

SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

KARNAPARVA VIII.

EDITED BY

T. R. KRISHNACHARYA & T. R. VYASACHARYA,

Proprietors, Madhya Vilas Book Depot, Kumbakonam.

PRINTED AT THE

Javaji Dadaji's "Nirnaya-sagar" Press,

BOMBAY.

1907

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



कर्णपर्व ८.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शाके १८२९ प्लवंगनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखाखण्डं
कुलास्य सर्वेऽधिकाराः प्रसिद्धिकर्त्रा स्वाधीना रक्षिताः ।

कणपर्व.



श्रीः ।

श्रीमन्महाभारतम् ।

कर्णपर्व ८ ।

प्रथमोऽध्यायः ॥ १ ॥

शिविराद्धास्तिनपुरमुपगतवता सञ्जयेन धृतराष्ट्रं प्रति कर्णादिनिधनकथनम् ॥ १ ॥ तच्छ्रवणेन मूर्च्छांमुपगतवतो धृतराष्ट्रस्य सञ्जयादिभिराश्वासनम् ॥ २ ॥

श्रीवेदव्यासार्त्तं नमः ।

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १ ॥
वैशंपायन उवाच ।
शिविराद्धास्तिनपुरं प्राप्य भारत संजयः ।
प्रविवेश महाबाहुर्धृतराष्ट्रनिवेशनम् ॥ १ ॥
शोकेनापहतः सूतो विलपन्भृशदुःखितः ।
चिन्तयन्निधनं घोरं सूतपुत्रस्य पाण्डवैः ॥ २ ॥
अन्तःपुरं प्रविश्यैव सञ्जयो राजसत्तमम् ।
अश्रुपूर्णो भृशं त्रस्तो राजानमुपजग्मिवान् ॥ ३ ॥
उपस्थाय च राजानं विनिश्चयस्य च सूतजः ।
नातिहृष्टमना राजन्निदं वचनमब्रवीत् ॥ ४ ॥
सञ्जय उवाच ।
सञ्जयोऽहं महाराज नमस्ते भरतर्षभ ।
हतो वैकर्तनः कर्णः कृत्वा कर्म सुदुष्करम् ॥ ५ ॥
चेदिकाशिकरूशानां मत्स्यानां सोमकैः सह ।
कृत्वाऽसौ कदनं शेते वातनुन्न इव द्रुमः ॥ ६ ॥
गोष्ठमध्येव ऋषभो गोव्रजैः परिवारितः ।
व्यालेन निहतोऽथ द्रुमोऽपि निहतः परैः ॥ ७ ॥
पराधामोऽपि पाण्डवो दृढं राजन्ससात्यकान् ।
पाश्चालानां रथांश्चैव विनिहत्य सहस्रशः ॥ ८ ॥
जिता शूरान् व्यासान्विद्राव्य च दिशोदश ।

हतो वैकर्तनः कर्णः पाण्डवेन किरीटिना ॥ ९ ॥
वैरस्य गत आनृण्यं दुर्गमस्य दुरात्मभिः ।
हत्वा कर्णं महाराज विशल्यः पाण्डवोऽभवत् ॥ १० ॥
शोषणं सागराणां वा पतनं वा विवस्वतः ।
विशीर्णत्वं यथा मेरोस्तथा कर्णस्य पातनम् ॥ ११ ॥
योधाश्च बहवो राजन्हतास्तत्र जयैषिणः ।
राजानो राजपुत्राश्च शूराः परिघवाहवः ॥ १२ ॥
रथौघाश्च नरौघाश्च हता राजन्सहस्रशः ।
वारणा निहतास्तत्र वाजिनश्च महाहवे ॥ १३ ॥
क्षत्रियाश्च महाराज सेनयोरुभयोर्हताः ।
परस्परं वै वीक्ष्यात्र परस्परकृतागसः ॥ १४ ॥
किञ्चिच्छेषान्परान्कृत्वा तीर्त्वा पाण्डववाहिनीम् ।
पार्थवेलां समासाद्य हतो वैकर्तनो वृषा ॥ १५ ॥
जयाशा धार्तराष्ट्रानां वैरस्य च मुखं नृप ।
तीर्णं तत्पाण्डवै राजन्यत्पुरा नावबुध्यसे ॥ १६ ॥
प्रोच्यमानं महाराज बन्धुभिर्हितबुद्धिभिः ।
तदिदं समनुप्राप्तं व्यसनं त्वां महाभयम् ॥ १७ ॥
पुत्राणां राज्यकामेन त्वया राजन्हितैषिणा ।
चरितान्यहितान्येव तेषां ते फलमागतम् ॥ १८ ॥
हतो दुःशासनो राजन्यश्चोक्तं पाण्डवेन तु ।
प्रतिज्ञा भीमसेनेन निस्तीर्णा सा चमूमुखे ॥ १९ ॥
पीतं च क्षतजं तस्य धार्तराष्ट्रस्य संयुगे ।

पाण्डवेन महाराज कर्म कृत्वा सुदुष्करम् ॥२०॥
वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।
शोकस्यान्तमपश्यन्वै हतं मत्वा सुयोधनम् ।

* एतदन्तर्विंशतिश्लोकानां स्थाने ज्ञ. पाठे त्रयोऽध्याया वर्तन्ते ।

प्रथमोऽध्यायः ॥ १ ॥

दुर्योधनादिभिः कर्णस्य सेनापत्येऽभिषेचनपूर्वकं युद्धाय निर्याणम् ॥ १ ॥ जनमेजयेन वैशंपायनप्रति कर्णमरणश्राविणो धृतराष्ट्रस्य प्रवृत्तिप्रश्नः ॥ २ ॥

श्रीकृष्णाय नमः ॥
[नारायणं नमस्कृत्य नरं चैव नरोत्तमम् ।
देवीं सरस्वतीं चैव ततो जयमुदीरयेत् ॥
वैशंपायन उवाच ।
ततो द्रोणे हते राजन्दुर्योधनमुखा नृपाः ।
भृशमुद्विग्नमनसो द्रोणपुत्रमुपागमन् ॥
ते द्रोणमनुशोचन्तः कश्मलाभिहतौजसः ।
पर्युपासन्त शोकार्तास्ततः शारद्वतीसुतम् ॥
ते मुहूर्तं समाश्वस्य हेतुभिः शास्त्रसंमितैः ।
राज्यागमे महीपालाः स्वानि वेश्मानि भेजिरे ॥
ते वेश्मस्वपि कौरव्य पृथ्वीशा नामुवन्सुखम् ।
चिन्तयन्तः क्षयं तीव्रं दुःखशोकसमन्विताः ॥
विशेषतः सूतपुत्रो राजा चैव सुर्योधनः ।
दुःशासनश्च शकुनिः सौबलश्च महाबलः ॥
उषितास्ते निशां तां तु दुर्योधननिवेशने ।
चिन्तयन्तः परिक्लेशान्पाण्डवानां महात्मनाम् ॥
यत्तद्द्यूते परिक्लिष्टा कृष्णा चानायिता सभाम् ।
तत्स्मरन्तोऽनुशोचन्तो भृशमुद्विग्नचेतसः ॥
तथा तु संचिन्तयतां तान्क्लेशान्धूतकारितान् ।
दुःखेन क्षणदा राजञ्जगामाब्दशतोपमा ॥
ततः प्रभाते विमले स्थिता दिष्टस्य शासने ।
चक्रुरावश्यकं सर्वे विधिदृष्टेन कर्मणा ॥
ते कृत्वाऽवश्यकार्याणि समाश्वस्य च भारत ।
योगमाज्ञापयामासुर्गुह्याय च विनिर्ययुः ॥
कर्णं सेनापतिं कृत्वा कृतकौतुकमङ्गलाः ।
पूजयित्वा द्विजश्रेष्ठान्धिपात्रघृताक्षतैः ॥

गोभिरश्वैश्च निष्कैश्च वासोभिश्च महाधनैः ।
बन्धमाना जयाशीभिः सूतमागध्रबन्दिभिः ॥ १२
तथैव पाण्डवा राजन्कृतपूर्वाङ्गिकक्रियाः ।
शिविरान्निर्ययुस्तूर्णं युद्धाय कृतनिश्चयाः ॥ १३
ततः प्रववृते युद्धं तुमुलं रोमहर्षणम् ।
कुरूणां पाण्डवानां च परस्परजयैषिणाम् ॥ १४
तयोद्धौ दिवसौ युद्धं कुरुपाण्डवसेनयोः ।
कर्णे सेनापतौ राजन्वभूवान्द्रुतदर्शनम् ॥ १५
ततः शत्रुक्षयं कृत्वा सुमहान्तं रणे वृषः ।
पश्यतां धार्तराष्ट्राणां फल्गुनेन निपातितः ॥ १६
ततस्तु संजयः सर्वं गत्वा नागपुरं द्रुतम् ।
आचष्ट धृतराष्ट्राय यदृत्तं कुरुजाङ्गले ॥ १७
जनमेजय उवाच ।
आपगेयं हतं श्रुत्वा द्रोणं चापि महारथम् ।
आजगाम परामार्तिं वृद्धो राजाऽम्बिकासुतः ॥ १८
स श्रुत्वा निहतं कर्णं दुर्योधनहितैषिणम् ।
कथं द्विजवर प्राणानधारयत दुःखितः ॥ १९
यस्मिञ्जयाशां पुत्राणां सममन्यत पार्थिवः ।
तस्मिन्हते स कौरव्यः कथं प्राणानधारयत् ॥ २०
दुर्मरं तदहं मन्ये नृणां कृच्छ्रेऽपि वर्तताम् ।
यत्र कर्णं हतं श्रुत्वा नात्यजजीवितं नृपः ॥ २१
तथा शान्तनवं वृद्धं ब्रह्मन्वाहीकमेव च ।
द्रोणं च सोमदत्तं च भूरिश्रवसमेव च ॥ २२
तथैव चान्यान्सुहृदः पुत्रान्पौत्रांश्च पातितान् ।
श्रुत्वा यन्नाजहात्प्राणांस्तन्मन्ये दुष्करं द्विज ॥ २३
एतन्मे सर्वमाचक्ष्व विस्तरेण महामुने ।
न हि तृप्यामि पूर्वेषां शृण्वानश्चरितं महत् ॥ २४

॥ इति श्रीमन्महाभारते कर्णपर्वणि षोडशदिवसयुद्धारम्भे प्रथमोऽध्यायः ॥ १ ॥

द्वितीयोऽध्यायः ॥ २ ॥

धृतराष्ट्रेण भीष्मद्रोणौ प्रत्यनुशोचनपूर्वकं सञ्जयप्रति दुर्योधनादिप्रवृत्तिप्रश्नः ॥ १ ॥

वैशंपायन उवाच ।
हतं कर्णं मकराक्ष निजिः ॥ १ ॥

दीनो ययौ नागपुरमश्वैर्वीरैः समैर्जवे ॥ १
स हास्तिनपुरं गत्वा भृशमुद्विग्नचेतः ॥

विह्वलः पतितो भूमौ नष्टचेता इव द्विपः ॥ २१
तस्मिन्निपतिते भूमौ विह्वले राजसत्तमे ।

आर्तनादो महानासीत्स्त्रीणां भरतसत्तम ॥ २२
स शब्दः पृथिवीं कृत्स्नां पूरयामास सर्वशः ॥ २३

जगाम धृतराष्ट्रस्य क्षयं प्रक्षीणबान्धवम् ॥ २
स तमुद्वीक्ष्य राजानं कश्मलाभिहतौजसम् ।
वचन्दे प्राञ्जलिर्भूत्वा मूर्ध्ना पादौ नृपस्य ह ॥ ३
संपूज्य च यथान्यायं धृतराष्ट्रं महीपतिम् ।
हा कष्टमिति चोक्त्वा स ततो वचनमाददे ॥ ४
संजयोऽहं क्षितिपते कञ्चिदास्ते सुखं भवान् ।
स्वदोषैरापदं प्राप्य कञ्चिन्नाद्य विमुह्यति ॥ ५
हितान्युक्तानि विदुरद्रोणगाङ्गेयकेशवैः ।
अगृहीतान्यनुस्मृत्य कञ्चिन्न कुरुषे व्यथाम् ॥ ६
रामनारदकण्वाद्यैर्हितमुक्तं सभातले ।
न गृहीतमनुस्मृत्य कञ्चिन्न कुरुषे व्यथाम् ॥ ७
सुहृदस्त्वद्विते युक्तान्भीष्मद्रोणमुखान्परैः ।
निहतान्युधि संस्मृत्य कञ्चिन्न कुरुषे व्यथाम् ॥ ८
तमेववादिनं राजा सूतपुत्रं कृताजलिम् ।
सुदीर्घमथ निःश्वस्य दुःखार्त इदमब्रवीत् ॥ ९
धृतराष्ट्र उवाच ।
आपगेये हते शूरे दिव्यास्त्रवति सञ्जय ।
द्रोणे च परमेष्वासे भृशं मे व्यथितं मनः ॥ १०
यो रथानां सहस्राणि दंशितानां दशैव तु ।
अहन्यहनि तेजस्वी निजघ्ने वसुसंभवः ॥ ११
तं हतं यज्ञसेनस्य पुत्रेणेह शिखण्डिना ।
पाण्डवेयाभिगुप्तेन श्रुत्वा मे व्यथितं मनः ॥ १२
भार्गवः प्रददौ यस्यै परमास्त्रं महाहवे ।
साक्षाद्रामेण यो बाल्ये धनुर्वेद उपाकृतः ॥ १३
यस्य प्रसादात्कौन्तेया राजपुत्रा महारथाः ।
महारथत्वं संप्राप्तास्तथाऽन्ये वसुधाधिपाः ॥ १४

तं द्रोणं निहतं श्रुत्वा धृष्टद्युम्नेन संयुगे ।
सत्यसन्धं महेष्वासं भृशं मे व्यथितं मनः ॥ १५
ययोलोके पुमानस्त्रे न समोऽस्ति चतुर्विधे ।
तौ द्रोणभीष्मौ श्रुत्वा तु हतौ मे व्यथितं मनः ॥ १६
त्रैलोक्ये यस्य चास्त्रेषु न पुमान्विद्यते समः ।
तं द्रोणं निहतं श्रुत्वा किमकुर्वत मामकाः ॥ १७
संशप्तकानां च बले पाण्डवेन महात्मना ।
धनंजयेन विक्रम्य गमिते यमसादनम् ॥ १८
नारायणास्त्रे च हते द्रोणपुत्रस्य धीमतः ।
विप्रद्रुतेष्वनीकेषु किमकुर्वत मामकाः ॥ १९
विप्रद्रुतानहं मन्ये निमग्नाश्चोकासागरे ।
प्लवमानान्हते द्रोणे सन्ननौकानिवारणवे ॥ २०
दुर्योधनस्य कर्णस्य भोजस्य कृतवर्मणः ।
मद्राजस्य शल्यस्य द्रौणेश्चैव कृपस्य च ॥ २१
मत्पुत्रस्य च शेषस्य तथाऽन्येषां च सञ्जय ।
विप्रद्रुतेष्वनीकेषु मुखवर्णोऽभवत्कथम् ॥ २२
एतत्सर्वं यथावृत्तं तथा गावल्गणे मम ।
आचक्ष्व पाण्डवेयानां मामकानां च विक्रमम् ॥ २३
सञ्जय उवाच ।
तवापराधाद्यदृत्तं कौरवेयेषु मारिष ।
तच्छ्रुत्वा मा व्यथां कार्षीर्दिष्टे न व्यथते बुधः ॥ २४
यस्माद्भावी भावी वा भवेदर्थो नरं प्रति ।
अप्राप्तौ तस्य वा प्राप्तौ न कश्चिद्यथते बुधः ॥ २५
धृतराष्ट्र उवाच ।
न व्यथाऽभ्यधिका काचिद्विद्यते मम सञ्जय ।
दिष्टमेतत्पुरा मन्ये कथयस्व यथेच्छकम् ॥ २६

॥ इति श्रीमन्महाभारते कर्णपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

दुर्योधनेन द्रोणमरणनिर्विण्णानां सैनिकानां कर्णगुणानुवर्णेन प्रोत्साहनम् ॥ १ ॥ सञ्जयेन धृतराष्ट्रं प्रति कर्णपराक्रमप्रशंसनपूर्वकं तस्मिन्नकथनम् ॥ २ ॥

सञ्जय उवाच ।
हते द्रोणे महेष्वासे तव पुत्रा महारथाः ।
बभूवुरस्त्रस्वमुखा विषण्णा मत्तचेतसः ॥ १
अवाञ्छुखाः शस्त्रभृतः सर्व एव विशांपते ।
अवेक्षमाणाः शोकार्ता नाभ्यभाषन्परस्परम् ॥ २
तान्दृष्ट्वा व्यथिताकारान्सैन्यानि तव भारत ।

ऊर्ध्वमेव निरैक्षन्त दुःखत्रस्तान्यनेकशः ॥ ३
शस्त्राण्येषां तु राजेन्द्र शोणिताक्तानि सर्वशः ।
प्राभ्रश्यन्त कराग्रेभ्यो दृष्ट्वा द्रोणं हतं युधि ॥ ४
तानि बद्धान्यरिष्टानि लम्बमानानि भारत ।
अदृश्यन्त महाराज नक्षत्राणि यथा दिवि ॥ ५
तथा तु स्तिमितं दृष्ट्वा गतसन्धमवसितः ।
बलं तव महाराज राज्ञां दुर्योधनोऽब्रवीत् ॥ ६

विह्वलः चलनासमर्थः काष्ठवत्पतितः ॥ २१ ॥

शोकार्णवे महाघोरे निमग्ना भरतस्त्रियः ।
 रुरुदुर्दुःखशोकार्ता भृशमुद्रिग्रचेतसः ॥ २४
 राजानं च समासाद्य गान्धारी भरतर्षभ ।
 निःसंज्ञा पतिता भूमौ सर्वाण्यन्तःपुराणि च ॥ २५
 ततस्ताः सञ्जयो राजन्समाश्वासयदातुराः ।
 मुह्यमानाः सुबहुशो मुञ्चन्तीर्वारि नेत्रजम् ॥ २६
 समाश्वस्ताः स्त्रियस्तास्तु वेपमाना मुहुर्मुहुः ।
 कदल्य इव वातेन धूयमानाः समन्ततः ॥ २७
 राजानं विदुरश्चापि प्रज्ञाचक्षुषमीश्वरम् ।
 आश्वासयामास तदा सिञ्चन्तीयेन कौरवम् ॥ २८
 स लब्ध्वा शनकैः संज्ञां ताश्च दृष्ट्वा स्त्रियो नृपः ।
 उन्मत्त इव राजेन्द्र स्थितस्तूर्णीं विशापते ॥ २९
 ततो ध्यात्वा चिरं कालं निःश्वस्य च पुनःपुनः ।
 स्वान्पुत्रान्गर्हयामास बहुमेने च पाण्डवान् ॥ ३०
 गर्हयश्चात्मनो बुद्धिं शकुनेः सौवलस्य च ।
 ध्यात्वा तु सुचिरं कालं वेपमानो मुहुर्मुहुः ॥ ३१
 संस्तभ्य च मनो भूयो राजा धैर्यसमन्वितः ।

॥ इति श्रीमन्महाभारते कर्णपर्वणि प्रथमोऽध्यायः ॥ १ ॥

पुनर्गावल्गणिं स्मृतं पर्यपृच्छत सञ्जयम् ॥ ३२
 न त्वया कथितं वाक्यं श्रुतं सञ्जय तन्मया ॥ ३३
 कच्चिदुर्योधनः स्मृत न गतो वै यमक्षयम् ।
 जये निराशः पुत्रो मे सततं जयकामुकः ।
 ब्रूहि सञ्जय तत्त्वेन पुनरुक्तां कथामिमाम् ॥ ३४
 वैशंपायन उवाच ।
 एवमुक्तोऽब्रवीत्स्मृतो राजानं जनमेजय ।
 हतो वैकर्तनो राजन्सहपुत्रैर्महारथः ।
 भ्रातृभिश्च महेष्वासैः स्मृतपुत्रैस्तनुत्यजैः ॥ ३५
 दुःशासनश्च निहतः पाण्डवेन यशस्विना ।
 पीतं च रुधिरं कोपाद्भीमसेनेन संयुगे ॥ ३६
 वैशंपायन उवाच ।
 एतच्छ्रुत्वा महाराज धृतराष्ट्रोऽम्बिकासुतः ।
 दह्यमानोऽब्रवीत्स्मृतं मुहूर्तं तिष्ठ सञ्जय ।
 व्याकुलं मे मनस्तात मा तावत्किंचिदुच्यताम् ॥ ३७
 राजापि नाब्रवीत्किंचित्सञ्जयो विदुरस्तथा ।
 तूर्णीभूतस्तदा सोऽथ बभूव जगतीपतिः ॥ ३८

भवतां बाहुवीर्यं हि समाश्रित्य मया युधि ।
 पाण्डवेयाः समाहृता युद्धं चेदं प्रवर्तितम् ॥ ७
 तदिदं निहते द्रोणे विषण्णमिव लक्ष्यते ।
 युध्यमानाश्च समरे योधा वध्यन्ति सर्वशः ॥ ८
 जयो वाऽपि वधो वाऽपि युध्यमानस्य संयुगे ।
 भवेत्किमत्र चित्रं वै युध्यध्वं सर्वतोमुखाः ॥ ९
 पश्यध्वं च महात्मानं कर्णं वैकर्तनं युधि ।
 प्रचरन्तं महेष्वासं दिव्यैरस्त्रैर्महाबलम् ॥ १०
 यस्य वै युधि संत्रासात्कुन्तीपुत्रो धनंजयः ।
 निवर्तते सदा मन्दः सिंहात्क्षुद्रमृगो यथा ॥ ११
 येन नागायुतप्राणो भीमसेनो महाबलः ।
 मानुषेणैव युद्धेन तामवस्थां प्रवेशितः ॥ १२
 येन दिव्यास्त्रविच्छुरो मायावी स घटोत्कचः ।
 अमोघया रणे शक्त्या निहतो भैरवं नदन् ॥ १३
 तस्य दुर्धरावीर्यस्य सत्यसन्धस्य धीमतः ।
 बाहोर्द्रविणमक्षय्यमद्य द्रक्ष्यथ संयुगे ॥ १४

॥ इति श्रीमन्महाभारते कर्णपर्वणि तृतीयोऽध्यायः ॥ ३ ॥

द्रोणपुत्रस्य विक्रान्तं राधेयस्यैव चोभयोः ।
 पश्यन्तु पाण्डुपुत्रास्ते विष्णुवासवयोरिव ॥ १५
 सर्व एव भवन्तश्च शक्ताः प्रत्येकशोऽपि वा ।
 पाण्डुपुत्राव्रणे हन्तुं ससैन्यान्किमु संहताः ।
 वीर्यवन्तः कृतास्त्राश्च द्रक्ष्यथाद्य परस्परम् ॥ १६
 सञ्जय उवाच ।
 एवमुक्त्वा ततः कर्णं चक्रे सेनापतिं तदा ।
 तव पुत्रो महावीर्यो भ्रातृभिः सहितोऽनघ ॥ १७
 सैनापत्यमथावाप्य कर्णो राजन्महारथः ।
 सिंहनादं विनद्योच्चैः प्रायुध्यत रणोत्कटः ॥ १८
 ससृञ्जयानां सर्वेषां पाञ्चालानां च मारिष ।
 केकयानां विदेहानां चकार कदनं महत् ॥ १९
 तस्मैषुधाराः शतशः प्रादुरासञ्छरासनात् ।
 अग्रे पुङ्खेषु संसक्ता यथा भ्रमरपङ्क्तयः ॥ २०
 स पीडयित्वा पाञ्चालान्पाण्डवांश्च तरस्विनः ।
 हत्वा सहस्रशो योधानर्जुनेन निपातितः ॥ २१

कर्णपुत्राणि विना ॥ २५ ॥ कदल्य इव वेपमाना आसन्निति
 ॥ २५ ॥ दृष्ट्वा निवर्तते मन्दः सिंहात्क्षुद्रमृगो यथा ॥ २५ ॥

इष्टवियोगमात्रेण द्रक्ष्यमानोऽस्ति । अस्य तु जये नैराश्यमधिकं
 मरणकारणमस्तीति भावः ॥ ३४ ॥ प्रथमोऽध्यायः ॥ १ ॥

द्वितीयोऽध्यायः ॥ २ ॥

धृतराष्ट्रेण निजसेनायां निहतानां नामनिवेदनं चोदितेन सञ्जयेन तत्कथनम् ॥ १ ॥

‘जनमेजय उवाच ।

तच्छ्रुत्वा कर्णहननं पुत्रांश्चैव पलायितान् ।

धृतराष्ट्रो नृपश्चैव द्विजश्रेष्ठ किमब्रवीत् ॥ १

प्राप्तवान्व्यसनं घोरं पुत्रव्यसनजं महत् ।

काले यदुक्तवांस्तस्मिन्ममाचक्ष्व तत्त्वतः ॥’ २

वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।

अब्रवीत्सञ्जयं सूतं शोकसंविग्रमानसः ॥ ३

दुष्प्रणीतेन मे तात पुत्रस्यादीर्घजीविनः ।

हतं वैकर्तनं श्रुत्वा शोको मर्माणि कृन्तति ॥ ४

तस्य मे संशयं छिन्धि दुःखपारं तितीर्षतः ।

कुरूणां सञ्जयानां च के च जीवन्ति के मृताः ॥ ५

सञ्जय उवाच ।

हतः शान्तनवो राजन्दुरार्धः प्रतापवान् ।

हत्वा पाण्डवयोधानामर्बुदं दशभिर्दिनैः ॥ ६

तथा द्रोणो महेष्वासः पाञ्चालानां रथव्रजान् ।

निहत्य युधि दुर्धर्षः पश्चादुक्मरथो हतः ॥ ७

हतशेषस्य भीष्मेण द्रोणेन च महात्मना ।

अर्धं निहत्य सैन्यस्य कर्णो वैकर्तनो हतः ॥ ८

विविंशतिर्महाराज राजपुत्रो महाबलः ।

आनर्तयोधाञ्शतशो निहत्य निहतो रणे ॥ ९

तथा पुत्रो विकर्णस्ते क्षत्रव्रतमनुसरन् ।

क्षीणबाणो हतः शूरः स्थितो ह्यभिमुखः परैः ॥ १०

घोररूपान्परिक्लेशान्दुर्योधनकृतान्बहून् ।

प्रतिज्ञां स्मरता तेन भीमसेनेन पातितः ॥ ११

द्विजराजोऽपि राजपुत्रौ महारथौ ।

कृत्वा त्वसुकरं कर्म गतौ वैवस्वतक्षयम् ॥ १२

सिन्धुराष्ट्रमुखानीह दश राष्ट्राणि यानिह ।

यस्य तिष्ठन्ति वचने यः स्थितस्तव शासने ॥ १३

अश्वौहिणीर्दशैकां च विनिर्जित्य शितैः शरैः ।

सोऽर्जुनेन हतो राजन्महावीर्यो जयद्रथः ॥ १४

तथा दुर्योधनसुतस्तरस्त्री युद्धदुर्मदः ।

वर्तमानः पितुः शास्त्रे सौभद्रेण निपातितः ॥ १५

तथा दौःशासनिः शूरो बाहुशाली रणोत्कटः ।

द्रौपदेयेन संगम्य गमितो यमसादनम् ॥ १६

किरातानामधिपतिः सागरानूपवासिनाम् ।

देवराजस्य धर्मात्मा प्रियो बहुमतः सखा ॥ १७

भगदत्तो महीपालः क्षत्रधर्मरतः सदा ।

धनंजयेन विक्रम्य गमितो यमसादनम् ॥ १८

तथा कौरवदायादो न्यस्तशस्त्रो महायशः ।

हतो भूरिश्रवा राजञ्छूरः सात्यकिना युधि ॥ १९

श्रुतायुरपि चाम्बष्ठः क्षत्रियाणां धुरंधरः ।

चरन्भीतवत्सङ्ख्ये निहतः सव्यसाचिना ॥ २०

तव पुत्रः सदामर्षी कृतास्त्रो युद्धदुर्मदः ।

दुःशासनो महाराज भीमसेनेन पातितः ॥ २१

यस्य राजन्गजानीकं बहुसाहस्रमद्भुतम् ।

सुदक्षिणः स संग्रामे निहतः सव्यसाचिना ॥ २२

कोसलानामधिपतिर्हत्वा बहुमतान्परान् ।

सौभद्रेणेह विक्रम्य गमितो यमसादनम् ॥ २३

बहुशो योधयित्वा तु भीमसेनं महारथम् ।

चित्रसेनस्तव सुतो भीमसेनेन पातितः ॥ २४

मद्रराजात्मजः शूरः परेषां भयवर्धनः ।

असिचर्मधरः श्रीमान्सौभद्रेण निपातितः ॥ २५

समः कर्णस्य समरे यः स कर्णस्य पश्यतः ।

वृषसेनो महातेजाः शीघ्रास्त्रो दृढविक्रमः ॥ २६

अभिमन्योर्वधं स्मृत्वा प्रतिज्ञामपि चात्मनः ।

धनंजयेन विक्रम्य गमितो यमसादनम् ॥ २७

नित्यं प्रसक्तवैरो यः पाण्डवैः पृथिवीपतिः ।

विश्राव्य वैरं पार्थेन श्रुतायुः स निपातितः ॥ २८

शल्यपुत्रस्तु विक्रान्तः सहदेवेन मारिष ।

हतो रुक्मरथो राजञ्छ्यालो मातुलजो युधि ॥ २९

राजा भागीरथो वृद्धो बृहत्क्षत्रश्च केकयः ।

पराक्रमन्तौ विक्रान्तौ निहतौ वीर्यवत्तरौ ॥ ३०

भगदत्तसुतो राजन्कृतप्रज्ञो महाबलः ।

श्येनवच्चरता सङ्ख्ये नकुलेन निपातितः ॥ ३१
 पितामहस्तव तथा बाह्लीकः सह बाह्लिकैः ।
 निहतो भीमसेनेन महाबलपराक्रमः ॥ ३२
 जयत्सेनस्तथा राजञ्जारासंधिर्महाबलः ।
 मागधो निहतः सङ्ख्ये सौभद्रेण महात्मना ॥ ३३
 पुत्रस्ते दुर्मुखो राजन्दुःसहश्च महारथः ।
 गदया भीमसेनेन निहतौ शूरमानिनौ ॥ ३४
 दुर्मर्षणो दुर्विषहो दुर्जयश्च महारथः ।
 कृत्वा त्वमुकरं कर्म गता वैवस्वतक्षयम् ॥ ३५
 उभौ कलिङ्गवृषकौ भ्रातरौ युद्धदुर्मदौ ।
 कृत्वा चासुकरं कर्म गतौ वैवस्वतक्षयम् ॥ ३६
 सचिवो वृषपर्वा ते शूरः परमवीर्यवान् ।
 भीमसेनेन विक्रम्य गमितो यमसादनम् ॥ ३७
 तथैव पौरवो राजा नागायुतबलो महान् ।
 समरे पाण्डुपुत्रेण निहतः सव्यसाचिना ॥ ३८
 वसातयो महाराज द्विसाहस्राः प्रहारिणः ।
 शूरसेनाश्च विक्रान्ताः सर्वे युधि निपातिताः ॥ ३९
 अभीषाहाः कवचिनः प्रहरन्तो रणोत्कटाः ।
 शिबयश्च रथोदाराः कालिङ्गसहिता हताः ॥ ४०
 गोकुले नित्यसंवृद्धा युद्धे परमकोपनाः ।
 गोपालाः कृतवीरास्ते निहताः सव्यसाचिना ॥ ४१
 श्रेणयो बहुसाहस्राः संशप्तकगणाश्च ये ।
 ते सर्वे पार्थमासाद्य गता वैवस्वतक्षयम् ॥ ४२
 श्यालौ तव महाराज राजानौ वृषकाचलौ ।
 त्वदर्थमतिविक्रान्तौ निहतौ सव्यसाचिना ॥ ४३
 उग्रकर्मा महेष्वासो नामतः कर्मतस्तथा ।
 साल्वराजो महाबाहुर्भीमसेनेन पातितः ॥ ४४
 ओषवांश्च महाराज बृहन्तः सहितौ रणे ।
 पराक्रमन्तौ मित्रार्थे गतौ वैवस्वतक्षयम् ॥ ४५
 तथैव रथिनां श्रेष्ठः क्षेमधूर्तिर्विशांपते ।
 निहतो गदया राजन्भीमसेनेन संयुगे ॥ ४६
 तथा सज्जमहेष्वासो जलसन्धो महाबलः ।

सुमहत्कदनं कृत्वा हतः सात्यकिना रणे ॥ ४७
 अलम्बुसो राक्षसेन्द्रः खरबन्धुरयानवान् ।
 घटोत्कचेन विक्रम्य गमितो यमसादनम् ॥ ४८
 राधेयः सूतपुत्रश्च भ्रातरश्च महारथाः ।
 केकयाः सर्वशश्चापि निहताः सव्यसाचिना ॥ ४९
 मालवा मद्रकाश्चैव द्राविडाश्चोग्रकर्मिणः ।
 यौधेयाश्च ललित्याश्च क्षुद्रकाश्चाप्युशीनराः ॥ ५०
 मावेष्टकास्तुण्डिकेराः सावित्रीपुत्रकाश्च ये ।
 प्राच्योदीच्याः प्रतीच्याश्च दाक्षिणात्याश्च मारिषाः ॥
 पत्तीनां निहताः सङ्घा हयानां प्रयुतानि च ।
 रथव्रजाश्च निहता हताश्च वरवारणाः ॥ ५२
 सध्वजाः सायुधाः शूराः सर्वमाम्बरभूषणाः ।
 कालेन महताऽऽयस्ताः कुशलैर्ये च वर्धिताः ॥ ५३
 ते हताः समरे राजन्यपार्थेनाक्लिष्टकर्मणा ।
 अन्ये तथाऽमितबलाः परस्परवधैषिणः ॥ ५४
 एते चान्ये च बहवो राजानः सगणा रणे ।
 हताः सहस्रशो राजन्यन्मां त्वं परिपृच्छसि ॥ ५५
 एवमेष क्षयो वृत्तः कर्णार्जुनसमागमे ।
 महेन्द्रेण यथा वृत्रो यथा रामेण रावणः ॥ ५६
 यथा कृष्णेन नरको मुरुश्च निहतो रणे ।
 कार्तवीर्यश्च रामेण भार्गवेण यथा हतः ॥ ५७
 सज्ञातिबान्धवः शूरः समरे युद्धदुर्मदः ।
 रणे कृत्वा महद्युद्धं घोरं त्रैलोक्यमोहनम् ॥ ५८
 यथा स्कन्देन महिषो यथा रुद्रेण चान्धकः ।
 तथाऽर्जुनेन स हतो द्वैरथे युद्धदुर्मदः ॥ ५९
 सामात्यबान्धवो राजन्ः प्रहरतां वरः ।
 जयाशा धार्तराष्ट्राणां वैरस्य च मुखं नृपः ॥ ६०
 तीर्णं तत्पाण्डवै राजन्यत्पुरा नावबुध्यसे ।
 उच्यमानो महाराज बन्धुभिर्हितकाङ्क्षिभिः ॥ ६१
 'न कृतं च त्वया पूर्वं दैवेन विधिना बलात् ।'
 तदिदं समनुग्राप्तं व्यसनं सुगताः ॥ ६२

दुर्मर्षणो महारथः इति क. ख. ड. पाठः । विकर्णश्च महा-
 बलः इति ड. पाठः ॥ ३५ ॥ खरबन्धुरयानवान् गदभसंयु-
 तयवान् ॥ ४५ ॥ सज्जमहेष्वासो जलसन्धो महाबलः इति क.

ख. ड. पाठः ॥ ४८ ॥ कर्णस्तथा हत इत्युद्धृत्यते ॥ ५९ ॥
 द्वितीयोऽध्यायः ॥ ३

पुत्राणां राज्यकामानां त्वया राजन्हितैषिणा । अहितान्येव चीर्णानि तेषां ते फलमागतम् ॥ ६३

॥ इति श्रीमन्महाभारते कर्णपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

सञ्जयेन धृतराष्ट्रं प्रति युद्धे निहतानां परेषां नामकथनम् ॥ १ ॥

धृतराष्ट्र उवाच ।

आख्याता मामकास्तात निहता युधि पाण्डवैः ।

हतांश्च पाण्डवेयानां मामकैर्ब्रूहि सञ्जय ॥ १

सञ्जय उवाच ।

कृतिनो युधि विक्रान्ता महासत्त्वा महाबलाः ।

सानुबन्धाः सहामात्या गाङ्गेयेन निपातिताः ॥ २

नारायणा बलुवाश्च रामाश्च शतशो परे ।

अनुरक्ताश्च वीरेण भीष्मेण युधि पातिताः ॥ ३

समः किरीटिना सङ्घो वीर्येण च बलेन च ।

सत्यजित्सत्यसन्धेन द्रोणेन निहतो युधि ॥ ४

पाश्चालानां महेष्वासाः सर्वे युद्धविशारदाः ।

द्रोणेन सह संगम्य गता वैवस्वतक्षयम् ॥ ५

तथा विराटद्रुपदौ वृद्धौ सहसुतौ नृपौ ।

पराक्रमन्तौ मित्रार्थे द्रोणेन निहतौ रणे ॥ ६

यो बाल एव समरे संमितः सव्यसाचिना ।

केशवेन च दुर्धर्षो बलदेवेन चाभिभूः ॥ ७

परेषां कदनं कृत्वा महद्रणविशारदः ।

परिवार्य मदामात्रैः षड्भिः परमकै रथैः ।

अशक्रुवद्भिर्बीभत्सुमभिमन्युर्निपातितः ॥ ८

कृतं तं विरथं वीरं क्षत्रधर्मे व्यवस्थितम् ।

दौःशासनिर्महाराज सौभद्रं हतवान्नणे ॥ ९

पटच्चरनिहन्ता च महत्या सेनया वृतः ।

अम्बष्ठस्य सुतः श्रीमान्मित्रहृतेः पराक्रमन् ॥ १०

आसाद्य लक्ष्मणं वीरं दुर्योधनसुतं रणे ।

सुमहत्कदनं कृत्वा गतो वैवस्वतक्षयम् ॥ ११

वृहन्तः सुमहेष्वासः कृतास्त्रो युद्धदुर्मदः ।

दुःशासनेन विक्रम्य गमितो यमसादनम् ॥ १२

मणिमान्दण्डधारश्च राजानौ युद्धदुर्मदौ ।

पराक्रमन्तौ मित्रार्थे द्रोणेन युधि पातितौ ॥ १३

अंशुमान्भोजराजस्तु सहसैन्यो महारथः ।

भारद्वाजेन विक्रम्य गमितो यमसादनम् ॥ १४

सामुद्रश्चित्रसेनश्च सह पुत्रेण भारत ।

समुद्रसेनेन बलाद्रामितो यमसादनम् ॥ १५

अनूपवासी नीलश्च व्याघ्रदत्तश्च वीर्यवान् ।

अश्वत्थाम्ना विकर्णेन गमितौ यमसादनम् ॥ १६

चित्रायुधश्चित्रयोधी कृत्वा च कदनं महत् ।

चित्रमार्गेण विक्रम्य विकर्णेन हतो मृधे ॥ १७

वृकोदरसमो युद्धे वृतः केकयजो युधि ।

केकयेन च विक्रम्य आता आत्रा निपातितः ॥ १८

जनमेजयो गदायोधी पार्वतीयः प्रतापवान् ।

दुर्मुखेन महाराज तव पुत्रेण पातितः ॥ १९

रोचमानौ नरव्याघ्रौ रोचमानौ ग्रहाविव ।

द्रोणेन युगपद्राजन्दिवं संप्रापितौ शरैः ॥ २०

नृपाश्च प्रतियुध्यन्तः पराक्रान्ता विशांपते ।

कृत्वा नसुकरं कर्म गता वैवस्वतक्षयम् ॥ २१

पुरुजित्कुन्तिभोजश्च मातुलौ सव्यसाचिनः ।

संग्रामनिर्जिताल्लोकान्गमितौ द्रोणसायकैः ॥ २२

अभिभूः काशिराजश्च काशिकैर्बहुभिर्वृतः ।

वसुदानस्य पुत्रेण त्याजितो देहमाहवे ॥ २३

अमितौजा युधामन्युस्तमौजाश्च वीर्यवान् ।

निहत्य शतशः शूरानसदीधैर्निपातिताः ॥ २४

मित्रवर्मा च पाश्चात्यः क्षत्रधर्मा च भारत ।

द्रोणेन परमेष्वासौ गमितौ यमसादनम् ॥ २५

शिखण्डितनयो युद्धे क्षत्रदेवो युधांपतिः ।

रोचमानौ एकनामानौ आतरौ ॥ २० ॥

तृतीयोऽध्यायः ॥ ३ ॥

लक्ष्मणेन हतो राजस्तव पौत्रेण भारत ॥ २६
 सुचित्रश्चित्रवर्मा च पितापुत्रौ महारथौ ।
 प्रचरन्तौ महावीरौ द्रोणेन निहतौ रणे ॥ २७
 वार्धक्षेमिर्महाराज समुद्र इव पर्वणि ।
 आयुधक्षयमासाद्य प्रशान्तिं परमां गतः ॥ २८
 सेनाविन्दुसुतः श्रेष्ठः शात्रवान्प्रहरन्युधि ।
 बाह्लिकेन महाराज कौरवेन्द्रेण पातितः ॥ २९
 धृष्टकेतुर्महाराज चेदीनां प्रवरो रथः ।
 कृत्वा नसुकरं कर्म गतो वैवस्वतक्षयम् ॥ ३०
 तथा सत्यधृतिर्वीरः कृत्वा कदनमाहवे ।
 पाण्डवार्थं पराक्रान्तो गमितो यमसादनम् ॥ ३१
 पुत्रस्तु शिशुपालस्य सुकेतुः पृथिवीपतिः ।
 निहत्य शात्रवान्सङ्ख्ये द्रोणेन निहतो युधि ॥ ३२

तथा सत्यधृतिर्वीरो मदिराश्वश्च वीर्यवान् ।
 सूर्यदत्तश्च विक्रान्तो निहतो द्रोणसायकैः ॥ ३३
 'मात्स्यादवरजः श्रीमाञ्शतानीको निपातितः ।
 श्रेणिमांश्च महाराज युध्यमानः पराक्रमी ।
 कृत्वा नसुकरं कर्म गतो वैवस्वतक्षयम् ॥ ३४
 तथैव युधि विक्रान्तो मागधः परमास्त्रवित् ।
 भीष्मेण निहतो राजञ्छेतेऽद्य परवीरहा ॥ ३५
 विराटपुत्रः शङ्खस्तु उत्तरश्च महारथः ।
 कुर्वन्तौ सुमहत्कर्म गतौ वैवस्वतक्षयम् ॥ ३६
 वसुदानश्च कदनं कुर्वाणोऽतीव संयुगे ।
 भारद्वाजेन विक्रम्य गमितो यमसादनम् ॥ ३७
 एते चान्ये च बहवः पाण्डवानां महारथाः ।
 हता द्रोणेन विक्रम्य यन्मां त्वं परिपृच्छसि ॥ ३८

॥ इति श्रीमन्महाभारते कर्णपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

सञ्जयेन धृतराष्ट्रं प्रति हतावशिष्टानां नामकथनम् ॥ १ ॥

धृतराष्ट्र उवाच ।

मामकस्यास्य सैन्यस्य हतोत्सेकस्य सञ्जय ।
 अवशेषं न पश्यामि ककुदे मृदिते सति ॥ १
 तौ हि वीरौ महेष्वासौ मदर्थे कुरुसत्तमौ ।
 भीष्मद्रोणौ हतौ श्रुत्वा कोन्वर्थो जीवितेन मे ॥ २
 न च मृष्यामि राधेयं हतमाहवशोभिनम् ।
 यस्य बाहोर्बलं तुल्यं कुञ्जराणां शतं शतम् ॥ ३
 हतप्रवरसैन्यं मे यथा शंससि सञ्जय ।
 अहतानपि मे शंस येऽत्र जीवन्ति केचन ॥ ४
 एतेषु हि मृतेष्वद्य ये त्वया परिकीर्तिताः ।
 येऽपि जीवन्ति ते सर्वे मृता इति मतिर्मम ॥ ५
 सञ्जय उवाच ।

यस्मिन्महास्त्राणि समर्पितानि

चित्राणि शुभ्राणि चतुर्विधानि ।

दिव्यानि राजन्विहितानि चैव

द्रोणेन वीरे द्विजसत्तमेन ॥ ६

महारथः कृतिमान्निष्प्रहस्तो

दृढायुधो दृढमुष्टिर्दृढेष्टुः ।

स वीर्यवान्द्रोणपुत्रस्तरस्त्री

व्यवस्थितो योद्धुकामस्त्वदर्थे ॥ ७

आनर्तवासी हृदिकात्मजोऽसौ

महारथः सात्वतानां वरिष्ठः ।

स्वयं भोजः कृतवर्मा कृतास्त्रो

व्यवस्थितो योद्धुकामस्त्वदर्थे ॥ ८

आर्तायनिः समरे दुष्प्रकम्प्यः

सेनाग्रणीः प्रथमस्तावकानाम् ।

यः स्वस्त्रीयान्पाण्डवेभ्य न्विसृज्य

सत्यां वाचं स्वां चिकीर्षुस्तरस्त्री ॥ ९

ककुदे प्रवानसुरषसमूहे भीष्मद्रोणकर्णरूपे मृदितेनाशिते सति ॥ १ ॥ मृताः मृतप्रायाः ॥ ५ ॥ चतुर्विधानि दृढदूरसूक्ष्म-
 शस्त्रविधानि । विहितानि । च । दृढेष्टिन्यम् ॥ ८ ॥ कृतिमान्

अवन्ध्ययत्नः ॥ ७ ॥ आर्तायनिः शल्यः । स्वस्त्रीयान् भागि-
 नेयान् ॥ ९ ॥

तेजोवधं सूतपुत्रस्य सङ्ख्ये
 प्रतिश्रुत्याजातशत्रोः पुरस्तात् ।
 दुरार्धर्षः शक्रसमानवीर्यः
 शल्यः स्थितो योद्धुकामस्त्वदर्थे ॥ १०
 शारद्वतो गौतमश्चापि राज-
 न्महाबाहुर्वहुचित्रास्त्रयोधी ।
 धनुश्चित्रं सुमहद्भारसाहं
 व्यवस्थितो योद्धुकामः प्रगृह्य ॥ ११
 गान्धारराजः ससुतश्च राज-
 न्दुर्घूतदेवी कलहप्रियश्च ।
 गान्धारमुख्यैर्यवनैश्च राज-
 न्व्यवस्थितो योद्धुकामस्त्वदर्थे ॥ १२
 महारथः केकयराजपुत्रः
 सदश्वयुक्तं च पताकिनं च ।
 रथं समारुह्य कुरुप्रवीर
 व्यवस्थितो योद्धुकामस्त्वदर्थे ॥ १३
 तथा सुतस्ते ज्वलनार्कवर्ण
 रथं समास्थाय कुरुप्रवीरः ।
 व्यवस्थितः पुरुमित्रो नरेन्द्र
 व्यभ्रे सूर्यो आजमानो यथा खे ॥ १४
 दुर्योधनो नागकुलस्य मध्ये
 व्यवस्थितः सिंह इवावभासे ।
 रथेन जाम्बूनदभूषणेन
 व्यवस्थितः समरे योत्स्यमानः ॥ १५
 स राजमध्ये पुरुषप्रवीरो
 रराज जाम्बूनदचित्रवर्मा ।
 पद्मप्रभो वह्निरिवाल्पधूमो
 मेघान्तरे सूर्य इव प्रकाशः ॥ १६
 तथा सुषेणोऽप्यसिचर्मपाणि-
 स्तवात्मजः सत्यसेनश्च वीरः ।

व्यवस्थितौ चित्रसेनेन सार्धं
 हृष्टात्मानौ समरे योद्धुकामौ ॥ १७
 द्वीनिषेवो भारतराजपुत्र
 उग्रायुधः श्रुतवर्मा जयश्च ।
 शलश्च सत्यव्रतदुःशलौ च
 व्यवस्थिताः सहसैन्या नराग्र्याः ॥ १८
 कैतव्यानामधिपः शूरमानी
 रणेरणे शत्रुहा राजपुत्रः ।
 रथी हयी नागपत्तिप्रयायी
 व्यवस्थितो योद्धुकामस्त्वदर्थे ॥ १९
 वीरः श्रुतायुश्च धृतायुश्च
 चित्राङ्गदश्वित्रसेनश्च वीरः ।
 व्यवस्थिता योद्धुकामा नराग्र्याः
 प्रहारिणो मानिनः सत्यसन्धाः ॥ २०
 कर्णात्मजः सत्यसन्धो महात्मा
 व्यवस्थितः समरे योद्धुकामः ॥ २१
 अथापरौ कर्णसुतौ वरास्त्रौ
 व्यवस्थितौ लघुहस्तौ नरेन्द्र ।
 बले महत्युत्बलसत्त्ववीर्यौ
 समास्थितौ योद्धुकामौ त्वदर्थे ॥ २२
 एतैश्च मुख्यैरपरैश्च राज-
 न्योधप्रवीरैरमितप्रभावैः ।
 व्यवस्थितो नागकुलस्य मध्ये
 यथा महेन्द्रः कुरुराजो जयाय ॥ २३
 धृतराष्ट्र उवाच ।
 आख्याता जीवमाना ये परे सैन्या यथायथम् ।
 इतीदमवगच्छामि व्यक्तमर्थाभिपत्तितः ॥ २४
 वैशंपायन उवाच ।
 एवं ब्रुवन्नेव तदा धृतराष्ट्रोऽम्बिकासुतः ।
 हतप्रवीरं भूयिष्ठं किञ्चिच्छेषं स्वकं बलम् ।

नागपत्तिप्रयायी नागैः पत्तिभिश्च प्रयातुं शीलमस्य । नाग-
 रथप्रयायीति पाठान्तरम् ॥ १९ ॥ सैन्याः सेनामहन्ति ते
 राजानः । यथायथं पक्षद्वयेऽपि जीवमाना आख्याताः । इदं
 भाविजयपराजयादिकम् । इति अनेन पक्षद्वयबलतोलनेन
 व्यक्तं स्पष्टमभिगच्छामि जानामि । अर्थाभिपत्तिः फलो-
 कर्ण० २

पपत्तितः । तेन जयो मदीयानां नास्तीति निश्चिनोमीति भावः ।
 आख्याता वै जीवमानाः परेभ्योऽन्ये यथा ध्रुवम् । इतीदमव-
 गच्छामि व्यक्तमर्थो व्यवस्थितः । इति क. ख. ड. पाठः
 ॥ २४ ॥ चतुर्थोऽध्यायः ॥ ४ ॥

श्रुत्वा व्यामोहमागच्छच्छोकव्याकुलितेन्द्रियः २५
मुह्यमानोऽब्रवीच्चापि मुहूर्तं तिष्ठ सञ्जय ।
व्याकुलं मे मनस्तात श्रुत्वा सुमहदप्रियम् ॥ २६

मनो मुह्यति चाङ्गानि न च शक्नोमि धावितुम् ।
इत्येवमुक्त्वा वचनं धृतराष्ट्रोऽम्बिकासुतः ।
आन्तचित्तस्ततः सोऽथ बभूव जगतीपतिः ॥ २७

॥ इति श्रीमन्महाभारते कर्णपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

धृतराष्ट्रेण कर्णगुणानुवर्णनपूर्वकं शोचनम् ॥ १ ॥

जनमेजय उवाच ।

श्रुत्वा कर्णं हतं युद्धे पुत्रांश्चैव पलायिनः ।
नरेन्द्रः किञ्चिदाश्वस्तो द्विजश्रेष्ठ किमब्रवीत् ॥ १
प्राप्तवान्परमं दुःखं पुत्रव्यसनजं महत् ।
तस्मिन्नुक्तवान्काले तन्ममाचक्ष्व पृच्छतः ॥ २
वैशंपायन उवाच ।
श्रुत्वा कर्णस्य निधनमश्रुद्वेयमिवाद्भुतम् ।
भूतसंमोहनं भीमं मेरोः संसर्पणं यथा ॥ ३
चित्तमोहमिवायुक्तं भार्गवस्य महामतेः ।
पराजयमिवेन्द्रस्य द्विषद्भ्यो भीमकर्मणः ॥ ४
दिवः प्रपतनं भानोरुर्व्यामिव महाद्युतेः ।
संशोषणमिवाचिन्त्यं समुद्रस्याक्षयाम्भसः ॥ ५
महीवियदिगम्बूनां सर्वनाशमिवाद्भुतम् ।
कर्मणोरिव वैफल्यमुभयोः पुण्यपापयोः ॥ ६
संचिन्त्य निपुणं बुद्ध्या धृतराष्ट्रो जनेश्वरः ।
नेदमस्तीति संचिन्त्य कर्णस्य समरे वधम् ॥ ७
प्राणिनामेवमात्मत्वात्सादपीति विचार्य च ।
शोकाग्निना दह्यमानो धम्यमान इवाशये ॥ ८
विस्रस्ताङ्गः श्वसन्दीनो हाहेत्युक्त्वा सुदुःखितः ।
विललाप महाराज धृतराष्ट्रोऽम्बिकासुतः ॥ ९
धृतराष्ट्र उवाच ।
सञ्जयाधिरथिर्वीरः सिंहद्विरदविक्रमः ।
वृषभप्रतिमस्कन्धो वृषभाक्षगतिस्वरः ॥ १०
वृषभो वृषभस्येव यो युद्धे न निवर्तते ।
शत्रोरपि महेन्द्रस्य वज्रसंहननो युवा ॥ ११

यस्य ज्यातलशब्देन शरवृष्टिरवेण च ।
रथाश्वनरमातङ्गा नावतिष्ठन्ति संयुगे ॥ १२
यमाश्रित्य महाबाहुं द्विषत्सङ्घमच्युतम् ।
दुर्योधनोऽकरोद्वैरं पाण्डुपुत्रैर्महारथैः ॥ १३
स कथं रथिनां श्रेष्ठः कर्णः पार्थेन संयुगे ।
निहतः पुरुषव्याघ्रः प्रसह्यासह्यविक्रमः ॥ १४
यो नामन्यत वै नित्यमच्युतं च धनंजयम् ।
न वृष्णीन्सहितानन्यान्स्वबाहुबलदर्पितः ॥ १५
शार्ङ्गगाण्डीवधन्वानौ सहितावपराजितौ ।
अहं दिव्याद्रथादेकः पातयिष्यामि संयुगे ॥ १६
इति यः सततं मन्दमवोचल्लोभमोहितम् ।
दुर्योधनमवाचीनं राज्यकामुकमातुरम् ॥ १७
योऽजयत्सर्वकामभोजानावन्त्यान्केकयैः सह ।
गान्धारान्मद्रकान्मात्स्यांस्त्रिगर्तास्तङ्गणाञ्शकान्
पाञ्चालांश्च विदेहांश्च कुलिन्दान्काशिकोसलान् ।
सुहान्गान् वज्रान् निषादान्पुण्ड्रकीकटान् ॥ १९
वत्सान्कलिङ्गान्द्रदानश्मकानृषिकानपि ।
'श्वरान्हारहूणांश्च प्रघूणान्सरलानपि ॥ २०
म्लेच्छराष्ट्राधिपांश्चैव दुर्गानाटविकांस्तथा ।'
जित्वैतान्समरे वीरः प्रदीप्तैः कङ्कपत्रिभिः ॥ २१
करमाहारयामास जित्वा सर्वानरींस्तथा ।
दुर्योधनस्य वृद्धयर्थं राधेयो रथिनां वरः ।
दिव्यास्त्रविमन्हातेजाः कर्णो वैकर्तनो वृषः ॥ २२
सेनागोपश्च स कथं शत्रुभिः परमास्त्रवित् ।
घातितः पाण्डवैः शूरैः समरे वीर्यशालिभिः ॥ २३

पुत्रांश्चैव निपतितान् इति ज्ञा. पाठः ॥ १ ॥ भार्गवस्य रा-
मस्य शुकस्य च ॥ ४ ॥ कर्णस्य कथं संचिन्त्य मनस्यलोच्य इदं

कृतं जगत्सैन्यं वा नास्तीति संचिन्त्य निश्चित्य विललापेति
तृतीयेन संबन्धः ॥ ७ ॥ अवाचीनं चिन्तयाऽभ्युमुखम् ॥ १७ ॥

वृषो महेन्द्रो देवेषु वृषः कर्णो नरेष्वपि ।
 तृतीयमन्यं लोकेषु वृषं नैवानुशुश्रुम् ॥ २४
 उच्चैःश्रवा वरोऽश्वानां राज्ञां वैश्रवणो वरः ।
 वरो महेन्द्रो देवानां कर्णः प्रहरतां वरः ॥ २५
 योऽजितः पार्थिवैः शूरैः समर्थैर्वीर्यशालिभिः ।
 दुर्योधनस्य वृद्धयर्थं कृत्स्नामुर्वीमथाजयत् ॥ २६
 यं लब्ध्वा मागधो राजा सात्वमानोऽथ सौहृदैः ।
 अरौत्सीत्पार्थिवं क्षत्रमृते यादवकौरवान् ॥ २७
 तं श्रुत्वा निहतं कर्णं द्वैरथे सव्यसाचिना ।
 शोकार्णवे निमग्नोऽहं भिन्ना नौरिव सागरे ॥ २८

तं वृषं निहतं श्रुत्वा द्वैरथे रथिनां वरम् ।
 शोकार्णवे निमग्नोऽहमप्लवः सागरे यथा ॥ २९
 ईदृशैर्यद्यहं दुःखैर्न विनश्यामि सञ्जय ।
 वज्राद्दुःखतरं मन्ये हृदयं मम दुर्भेदम् ॥ ३०
 ज्ञातिसंबन्धमित्राणामिमं श्रुत्वा पराभवम् ।
 को मदन्यः पुमाँल्लोके न जह्यात्सूत जीवितम् ॥ ३१
 विषमग्निं प्रपातं च पर्वताग्रादहं वृणे ।
 'महाप्रस्थानगमनं जलं प्रायोपवेशनम् ।'
 न हि शक्यामि दुःखानि सोढुं कष्टानि सञ्जय ॥ ३२

॥ इति श्रीमन्महाभारते कर्णपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

कर्णवधश्रवणानन्तरीयकधृतराष्ट्रप्रवृत्तिं पृष्टेन वैशंपायनेन कर्णदुर्योधनस्तुतिनिन्दापूर्वकं सञ्जयं प्रति कर्णाञ्जुनयुद्धकथन-
 चोदनारूपधृतराष्ट्रप्रवृत्तिकथनम् ॥ १ ॥

सञ्जय उवाच ।
 श्रिया कुलेन यशसा तपसा च श्रुतेन च ।
 त्वामद्य सन्तो मन्यन्ते ययातिमिव नाहुषम् ॥ १
 श्रुते महर्षिप्रतिमः कृतकृत्योऽसि पार्थिव ।
 पर्यवस्थापयात्मानं मा विषादे मनः कृथाः ॥ २
 धृतराष्ट्र उवाच ।
 दैवमेव परं मन्ये धिक्पौरुषमनर्थकम् ।
 यत्र सालप्रतीकाशः कर्णोऽहन्यत संयुगे ॥ ३
 हत्वा युधिष्ठिरानीकं पाञ्चालानां रथत्रजान् ।
 प्रताप्य शरवर्षेण दिशः सर्वा महारथः ॥ ४
 मोहयित्वा रणे पार्थान्वज्रहस्त इवासुरान् ।
 स कथं निहतः शेते वायुरुष्ण इव द्रुमः ॥ ५
 शोकस्थान्तं न पश्यामि पारं जलनिधेरिव ।
 चिन्ता मे वर्धतेऽतीव मुमूर्षा चापि जायते ॥ ६
 कर्णस्य निधनं श्रुत्वा विजयं फल्गुनस्य च ।
 अश्रद्धेयमहं मन्ये वधं कर्णस्य सञ्जय ॥ ७
 वज्रसारमिदं नूनं हृदयं दुर्भेदं मम ।

यच्छ्रुत्वा पुरुषव्याघ्रं हतं कर्णं न दीर्यते ॥ ८
 आयुर्नूनं सुदीर्घं मे विहितं दैवतैः पुरा ।
 यत्र कर्णं हतं श्रुत्वा जीवामीह सुदुःखितः ॥ ९
 धिग्जीवितमिदं चैव सुहृद्दीनस्य सञ्जय ।
 अद्य चाहं दशमेतां गतः सञ्जय गर्हिताम् ।
 कृपणं वर्तयिष्यामि शोच्यः सर्वस्य मन्दधीः ॥ १०
 अहमेव पुरा भूत्वा सर्वलोकस्य सत्कृतः ।
 परिभूतः कथं सूत परैः शक्यामि जीवितम् ॥ ११
 दुःखाद्दुःखतरं मन्ये प्राप्तवानसि सञ्जय ।
 भीष्मद्रोणवधेनैव कर्णस्य च महात्मनः ॥ १२
 नावशेषं प्रपश्यामि सूतपुत्रे हते युधि ।
 सहि पारं महानासीत्पुत्राणां मम सञ्जय ॥ १३
 युद्धे हि निहतः शूरो विसृजन्सायकान्वहन् ।
 को हि मे जीवितेनार्थस्तमृते पुरुषर्षभम् ॥ १४
 रथादाधिरथिर्नूनं न्यपतत्सायकादितः ।
 पर्वतस्येव शिखरं वज्रपाताद्विदारितम् ॥ १५
 स शेते पृथिवीं नूनं शोभयन्रुधिरोक्षितः ।

जलवर्षित्वादेवेषु महेन्द्रो वृषः । धनवर्षित्वान्मनुष्येषु कर्णो
 वृषः । तृतीयमेवमभितो वृष्टिकर्तारं वृषम् ॥ २४ ॥ अल्लवः

नौकाहीनः ॥ २९ ॥ पञ्चमोऽध्यायः ॥ ५ ॥

मातङ्ग इव मत्तेन मातङ्गेन निपातितः ॥ १६
 यो बलं धार्तराष्ट्राणां पाण्डवानां यतो भयम् ।
 सोऽर्जुनेन हतः कर्णः प्रतिमानं धनुष्मताम् ॥ १७
 स हि वीरो महेष्वासो मित्राणामभयंकरः ।
 शेते विनिहतो वीरः शक्रेणैव पुरा बलः ॥ १८
 पङ्गोरिवाध्वगमनं दरिद्रस्यैव कामितम् ।
 दुर्योधनस्य लोभश्च समान्येतानि सञ्जय ॥ १९
 अन्यथा चिन्तितं कार्यमन्यथा तत्तु जायते ।
 अहो नु बलवद्दैवं कालश्च दुरतिक्रमः ॥ २०
 पलायमानः कृपणो दीनात्मा दीनपौरुषः ।
 कच्चिद्विनिहतः सूत पुत्रो दुःशासनो मम ॥ २१
 कच्चिन्न दीनाचरितं कृतवांस्तात संयुगे ।
 कच्चिन्न निहतः शूरा यथान्ये क्षत्रियर्षभाः ॥ २२
 युधिष्ठिरस्य वचनं मा युद्धमिति सर्वदा ।
 दुर्योधनो नाभ्यगृह्णान्मूढः पथ्यमिवौषधम् ॥ २३
 शरतल्पे शयानेन भीष्मेण सुमहात्मना ।
 पानीयं याचितः पार्थः सोविध्यन्मेदिनीतलम् ॥ २४
 जलस्य धारां जनितां दृष्ट्वा पाण्डुसुतेन च ।
 अब्रवीत्स महाबाहुस्तात संशाम्य पाण्डवैः ॥ २५
 प्रशमाद्धि भवेच्छान्तिर्मदन्तं युद्धमस्तु वः ।
 भ्रातृभावेन पृथिवीं भुङ्क्ष्व पाण्डुसुतैः सह ॥ २६
 अकुर्वन्वचनं तस्य नूनं शोचति पुत्रकः ।
 तदिदं समनुप्राप्तं वचनं दीर्घदशिनः ॥ २७
 अहं तु निहतामात्यो हतपुत्रश्च सञ्जय ।
 द्यूततः कृच्छ्रमापन्नो लूनपक्ष इव द्विजः ॥ २८
 यथा हि शकुनिं गृह्य छित्त्वा पक्षौ च सञ्जय ।
 विसर्जयन्ति संहृष्टाः क्रीडमानाः कुमारकाः ॥ २९
 लूनपक्षतया तस्य गमनं नोपपद्यते ।
 तथाहमपि संप्राप्तो लूनपक्ष इव द्विजः ॥ ३०
 क्षीणः सर्वार्थहीनश्च निर्जातिर्वन्धुवर्जितः ।
 कां दिशं प्रतिपत्स्यामि दीनः शत्रुवशं गतः ॥ ३१
 वैशंपायन उवाच ।
 इत्येवं धृतराष्ट्रोऽथ विलप्य बहुदुःखितः ।

प्रोवाच सञ्जयं भूयः शोकव्याकुलमानसः ॥ ३२
 धृतराष्ट्र उवाच ।
 योऽजयत्सर्वकामभोजानम्बष्ठान्केकयैः सह ।
 गान्धारांश्च विदेहांश्च जित्वा कार्यार्थमाहवे ॥ ३३
 दुर्योधनस्य वृद्ध्यर्थं योऽजयत्पृथिवीं प्रभुः ।
 स जितः पाण्डवैः शूरैः समरे बाहुशालिभिः ॥ ३४
 तस्मिन्हते महेष्वासे कर्णे युधि किरीटिना ।
 के वीराः पर्यतिष्ठन्त तन्ममाचक्ष्व सञ्जय ॥ ३५
 कच्चिन्नैकः परित्यक्तः पाण्डवैर्निहतो रणे ।
 उक्तं त्वया पुरा तात यथा वीरो निपातितः ॥ ३६
 भीष्ममप्रतियुध्यन्तं शिखण्डी सायकोत्तमैः ।
 पातयामास समरे सर्वशस्त्रभृतां वरम् ॥ ३७
 तथा द्रौपदिना द्रोणो न्यस्तसर्वायुधो युधि ।
 'धर्मराजवचः श्रुत्वा अश्वत्थामा हतस्त्विति ॥' ३८
 युक्तयोगो महेष्वासः शरैर्वहुभिराचितः ।
 निहतः खड्गमुद्यम्य धृष्टद्युम्नेन सञ्जय ॥ ३९
 अन्तरेण हतावेतौ छलेन च विशेषतः ।
 अश्रौषमहमेतद्वै भीष्मद्रोणौ निपातितौ ॥ ४०
 भीष्मद्रोणौ हि समरे न हन्याद्वज्रभृत्स्वयम् ।
 न्यायेन युध्यन्समरे तद्वै सत्यं ब्रवीमि ते ॥ ४१
 कर्णं त्वस्यन्तमस्त्राणि दिव्यानि च वह्निं च ।
 कथमिन्द्रोपमं वीरं मृत्युर्युद्धे समस्पृशत् ॥ ४२
 यस्य विद्युत्प्रभां शक्तिं दिव्यां कनकभूषणाम् ।
 प्रायच्छद्विषतां हत्त्रीं कुण्डलाभ्यां पुरंदरः ॥ ४३
 यस्य सर्पमुखो दिव्यः शरः काञ्चनभूषणः ।
 अशेत निशितः पत्नी समरेष्वरिसूदनः ॥ ४४
 भीष्मद्रोणमुखान्वीरान्योऽवमत्य महारथान् ।
 जामदग्न्यान्महाघोरं ब्राह्ममस्त्रमशिक्षत् ॥ ४५
 यश्च द्रोणमुखान्दृष्ट्वा विमुक्तोऽनर्हः शूरैः ।
 सौभद्रस्य महाबाहुर्व्यधमत्कार्मुकं शितैः ॥ ४६
 यश्च नागायुतप्राणं वज्ररंहसमच्युतम् ।
 विरथं सहसा कृत्वा भीमसेनमपाहसत् ॥ ४७

अप्रतियुध्यन्तं शिखण्डीनां प्रतियुद्धमनङ्गीकुर्वाणम् ॥ ३७ ॥
 शैब्यदिना द्रुपदपुत्रेण धृष्टद्युम्नेन ॥ ३८ ॥ फलेन च विशेष-
 तत इति क. ख. पाठः । छलेन च विशेषतः इति ख. पाठः

॥ ४० ॥ कुण्डलाभ्यां सकवचाभ्यां । तादर्थ्यं चतुर्थी ॥ ४३ ॥
 अशेत निहतः पत्नी समरेष्वरिसूदनः इति ख. पाठः । अशेत
 निहतः पत्नी चन्दनेष्वरिसूदनः इति ख. पाठः ॥ ४४ ॥

सहदेवं च निर्जित्य शरैः सन्नतपर्वभिः ।
 कृपया विरथं कृत्वा नाहनद्रुमचिन्तया ॥ ४८
 यश्च मायासहस्राणि विकुर्वाणं जयैषिणम् ।
 घटोत्कचं राक्षसेन्द्रं शक्रशक्त्या निजघ्नितवान् ॥ ४९
 एतांश्च दिवसान्यस्य युद्धे भीतो धनञ्जयः ।
 नागमद्वैरथं वीरः स कथं निहतो रणे ॥ ५०
 [संशप्तकानां योधा ये आह्वयन्त सदाऽन्यतः ।
 एतान्हत्वा हनिष्यामि पश्चाद्वैकर्तनं रणे ॥ ५१
 इति व्यपदिशन्पार्थो वर्जयन्सूतजं रणे ।
 स कथं निहतो वीरः पार्थेन परवीरहा ॥ ५२
 रथभङ्गो न चेत्तस्य धनुर्वा न व्यशीर्यत ।
 न चेदस्त्राणि नष्टानि स कथं निहतः परैः ॥ ५३
 को हि शक्तो रणे कर्णं विधुन्वानं महद्ब्रुतुः ।
 विमुञ्चन्तं शरान्घोरान्दिव्यान्यस्त्राणि चाहवे ।
 जेतुं पुरुषशार्दूलं शार्दूलमिव वेगिनम् ॥ ५४
 ध्रुवं तस्य धनुश्छिन्नं रथो वाऽपि महीं गतः ।
 अस्त्राणि वा प्रनष्टानि यथा शंससि मे हतम् ।
 न ह्यन्यदपि पश्यामि कारणं तस्य नाशने ॥ ५५
 न हन्मि फल्गुनं यावत्तावत्पादौ न धावये ।
 इति यस्य महाघोरं व्रतमासीन्महात्मनः ॥ ५६
 यस्य भीतो रणे निद्रां धर्मराजो युधिष्ठिरः ।
 त्रयोदशसमा नित्यं नाभजत्पुरुषर्षभः ॥ ५७
 यस्य वीर्यवतो वीर्यमुपाश्रित्य महात्मनः ।
 मम पुत्रः सभां भार्या पाण्डूनां नीतवान्बलात् ॥ ५८
 तत्रापि च सभामध्ये पाण्डवानां च पश्यताम् ।
 दासभार्येति पाञ्चालीमब्रवीत्कुरुसन्निधौ ॥ ५९
 [न सन्ति तपयः कृष्णे सर्वे षण्डतिलैः समाः ।
 उपतिष्ठस्व भर्तारमन्यं वा वरवर्णिनि ॥ ६०
 इत्येवं यः पुरा वाचो रूक्षाः संश्रावयन्रूपा ।
 सभायां सूतजः कृष्णां स कथं निहतः परैः ॥ ६१
 यदि भीष्मो-रणश्लाघी द्रोणो वा युधि दुर्मदः ।

न हनिष्यति कौन्तेयान्पक्षपातात्सुयोधन ।
 सर्वानेव हनिष्यामि व्येतु ते मानसो ज्वरः ॥ ६२
 किं करिष्यति गाण्डीवमक्षय्यौ च महेषुधी ।
 स्निग्धचन्दनदिग्धस्य मञ्जरस्याभिधावतः ।
 स नूनमृषभस्कन्धो ह्यर्जुनेन कथं हतः ॥ ६३
 यश्च गाण्डीवमुक्तानां स्पर्शमुग्रमचिन्तयन् ।
 अपतिर्हसि कृष्णेति ब्रुवन्पार्थानवैक्षत ॥ ६४
 यस्य नासीद्भयं पार्थात्सपुत्रात्सजनार्दनात् ।
 स्वबाहुबलमाश्रित्य मुहूर्तमपि सञ्जय ॥ ६५
 तस्य नाऽहं वधं मन्ये देवैरपि सवासवैः ।
 प्रतीपमभिधावद्भिः किं पुनस्तात् पाण्डवैः ॥ ६६
 न हि ज्यां संस्पृशानस्य तलत्रे वाऽपि गृह्णतः ।
 पुमानाधिरथेः स्थातुं कश्चित्प्रमुखतोऽर्हति ॥ ६७
 अपि स्यान्मेदिनी हीना सोमसूर्यप्रभांशुभिः ।
 न वधः पुरुषेन्द्रस्य संयुगेष्वपलायिनः ॥ ६८
 येन मन्दः सहायेन भ्रात्रा दुःशासनेन च ।
 वासुदेवस्य दुर्बुद्धिः प्रत्याख्यानमरोचत ॥ ६९
 स नूनं वृषभस्कन्धं कर्णं दृष्ट्वा निपातितम् ।
 दुःशासनं च निहतं मन्ये शोचति पुत्रकः ॥ ७०
 हतं वैकर्तनं दृष्ट्वा द्वैरथे सव्यसाचिना ।
 जयतः पाण्डवान्दृष्ट्वा किंस्विदुर्योधनोऽब्रवीत् ७१
 [दुर्मर्षणं हतं दृष्ट्वा वृषसेनं च संयुगे ।
 प्रभयं च बलं दृष्ट्वा वध्यमानं महारथैः ॥ ७२
 पराञ्जुखांश्च राज्ञस्तु पलायनपरायणान् ।
 विद्रुतान्स्थानि च दृष्ट्वा मन्ये शोचति पुत्रकः ॥ ७३
 अनेयश्चाभिमानी च दुर्बुद्धिरजितेन्द्रियः ।
 हतोत्साहं बलं दृष्ट्वा किंस्विदुर्योधनोऽब्रवीत् ॥ ७४
 स्वयं वैरं महत्कृत्वा वार्यमाणः सुहृद्गणैः ।
 प्रधने हतभूयिष्ठैः किंस्विदुर्योधनोऽब्रवीत् ॥ ७५
 भ्रातरं निहतं दृष्ट्वा भीमसेनेन संयुगे ।

रथसङ्गो न चेत्तस्य इति क. ड. पाठः । अहंकारो न चेत्तस्य
 इति ख. पाठः ॥ ५३ ॥ प्रतीपं प्रातिभज्येन अभिधावद्भिः सर्व-
 दिग्भ्यः समागतैः ॥ ६६ ॥ आधिरथेः अधिरथपुत्रस्य ॥ ६७ ॥
 सोमसूर्यसहचर्यात्प्रकर्षेण भातीति योगाच्च प्रभो बहिस्तेषां त्रया-

णांशुभिर्मयूखैः ॥ ६८ ॥ मन्दो दुर्योधनः ॥ ६९ ॥ अनेयः
 अशिक्षणीयः । यतोऽभिमानी विद्रुत्वाभिमानी । अतएव
 दुर्बुद्धिः हितमजानन् ॥ ७४ ॥ प्रधने रणे ॥ ७५ ॥

रुधिरं पीयमाने च किंस्त्रिदुर्योधनोऽब्रवीत् ॥ ७६
 सह गान्धारराजेन सभायां यदभाषत ।
 कर्णोऽर्जुनं रणे हन्ता हते तस्मिन्किमब्रवीत् ॥ ७७
 द्यूतं कृत्वा पुरा हृष्टो वञ्चयित्वा च पाण्डवान् ।
 शकुनिः सौबलस्तात हते कर्णे किमब्रवीत् ॥ ७८
 कृतवर्मा महेष्वासः सात्वतानां महारथः ।
 हतं वैकर्तनं दृष्ट्वा हार्दिक्यः किमभाषत ॥ ७९
 ब्राह्मणाः क्षत्रिया वैश्या यस्य शिक्षामुपासते ।
 धनुर्वेदं चिकीर्षन्तो द्रोणपुत्रस्य धीमतः ॥ ८०
 युवा रूपेण संपन्नो दर्शनीयो महायशः ।
 अश्वत्थामा हते कर्णे किमभाषत सञ्जय ॥ ८१
 आचार्यो यो धनुर्वेदे गौतमो रथसत्तमः ।
 कृपः शारद्वतस्तात हते कर्णे किमब्रवीत् ॥ ८२
 मद्राजो महेष्वासः शल्यः समितिशोभनः ।
 दृष्ट्वा विनिहतं कर्णं सारथ्ये रथिनां वरः ।
 किमभाषत सौवीरो मद्राणामधिपो बली ॥ ८३
 दृष्ट्वा विनिहतं सर्वे योधा वारणदुर्जयाः ।
 ये च केचन राजानः पृथिव्यां योद्धुमागताः ।
 वैकर्तनं हतं दृष्ट्वा कान्यभाषन्त सञ्जय ॥ ८४
 द्रोणे तु निहते वीरे रथव्याघ्रे नरर्षभे ।
 के वा मुखमनीकानामासन्सञ्जय भागशः ॥ ८५

॥ इति श्रीमन्महाभारते कर्णपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

अश्वत्थामवचनादुर्योधनेन सैन्यपत्येऽभिषिक्तेन कर्णेन रणाय सेनानियोजनम् ॥ १ ॥

सञ्जय उवाच ।
 हते द्रोणे महेष्वासे तस्मिन्नहनि भारत ।
 कृते च मोघसंकल्पे द्रोणपुत्रे महारथे ॥ १
 द्रवमाणे महाराज कौरवाणां बलार्णवे ।
 व्यूह्य पार्थः स्वकं सैन्यमतिष्ठद्वातुभिर्द्वृतः ॥ २
 तमवस्थितमाज्ञाय पुत्रस्ते भरतर्षभ ।
 विद्वृतं स्वबलं दृष्ट्वा पौरुषेण न्यवारयत् ॥ ३

काङ्क्षि वाक्यानीति शेषः ॥ ८४ ॥ प्रत्युदीयुः कथमिति शेषः ॥ ८५ ॥ हतोत्सेधस्य विजयोत्कर्षस्य ॥ ९१ ॥ षष्ठोऽध्यायः ॥ ६ ॥

मद्राजः कथं शल्यो नियुक्तो रथिनां वरः ।
 वैकर्तनस्य सारथ्ये तन्ममाचक्ष्व सञ्जय ॥ ८६
 केऽरक्षन्दक्षिणं चक्रं सूतपुत्रस्य युध्यतः ।
 वामं चक्रं ररक्षुर्वा के वा वीरस्य पृष्ठतः ॥ ८७
 के कर्णं न जहुः शूराः के क्षुद्राः प्राद्रवंस्ततः ।
 कथं च वः समेतानां हतः कर्णो महारथः ॥ ८८
 पाण्डवाश्च स्वयं शूराः प्रत्युदीयुर्महारथाः ।
 सृजन्तः शरवर्षाणि वारिधारा इवाम्बुदाः ॥ ८९
 स च सर्पमुखो दिव्यो महेषुप्रवरस्तदा ।
 व्यर्थः कथं समभवत्तन्ममाचक्ष्व सञ्जय ॥ ९०
 मामकस्यास्य सैन्यस्य हतोत्सेधस्य सञ्जय ।
 अवशेषं न पश्यामि ककुदे मृदिते सति ॥ ९१
 तौ हि वीरौ महेष्वासौ मदर्थे त्यक्तजीवितौ ।
 भीष्मद्रोणौ हतौ श्रुत्वा को न्वर्थो जीवितेन मे ॥ ९२
 पुनःपुनर्न मृश्यामि वधं कर्णस्य पाण्डवैः ।
 यस्य बाहोर्बलं तुल्यं कुञ्जराणां शतं शतम् ॥ ९३
 द्रोणे हते च यद्वृत्तं कौरवाणां परैः सह ।
 सङ्ग्रामे नरवीराणां तन्ममाचक्ष्व सञ्जय ॥ ९४
 यथा कर्णश्च कौन्तेयैः सह युद्धमयोजयत् ।
 तथा च द्विषतां हन्ता रणे शान्तस्तदुच्यताम् ॥ ९५

खमनीकमवस्थाप्य बाहुवीर्यमुपाश्रितः ।
 युद्धा च सुचिरं कालं पाण्डवैः सह भारत ॥ ४
 लब्धलक्षैः परैर्हृष्टैर्व्यायच्छद्भिश्चिरं तदा ।
 संध्याकालं समासाद्य प्रत्याहारमकारयत् ॥ ५
 निवेश्य बलवद्भोरं क्षुत्पिपासाबलैर्धुतः ।
 श्रमेण महता युक्तं तथा द्रोणवधेन च ॥ ६
 दीनरूपा रणे कर्म कृत्वा घोरं च शर्वरीम् ।

स्वबलं प्रति विद्वृतं द्रवन्तं दृष्ट्वा ॥ ३ ॥ लब्धलक्षैः प्राप्त-
 जयैः । व्यायच्छद्भिः यतमात्रैः । प्रत्याहारं प्रत्यवहारम् ।

निवेशं प्राप्य सा सेना विश्रम्य मुदिताऽभवत् ॥ ७
 कृत्वाऽवहारं सैन्यानां प्रविश्य शिविरं स्वकम् ।
 कुरवः सहिता मन्त्रं मन्त्र्यांचक्रिरे मिथः ॥ ८
 पर्यङ्केषु परार्धेषु स्पर्ध्यास्तरणवत्सु च ।
 वरासनेषूपविष्टाः सुखशय्यास्त्रिवामराः ॥ ९
 ततो दुर्योधनो राजा साम्ना परमवल्गुना ।
 तानाभाष्य महेष्वासान्प्राप्तकालमभाषत ॥ १०
 मतं मतिमतां श्रेष्ठाः सर्वे प्रब्रूत मा चिरम् ।
 एवंगतेन यत्कार्यं भवेत्कार्यतरं नृपाः ॥ ११
 सञ्जय उवाच ।
 एवमुक्ते नरेन्द्रेण नरसिंहा युयुत्सवः ।
 चक्रुर्नानाविधाश्रेष्ठाः सिंहासनगतास्तदा ॥ १२
 तेषां निशाम्येङ्गितानि युद्धे प्राणाञ्जुह्वताम् ।
 समुद्रीक्ष्य मुखं राज्ञो बालार्कसमवर्चसम् ।
 आचार्यपुत्रो मेधावी वाक्यज्ञो वाक्यमाददे ॥ १३
 रागो योगस्तथा दाक्ष्यं नयश्चेत्यर्थसाधकाः ।
 उपायाः पण्डितैः प्रोक्तास्ते तु दैवमुपाश्रिताः ॥ १४
 लोकप्रवीरा येऽस्माकं देवकल्पा महारथाः ।
 नीतिमन्तस्तथा युक्ता दक्षा रक्ताश्च ते हताः ॥ १५
 न त्वेव कार्यं नैराश्यमस्माभिर्विजयं प्रति ।
 सुनीतैरिह सर्वार्थैर्दैवमप्यनुलोम्यते ॥ १६
 ते वयं प्रवरं नृणां सर्वैर्योधगुणैर्युतम् ।
 कर्णमेवाभिषेक्ष्यामः सैनापत्येन भारत ॥ १७
 कर्णं सेनापतिं कृत्वा प्रमथिष्यामहे रिपून् ॥ १८
 एष ह्यतिबलः शूरः कृतास्त्रो युद्धदुर्मदः ।
 वैवस्वत इवासह्यः शक्तो जेतुं रणे रिपून् ॥ १९
 एतन्महार्हतनयाच्छ्रुत्वा राजस्तवात्मजः ।
 'दुर्योधनो महाराज भृशं प्रीतमनास्तदा ॥' २०
 आशां बहुमतीं चक्रे कर्णं प्रति स वै तदा ।

हते भीष्मे च द्रोणे च कर्णो जेष्यति पाण्डवान् २१
 तामाशां हृदये कृत्वा समाश्रय्य च भारत ।
 [ततो दुर्योधनः प्रीतः प्रियं श्रुत्वाऽस्य तद्वचः ।
 प्रीतिसत्कारसंयुक्तं तथ्यमात्महितं शुभम् ॥] २२
 स्वं मनः समवस्थाप्य बाहुवीर्यमुपाश्रितः ॥ २३
 'प्रियसत्कारसंयुक्तं तथ्यमात्महिते रतम् ।'
 दुर्योधनो महाराज राधेयमिदमब्रवीत् ॥ २४
 कर्णं जानामि ते वीर्यं सौहृदं परमं मयि ।
 तथाऽपि त्वां महाबाहो प्रवक्ष्यामि हितं वचः ॥ २५
 श्रुत्वा यथेष्टं च कुरु वीर यत्तव रोचते ।
 भवान्प्राज्ञतमो नित्यं मम चैव परा गतिः ॥ २६
 भीष्मद्रोणावतिरथौ हतौ सेनापती मम ।
 सेनापतिर्भवानस्तु ताभ्यां द्रविणवत्तरः ॥ २७
 वृद्धौ च तौ महेष्वासौ सापेक्षौ च धनंजये ।
 मानितौ च मया वीरौ राधेय वचनात्तव ॥ २८
 पितामहत्वं संप्रेक्ष्य पाण्डुपुत्रा महारणे ।
 रक्षितास्तात भीष्मेण दिवसानि दशैव तु ॥ २९
 न्यस्तशस्त्रे तु भवति हतो भीष्मः पितामहः ।
 शिखण्डिनं पुरुस्कृत्य फल्गुनेन महाहवे ॥ ३०
 हते तस्मिन्महेष्वासे शरतल्पगते तथा ।
 त्वयोक्ते पुरुषव्याघ्र द्रोणो ह्यासीत्पुरःसरः ॥ ३१
 तेनापि रक्षिताः पार्थाः शिष्यत्वादिति मे मतिः ।
 स चापि निहतो वृद्धो धृष्टद्युम्नेन सत्वरम् ॥ ३२
 निहताभ्यां प्रधानाभ्यां ताभ्यामतुलविक्रम ।
 त्वत्समं समरे योधं नान्यं पश्यामि चिन्तयन् ॥ ३३
 भवानेव तु नः शक्तो विजयाय न संशयः ।
 पूर्वं मध्ये च पश्चाच्च तथैव विहितं हितम् ॥ ३४
 स भवान्धुर्यवत्सङ्ग्रेहे धुरमुद्गोदुर्महति ।
 अभिषेचय सैनान्ये स्वयमात्मानमात्मना ॥ ३५

प्रत्यहारमिति वा पाठः ॥ ५ ॥ पर्यङ्केष्वेव वरासनेषु ॥ ९ ॥
 कार्यतरं आवश्यकतरं यत्कार्यं कर्तव्यं परं मतं संमतं तत्
 प्रब्रूत ॥ ११ ॥ चेष्टाः शौर्याभिनयरूपाः भुजास्फालनाद्याः
 ॥ १२ ॥ निशाम्य आलोच्य । वर्चसं छान्दसष्टच् ॥ १३ ॥
 रागः स्वाभिभक्तिः । योगो देशकालादिसंपत्तिः । दाक्ष्यं
 बलम् । नयो नीतिः ॥ १४ ॥ सर्वार्थैः रागादिभिः सुनीतैः

दैवमनुलोम्यतेऽनुकूलं कियते । न केवलं रागाद्यपेक्षया दैवस्य
 प्राबल्यमपितु दैवापेक्षयापि सुप्रणीता रागादयः प्रबला इत्यर्थः
 ॥ १६ ॥ बहुमतीं बाहुल्यवतीं अतिशयितामिति यावत्
 ॥ २१ ॥ शुभं वचः श्रुत्वा मनः समवस्थाप्य समाधायान्वी-
 दिति द्वयोः संबन्धः ॥ २२ ॥ ताभ्यां सकाशात् द्रविणवत्तरः
 बलवत्तरः ॥ २७ ॥ विहितं त्वयेति शेषः ॥ ३४ ॥ सैनान्ये

देवतानां यथा स्कन्दः सेनानीः प्रभुरव्ययः ।
 तथा भवानिमां सेनां धार्तराष्ट्रीं विभर्तु वै ॥ ३६
 जहि शत्रुगणान्सर्वान्महेन्द्रो दानवानिव ।
 अवस्थितं रणे दृष्ट्वा पाण्डवास्त्वां महारथाः ।
 द्रविष्यन्ति च पाञ्चाला विष्णुं दृष्ट्वेव दानवाः ॥ ३७
 तस्मात्त्वं पुरुषव्याघ्र प्रकर्षेतां महाचमूम् ॥ ३८
 भवत्यवस्थिते यत्ते पाण्डवा मन्दचेतसः ।
 द्रविष्यन्ति सहामात्याः पाञ्चालाः सृञ्जयाश्च ह ॥
 यथा ह्यभ्युदितः सूर्यः प्रतपन्स्वेन तेजसा ।
 व्यपोहति तमस्तीव्रं तथा शत्रून्प्रतापय ॥ ४०
 सञ्जय उवाच ।

एवमुक्तस्तु राधेयो राज्ञा दुर्योधनेन ह ।
 राज्ञां मध्ये महाबाहुः प्रीतात्मा स महाबलः ।
 हर्षयन्नब्रवीत्कर्णो दुर्योधनमिदं वचः ॥ ४१
 कर्ण उवाच ।

उक्तमेतन्मया पूर्वं गान्धारे तव सन्निधौ ।
 जेष्यामि पाण्डवान्सर्वान्सपुत्रान्सज्जनार्दनान् ॥ ४२
 सेनापतिर्भविष्यामि तवाहं नात्र संशयः ।
 स्थिरो भव महाराज जितान्विद्धि च पाण्डवान् ॥ ४३
 सञ्जय उवाच ।

एवमुक्तो महाराज ततो दुर्योधनो नृपः ।
 उत्तस्थौ राजभिः सार्धं देवैरिव शतक्रतुः ॥ ४४
 सैनापत्येन सत्कर्तुं कर्णं स्कन्दमिवामराः ।
 ततोऽभिषिषिचुः कर्णं विधिदृष्टेन कर्मणा ॥ ४५
 दुर्योधनमुखा राजन्राजानो विजयैषिणः ।
 शातकुम्भमयैः कुम्भैर्महाहैयैश्चाभिमन्त्रितैः ॥ ४६
 तोयपूर्णैर्विषाणैश्च द्विपखड्गमहर्षभैः ।
 मणिमुक्तायुतैश्चान्यैः पुण्यगन्धैस्तथौषधैः ॥ ४७
 औदुम्बरे सुखासीनमासने क्षौमसंवृते ।
 शास्त्रदृष्टेन विधिना संभारैश्च सुसंभृतैः ॥ ४८
 ब्राह्मणाः क्षत्रिया वैश्यास्तथा शूद्राश्च संमताः ।

सेनापतिः सैनापत्ये ॥ ३५ ॥ शातकुम्भमयैः सौवर्णैर्महाहै-
 यैर्महासूक्तैश्च कुम्भैः ॥ ४६ ॥ विषाणैः द्विपस्य गजस्य दन्तमयैः
 मणिः । वस्तुनः पाण्डवस्य महाहैमस्य गजस्य च शङ्खैः । विषाणं

तुष्टुवुस्तं महात्मानमभिषिक्तं वरासने ॥ ४९
 ततोऽभिषिक्ते राजेन्द्र निष्कैर्गोभिर्धनेन च ।
 वाचयामास विप्राग्र्यान्नाधेयः परवीरहा ॥ ५०
 'स व्यरोचत राधेयः मृतमागधबन्दिभिः ।
 स्तूयमानो यथा भानुरुदये ब्रह्मवादिभिः ॥ ५१
 ततः पुण्याहघोषेण वादित्रनिनदेन च ।
 जयशब्देन शूराणां तुमुलः सर्वतोऽभवत् ॥ ५२
 जयेत्युचुर्नृपाः सर्वे राधेयं तत्र संगताः ॥ ५३
 जय पार्थान्सगोविन्दान्सानुगांस्तान्महामृधे ।
 इति तं वन्दिनः ग्राहुर्द्विजाश्च पुरुषर्षभम् ॥ ५४
 जहि पार्थान्सपाञ्चालान्नाधेय विजयाय नः ।
 उद्यन्निव सदा भानुस्तमांस्युग्रैर्गभस्तिभिः ॥ ५५
 न ह्यलं त्वद्विसृष्टानां शराणां वै सकेशवाः ।
 उल्काः सूर्यरश्मीनां ज्वलतामिव दर्शने ॥ ५६
 न हि पार्थाः सपाञ्चालाः स्थातुं शक्तास्तवाग्रतः ।
 आत्तवज्रस्य समरे महेन्द्रस्येव दानवाः ॥ ५७
 'सञ्जय उवाच ।
 स संतुष्टः स्तूयमानः सुहृद्गणवृतो रुपा ।
 कर्णो दुर्योधनं वाक्यमब्रवीत्प्रहसन्प्रियम् ॥ ५८
 दुर्योधनाद्य सगणं पाण्डूनां प्रवरैः सह ।
 फल्गुनं सूदयिष्यामि त्वत्प्रियार्थं सवान्धवम् ॥ ५९
 सपर्वतार्णवद्वीपां शाधि गां गतपाण्डवाम् ।
 पुत्रपौत्रप्रपौत्रेषु प्रतिष्ठां गमयिष्यसि ॥ ६०
 नासह्यं विद्यते मह्यं त्वत्प्रियार्थमरिंदम ।
 सत्यधर्मानुरक्तस्य सिद्धिरात्मवतो यथा ॥ ६१
 अभिषिक्तस्तु राधेयः प्रभया सोऽमितप्रभः ।
 अत्यरिच्यत रूपेण दिवाकर इवापरः ॥ ६२
 सैनापत्ये तु राधेयमभिषिच्य सुतस्तव ।
 अमन्यत तदात्मानं कृतार्थं कालचोदितः ॥ ६३
 कर्णोऽपि राज्ञः संप्राप्य सैनापत्यमरिंदमः ।
 योगमाज्ञापयामास सूर्यस्योदयनं प्रति ॥ ६४

दन्तशङ्खयोरिति विश्वः । द्विपखड्गमहर्षमीवैरिति तद्वितलोप
 आर्थः ॥ ४७ ॥ शराणां दर्शनेषु नालं किमुत स्पर्श इत्यर्थः
 ॥ ५८ ॥ सैनापत्ये ॥ ५९ ॥

तव पुत्रैर्वृतः कर्णः शुशुभे तत्र भारत ।

देवैरिव यथा स्कन्दः संग्रामे तारकामये ॥ ६५

॥ इति श्रीमन्महाभारते कर्णपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

कर्णाजुनाभ्यां व्यूहरचनापूर्वकं रणाय निर्याणम् ॥ १ ॥

धृतराष्ट्र उवाच ।

सैनापत्यं तु संग्राह्य कर्णो वैकर्तनस्तदा ।

तथोक्तश्च स्वयं राज्ञा स्निग्धं भ्रातृसमं वचः ॥ १

हितश्च प्रियकामश्च मम पुत्रस्य नित्यशः ।

अकरोत्किं महाप्राज्ञस्तन्ममाचक्ष्व सञ्जय ॥ २

सञ्जय उवाच ।

कर्णस्य मतमाज्ञाय पुत्रास्ते भरतर्षभ ।

योगमाज्ञापयामासुर्नन्दितूर्यपुरःसरम् ॥ ३

महत्पररात्रे च तव सैन्यस्य मारिष ।

योगो योग इति ह्याशु प्रादुरासीन्महास्वनः ॥ ४

कल्पतां नागमुख्यानां रथानां च वरूथिनाम् ।

सन्नह्यतां नराणां च वाजिनां च विशांपते ॥ ५

क्रोशतां चैव योधानां त्वरितानां परस्परम् ।

बभूव तुमुलः शब्दो दिवस्पृक्सुमहांस्ततः ॥ ६

ततः श्वेतपताकेन बलाकावर्णवाजिना ।

हेमपृष्ठेन धनुषा नागकक्षेण केतुना ॥ ७

तूणीरशतपूर्णेन सगदेन वरूथिना ।

शतघ्नीकिङ्किणीशक्तिशूलतोमरधारिणा ॥ ८

कार्मुकैरुपपन्नेन विमलादित्यवर्चसा ।

रथेनाभिपताकेन सूतपुत्रो ह्यदृश्यत ॥ ९

ध्मापयन्वारिजं राजन्हेमजालविभूषितम् ।

विधुन्वानो महच्चापं कार्तस्वरविभूषितम् ॥ १०

दृष्ट्वा कर्णं महेश्वासं रथस्थं रथिनां वरम् ।

भानुमन्तमिवोद्यन्तं तमो घ्नन्तं दुरासदम् ॥ ११

न भीष्मव्यसज्जं केचिन्नापि द्रोणस्य मारिष ।

नान्येषां पुरुषव्याघ्र मेनिरे तत्र कौरवाः ॥ १२

ततस्तु त्वरयन्योधाञ्छङ्खशब्देन मारिष ।

कर्णो निष्कर्षयामास कौरवाणां महद्वलम् ॥ १३

व्यूहं व्यूह्य महेश्वासो मकरं शत्रुतापनः ।

प्रत्युद्ययौ तथा कर्णः पाण्डवान्विजिगीषया ॥ १४

मकरस्य तु तुण्डे वै कर्णो राजन्व्यवस्थितः ।

नेत्राभ्यां शकुनिः शूर उलूकश्च महारथः ॥ १५

द्रोणपुत्रस्तु शिरसि ग्रीवायां सर्वसोदराः ।

मध्ये दुर्योधनो राजा बलेन महता वृतः ॥ १६

वामपादे तु राजेन्द्र कृतवर्मा व्यवस्थितः ।

नारायणबलैर्युक्तो गोपालैर्युद्धदुर्मदैः ॥ १७

पादे तु दक्षिणे राजन्गौतमः सत्यविक्रमः ।

त्रिगर्तैः सुमहेश्वासैर्दक्षिणाल्यैश्च संवृतः ॥ १८

अनुपादे तु यो वामस्तत्र शल्यो व्यवस्थितः ।

महत्या सेनया सार्धं मद्रदेशसमुत्थया ॥ १९

दक्षिणे तु महाराज सुषेणः सत्यसङ्गरः ।

वृतो रथसहस्रेण दन्तिनां च त्रिभिः शतैः ॥ २०

पुच्छे ह्यास्तां महावीर्यौ भ्रातरौ पार्थिवौ तदा ।

चित्रश्च चित्रसेनश्च महत्या सेनया वृतौ ॥ २१

तथा प्रयाते राजेन्द्र कर्णे नरवरोत्तमे ।

धनञ्जयमभिप्रेक्ष्य धर्मराजोऽब्रवीदिदम् ॥ २२

पश्य पार्थ यथा सेना धार्तराष्ट्रीह संयुगे ।

कर्णेन विहिता वीर गुप्ता वीरैर्महारथैः ॥ २३

हतवीरतमा ह्येषा धार्तराष्ट्री महाचमूः ।

फल्गुशेषा महाबाहो तृणैस्तुल्या मता मम ॥ २४

एको ह्यत्र महेश्वासः सूतपुत्रो विराजते ।

सदेवासुरगन्धर्वैः सकिन्नरमहोरगैः ।

नन्दितूर्यमानन्दवाद्यम् ॥ ३ ॥ कल्पतां सैन्यमानानाम् । वरूथिनां रथगुप्तिमताम् । सन्नह्यतां नराणां सन्नह्यमानानां गजादीनां च शब्दो बभूवेति द्वयोः संबन्धः ॥ ५ ॥ श्वेतेत्या-

दिविशेषणद्वयं रथेनेत्यस्य ॥ ७ ॥ अभिपताकेन वायोः प्राति-
कूल्यादभिमुखपताकेन । एतत्पराजयसूचकम् ॥ ९ ॥ अनुपादे
पादस्थानस्यापि पश्चाद्भागे ॥ १९ ॥ दक्षिणे अनुपादे ॥ २० ॥

चराचरैस्त्रिभिर्लोकैरजेयो यो महारथः ॥ २५
 तं हत्वाऽद्य महाबाहो विजयस्तव फल्गुन ।
 उद्धृतश्च भवेच्छल्यो मम द्वादशवार्षिकः ॥ २६
 एवं ज्ञात्वा महाबाहो व्यूहं व्यूह यथेच्छसि ॥ २७
 सञ्जय उवाच ।
 भ्रातुरेतद्वचः श्रुत्वा पाण्डवः श्वेतवाहनः ।
 अर्धचन्द्रेण व्यूहेन प्रत्यव्यूहत तां चमूम् ॥ २८
 वामपार्श्वे तु तस्याथ भीमसेनो व्यवस्थितः ।
 दक्षिणे च महेष्वासो धृष्टद्युम्नो व्यवस्थितः ॥ २९
 मध्ये व्यूहस्य राजा तु पाण्डवश्च धनञ्जयः ।
 नकुलः सहदेवश्च धर्मराजस्य पृष्ठतः ॥ ३०
 चक्ररक्षौ तु पाश्चात्यौ युधामन्युत्तमौजसौ ।
 पार्थ न जहतुर्युद्धे पाल्यमानौ किरीटिना ॥ ३१
 शेषा नृपतयो वीराः स्थिता व्यूहस्य दंशिताः ।
 यथाभागं यथोत्साहं यथायत्नं च भारत ॥ ३२
 एवमेतन्महाव्यूहं व्यूह्य भारत पाण्डवाः ।
 तावकाश्च महेष्वासा युद्धायैव मनो दधुः ॥ ३३
 दृष्ट्वा व्यूढां तव चमूं सूतपुत्रेण संयुगे ।
 निहतान्पाण्डवान्मेने धार्तराष्ट्रः सवान्धवः ॥ ३४

तथैव पाण्डवीं सेनां व्यूढां दृष्ट्वा युधिष्ठिरः ।
 धार्तराष्ट्रान्हतान्मेने सकर्णान्वै जनाधिपः ॥ ३५
 ततः शङ्खाश्च भेर्यश्च पणवानकगोमुखाः ।
 डिण्डिमाश्चाप्यहन्यन्त झर्झराश्च समन्ततः ॥ ३६
 सेनयोरुभयो राजन्प्रावाद्यन्त महास्रनाः ।
 सिंहनादश्च संजज्ञे शूराणां जयगृद्धिनाम् ॥ ३७
 हयहेपितशब्दाश्च वारणानां च वृंहिताः ।
 रथनेमिस्वनाश्चोग्राः संवभूवुर्जनाधिप ॥ ३८
 न द्रोणव्यसनं कश्चिज्जानीते तत्र भारत ।
 दृष्ट्वा कर्णं महेष्वासं मुखे व्यूहस्य दंशितम् ॥ ३९
 उभे सैन्ये महाराज प्रहृष्टनरसङ्कुले ।
 योद्धुकामे स्थिते राजन्हन्तुमन्योन्यमोजसा ॥ ४०
 विजये जातसंरम्भे दृष्ट्वाऽन्योन्यं व्यवस्थिते ।
 अनीकमध्ये राजेन्द्र चेतुः कर्णपाण्डवीं ॥ ४१
 नृत्यन्त्याविव ते सेने समेयातां परस्परम् ।
 तयोः पक्षप्रपक्षेभ्यो निर्ययुर्युद्धलिप्तवः ॥ ४२
 ततः प्रववृते युद्धं नरवारणवाजिनाम् ।
 रथानां च महाराज अन्योन्यमभिनिघ्नताम् ॥ ४३

॥ इति श्रीमन्महाभारते कर्णपर्वणि षोडशदिवसयुद्धारम्भे अष्टमोऽध्यायः ॥ ८ ॥

नवमोऽध्यायः ॥ ९ ॥

संकुलयुद्धम् ॥ १ ॥ भीमेन क्षेमधूर्तिवधः ॥ २ ॥

सञ्जय उवाच ।
 ते सेनेऽन्योन्यमासाद्य प्रहृष्टाश्चनरद्विपे ।
 बृहत्यौ संप्रजहाते देवासुरचमूसमे ॥ १
 ततो नानारथाश्चेभाः पत्तयश्चोग्रविक्रमाः ।
 संप्रहारान्भृशं चक्रुर्देहपाप्मविनाशनान् ॥ २
 पूर्णचन्द्रार्कपद्मानां कान्तिस्त्रिङ्गन्धतः समैः ।
 उत्तमाङ्गैर्नृसिंहानां नृसिंहास्तस्तरुर्महीम् ॥ ३
 अर्धचन्द्रैस्तथा भलैः क्षुरप्रैरसिपट्टसैः ।
 पश्यथैवापहतान्युत्तमाङ्गानि युध्यताम् ॥ ४

व्यायतायतवाहूनां व्यायतायतबाहुभिः ।
 बाहवः पातिता रेजुर्धरण्यां सायुधाङ्गदैः ॥ ५
 तैः स्फुरद्भिर्मही भाति रक्ताङ्गुलितलैस्तथा ।
 गरुडप्रहितैरुग्रैः पञ्चास्यैरुगैरिव ॥ ६
 द्विरदस्यन्दनाश्चेभ्यः पेतुर्वीरा दिव्यद्वजाः ।
 विमानेभ्यो यथा क्षीणे पुण्ये स्वर्गसदस्तथा ॥ ७
 गदाभिरन्ये गुर्वीभिः परिवैर्मुसलैरपि ।
 पोथिताः शतशः पेतुर्वीरा वीरतरै रणे ॥ ८
 रथा रथैर्विमथिता मत्ता भजैर्द्वैर्द्विपैः ।

व्यूहस्य ॥ २७ ॥ अष्टमोऽध्यायः ॥ ८ ॥

दीर्घाः ॥ ५ ॥ प्रहितैः निरस्तैः । ओद्वाक् त्यागे ॥ ६ ॥

व्यूहस्य ॥ २७ ॥ अष्टमोऽध्यायः ॥ ८ ॥ व्यायताः पद्माः । आयताः

सादिनः सादिभिश्चैव तस्मिन्परमसंकुले ॥ ९
 रथैर्नरा रथा नागैरश्वारोहाश्च पत्तिभिः ।
 अश्वारोहैः पदाताश्च निहता युधि शेरते ॥ १०
 रथाश्चपत्तयो नागै रथाश्चैभाश्च पत्तिभिः ।
 रथपत्तिद्विपाश्चाश्चै रथैश्चापि नरद्विपाः ॥ ११
 रथाश्चभनराणां तु नराश्चैभरथैः कृतम् ।
 पाणिपादैश्च शस्त्रैश्च रथैश्च कदनं महत् ॥ १२
 तथा तस्मिन्बले शूरैर्वध्यमाने हतेऽपि च ।
 अस्मानभ्याययुः पार्था वृकोदरपुरोगमाः ॥ १३
 धृष्टद्युम्नः शिखण्डी च द्रौपदेयाः प्रभद्रकाः ।
 सात्यकिश्चेकितानश्च द्राविडैः सैनिकैः सह ॥ १४
 वृता व्यूहेन महता पाण्ड्याश्चोलाः सकेरलाः ।
 व्यूढोरस्का दीर्घभुजाः प्रांशवः पृथुलोचनाः ॥ १५
 आपीडिनो रक्तदन्ता मत्तमातङ्गविक्रमाः ।
 नानाविरागवसना गन्धचूर्णावचूर्णिताः ॥ १६
 बद्धासयः पाशहस्ता वारणप्रतिवारणाः ।
 समानमृत्यवो राजन्नात्यजन्त परस्परम् ॥ १७
 कलापिनश्चापहस्ता दीर्घकेशाः प्रियंवदाः ।
 पत्तयः सायकैर्विद्धा घोररूपपराक्रमाः ॥ १८
 अथापरे पुनः शूराश्चेदिपाश्चालकेकयाः ।
 कारुशाः कोसलाः काञ्च्या मागधाश्चापि दुद्रुवुः ॥
 तेषां रथाश्चनागाश्च प्रवराश्चोग्रपत्तयः ।
 नानाबाणरवैर्हृष्टा नृत्यन्ति च हसन्ति च ॥ २०
 तस्य सैन्यस्य महतो महामात्रवरैर्वृतः ।
 मध्ये वृकोदरोऽभ्यायात्त्वदीयान्नागधूर्गतः ॥ २१
 स नागप्रवरोऽत्युग्रो विधिवत्कल्पितो बभौ ।
 उदयाग्राद्रिभवनं यथाऽभ्युदितभास्करम् ॥ २२
 तस्यायसं वर्मवरं वररत्नविभूषितम् ।
 ताराव्याप्तस्य नभसः शारदस्य समं त्विषा ॥ २३
 स तोमरवर्णः शरश्चरुमौलिः खलंकृतः ।

शरन्मध्यन्दिनार्काभस्तेजसा प्रादहद्रिपून् ॥ २४
 तं दृष्ट्वा द्विरदं दूरात्क्षेमधूर्तिर्द्विपस्थितः ।
 आह्वयन्नभिदुद्राव प्रहसन्पृतनामुखे ॥ २५
 तयोः समभवद्युद्धं द्विपयोरुग्ररूपयोः ।
 यदृच्छया द्रुतवतोर्महापर्वतयोरिव ॥ २६
 संसक्तनागौ तौ वीरौ तोमरैरितरेतरम् ।
 बलवत्सूर्यरश्म्याभैर्भिच्चाऽन्योन्यं विनेदतुः ॥ २७
 व्यपसृत्य तु नागाभ्यां मण्डलानि विचेरतुः ।
 प्रगृह्य चोभौ धनुषी जघ्नतुवै परस्परम् ॥ २८
 क्ष्वेडितास्फोटितरवैर्वाणशब्दैस्तु सर्वतः ।
 तौ जनं हर्षयन्तौ च सिंहनादं प्रचक्रतुः ॥ २९
 समुद्यतकराभ्यां तौ द्विपाभ्यां कृतिनावुभौ ।
 वातोद्धूतपताकाभ्यां युयुधाते महाबलौ ॥ ३०
 तावन्योन्यस्य धनुषी छित्त्वाऽन्योन्यं विनेदतुः ।
 शक्तितोमरवर्षेण प्रावृण्मेधाविवाम्बुभिः ॥ ३१
 क्षेमधूर्तिस्तदा भीमं तोमरेण स्तनान्तरे ।
 निर्विभेदातिवेगेन षड्भिश्चाप्यपरैर्नदन् ॥ ३२
 स भीमसेनः शुशुभे तोमरैरङ्गमाश्रितैः ।
 क्रोधदीप्तवपुर्मेघैः सप्तसप्तिरिवांशुमान् ॥ ३३
 ततो भास्करवर्णाभमञ्जोगतिमयस्सयम् ।
 ससर्ज तोमरं भीमः प्रत्यभित्राय यत्नवान् ॥ ३४
 ततः करुशाधिपतिश्चापमानम्य सायकैः ।
 दशभिस्तोमरं भिच्चा षड्या विव्याध पाण्डवम् ॥ ३५
 अथ कार्मुकमादाय भीमो जलदनिःस्वनम् ।
 रिपोरभ्यर्दयन्नागमुन्नदन्पाण्डवः शूरैः ॥ ३६
 स शरौवादितो नागो भीमसेनेन संयुगे ।
 गृह्यमाणोऽपि नातिष्ठद्वातोद्धूत इवाम्बुदः ॥ ३७
 तमभ्यधावद्विरदं भीमो भीमस्य नागराद् ।
 महावातेरितं मेघं वातोद्धूत इवाम्बुदः ॥ ३८
 सन्निवार्यात्मनो नागं क्षेमधूर्तिः प्रतापवान् ।

आपीडिनः भूषावन्तः । नाना पृथक् विविधरागाणि वसनानि
 येषां ते विरागवसनाः ॥ १६ ॥ नागधूर्गतः गजस्कन्धगतः
 ॥ २१ ॥ उदयाग्राद्रिभवनं उदयाद्रेरग्रभवनम् । अग्राद्रीत्यग्र-
 शब्दस्य पूर्वनिपात आर्षः । उदयनामा अग्राद्रिः पूर्वपर्वतः
 स एव भवनमिति वा ॥ २२ ॥ शरदस्य शरदा उपलक्षितस्य

॥ २३ ॥ चारुमौलिः रम्यकिरीटः ॥ २४ ॥ स भीमसेनः मेघैः
 सप्तसप्तिरिवांशुमान् । यथा मेघान्तर्हितस्य सूर्यस्य मरीचयः
 रश्मिरूपेण सर्वतः प्रचरन्ति एवं रश्मिस्थानीयास्तोमराः
 ॥ ३३ ॥ अञ्जोगतिं ऋजुगतिम् ॥ ३४ ॥ गृह्यमाणः निगृह्य-
 माणः क्षेमधूर्तिना ॥ ३७ ॥

विव्याधाभिद्रुतं बाणैर्भीमसेनस्य कुञ्जरम् ॥ ३९
ततः साधुविस्मृष्टेन क्षुरेणानतपर्वणा ।
छिच्चा शरासनं शत्रोर्नागं चापि प्रमार्दयत् ॥ ४०
ततः क्रुद्धो रणे भीमं क्षेमधूर्तिः पराभिनत् ।
जघान चास्य द्विरदं नाराचैः सर्वमर्मसु ॥ ४१
स पपात महानागो भीमसेनस्य भारत ।
पुरा नागस्य पतनादवपुत्य स्थितो महीम् ॥ ४२
भीमसेनोऽपि तन्नागं गदया समपोथयत् ।

तस्मात्प्रमथितान्नागात्क्षेमधूर्तिरवपुतः ॥ ४३
'उद्धृत्य खड्गं निशितमभ्यधावत्स पाण्डवम् ।'
उद्यतायुधमायान्तं गदयाऽहन्वृकोदरः ॥ ४४
स पपात हतः सासिर्व्यसुस्तमभितो द्विपम् ।
वज्रप्रभग्रमचलं सिंहो वज्रहतो यथा ॥ ४५
तं हतं नृपतिं दृष्ट्वा करुशानां यशस्करम् ।
प्राद्रवद्भ्यथिता सेना त्वदीया भरतर्षभ ॥ ४६

॥ इति श्रीमन्महाभारते कर्णपर्वणि षोडशदिवसयुद्धे नवमोऽध्यायः ॥ ९ ॥

दशमोऽध्यायः ॥ १० ॥

द्वन्द्वयुद्धम् ॥ १ ॥ सात्यकिना विन्दानुविन्दवधः ॥ २ ॥

सञ्जय उवाच ।

ततः कर्णो महेष्वासः पाण्डवानामनीकिनीम् ।
जघान समरे शूरः शरैः सन्नतपर्वभिः ॥ १
तथैव पाण्डवा राजंस्तव पुत्रस्य वाहिनीम् ।
कर्णस्य प्रमुखे क्रुद्धा निजघ्नस्ते महारथाः ॥ २
कर्णोऽपि राजन्समरे व्यहनत्पाण्डवीं चमूम् ।
नाराचैर्कर्कशम्याभैः कर्मरपरिमाजितैः ॥ ३
तत्र भारत कर्णेन नाराचैस्ताडिता गजाः ।
नेदुः सेदुश्च मम्बुश्च बभ्रमुश्च दिशो दश ॥ ४
बध्यमाने बले तस्मिन्सूतपुत्रेण मारिष ।
नकुलोऽभ्यद्रवचूर्णं सूतपुत्रं महारणे ॥ ५
भीमसेनस्तथा द्रौणि कुर्वाणं कर्म दुष्करम् ।
विन्दानुविन्दौ कैकेयौ सात्यकिः समवारयत् ॥ ६
श्रुतकर्माणमायान्तं चित्रसेनो महीपतिः ।
प्रतिविन्ध्यस्तथा चित्रं चित्रकेतनकार्मुकम् ॥ ७
दुर्योधनस्तु राजानं धर्मपुत्रं युधिष्ठिरम् ।
संशप्तकगणा हृष्टा ह्यभ्यधावन्धनञ्जयम् ॥ ८
धृष्टद्युम्नः कृपं चापि तस्मिन्वीरवरक्षये ।
शिखण्डी कृतवर्माणं समासादयदच्युतम् ॥ ९

श्रुतकीर्तिस्तथा शल्यं माद्रीपुत्रः सुतं तव ।
दुःशासनं महाराज सहदेवः प्रतापवान् ॥ १०
कैकेयौ सात्यकिं युद्धे शरवर्षेण भास्वता ।
सात्यकिः कैकेयौ चापि छादयामास भारत ॥ ११
तावेनं आतरौ वीरौ जघ्नतुर्हृदये भृशम् ।
विषाणाभ्यां यथा नागौ प्रतिनागं महावने ॥ १२
शरसंभिन्नवर्माणौ तावुभौ आतरौ रणे ।
सात्यकिं सत्यकर्माणं राजन्विव्यधतुः शरैः ॥ १३
तौ सात्यकिर्महाराज प्रहसन्सर्वतोदिशः ।
छादयञ्छरवर्षेण वारयामास भारत ॥ १४
वार्यमाणौ ततस्तौ हि शैनेयशरवृष्टिभिः ।
शैनेयस्य रथं तूर्णं छादयामासतुः शरैः ॥ १५
तयोस्तु धनुषी चित्रे छिच्चा शौरिर्महायशः ।
अथ तौ सायकैस्तीक्ष्णैर्वारयामास सात्यकिः ॥ १६
अथान्ये धनुषी चित्रे प्रगृह्य च महाशरान् ।
सात्यकिं छादयन्तौ तौ चेरतुर्लघु सुष्ठु च ॥ १७
ताभ्यां मुक्ता महाबाणाः कङ्कवर्हिणवाससः ।
द्योतयन्तो दिशः सर्वाः संपेतुः स्वर्णभूषणाः ॥ १८
बाणान्धकारमभवत्तयो राजन्महामुधे ।

अहन्वृत्तवान् ॥ ४४ ॥ हतः गदया शकलीकृतः । अतएव अभितोद्विपं
द्विपस्यामितिः पपात ॥ ४५ ॥ नवमोऽध्यायः ॥ ९ ॥

द्रौणिसेनमवपुत् ॥ ६ ॥ कृपेण युयुधे इति शेषः ॥ ९ ॥

माद्रीपुत्रः सुतं तवेत्यस्य व्याख्या दुःशासनमिति ॥ १० ॥
लघु शीघ्रम् । सुष्ठु शोभनम् ॥ १७ ॥

अन्योन्यस्य धनुश्चैव चिच्छिदुस्ते महारथाः ॥ १९
 ततः क्रुद्धो महाराज सात्वतो युद्धदुर्मदः ।
 धनुरन्यत्समादाय सज्यं कृत्वा च संयुगे ॥ २०
 क्षुरप्रेण सुतीक्ष्णेन ह्यनुविन्दशिरोऽहरत् ।
 अपतत्तच्छिरो राजन्कुण्डलोपचितं महत् ॥ २१
 शम्बरस्य शिरो यद्वन्निहतस्य महारणे ।
 शोचयन्केकयान्सर्वाङ्गगामाशु वसुंधराम् ॥ २२
 तं दृष्ट्वा निहतं शूरं भ्राता तस्य महारथः ।
 सज्यमन्यद्वनुः कृत्वा शैनेयं पर्यवारयत् ॥ २३
 स पृथ्वा सात्यकिं विद्ध्वा स्वर्णपुङ्खैः शिलाशितैः ।
 ननाद बलवन्नादं तिष्ठतिष्ठेति चाब्रवीत् ॥ २४
 सात्यकिं च ततस्तूर्णं केकयानां महारथः ।
 शरैरनेकसाहस्रैर्बाहोरुरसि चार्पयत् ॥ २५
 स शरैः क्षतसर्वाङ्गः सात्यकिः सत्यविक्रमः ।
 रराज समरे राजन्सपुष्प इव किंशुकः ॥ २६
 सात्यकिः समरे विद्धः कैकेयेन महात्मना ।
 कैकेयं पञ्चविंशत्या विव्याध प्रहसन्निव ॥ २७
 तावन्योन्यस्य समरे संछिद्य धनुषी शुभे ।
 हत्वा च सारथी तूर्णं हयांश्च रथिनां वरौ ॥ २८
 विरथावसियुद्धाय समाजग्मतुराहवे ।

शतचन्द्रचिते गृह्य चर्मणी सुभुजौ तथा ॥ २९
 विरोचेतां महारङ्गे निस्त्रिंशवरधारिणौ ।
 यथा देवासुरे युद्धे जम्भशक्रौ महाबलौ ॥ ३०
 मण्डलानि ततस्तौ तु विचरन्तौ महारणे ।
 अन्योन्यमभितस्तूर्णं समाजग्मतुराहवे ॥ ३१
 अन्योन्यस्य वधे चैव चक्रतुर्यत्तमुत्तमम् ।
 कैकेयस्य द्विधा चर्म ततश्चिच्छेद सात्वतः ॥ ३२
 सात्यकेस्तु तथैवासौ चर्म चिच्छेद पार्थिवः ।
 चर्म च्छिच्वा तु कैकेयस्तारागणशतैर्वृतम् ।
 चचार मण्डलान्येव गतप्रत्यागतानि च ॥ ३३
 तं चरन्तं महारङ्गे निस्त्रिंशवरधारिणम् ।
 अपहस्तेन चिच्छेद शैनेयस्त्वरयाऽन्वितः ॥ ३४
 सवर्मा केकयो राजन्निद्विधा च्छिन्नो महारणे ।
 निपपात महेष्वासो वज्राहत इवाचलः ॥ ३५
 तं निहत्य रणे शूरः शैनेयो रथसत्तमः ।
 युधामन्युरथं तूर्णमारुरोह परंतपः ॥ ३६
 ततोऽन्यं रथमास्थाय विधिवत्कल्पितं पुनः ।
 केकयानां महत्सैन्यं व्यधमत्सात्यकिः शरैः ॥ ३७
 सा वध्यमाना समरे केकयानां महाचमूः ।
 तमुत्सृज्य रणे शत्रुं प्रदुद्राव दिशो दश ॥ ३८

॥ इति श्रीमन्महाभारते कर्णपर्वणि षोडशदिवसयुद्धे दशमोऽध्यायः ॥ १० ॥

एकादशोऽध्यायः ॥ ११ ॥

प्रतिविन्ध्यश्रुतकर्मभ्यां चित्रचित्रसेनयोः संहारः ॥ १ ॥

सञ्जय उवाच ।
 श्रुतकर्मा ततो राजंश्चित्रसेनं महीपतिम् ।
 आजग्रे समरे क्रुद्धः पञ्चाशद्भिः शिलीमुखैः ॥ १
 चित्रसेनस्तु तं राजन्भवभिर्नेतपर्वभिः ।
 श्रुतकर्माणमाहृत्य सूतं विव्याध पञ्चभिः ॥ २
 श्रुतकर्मा ततः क्रुद्धश्चित्रसेनं चमूमुखे ।
 नाराचेन सुतीक्ष्णेन मर्मदेशे समार्पयत् ॥ ३
 सोऽतिविद्धो महाराज नाराचेन महात्मना ।

मूर्च्छामभिययौ वीरः कश्मलं चाविवेश ह ॥ ४
 एतस्मिन्नन्तरे चैनं श्रुतकीर्तिर्महायशाः ।
 नवत्या जगतीपालं छादयामास पत्रिभिः ॥ ५
 प्रतिलभ्य ततः संज्ञां चित्रसेनो महारथः ।
 धनुश्चिच्छेद भलेन तं च विव्याध सप्तभिः ॥ ६
 सोऽन्यत्कार्मुकमादाय वेगघ्नं रुक्मभूषितम् ।
 चित्ररूपधरं चक्रे चित्रसेनं शरोर्मिभिः ॥ ७
 स शरैश्चित्रितो राजा चित्रमाल्यधरो युवा ।

उपचितमलंकृतम् ॥ २१ ॥ अपहस्तेन तिर्यग्घस्तेन ॥ ३४ ॥
 दशमोऽध्यायः ॥ १० ॥

आहत्य संताड्य ॥ २ ॥ मूर्च्छां अर्धनिद्राम् । कश्मलमचि-
 तत्वम् ॥ ४ ॥ एनं श्रुतकर्माणम् ॥ ५ ॥ तं श्रुतकर्माणम् ॥ ६ ॥

अशोभत महारङ्गे श्वाविच्छललतो यथा ॥ ८
 श्रुतकर्माणमथ वै नाराचेन स्तनान्तरे ।
 विभेद तरसा शूरस्तिष्ठतिष्ठेति चाब्रवीत् ॥ ९
 श्रुतकर्मापि समरे नाराचेन समर्पितः ।
 सुस्त्राव रुधिरं तत्र गैरिकाम्बु यथाऽचलः ॥ १०
 ततः स रुधिराक्ताङ्गो रुधिरेण कृतच्छविः ।
 रराज समरे वीरः सपुष्प इव किंशुकः ॥ ११
 श्रुतकर्मा ततो राजञ्जश्रुणा समभिद्रुतः ।
 शत्रुसंवारणं क्रुद्धो द्विधा चिच्छेद कार्मुकम् ॥ १२
 अथैनं छिन्नधन्वानं नाराचानां शतैस्त्रिभिः ।
 छादयन्समरे राजन्विन्याध च सुपत्रिभिः ॥ १३
 ततोऽपरेण भलेन तीक्ष्णेन निशितेन च ।
 जहार सशिरस्त्राणं शिरस्तस्य महात्मनः ॥ १४
 तच्छिरो न्यपतद्भूमौ चित्रसेनस्य दीप्तिमत् ।
 यदृच्छया यथा चन्द्रश्रुतः स्वर्गान्महीतलम् ॥ १५
 राजानं निहतं दृष्ट्वा तेऽभिसारं तु मारिष ।
 अभ्यद्रवन्त वेगेन चित्रसेनस्य सैनिकाः ॥ १६
 ततः क्रुद्धो महेष्वासस्तत्सैन्यं प्राद्रवच्छरैः ।
 अन्तकाले यथा क्रुद्धः सर्वभूतानि प्रेतराद् ॥ १७
 ते बध्यमानाः समरे तव पौत्रेण धन्विना ।
 व्यद्रवन्त दिशस्तूर्णं दावदग्धा इव द्विपाः ॥ १८
 तांस्तु विद्रवतो दृष्ट्वा निरुत्साहान्द्रिषज्जये ।
 द्रावयन्निषुभिस्तीक्ष्णैः श्रुतकर्मा व्यरोचत ॥ १९
 प्रतिविन्ध्यस्ततश्चित्रं भित्त्वा पञ्चभिराशुगैः ।
 सारथिं च त्रिभिर्विद्ध्वा ध्वजमेकेषुणापि च ॥ २०
 तं चित्रो नवभिर्भैरुर्बाहोरुरसि चार्पयत् ।
 स्वर्णपुङ्खैः प्रसन्नाग्रैः कङ्कवर्हिणवाजितैः ॥ २१
 प्रतिविन्ध्यो धनुश्छित्त्वा तस्य भारत सायकैः ।
 पञ्चभिर्निशितैर्वर्णैरथैनं स हि जघ्निवान् ॥ २२
 ततः शक्तिं महाराज स्वर्णघण्टां दुरासदाम् ।
 प्राहिणोत्प्रतिविन्ध्याय विचिन्वन्तीमसूनिव ॥ २३

तामापतन्तीं सहसा शक्तिमुल्कामिवाम्बरे ।
 द्विधा चिच्छेद समरे प्रतिविन्ध्यो हसन्निव ॥ २४
 सा पपात द्विधा छिन्ना प्रतिविन्ध्यशरैः शितैः ।
 युगान्ते सर्वभूतानि त्रासयन्ती यथाऽशनिः ॥ २५
 शक्तिं तां ग्रहतां दृष्ट्वा चित्रो गृह्य महागदाम् ।
 प्रतिविन्ध्याय चिक्षेप रुक्मजालविभूषिताम् ॥ २६
 सा जघान हयांस्तस्य सारथिं च महारणे ।
 रथं प्रमृद्य वेगेन धरणीमन्वपद्यत ॥ २७
 एतस्मिन्नेव काले तु रथादाप्लुत्य भारत ।
 शक्तिं चिक्षेप चित्राय स्वर्णदण्डामलंकृताम् ॥ २८
 तामापतन्तीं जग्राह चित्रो राजन्महामनाः ।
 ततस्तामेव चिक्षेप प्रतिविन्ध्याय पार्थिवः ॥ २९
 समासाद्य रणे शूरं प्रतिविन्ध्यं महाग्रभा ।
 निर्भिद्य दक्षिणं बाहुं निपपात महीतले ।
 पतिताऽभासयच्चैव तं देशमशनिर्यथा ॥ ३०
 प्रतिविन्ध्यस्ततो राजंस्तोमरं हेमभूषितम् ।
 प्रेषयामास संक्रुद्धश्चित्रस्य वधकाङ्क्षया ॥ ३१
 स तस्य गात्रावरणं भित्त्वा हृदयमेव च ।
 जगाम धरणीं तूर्णं महोरग इवाशयम् ॥ ३२
 स पपात तदा राजा तोमरेण समाहतः ।
 प्रसार्य विपुलौ बाहू पीनौ परिघसन्निभौ ॥ ३३
 चित्रं संप्रेक्ष्य निहतं तावका रणशोभिनः ।
 अभ्यद्रवन्त वेगेन प्रतिविन्ध्यं समन्ततः ॥ ३४
 सृजन्तो विविधान्वाणाञ्जशतघ्नीश्च सकिङ्किणीः ।
 तमवच्छादयामासुः सूर्यमभ्रगणा इव ॥ ३५
 तान्विधम्य महाबाहुः शरजालेन संयुगे ।
 व्यद्रावयत्तव चमूं वज्रहस्त इवासुरीम् ॥ ३६
 ते बध्यमानाः समरे तावकाः पाण्डवैर्नृप ।
 विप्रकीर्यन्त सहसा वातनुन्ना घना इव ॥ ३७
 विप्रद्रुते बले तस्मिन्वध्यमाने समन्ततः ।
 द्रौणिरेकोऽभ्ययात्तूर्णं भीमसेनं महाबलम् ॥ ३८

कृतच्छविः आहितशोभः ॥ ११ ॥ सुपत्रिभिः शोभनपुङ्खव-
 दिभिरुत्सृज्यमानैः ॥ १२ ॥ प्रेतैस्तद- यमः ॥ १७ ॥ दावो

दावाग्निस्तेन दग्धाः ॥ १८ ॥ गात्रावरणं कवचम् ॥ ३२ ॥
 एकादशोऽध्यायः ॥ ११ ॥

ततः समागमो घोरो बभूव सहसा तयोः ।

यथा दैवासुरे युद्धे वृत्रवासवयोरिव ॥

३९

॥ इति श्रीमन्महाभारते कर्णपर्वणि षोडशदिवसयुद्धे एकादशोऽध्यायः ॥ ११ ॥

द्वादशोऽध्यायः ॥ १२ ॥

भीमाश्वत्थान्नोर्ध्वमुद्धम् ॥ १ ॥

सञ्जय उवाच ।

भीमसेनं ततो द्रौणी राजन्विव्याध पत्रिणा ।

परया त्वरया युक्तो दर्शयन्नस्त्रलाघवम् ॥ १

अथैनं पुनराजग्रे नवत्या निशितैः शरैः ।

सर्वमर्माणि संप्रेक्ष्य मर्मज्ञो लघुहस्तवत् ॥ २

भीमसेनः समाक्रीणो द्रौणिना निशितैः शरैः ।

रराज समरे राजन्रश्मिवानिव भास्करः ॥ ३

ततः शरसहस्रेण सुप्रयुक्तेन पाण्डवः ।

द्रोणपुत्रमवच्छाद्य सिंहनादमुञ्चत ॥ ४

शरैः शरांस्ततो द्रौणिः संवार्य युधि पाण्डवम् ।

ललाटेऽभ्याहनद्राजन्नाराचेन स्मयन्निव ॥ ५

ललाटस्थं ततो बाणं धारयामास पाण्डवः ।

यथा शृङ्गं वने दृप्तः खड्गो धारयते नृप ॥ ६

ततो द्रौणिं रणे भीमो यतमानं पराक्रमी ।

त्रिभिर्विव्याध नाराचैर्ललाटे विस्मयन्निव ॥ ७

ललाटस्थैस्ततो बाणैर्ब्राह्मणोऽसौ व्यशोभत ।

प्रावृषीव यथा सिक्तस्त्रिशृङ्गः पर्वतोत्तमः ॥ ८

ततः शरशतैर्द्रौणिं रदयामास पाण्डवम् ।

न चैनं कम्पयामास मातरिश्वेव पर्वतम् ॥ ९

तथैव पाण्डवो युद्धे द्रौणिं शरशतैः शितैः ।

नाकम्पयत संहृष्टो वार्योऽथ इव पर्वतम् ॥ १०

तावन्योन्यं शरैर्घोरैश्छादयानौ महारथौ ।

रथवर्यगतौ वीरौ शुशुभाते बलोत्कटौ ॥ ११

आदित्याविव संदीप्तौ लोकक्षयकराबुभौ ।

स्वरश्मिभिरिवान्योन्यं तापयन्तौ शरोत्तमैः ॥ १२

ततः प्रतिकृते यत्नं कुर्वाणौ तौ महारणे ।

कृतप्रतिकृते यत्नौ शरसङ्घैरभीतवत् ॥ १३

व्याघ्राविव च संग्रामे चेतुस्तौ नरोत्तमौ ।

शरदंष्ट्रौ दुराधरौ चापवक्रौ भयंकरौ ॥ १४

अभूतां तावदृश्यां च शरजालैः समन्ततः ।

मेघजालैरिव च्छनौ गगने चन्द्रभास्करौ ॥ १५

चकाशेते मुहूर्तेन ततस्तावप्यरिंदमौ ।

विमुक्तावभ्रजालेन अङ्गारकबुधाविव ॥ १६

अथ तत्रैव संग्रामे वर्तमाने सुदारुणे ।

अपसव्यं ततश्चक्रे द्रौणिस्तत्र वृकोदरम् ॥ १७

किरञ्छरशतैरुग्रैर्धाराभिरिव पर्वतम् ।

न तु तन्ममृषे भीमः शत्रोर्विजयलक्षणम् ॥ १८

प्रतिचक्रे ततो राजन्पाण्डवोऽप्यपसव्यतः ।

मण्डलानां विभागेन गतप्रत्यागतेन च ॥ १९

बभूव तुमुलं युद्धं तयोः पुरुषसिंहयोः ।

चरित्वा विविधान्मार्गान्मण्डलस्थानमेव च ॥ २०

शरैः पूर्णायतोत्सृष्टैरन्योन्यमभिजघ्नतुः ।

अन्योन्यस्य वधे चैव चक्रतुर्त्यक्तमुत्तमम् ॥ २१

ईषतुर्विरथं चैव कर्तुमन्योन्यमाहवे ।

ततो द्रौणिर्महास्त्राणि प्रादुश्चक्रे महारथः ॥ २२

तान्यस्त्रैरेव समरे प्रतिजघ्नेऽथ पाण्डवः ।

ततो घोरं महाराज अस्त्रयुद्धमवर्तत ॥ २३

ग्रहयुद्धं यथा घोरं प्रजासंहरणे ह्यभूत् ।

ते बाणाः समसज्जन्त मुक्तास्ताभ्यां तु भारत ॥ २४

द्योतयन्तो दिशः सर्वास्तव सैन्यं समन्ततः ।

बाणसङ्घैर्वृतं घोरमाकाशं समपद्यत ॥ २५

उल्कापातावृतं युद्धं प्रजानां संक्षये नृप ।

बाणाभिधातात्संजज्ञे तत्र भारत पावकः ॥ २६

सविस्फुलिङ्गो दीप्ताचिर्योऽदहद्राहिनीद्वयम् ।

खड्गः गण्डकः ॥ ६ ॥ कृतप्रतिकृते अन्योन्यास्त्रप्रतिघाते

॥ १३ ॥ ईषतुः इच्छां चक्रतुः ॥ २२ ॥ उल्कानामन्योन्या-

भिमुखं पातास्तैरावृतमिवेति छतोपमा ॥ २६ ॥

तत्र सिद्धा महाराज संपतन्तोऽश्रुवन्वचः ॥ २७
 युद्धानामति सर्वेषां युद्धमेतदिति प्रभो ।
 सर्वयुद्धानि चैतस्य कलां नार्हन्ति षोडशीम् ॥ २८
 नेदृशं च पुनर्युद्धं भविष्यति कदाचन ।
 अहो ज्ञानेन संपन्नावुभौ ब्राह्मणक्षत्रियौ ॥ २९
 अहो शौर्येण संपन्नावुभौ चोग्रपराक्रमौ ।
 अहो भीमबलो भीम एतस्य च कृतास्त्रता ॥ ३०
 अहो वीर्यस्य सारत्वमहो सौष्ठवमेतयोः ।
 स्थितावेतौ हि समरे कालान्तकयमोपमौ ॥ ३१
 रुद्रौ द्वाविव संभूतौ यथा द्वाविव भास्करो ।
 यमौ वा पुरुषव्याघ्रौ घोररूपावुभौ रणे ॥ ३२
 इति वाचः स श्रूयन्ते सिद्धानां वै मुहुर्मुहुः ।
 सिंहनादश्च संजज्ञे समेतानां दिवौकसाम् ॥ ३३
 अद्भुतं चाप्यचिन्त्यं च दृष्ट्वा कर्म तयो रणे ।
 सिद्धचारणसङ्घानां विस्मयः समपद्यत ॥ ३४
 प्रशंसन्ति तदा देवाः सिद्धाश्च परमर्षयः ।
 साधु द्रौणे महाबाहो साधु भीमेति चाश्रुवन् ॥ ३५
 तौ शूरो समरे राजन्परस्परकृतागसौ ।

परस्परमुदीक्षेतां क्रोधादुद्धृत्य चक्षुषी ॥ ३६
 क्रोधरक्तेक्षणौ तौ तु क्रोधात्प्रस्फुरिताधरौ ।
 क्रोधात्संक्षुब्धौ तथैव दशनच्छदौ ॥ ३७
 अन्योन्यं छादयन्तौ स्म शरवृष्ट्या महारथौ ।
 शराम्बुधारौ समरे शस्त्रविद्युत्प्रकाशिनौ ॥ ३८
 तावन्योन्यं ध्वजं विद्ध्वा सारथिं च महारणे ।
 अन्योन्यस्य हयान्विद्ध्वा विभिदाते परस्परम् ॥ ३९
 ततः क्रुद्धौ महाराज बाणौ गृह्य महाहवे ।
 उभौ चिक्षिपतुस्तूर्णमन्योन्यस्य वधैषिणौ ॥ ४०
 तौ सायकौ महाराज द्योतमानौ चमूमुखे ।
 आजग्नतुः समासाद्य वज्रवेगौ दुरासदौ ॥ ४१
 तौ परस्परवेगाच्च शराभ्यां च भृशहता ।
 निपेततुर्महावीर्यौ रथोपस्थे तयोस्तदा ॥ ४२
 ततस्तु सारथिर्ज्ञात्वा द्रोणपुत्रमचेतनम् ।
 अपोवाह रणाद्राजन्सर्वसैन्यस्य पश्यतः ॥ ४३
 तथैव पाण्डवं राजन्विह्वलन्तं मुहुर्मुहुः ।
 अपोवाह रथेनाजौ विशोकः शत्रुतापनम् ॥ ४४

॥ इति श्रीमन्महाभारते कर्णपर्वणि षोडशदिवसयुद्धे द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

शल्येन श्रुतकीर्तिपराजयः ॥ १ ॥

‘सञ्जय उवाच ।
 श्रुतकीर्तिमथायान्तं किरन्तं निशिताञ्जशरान् ।
 मदराजो महाराज वारयामास हृष्टवत् ॥ १
 मदराजं समासाद्य श्रुतकीर्तिर्महारथः ।
 विव्याध भल्लैर्विशल्या कार्तस्वरविभूषितैः ॥ २
 प्रतिविव्याध तं शल्यं त्रिभिस्तूर्णमजिह्वगैः ।
 सारथिं चास्य भलेन भृशं विव्याध भारत ॥ ३
 स शल्यं शरवर्षेण छादयामास संयुगे ।
 मुमोच निशितान्बाणान्मदराजरथं प्रति ॥ ४

तथैव दशनच्छदौ क्रोधात्संद्योष्टौ ॥ ३७ ॥

ततः शल्यो महाराज श्रुतकीर्तिभुजच्युतान् ।
 चिच्छेद समरे बाणान्बाणैः संनतपर्वभिः ॥ ५
 श्रुतकीर्तिस्ततः शल्यं भिक्ष्वा नवभिरायसैः ।
 सारथिं त्रिभिरानर्च्छत्पुनः शल्यं च पञ्चभिः ॥ ६
 तस्य शल्यो धनुश्छित्त्वा हस्तावापं निकृत्य च ।
 विव्याध समरे तूर्णं सप्तभिस्तं शरोत्तमैः ॥ ७
 अथान्यद्भनुरादाः श्रुतकीर्तिर्महारथः ।
 भद्रेश्वरं चतुःषष्ट्या बाहोरुरसि चार्पयत् ॥ ८
 ततस्तु समरे राजंस्तेन विद्धः शिलीमुखैः ।

द्वादशोऽध्यायः ॥ १२ ॥

* श्री. पुस्तके एतदन्तरं स्थिताः संसाध्याया एतत्पाठे क्रमेण ५२-५३-५४-५५-५६-५७-५८ तमाध्यायतया वर्तन्ते ।

प्रतिविष्याथ तं चापि नवत्या निशितैः शरैः ॥ ९
 तस्य मद्रेश्वरश्चापं पुनश्चिच्छेद मारिष ।
 स छिन्नधन्वा समरे गदां चिक्षेप सत्वरः ॥ १०
 पट्टैर्जाम्बूनदैर्बद्धां रूप्यपट्टैश्च भारत ।
 आजमानां यथा नारीं दिव्यवस्त्रविभूषिताम् ॥ ११
 तामापतन्तीं सहसा दीप्यमानाशनिप्रभाम् ।
 शरैरनेकसाहस्रैर्व्यष्टम्भयत मद्रराट् ॥ १२
 विष्टम्भ्य च गदां वीरः पातयित्वा च भूतले ।
 श्रुतकीर्तिमथायत्तो राजन्विष्याथ पञ्चभिः ॥ १३
 तस्य शक्तिं रणे भूयश्चिक्षेप भुजगोपमाम् ।
 तां द्विधा चाच्छिन्नच्छल्यो मेदिन्यां सा लक्ष्मीर्यत ॥
 तस्य शल्यः क्षुरप्रेण यन्तुः कायाच्छिरोऽहरत् ।
 बालहस्ताद्यथा ज्येन आमिषं वै नरोत्तम ॥ १५

स पपात रथोपस्थात्सारथिस्तस्य भारत ।
 ततस्ते प्राद्रवन्सङ्क्षेपे हयास्तस्य महात्मनः ॥ १६
 पलायमानैस्तैश्चैः सोपनीतो रणाजिरात् ।
 श्रुतकीर्तिर्महाराज पश्यतां सर्वयोधिनाम् ॥ १७
 ततो मद्रेश्वरो राजा पाण्डवानामनीकिनीम् ।
 व्यगाहतः मुदा युक्तो नलिनीं द्विरदो यथा ॥ १८
 लोलयामास स बलं सिंहः पशुगणानिव ।
 शल्यस्तत्र महारङ्गे पाण्डवानां महात्मनाम् ॥ १९
 निपात्य पाण्डुपाञ्चालान्पृतनासु व्यवस्थितः ।
 अशोभत रणे शल्यो विधूमोऽग्निरिव ज्वलन् ॥ २०
 सेनाकक्षं महद्गध्वा कक्षमग्निरिवोत्थितः ।
 स्थितो रराज समरे पुरं दग्ध्वेव शङ्करः ॥ २१

॥ इति श्रीमन्महाभारते कर्णपर्वणि षोडशदिवसयुद्धे त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

सहदेवेन दुःशासनपराजयः ॥ १ ॥

सञ्जय उवाच ।
 सहदेवं तथा क्रुद्धं निम्नन्तं तव वाहिनीम् ।
 दुःशासनो महाराज भ्राता भ्रातरमभ्ययात् ॥ १
 तौ समेतौ महाराज दृष्ट्वा तत्र महारथाः ।
 सिंहनादरवांश्चक्रुर्वासांस्यादुधुवुश्च ह ॥ २
 ततो भारत रुष्टेन तव पुत्रेण धन्विना ।
 पाण्डुपुत्रस्त्रिभिर्बाणैर्वक्षस्वभिहतो बली ॥ ३
 सहदेवस्ततो राजन्नाराचेन तवात्मजम् ।
 विद्ध्वा विष्याथ सप्तत्या सारथिं च त्रिभिः शरैः ॥ ४
 दुःशासनस्ततश्चापं छित्त्वा राज्ञ्यग्राह्ये ।
 सहदेवं त्रिसप्तत्या बाहोहरसि चार्पयत् ॥ ५
 सहदेवस्तु संक्रुद्धः खड्गं गृह्य महाहवे ।
 आविध्य प्रांसृजचूर्णं तव पुत्ररथं प्रति ॥ ६
 समार्गणगुणं चापं छित्त्वा तस्य महानसिः ।
 निपपात ततो भूमौ च्युतः सर्प इवाम्बरात् ॥ ७

अथान्यद्वनुरादाय सहदेवः प्रतापवान् ।
 दुःशासनाय चिक्षेप बाणमन्तकरं ततः ॥ ८
 तमापतन्तं विशिखं यमदण्डोपमत्विषम् ।
 खड्गेन शितधारेण द्विधा चिच्छेद कौरवः ॥ ९
 ततस्तं निशितं खड्गमाविध्य युधि सत्वरः ।
 धनुश्चान्यत्समादाय शरं जग्राह वीर्यवान् ॥ १०
 तमापतन्तं सहसा निस्त्रिंशं निशितैः शरैः ।
 पातयामास समरे सहदेवो हसन्निव ॥ ११
 ततो बाणांश्चतुःषष्टिं तव पुत्रो महारणे ।
 सहदेवरथं तूर्णं प्रेषयामास भारत ॥ १२
 ताञ्छरान्समरे राजन्वेगेनापततो बहून् ।
 एकैकं पञ्चभिर्बाणैः सहदेवो न्यकुन्तत ॥ १३
 संनिवार्य महाबाणान्सहदेवः प्रतापवान् ।
 अथास्मै सुबहून्बाणान्प्रेषयामास संयुगे ॥ १४
 तान्बाणांस्तव पुत्रोऽपि छित्त्वैकैकं त्रिभिः शरैः ।
 ननाद सुमहानादं नादयानो वसुंधराम् ॥ १५

आदुधुवुः आम्रितवन्तः ॥ २ ॥

कर्ण ० ४

ततो दुःशासनो राजन्द्वाभ्यां पाण्डुसुतं रणे ।
 सारथिं नवभिर्बाणैर्माद्रेयस्य समाचिनोत् ॥ १६
 ततः क्रुद्धो महाराज सहदेवः प्रतापवान् ।
 समाधत्त शरं घोरं मृत्युकालान्तकोपमम् ॥ १७
 विकृष्य बलवच्चार्पं तव पुत्राय सोऽसृजत् ।
 स तं निर्भिद्य वेगेन भित्त्वा च कवचं महत् ॥ १८
 प्राविशद्वरणीं राजन्वल्मीकमिव पन्नगः ।

ततः संमुमुहे राजंस्तव पुत्रो महारथः ॥ १९
 मूढं चैनं समालोक्य सारथिस्त्वरितो रथम् ।
 अपोवाह भृशं त्रस्तो बध्यमानं शितैः शरैः ॥ २०
 पराजित्य रणे तं तु कौरव्यं पाण्डुनन्दनः ।
 दुर्योधनबलं दृष्ट्वा प्रममाथ समन्ततः ॥ २१
 पिपीलिकपुटं राजन्यथा मृदन्नरो रुषा ।
 तथा सा कौरवी सेना मृदिता तेन भारत ॥ २२

॥ इति श्रीमन्महाभारते कर्णपर्वणि षोडशदिवसयुद्धे चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

कर्णनकुलयोर्युद्धम् ॥ १ ॥ कर्णेन नकुलस्य पराभावनपूर्वकं सोपहासमधिक्लेषः ॥ २ ॥

सञ्जय उवाच ।
 नकुलं रभसं युद्धे द्रावयन्तं वरूथिनीम् ।
 कर्णो वैकर्तनो राजन्वारयामास वै रुषा ॥ १
 नकुलस्तु ततः कर्णं प्रहसन्निदमब्रवीत् ॥ २
 चिरस्य वत दृष्टोऽहं दैवतैः सौम्यचक्षुषा ।
 यस्य मे त्वं रणे पाप चक्षुर्विषयमागतः ॥ ३
 त्वं हि मूलमनर्थानां वैरस्य कलहस्य च ।
 त्वद्दोषात्कुरवः क्षीणाः समासाद्य परस्परम् ।
 त्वामद्य समरे हत्वा कृतकृत्योऽस्मि विज्वरः ॥ ४
 एवमुक्तः प्रत्युवाच नकुलं सूतनन्दनः ।
 सदृशं राजपुत्रस्य धन्विनश्च विशेषतः ॥ ५
 प्रहरस्व च मे वीर पश्यामस्तव पौरुषम् ।
 कर्म कृत्वा रणे शूरा ततः कत्थितुमर्हसि ॥ ६
 अनुक्त्वा समरे तात शूरा युध्यन्ति शक्तितः ।
 प्रयुध्यस्व मया शक्त्या हनिष्ये दर्पमेव ते ॥ ७
 इत्युक्त्वा प्राहरत्तूर्णं पाण्डुपुत्राय सूतजः ।
 विव्याध चैनं समरे त्रिसप्तत्या शिलीमुखैः ॥ ८
 नकुलस्तु ततो विद्धः सूतपुत्रेण भारत ।
 अशीत्याऽऽशीविषग्रन्थैः सूतपुत्रमविध्यत ॥ ९
 तस्य कर्णो धनुश्छित्त्वा स्वर्णपुङ्खैः शिलाशितैः ।
 त्रिंशता परमेष्वासः शरैः पाण्डवमर्दयत् ॥ १०

ते तस्य कवचं भित्त्वा पपुः शोणितमाहवे ।
 आशीविषा यथा नागा भित्त्वा गां सलिलं पपुः ॥
 अथान्यद्वनुरादाय हेमपृष्ठं दुरासदम् ।
 कर्णं विव्याध सप्तत्या सारथिं च त्रिभिः शरैः ॥ १२
 ततः क्रुद्धो महाराज नकुलः परवीरहा ।
 क्षुरप्रेण सुतीक्ष्णेन कर्णस्य धनुराच्छिनत् ॥ १३
 अथैनं छिन्नधन्वानं सायकानां शतैस्त्रिभिः ।
 आजम्ने प्रहसन्वीरः सर्वलोकमहारथम् ॥ १४
 कर्णमभ्यर्दितं दृष्ट्वा पाण्डुपुत्रेण मारिष ।
 विस्मयं परमं जग्मुर्ऋषयः सह दैवतैः ॥ १५
 अथान्यद्वनुरादाय कर्णो वैकर्तनस्तदा ।
 नकुलं पञ्चभिर्बाणैर्जिब्रुदेशे समार्पयत् ॥ १६
 उरस्थैरथ तैर्बाणैर्माद्रीपुत्रो व्यरोचत ।
 स्वरश्मिभिरिवादित्यो भुवने विस्मजन्प्रभाम् ॥ १७
 नकुलस्तु ततः कर्णं विद्ध्वा सप्तभिराशुगैः ।
 अथास्य धनुषः कोटिं पुनश्चिच्छेद मारिष ॥ १८
 सोऽन्यत्कार्मुकमादाय समरे वेगवत्तरम् ।
 नकुलस्य ततो बाणैः समन्ताच्छादयद्दिशः ॥ १९
 संछाद्यमानः सहसा कर्णचापच्युतैः शरैः ।
 चिच्छेद स शरांस्तूर्णं शरैरेव महारथः ॥ २०
 ततो बाणमयं जालं विततं व्योह्यदृश्यत ।

पिपीलिकपुटं पिपीलिकावासपटलम् ॥ २२ ॥ चतुर्द-

रभसं रणोत्सुकम् ॥ १ ॥ आशीविषा यथा राजन्भित्त्वा
 गां सलिलं मृशम् । इति क. ख. ट. पाठः ॥ ११ ॥

खद्योतानामिव व्रातैः संपतद्भिर्धथा नभः ॥ २१
 तैर्विमुक्तैः शरशतैश्छादितं गगनं तदा ।
 शलभानां यथा व्रातैस्तद्ददासीद्विशांपते ॥ २२
 ते शरा हेमविकृताः संपतन्तो मुहुर्मुहुः ।
 श्रेणीकृता व्यकाशन्त क्रौञ्चाः श्रेणीकृता इव २३
 बाणजालवृते व्योम्नि छादिते च दिवाकरे ।
 न स संपतते भूतं किंचिदप्यन्तरिक्षगम् ॥ २४
 निरुद्धे तत्र मार्गे च शरसङ्घैः समन्ततः ।
 व्यरोचेतां महात्मानौ कालसूर्याविवोदितौ ॥ २५
 कर्णचापच्युतैर्बाणैर्वध्यमानास्तु सोमकाः ।
 अवालीयन्त राजेन्द्र वेदनार्ता भृशादिताः ॥ २६
 नकुलस्य तथा बाणैर्हन्यमाना चमूस्तव ।
 व्यशीर्यत दिशो राजन्वातनुन्ना इवाम्बुदाः ॥ २७
 ते सेने हन्यमाने तु ताभ्यां दिव्यैर्महाशरैः ।
 शरपातमपाक्रम्य तस्थतुः प्रेक्षिके तदा ॥ २८
 प्रोत्सारितजने तस्मिन्कर्णपाण्डवयोः शरैः ।
 अविध्येतां महात्मानावन्योन्यं शरवृष्टिभिः ॥ २९
 विदर्शयन्तौ दिव्यानि शस्त्राणि रणमूर्धनि ।
 छादयन्तौ च सहसा परस्परवधैषिणौ ॥ ३०
 नकुलेन शरा मुक्ताः कङ्कवर्हिणवाससः ।
 सूतपुत्रमवच्छाद्य व्यतिष्ठन्त यथाऽम्बरे ॥ ३१
 तथैव सूतपुत्रेण प्रेषिताः परमाहवे ।
 पाण्डुपुत्रमवच्छाद्य व्यतिष्ठन्ताम्बरे शराः ॥ ३२
 शरवेशमप्रविष्टौ तौ ददृशाते न कैश्चन ।
 सूर्याचन्द्रमसौ राजञ्छाद्यमानौ घनैरिव ॥ ३३
 ततः क्रुद्धो रणे कर्णः कृत्वा घोरतरं वपुः ।
 पाण्डवं छादयामास समन्ताञ्छरवृष्टिभिः ॥ ३४
 सोऽतिच्छन्नो महाराज सूतपुत्रेण पाण्डवः ।
 न चकार व्यथां राजन्भास्करो जलदैर्यथा ॥ ३५
 ततः प्रहस्याधिरथिः शरजालानि मारिष ।
 प्रेषयामास समरे शतशोऽथ सहस्रशः ॥ ३६
 एकच्छायमभूत्सर्वं तस्य बाणैर्महात्मनः ।
 अभ्रच्छायेव संजज्ञे संपतद्भिः शरोत्तमैः ॥ ३७
 ततः कर्णो महाराज धनुश्छिच्चा महात्मनः ।

बालसूर्याविवोदितौ इति ख. पाठः ॥ २५ ॥

सारथिं पातयामास रथनीडाद्वसन्निव ॥ ३८
 ततोऽश्वांश्चतुरश्वास्य चतुर्भिर्निशितैः शरैः ।
 यमस्य भवनं तूर्णं प्रेषयामास भारत ॥ ३९
 अथास्य तं रथं दिव्यं तिलशो व्यधमच्छरैः ।
 पताकां चक्ररक्षांश्च गदां खड्गं च मारिष ॥ ४०
 शतचन्द्रं च तच्चर्म सर्वोपकरणानि च ।
 'सुवर्णविकृतं तच्च धनुः सशरमाहवे ॥' ४१
 हताश्वो विरथश्चैव विवर्मा च विशांपते ।
 अवतीर्य रथात्तूर्णं परिधं गृह्य धिष्ठितः ॥ ४२
 तमुद्यतं महाघोरं परिधं तस्य सूतजः ।
 व्यहनत्सायकै राजन्सुतीक्ष्णैर्भारसाधनैः ॥ ४३
 व्यायुधं चैनमालक्ष्य शरैः सन्नतपर्वभिः ।
 आर्पयद्बहुभिः कर्णो न चैनं समपीडयत् ॥ ४४
 स हन्यमानः समरे कृतास्त्रेण बलीयसा ।
 प्राद्रवत्सहसा राजन्नकुलो व्याकुलेन्द्रियः ॥ ४५
 तमभिद्रुत्य राधेयः प्रहसन्वै पुनःपुनः ।
 सज्यमस्य धनुः कण्ठे व्यवासृजत भारत ॥ ४६
 ततः स शुशुभे राजन्कण्ठासक्तमहाधनुः ।
 परिवेषमनुप्राप्तो यथा स्याज्ज्योम्नि चन्द्रमाः ॥ ४७
 यथैव चासितो मेघः शक्रचापेन शोभितः ।
 'अशोभत महाराज पाण्डुपुत्रस्तथा रणे ॥' ४८
 तमब्रवीत्ततः कर्णो व्यर्थं व्याहृतवानसि ।
 वदेदानीं पुनर्हृष्टो वध्यमानः पुनःपुनः ॥ ४९
 मा योत्सीः कुरुभिः सार्धं बलवद्भिश्च पाण्डव ।
 सदृशैस्तात युध्यस्व व्रीडां मा कुरु पाण्डव ॥ ५०
 गृहं वा गच्छ माद्रेय यत्र वा कृष्णफल्यग्नौ ।
 एवमुक्त्वा महाराज विससर्ज स तं तदा ॥ ५१
 वधप्राप्तं तु तं शूरो नाहनद्गर्भवित्तदा ।
 स्मृत्वा कुन्त्या वचो राजंस्तत एनं व्यसर्जयत् ॥ ५२
 विसृष्टः पाण्डवो राजन्सूतपुत्रेण धन्विना ।
 व्रीडन्निव जगामाथ युधिष्ठिररथं प्रति ॥ ५३
 आरुरोह रथं चापि सूतपुत्रप्रतापितः ।
 निःश्वसन्दुःखसंतप्तः कुम्भक्षित इवोरगः ॥ ५४
 तं विजित्याथ कर्णोऽपि पाश्चालांस्त्वरितो ययौ ।

एकबाणमभूत्सर्वं इति क. ट. पाठः ॥ ३७ ॥

रथेनातिपताकेन चन्द्रवर्णहयेन च ॥ ५५
 तत्राक्रन्दो महानासीत्पाण्डवानां विशांपते ।
 दृष्ट्वा सेनापतिं यान्तं पाञ्चालानां रथव्रजान् ॥ ५६
 तत्राकरोन्महाराज कदनं सूतनन्दनः ।
 मध्यं प्राप्ते दिनकरे चक्रवद्विचरन्प्रभुः ॥ ५७
 भग्नचक्रै रथैः कैश्चिच्छिन्नध्वजपताकिभिः ।
 हताश्वैर्हतस्त्रैश्च भग्नैश्चैव मारिष ।
 द्रिश्यमाणानपश्याम पाञ्चालानां रथव्रजान् ॥ ५८
 तत्रतत्र च संभ्रान्ता विचेरुथ कुञ्जराः ।
 दावाभ्यभिपरीताङ्गा यथैव स्युर्महावने ॥ ५९
 भिन्नकुम्भाः सरुधिराश्छिन्नहस्ताश्च वारणाः ।
 छिन्नगात्रावराश्वैश्च छिन्नबालधयोऽपरे ।
 छिन्नाभ्राणीव संपेतुर्हन्यमाना महात्मना ॥ ६०
 अपरे त्रासिता नागा नाराचशरतोमरैः ।
 तमेवाभिमुखं जग्मुः शलभा इव पावकम् ॥ ६१
 अपरे निष्ठनन्तश्च व्यदृश्यन्त महाद्विपाः ।
 क्षरन्तः शोणितं गात्रैर्नगा इव जलस्रवाः ॥ ६२
 उरश्छदैर्वियुक्ताश्च बालवन्धैश्च वाजिनः ।
 राजतैश्च तथा कांस्यैः सौवर्णैश्चैव भूषणैः ॥ ६३
 हीनांश्चाभरणैश्चैव खलीनैश्च विवर्जितान् ।
 चामरैश्च कुशाभिश्च तूणीरैः पतितैरपि ॥ ६४
 निहतैः सादिभिश्चैव शरैराहवशोभितैः ।
 अपश्याम रणे तत्र भ्राम्यमाणान्हयोत्तमान् ॥ ६५
 प्रासैः खड्गैश्च रहितानृष्टिभिश्चापि भारत ।
 हयसादीनपश्याम कञ्चुकोष्णीषधारिणः ॥ ६६

निहतान्वध्यमानांश्च वेपमानांश्च भारत ।
 नागाङ्गावयवैर्हीनांस्तत्रतत्रैव भारत ॥ ६७
 रथान्हेममण्डितास्त्राणां पुनरावृत्तैर्हयैः ।
 भ्राम्यमाणानपश्याम हतेषु रथिषु द्रुतम् ॥ ६८
 भग्नक्षकूबरान्कांश्चिद्भग्नचक्रांश्च भारत ।
 विपताकध्वजांश्चान्याञ्छिन्नेषादण्डबन्धुरान् ॥ ६९
 विहीनान् रथिनस्तत्र धावमानांस्ततस्ततः ।
 सूतपुत्रशरैस्तीक्ष्णैर्हन्यमानान्विशांपते ॥ ७०
 विशस्त्रांश्च तथैवान्यान्सशस्त्रांश्च हतान्वहून् ।
 तारकाजालसंछन्नान्वरघण्टाविशोभितान् ॥ ७१
 नानावर्णविचित्राभिः पताकाभिरलंकृतान् ।
 वारणाननुपश्याम धावमानान्समन्ततः ॥ ७२
 शिरांसि बाहूनूर्ध्वंश्च छिन्नानन्यांस्तथैव च ।
 कर्णचापच्युतैर्वर्णैरपश्याम समन्ततः ॥ ७३
 महान्व्यतिकरो रौद्रो योधानामन्वपद्यत ।
 कर्णसायकनुन्नानां युध्यतां च शितैः शरैः ॥ ७४
 ते वध्यमानाः समरे सूतपुत्रेण सृज्याः ।
 तमेवाभिमुखं यान्ति पतङ्गा इव पावकम् ॥ ७५
 तं दहन्तमनीकानि तत्रतत्र महारथम् ।
 क्षत्रिया वर्जयामासुर्युगान्तागिमिवोल्बणम् ॥ ७६
 हतशेषास्तु ये वीराः पाञ्चालानां महारथाः ।
 तान्प्रभग्नान्द्रुतान्वीरः पृष्ठतो विकिरञ्छरैः ।
 अभ्यधावत तेजस्वी विशीर्णकवचध्वजान् ॥ ७७
 तापयामास तान्बाणैः सूतपुत्रो महाबलः ।
 मध्यंदिनमनुप्राप्तो भूतानीव तमोनुदः ॥ ७८

॥ इति श्रीमन्महाभारते कर्णपर्वणि षोडशदिवसयुद्धे पञ्चदशोऽध्यायः ॥ १५ ॥

षोडशोऽध्यायः ॥ १६ ॥

युयुत्सुकथोर्युद्धम् ॥ १ ॥ शकुनिसुतसोमयोर्युद्धम् ॥ २ ॥

सञ्जय उवाच ।

युयुत्सुं तव पुत्रस्य द्रावयन्तं बलं महत् ।
 उल्लको न्यपतर्च्यं तिष्ठतिष्ठेति चाब्रवीत् ॥ १
 युयुत्सुश्च ततो राजञ्छितधारेण पत्रिणा ।

उल्लकं ताडयामास वज्रेणेव महाबलम् ॥ २
 उल्लकस्तु ततः क्रुद्धस्तव पुत्रस्य संयुगे ।
 क्षुरप्रेण धनुश्छिन्वा ताडयामास कर्णिना ॥ ३
 तदपास्य धनुश्छिन्नं युयुत्सुर्वेगवत्तरम् ।

मित्रसौमित्रान्पश्यन् इति च ख. ८ पाठः ॥ ५८ ॥ नागाङ्गावय-

वैरित्यर्थः स. पुस्तकपत्र इत्यन्ते ॥ ६७ ॥ पञ्चदशोऽध्यायः ॥ १५ ॥

अन्यदादत्त सुमहच्चापं संरक्तलोचनः ॥ ४
 शाकुनिं तु ततः पृष्ट्वा विव्याध भरतर्षभ ।
 सारथिं त्रिभिरानच्छत्तं च भूयो व्यविध्यत ॥ ५
 उलूकस्तं तु विंशत्या विद्ध्वा स्वर्णविभूषितैः ।
 अथास्य समरे क्रुद्धो ध्वजं चिच्छेद काञ्चनम् ॥ ६
 स छिन्नयष्टिः सुमहाज्जीर्यमाणो महाध्वजः ।
 पपात प्रमुखे राजन्युत्सोः काञ्चनध्वजः ॥ ७
 ध्वजमुन्मथितं दृष्ट्वा युयुत्सुः क्रोधमूर्च्छितः ।
 उलूकं पञ्चभिर्बाणैराजघान स्तनान्तरे ॥ ८
 उलूकस्तस्य समरे तैलधौतेन मारिष ।
 शिरश्चिच्छेद भलेन यन्तुर्भरतसत्तम ॥ ९
 तच्छिन्नमपतद्भूमौ युयुत्सोः सारथेस्तदा ।
 तारारूपं यथा चित्रं निपपात महीतले ॥ १०
 जघान चतुरोऽश्वांश्च तं च विव्याध पञ्चभिः ।
 सोऽतिविद्धो बलवता प्रत्यपायाद्रथान्तरम् ॥ ११
 तं निर्जित्य रणे राजशुलूकस्त्वरितो ययौ ।
 पाञ्चालान्सृज्यांश्चैव विनिघ्नान्निशितैः शरैः ॥ १२
 शतानीकं महाराज श्रुतकर्मा सुतस्तव ।
 व्यश्वसूतरथं चक्रे निमेपार्धादसंभ्रमः ॥ १३
 हताश्चे तु रथे तिष्ठञ्शतानीको महारथः ।
 गदां चिक्षेप संक्रुद्धस्तव पुत्रस्य मारिष ॥ १४
 सा कृत्वा स्यन्दनं भस्म हयांश्चैव ससारथीन् ।
 पपात धरणीं तूर्णं दारयन्तीव भारत ॥ १५
 तावुभौ विरथौ वीरौ कुरूणां कीर्तिवर्धनौ ।
 व्यपाक्रमेतां युद्धात्तु प्रेक्षमाणौ परस्परम् ॥ १६
 पुत्रस्तु तव संभ्रान्तो विविंशो रथमारुहत् ।
 शतानीकोऽपि त्वरितः प्रतिविन्ध्यरथं गतः ॥ १७
 सुतसोमं तु शकुनिर्विद्ध्वा तु निशितैः शरैः ।
 नाकम्पयत संक्रुद्धो वार्योऽथ इव पर्वतम् ॥ १८
 सुतसोमस्तु तं दृष्ट्वा पितुरत्यन्तवैरिणम् ।
 शरैरनेकसाहसैश्छादयामास भारत ॥ १९
 ताञ्शराञ्शकुनिस्तूर्णं चिच्छेदान्यैः पतत्रिभिः ।
 लघ्वस्त्रश्चित्रयोधी च जितकाशी च संयुगे ॥ २०
 निवार्य समरे चापि शरांस्तान्निशितैः शरैः ।

आजघान सुसंकुद्धः सुतसोमं त्रिभिः शरैः ॥ २१
 'नाकम्पयत संक्रुद्धो वार्योऽथ इव पर्वतम् ।'
 तस्याश्चान्केतनं सूतं तिलशो व्यधमच्छरैः ।
 श्यालस्तव महाराज तत उच्चुकुशुर्जनाः ॥ २२
 हताश्चो विरथश्चैव छिन्नकेतुश्च मारिष ।
 धन्वी धनुर्वरं गृह्य रथाद्भूमावतिष्ठत ॥ २३
 व्यसृजत्सायकांश्चैव स्वर्णपुङ्खाञ्जिशलाशितान् ।
 छादयामासुरथ ते तव श्यालस्य तं रथम् ।
 शलभानामिषं व्राताः शरव्राता महारथम् ॥ २४
 संछाद्यमानोऽपि दृढं विव्यथे नैव सौबलः ।
 प्रममाथ शरांस्तस्य शरव्रातैर्महायशाः ॥ २५
 तत्रातुष्यन्त योधाश्च सिद्धाश्चापि दिवि स्थिताः ।
 सुतसोमस्य तत्कर्म दृष्ट्वाऽश्रद्धेयमद्भुतम् ।
 रथस्थं शकुनिं यत्तु पदातिः समयोधयत् ॥ २६
 तस्य तीक्ष्णैर्महावेगैर्भल्लैः संनतपर्वभिः ।
 व्यहनत्कार्मुकं राजस्तूणीरांश्चैव सर्वशः ॥ २७
 स छिन्नधन्वा विरथः खड्गमुद्यम्य चानदत् ।
 वैदूर्योत्पलवर्णाभं दन्तिदन्तमयत्सरुम् ॥ २८
 भ्राम्यमाणं ततस्तं तु विमलाम्बरवर्चसम् ।
 कालदण्डोपमं मेने सुतसोमस्य धीमतः ॥ २९
 सोऽश्चरत्सहसा खड्गी मण्डलानि सहस्रशः ।
 चतुर्दश महाराज शिक्षाबलसमन्वितः ॥ ३०
 भ्रान्तमुद्भ्रान्तमाविद्धमापुतं विप्लुतं सृतम् ।
 सम्पातसमुदीर्णं च दर्शयामास संयुगे ॥ ३१
 सौबलस्तु ततस्तस्य शरांश्चिक्षेप वीर्यवान् ।
 तानापतत एवाशु चिच्छेद परमासिना ॥ ३२
 ततः क्रुद्धो महाराज सौबलः परवीरहा ।
 ग्राहिणोत्सुतसोमाय शरानाशीविषोपमान् ॥ ३३
 चिच्छेद तांस्तु खड्गेन शिक्षया च बलेन च ।
 दर्शयँल्लाघवं युद्धे तार्क्ष्यतुल्यपराक्रमः ॥ ३४
 तस्य संचरतो राजन्मण्डलार्द्धने तदा ।
 क्षुरप्रेण सुतीक्ष्णेन खड्गं चिच्छेद सुप्रभम् ॥ ३५
 स छिन्नः सहसा भूमौ निपपात महानसिः ।
 अर्धमस्य स्थितं हस्ते सुत्सरोस्तत्र भारत ॥ ३६

छिन्नमाज्ञाय निर्विशमवपुत्य पदानि षट् ।
 प्राविध्यत ततः शेषं सुतसोमो महारथः ॥ ३७
 तच्छिच्चा सगुणं चापं रणे तस्य महात्मनः ।
 पपात धरणीं तूर्णं स्वर्णवज्रविभूषितम् ॥ ३८
 सुतसोमस्ततोऽगच्छच्छ्रुतकीर्तमेहमारथम् ।
 सौबलोऽपि धनुर्गृह्य घोरमन्यत्सुदुर्जयम् ॥ ३९
 अभ्ययात्पाण्डवानीकं निघ्नञ्शत्रुगणान्वहून् ।

तत्र नादो महानासीत्पाण्डवानां विशांपते ॥ ४०
 सौबलं समरे दृष्ट्वा विचरन्तमभीतवत् ।
 तान्यनीकानि दृष्ट्वा शस्त्रवन्ति महान्ति च ।
 द्राव्यमाणान्यदृश्यन्त सौबलेन महात्मना ॥ ४१
 यथा दैत्यचमूं राजन्देवराजो ममर्द ह ।
 तथैव पाण्डवीं सेनां सौबलेनो व्यनाशयत् ॥ ४२

॥ इति श्रीमन्महाभारते कर्णपर्वणि षोडशदिवसयुद्धे षोडशोऽध्यायः ॥ १६ ॥

सप्तदशोऽध्यायः ॥ १७ ॥

कृपकृतवर्मभ्यां धृष्टद्युम्नशिखण्डिनोः पराजयः ॥ १ ॥

सञ्जय उवाच ।
 धृष्टद्युम्नं कृपो राजन्वारयामास संयुगे ।
 यथा दृष्ट्वा वने सिंहं शरभो वारयेद्युधि ॥ १
 निरुद्धः पार्षतस्तेन गौतमेन वलीयसा ।
 पदात्पदं विचलितुं नाशकत्तत्र भारत ॥ २
 गौतमस्य रथं दृष्ट्वा धृष्टद्युम्नरथं प्रति ।
 वित्रेसुः सर्वभूतानि क्षयं प्राप्तं च मेनिरे ॥ ३
 तदा जल्पन्ति पाण्डूनां रथिनः सादिनस्तथा ।
 द्रोणस्य निधनान्नूनं संक्रुद्धो द्विपदां वरः ॥ ४
 शारद्वतो महातेजा दिव्यास्त्रविदुदारधीः ।
 अपि स्वस्ति भवेदद्य धृष्टद्युम्नस्य गौतमात् ॥ ५
 अपीयं बाहिनी कृत्स्ना मुच्येत महतो भयात् ।
 अप्ययं ब्राह्मणः सर्वान्न नो हन्यात्समागतान् ॥ ६
 यादृशं दृश्यते रूपमन्तकप्रतिमं रणे ।
 गमिष्यत्यद्य पदवीं भारद्वाजस्य गौतमः ॥ ७
 आचार्यः क्षिप्रहस्तश्च विजयी च सदा युधि ।
 अस्त्रवान्वीर्यसम्पन्नः क्रोधेन च समन्वितः ॥ ८
 पार्षतश्च महायुद्धे विमुखोऽद्याभिलक्ष्यते ।
 इत्येवं विविधा वाचस्तावकानां परैः सह ।
 व्यश्रूयन्त महाराज तयोस्तत्र समागमे ॥ ९
 विनिःश्वस्य ततः क्रोधात्कृपः शारद्वतो नृप ।

पार्षतं चार्दयामास निश्चेष्टं सर्वमर्मम् ॥ १०
 स हन्यमानः समरे गौतमेन महात्मना ।
 कर्तव्यं न स्म जानाति मोहेन महता वृतः ॥ ११
 तमब्रवीत्ततो यन्ता कच्चित्क्षेमं तु पार्षत ।
 ईदृशं व्यसनं युद्धे न ते दृष्टं मया क्वचित् ॥ १२
 दैवयोगात्तु ते बाणा नापतन्मर्मभेदिनः ।
 प्रेषिता द्विजमुखेन मर्माण्युद्दिश्य सर्वतः ॥ १३
 व्यावर्तये रथं तूर्णं नदीवेगमिवार्णवात् ।
 अवध्यं ब्राह्मणं मन्ये येन ते विक्रमो हतः ॥ १४
 धृष्टद्युम्नस्ततो राजञ्ज्शनकैरब्रवीद्वचः ।
 मुह्यते मे मनस्तात गात्रस्वेदश्च जायते ॥ १५
 वेपथुश्च शरीरे मे रोमहर्षश्च सारथे ।
 वर्जयन्ब्राह्मणं युद्धे शनैर्याहि यतोऽर्जुनः ॥ १६
 अर्जुनं भीमसेनं वा समरे प्राप्य सारथे ।
 क्षेममद्य भवेन्मह्यमिति मे नैष्टिकी मतिः ॥ १७
 ततः प्रायान्महाराज सारथिस्त्वरयन्हयान् ।
 यतो भीमो महेष्वासो युयुधे तव सैनिकैः ॥ १८
 प्रद्रुतं च रथं दृष्ट्वा धृष्टद्युम्नस्य मारिष ।
 किरञ्जरशतान्येव गौतमोऽनुययौ तदा ॥ १९
 शङ्खं च पूरयामास मुहुर्मुहुरिदमः ।
 पार्षतं त्रासयामास महेन्द्रो नमुचिं यथा ॥ २०

शरभोऽष्टपादः सिंहघाती पशुपक्षिशरीरो वृसिंहवत् ब्यात्मा
 ॥ १ ॥ ईदृशं व्यसनं युद्धे न ते दृष्टं कदाचन । दैवयोगादिमे बा-

णा न जघ्नुर्मम चाहवे इति क. ख. ड. पाठः ॥ १२ ॥ १३ ॥

शिखण्डिनं तु समरे भीष्ममृत्युं दुरासदम् ।
 हार्दिक्यो वारयामास स्यन्निव मुहुर्मुहुः ॥ २१
 शिखण्डी तु समासाद्य हृदिकानां महारथम् ।
 पञ्चभिर्निशितैर्भल्लैर्जनुदेशे समाहनत् ॥ २२
 कृतवर्मा तु संकुद्रो भित्त्वा पथ्या पतत्रिभिः ।
 धनुरेकेन चिच्छेद हसनराजन्महारथः ॥ २३
 अथान्यद्जनुरादाय द्रुपदस्यात्मजो बली ।
 तिष्ठतिष्ठेति संकुद्रो हार्दिक्यं प्रत्यभाषत ॥ २४
 ततोऽस्य नवतिं बाणान्स्वप्नपुङ्गवान्मुतेजनान् ।
 प्रेषयामास राजेन्द्र तेऽस्याभ्रश्यन्त वर्मणः ॥ २५
 वितथांस्तान्समालक्ष्य पतितांश्च महीतले ।
 क्षुरप्रेण सुतीक्ष्णेन कार्मुकं चिच्छिदे भृशम् ॥ २६
 अथैनं छिन्नधन्वानं भयशृङ्गमिवर्षभम् ।
 अशीत्या मार्गणैः कुद्रो बाहोरुरसि चार्पयत् ॥ २७
 कृतवर्मा तु संकुद्रो मार्गणैः क्षतविक्षतः ।
 ववाम रुधिरं गात्रैः कुम्भवक्त्रादिवोदकम् ॥ २८
 रुधिरेण परिक्रिन्नः कृतवर्मा त्वराजत ।
 वर्षेण क्लेदितो राजन्यथा गैरिकपर्वतः ॥ २९
 अथान्यद्जनुरादाय समार्गणगुणं प्रभुः ।
 शिखण्डिनं बाणगणैः स्कन्धदेशे व्यताडयत् ॥ ३०
 स्कन्धदेशस्थितैर्बाणैः शिखण्डी तु व्यराजत ।

शाखाप्रशाखाविपुलः सुमहान्पादपो यथा ॥ ३१
 तावन्योन्यं भृशं विद्ध्वा रुधिरेण समुक्षितौ ।
 'पोष्यमानौ हि यथा महान्तौ शोणितहृदे ।
 तद्वद्विरेजतुर्वारौ शोणितेन परिपुतौ ॥ ३२
 यथा च किंशुकौ फुल्लौ पुष्पमासे समागते ।
 रुधिरोक्षितसर्वाङ्गौ रक्तचन्दनरूपितौ ।
 भुजगाविव संकुद्रौ रेजतुस्तौ नरोत्तमौ ॥ ३३
 तावुभौ शरनुन्नाङ्गौ परस्परशरक्षतौ ।
 अन्योन्यशृङ्गाभिहतौ रेजतुर्वृषभाविव ॥ ३४
 अन्योन्यस्य वधे यत्नं कुर्वाणौ तौ महारथौ ।
 रथाभ्यां चेरतुस्तत्र मण्डलानि सहस्रशः ॥ ३५
 कृतवर्मा महाराज पार्षतं निशितैः शरैः ।
 रणे विव्याध सप्तत्या स्वर्णपुङ्खैः शिलाशितैः ॥ ३६
 ततोऽस्य समरे बाणं भोजः प्रहरतां वरः ।
 जीवितान्तकरं घोरं व्यसृजच्चरयाऽन्वितः ॥ ३७
 स तेनाभिहतो राजन्मूर्च्छामाशु समाविशत् ।
 ध्वजयष्टिं च सहसा शिश्रिये कश्मलावृतः ॥ ३८
 अपोवाह रणात्तूर्णं सारथी रथिनां वरम् ।
 हार्दिक्यशरसंतप्तं निःश्वसन्तं पुनःपुनः ॥ ३९
 पराजिते ततः शूरे द्रुपदस्यात्मजे प्रभो ।
 व्यद्रवत्पाण्डवी सेना व्यधमाना समन्ततः ॥ ४०

॥ इति श्रीमन्महाभारते कर्णपर्वणि षोडशदिवसयुद्धे सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

अर्जुनेन संशप्तकपराजयः ॥ १ ॥

सञ्जय उवाच ।
 श्वेताश्वोऽपि महाराज व्यधमत्तावकं बलम् ।
 यथा वायुः समासाद्य तूलराशिं समन्ततः ॥ १
 प्रत्युद्ययुस्त्रिगर्तास्तं शिवयः कौरवैः सह ।
 वसातयोऽथ सात्वाश्च गोपालाश्च यशस्विनः ॥ २
 सत्यदेवः सत्यकीर्तिर्मित्रदेवः श्रुतंजयः ।
 सौश्रुतिश्चन्द्रदेवश्च मित्रवर्मा च भारत ॥ ३
 त्रिगर्तराजः समरे भ्रातृभिः परिवारितः ।

पुत्रैश्चैव महेष्वासैर्नानाशस्त्रविशारदैः ॥ ४
 व्यसृजन्त शरव्रातान्किरन्तोऽर्जुनमाहवे ।
 अभ्यवर्तन्त सहसा वार्योधा इव सागरम् ॥ ५
 ते त्वर्जुनं समासाद्य योधाः शतसहस्रशः ।
 अगच्छन्विलयं सर्वे तार्क्ष्यं दृष्ट्वेव पन्नगाः ॥ ६
 ते हन्यमानाः समरे न जहुः पाण्डवं रणे ।
 हन्यमाना महाराज शलभा इव पावकम् ॥ ७
 सत्यदेवस्त्रिभिर्बाणैर्विव्याध युधि पाण्डवम् ।

अभ्रश्यन्त अष्टाः । वर्म न चिच्छिदुरित्यर्थः ॥ २५ ॥ ववाम वान्त-

वान् ॥ २८ ॥ पार्षतं शिखण्डिनं ॥ ३६ ॥ सप्तदशोऽध्यायः ॥ १७ ॥

मित्रदेवस्त्रिषष्ट्या तु चन्द्रदेवस्तु सप्तभिः ॥ ८
 मित्रवर्मा त्रिसप्तत्या सौश्रुतिश्चापि सप्तभिः ।
 श्रुतं जयस्तु विंशत्या सुशर्मा नवभिः शरैः ॥ ९
 स विद्वो बहुभिः सङ्क्षेपे प्रतिविष्याथ तानृषान् ।
 सौश्रुतिं सप्तभिर्विन्द्या चन्द्रदेवं त्रिभिः शरैः ॥ १०
 श्रुतं जयं च विंशत्या चन्द्रदेवं तथाऽष्टभिः ।
 मित्रदेवं शतेनैव सत्यदेवं त्रिभिः शरैः ॥ ११
 नवभिर्मित्रवर्माणं सुशर्माणं तथाऽष्टभिः ।
 श्रुतं जयं च राजानं हत्वा तत्र शिलाशितैः ॥ १२
 सौश्रुतेः सशिरस्त्राणं शिरः कायादपाहरत् ।
 त्वरितश्चन्द्रदेवं च शरैर्निन्ये यमक्षयम् ॥ १३
 तथेतरेण महाराज यतमानान्महारथान् ।
 पञ्चभिः पञ्चभिर्वाणैरेकैकं प्रत्यवारयत् ॥ १४
 सत्यदेवस्तु संकुद्रस्तोमरं व्यसृजन्महत् ।
 समुद्दिश्य रणे कृष्णं सिंहनादं ननाद च ॥ १५
 स निर्भिद्य भुजं सव्यं माधवस्य महात्मनः ।
 अयस्यः स्वर्णदण्डो जगाम धरणीं तदा ॥ १६
 माधवस्य तु विद्वस्य तोमरेण महारणे ।
 प्रतोदः प्रापतद्वस्ताद्रश्मयश्च विशांपते ॥ १७
 वासुदेवं विभिन्नाङ्गं दृष्ट्वा पार्थो धनञ्जयः ।
 क्रोधमाहारयत्तीव्रं कृष्णं चेदमुवाच ह ॥ १८
 प्रापयाश्चान्महाबाहो सत्यदेवं प्रति प्रभो ।
 यावदेवं शरैस्तीक्ष्णैर्नयामि यमसादनम् ॥ १९
 प्रतोदं गृह्य सोऽन्यत्तु रश्मीन्संगृह्य च द्रुतम् ।
 बाह्यामास तानश्चान्सत्यदेवरथं प्रति ॥ २०
 विष्वक्सेनं सुनिर्विद्धं दृष्ट्वा पार्थो धनञ्जयः ।
 सत्यदेवं शरैस्तीक्ष्णैर्वारयित्वा महारथः ॥ २१
 ततः सुनिश्चितैर्भट्टैः राज्ञस्तस्य महच्छिरः ।
 कुण्डलोपचितं कायाच्चकर्त पृतनान्तरे ॥ २२
 तन्निकृत्य शितैर्वाणैर्मित्रवर्माणमाक्षिपत् ।
 वत्सदन्तेन तीक्ष्णेन सारथिं चास्य मारिष ॥ २३
 ततः शरशतैर्भूयः संशप्तकगणान्बली ।
 पातयामास संकुद्रः शतशोऽथ सहस्रशः ॥ २४

ततो रजतपुङ्खेन राजञ्शीर्षं महात्मनः ।
 मित्रदेवस्य चिच्छेद क्षुरप्रेण महारथः ।
 सुशर्माणं सुसंकुद्रो जघ्रुदेशे समाहनत् ॥ २५
 ततः संशप्तकाः सर्वे परिवार्य धनंजयम् ।
 शस्त्रौघैर्मृदुः क्रुद्धा नादयन्तो दिशो दश ॥ २६
 अभ्यर्दितस्तु तज्जिष्णुः शक्रतुल्यपराक्रमः ।
 ऐन्द्रमस्त्रममेयात्मा प्रादुश्चक्रे महारथः ॥ २७
 ततः शरसहस्राणि प्रादुरासन्विशांपते ।
 'कार्मुकात्पाण्डुपुत्रस्य पार्थस्यामिततेजसः ॥' २८
 ततस्तु छिद्यमानानां ध्वजानां धनुषां तथा ।
 रथानां सपताकानां तूणीराणां युगैः सह ॥ २९
 अक्षाणामथ चक्राणां योक्राणां रश्मिभिः सह ।
 कूबराणां वरूथानां पृषत्कानां च संयुगे ॥ ३०
 अश्वानां पततां चापि प्रासानामृष्टिभिः सह ।
 गदानां परिधानां च शक्तितोमरपट्टसैः ॥ ३१
 शतघ्नीनां सचक्राणां भुजानां चोरुभिः सह ।
 कण्ठमूत्राङ्गदानां च केयूराणां च मारिष ॥ ३२
 हाराणामथ निष्काणां तनुत्राणां च भारत ।
 छत्राणां व्यजनानां च शिरसां कुमुदः सह ।
 राशयश्चात्र दृश्यन्ते पतितानां महीतले ॥ ३३
 सकुण्डलानि स्वक्षीणि पूर्णचन्द्रनिभानि च ।
 शिरांस्युर्व्यामदृश्यन्त ताराजालमिवाम्बरे ॥ ३४
 सुस्रग्वीणि सुवासांसि चन्दनेनोक्षितानि च ।
 शरीराणि व्यदृश्यन्त निहतानां महीतले ॥ ३५
 रुद्रस्याक्रीडसदृशं घोरमायोधनं तदा ॥ ३६
 निहतैः राजपुत्रैश्च क्षत्रियैश्च महाबलैः ।
 'अर्जुनेन महाराज तत्रतत्र महारणे ॥' ३७
 हस्तिभिः पतितैश्चैव तुरङ्गैश्चाभवन्मही ।
 अगम्यरूपा समरे विशीर्णैरिव पर्वतैः ॥ ३८
 नासीद्रथपथस्तस्य पाण्डवस्य महात्मनः ।
 निघ्नतः शात्रवान्मल्लैर्हस्त्यश्च चास्यतो महत् ॥ ३९
 खानुगा इव सीदन्ति रश्मिद्वयमिव मारिष ।
 चरतस्तस्य संग्रामे तस्मिन्नाहितकर्दरे ॥ ४०

आसीद्रथपथस्तस्य इति च. ड. पाठः । आसादितस्ततो
 राजपुत्रैश्च क्षत्रियैश्च इति क. पाठः । आच्छादितं ततो राज-

त्रयचक्रं च मारिष इति ख. पाठः ॥ ३९ ॥

सीदमानानि चक्राणि समूहुस्तुरगा भृशम् ।
श्रमेण महता युक्ता मनोमारुतरंहसः ॥ ४१
वध्यमानं तु तत्सैन्यं पाण्डुपुत्रेण धन्विना ।

प्रायशो विमुखं सर्वं नावतिष्ठत भारत ॥ ४२
ताञ्जित्वा समरे जिष्णुः संशप्तकगणान्वहून् ।
विरराज तदा पार्थो विधूमोऽग्निरिव ज्वलन् ॥ ४३

॥ इति श्रीमन्महाभारते कर्णपर्वणि षोडशदिवसयुद्धे अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

संकुलयुद्धम् ॥ १ ॥

सञ्जय उवाच ।
युधिष्ठिरं महाराज विस्मजन्तं शरान्वहून् ।
स्वयं दुर्योधनो राजा प्रत्यगुल्लादभीतवत् ॥ १
तमापतन्तं सहसा तव पुत्रं महारथम् ।
धर्मराजो द्रुतं विद्ध्वा तिष्ठतिष्ठेति चाब्रवीत् ॥ २
स तु तं प्रतिविव्याध नवभिर्निशितैः शरैः ।
सारथिं चास्य भस्त्रेण भृशं क्रुद्धोऽभ्यताडयत् ॥ ३
ततो युधिष्ठिरो राजन्स्वर्णपुङ्खाञ्जिलीमुखान् ।
दुर्योधनाय चिक्षेप त्रयोदश शिलाशितान् ॥ ४
चतुर्भिश्चतुरो वाहांस्तस्य हत्वा महारथः ।
पञ्चमेन शिरः कायात्सारथेश्च समाक्षिपत् ॥ ५
पष्ठेन तु ध्वजं राज्ञः सप्तमेन तु कार्मुकम् ।
अष्टमेन तथा खड्गं पातयामास भूतले ।
पञ्चभिर्नृपतिं चापि धर्मराजोऽर्दयद्भृशम् ॥ ६
हताश्चात्तु रथात्तस्मादवप्लुत्य सुतस्तव ।
उत्तमं व्यसनं प्राप्तो भूमावेवावतिष्ठत ॥ ७
तं तु कृच्छ्रगतं दृष्ट्वा कर्णद्रौणिकृपादयः ।
अभ्यवर्तन्त सहस्रं परीप्सन्तो नराधिपम् ॥ ८
अथ पाण्डुसुताः सर्वे परिवार्य युधिष्ठिरम् ।
अन्वयुः समरे राजंस्ततो युद्धमवर्तत ॥ ९
ततस्तूर्यसहस्राणि प्रावाद्यन्त महामृधे ॥ १०
क्ष्वेलाः किलकिलाशब्दाः प्रादुरासन्महीपते ।
यत्राभ्यगच्छन्समरे पाञ्चालाः कौरवैः सह ॥ ११
नरा नरैः समाजग्मुर्वारणा वरवारणैः ।
रथाश्च रथिभिः सार्धं हयाश्च हयसादिभिः ॥ १२

द्रन्द्वान्यासन्महाराज प्रेक्षणीयानि संयुगे ।
विविधान्यप्यचिन्त्यानि शस्त्रवन्त्युत्तमानि च ॥ १३
ते शूराः समरे सर्वे चित्रं लघु च सुष्ठु च ।
अयुध्यन्त महावेगाः परस्परवधैषिणः ॥ १४
अन्योन्यं समरे जघ्नुर्योधव्रतमनुष्ठिताः ।
न हि ते समरं चक्रुः पृष्ठतो वै कथंचन ॥ १५
मुहूर्तमेव तद्युद्धमासीन्मधुरदर्शनम् ।
तत उन्मत्तवद्राजन्निर्मर्यादमवर्तत ॥ १६
रथी नागं समासाद्य दारयन्निशितैः शरैः ।
प्रेषयामास कालाय शरैः सन्नतपर्वभिः ॥ १७
नागा हयान्समासाद्य विक्षिप्तो बहून्रणे ।
दारयामासुरत्युग्रं तत्रतत्र तदातदा ॥ १८
हयारोहाश्च बहवः परिवार्य हयोत्तमान् ।
तलशब्दरवांश्चक्रुः संपतन्तस्ततस्ततः ॥ १९
धावमानांस्ततस्तांस्तु द्रवमाणान्महागजान् ।
पार्श्वतः पृष्ठतश्चैव निजघ्नुर्यसादिनः ॥ २०
विद्राव्य च बहून्श्वान्नागा राजन्मदोत्कटाः ।
विषाणैश्चापरे जघ्नुर्मृदुश्चापरे भृशम् ॥ २१
साश्वारोहांश्च तुरगान्विषाणैर्विव्यधू र्षा ।
अपरे चिक्षिपुर्वेगात्प्रगृह्यातिबलास्तदा ॥ २२
पादातैराहता नागा विवरेषु समन्ततः ।
चक्रुरार्तस्वरं घोरं दुद्रुवुश्च दिशो दश ॥ २३
पदातीनां तु सहसा प्रद्रुतानां महाहवे ।
उत्सृज्याभरणं तूर्णमवबभूव रणाजिरे ॥ २४
निमित्तं मन्यमानास्तु परिणाम्य महागजाः ।

सीदमानानि पङ्कमज्जनात् ॥ ४१ ॥ अष्टादशोऽध्यायः ॥ १८ ॥

आभरणमवबभूवः अष्टगत्या द्रुतवन्तः ॥ २४ ॥ निमित्तं
कर्ण ० ५

जयहेतुम् । महान्तो गजा येषां ते महागजा गजारोहा जय-
हुर्हस्तिभिर्प्राहयामासुः । परिणाम्य हस्तिनमिति शेषः । विभि-

जगृहुर्विभिदुश्चैव चित्राण्याभरणानि च ॥ २५
 तांस्तु तत्र प्रसक्तान्वै परिवार्य पदातयः ।
 हस्त्यारोहान्निजघ्नस्ते महावेगा बलोत्कटाः ॥ २६
 अपरे हस्तिभिर्हस्तैः खं विक्षिप्ता महाहवे ।
 निपतन्तो विषाणाग्रैर्भृशं विद्धाः सुशिक्षितैः ॥ २७
 अपरे सहसा गृह्य विषाणैरेव सूदिताः ।
 सेनान्तरं समासाद्य केचित्तत्र महागजैः ॥ २८
 क्षुण्णगात्रा महाराज विक्षिप्य च पुनःपुनः ।
 अपरे व्यजनानीव विभ्राम्य निहता मृधे ॥ २९
 पुरःसराश्च नागानामपरेषां विशांपते ।
 शरीराण्यतिविद्धानि तत्रतत्र रणाजिरे ॥ ३०
 प्रतिमानेषु कुम्भेषु दन्तवेष्टेषु चापरे ।
 निगृहीता भृशं नागाः प्रासतोमरशक्तिभिः ॥ ३१
 निगृह्य च गजाः केचित् पार्श्वस्थैर्भृशदारुणैः ।
 रथाश्चसादिभिस्तत्र संभिन्ना न्यपतन्धुवि ॥ ३२
 सहयाः सादिनस्तत्र तोमरेण महामृधे ।
 भूमावमृद्वन्वेगेन सचर्माणं पदातिनम् ॥ ३३
 तथा सावरणान्कांश्चित्तत्रतत्र विशांपते ।
 रथान्नागाः समासाद्य परिगृह्य च मारिष ।
 व्याक्षिपन्सहसा तत्र घोररूपे भयानके ॥ ३४
 नाराचैर्निहताश्चापि गजाः पेतुर्महाबलाः ।
 पर्वतस्येव शिखरं वज्ररुग्णं महीतले ॥ ३५
 योधा योधान्समासाद्य मुष्टिभिर्व्यहनन्धुवि ।
 केशेष्वन्योन्यमाक्षिप्य चिक्षिपुर्विभिदुश्च ह ॥ ३६
 उद्यम्य च भुजानन्ये निक्षिप्य च महीतले ।
 पदा चोरः समाक्रम्य स्फुरतोऽपाहरञ्छिरः ॥ ३७

॥ इति श्रीमन्महाभारते कर्णपर्वणि षोडशदिवसपुच्छे एकोनविंशोऽध्यायः ॥ १९ ॥

विंशोऽध्यायः ॥ २० ॥

युधिष्ठिरेण दुर्योधनपराजयः ॥ १ ॥

धृतराष्ट्र उवाच ।

अतितीव्राणि दुःखानि दुःसहानि बहूनि च ।

दुश्च शत्रून्गजैरेव ॥ २५ ॥ प्रतिमानेषु गजदन्तान्तरालेषु ।
 प्रसैः कुम्भेषु तोमरैर्दन्तवेष्टेषु शक्तिभिश्च निगृहीताः ।
 अविमानं प्रतिच्छेदयामास गजदन्तान्तरालेभ्योरिति मेदिनी ॥ ३१ ॥

पततश्चापरो राजन्विजहारासिना शिरः ।
 'मृतमन्यो महाराज पदा ताडितवांस्तदा ॥' ३८
 जीवतश्च तथैवान्यः शस्त्रं काये न्यमज्जयत् ।
 मुष्टियुद्धं महच्चासीद्योधानां तत्र भारत ।
 तथा केशग्रहश्चोग्रो बाहुयुद्धं च भैरवम् ॥ ३९
 समासक्तस्य चान्येन अविज्ञातस्तथाऽपरः ।
 जहार समरे प्राणान्नानाशस्त्रैरनेकधा ॥ ४०
 संसक्तेषु च योधेषु वर्तमाने च संकुले ।
 कवन्धान्युत्थितानि स्युः शैतशोऽथ सहस्रशः ४१
 शोणितैः सिच्यमानानि शस्त्राणि कवचानि च ।
 महारागानुरक्तानि वस्त्राणीव चकाशिर ॥ ४२
 एवमेतन्महद्युद्धं दारुणं शस्त्रसंकुलम् ।
 उन्मत्तगङ्गाप्रतिमं शब्देनापूरयज्जगत् ॥ ४३
 नैव स्वे न परे राजन्विज्ञायन्ते शरातुराः ।
 योद्धव्यमिति युध्यन्ते राजानो जयगृद्धिनः ॥ ४४
 स्वान्स्वे जघ्नुर्महाराज परांश्चैव समागतान् ।
 उभयोः सेनयोर्वीरैर्व्याकुलं समपद्यत ॥ ४५
 रथैर्भग्नैर्महाराज वारणैश्च निपातितैः ।
 हयैश्च पतितैस्तत्र नरैश्च विनिपातितैः ॥ ४६
 अगम्यरूपा पृथिवी क्षणेन समपद्यत ।
 क्षणेनासीन्महीपाल क्षतजौघप्रवर्तिनी ॥ ४७
 पाञ्चालानहतकर्णस्त्रिगर्ताश्च धनञ्जयः ।
 भीमसेनः कुरूराजन्हस्त्यनीकं च सर्वशः ॥ ४८
 एवमेव क्षयो वृत्तः कुरुपाण्डवसेनयोः ।
 अपराह्णे गते सूर्ये काङ्क्षतां विपुलं यशः ॥ ४९

ततोऽहं सञ्जयाश्रौषं पुत्राणां चैव संक्षयम् ॥ १
 यथा त्वं मे कथयसे यथा युद्धमवर्तत ।

एकोनविंशोऽध्यायः ॥ १९ ॥

अतितीव्राणि युद्धानीति क. ट. ड. पाठः ॥ १ ॥

न सन्ति सूत कौरव्या इति मे निश्चिता मतिः ॥ २
 दुर्योधनश्च विरथः कृतस्तत्र महारथः ।
 धर्मपुत्रः कथं चक्रे तस्य वा नृपतिः कथम् ॥ ३
 अपराह्णे कथं युद्धमभवद्रोमहर्षणम् ।
 तन्ममाचक्ष्व तत्त्वेन कुशलो ह्यसि सञ्जय ॥ ४
 सञ्जय उवाच ।
 संसक्तेषु तु सैन्येषु बध्यमानेषु भागशः ।
 रथमन्यं समास्थाय पुत्रस्तव विशांपते ॥ ५
 क्रोधेन महता युक्तः सैविपो भुजगो यथा ।
 दुर्योधनः समालक्ष्य धर्मराजं युधिष्ठिरम् ।
 प्रोवाच मृतं त्वरितो याहियाहीति भारत ॥ ६
 तत्र मां प्रापय क्षिप्रं सारथे यत्र पाण्डवः ।
 त्रियमाणातपत्रेण राजा राजति दंशितः ॥ ७
 स सूतश्चोदितो राज्ञा राज्ञः स्यन्दनमुत्तमम् ।
 युधिष्ठिरस्याभिमुखं प्रेषयामास संयुगे ॥ ८
 ततो युधिष्ठिरः क्रुद्धः प्रभिन्न इव कुञ्जरः ।
 सारथिं चोदयामास याहि यत्र सुयोधनः ॥ ९
 तौ समाजग्मतुर्वारौ भ्रातरौ रथसत्तमौ ॥ १०
 समेत्य च महावीरौ संरब्धौ युद्धदुर्मदौ ।
 ववर्षतुर्महेष्वासौ शरैरन्योन्यमाहवे ॥ ११
 ततो दुर्योधनो राजा धर्मशीलस्य मारिष ।
 शिलाशितेन भलेन धनुश्चिच्छेद संयुगे ॥ १२
 तं नामृष्यत सङ्क्रुद्धो ह्यवमानं युधिष्ठिरः ।
 अपविध्य धनुश्छिन्नं क्रोधसंरक्तलोचनः ॥ १३
 अन्यत्कार्मुकमादाय धर्मपुत्रश्चमूमुखे ।
 दुर्योधनस्य चिच्छेद ध्वजं कार्मुकमेव च ॥ १४
 अथान्यद्भनुरादाय पुत्रस्ते भरतर्षभ ।
 'युधिष्ठिरस्य चिक्षेप शरान्कनकभूषणान् ।
 रुक्मपुङ्गवान्सन्नाग्रान्सविषानिव पन्नगान् ॥' १५
 तावन्योन्यं सुसङ्क्रुद्धौ शस्त्रवर्षण्यमुञ्चताम् ।
 सिंहाविव सुसंरब्धौ परस्परजिगीषया ॥ १६
 जघ्नतुस्तौ रणेऽन्योन्यं नर्दमानौ वृषाविव ।

तस्य तं च नृपतिर्दुर्योधनः कथमयुध्यत इति शेषः ॥ ३ ॥ अप-
 विध्य त्यक्त्वा ॥ १३ ॥ सर्वपारशवींस्सर्वविनाशिनीं गौरादिः । तिर-

अन्तरं मार्गमाणौ च चेरतुस्तौ महारथौ ॥ १७
 ततः पूर्णायतोत्सृष्टैः शरैस्तौ तु कृतव्रणौ ।
 विरेजतुर्महाराज किंशुकाविव पुष्पितौ ॥ १८
 ततो राजन्विमुञ्चन्तौ सिंहनादान्मुहुर्मुहुः ।
 तलयोश्च तथा शब्दान्धनुषश्च महाहवे ॥ १९
 शङ्खशब्दवरांश्चैव चक्रतुस्तौ नरेश्वरौ ।
 अन्योन्यं तौ महाराज पीडयांचक्रतुर्भृशम् ॥ २०
 ततो युधिष्ठिरो राजा पुत्रं तव शरैस्त्रिभिः ।
 आजघानोरसि क्रुद्धो वज्रवेगैर्दुरासदैः ॥ २१
 प्रतिविव्याध तं तूर्णं तव पुत्रो महीपतिः ।
 पञ्चभिर्निशितैर्बाणैः स्वर्णपुङ्खैः शिलाशितैः ॥ २२
 ततो दुर्योधनो राजा शक्तिं चिक्षेप भारत ।
 सर्वपारशवीं तीक्ष्णां महोल्काप्रतिमां तदा ॥ २३
 तामापतन्तीं सहसा धर्मराजः शितैः शरैः ।
 त्रिभिश्चिच्छेद सहसा तं च विव्याध पञ्चभिः ॥ २४
 निपपात ततः साऽथ स्वर्णदण्डा महास्वना ।
 निपतन्ती महोल्केव व्यराजच्छिखिसन्निभा ॥ २५
 शक्तिं विनिहतां दृष्ट्वा पुत्रस्तव विशांपते ।
 नवभिर्निशितैर्भट्टैर्निजघान युधिष्ठिरम् ॥ २६
 सोऽतिविद्धो बलवता शत्रुणा शत्रुतापनः ।
 दुर्योधनं समुद्दिश्य बाणं जग्राह सत्वरः ॥ २७
 समाधत्त च तं बाणं धनुर्मध्ये महाबलः ।
 चिक्षेप च महाराज ततः क्रुद्धः पराक्रमी ॥ २८
 स तु बाणः समासाद्य तव पुत्रं महारथम् ।
 व्यामोहयत राजानं धरणीं च ददार ह ॥ २९
 ततो दुर्योधनः क्रुद्धो गदामुद्यम्य वेगितः ।
 विधित्सुः कलहस्यान्तं धर्मराजमुपाद्रवत् ॥ ३०
 तमुद्यतगदं दृष्ट्वा दण्डहस्तमिवान्तकम् ।
 धर्मराजो महाशक्तिं प्राहिणोत्तव सूनवे ॥ ३१
 दीप्यमानां महावेगां महोल्कां ज्वलितामिव ।
 यमदण्डनिभां घोरां कालरात्रिमिवापराम् ॥ ३२
 रथस्थः स तथा विद्धो वर्म भित्त्वा स्तनान्तरे ।
 भृशं संविग्रहदयः पपात च मुमोह च ॥ ३३

स्कारे विनाशे च पुंसि पारशवः इति मेदिनी ॥ २३ ॥ दीपयन्ती
 महोल्काभा राजञ्शक्तिर्दिशो दश इति ड. पाठः ॥ २५ ॥

नभस्तमाह च ततः प्रतिज्ञामनुपालय ।
 नायं वध्यस्तव नृप इत्युक्तः स न्यवर्तत ॥ ३४
 ततस्त्वरितमागम्य कृतवर्मा तवात्मजम् ।
 प्रत्यपद्यत राजानं निमग्नं व्यसनार्णवे ॥ ३५

गदामादाय भीमोऽपि हेमपट्टपरिष्कृताम् ।
 अभिदुद्राव वेगेन कृतवर्माणमाहवे ॥ ३६
 एवं तदभवद्युद्धं त्वदीयानां परैः सह ।
 अपराक्ते महाराज काङ्क्षतां विजयं युधि ॥ ३७

॥ इति श्रीमन्महाभारते कर्णपर्वणि षोडशदिवसयुद्धे विंशोऽध्यायः ॥ २० ॥

एकविंशोऽध्यायः ॥ २१ ॥

संकुलयुद्धम् ॥ १ ॥ षोडशदिवसयुद्धोपसंहारः ॥ २ ॥

सञ्जय उवाच ।

ततः कर्णं पुरस्कृत्य त्वदीया युद्धदुर्मदाः ।
 पुनरावृत्य संग्रामं चक्रुर्देवासुरोपमम् ॥ १
 द्विरदनररथाश्चशङ्खशब्दैः
 परिहृषिता विविधैश्च शस्त्रपातैः ।
 द्विरदरथपदातिसादिसङ्घाः
 परिकुपिताभिमुखः प्रजघ्निरे ते ॥ २
 शितपरश्वथसासिपट्टसै-
 रिषुभिरनेकविधैश्च सूदिताः ।
 द्विरदरथहया महाहवे
 वरपुरुषैः पुरुषाश्च बाहनैः ॥ ३
 कमलदिनकरेन्दुसन्निभैः
 सितदशनैः सुमुखाक्षिनासिकैः ।
 रुचिरमकुटकुण्डलैर्मही
 पुरुषशिरोभिरुपस्तृता बभौ ॥ ४
 परिघमुसलशक्तितोमरै-
 र्नखरभुशुण्डिगदाशतैर्हताः ।
 द्विरदनरहयाः सहस्रशो
 रुधिरनदीप्रवहास्तदाऽभवन् ॥ ५
 प्रहतरथनराश्चकुञ्जरं
 प्रतिभयदर्शनमुल्बणव्रणम् ।
 तदहितहतमावभौ बलं
 पितृपतिराष्ट्रमिव प्रजाक्षये ॥ ६

अथ तव नरदेव सैनिका-
 स्तव च सुताः सुरमनुसन्निभाः ।
 अमितबलपुरःसरा रणे
 कुरुवृषभाः शिनिपुत्रमभ्ययुः ॥ ७
 तदतिरुधिरभीममावभौ
 पुरुषवराश्चरथद्विपाकुलम् ।
 लवणजलसमुद्धतस्ननं
 बलमसुरामरसैन्यसप्रभम् ॥ ८
 सुरपतिसमविक्रमस्तत-
 स्त्रिदशवरावरजोषमं युधि ।
 दिनकरकिरणप्रभैः पृषत्कै
 रवितनयोऽभ्यहनच्छिनिप्रवीरम् ॥ ९
 तमपि सरथवाजिसारथिं
 शिनिवृषभो विविधैः शरैस्त्वरन् ।
 भुजगविषसमप्रभै रणे
 पुरुषवरं समवास्तृणोत्तदा ॥ १०
 शिनिवृषभशरैर्निपीडितं
 तव सुहृदो वसुषेणमभ्ययुः ।
 त्वरितमतिरथा रथर्षभं
 द्विरदरथाश्चपदातिभिः सह ॥ ११
 तदुदधिनिभमाद्रवद्वलं
 त्वरिततरैः समभिद्रुतं परैः ।
 द्रुपदसुतमुखैस्तदाऽभवत्
 पुरुषरथाश्चगजक्षयो महान् ॥ १२

भीमस्तमाह च ततः प्रतिज्ञामनुचित्वयन् इति श्रुत्वा पाठः ॥ ३४ ॥
 विंशोऽध्यायः ॥ २० ॥

लवणजलः क्षुरसमुद्रः ॥ ८ ॥ त्रिदशवरावरजोषमं विष्णु-
 तुल्यम् ॥ ९ ॥

अथ पुरुषवरौ कृताद्विकौ
 भवमभिपूज्य यथाविधि प्रभुम् ।
 अरिबधकृतनिश्चयौ द्रुतं
 तव बलमर्जुनकेशवौ स्तौ ॥ १३
 जलदनिनदनिःस्वनं रथं
 पवनविधृतपताककेतनम् ।
 सितहयस्रुपयान्तमन्तिकं
 कृतमनसो ददृशुस्तदाऽरयः ॥ १४
 अथ विष्फार्य गाण्डीवं रथे नृत्यन्निवारुनः ।
 शरसंवाधमकरोत्स्वं दिशः प्रदिशस्तथा ॥ १५
 रथान्विमानप्रतिमानमजयन्सायुधध्वजान् ।
 ससारथीस्तदा बाणैरभ्राणीवानिलोऽवधीत् ॥ १६
 गजान्गजप्रयन्तृश्च वैजयन्त्यायुधध्वजान् ।
 सादिनोऽश्वांश्च पत्नींश्च शरैर्निन्ये यमक्षयम् ॥ १७
 तमन्तकमिव क्रुद्धमनिवार्य महारथम् ।
 दुर्योधनोऽभ्ययादेको निम्नन्बाणैरजिह्वगैः ॥ १८
 तस्यार्जुनो धनुः सूतमश्चान्केतुं च सायकैः ।
 हत्वा सप्तभिरेकेन छत्रं चिच्छेद पत्रिणा ॥ १९
 नवमं च समाधाय व्यसृजत्प्राणघातिनम् ।
 दुर्योधनायेषुवरं तं द्रौणिः सप्तधाऽञ्जिनत् ॥ २०
 ततो द्रौणेरधनुश्छित्त्वा हत्वा चाश्वरथाञ्चशरैः ।
 कृपस्यापि तदत्युग्रं धनुश्चिच्छेद पाण्डवः ॥ २१
 हार्दिक्यस्य धनुश्छित्त्वा ध्वजं चाश्वांस्तदाऽवधीत्
 दुःशासनस्येष्वसनं छित्त्वा राधेयमभ्ययात् ॥ २२
 अथ सात्यकिमुत्सृज्य त्वरन्कर्णोऽर्जुनं त्रिभिः ।
 विद्ध्वा विव्याध विंशत्या कृष्णं पार्थ पुनःपुनः ॥ २३
 न ग्लानिरासीत्कर्णस्य क्षिपतः सायकान्वहून् ।
 रणे विनिम्नतः शत्रून्क्रुद्धस्येव शतक्रतोः ॥ २४
 अथ सात्यकिरागत्य कर्णं विद्ध्वा शितैः शरैः ।
 नवत्या नवभिश्चोग्रैः शतेन पुनरार्पयत् ॥ २५
 ततः प्रवीराः पार्थानां सर्वे कर्णमपीडयन् ।
 युधामन्युः शिखण्डी च द्रौपदेयाः प्रभद्रकाः ॥ २६
 उत्तमौजा युयुत्सुश्च यमौ पार्षत एव च ।

सुतावागतौ ॥ १३ ॥ निष्कैवल्यं निश्चितं कैवल्यं मरणं यस्मिन्-
 स्तत्तथा ॥ ३६ ॥ प्रत्यपद्यत प्रविष्टः ॥ ३७ ॥

चेदिकारुशमात्स्यानां केकयानां च यद्वलं ॥ २७
 चेकितानश्च बलवान्धर्मराजश्च सुव्रतः ।
 एते रथाश्चद्विरदैः पत्तिभिश्चोग्रविक्रमैः ॥ २८
 परिवार्य रणे कर्णं नानाशस्त्रैरवाकिरन् ।
 भाषन्तो वाग्भिरुग्राभिः सर्वे कर्णवधे धृताः ॥ २९
 तां शस्त्रवृष्टिं बहुधा कर्णश्छित्त्वा शितैः शरैः ।
 अपोवाहास्त्रवीर्येण द्रुमं भङ्क्त्वेव मारुतः ॥ ३०
 रथिनः समहामात्रान्गजान्श्चान्ससादिनः ।
 पत्तिव्रातांश्च संक्रुद्धो निम्नन्कर्णो व्यदृश्यत ॥ ३१
 तद्वध्यमानं पाण्डूनां बलं कर्णास्त्रतेजसा ।
 विशस्त्रपत्रदेहासु प्राय आसीत्पराञ्जुखम् ॥ ३२
 अथ कर्णास्त्रमस्त्रेण प्रतिहृत्यार्जुनः स्मयन् ।
 दिशं स्वं चैव भूमिं च प्रावृणोच्छरवृष्टिभिः ॥ ३३
 मुसलानीव संपेतुः परिधा इव चेपवः ।
 शतस्य इव चाप्यन्ये वज्राण्युग्राणि चापरे ॥ ३४
 तैर्वध्यमानं तत्सैन्यं सपत्न्यश्चरथद्विपम् ।
 निमीलिताक्षमत्यर्थं बभ्राम च ननाद च ॥ ३५
 निष्कैवल्यं तदा युद्धं प्रापुरश्चनरद्विपाः ।
 हन्यमानाः शरैरार्तास्तदा भीताः प्रदुदुवुः ॥ ३६
 खदीयानां तदा युद्धे संसक्तानां जयैषिणाम् ।
 गिरिमस्तं समासाद्य प्रत्यपद्यत भानुमान् ॥ ३७
 तमसा च महाराज रजसा च विशेषतः ।
 न किञ्चित्प्रत्यपश्याम शुभं वा यदि वाऽशुभम् ॥ ३८
 ते त्रस्यन्तो महेष्वासा रात्रियुद्धस्य भारत ।
 अपयानं ततश्चक्रुः सहिताः सर्वयोधिभिः ॥ ३९
 कौरवेष्वपयातेषु तदा राजन्दिनक्षये ।
 जयं सुमनसः प्राप्य पार्थाः स्वशिविरं ययुः ॥ ४०
 वादित्रशब्दैर्विविधैः सिंहनादैः सगर्जितैः ।
 परानुपहसन्तश्च स्तुवन्तश्चाच्युतार्जुनौ ॥ ४१
 कृतेऽवहारे तैर्वीरैः सैनिकाः सर्व एव ते ।
 आशीर्वाचः पाण्डवेषु प्रायुञ्जन्त नरेश्वराः ॥ ४२
 ततः कृतेऽवहारे च प्रहृष्टास्तत्र पाण्डवाः ।
 निशायां शिविरं गत्वा न्यवसन्त नरेश्वराः ॥ ४३

एकविंशोऽध्यायः ॥ २१ ॥

ततो रक्षःपिशाचाश्च श्वापदाश्चैव सङ्घशः ।

जग्मुरायोधनं घोरं रुद्रस्याक्रीडसन्निभम् ॥ ४४

॥ इति श्रीमन्महाभारते कर्णपर्वणि षोडशदिवसयुद्धे एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

कृष्णतुल्यसारथेरभावात्स्वस्त्रार्जुनाभ्युनतां मन्यमानेन कर्णेन दुर्योधनं प्रति शत्रुस्य सारथ्ये नियोजनचोदना ॥ १ ॥

धृतराष्ट्र उवाच ।

स्वेन च्छन्देन नः सर्वानवधीकृतमर्जुनः ।

न ह्यस्य समरे मुच्येदन्तकोऽप्याततायिनः ॥ १

पार्थो ह्येकोऽहरद्भद्रामेकश्चाग्रिमतर्पयत् ।

एकश्चेमां महीं जित्वा चक्रे बलिभृतो नृपान् ॥ २

एको निवातकवचानहनदिव्यकार्मुकः ।

एकः किरातरूपेण स्थितं शर्वमयोधयत् ॥ ३

एको हरक्षद्भरतानेको भवमतोषयत् ।

तेनैकेन जिताः सर्वे मदीया ह्यग्रतेजसः ॥ ४

न ते निन्द्याः प्रशस्यास्ते यत्ते चकुर्व्वीहि तत् ।

ततो दुर्योधनः सूत पश्चात्किमकरोत्तदा ॥ ५

सञ्जय उवाच ।

हतप्रहृतविध्वस्ता विवर्मायुधवाहनाः ।

दीनस्वरा दूयमाना मानिनः शत्रुनिर्जिताः ॥ ६

शिविरस्थाः पुनर्मन्त्रं मन्त्रयन्ति स्म कौरवाः ।

भग्नदंष्ट्रा हतविषाः पादाक्रान्ता इवोरगाः ॥ ७

तानब्रवीत्ततः कर्णः क्रुद्धः सर्प इव श्वसन् ।

करं करेण निष्पीड्य प्रेक्षमाणस्तवात्मजम् ॥ ८

यत्तो दृढश्च दक्षश्च धृतिमानर्जुनः सदा ।

संबोधयति चाप्येनं यथाकालमधोक्षजः ॥ ९

सहसाऽस्त्रविसर्गेण वयं तेनाद्य वञ्चिताः ।

श्वस्त्वहं तस्य संकल्पं सर्वं हन्ता महीपते ॥ १०

एवमुक्तस्तथेत्युक्त्वा सोऽनुजज्ञे नृपोत्तमान् ।

तेऽनुज्ञाता नृपाः सर्वे स्वानि वेश्मानि भेजिरे ॥ ११

स्वेन च्छन्देन इच्छया । आततायिनः शत्रुपाणेः ॥ १ ॥

भद्रो सुभद्राम् । बलिभृतः करदान् ॥ २ ॥ अरक्षत घोषया-

त्रायाम् । भरतानुयोधनादीन् ॥ ४ ॥ हतास्ताडिताः । प्रह-

ताश्चिन्वावयवाः । विध्वस्ताः वाहनेभ्योऽधःपातिताः ॥ ६ ॥

सहसा अकस्मात् सहस्राक्षनिर्गच्छन् व शत्रुया तेन स वञ्चिताः

सुखोपितास्तां रजनीं हृष्टा युद्धाय निर्ययुः ।

तेऽपश्यन्विहितं व्यूहं धर्मराजेन दुर्जयम् ।

प्रयत्नात्कुरुमुख्येन बृहस्पत्युशनोमतात् ॥ १२

अथ प्रतीपकर्तारं प्रवीरं परवीरहा ।

सस्मार वृषभस्कन्धं कर्णं दुर्योधनस्तदा ॥ १३

पुरंदरसमं युद्धे मरुद्गणसमं बले ।

कार्तवीर्यसमं वीर्यं कर्णं राज्ञोऽगमन्मनः ॥ १४

सर्वेषां चैव सैन्यानां कर्णमेवागमन्मनः ।

मृतपुत्रं महेष्वसं बन्धुमात्ययिकेष्विव ॥ १५

धृतराष्ट्र उवाच ।

ततो दुर्योधनः मृत पश्चात्किमकरोत्तदा ।

यद्रोऽगमन्मनो मन्दाः कर्णं वैकर्तनं प्रति ॥ १६

अप्यपश्यत राधेयं शीतार्ता इव भास्करम् ।

कृतेऽवहारे सैन्यानां प्रवृत्ते च रणे पुनः ॥ १७

‘दुर्योधनं च तत्राजौ पाण्डवेन भृशार्दितम् ।

पराक्रान्तान्पाण्डुसुतान्दृष्ट्वाऽपि च महारणे ॥’ १८

कथं वैकर्तनः कर्णस्तत्रायुध्यत सञ्जय ।

कथं च पाण्डवाः सर्वे युयुधुस्तत्र मृतजम् ॥ १९

कर्णो ह्येको महाबाहुर्हन्तात्पार्थान्समृञ्जयान् ।

कर्णस्य भुजयोर्वीर्यं शक्रविष्णुसमं युधि ॥ २०

तस्य शस्त्राणि घोराणि विक्रमश्च महात्मनः ।

कर्णमाश्रित्य संग्रामे मत्तो दुर्योधनो नृपः ॥ २१

दुर्योधनं ततो दृष्ट्वा पाण्डवेन भृशार्दितम् ।

पराक्रान्तान्पाण्डुसुतान्दृष्ट्वा चापि महारथः ॥ २२

इति ख. पाठः । सहस्राक्षनिसर्गेण शक्त्या तेन स वञ्चिताः

इति ट. पाठः ॥ १० ॥ बृहस्पत्युशनोमते इति झ. पाठः, तत्र

स्थितेनेति शेषः ॥ १२ ॥ प्रतीपकर्तारं शत्रूणां छेत्तारम् ।

प्रवीरं प्रकृष्टं वीरम् ॥ १३ ॥ आत्ययिकेषु प्राणसंकटेषु

॥ १५ ॥ अप्यपश्यतः अपिः प्रप्रे ॥ १७ ॥

कर्णमाश्रित्य संग्रामे मन्दो दुर्योधनः पुनः ।
 जेतुमुत्सहते पार्थान्सपुत्रान्सहकेशवान् ॥ २३
 'यः सौबलं तथा तात नीतिमानिति मन्यते ।
 कर्णं चाप्रतिमं युद्धे देवैरपि दुरुत्सहम् ॥ २४
 मन्यतेऽभ्यधिकं पार्थादेवं चास्य हृदि स्थितम् ।
 विजेष्यति रणे कर्ण एकः पार्थान्ससोमकान् ।
 मम चैव सदा मन्दः शंसते नित्यमग्रतः ॥' २५
 अहो वत महद्दुःखं यत्र पाण्डुसुतान्रणे ।
 नातरद्रभसः कर्णो दैवं नूनं परायणम् ॥ २६
 अहो द्यूतस्य निष्ठेयं घोरा संप्रति वर्तते ॥ २७
 अहो तीव्राणि दुःखानि दुर्योधनकृतान्यहम् ।
 सोढा घोराणि बहुशः शल्यभूतानि सञ्जय ॥ २८
 सौबलं च तदा तात नीतिमानिति मन्यते ।
 कर्णश्च रभसो नित्यं राजा तं चाप्यनुव्रतः ॥ २९
 यदेवं वर्तमानेषु महायुद्धेषु सञ्जय ।
 अश्रौषं निहतान्पुत्रान्नित्यमेव विनिर्जितान् ॥ ३०
 न पाण्डवानां समरे कश्चिदस्ति हतः किल ।
 स्त्रीमध्यमिव गाहन्ते दैवं तु बलवत्तरम् ॥ ३१
 सञ्जय उवाच ।
 [राजन्पूर्वनिमित्तानि धर्मिष्ठानि विचिन्तय] ३२
 अतिक्रान्तं हि यत्कार्यं पश्चाच्चिन्तयते नरः ।
 तच्चास्य न भवेत्कार्यं चिन्तया च विनश्यति ॥ ३३
 तदिदं तव कार्यं तु दूरप्राप्तं विजानता ।
 न कृतं यच्चया पूर्वं प्राप्ताप्राप्तविचारणम् ॥ ३४
 उक्तोऽसि बहुधा राज्ञन्मा युध्यस्वेति पाण्डवैः ।
 न च तत्त्वग्रहीर्द्वेषात्पाण्डवेषु विशांपते ॥ ३५
 त्वया पापानि घोराणि समाचीर्णानि पाण्डुषु ।
 त्वत्कृते वर्तते घोरः पार्थिवानां जनक्षयः ॥ ३६
 तत्त्विदानीमतिक्रान्तं मा शुचो भरतर्षभ ।

निष्ठा विपाकः ॥ २७ ॥ कर्णश्च नीतिमानिति मन्यत इति
 पूर्वोक्तान्वयः ॥ २९ ॥ स्त्रीमध्यमिव गाहन्ते निर्भयाः सेनां
 मृदन्तीत्यर्थः ॥ ३१ ॥ निमित्तानि द्यूतादीनि धर्मिष्ठानीति-
 विपरीतलक्षणा । अधर्मिष्ठानीत्यर्थः ॥ ३२ ॥ प्राप्ताप्राप्त-
 विचारणं युक्तयुक्तपरीक्षणं न कृतमित्यन्वयः ॥ ३४ ॥
 जीवानामर्जुनस्य चेति ख. ड. पठः ॥ ४३ ॥ कार्यस्य

शृणु सर्वं यथावृत्तं घोरं वैशसमुच्यते ॥ ३७
 प्रभातायां रजन्यां तु कर्णो राजानमभ्ययात् ।
 समेत्य च महाबाहुर्दुर्योधनमथाब्रवीत् ॥ ३८
 कर्ण उवाच ।
 अद्य राजन्समेष्यामि पाण्डवेन यशस्विना ।
 निहनिष्यामि तं वीरं स वा मां निहनिष्यति ३९
 बहुत्वान्मम कार्याणां तथा पार्थस्य भारत ।
 नाभूत्समागमो राजन्मम चैवार्जुनस्य च ॥ ४०
 इदं तु मे यथाग्रज्ञं शृणु वाक्यं विशांपते ।
 अनिहत्य रणे पार्थं नाहमेष्यामि भारत ॥ ४१
 हतप्रवीरे सैन्येऽस्मिन्मयि चावस्थिते युधि ।
 अभियास्यति मां पार्थः शक्रशक्तिविनाकृतम् ४२
 ततः श्रेयस्करं यच्च तन्निबोध जनेश्वर ।
 आयुधानां च मे वीर्यं दिव्यानामर्जुनस्य च ॥ ४३
 कार्यस्य महतो भेदे लाघवे दूरपातने ।
 सौष्टवे चास्त्रपाते च सव्यसाची न मत्समः ॥ ४४
 प्राणे शौर्येऽथ विज्ञाने विक्रमे चापि भारत ।
 निमित्तज्ञानयोगे च सव्यसाची न मत्समः ४५
 सर्वायुधमहामात्रं विजयं नाम तद्वनुः ।
 इन्द्रार्थं प्रियकामेन निर्मितं विश्वकर्मणा ॥ ४६
 येन दैत्यगणान्राजञ्जितवान्वै शतक्रतुः ।
 यस्य घोषेण दैत्यानां व्यामुह्यन्त दिशो दश ४७
 तद्भार्गवाय प्रायच्छच्छक्रः परमसंमतम् ।
 तदिव्यं भार्गवो मह्यमददद्वनुरुत्तमम् ॥ ४८
 तेन योत्स्ये महाबाहुमर्जुनं जयतां वरम् ।
 यथेन्द्रः समरे सर्वान्दैतेयान्वै समागतान् ।
 'निजघान तथा सर्वाञ्जेष्यामि युधि पाण्डवान् ॥'
 धनुर्घोरं रामदत्तं गाण्डीवात्तद्विशिष्यते ।
 त्रिस्तप्तकृत्वः पृथिवी धनुषा येन निर्जिता ॥ ५०

कर्तव्यस्य परकीयस्य भेदे विनाशे । लाघवे शौघ्ये । सौष्टवे
 कौशले ॥ ४४ ॥ प्राणे शारीरबले । शौर्यं मानसबले । विज्ञाने
 अस्त्रशिक्षायाम् । विक्रमे फलोपधानेऽस्त्राणाम् । निमित्तज्ञानयोगे
 लक्षसंबन्धावधारणे । प्राणस्थैर्ये च वीर्ये च इति क. ख.
 ड. पाठः ॥ ४५ ॥ महामात्रं श्रेष्ठम् ॥ ४६ ॥

धनुषो ह्यस्य कर्माणि दिव्यानि ग्राह भार्गवः ।
 तद्रामो हृददन्मह्यं तेन योत्स्यामि पाण्डवम् ॥ ५१
 अद्य दुर्योधनाहं त्वां नन्दयिष्ये सबान्धवम् ।
 निहत्य समरे वीरमर्जुनं जयतां वरम् ॥ ५२
 सपर्वतवनद्वीपा हतवीरा ससागरा ।
 पुत्रपौत्रप्रतिष्ठा ते भविष्यत्यद्य पार्थिव ॥ ५३
 नाशक्यं विद्यते मेऽद्य त्वत्प्रियार्थं विशेषतः ।
 सम्यग्धर्मानुरक्तस्य सिद्धिरात्मवतो यथा ॥ ५४
 न हि मे विक्रमं सोढुं स शक्तोऽग्निं तरुयथा ।
 अवश्यं तु मया वाच्यं येन हीनोऽस्मि फल्गुनात् ॥
 ज्या तस्य धनुषो दिव्या तथाऽक्षय्ये महेषुधी ।
 सारथिस्तस्य गोविन्दो मम तादृङ् विद्यते ॥ ५६
 तस्य दिव्यं धनुः श्रेष्ठं गाण्डीवमजितं युधि ।
 विजयं च महद्दिव्यं ममापि धनुरुत्तमम् ॥ ५७
 तत्राहमधिकः पार्थाद्धनुषा तेन पार्थिव ।
 येन चाप्यधिको वीरः पाण्डवस्तन्निबोध मे ॥ ५८
 रश्मिग्राहश्च दाशार्हः सर्वलोकनमस्कृतः ।
 अग्निदत्तश्च वै दिव्यो रथः काञ्चनभूषणः ॥ ५९
 अच्छेद्याः सर्वतो वीर वाजिनश्च मनोजवाः ।
 ध्वजश्च दिव्यो द्युतिमान्वानरोपि भयङ्करः ॥ ६०
 कृष्णश्च जगतः स्रष्टा रथं तमभिरक्षति ।
 एभिस्त्रिभिरहं हीनो योद्धुमिच्छामि पाण्डवम् ६१
 अयं तु सदृशः शौरेः शल्यः समितिशोभनः ।
 सारथ्यं यदि मे कुर्याद्भुवस्ते विजयो भवेत् ॥ ६२
 तस्य मे सारथिः शल्यो भवत्वसुकरः परैः ।
 नाराचान्गार्ध्रपत्रांश्च शकटानि वहन्तु मे ॥ ६३
 रथाश्च मुख्या राजेन्द्र युक्ता वाजिभिरुत्तमैः ।
 आयान्तु पश्चात्सततं मामेव भरतर्षभ ॥ ६४
 एवमभ्यधिकः पार्थाद्भविष्यामि गुणैरहम् ।

शल्योप्यभ्यधिकः कृष्णादर्जुनादपि चाप्यहम् ६५
 यथाऽश्वहृदयं वेद दाशार्हः परवीरहा ।
 तथा शल्यो विजानीते हयज्ञानं महारथः ॥ ६६
 बाहुवीर्यं समो नास्ति मद्राजस्य कश्चन ।
 तथाऽस्त्रे मत्समो नास्ति कश्चिदेव धनुर्धरः ॥ ६७
 तथा शल्यसमो नास्ति हयज्ञाने हि कश्चन ।
 सोऽयमभ्यधिकः कृष्णाद्भविष्यति रथो मम ॥ ६८
 एवं कृते रथस्थोऽहं गुणैरभ्यधिकोऽर्जुनात् ।
 विजयेयमहं सङ्क्षेपे फल्गुनं कुरुमत्तमम् ॥ ६९
 समुद्यातुं न शक्यन्ति देवा अपि सवासवाः ।
 एतत्कृतं महाराज त्वयेच्छामि परंतप ॥ ७०
 क्रियतामेव कामो मे मा वः कालोऽन्यगादयम् ।
 एवं कृते कृतं मह्यं त्वया सर्वं भविष्यति ॥ ७१
 ततो द्रक्ष्यसि सङ्ग्रामे यत्करिष्यामि भारत ।
 सर्वथा पाण्डवान्सङ्क्षेपे विजेष्ये वै समागतान् ॥ ७२
 न हि मे समरे शक्ताः समुद्यातुं सुगमुगाः ।
 किमु पाण्डुसुता राजन्रणे मानुषयो नयः ॥ ७३
 सञ्जय उवाच ।
 एवमुक्तस्तव सुतः कर्णेनाहवशोभिना ।
 सम्पूज्य सम्प्रहृष्टात्मा ततो राधेयमब्रवीन् ॥ ७४
 दुर्योधन उवाच ।
 एवमेतत्करिष्यामि यथा त्वं कर्णं मन्यसे ।
 सोपासज्ञा रथाः साश्वाः खनुयास्यन्ति संयुगे ७५
 नाराचान्गार्ध्रपत्रांश्च शकटानि वहन्तु ते ।
 अनुयास्याम कर्णं त्वां वयं सर्वे च पार्थिवाः ॥ ७६
 सञ्जय उवाच ।
 एवमुक्त्वा महाराज तव पुत्रः प्रतापवान् ।
 अभिगम्याब्रवीद्राजा मद्राजमिदं वचः ॥ ७७

॥ इति श्रीमन्महाभारते कर्णपर्वणि द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

दुर्योधनप्रार्थनया शल्येन कृच्छ्रात्कर्णरथसारथ्यकरणाभ्युपगमः ॥ १ ॥

सञ्जय उवाच ।

एवमुक्तो महाराज तव पुत्रः प्रतापवान् ।
मद्रेश्वरं प्रति रणे सुरसैन्यभयंकरम् ।
सर्वं तथाऽकरोत्पूर्णं राधेयस्तद्यथाऽब्रवीत् ॥ १
मद्राजं च समरे प्रणम्य च महारथम् ।
विनयेनोपसंगम्य प्रणयाद्वाक्यमब्रवीत् ॥ २
सत्यव्रत महाभाग द्विषतां तापवर्धन ।
मद्रेश्वर रणेश्वर परसैन्यभयंकर ॥ ३
'मत्प्रियार्थं हितार्थं च तथा पार्थवधाय च ।'
श्रुतवानसि कर्णस्य ब्रुवतो वदतां वर ।
यथा नृपतिसिंहानां मध्ये त्वां वरये स्वयम् ॥ ४
तत्त्वामप्रतिवीर्याद्य शत्रुपक्षक्षयावह ।
मद्रेश्वर प्रयाचेऽहं शिरसा विनयेन च ॥ ५
तस्मात्पार्थविनाशार्थं हितार्थं मम चैव हि ।
त्वं पाहि सर्वतः कर्णं भवं ब्रह्मेव सुव्रत ॥ ६
सारथ्यं रथिनां श्रेष्ठं प्रणयात्कर्तुमर्हसि ।
त्वयि यन्तरि राधेयो विद्विषो मे विजेष्यते ॥ ७
अभीषूणां हि कर्णस्य ग्रहीतान्यो न विद्यते ।
ऋते हि त्वां महाभाग वासुदेवसमं युधि ॥ ८
स पाहि सर्वथा कर्णं यथा ब्रह्मा महेश्वरम् ।
यथा च सर्वथाऽऽपत्सु वार्ष्णेयः पाति पाण्डवम् ।
तथा मद्रेश्वराद्य त्वं राधेयं प्रतिपालय ॥ ९
भीष्मो द्रोणः कृपः कर्णो भवान्भोजश्च वीर्यवान् ।
शकुनिः सौवलो द्रौणिरहमेव च नो बलम् ॥ १०
एवमेष कृतो भागो नवधा पृथिवीपते ।
न च भागोऽत्र भीष्मस्य द्रोणस्य च महात्मनः ॥ ११
ताभ्यामतीत्य तौ भागौ निहता मम शत्रवः ।
वृद्धौ हितौ महेष्वासौ छलेन निहतौ युधि ॥ १२
कृत्वा चासुकरं कर्म गतौ स्वर्गमितोऽनघ ।
तथाऽन्ये पुरुषव्याघ्राः परैर्विनिहता युधि ॥ १३
अस्मदीयाश्च बहवः स्वर्गाय गमिताः परैः ।

त्यक्त्वा प्राणान्यथाशक्ति चेष्टां कृत्वा च पुष्कलाम्
तदिदं हतभूयिष्ठं बलं मम नराधिप ।
पूर्वमप्यल्पकैः पार्थैर्हतं किमुत सांप्रतम् ॥ १५
बलवन्तो महात्मानः कौन्तेयाः सत्यविक्रमाः ।
बलं शेषं न हन्युर्मे यथा तत्कुरु पार्थिव ॥ १६
हतवीरमिदं सैन्यं पाण्डवैः समरे विभो ।
कर्णो ह्येको महाबाहुरस्मत्प्रियहिते रतः ॥ १७
भवांश्च पुरुषव्याघ्र सर्वलोकमहारथः ।
शल्य कर्णोऽर्जुनेनाद्य योद्धुमिच्छति संयुगे ॥ १८
तस्मिञ्जयाशा विपुला मद्राज नराधिप ।
तस्याभीषुग्रहवरो नान्योऽस्ति भुवि कश्चन ॥ १९
पार्थस्य समरे कृष्णो यथाऽभीषुग्रहो वरः ।
तथा त्वमपि कर्णस्य रथेऽभीषुग्रहो भव ॥ २०
तेन युक्तो रणे पार्थो रक्ष्यमाणश्च पार्थिव ।
यानि कर्माणि कुरुते प्रत्यक्षाणि तथैव तत् ॥ २१
पूर्वं नः समरे ह्येवमवधीदर्जुनो रिपून् ।
इदानीं विक्रमो ह्यस्य कृष्णेन सहितस्य च ॥ २२
कृष्णेन सहितः पार्थो धार्तराष्ट्रीं महाचमूम् ।
अहन्यहनि मद्रेश द्रावयन्द्ध्यते युधि ॥ २३
भागोऽवशिष्टः कर्णस्य तव चैव महाद्युते ।
तं भागं सह कर्णेन युगपन्नाशयाद्य हि ॥ २४
अरुणेन यथा सार्धं तमः सूर्यो व्यपोहति ।
तथा कर्णेन सहितो जहि पार्थ महाहवे ॥ २५
उद्यन्तौ च यथा सूर्यौ बालसूर्यसमप्रभौ ।
कर्णशल्यौ रणे दृष्ट्वा विद्रवन्तु महारथाः ॥ २६
सूर्यारुणौ यथा दृष्ट्वा तमो नश्यति मारिष ।
तथा नश्यन्तु कौन्तेयाः सपाञ्चालाः ससृञ्जयाः ॥
रथिनां प्रवरः कर्णो यन्तृणां प्रवरो भवान् ।
संयोगो युवयोर्लोके नाभून्न च भविष्यति ॥ २८
यथा सर्वास्वस्थासु वार्ष्णेयः पाति पाण्डवम् ।
तथा भवान्परित्रातु कर्णं वैकर्तनं रणे ।

‘सारथ्यं क्रियतां तस्य युध्यमानस्य संयुगे ॥ २९
यथा च समरे कृष्णो रक्षते सर्वतोऽर्जुनम् ।
तथा त्वमपि राधेयं रक्षस्व च महारणे ॥’ ३०
त्वया सारथिना ह्येष अप्रवृण्यो भविष्यति ।
देवतानामपि रणे सशक्राणां महीपते ।
किं पुनः पाण्डवेयानां मा विशङ्कीर्वचो मम ॥ ३१
सञ्जय उवाच ।

दुर्योधनवचः श्रुत्वा शल्यः क्रोधसमन्वितः ।
‘धार्तराष्ट्रमथोवाच सृकिणी परिलेलिहन् ॥’ ३२
त्रिशिखां भ्रुकुटिं कृत्वा धुन्वन्हस्तौ पुनःपुनः ।
क्रोधरक्ते महानेत्रे परिवृत्य महाभुजः ।
कुलैश्वर्यश्रुतबलैर्दत्तः शल्योऽब्रवीदिदम् ॥ ३३
शल्य उवाच ।

न मामर्हसि राजेद्र नियोक्तुं कर्मणीदृशे ।
न हि पापीयसः श्रेयान्प्रेष्यत्वं कर्तुमर्हति ॥ ३४
यो ह्यभ्युपगतं मित्रं गरीयांसं विशेषतः ।
वशे पापीयसो धत्ते तत्कार्यमधरोत्तरम् ॥ ३५
ब्रह्मणा ब्राह्मणाः सृष्टा मुखात्क्षत्रं च बाहुतः ।
ऊरुभ्यामथ वैश्या वै शूद्राः पद्भ्यामिति श्रुतिः ३६
तेभ्यो वर्णविशेषाश्च प्रतिलोमानुलोमजाः ।
अथान्योन्यस्य संयोगाच्चातुर्वर्ण्यस्य भारत ॥ ३७
गोप्ताः संगृहीतारो दातारः क्षत्रियाः स्मृताः ३८
याजनाध्यापनैर्विप्रा विशुद्धैश्च प्रतिग्रहैः ।
लोकस्यानुग्रहार्थाय स्थापिता ब्राह्मणा भुवि ॥ ३९
कृषिश्च पाशुपाल्यं च विशां दानं च धर्मतः ।
ब्रह्मक्षत्रविशां शूद्रा विहिताः परिचारकाः ॥ ४०
ब्रह्मक्षत्रस्य विहिताः सूता वै परिचारकाः ।
न क्षत्रियो वै सूतानां शृणुयाच्च कथंचन ॥ ४१
अहं मूर्धाभिषिक्तो हि राजर्षिकुलजो नृपः ।
महारथसमाख्यातः सेव्यः स्तुत्यश्च वन्दिनां ४२
सोऽहमेतादृशो भूत्वा नेहारिबलमुदनः ।
सूतपुत्रस्य संप्राप्ते सारथ्यं कर्तुमुत्सहे ॥ ४३
अवमन्यसे मां गान्धारे ध्रुवं चाप्यतिशङ्कसे ।

यस्माद्ब्रवीषि विस्रब्धः सारथ्यं क्रियतामिति ४४
अस्मत्तोऽभ्यधिकं कर्णं मन्वानस्तं प्रशंससि ।
न चाहं युधि राधेयं गणये तुल्यमात्मनः ॥ ४५
आदिश्यतामभ्यधिको ममांशः पृथिवीपते ।
तमहं समरे हत्वा गमिष्यामि यथागतम् ॥ ४६
अथवाप्येक एवाहं योत्स्यामि तव शत्रुभिः ।
पश्य वीर्यं ममाद्य त्वं सङ्ग्रामे दहतो रिपून् ॥ ४७
न चापि कामान्कौरव्य निधाय हृदये पुमान् ।
अस्मद्विधः प्रवर्तेत मा मा त्वमतिशङ्किथाः ॥ ४८
अपि चाप्यवमानो मे न कर्तव्यः कथंचन ।
पश्य भीमौ मम भुजौ वज्रसंहननौ दृढौ ॥ ४९
धनुः पश्य च मे चित्रं शरांश्चाशीविपोपमान् ।
रथं च पश्य मे चित्रं सदश्वैर्वातवेगिभिः ॥ ५०
गदां च पश्य गान्धारे हेमपट्टविभूषिताम् ।
दारयेयं महीं कुट्टो विकिरेयं च पर्वतान् ।
शोपयेयं समुद्रांश्च पातयेयं च भास्करम् ॥ ५१
तं मामेवंविधं राजन्समर्थमरिनिग्रहे ।
कस्माद्युनङ्घि सारथ्ये सूतस्याधिरथेस्तु माम् ॥ ५२
न चापि मम राधेयः कलामर्हति षोडशीम् ॥ ५३
सकर्णा ये त्रयो लोकाः सार्जुनाः सजनार्दनाः ।
निबद्धांस्तान्त्रणे राजन् गणेयं कथंचन ॥ ५४
न चाहं प्राकृतः कश्चिन्न चास्म्यधिगतः स्वयम् ।
अयं चाप्यवमानो मे न कर्तव्यः कथंचन ॥ ५५
आपृच्छे त्वाद्य गान्धारे यास्यामि विषयं प्रति ।
न चाहं सूतपुत्रस्य सारथ्यमुपजग्मिवान् ॥ ५६
अवमानमहं प्राप्य न योत्स्यामि कथंचन ।
आपृच्छे त्वाऽद्य गान्धारे गमिष्यामि गृहाय वै ५७
सञ्जय उवाच ।

एवमुक्त्वा महाराज शल्यः समितिशोभनः ।
उत्थाय प्रययौ तूर्णं राजमध्यादमर्षितः ॥ ५८
प्रणयाद्बहुमानाच्च तं निगृह्य सुतस्तव ।
अब्रवीन्मधुरं वाक्यं साम्ना सर्वार्थसाधकम् ॥ ५९
यथा शल्य त्वमात्थेदमेवमेतदसंशयः ।

अभिप्रायस्तु मे कश्चित् निबोध जनेश्वर ॥ ६०
 न कर्णोऽभ्यधिकस्त्वत्तो न चान्ये चैव पार्थिवाः ।
 न च मद्रेश्वर त्वां वै कृष्णः सोढुं च शक्यति ॥ ६१
 ऋतमेव हि पूर्वास्ते वदन्ति पुरुषोत्तमाः ।
 तस्मादार्तायनिः प्रोक्तो भवानिति मतिर्मम ॥ ६२
 शल्यभूतस्तु शत्रूणां यस्मात्त्वं युधि मानद ।
 तस्माच्छल्येति ते नाम कथ्यते पृथिवीतले ॥ ६३
 यदेतद्ब्रूयाहृतं पूर्वं भवता भूरिदक्षिण ।
 तदेव कुरु धर्मज्ञ मदर्थं यद्यदुच्यते ॥ ६४
 न च त्वत्तो हि राधेयो न चाहमपि वीर्यवान् ।
 वृणेऽहं त्वां हयाग्र्याणां यन्तारमिह संयुगे ॥ ६५
 मन्ये चाभ्यधिकं शल्य गुणैः कर्णं धनंजयात् ।
 भवन्तं वासुदेवाच्च लोकोऽयमतिमन्यते ॥ ६६
 कर्णो ह्यभ्यधिकः पार्थादस्त्रैरेव नरर्षभ ।

भवानभ्यधिकः कृष्णादश्वज्ञाने बले तथा ॥ ६७
 यथाऽश्वहृदयं वेद वासुदेवो महामनाः ।
 द्विगुणं त्वं तथा वेत्सि मद्राजेश्वरात्मज ॥ ६८
 शल्य उवाच ।
 यन्मां ब्रवीषि गान्धारे मध्ये सैन्यस्य कौरव ।
 विशिष्टं देवकीपुत्रात्प्रीतिमानस्म्यहं त्वयि ॥ ६९
 एष सारथ्यमातिष्ठे राधेयस्य यशस्विनः ।
 युध्यतः पाण्डवाग्र्येण यथा त्वं वीर मन्यसे ॥ ७०
 समयश्च हि मे वीर कश्चिद्वैकर्तनं प्रति ।
 उत्सृजेयं यथाश्रद्धमहं वाचोऽस्य सन्निधौ ॥ ७१
 सञ्जय उवाच ।
 तथेति राजन्पुत्रस्ते सह कर्णेन भारत ।
 अब्रवीन्मद्राजस्य मतं भरतसत्तम ॥ ७२

॥ इति श्रीमन्महाभारते कर्णपर्वणि त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

दुर्योधनेन शल्यं प्रति त्रिपुरासुरकथाकथनारम्भः ॥ १ ॥ त्रिपुरासुरोपद्रुतैर्देवैः स्तुत्या रुद्रप्रसादनम् ॥ २ ॥

दुर्योधन उवाच ।
 भूय एव तु मद्रेश यत्त्वा वक्ष्यामि तच्छृणु ।
 यथा पुरावृत्तमिदं युद्धे देवासुरे प्रभो ॥ १
 यदुक्तवान्पितुर्मह्यं मार्कण्डेयो महातपाः ।
 ब्रुवतस्तदशेषेण मम राजर्षिसत्तम ।
 निबोध मनसा चात्र न ते कार्या विचारणा ॥ २
 'समुत्पन्नो हि राजानः प्रमोह इति निश्चयम् ।
 कृत्वा चैव व्यवस्यन्ति सर्वे धर्मार्थनिश्चयान् ॥ ३
 देवानामसुराणां च महानासीत्समुच्छ्रयः ।
 सैहिकेयास्तदोद्धृत्ता विबुधानवसूदयन् ।
 ते निरस्ताः कृता देवैर्दाना बलगर्विताः ॥ ४
 तत्रासीत्प्रथमो राजन्संग्रामस्तारकामयः ।
 निर्जिताश्च ततो दैत्या दैवतैरिति नः श्रुतिः ॥ ५

भग्नदर्पा निरुत्साहाः पातालं विविशुस्तदा ॥ ६
 निर्जितेषु च दैत्येषु तारकस्य सुतान्नयः ।
 ताराक्षः कमलाक्षश्च विद्युन्माली च पार्थिव ॥ ७
 तप उग्रं समास्थाय नियमे परमे स्थिताः ।
 तपसा कर्शयामासुर्देहांताञ्शत्रुकर्शनाः ॥ ८
 दमेन तपसा चैव नियमेन समाधिना ।
 तेषां पितामहः प्रीतो वरदः प्रददौ वरम् ॥ ९
 अवध्यत्वं च ते सर्वे सर्वभूतेषु सर्वदा ।
 सहिता वरयामासुः सर्वलोकपितामहम् ॥ १०
 तानब्रवीत्तदा देवः सर्वलोकगुरुः प्रभुः ।
 नास्ति सर्वामरत्वं वै निवर्तध्वमितोऽसुराः ।
 अन्यं वरं वृणीध्वं वै रोचते यादृशो हि वः ॥ ११
 ततस्ते सहिता राजन्संप्रधार्यासकृद्बहु ।

ऋतमेव अयनं आश्रयो येषां ते ऋतायनास्तेषां गोत्रापत्यमा-
 र्तायनिस्त्वम् ॥ ६२ ॥ वाच उत्सृजेयं ताः अनेन क्षन्तव्या
 इति भावः ॥ ७१ ॥ त्रयोविंशोऽध्यायः ॥ २३ ॥

पितुः पुरतः । मह्यं मम ॥ २ ॥ तारकामयः तारकासुर
 एवामयो रोगवत्पराभवहेतुर्यत्र स तथा ॥ ५ ॥

सर्वलोकेश्वरं वाक्यं प्रणम्यैनमथाऽब्रुवन् ॥ १२
 वस्तुमिच्छाम नगरं कर्तुं कामगमं शुभम् ।
 सर्वकामसमृद्धार्थमवध्यं देवदानवैः ॥ १३
 यक्षरक्षोरगणैर्नानाजातिभिरेव च ।
 न कृत्याभिर्न शस्त्रैश्च न शपैर्ब्रह्मवादिनाम् ।
 वध्येत त्रिपुरं देव प्रयच्छेः प्रपितामह ॥ १४
 वयं पुराणि त्रीण्येव समास्थाय महीमिमाम् ।
 विचरिष्यामलोकेऽस्मिंस्त्वत्प्रसादपुरस्कृताः ॥ १५
 ततो वर्षसहस्रेषु समेष्यामः परस्परम् ।
 एकीभावं गमिष्यन्ति पुराण्येतानि चानघ ॥ १६
 समागतानि चैतानि यो हन्याद्भगवांस्तदा ।
 एकेषुणा देववरः स नो मृत्युर्भविष्यति ॥ १७
 दुर्योधन उवाच ।
 तेषां तद्वचनं श्रुत्वा दानवानां पितामहः ।
 एवमस्त्विति तान्देवः प्रत्युक्त्वा प्राविशद्विवम् ॥ १८
 ते तु लब्धवराः ग्रीताः संप्रधार्य परस्परम् ।
 पुरत्रयविसृष्ट्यर्थं मयं वृधुर्महारथाः ।
 विश्वकार्माणमजरं दैत्यदानवपूजितम् ॥ १९
 ततो मयः स्वतपसा चक्रे धीमान्पुराणि च ।
 त्रीणि काञ्चनमेकं वै रौप्यं कार्णायसं तथा ॥ २०
 काञ्चनं दिवि तत्रासीदन्तरिक्षे च राजतम् ।
 आयसं चाभवद्भौमं तदा तेषां परंतप ॥ २१
 एकैकं योजनशतं विस्तृतं तावदायतम् ।
 दृढं चाट्टालकयुतं बृहत्प्राकारतोरणम् ॥ २२
 गृहप्रवरसंवाधमसंवाधमहापथम् ।
 प्रासादैर्विविधैश्चापि द्वारैश्चैवोपशोभितम् ॥ २३
 त्रिपुरं तेषु चाप्यासत्राजानो वै पृथक्पृथक् ।
 दिव्यमाल्याम्बरधरा दैतेया राजसत्तम ॥ २४
 काञ्चनं तारकाक्षस्य दिव्यमासीन्महात्मनः ।
 राजतं कमलाक्षस्य विद्युन्मालिन आयसम् ॥ २५
 त्रयस्ते दैत्यराजानस्त्रीलोकानां तेजसा ।
 आक्रम्य तस्थुरुचुश्च कश्च नाम प्रजापतिः ॥ २६
 तेषां दानवमुख्यानां प्रयुतान्यर्बुदानि च ।
 कोट्यश्चाप्रतिव्रीणां समाजग्मुस्ततस्ततः ॥ २७
 मांसाग्निः सुदृग्वाश्च सुरैर्विनिहताः पुरा ।

महदैश्वर्यमिच्छन्तस्त्रिपुरं दुर्गमाश्रिताः ॥ २८
 सर्वेषां च पुनश्चैषां सर्वयोगवहो मयः ।
 तमाश्रित्य हि ते सर्वेऽवर्तयन्नकुतोभयाः ॥ २९
 यो हि यं मनसा कामं दध्यौ त्रिपुरसंश्रयः ।
 तस्मै तस्मै मयस्तं तं विदधे मायया तदा ॥ ३०
 तारकाक्षसुतश्चासीद्भरिर्नाम महाबलः ।
 तपस्तेपे परमकं येनातुष्यत्पितामहः ॥ ३१
 संतुष्टमवृणोदेवं वापी भवतु नः पुरे ।
 शस्त्रैर्विनिहता यत्र क्षिप्ताः स्युर्बलवत्तराः ॥ ३२
 स तु लब्ध्वा वरं वीरस्तारकाक्षसुतो हरिः ।
 ससृजे तत्र वापीं तां मृतसंजीविनीं प्रभो ॥ ३३
 येन रूपेण यो दैत्यो येन वेपेण चाप्यथ ।
 क्षिप्यते निहतो वाप्यां तादृशेनैव जायते ।
 संपूर्णबलवीर्यस्तु राजञ्छैर्यसमन्वितः ॥ ३४
 एवं वीर्येण संयुक्तां कृतां तेन महान्मना ।
 तां प्राप्य त्रैपुरा वापीं लोकान्सर्वान्ब्रवाधिरे ॥ ३५
 महता तपसा सिद्धाः सुराणां भयवर्धनाः ।
 एकस्मिन्निहते दैत्ये सृजन्ति स्म दशामुरान् ।
 न तेषां विद्यते युद्धे क्षयो राजन्कथंचन ॥ ३६
 ततस्ते लोभमोहाभ्यामभिभूता विचेतसः ।
 निर्भीकाः सहिताः सर्वे स्थापिताः समलोलुपाः ॥
 विद्राव्य सगणान्देवांस्तत्रतत्र तदातदा ।
 विचेरुः स्वेन कामेन वरदानेन दर्पिताः ॥ ३८
 देवोद्यानानि सर्वाणि स्थानानि च दिवौकसाम् ।
 ऋषीणामाश्रमान्पुण्याञ्चम्याञ्जनपदांस्तथा ।
 उत्सादयन्त मर्यादां दानवा दुष्टचारिणः ॥ ३९
 निःस्थानाश्च कृता देवा ऋषयः पितृभिः सह ।
 दैत्यैस्त्रिभिस्त्रयो लोका ह्याक्रान्तास्तैः सुरेतैः ४०
 पीड्यमानेषु लोकेषु ततः शक्रो मरुद्वृतः ।
 पुराण्यायोधयांचक्रे वज्रहस्तः समन्ततः ॥ ४१
 नाशकत्तान्यभेद्यानि यदा भेतुं पुरंदरः ।
 पुराणि वरदत्तानि धात्रा तेन नराधिप ॥ ४२
 तदा भीतः सुरपतिर्मुक्त्वा तानि पुराण्यथ ।
 तैरेव विबुधैः सार्धं पितृभिः सह ॥
 जगामाथ तदा लयं विप्रकारं सुरेतैः ॥ ४३

ते तत्त्वं सर्वमाख्याय शिरोभिः संप्रणम्य च ।
 तद्वधोपायमाचक्ष्व भगवन्निति चाब्रुवन् ॥ ४४
 श्रुत्वा तद्भगवान्देवो देवानिदमुवाच ह ।
 श्रूयतां त्रिदशाः सर्वे यथेदं वाक्यगौरवम् ॥ ४५
 दुरात्मानोऽसुरा नित्यं ते चापि विबुधा मम ।
 न शक्नुवन्ति ते (ये) सर्वे युष्मान्वै पीडयन्ति ते ४६
 अहं समस्तु सर्वेषां भूतानां नात्र संशयः ।
 अविनीता निहन्तव्या इत्येवं प्रब्रवीमि वः ॥ ४७
 एकेषुणा (हि) विभेद्यानि तानि दुर्गाणि नान्यथा ।
 शक्तस्तु तानि वाणेन भेत्तुं कामं त्रिलोचनः ४८
 ते यूयं स्थाणुमीशानं जिष्णुमक्लिष्टकारिणम् ।
 योद्धारं वृणुत क्षिप्रं स तान्हन्ता सुरेतरान् ॥ ४९
 ते देवास्तेन वाक्येन चोदिताः प्रणताः स्थिताः ।
 दिव्यं वर्षसहस्रं वै तपस्तप्त्वा सुरर्षभाः ।
 शुभात्मानो महात्मानो जग्मुर्वै वृषभध्वजम् ५०
 ब्रह्माणमग्रतः कृत्वा शरण्यं शरणागताः ।
 तपः परममाजग्मुर्गुणन्तो ब्रह्म शाश्वतम् ॥ ५१
 अनङ्गमथनं सर्वे भवं सर्वात्मना गताः ।
 देवदेवं परं स्थाणुं वरदं त्र्यम्बकं शिवम् ॥ ५२
 शर्वमीज्यमजं रुद्रं शशाङ्काङ्कितमूर्धजम् ।
 तुष्टुवुर्वाग्भिरुपाभिर्भयेष्वभयमच्युतम् ।
 सर्वात्मानं महात्मानं येनाप्तं विश्वमात्मना ॥ ५३
 तपोविशेषैर्विविधैर्योगं यो वेद चात्मनः ।
 यः साङ्ख्यमात्मना वेत्ति यस्य चात्मा वशे सदा ५४
 तं ते ददृशुरीशानं तेजोराशिमुमापतिम् ।
 'परेण यत्नेन भवं त्रिदशाः शर्वमीश्वरम् ।'
 अनन्यसदृशं लोके प्रतपन्तमकल्मषम् ॥ ५५

॥ इति श्रीमन्महाभारते कर्णपर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

देवै रुद्रवचनात्तस्य स्वस्वार्थबलदानपूर्वकं त्रिपुरसंहारायामिषेचनम् ॥ १ ॥

दुर्योधन उवाच ।

पितृदेवर्षिसङ्केभ्योऽभये दत्ते महात्मना ।

ईड्यते ईड्यमानाय । कर्मणीदमपौरुषम् ॥ ६० ॥ भज-
 स्व इष्टैः कामैः पूरयस्व ॥ ६६ ॥ व्येतु व्यपगच्छतु ॥ ६८ ॥

एकश्च भगवांस्तत्र नानारूपमकल्पयत् ।

आत्मनः प्रतिरूपाणि रूपाण्यथ महात्मनि ।

परस्परस्य चापश्यन्सर्वे परमविसिताः ॥ ५६

सर्वभूतमयं दृष्ट्वा तमजं जगतः पतिम् ।

देवा ब्रह्मर्षयश्चैव शिरोभिर्धरणीं गताः ॥ ५७

तान्स्वस्तिवाच्य चाभ्यर्च्य समुत्थाप्य च शंकरः ।

ब्रूतब्रूतेति भगवान्स्वयमानोऽभ्यभाषत ॥ ५८

त्र्यम्बकेणाभ्यनुज्ञातास्ततस्ते स्वस्थचेतसः ।

नमो नमो नमस्तेऽस्तु प्रभो इत्यब्रुवन्भवम् ॥ ५९

नमो देवाधिदेवाय प्रियाधाम्नेऽतिमन्यवे ।

प्रजापतिमखध्याय प्रजापतिभिरीड्यते ॥ ६०

नमः स्तुताय स्तुत्याय स्तूयमानाय शंभवे ।

विलोहिताय रुद्राय नीलग्रीवाय शूलिने ॥ ६१

अमोघाय मृगाक्षाय प्रवरायुधयोधिने ।

अर्हाय चैव शुद्धाय क्षयाय क्रथनाय च ॥ ६२

दुर्वारणाय शुक्राय ब्रह्मणे ब्रह्मचारिणे ।

ईशानायाप्रमेयाय निहन्त्रे चर्मवाससे ॥ ६३

तपोरताय पिङ्गाय व्रतिने कृत्तिवाससे ।

कुमारपित्रे त्र्यक्षाय प्रवरायुधधारिणे ॥ ६४

प्रपन्नातिविनाशाय ब्रह्मद्विद्विद्ब्रह्मातिने ।

वनस्पतीनां पतये वनानां पतये नमः ॥ ६५

गवां च पतये नित्यं यज्ञानां पतये नमः ।

नमोस्तु ते ससैन्याय त्र्यम्बकायामितौजसे ।

मनोवाक्कर्मभिर्देव त्वां प्रपन्नान्भजस्व नः ॥ ६६

ततः प्रसन्नो भगवान्स्वागतेनाभिनन्द्य च ।

प्रोवाच व्येतु वस्त्रासो ब्रूत किं करवाणि वः ॥ ६७

'देवाः शर्वस्य वचनं श्रुत्वा हर्षमुपागताः ॥' ६८

सत्कृत्य शंकरं ग्राह ब्रह्मा लोकापितामहः ॥ १

इमान्यसुरदुर्गाणि लोकास्त्रीनाक्रमन्ति हि ।

चतुर्विंशोऽध्यायः ॥ २४ ॥

कश्च प्रजापतिर्वोरांस्तान्सर्वाञ्जहि मा चिरम् ॥ २
 वरातिसर्गाद्देवेश प्राजापत्यमिदं परम् ।
 मयाऽधितिष्ठता दत्तो दानवेभ्यो महान्वरः ॥ ३
 नास्त्यन्यो युधि तेषां वै निहन्ता इति नः श्रुतम् ।
 तानतिक्रान्तमर्यादान्नान्यः संहर्तुमर्हति ।
 त्वामृते सर्वभूतेश त्वं ह्येषां प्रत्यरिर्वधे ॥ ४
 स त्वं देव प्रपन्नानां याचतां च दिवौकसाम् ।
 कुरु प्रसादं वरद दानवाञ्जहि संयुगे ॥ ५
 त्वत्प्रसादाज्जगत्सर्वं सुखमैधत मानद ।
 शरण्यस्त्वं हि देवानां वयं त्वां शरणं गताः ॥ ६
 ईश्वर उवाच ।
 हन्तव्याः शत्रवः सर्वे युष्माकमिति मे मतिः ।
 न त्वेकश्चोत्सहे हन्तुं बलिनः सुरविद्विषः ॥ ७
 ते यूयं सहिताः सर्वे मदीयेनापि तेजसा ।
 जयध्वं युधि तान्सर्वान्संघातेन महाबलान् ॥ ८
 देवा ऊचुः ।
 अस्मत्तेजोबलं यावत्तावद्विगुणमेव वा ।
 तत्तेषामिति मन्यामो दृष्टतेजोबला हि ते ॥ ९
 ईश्वर उवाच ।
 बध्यास्ते सर्वथा पापा ये युष्मास्वपराधिनः ।
 मम तेजोबलार्धेन सर्वे मृद्रथ शत्रवान् ॥ १०
 देवा ऊचुः ।
 विभर्तुं तव तेजोर्धं न शक्याम सुरेश्वर ।
 सर्वेषां नो बलार्धेन त्वमेव जहि शत्रवान् ॥ ११
 वयं च सर्वथा देव रक्षणीयास्तथैव च ।
 स नो रक्ष महदेव त्वमेव जहि शत्रवान् ॥ १२
 ईश्वर उवाच ।
 मम तेजो न शक्ता हि सर्वे धारयितुं यदि ।
 अहमेनान्वधिष्यामि युष्मत्तेजोर्धसंयुतः ॥ १३
 बलार्धं यदि मे देवा न धारयितुमाहवे ।
 शक्ताः सर्वे हि संगम्य यूयं तत्प्रब्रवीमि वः ॥ १४
 समा भवन्ति मे सर्वे दानवाश्चामराश्च ये ।
 शिवोऽस्मि सर्वभूतानां शिवत्वं तेन मे सुराः ॥ १५
 किंत्वधर्मेण वर्तन्ते यस्मात्ते सुरशत्रवः ।

तस्माद्बध्या मयाप्येते युष्माकं च हितेप्सया ॥ १६
 शरणं वः प्रपन्नानां धर्मेण च जिगीषताम् ।
 साहाय्यं वः करिष्यामि निहनिष्यामि वो रिपून् ॥
 दीयतां च बलार्धं मे सर्वैरपि पृथक्पृथक् ।
 पशुत्वं चैव मे लोकाः सर्वे कल्पन्तु पीडिताः ॥ १८
 पशूनां तु पतित्वं मे भवत्वद्य दिवौकसः ।
 एवं न पापं प्राप्स्यामि पशून्हत्वा सुरद्विषः ॥ १९
 कल्पयध्वं रथं दिव्यं रथाश्वांश्चैव पारगान् ।
 धनुः शरं सारथिं च ततो जेष्यामि वो रिपून् ॥ २०
 इति श्रुत्वा वचो देवा देवदेवस्य भूपतेः ।
 विषादमगमन्सर्वे पशुत्वं प्रति शङ्किताः ॥ २१
 तेषां भावं भवो ज्ञात्वा देवस्तानब्रवीदिदम् ।
 मा वोस्तु पशुभावोऽस्मिन्भयं विबुधसत्तमाः ॥ २२
 श्रूयतां पशुभावस्य विमोक्षः क्रियतां च सः ॥ २३
 यो वः पशुपतेश्चर्यां चरिष्यति स मोक्ष्यते ।
 पशुत्वादिति सत्यं वः प्रतिजाने समागमे ॥ २४
 ये चाप्यन्ये चरिष्यन्ति व्रतं मोक्षयन्ति तेऽपि च ॥ २५
 नै(त्य)ष्टिकं द्वादशाब्दं वा अर्धमब्दमृतुत्रयम् ।
 मासं द्वादशरात्रं वा स पशुत्वाद्विमोक्ष्यते ।
 तस्मात्परमिदं गुह्यं व्रतं दिव्यं चरिष्यथ ॥ २६
 तं तथेत्यश्रुवन्देवा देवदेवनमस्कृतम् ।
 ऊचुश्चेदं गृहाणेदं तेजसोऽर्धमिति प्रभुम् ॥ २७
 प्रत्युवाच तथेत्येव शूलधृद्राजसत्तम ।
 ततस्ते प्रददुः सर्वे तेजसोऽर्धं महात्मने ॥ २८
 सर्वमादाय सर्वेषां तेजसोऽर्धं दिवौकसाम् ।
 तेजसाप्यधिको भूत्वा भूयोऽप्यतिबलोऽभवत् ॥ २९
 ततः प्रभृति देवानां देवदेवोऽभवद्भवः ।
 पतिश्च सर्वभूतानां पशूनां चाभवत्तदा ॥ ३०
 तस्मात्पशुपतिश्चोक्तो भवत्वाच्च भवेति वै ॥ ३१
 अर्धमादाय सर्वेषां तेजसा प्रज्वलन्निव ।
 भासयामास तान्सर्वान्देवदेवो महाद्युतिः ॥ ३२
 ततोऽभिषिषिचुः सर्वे सुरा रुद्रं पुरारिणम् ।
 महादेव इति ह्यासीद्देवदेवो महेश्वरः ॥ ३३

षड्विंशोऽध्यायः ॥ २६ ॥

देवानामाज्ञया विश्वकर्मणा भूम्यादिसाधनै रुद्राय रथनिर्माणम् ॥ १ ॥

दुर्योधन उवाच ।

तेजसोऽर्थं सुरा दत्त्वा शंकराय महात्मने ।
 पशुत्वमपि चोपेत्य विश्वकर्मणमव्ययम् ॥ १
 ऊचुः सर्वे समाभाष्य रथः संकल्प्यतामिति ।
 विश्वकर्माऽपि संचिन्त्य रथं दिव्यमकल्पयत् ॥ २
 समेतां पृथिवीं देवीं विशालां पुरमालिनीम् ।
 सपर्वतवनद्वीपां चक्रे भूतधरां रथम् ॥ ३
 ईषां नक्षत्रवंशं च छत्रं मेरुमहागिरिम् ।
 अनेकद्रुमसंछन्नं रत्नाकरमनुत्तमम् ॥ ४
 हिमवन्तं च विन्ध्यं च नानाद्रुमलताकुलम् ।
 अवस्करं प्रतिष्ठानं कल्पयामास वै तदा ॥ ५
 अस्तंगिरिमधिष्ठानं नानाद्विजगणायुतम् ।
 चकार भगवांस्त्वष्टा उदयं रथकूबरम् ॥ ६
 मीननक्रझषावासं दानवालयमुत्तमम् ।
 समुद्रमक्षं विदधे पत्तनाकरशोभितम् ॥ ७
 चक्रं चक्रे चन्द्रमसं तारकागणमण्डितम् ।
 दिवाकरं चाप्यपरं चक्रं चक्रेऽशुमालिनम् ॥ ८
 गङ्गां सरस्वतीं तूणीं चक्रे विश्वकृदव्ययः ।
 अलंकारा रथस्यासन्नापगाः सरितस्तथा ॥ ९
 त्रीनग्रीन्मन्त्रवच्चक्रे रथस्याथ त्रिवेणुकम् ।
 अनुकर्षान्नये दीप्तान्वरूथांश्चापि तारकाः ॥ १०
 ओषधीर्वीरुधश्चैव घण्टाजालं च भानुमत् ।
 अलं चकार च रथं मासपक्षर्तुभिर्विशुः ॥ ११
 अहोरात्रैः कलाभिश्च काष्ठाभिरयनैस्तथा ।
 द्यां युगं युगपर्वाणि संवर्तकबलाहकान् ॥ १२
 शम्यां धृतिं च मेधां च स्थितिं सन्नतिमेव च ।
 ऋग्वेदं सामवेदं च धुर्यावश्वावकल्पयत् ॥ १३
 पृष्ठाश्चौ तु यजुर्वेदः कल्पितोऽथर्वणस्तथा ।
 अश्वानां चाप्यलंकारं विदधे पदसंचयम् ॥ १४
 सिनीवालीमनुमतिं कुहूं राकां च सुप्रभाम् ।
 योक्ताणि चक्रे चाश्वानां कूश्माण्डांश्चापि पद्मगान्
 तालपृष्ठोऽथ नहुषः कार्कोटकधनंजयौ ।

इतरे चाभवन्नागा हयानां बाहवन्धनम् ॥ १६
 अभीशवः षडङ्गानि कल्पितानि महीपते ।
 ओंकारः कल्पितस्तस्य प्रतोदो विश्वकर्मणा ॥ १७
 यज्ञाः सर्वे पृथक्कृत्वा रथाङ्गानि च भागशः ।
 अधिष्ठानं मनश्चासीत्परिरथ्या सरस्वती ॥ १८
 नानावर्णानि शस्त्राणि पताकाः पवनेरिताः ।
 विद्युदिन्द्रधनुर्युक्तं रथं दीप्त्या व्यदीपयत् ॥ १९
 वर्म योद्धुं च विहितं नभो ग्रहगणाकुलम् ।
 अभेद्यं भानुमच्चित्रं कालचक्रपरिक्षितम् ॥ २०
 भवमस्मिन्महाराज कल्पिते रथसत्तमे ।
 त्वष्ट्रा मनुजशार्दूल द्विषतां भयवर्धने ॥ २१
 स्वान्यायुधानि दिव्यानि न्यदधाच्छंकरो रथे ।
 ध्वजयष्टिं वियत्कृत्वा स्थापयामास गोवृषम् ॥ २२
 ब्रह्मदण्डः कालदण्डो रुद्रदण्डश्च ते ज्वराः ।
 परिष्कारा रथस्यासन्समन्तादिशमुद्धताः ॥ २३
 विचित्रमृतुभिः षड्भिः कृत्वा संवत्सरं धनुः ।
 छायामेवात्मनश्चक्रे धनुर्ज्यामक्षयां ध्रुवाम् ॥ २४
 कालो हि भगवान्नुद्रस्तच्च संवत्सरं धनुः ।
 तस्माद्रौद्री कालरात्री ज्या कृता धनुषो जरा ॥ २५
 ततो रथे रथाश्चास्तानृषयः समयोजयन् ।
 एकैकशः सुसंहृष्टानादाय सुधृतव्रताः ॥ २६
 दक्षिणस्यां धुरि कृत ऋग्वेदो मन्त्रपारगैः ।
 सव्यतः सामवेदश्च युक्तो राजन्महर्षिभिः ॥ २७
 पाण्डिदक्षिणतो युक्तो यजुर्वेदः सुरद्विजैः ।
 इतरस्यां तथा पाष्ठर्यां युक्तो राजन्नथर्वणः ॥ २८
 एवं ते वाजिनो युक्ता यज्ञविद्भिस्तथा रथे ।
 अशोभन्त तथा युक्ता यथैवाध्वरमध्यगाः ॥ २९
 कल्पयित्वा रथं दिव्यं ततो णमकल्पयत् ।
 चिन्तयित्वा हरिं विष्णुमव्ययं यज्ञवाहनम् ॥ ३०
 शरं संकल्पयांचक्रे विश्वकर्मा महामनाः ।
 तस्य वाजांश्च पुङ्खं च कल्पयामास वै तदा ॥ ३१
 पुण्यगन्धवहं राजञ्च सनं राजसत्तम ।

अग्नीषोमौ शरमुखे कल्पयामास वै तदा ॥ ३२
 अग्नीषोमात्मकं कृत्स्नमुच्यते वैष्णवं जगत् ।
 विष्णुरात्मा भगवतो भवस्यामिततेजसः ॥ ३३
 तस्माद्वनुज्यासंस्पर्शं स विषेहे शरस्य वै ।
 तस्मिञ्शरे तीक्ष्णमन्युममुश्चदुःसहं प्रभुः ॥ ३४
 भृग्वज्जिरोमन्युभवः क्रोधाग्निरतिदुःसहः ।
 स नीललोहितो धूम्रः कृत्तिवासा भयानकः ॥ ३५
 आदित्यायुतसंकाशस्तेजोज्वालावृतो भवः ।
 दुश्चर्यच्यावको जेता हन्ता ब्रह्मद्विषां वरः ॥ ३६
 तस्याङ्गानि समाश्रित्य स्थितं विश्वमिदं जगत् ।

जङ्गमाजङ्गमं राजञ्छुशुभेऽद्भुतदर्शनः ॥ ३७
 दृष्ट्वा तु तं रथं दिव्यं कवची स शरासनी ।
 आददे स शरं दिव्यं सोमविष्ण्वग्निवायुजम् ॥ ३८
 तमादाय महादेवस्त्रासयन्दैत्यदानवान् ।
 आरुरोह तदा यत्तः कम्पयन्निव रोदसी ॥ ३९
 महर्षिभिः स्तूयमानो वन्द्यमानश्च वन्दिभिः ।
 उपनृत्तश्चाप्सरसां गणैर्नृत्तविशारदैः ॥ ४०
 स शोभमानो वरदः खड्गी बाणी शरासनी ।
 हसन्निवाब्रवीद्देवः सारथिः को भवेदिति ॥ ४१

॥ इति श्रीमन्महाभारते कर्णपर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

देवानां प्रार्थनया ब्रह्मणा रुद्ररथसारथ्यकरणम् ॥ १ ॥ रुद्रेण त्रिपुरवहनम् ॥ २ ॥ दुर्योधनेन दृष्टान्तप्रदर्शनपूर्वकं
 शल्यप्रति कर्णरथसारथ्यकरणप्रार्थना ॥ ३ ॥

दुर्योधन उवाच ।
 तमब्रुवन्देवगणा यं भवान्संनियोक्ष्यते ।
 स भविष्यति देवेश सारथिस्ते न संशयः ॥ १
 तानब्रवीन्महादेवो मत्तः श्रेष्ठतरो हि यः ।
 तं सारथिं कुरुध्वं वै स्वयं संचिन्त्य मा चिरम् ॥ २
 एतच्छ्रुत्वा वचो देवाः सर्वे गत्वा पितामहम् ।
 ग्रणिपत्योचुरेकाग्राः प्रसाद्यैनं महर्षिभिः ॥ ३
 त्वया यत्कथितं देव त्रिदशारिनिवर्हणे ।
 तथा तत्कृतमस्माभिः प्रसन्नश्च वृषध्वजः ॥ ४
 रथश्च विहितोऽस्माभिर्विचित्रायुधसंवृतः ।
 सारथिं च न जानीमः कः स्यात्तस्मिन्नथोत्तमे ॥ ५
 तस्माद्विधीयतां कश्चित्सारथिर्देवसत्तम ।
 सफलां तां गिरं देव कर्तुमर्हसि नो विभो ।
 एवमस्मासु हि पुरा भगवन्नुक्तवानसि ॥ ६
 सदैव युक्तो रथसत्तमो वै
 दुराधर्षो द्रावणः शात्रवाणाम् ।
 पिनाकधन्वा विहितोऽत्र योद्धा
 विभीषणस्तु त्वत्पुत्रोऽसौ ॥ ७
 तथैव वेदाश्च ह्या रथाय्य
 धराः सख्यौ च रथो महात्मनः ।

नक्षत्रवंशानुगतो वरूथी
 यस्मिन्योद्धा सारथिनाऽभिरक्ष्यः ॥ ८
 तत्र सारथिरेष्टव्यः सर्वैरेतैर्विशेषवान् ॥ ९
 तं प्रविष्टा रथं देवा रथयोद्धारमेव च ।
 कवचानि च शस्त्राणि कार्मुकं च पितामह ॥ १०
 त्वामृते सारथिं तत्र नान्यं पश्यामहे वयम् ।
 त्वं हि सर्वैर्गणैर्युक्तो देवताभ्योऽधिकः प्रभो ॥ ११
 त्वं देव शक्तो लोकेश नियन्तुं प्रदुतानिमान् ।
 वेदांश्च सोपनिषदः सारथिर्भव नः स्वयम् ॥ १२
 योद्धुं बलेन वीर्येण सत्त्वेन विनयेन च ।
 अधिकः सारथिः कार्यो नास्ति चान्योऽधिको भवात्
 स भवांस्तारयत्वस्मान्कुरु सारथ्यमव्यय ।
 भवानभ्यधिकस्त्वत्तो नान्योस्ति भविता त्विह ॥ १४
 त्वं हि देवेश सर्वैस्तु विशिष्टो वदतां वर ।
 तं रथं त्वं समारुह्य संयच्छ परमान्हयान् ॥ १५
 तव प्रसादाद्ध्येयुर्देव दैवतः सदा ॥ १६
 स नो रक्ष महाबाहो दैत्येभ्यो महतो भयात् ॥ १६
 त्वं हि नो गतिरव्यग्र त्वं नो गोप्ता महाव्रत ।
 त्वत्प्रसादात्तराः सर्वे पूज्यन्ते त्रिदिवे प्रभो ॥ १७
 इति ते शिरसाऽनन्तरं लोकेशं पितामहः ।

देवाः प्रसादयामासुः सारथ्यायेति नः श्रुतम् १८
ब्रह्मोवाच ।

एवमेतत्सुरास्तथ्यं नान्यस्त्वभ्यधिको भवात् ।
सारथित्वं करिष्यामि शंकरस्य महात्मनः ॥ १९
सर्वथा रथिनः श्रेयान्कर्तव्यो रथसारथिः ।
तस्मादेतद्यथातत्त्वं ज्ञात्वा युष्मांश्च संगतान् ।
संयच्छामि हयानेष विबुधाय कपर्दिने ॥ २०
दुर्योधन उवाच ।

एतद्दुष्टं जटाभारं संयम्य प्रपितामहः ।
परिधायजिनं गाढं संन्यस्य च कमण्डलुम् ।
प्रतोदपाणिर्भगवानारुरोह रथं तदा ॥ २१
सारथौ कल्पिते देवैरीशानस्य महात्मनः ।
तस्मिन्प्रोहति रथं कल्पितं लोकसंभृतम् ।
शिरोभिः पतिता भूमौ तुरगा वेदसंभृताः ॥ २२
उभाभ्यां लोकनाथाभ्यामास्थितं रथसत्तमम् ।
वोढुं न शक्ता वेदाश्चा जानुभ्यामपतन्महीम् ॥ २३
अभीशुभिस्तु भगवानुद्यम्य च हयान्विभुः ।
अस्तु वीर्यं च शौर्यं च वेदाश्चानामिति प्रभुः ।
रथं संचोदयामास देवानां प्रभुरव्ययः ॥ २४
ततोऽधिरूढे वरदे रथं पशुपतिस्तदा ।
साधुसाध्विति देवेशं स्मयमानोऽभ्यभाषत ॥ २५
याहि देव यतो दैत्याश्चोदयाश्चानरिदम ।
पश्य बाहोर्बलं मेऽद्य निघ्नतः शात्रवात्रणे ॥ २६
ततोऽश्वांश्चेन्मनोमारुतरंहसः ।
पुराण्युद्दिश्य खस्थानि दानवानां तरखिनाम् ॥ २७
ततस्ते सहस्रोत्पत्य वेदाख्या रथवाजिनः ।
क्षणेन तेन दैत्यानां पुराणि प्रापयन्हरम् ॥ २८
अथर्वाङ्गिरसौ चास्तां चक्ररक्षौ महात्मनः ।
अथाधिज्यं धनुः कृत्वा शर्वः संधाय तं शरम् ।
युक्त्वा पाशुपतास्त्रेण त्रिपुरं समचिन्तयत् ॥ २९
तस्मिन्स्थिते ततो राजभुद्रे सञ्चितकार्मुके ।
पुराणि तेन कालेन जगमुर्वेत्तु वै ॥ ३०
एकीभावं गते चैव त्रिपुरत्वमुपागते ।
बभूव तुमुलो हर्षो देवतानां महात्मनाम् ॥ ३१

ततो देवगुणाः सर्वे सिद्धाश्च परमर्षयः ।
जयेति वाचो मुमुचुः संस्तुवन्तो महेश्वरम् ॥ ३२
ततोऽग्रतः प्रादुरभूत्रिपुरं जघ्नुषोऽसुरान् ।
अनिर्देश्याय्यवपुषो देवस्यासह्यतेजसः ॥ ३३
त्रीणि दृष्ट्वैव संस्थानि पुराण्यथ पिनाकधृत् ।
स तद्विकृष्य भगवान्दिव्यं लोकेश्वरो धनुः ।
त्रैलोक्यसारं तमिषुं मुमोच त्रिपुरं प्रति ॥ ३४
एकबाणेन तं देवस्त्रिपुरं परमेश्वरः ।
निजघ्ने सासुरगणं देवदेवो महेश्वरः ॥ ३५
बाणतेजोभिर्दग्धं तद्विप्रकीर्णं सहस्रधा ।
महदार्तस्वरं कृत्वा नावशेषमुपागतम् ।
मद्रेश सासुरगणं प्रापतत्पश्चिमार्षवे ॥ ३६
एवं हि त्रिपुरं दग्धं दानवाश्चाप्यशेषतः ।
महेश्वरेण कुद्वेन त्रैलोक्ये हि तैषिणा ॥ ३७
स चात्मक्रोधजो बहिर्दहेत्युक्तो निवारितः ।
त्रैलोक्यमविशेषेण पुनर्दग्धुं प्रचक्रमे ॥ ३८
कालाग्रिमिव निर्दग्धुमुत्थितं तं पुनः पुनः ।
माकार्षीर्भस्मसाह्लोकानिति त्र्यक्षोऽब्रवीद्वचः ॥ ३९
ततः प्रकृतिमापन्ना देवलोकास्तथर्षयः ।
तुष्टुवुर्वाग्भिरग्न्याभिः स्थाणुं त्रिपुरवैरिणम् ॥ ४०
तेऽनुज्ञाता भगवता सर्वे जगमुर्यथागतम् ।
कृतकामाः प्रसन्नेन प्रजापतिमुखाः सुराः ॥ ४१
एवं रुद्रस्य कृतवान्सारथ्यं तु पितामहः ।
संयच्छ तुरगानस्य राधेयस्य महात्मनः ॥ ४२
त्वं हि कृष्णाच्च कर्णाच्च फलगुनाच्च गुणाधिकः ।
बलतो रूपतो योगादस्त्रसंपद एव च ॥ ४३
समासक्तं महीपाल कुरु मे हितमीप्सितम् ।
युद्धे ह्ययं रुद्रकल्पस्त्वं च ब्रह्मसमोऽनघ ।
तस्माच्छक्तौ युवां जेतुं मच्छत्रून्दिवा वा सुरान् ॥ ४४
स यथा शल्य कर्णोऽयं श्वेताश्वं कृष्णसारथिम् ।
प्रमथ्य हन्यात्कौन्तेयं तथा नीतिर्विधीयताम् ॥ ४५
त्वयि राज्यं सुखं चैव जीवितं जयमेव च ।
समासक्तं महीपाल कुरु मे हितमीप्सितम् ॥ ४६
संयच्छास्य हयात्राजन्मत्प्रियार्थं परंतप ॥ ४७

अष्टाविंशोऽध्यायः ॥ २८ ॥

दुर्योधनेन कर्णसारथ्ये शङ्कमानं शल्यं प्रति परशुरामचरित्रकीर्तनपूर्वकं कर्णस्य तदन्तेवासित्वादिगुणवत्तया तत्सारथ्य-
करणे दोषाभावप्रतिपादनम् ॥ १ ॥

दुर्योधन उवाच ।

इमं चाप्यपरं भूय इतिहासं निबोध मे ।
पितुर्मम सकाशे वै ब्राह्मणः प्राह धर्मवित् ॥ १
श्रुत्वा चैतद्वचश्चित्रं हेतुकार्यार्थतत्त्ववित् ।
कुरु शल्य विनिश्चित्य मा भूदत्र विचारणा ॥ २
भार्गवाणां कुले जातो जमदग्निर्महातपाः ।
तस्य रामेति विख्यातः पुत्रस्तेजोगुणान्वितः ॥ ३
स तीव्रं तप आस्थाय संप्रसादितवान्भवम् ।
अस्त्रहेतोः प्रसन्नात्मा नियतः संयतेन्द्रियः ॥ ४
तस्मै तुष्टो महादेवो भक्त्या च प्रशमेन च ।
हृद्रतं चास्य विज्ञाय दर्शयामास शंकरः ।
प्रत्यक्षेण महादेवः स्नां तनुं सर्वशंकरः ॥ ५
शंकर उवाच ।

राम तुष्टोऽसि भद्रं ते विदितं तव चेप्सितम् ।
कुरुष्व पूतमात्मानं सर्वमेतदवाप्स्यसि ॥ ६
दास्यामि ते तदाऽस्त्राणि यदा पूतो भविष्यसि ।
अपात्रमसमर्थं च दहन्त्यस्त्राणि भार्गव ॥ ७
इत्युक्तो जामदग्न्यस्तु देवदेवेन शूलिना ।
प्रत्युवाच महात्मानं शिरसाऽवनतः प्रभुम् ॥ ८
यदा जानासि देवेश पात्रं मामस्त्रधारणे ।
तदा शुश्रूषतेऽस्त्राणि भवान्मे दातुमर्हति ॥ ९
ततः स तपसा चैव व्रतेन नियमेन च ।
पूजोपहारबलिभिर्होममन्त्रपुरस्कृतैः ॥ १०
समाराधितवाञ्छर्व बहुवर्षगणांस्तदा ।
प्रसन्नश्च महादेवो भार्गवस्य महात्मनः ॥ ११
असकृच्चाब्रवीत्तस्य गुणान्देव्याः सकाशतः ।
भक्तिमानेष सततं मयि रामो दृढव्रतः ॥ १२
एवमस्य गुणान्प्रीतो बहुशो कथयद्विभुः ।
देवतानां पितृणां च समक्षमरिसूदन ॥ १३
एतस्मिन्नेव काले तु दैत्या ह्यासन्महाबलाः ।

तैस्तदा दर्पमोहाद्वै अवाध्यन्त दिवौकसः ॥ १४
ततः संभूय विबुधास्तान्हन्तुं कृतनिश्चयाः ।
चक्रुः शत्रुवधे यत्नं दैत्याञ्जेतुमशक्नुवन् ॥ १५
अभिगम्य ततो देवा महेश्वरमुपापतिः ।
प्रासादयंस्तदा भक्त्या जहि शत्रुगणानिति ॥ १६
प्रतिज्ञाय ततो देवो देवतानां रिपुक्षयम् ।
रामं भार्गवमाहूय सोऽभ्यभाषत शंकरः ॥ १७
रिपून्भार्गव देवानां जहि सर्वान्समागतान् ।
लोकानां हितकामार्थं मत्प्रियार्थं तथैव च ॥ १८
परशुराम उवाच ।

का शक्तिर्मम देवेश अकृतास्त्रस्य संयुगे ।
निहन्तुं दानवान्सर्वान्कृतास्त्रान्युद्धदुर्मदान् ॥ १९
ईश्वर उवाच ।

गच्छ त्वं मदनुज्ञानान्निहनिष्यसि शात्रवान् ।
विजित्य च रिपून्सर्वान्गुणान्प्राप्स्यसि पुष्कलान् ॥
दुर्योधन उवाच ।
एतच्छ्रुत्वा तु वचनं प्रतिगृह्य च सर्वशः ।
रामः कृतस्वस्त्ययनः प्रययां दानवान्प्रति ॥ २१
ततोऽजयदेवशत्रून्महादर्पबलान्वितान् ।
वज्राशनिसमस्पर्शैः प्रहारैरेव भार्गवः ॥ २२
स दानवैः क्षततनुर्जामदग्न्यो नृपोत्तम ।
संस्पृष्टः स्थाणुना सद्यो निर्व्रणः समपद्यत ॥ २३
प्रीतश्च भगवान्देवः कर्मणा तेन तस्य वै ।
वरान्प्रादाद्बहुविधान्भार्गवाय महात्मने ॥ २४
उक्तश्च प्रीतियुक्तेन देवदेवेन शूलिना ॥ २५
निपातात्तव शस्त्राणां शरीरे याऽभवद्भुजा ।
तया ते मानुषं कर्म व्यपोहं भृगुनन्दन ।
गृहाणास्त्राणि दिव्यानि मत्सकांशाद्यथेप्सितं ॥ २६
ततोऽस्त्राणि समग्राणि वरांश्च मनसेप्सिताः ।
लब्ध्वा बहुविधान्नामः प्रयन्त्य शिरसा शिवम् ।

अनुज्ञां प्राप्य देवेशाज्ञगाम स महातपाः ॥ २७
 एवमेतत्पुरावृत्तं तथा कथितवानृषिः ॥ २८
 भार्गवोऽपि ददौ सर्वं धनुर्वेदं महात्मने ।
 कर्णाय पुरुषव्याघ्रः सुप्रीतेनान्तरात्मना ॥ २९
 वृजिनं न भवेत्किञ्चिदस्य कर्णस्य पार्थिव ।
 सूतेन वर्धितो नित्यं न सूतो नृप एव सः ॥ ३०
 विशुद्धयोनिं विज्ञाय दिव्यान्यस्त्राण्यदाद्भृगुः ।
 नापि सूतकुले जातं मन्ये कर्णं कथंचन ।
 देवपुत्रमहं मन्ये क्षत्रियाणां कुलोद्भवम् ॥ ३१

विसृष्टमविबोधार्थं कुलस्येति मतिर्मम ।
 सर्वथा न ह्यसौ शल्य कर्णः सूतकुलोद्भवः ॥ ३२
 सकुण्डलं सकवचं दीर्घबाहुमरिंदमम् ।
 कथमादित्यसंकाशं मृगी सिंहं प्रसूयते ॥ ३३
 पश्य ह्यस्य भुजौ पीनौ नागराजकरोपमौ ।
 वक्षः पश्य विशालं च सर्वशस्त्रसहं रणे ॥ ३४
 न त्वेव प्राकृतः कश्चित्कर्णो वैकर्तनो वृषा ।
 महात्मा ह्येष राजेन्द्र रामशिष्यः प्रतापवान् ॥ ३५

॥ इति श्रीमन्महाभारते कर्णपर्वणि अष्टाविंशोऽध्यायः ॥ २८ ॥

एकोनत्रिंशोऽध्यायः ॥ २९ ॥

दुर्योधनप्राथितेन शल्येन समयकरणपूर्वकं कर्णरथसारथ्यस्वीकरणम् ॥ १ ॥

दुर्योधन उवाच ।
 एवं स भगवान्देवः सर्वलोकपितामहः ।
 सारथ्यमकरोत्तत्र ब्रह्मा रुद्रोऽभवद्रथी ॥ १
 रथिनोऽभ्यधिको वीर कर्तव्यो रथसारथिः ।
 तस्माच्च पुरुषव्याघ्र नियच्छ तुरगान्युधि ॥ २
 यथा देवगणस्तत्र वृतो यत्नात्पितामहः ।
 तथाऽस्माभिर्भवान्यत्नात्कर्णादभ्यधिको वृतः ॥ ३
 यथा देवैर्महाराज ईश्वरादधिको वृतः ।
 तथा भवानपि क्षिप्रं रुद्रस्य व पितामहः ।
 नियच्छ तुरगान्युद्धे राधेयस्य महाद्युते ॥ ४
 शल्य उवाच ।
 मयाप्येतन्नरश्रेष्ठ बहुशो नरसिंहयोः ।
 कथ्यमानं श्रुतं दिव्यमाख्यानमतिमानुपम् ॥ ५
 यथा च चक्रे सारथ्यं भवस्य प्रपितामहः ।
 यथाऽमुराश्च निहता इषुणैकेन भारत ॥ ६
 कृष्णस्य चापि विदितं सर्वमेतत्पुरा ह्यभूत् ॥ ७
 यथा पितामहो जज्ञे भगवान्सारथिस्तदा ।
 अनागतमतिक्रान्तं वेद कृष्णोऽपि तत्त्वतः ॥ ८
 एतदर्थं विदित्वाऽपि सारथ्यं पजग्मिवान् ।

स्वयंभूरिव रुद्रस्य कृष्णः पार्थस्य भारत ॥ ९
 यदि हन्याच्च कौन्तेयं सूतपुत्रः कथंचन ।
 दृष्ट्वा पार्थं हि निहतं स्वयं योत्स्यति केशवः ॥ १०
 शङ्खचक्रगदापाणिर्धक्ष्यते तव बाहिनीम् ।
 न चापि तस्य क्रुद्धस्य वार्ष्णेयस्य महात्मनः ।
 स्थास्यते प्रत्यनीकेषु कश्चिदत्र नृपस्तव ॥ ११
 संजय उवाच ।
 तं तथा भापमाणं तु मद्वराजमरिंदमः ।
 प्रत्युवाच महाबाहुरदीनात्मा सुतस्तव ॥ १२
 मावमंस्था महाबाहो कर्णं वैकर्तनं रणे ।
 सर्वशस्त्रभृतां श्रेष्ठं सर्वशास्त्रार्थपारगम् ॥ १३
 यस्य ज्यातलनिर्घोषं श्रुत्वा भयकरं महत् ।
 पाण्डवेयानि सैन्यानि विद्रवन्ति दिशो दश ॥ १४
 प्रत्यक्षं ते महाबाहो यथा रात्रौ घटोत्कचः ।
 मायाशतानि कुर्वाणो हतो मायापुरस्कृतः ॥ १५
 न चातिष्ठत बीभत्सुः प्रत्यनीके कथंचन ।
 एतांश्च दिवसान्सर्वान्भयेन महता वृतः ॥ १६
 भीमसेनश्च बलवान्धनुष्कोट्याभिचोदितः ।
 उक्तश्च संज्ञया राजन्मूढ औदारिको यथा ॥ १७

नरसिंहयोः कृष्णार्जुनयोः । अनस्तयोः साम्यं मम कीर्तिकर-

मेवेति भावः । नरसिंहयोरिति पाठे रुद्रपितामहयोः ॥ ५ ॥

माद्रीपुत्रौ तथा शूरो येन जित्वा महारणे ।
 कमप्यर्थं पुरस्कृत्य न हतौ युधि मारिष ॥ १८
 येन वृष्णिप्रवीरस्तु सात्यकिः सात्वतां वरः ।
 निर्जित्य समरे शूरो विरथश्च बलात्कृतः ॥ १९
 सृञ्जयाश्चेतरे सर्वे धृष्टद्युम्नपुरोगमाः ।
 असकृन्निर्जिताः सङ्घे स्मयमानेन संयुगे ॥ २०
 तं कथं पाण्डवा युद्धे विजेष्यन्ति महारथम् ।
 यो हन्यात्समरे क्रुद्धो वज्रहस्तं पुरंदरम् ॥ २१
 त्वं च सर्वास्त्रविद्वीरः सर्वविद्यास्त्रपारगः ।
 बाहुवीर्येण ते तुल्यः पृथिव्यां नास्ति कश्चन ॥ २२
 त्वं शल्यभूतः शत्रूणामविषह्यः पराक्रमे ।
 ततस्त्वमुच्यसे राजञ्शल्य इत्यरिमुदन ॥ २३
 तव बाहुबलं प्राप्य न शेकुः सर्वसात्वताः ।
 तव बाहुबलाद्राजन्किं नु कृष्णो बलाधिकः ॥ २४
 यथा हि कृष्णेन बलं धार्य वै फल्गुने हते ।
 तथा कर्णात्ययीभावे त्वया धार्य महद्बलम् ॥ २५
 किमर्थं समरे सैन्यं वासुदेवो न्यवारयत् ।
 किमर्थं च भवान्सैन्यं न हनिष्यति मारिष ॥ २६
 त्वत्कृते पदवीं गन्तुमिच्छेयं युधि मारिष ।
 सोदराणां च वीराणां सर्वेषां च महीक्षिताम् ॥ २७
 शल्य उवाच ।
 यन्मां ब्रवीषि गान्धारे अग्रे सैन्यस्य मानद ।
 विशिष्टं देवकीपुत्रात्प्रीतिमानस्म्यहं त्वयि ॥ २८
 एष सारथ्यमातिष्ठे राधेयस्य यशस्विनः ।
 युध्यतः पाण्डवाभ्येण यथा त्वं वीर मन्यसे ॥ २९
 समयश्च हि मे वीर कश्चिद्वैकर्तनं प्रति ।
 उत्सृजेयं यथाश्रद्धमहं वाचोऽस्य सन्निधौ ॥ ३०
 सञ्जय उवाच ।
 तथेति राजन्पुत्रस्ते सह कर्णेन मारिष ।
 अब्रवीन्मद्राजानं सर्वक्षत्रस्य सन्निधौ ॥ ३१
 सारथ्यस्याभ्युपगमाच्छल्येनाश्वासितस्तदा ।
 दुर्योधनस्तदा हृष्टः कर्णं तमभिष्वजे ॥ ३२

किमर्थमिति । सारथ्यमात्रं प्रतिज्ञाय प्रातिभञ्चं चेत्कृष्णः
 कुर्यात्तर्हि त्वं युध्यन् तद्वन्मिथ्याप्रतिज्ञो न भविष्यसीति भावः
 ॥ २६ ॥ पदवीमानुष्यम् ॥ २७ ॥ वक्ष्ये बोधास्मि ॥ ४२ ॥

अब्रवीच्च पुनः कर्णं स्तूयमानः सुतस्तव ।
 जहि पार्थात्रणे सर्वान्महेन्द्रो दानवानिव ॥ ३३
 स शल्येनाभ्युपगते हयानां संनियच्छने ।
 कर्णो हृष्टमना भूयो दुर्योधनमभाषत ॥ ३४
 नातिहृष्टमना ह्येष मद्राजोऽभिभाषते ।
 राजन्मधुरया वाचा पुनरेनं ब्रवीहि वै ॥ ३५
 ततो राजा महाप्राज्ञः सर्वास्त्रकुशलो बली ।
 दुर्योधनोऽब्रवीच्छल्यं मद्राजं महीपतिम् ॥ ३६
 पूरयन्निव घोषेण मेघगम्भीरया गिरा ।
 शल्य कर्णोऽर्जुनेनाद्य योद्धव्यमिति मन्यते ॥ ३७
 तस्य त्वं पुरुषव्याघ्र नियच्छ तुरगान्युधि ।
 कर्णो हत्वेतरान्सर्वान्फलगुनं हन्तुमिच्छति ।
 तस्याभीषुग्रहे राजन्प्रयाचे त्वां पुनः पुनः ॥ ३८
 पार्थस्य सचिवः कृष्णो यथाऽभीषुग्रहो वरः ।
 तथा त्वमपि राधेयं सर्वतः परिपालय ॥ ३९
 सञ्जय उवाच ।
 ततः शल्यः परिष्वज्य सुतं ते वाक्यमब्रवीत् ।
 दुर्योधनमभिन्नं प्रीतो मद्राधिपस्तदा ॥ ४०
 शल्य उवाच ।
 एवं चेन्मन्यसे राजन्गान्धारे प्रियदर्शन ।
 तस्मात्ते यत्प्रियं किञ्चित्तत्सर्वं करवाण्यहम् ॥ ४१
 यत्रास्मि भरतश्रेष्ठ योग्यः कर्मणि कर्हिचित् ।
 तत्र सर्वात्मना युक्तो वक्ष्ये कार्यं परंतप ॥ ४२
 यत्तु कर्णमहं ब्रूयां हितकामः प्रियाप्रिये ।
 मम तत्क्षमतां सर्वं भवान्कर्णश्च सर्वशः ॥ ४३
 कर्ण उवाच ।
 ईशानस्य यथा ब्रह्मा यथा पार्थस्य केशवः ।
 तथा नित्यं हिते युक्तो मद्राज भवस्व नः ॥ ४४
 शल्य उवाच ।
 आत्मनिन्दात्मपूजा च परनिन्दा परस्तवः ।
 अनाचरितमार्याणां वृत्तमेतच्चतुर्विधम् ॥ ४५
 यत्तु विद्वन्प्रवक्ष्यामि प्रत्ययार्थमहं तव ।

आत्म निन्दापरस्तवावपि श्रेयसां निन्द्यै किमुतात्मपूजापरनिन्दे ।
 तदुभयमहं करोमीति भावः ॥ ४५ ॥

आत्मनः स्तवसंयुक्तं तन्निबोध यथातथम् ॥ ४६
अहं शक्रस्य सारथ्ये योग्यो मातलिवत्प्रभो ।
अङ्गशब्दः योगाच्च ज्ञानविद्याचिकित्सनैः ४७

ततः पार्थेन संग्रामे युध्यमानस्य तेऽनघ ।
वाहयिष्यामि तुरगान्विज्वरो भव सूतज ॥ ४८

॥ इति श्रीमन्महाभारते कर्णपर्वणि एकोनविंशोऽध्यायः ॥ २९ ॥

त्रिंशोऽध्यायः ॥ ३० ॥

शल्येन सारथीभूयाधिष्ठितं रथमधिष्ठाय कर्णस्य रणाय निर्घाणम् ॥ १ ॥

दुर्योधन उवाच ।

अयं ते कर्ण सारथ्यं मद्वराजः करिष्यति ।
कृष्णादभ्यधिको यन्ता देवेशस्येव मातलिः ॥ १
यथा हरिहयैर्युक्तं संगृह्णाति स मातलिः ।
शल्यस्तथा तवाद्यायं संयन्ता रथवाजिनाम् ॥ २
योधे त्वयि रथस्थे च मद्वराजे च सारथौ ।
रथश्रेष्ठो ध्रुवं सङ्ख्ये पार्थानभिभविष्यति ॥ ३
सञ्जय उवाच ।
ततो दुर्योधनो भूयो मद्वराजं तरस्विनम् ।
उवाच राजन्संग्रामेऽभ्युपिते पर्युपस्थिते ॥ ४
कर्णस्य यच्छ संग्रामे मद्वराज हयोत्तमान् ।
तयाऽभिगुप्तो राधेयो विजेष्यति धनंजयम् ॥ ५
इत्युक्तो रथमास्थाय तथेति ग्राह भारत ।
शल्येऽभ्युपगते कर्णः सारथिं सुमनाऽब्रवीत् ॥ ६
त्वं सूत स्यन्दनं मयं कल्पयेत्यसकृच्चरन् ॥ ७
ततो जैत्रं रथवरं गन्धर्वनगरोपमम् ।
विधिवत्कल्पितं भद्रं जयेत्युक्त्वा न्यवेदयत् ॥ ८
तं रथं रथिनां श्रेष्ठः कर्णोऽभ्यर्च्य यथाविधि ।
संपादितं ब्रह्मविदा पूर्वमेव पुरोधसा ॥ ९
कृत्वा प्रदक्षिणं यत्नादुपस्थाय च भास्करम् ।
समीपस्थं मद्वराजमारोह त्वमथाब्रवीत् ॥ १०
ततः कर्णस्य दुर्धर्षं स्यन्दनप्रवरं महत् ।
आरूरोह महातेजाः शल्यः सिंह इवाचलम् ॥ ११
ततः शल्याश्रितं दृष्ट्वा कर्णः स्वं रथमुत्तमम् ।

अध्यतिष्ठद्यथाऽम्भोदं विद्युत्वन्तं दिवाकरः ॥ १२
तावेकरथमारूढावादित्याग्निसमत्विषौ ।
अभ्राजेतां यथा मेघं सूर्याग्नी सहितौ दिवि ॥ १३
संस्तूयमानौ तौ वीरौ तदास्तां द्युतिमत्तमौ ।
ऋत्विक्सदस्यैरिन्द्राग्नी स्तूयमानाविवाध्वरे ॥ १४
स शल्यसंगृहीताश्चे रथे कर्णः स्थितो बभौ ।
धनुर्विष्फारयन्धोरं परिवेषीव भास्करः ॥ १५
आस्थितः स रथश्रेष्ठं कर्णः शरगभस्तिमान् ।
प्रबभौ पुरुषव्याघ्रो मन्दरस्थ इवांशुमान् ॥ १६
तं रथस्थं महाबाहुं युद्धायामिततेजसम् ।
दुर्योधनस्तु राधेयमिदं वचनमब्रवीत् ॥ १७
अकृतं द्रोणभीष्माभ्यां दुष्करं कर्म संयुगे ।
कुरुष्वधिस्थे वीर मिषतां सर्वधन्विनाम् ॥ १८
मनोगतं मम ह्यासीद्भीष्मद्रोणौ महारथौ ।
अर्जुनं भीमसेनं च निहन्ताराविति ध्रुवम् ॥ १९
ताभ्यां यदकृतं वीर वीरकर्म महामृधे ।
तत्कर्म कुरु राधेय वज्रपाणिरिवापरः ॥ २०
गृहाण धर्मराजं वा जहि वा त्वं धनंजयम् ।
भीमसेनं च राधेय माद्रीपुत्रौ यमावपि ॥ २१
जयश्च तेऽस्तु भद्रं ते प्रयाहि पुरुषर्षभ ।
पाण्डुपुत्रस्य सैन्यानि कुरु सर्वाणि भस्मसात् ॥ २२
ततस्तूर्यसहस्राणि भेरीणामयुतानि च ।
वाद्यमानान्यरोचन्त मेघशब्दो यथा दिवि ॥ २३
प्रतिगृह्य तु तद्वाक्यं रथस्थो रथसत्तमः ।

अप्रमादोऽवधानम् । प्रयोगोऽश्वश्रेरणम् । ज्ञानसागामिदो-
षावेक्षणम् । विद्या तत्परिहारज्ञानम् । चिकित्सनं दोषपरि-
हारसामर्थ्यम् ॥ ४७ ॥ एकोनविंशोऽध्यायः ॥ २९ ॥

हरिहयैरिन्द्रतुरगैर्युक्तं रथम् ॥ २ ॥ अभ्युपिते प्रातःकाले
॥ ४ ॥ त्रिंशोऽध्यायः ॥ ३० ॥

अभ्यभाषत राधेयः शल्यं युद्धविशारदम् ॥ २४
 चोदयाश्चान्महाबाहो यावद्वन्मि धनंजयम् ।
 भीमसेनं यमौ चोभौ राजानं च युधिष्ठिरम् ॥ २५
 अद्य पश्यतु मे शल्य बाहुवीर्यं धनंजयः ।
 अस्यतः कङ्कपत्राणां सहस्राणि शतानि च ॥ २६
 अद्य क्षेप्याम्यहं शल्य शरान्परमतेजनान् ।
 पाण्डवानां विनाशाय दुर्योधनजयाय च ॥ २७
 सञ्जय उवाच ।
 एतच्छ्रुत्वा वचस्तस्य शल्यः कर्णं वचोऽब्रवीत् ।
 कथं नु तान्महावीर्यान्पाण्डवानवमन्यसे ॥ २८
 सर्वास्त्रज्ञान्महेष्वासान्सर्वानेव महाबलान् ।
 अनिवर्तिनो महाभागानजय्यान्सत्यविक्रमान् ।

अपि सञ्जनयेयुर्ये भयं साक्षाच्छतक्रतोः ॥ २९
 यदा श्रोष्यसि निर्घोषं विस्फूर्जितमिवाशनेः ।
 राधेय पार्थधनुषस्तदा नैवं वदिष्यसि ॥ ३०
 यदा द्रक्ष्यसि भीमेन कुञ्जरानीकमाहवे ।
 विशीर्णदन्तं निहतं तदा नैवं वदिष्यसि ॥ ३१
 यदा द्रक्ष्यसि संग्रामे धर्मपुत्रं यमौ तथा ।
 शितैः पृषक्तैः कुर्वाणानभ्रच्छायामिवाम्बरे ॥ ३२
 अस्यतः क्षिण्वतश्चारींलघुहस्तान्दुरासदान् ।
 पार्थिवानपि चान्यांस्त्वं तदा नैवं वदिष्यसि ॥ ३३
 सञ्जय उवाच ।
 अनादृत्य तु तद्वाक्यं मद्राजेन भाषितम् ।
 द्रक्ष्यस्यद्येत्यवोचत् शल्यं कर्णो जनेश्वर ॥ ३४

॥ इति श्रीमन्महाभारते कर्णपर्वणि त्रिंशोऽध्यायः ॥ ३० ॥

एकत्रिंशोऽध्यायः ॥ ३१ ॥

कर्णस्य रणप्रयाणकाले दुर्निमित्तप्रादुर्भावः ॥ १ ॥ कर्णेतामश्वाघनपूर्वकं पार्थवधे प्रतिज्ञाते तदसहमानेन शल्येनार्जुन-
 प्रशंसनपूर्वकं कर्णोपालम्भः ॥ २ ॥

सञ्जय उवाच ।
 दृष्ट्वा कर्णं महावीर्यं युयुत्सुं समवस्थितम् ।
 चुक्रुशुः कुरवः सर्वे हृष्टरूपाः समन्ततः ॥ १
 ततो दुन्दुभिनिर्घोषैर्मैरीणां निनदेन च ।
 कोणशब्दैश्च विविधैर्गर्जितैश्च तरस्विनाम् ।
 निर्ययुस्तावकाः सर्वे मृत्युं कृत्वा निवर्तनम् ॥ २
 प्रयाते तु ततः कर्णे रथेषु मुदितेषु च ।
 चचाल च मही सर्वा ररास च सुविस्वरम् ॥ ३
 निःसरन्तो व्यदश्यन्त सूर्यात्सप्त महाग्रहाः ॥ ४
 उल्कापाताश्च संजुर्दिग्दाहाश्चैव दारुणाः ।
 तथाऽशन्यश्च संपेतुर्ववूर्वाताश्च भैरवाः ॥ ५
 मृगपक्षिगणाश्चैव पृतनां बहुशस्तव ।
 अपसव्यं तदा चक्रुर्वेदयन्तो महाभयम् ॥ ६
 प्रस्थितस्य च कर्णस्य निपेतुस्तुरगा भुवि ।

अस्थिवर्षं च पतितमन्तरिक्षाद्भयानकम् ॥ ७
 जज्वलुश्चैव शस्त्राणि ध्वजाश्चैव चकम्पिरे ।
 अश्रूणि च व्यमुञ्चन्त बाहनानि विशांपते ॥ ८
 एते चान्ये च बहव उत्पातास्तत्र मारिष ।
 समुत्पेतुर्विनाशाय कौरवाणां सुदारुणाः ॥ ९
 न च तान्गणयामासुः सर्वे दैवेन मोहिताः ।
 प्रस्थितं सूतपुत्रं च जयेत्युचुर्नराधिपाः ॥ १०
 'शल्येन सहितं दृष्ट्वा कर्णमाहवशोभिनम् ।'
 निर्जितान्पाण्डवांश्चैव मेनिरे तत्र कौरवाः ॥ ११
 ततो रथस्थः परवीरहन्ता
 भीष्मद्रोणावतिवीर्यौ समीक्ष्य ।
 समुज्ज्वलन्भास्करपावकाभो
 वैकर्तनोऽसौ रथकुञ्जरो वृषा ॥ १२

तरस्विनामश्वादीनाम् ॥ २ ॥ ररास शब्दं चकार ॥ ३ ॥
 निःसरन्तो युद्धार्थमिति शेषः ॥ सूर्यात्सूर्यमारभ्य । सूर्याद-
 योऽन्योऽप्युच्यन्तीत्यर्थः ॥ ४ ॥ भीष्मद्रोणौ अतिक्रान्तं वीर्यं

ययोस्तावतिवीर्यौ समीक्ष्य स्वकृत्यमाप्नोच्य जगद्येत्युत्तरेणा-
 न्वयः ॥ १२ ॥

स शल्यमाभाष्य जगाद् वाक्यं
 पार्थस्य दृष्ट्वाऽप्रतिमं च कर्म ।
 मानेन दर्पेण विदह्यमानः
 क्रोधेन दीप्यन्निव निःश्वसंश्च ॥ १३
 नाहं महेन्द्रादपि वज्रपाणेः
 क्रुद्धाद्विभेम्यात्तधनू रथस्यः ।
 दृष्ट्वाऽपि भीष्मप्रसुखाञ्जशयाना-
 न्रत्वेव मां सा स्थिरता जहाति ॥ १४
 महेन्द्रविष्णुप्रतिमावनिन्दितौ
 रथाश्वनागप्रवरप्रमाथिनौ ।
 अवध्यकल्पौ निहतौ यदा परै-
 स्तथापि मे नास्ति रणेऽद्य साध्वसम् ॥ १५
 समीक्ष्य सङ्क्षेपेतिवलान्नराधिपान्
 समूतमातङ्गरथान्परैर्हतान् ।
 कथं न सर्वानहितात्रणेऽवधी-
 न्महास्त्रविद्राह्यणपुङ्गवो गुरुः ॥ १६
 स संस्तरन्द्रोणमहं महाहवे
 ब्रवीमि सत्यं कुरवो निबोधत ।
 न वो मदन्यः प्रसहेद्रणेऽर्जुनं
 समागतं मृत्युमिवोग्ररूपिणम् ॥ १७
 शिक्षा प्रसादश्च बलं धृतिश्च
 द्रोणे महास्त्राणि च संनतिश्च ।
 स चेदगान्मृत्युवशं महात्मा
 सर्वानन्यानातुरानद्य मन्ये ॥ १८
 नेह ध्रुवं किञ्चिदपि प्रचिन्तयन्
 वदामि लोके कर्मणो नित्ययोगात् ।
 मूर्खोदये को हि विमुक्तसंशयो
 भावं कुर्वीताद्य गुरौ निपातिते ॥ १९
 न नूनमस्त्राणि बलं पराक्रमः
 क्रियाः सुनीतं परमायुधानि वा ।

अलं मनुष्यस्य सुखाय वर्तितुं
 तथाहि युद्धे निहतः परैर्गुरुः ॥ २०
 हुताशनादित्यसमानतेजसं
 पराक्रमे विष्णुपुरंदरोपमम् ॥
 नये बृहस्पत्युशनःसमं सदा
 न चैनमस्त्रं तदुपास्त दुःसहम् ॥ २१
 संप्राकुष्टे रुदितस्त्रीकुमारे
 पराभूते पौरुषे धार्तराष्ट्रे ।
 कृत्यं मया नाद्य जानामि शल्य
 प्रयाहि तस्माद्विषतामनीकम् ॥ २२
 स यत्र राजा पाण्डवः सत्यसन्धो
 व्यवस्थितो भीमसेनार्जुनौ च ।
 स वासुदेवः साल्यकिः सृञ्जयाश्च
 यमौ च कस्तान्विषहेन्मदन्यः ॥ २३
 तस्मात्क्षिप्रं मद्रपते प्रयाहि
 रणे पाश्चालान्पाण्डवान्सृञ्जयांश्च ।
 तान्वा हनिष्यामि समेत्य सङ्क्षे-
 यास्यामि वा द्रोणमुखो यमाय ॥ २४
 न त्वेवाहं न गमिष्यामि मध्ये
 तेषां शूराणामिति शल्याद्य विद्धि ।
 मित्रद्रोहो मर्षणीयो न मेऽयं
 त्यक्त्वा प्राणाननुयास्यामि द्रोणम् ॥ २५
 प्राज्ञस्य मूढस्य च जीवितान्ते
 नास्ति प्रमोक्षोऽन्तकसन्निभस्य ।
 अतो विद्वन्नभियोत्स्यामि पार्थ
 दिष्टं न शक्यं व्यतिवर्तितुं वै ॥ २६
 कल्याणवृत्तः सततं हि राजा
 वैचित्रवीर्यस्य सुतो ममासीत् ।
 तस्यार्थसिद्ध्यर्थमहं त्यजामि
 प्रियान्भोगान्दुस्त्यजं जीवितं च ॥ २७

आभाष्य संबोध्य ॥ १३ ॥ आतुरान् आसन्नमृत्युन् ॥ १८ ॥
 भावं श्वोऽहं स्थास्यामीति निश्चयम् ॥ १९ ॥ अस्त्रादीनि मनुष्यस्य
 सुखाय वर्तितुं नालमिति संबन्धः ॥ २० ॥ उपास्त उपातिष्ठत ।
 त्रातुमिति शेषः । अस्त्रं अस्त्रादि ॥ २१ ॥ तेषां भीष्मादीनां

मध्ये न गमिष्यामीति न अपितु गमिष्याम्येवेत्यर्थः । संप्रामा-
 त्पलायने हि मित्रस्य दुर्योधनस्य द्रोहः कृतः स्यात्तच्चासह्यम्
 ॥ २५ ॥ जीवितान्ते आयुषः समाप्तौ । प्रमोक्षो मृत्युनिवर्तनम्
 ॥ २६ ॥

वैयाघ्रचर्मणमकूजनाशं
 हैमं त्रिकोशं रजतत्रिवेणुम् ।
 रथप्रवर्हं तुरगप्रवर्हं-
 युक्तं प्रादान्मह्यमिमं हि रामः ॥ २८
 धनूंषि चित्राणि निरीक्ष्य शल्य
 ध्वजान्गदाः सायकांश्चोग्ररूपान् ।
 अंसि च दीप्तिं परमायुधं च
 शङ्खं च शुभ्रं खनवन्तमुग्रम् ॥ २९
 पताकिनं वज्रनिपातनिःखनं
 सिताश्वयुक्तं शुभतूणशोभितम् ।
 इमं समास्थाय रथर्षभं रणे
 दृढं हनिष्याम्यहमर्जुनं बलात् ॥ ३०
 तं चेन्मृत्युः सर्वहरोऽभिरक्षे-
 त्सदाऽप्रमत्तः समरे पाण्डुपुत्रम् ।
 तं वा हनिष्यामि रणे समेत्य
 यास्यामि वा द्रोणमुखो यमाय ॥ ३१
 यमवरुणकुबेरवासवा वा
 यदि युगपत्सगणा महाहवे ।
 जुगुपुरिह समेत्य फल्गुनं
 किमु बहुना सह तैर्जयामि तम् ॥ ३२
 सञ्जय उवाच ।
 इति रणरभसस्य कथ्यत-
 स्तदुपनिशम्य वचः स मद्राद् ।
 अवहसदवमन्य वीर्यवान्
 प्रतिषिषिधे च जगाद चोत्तरम् ॥ ३३
 शल्य उवाच ।
 विरम विरम कर्ण कथ्यता-
 दतिरभसोऽप्यतिवाचमुक्तवान् ।
 क्व च हि नरवरो धनंजयः
 क्व पुनरिह त्वमहो नराधमः ॥ ३४
 यदुसदनमुपेन्द्रपालितं
 त्रिदिवमिवामरराजरक्षितम् ।

वैयाघ्रचर्मणं व्याघ्रचर्मणमुच्यते ॥ २८ ॥ रणरभसस्य रणो-
 त्कटस्य ॥ ३३ ॥ अतिरभसोऽपि त्वं अतिवाचं स्वसामर्थ्या-

प्रसभमतिविलोड्य को हरे-
 त्पुरुषवरावरजामृतेऽर्जुनात् ॥ ३५
 त्रिभुवनसृजमीश्वरेश्वरं
 क इह पुमान्भवमाह्वयेद्युधि ।
 मृगवधकलहे ऋतेऽर्जुनात्
 सुरपतिवीर्यसमप्रभावतः ॥ ३६
 असुरसुरमहेऽस्मत्कृत्स्न
 गरुडपिशाचसयक्षराक्षसान् ।
 इषुभिरजयदग्निगौरवात्
 स्वभिलपितं च हविर्ददौ जयः ॥ ३७
 स्मरसि ननु यदा परैर्हृतः
 सहधृतराष्ट्रमुतो विमोक्षितः ।
 अधिरथज नरोत्तमैर्युतान्
 कुरुषु बहन्विनिहत्य तानरीन् ॥ ३८
 प्रथममपि पलायिते त्वयि
 प्रियकलहा धृतराष्ट्रमूनवः ।
 स्मरसि ननु यदा प्रमोक्षिताः
 खचरगणानवजित्य पाण्डवैः ॥ ३९
 समुदितबलवाहनाः पुनः
 पुरुषवरेण जिताः स्थ गोग्रहे ।
 सगुरुगुरुसुताः संभीष्मकाः
 किमु न जितः स तदा त्वयाऽर्जुनः ॥ ४०
 इदमपरमुपस्थितं पुन-
 स्तव निधनाय सुयुद्धमद्य वै ।
 यदि न रिपुभयात्पलायसे
 समरगतोऽद्य हतोऽसि सूतज ॥ ४१
 सञ्जय उवाच ।
 इति बहुपुरुषं प्रभाषति
 प्रमनसि मद्रपतौ रिपुस्तवम् ।
 भृशमभिरुषितः परंतपः
 कुरुपृतनापतिराह मद्रपम् ॥ ४२

दधिकाम् ॥ ३४ ॥ पुरुषवरस्य कृष्णस्यावरजां कनीयसीं
 सुभद्राम् ॥ ३५ ॥ खचरगणान् यन्धवान् ॥ ३९ ॥

कर्ण उवाच ।

भवतु भवतु किं विकल्पसे

ननु मम तस्य हि बुद्धमुद्यतम् ।

यदि स जयति मामिहाहवे

तत इदमस्तु सुकथितं तव ॥ ४३

सञ्जय उवाच ।

एवमस्त्विति मद्रेश उक्त्वा नोत्तरमुक्तवान् ।

याहि शल्येति चाप्येनं कर्णः प्राह युयुत्सया ४४
स रथः प्रययौ शत्रून्निघ्नतः शल्यसारथिः ।

निघ्नन्नमित्रान्समरे तमोघ्नः सविता यथा ॥ ४५

ततः प्रायात्प्रीतिमान्वै रथेन

वैयाघ्रेण श्वेतयुजाऽथ कर्णः ।

स चालोक्य ध्वजिनीं पाण्डवानां

धनंजयं त्वरया पर्यपृच्छत् ॥ ४६

॥ इति श्रीमन्महाभारते कर्णपर्वणि एकत्रिंशोऽध्यायः ॥ ३१ ॥

द्वात्रिंशोऽध्यायः ॥ ३२ ॥

कर्णेन स्वस्वार्जुनप्रदर्शकाय तदभिमतपारितोषिकप्रदानप्रतिज्ञानम् ॥ १ ॥

सञ्जय उवाच ।

प्रयत्नेन तदा कर्णो हर्षयन्वाहिनीं तव ।

एकैकं समरे दृष्ट्वा पाण्डवं पर्यपृच्छत ॥ १

यो ममाद्य महात्मानं दर्शयेच्छ्रेतवाहनम् ।

तस्मै दद्यामभिप्रेतं धनं यन्मनसेच्छति ॥ २

न चेत्तदभिमन्येत तस्मै दद्यामहं पुनः ।

शकटं रत्नसंपूर्णं यो मे ब्रूयाद्धनञ्जयम् ॥ ३

न चेत्तदभिमन्येत पुरुषोऽर्जुनदर्शिवान् ।

शतं दद्यां गवां तस्मै नैत्यकं कांस्यदोहनम् ॥ ४

शतं ग्रामवरांश्चैव दद्यामर्जुनदर्शिने ।

तथा तस्मै पुनर्दद्यां श्वेतमश्वतररीरथम् ।

युक्तमञ्जनकेशीभिर्यो मे ब्रूयाद्धनञ्जयम् ॥ ५

न चेत्तदभिमन्येत पुरुषोऽर्जुनदर्शिवान् ।

अन्यं वाऽस्मै पुनर्दद्यां सौवर्णं हस्तिषड्वम् ॥ ६

तथाप्यस्मै पुनर्दद्यां स्त्रीणां शतमलंकृतम् ।

श्यामानां निष्ककण्ठीनां गीतवाद्यविपश्चिताम् ॥ ७

न चेत्तदभिमन्येत पुरुषोऽर्जुनदर्शिवान् ।

तस्मै दद्यां शतं नागाञ्शतं ग्रामाञ्शतं रथान् ॥ ८

सुवर्णस्य च मुख्यस्य हयाग्र्याणां शतं शतान् ।

ऋद्ध्या गुणैः सुदान्तांश्च धुर्यवाहान्सुशिक्षितान् ९

तथा सुवर्णशृङ्गीणां गोधेनूनां चतुःशतम् ।

दद्यां तस्मै सवत्सानां यो मे ब्रूयाद्धनञ्जयम् ॥ १०

न चेत्तदभिमन्येत पुरुषोऽर्जुनदर्शिवान् ।

अन्यदस्मै वरं दद्यां श्वेतान्पञ्चशतान्हयान् ॥ ११

हेमभाण्डपरिच्छन्नान्सुमृष्टमणिभूषणान् ।

सुदान्तानपि चैवाहं दद्यामष्टादशपरान् ॥ १२

रथं च शुभ्रं सौवर्णं दद्यां तस्मै खलंकृतम् ।

युक्तं परमकाम्भोजैर्यो मे ब्रूयाद्धनञ्जयम् ॥ १३

न चेत्तदभिमन्येत पुरुषोऽर्जुनदर्शिवान् ।

अन्यदस्मै वरं दद्यां कुञ्जराणां शतानि षट् ॥ १४

काश्चनैर्विविधैर्भाण्डैराच्छन्नान्हेममालिनः ।

उत्पन्नानपरान्तेषु विनीतान्हस्तिशिक्षकैः ॥ १५

न चेत्तदभिमन्येत पुरुषोऽर्जुनदर्शिवान् ।

अन्यदस्मै वरं दद्यां वैश्यग्रामांश्चतुर्दश ॥ १६

श्वेतयुजा श्वेताश्वयुजा ॥ ४६ ॥ एकत्रिंशोऽध्यायः ॥ ३१ ॥

अभिमन्येत अल्पमित्यवजानीत ॥ ३ ॥ अञ्जनकेशीभिः

कृष्णकेशीभिरश्वतररीभिर्बुवतीभिर्वा युक्तम् ॥ ५ ॥ हस्तिषड्वं

हस्तिषड्वम् पदत्वे षड्वजिल्यनेन षड्वचप्रलयः । हस्तिषड्व-

मिच्छन्ति वीराः षडे च दन्तिनामिति प्राञ्चः । अन्यं वा सौवर्णर-

थमिति शेषः । हस्तिमुल्याः षट् ग्राव उक्षाणो यस्मिन् तम् ।

षट्हस्तिन एव गोवत् वोढारो यस्य तादृशम् ॥ ६ ॥ श्यामा-
नामप्रजातानाम् । निष्कमुरोभूषणम् ॥ ७ ॥ शतंशतान्दशस-
हस्राणि । ऋद्ध्या पुष्ट्या । सुदान्तान् विनीतान् । धुर्यवाहान्
रथोद्धहनक्षमान् ॥ ९ ॥ भाण्डमाभरणम् ॥ १२ ॥ अपरान्ते-
षु पश्चिमकच्छेषु ॥ १५ ॥

सुस्फीतान्धनसंयुक्तान्प्रत्यासन्नवनोदकान् ।
 अकुतोभयान्सुसंपन्नान्राजभोज्यांश्चतुर्दश ॥ १७
 दासीनां निष्ककण्ठीनां मागधीनां शतं तथा ।
 प्रत्यग्रवयसां दद्यां यो मे ब्रूयाद्रनञ्जयम् ॥ १८
 न चेत्तदभिमन्येत पुरुषोऽर्जुनदर्शिवान् ।
 अन्यं तस्मै वरं दद्यां यमसौ कामयेत्स्वयम् ॥ १९
 पुत्रदारान्विहायेव यदन्यद्विचिन्तयति मे ।
 तच्च तस्मै पुनर्दद्यां यद्यच्च मनसेच्छति ॥ २०
 हत्वा च सहितौ कृष्णौ तयोर्विचिन्तानि सर्वशः ।
 तस्मै दद्यामहं यो मे प्रब्रूयात्केशवार्जुनौ ॥ २१
 सञ्जय उवाच ।

एता वाचः सुबहुशः कर्ण उच्चारयन्पुधि ।
 दध्मौ सागरसंभूतं सुखं शङ्खमुत्तमम् ॥ २२
 ता वाचः सूतपुत्रस्य तथा युक्ता निश्म्य तु ।
 दुर्योधनो महाराज संहृष्टः सानुजोऽभवत् ॥ २३
 ततो दुन्दुभिनिर्घोषो मृदङ्गानां च सर्वशः ।
 सिंहनादः सवादित्रः कुञ्जराणां च निःस्वनः ॥ २४
 प्रादुरासीत्तदा राजंस्त्वत्सैन्ये पुरुषर्षभ ।
 योधानां संप्रहृष्टानां तथा समभवत्स्वनः ॥ २५
 तथा प्रहृष्टे सैन्ये तं प्लवमानं महारथम् ।
 विकत्थमानं च तदा राधेयमरिकर्शनम् ।
 मद्राजः प्रहस्येदं वचनं प्रत्यभापत ॥ २६

॥ इति श्रीमन्महाभारते कर्णपर्वणि द्वात्रिंशोऽध्यायः ॥ ३२ ॥

त्रयस्त्रिंशोऽध्यायः ॥ ३३ ॥

कर्णगर्वोक्तिमसहमानेन शल्येन तद्गर्हणम् ॥ १ ॥

शल्य उवाच ।
 मा सूतपुत्र मन्येत (थाः) सौवर्णहस्तिषङ्गवम् ।
 प्रयच्छसि मुधैव त्वं द्रक्ष्यस्यद्य धनञ्जयम् ॥ १
 मा सूतपुत्र दानेन सौवर्ण हस्तिषङ्गवम् ।
 प्रयच्छ पुरुषायाद्य द्रक्ष्यसि त्वं धनञ्जयम् ॥ २
 बलेन मत्तस्यजसि वसु वैश्रवणो यथा ।
 अयत्नेनैव राधेय द्रष्टास्यद्य धनञ्जयम् ॥ ३
 पुरा सृजसि यच्चापि वित्तं बहु च मूढवत् ।
 अपात्रदानाद्ये दोषास्तान्मोहान्नावबुध्यसे ॥ ४
 यत्प्रवेदयसे वित्तं बहु तेन खलु त्वया ।
 शक्यं बहुविधैर्यज्ञैर्युग्ं सूत यजस्व तैः ॥ ५
 यच्च प्रार्थयसे हन्तुं कृष्णौ मोहाद्बुधैव तत् ।
 न हि शुश्रुम संमर्दे क्रोष्टा सिंहौ निपातितौ ॥ ६
 अप्रार्थितं प्रार्थयसे सुहृदो न हि सन्ति ते ।
 ये त्वां निवारयन्त्याशु प्रपतन्तं हुताशने ॥ ७
 कार्याकार्यं न जानीषे कालपकोऽस्यसंशयम् ।
 बहवद्रमकर्णीयं को हि ब्रूयाज्जिजीविषुः ॥ ८

समुद्रतरणं दोर्भ्यां कण्ठे बद्धा यथा शिलाम् ।
 गिर्यग्राद्वा निपतनं तादृक्त्वव चिकीर्षितम् ॥ ९
 सहितः सर्वयोधैस्त्वं व्यूढानीकैः सुरक्षितः ।
 धनञ्जयेन युध्यस्व श्रेयश्चेत्प्राप्तुमिच्छसि ॥ १०
 हितार्थं धार्तराष्ट्रस्य ब्रवीमि त्वां न हिंसया ।
 श्रद्धास्वेदं मया प्रोक्तं यदि तेऽस्ति जिजीविषा ॥ ११
 कर्ण उवाच ।
 स्वबाहुवीर्यमाश्रित्य प्रार्थयाम्यर्जुनं रणे ।
 त्वं तु मित्रमुखः शत्रुर्मा भीषयितुमिच्छसि ॥ १२
 न मामस्मादभिप्रायात्कश्चिदद्य निर्वर्तयेत् ।
 अपीन्द्रो वज्रमुद्यम्य किमु मर्त्यः कथंचन ॥ १३
 सञ्जय उवाच ।
 इति कर्णस्य वाक्यान्ते शल्यः प्राहोत्तरं वचः ।
 चुकोपयिषुरत्यर्थं कर्णं मद्रेश्वरः पुनः ॥ १४
 यदा वै त्वां फल्गुनबाहुवेगा-
 ज्याचोदिता वेगवन्तोऽग्निकल्पाः ।

प्रत्यग्रवयसामभिनवयौवनानाम् ॥ १८ ॥ हवमानं प्रयान्तम्
 ॥ २६ ॥ द्वात्रिंशोऽध्यायः ॥ ३२ ॥

वसु वित्तम् । द्रष्टासि द्रक्ष्यसि ॥ ३ ॥ अयत्नं अत्यर्थम् ।
 अकर्णीयं अनाकर्णीयम् ॥ ८ ॥ सहितो युध्यस्व नक्षेत्रात् ॥ १० ॥

अन्वेतारः कङ्कपत्राः शिताग्रा-
 स्त्यक्ष्यत्येषा त्वां तदा कर्ण बुद्धिः ॥ १५
 यदा दिव्यं धनुरादाय पार्थः
 प्रतापयन्पृतनां सव्यसाची ।
 त्वां मर्दयिष्यत्यसुखैः पृषत्कै-
 स्तदापृच्छां त्यक्ष्यसे पाण्डवस्य ॥ १६
 बालश्चन्द्रं मातुरङ्गे शयानो
 यथा कश्चित्प्रार्थयतेऽपहर्तुम् ।
 तद्वन्मोहाद्भ्योतमानं रथस्थं
 जेतुं पार्थ काङ्क्षसे सूतपुत्र ॥ १७
 हरादस्त्रं तीक्ष्णधारं यथाऽद्य
 सर्वाणि गात्राणि निकर्षसि त्वम् ।
 सुतीक्ष्णशस्त्रोपमकर्मणेह
 युयुत्ससे फल्गुनेनाद्य कर्ण ॥ १८
 हन्यादसि तीक्ष्णधारं यथाऽतः
 सुतेजनं निहितं वै पृथिव्याम् ।
 तथा खनस्यद्य शितान्पृषत्का-
 न्यथार्थयस्यर्जुनेनेह युद्धम् ॥ १९
 त्रिशूलमाश्लिष्य सुतीक्ष्णधारं
 सर्वाणि गात्राणि विघर्षसि त्वम् ।
 सुतीक्ष्णधारोपमकर्मणा त्वं
 युयुत्ससे योऽर्जुनेनाद्य कर्ण ॥ २०
 क्रुद्धं सिंहं केसरिणं बृहन्तं
 बालो मूढः क्षुद्रमृगस्तरस्त्री ।
 समाह्वयेद्दृष्टमुपेत्य योद्धुं
 तथा त्वमद्याह्वयसे हि पार्थम् ॥ २१
 मा सूतपुत्राह्वय राजपुत्रं
 महावीर्यं केसरिणं यथैव ।
 बने शृगालः पिशितेन तृप्तः
 पार्थ समासाद्य विनङ्क्ष्यसि त्वम् ॥ २२
 ईषादन्तं महानागं प्रभिन्नकरटामुखम् ।

शशको ह्वयसे युद्धे कर्ण पार्थ धनञ्जयम् ॥ २३
 विलस्यं कृष्णसर्पं त्वं बाल्यात्क्रोष्टेन विध्यसि ।
 महाविषं पूर्णकोपं यत्पार्थ योद्धुमिच्छसि ॥ २४
 सिंहं केसरिणं क्रुद्धमभिक्रम्याभिनर्दसे ।
 शृगाल इव मूढस्त्वं नृसिंहं कर्ण पाण्डवम् ॥ २५
 सुपर्णं पतगश्रेष्ठं वैनतेयं तरस्विनम् ।
 खगेवाह्वयसे पार्थ तथा कर्ण धनञ्जयम् ॥ २६
 सर्वाभ्रमां निधिं भीमं मूर्तिमन्तं श्वाकुलम् ।
 चन्द्रोदये विवर्धन्तमप्लवस्त्वं तितीर्षसि ॥ २७
 ऋषभं दुन्दुभिग्रीवं तीक्ष्णशङ्खं प्रहारिणम् ।
 वत्स आह्वयसे युद्धे कर्ण पार्थ धनञ्जयम् ॥ २८
 महामेघं महाघोषं दर्दुरः प्रतिनर्दसि ।
 बाणतोयप्रदं काले नरपर्जन्यमर्जुनम् ॥ २९
 यथा च श्वा गृहस्थस्तु व्याघ्रं वनगतं भवेत् ।
 तथा त्वं भवसे कर्ण नरव्याघ्रं धनञ्जयम् ॥ ३०
 शृगालो हि बने कर्ण शशैः परिवृतो वसन् ।
 मन्यते सिंहमात्मानं यावत्सिंहं न पश्यति ॥ ३१
 तथा त्वमपि राधेय सिंहमात्मानमिच्छसि ।
 अपश्यञ्जशत्रुदमनं नरसिंहं रणेऽर्जुनम् ॥ ३२
 व्याघ्रं त्वं मन्यसेऽऽत्मानं यावत्कृष्णो न पश्यसि ।
 समास्थितावेकरथे सूर्याचन्द्रमसाविव ॥ ३३
 यावद्गाण्डीवघोषं त्वं न शृणोषि महाहवे ।
 तावदेव त्वया कर्ण शक्यं वक्तुं यथेच्छसि ॥ ३४
 रथशङ्खधनुःशब्दैर्नादयन्तं दिशो दश ।
 नर्दन्तमिव शार्दूलं दृष्ट्वा क्रोष्टा भविष्यसि ॥ ३५
 नित्यमेव शृगालस्त्वं नित्यं सिंहो धनञ्जयः ।
 वीरप्रद्वेषणान्मूढ तस्मात्क्रोष्टेव लक्ष्यसे ॥ ३६
 यथाऽऽसुः स्याद्विडालश्च श्वा व्याघ्रश्च बलाबले ।
 यथा शृगालः सिंहश्च यथा च शशकुञ्जरौ ॥ ३७
 यथाऽनृतं च सत्यं च यथा चापि विषामृते ।
 तथा त्वमपि पार्थश्च प्रख्यातावात्मकर्मभिः ॥ ३८

॥ इति श्रीमन्महाभारते कर्णपर्वणि त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

कर्णेन मर्मोद्धाटनपूर्वकं शल्यगर्हणम् ॥ १ ॥

सञ्जय उवाच ।

अधिक्षिप्तस्तु राधेयः शल्येनामिततेजसा ।

शल्यमाह सुसंकुद्धो वाक्शल्यमवधारयन् ॥ १

कर्ण उवाच ।

गुणान्गुणवतां शल्य गुणवान्वेत्ति नागुणः ।

त्वं तु नित्यं गुणैर्हीनः किं ज्ञास्यसि गुणागुणान् ॥ २

अर्जुनस्य महास्त्राणि क्रोधं वीर्यं धनुः शरान् ।

अहं शल्याभिजानामि न त्वं जानासि तत्तथा ॥ ३

तथा कृष्णस्य माहात्म्यमृषभस्य महीक्षिताम् ।

यथाहं शल्य जानामि न त्वं जानासि तत्तथा ॥ ४

एवमेवात्मनो वीर्यमहं वीर्यं च पाण्डवे ।

जानंस्तावाहये युद्धे शल्य नाभिं पतङ्गवत् ॥ ५

अस्ति चाऽयमिषुः शल्य सुपुङ्खो रक्तभोजनः ।

एकस्तूणीशयः पत्नी सुधौतः समलङ्कृतः ॥ ६

शेते चन्दनचूर्णेन पूजितो बहुलाः समाः ।

आहेयो विषवानुग्रो नराश्चद्विपसङ्गहा ॥ ७

घोररूपो महारौद्रस्तनुत्रास्थिविदारणः ।

निर्भिन्धां येन रष्टोऽहमपि मेरुं महागिरिम् ॥ ८

तमहं जातु नास्येयमन्यस्मिन्फल्गुनादृते ।

कृष्णाद्वा देवकीपुत्रात्सत्यं चापि शृणुष्व मे ॥ ९

तेनाहमिषुणा शल्य वासुदेवधनंजयौ ।

योत्स्ये परमसंरब्धौ तत्कर्म सदृशं मम ॥ १०

सर्वेषां वृष्णिवीराणां कृष्णे लक्ष्मीः प्रतिष्ठिता ।

सर्वेषां पाण्डुपुत्राणां जयः पार्थे प्रतिष्ठितः ।

उभयं तु समासाद्य को निवर्तितुमर्हति ॥ ११

तावेतौ पुरुषव्याघ्रौ समेतौ स्यन्दने स्थितौ ।

मामेकमभिसंयुद्धौ सुजातं पश्य शल्य मे ॥ १२

पितृष्वसामातुलजौ आतरावपराजितौ ।

मणी सूत्र इव प्रोतौ द्रष्टासि निहतौ मया ॥ १३

अर्जुने गाण्डिवं कृष्णे चक्रं तार्क्ष्यकपिध्वजौ ।

भीरूणां त्रासजननं शल्य हर्षकरं मम ॥ १४

त्वं तु दुष्प्रकृतिर्मूढो महायुद्धेष्वकोविदः ।

भयावदीर्णः संत्रासादबद्धं बहु भापसे ॥ १५

संस्तौषि तौ तु केनापि हेतुना त्वं कुदेशज ।

तौ हत्वा समरे हन्ता त्वामद्य सह बान्धवम् ॥ १६

पापदेशज दुर्बुद्धे क्षुद्र क्षत्रियपांसन ।

सुहृद्रूपो रिपुः किं मां कृष्णाभ्यां भीपयिष्यसि १७

तौ वा मामद्य हन्तारौ हनिष्ये वाऽपि तावहम् ।

नाहं विभेमि कृष्णाभ्यां विजानन्नात्मनो बलम् १८

वासुदेवसहस्रं वा फल्गुनानां शतानि वा ।

अहमेको हनिष्यामि जोषमास्व कुदेशज ॥ १९

स्त्रियो बालाश्च वृद्धाश्च प्रायः क्रीडागता जनाः २०

या गाथाः संप्रगायन्ति कुर्वतोऽध्ययनं यथा ।

ता गाथाः शृणु मे शल्य मद्रकेषु दुरात्मसु ॥ २१

ब्राह्मणैः कथिताः पूर्वं यथावद्राजसन्निधौ ।

श्रुत्वा चैकमना मूढ मम वा ब्रूहि चोत्तरम् ॥ २२

मित्रधृञ्जद्रको नित्यं यो नो द्रेष्टि स मद्रकः ।

मद्रके संगतं नास्ति क्षुद्रवाक्ये नराधमे ॥ २३

दुरात्मा मद्रको नित्यं नित्यमानृतिकोऽनुजुः ।

यच्चान्यदपि दौरात्म्यं मद्रकेष्विति नः श्रुतम् ॥ २४

पिता पुत्रश्च माता च श्वश्रूश्चशुरमातुलाः ।

भगिनी दुहिता भ्राता भ्रातृऽन्ये ते च बान्धवाः २५

वयस्याभ्यागताश्चान्ये दासीदासाश्च संगताः ।

पुंभिर्विमिश्रा नार्यश्च ज्ञाताः स्वयेच्छया ॥ २६

येषां गृहेष्वशिष्टानां शिष्टाः सदा ।

पीत्वा शीघ्रं सगोमांसं क्रन्दन्ति च हसन्ति च ॥ २७

आहेयः सर्पमयः ॥ ७ ॥ नास्येयं न क्षिपेयम् ॥ ९ ॥

सुजातं शोभनं जन्म ॥ १२ ॥ प्रोतौ एकसूत्रे मणीश्च

प्रेमसंबद्धौ ॥ १३ ॥ जोषं तूष्णीम् । आस्व तिष्ठ ॥ १९ ॥

क्रीडागताः लीलया आगताः ॥ २० ॥ मद्रकेषु कुत्सितेषु

मद्रदेशेषु ॥ २१ ॥ क्षम वा ब्रूहि चोत्तरम् इति म. पाठः

॥ २२ ॥ अनृतेन चरतीत्यानृतिकः ॥ २४ ॥ पुंभिः पु-

रुषैः विमिश्राः संगताः । इच्छया मैथुननोऽज्ञातवत् ज्ञाता

अप्यविगीता इत्यर्थः ॥ २६ ॥ येषां मद्रकणां सकुम्भितम-

गायन्ति चाप्यबद्धानि प्रवर्तन्ते च कामतः ।
 कामप्रलापिनोऽन्योन्यं तेषु धर्मः कथं भवेत् ॥ २८
 मद्रकेष्वलिप्तेषु प्रख्याताशुभकर्मसु ।
 नापि वैरं न सौहार्दं मद्रकेण समाचरेत् ॥ २९
 मद्रके संगतं नास्ति मद्रको हि सदा मलः ।
 मद्रकेषु च संसृष्टं शौचं गान्धारकेषु च ॥ ३०
 राजयाजकयाज्ये हि यथा दत्तं हविर्नशेत् ।
 शूद्रसंस्कारको विप्रो यथा याति पराभवम् ॥ ३१
 यथा ब्रह्मद्विषो नित्यं गच्छन्तीह पराभवम् ।
 यथैव संगतं कृत्वा नरः पतति मद्रकैः ॥ ३२
 बालेष्वपि सदा न स धनं वृश्चिक ते विषम् ।
 आथर्वणेन मन्त्रेण सर्वशान्तिः कृता मया ॥ ३३
 इति वृश्चिकदष्टस्य विषवेगहतस्य च ।
 कुर्वन्ति भेषजं प्राज्ञाः सत्यं तच्चापि दृश्यते ॥ ३४
 एवं विद्वज्जोषमास्व ब्रूहि चात्रोत्तरं वचः ।
 वासांस्युत्सृज्य नृत्यन्ति स्त्रियो मद्यविमोहिताः ॥
 मैथुनेऽसंगताश्चापि यथाकामवराश्च ताः ।
 तासां पुत्र कथं धर्मं मद्रको वक्तुमर्हति ॥ ३६
 यास्तिष्ठन्त्यः प्रमेहन्ति यथैवोष्ट्रदशेरकाः ।
 तासां विभ्रष्टधर्माणां निर्लज्जानां ततस्ततः ।
 त्वं पुत्रस्तादृशीनां हि धर्मं वक्तुमिहेच्छसि ॥ ३७
 सौवीरकं याच्यमाना मद्रीका कर्षति स्फिचौ ।
 अदातुकामा वचनमिदं वदति दारुणम् ॥ ३८
 मा मां सौवीरकं कश्चिद्याचतां दयितं मम ।
 पुत्रं दद्यां पतिं दद्यां न तु दद्यां सुवीरकम् ॥ ३९
 गौर्यो बृहत्यो निर्हीका मद्रीकाः कम्बलावृताः ।
 घस्मरा नष्टशौचाश्च प्राय इत्यनुशुश्रुम ॥ ४०
 प्रमेहित्वा स्फिचौ भूमौ वर्षन्त्यो हीनशोधनाः ।

त्स्याशिनाम् । शीघ्रं मद्यम् ॥ २७ ॥ मद्रकेषु संसृष्टं नष्टं एवं
 गान्धारकेषु शौचं नष्टं भवेत् ॥ ३० ॥ राजा याजको यस्य
 तस्मिन्याज्ये हविर्नष्टं भवेत् ॥ ३१ ॥ यथैवेति । यथा मद्रकैः
 संगतं कृत्वा पतति हेवृश्चिक तथा ते विषं हतमित्यध्याहारः ।
 यद्येतत्सत्यं तर्हि तव विषं नश्यत्विति मन्त्रेण सर्वथा विषं नश्य-
 तीत्यर्थः । मयेत्यात्मानुभवसिद्धिमिदमिति द्योतयति ॥ ३२ ॥
 ॥ ३३ ॥ यथाकामं वरयन्ति ताः । मैथुने संगता याश्च तथा कामक-
 राश्च ह । तासां पुत्रो मम कथं मद्रको योगमर्हति । इति क. पाठः

शुद्धा नाद्भिर्न मृद्भिश्च नित्योच्छिष्टा भवन्ति हि ॥ ४१
 एवमादि मयाऽन्यैर्वा शक्यं वक्तुं भवेद्बहु ।
 आकेशान्तान्नखाग्राश्च वक्तव्येषु कुकर्मसु ॥ ४२
 मद्रकाः सिन्धुसौवीरा धर्मं विद्युः कथं त्विह ।
 पापदेशोद्भवा म्लेच्छा धर्माणामविचक्षणाः ॥ ४३
 एष मुख्यतमो धर्मः क्षत्रियस्येति नः श्रुतम् ।
 यदाजौ निहतः शेते सद्भिः समभिपूजितः ॥ ४४
 आयुधानां सांपराये यन्मुञ्च्येमहं ततः ।
 ममैष प्रथमः कल्पो निधने स्वर्गमिच्छतः ॥ ४५
 सोयं प्रियसखा चासि धार्तराष्ट्रस्य धीमतः ।
 तदर्थे हि मम प्राणा यच्च मे विद्यते वसु ॥ ४६
 व्यक्तं त्वमप्युपहितः पाण्डवैः पापदेशज ।
 यथा चामित्रवत्सर्वं त्वमस्मासु प्रवर्तसे ॥ ४७
 कामं न खलु शक्योऽहं त्वद्विधानां शतैरपि ।
 संग्रामादिमुखः कर्तुं धर्मज्ञ इव नास्तिकैः ॥ ४८
 सारङ्ग इव धर्मातः कामं विलप शुण्य च ।
 नाहं भीषयितुं शक्यः क्षत्रधर्मे व्यवस्थितः ॥ ४९
 तनुत्यजां नृसिंहानामाहवेष्वनिवर्तिनाम् ।
 या गतिगुरुणा प्रोक्ता प्रेम्णा रामेण तां स्मरे ॥ ५०
 खेषां त्राणार्थमुद्यन्तं वधार्थं द्विषतामपि ।
 विद्धि मामास्थितं वृत्तं पौरुषवसमुत्तमम् ॥ ५१
 न तद्भूतं प्रपश्यामि त्रिषु लोकेषु मद्रप ।
 यो मामस्मादभिप्रायाद्वारयेदिति मे मतिः ॥ ५२
 एवं विद्वज्जोषमास्व त्रासार्तिकं बहु भाषसे ।
 न त्वां हत्वा प्रदास्यामि क्रव्याजो मद्रकाधम ॥ ५३
 मित्रप्रतीक्षया शल्य धृतराष्ट्रस्य चोभयोः ।
 अपवादतितिक्षाभिस्त्रिभिरेतैर्हि जीवसि ॥ ५४
 पुनश्चेदीदृशं वाक्यं मद्रराज वदिष्यसि ।

॥ ३६ ॥ प्रमेहन्ति मूत्रयन्ते । दशेरकाः गर्दभाः । यथैवोष्ट्रा
 यथेळकाः इति ट. पाठः ॥ ३७ ॥ सुवीरकं काजिकम् । स्फि-
 चौ कटिप्रोथौ ॥ ३८ ॥ निर्हीकाः निर्लज्जाः । घस्मराः बहुभक्षकाः
 ॥ ४० ॥ वक्तव्येषु गर्हणीयेषु ॥ ४२ ॥ सांपराये समूहे संग्रामे
 इत्यर्थः । मुञ्च्ये जीवितमिति शेषः ॥ ४५ ॥ उपहितः उपजप्तः
 ॥ ४७ ॥ सारङ्ग इव धर्मान्ते इति क. ड. पाठः ॥ ४९ ॥
 अपवादो निन्दा तितिक्षा च तैस्त्रिभिर्हेतुभिः ॥ ५४ ॥ चतु-
 र्विंशोऽध्यायः ॥ ३४ ॥

शिरस्ते पातयिष्यामि गदया वज्रकल्पया ॥५५॥
श्रोतारस्त्वदमघेह द्रष्टारो वा कुदेशज ।
कर्णं वा जघ्नतुः कृणौ कर्णो वा निजघान तौ ॥

एवमुक्त्वा तु राधेयः पुनरेव विशांपते ।
अब्रवीन्मद्राजानं याहियाहीत्यसंभ्रमम् ॥ ५७ ॥

॥ इति श्रीमन्महाभारते कर्णपर्वणि चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

शल्येन कर्णप्रति हंसकाकीयाख्यानकथनम् ॥ १ ॥

सञ्जय उवाच ।

मारिषाधिरथेः श्रुत्वा वाचो युद्धाभिनन्दिनः ।
शल्योऽब्रवीत्पुनः कर्णं निदर्शनमुदाहरन् ॥ १ ॥
जातोऽहं यज्वनां वंशे संग्रामेष्वनिवर्तिनाम् ।
राज्ञां मूर्धाभिषिक्तानां स्वयं धर्मपरायणः ॥ २ ॥
यथैव मत्तो मद्येन त्वं तथा लक्ष्यसे वृष ।
तथाऽद्य त्वां प्रमाद्यन्तं चिकित्सेयं सुहृत्तया ॥ ३ ॥
इमां काकोपमां कर्णं प्रोच्यमानां निबोध मे ।
श्रुत्वा यथेष्टं कुर्यास्त्वं निहीन कुलपांसन ॥ ४ ॥
नाहमात्मनि किञ्चिद्वै किलिष्यं कर्णं संसरे ।
येन मां त्वं महाबाहो हन्तुमिच्छस्यनागसम् ॥ ५ ॥
अवश्यं तु मया वाच्यं बुद्ध्वा तव हिताहितम् ।
विशेषतो रथस्थेन राज्ञश्चैव हितैषिणा ॥ ६ ॥
समं च विषमं चैव रथिनश्च बलाबलम् ।
श्रमः खेदश्च सततं हयानां रथिना सह ॥ ७ ॥
आयुधस्य परिज्ञानं रतं च मृगपक्षिणाम् ।
सारं चैवाप्यसारं च शल्यानां च प्रतिक्रिया ॥ ८ ॥
अस्त्रयोगं च युद्धं च निमित्तानि तथैव च ।
सर्वमेतन्मया ज्ञेयं रथस्यास्य कुटुम्बिना ।
अतस्त्वां कथये कर्णं निदर्शनमिदं पुनः ॥ ९ ॥
वैश्यः किल समुद्रान्ते प्रभूतधनधान्यवान् ।
यज्वा दानपतिः क्षान्तः स्वकर्मस्योऽभवच्छुचिः ॥ १० ॥
बहुपुत्रः प्रियापत्यः सर्वभूतानुकम्पकः ।
राज्ञो धर्मप्रधानस्य राष्ट्रे वसति निर्भयः ॥ ११ ॥

रतं जयपराजयसूचकम् ॥ ८ ॥ निमित्तानि दिव्यान्तरिक्षभौ-
मानि ग्रहाद्यानुकूल्यप्रतिकूल्यमदीनि । निदर्शनं दृष्टान्तम् ॥ ९ ॥
अतिपातिनः गत्यतिशयगमिनः । चक्राङ्गाः मानसचारिणः

पुत्राणां तस्य बालानां कुमारानां यशस्विनाम् ।
काको बहूनामभवदुच्छिष्टकृतभोजनः ॥ १२ ॥
तस्मै सदा प्रयच्छन्ति वैश्यपुत्राः कुमारकाः ।
मांसोदनं दधि क्षीरं पायसं मधुसर्पिणी ॥ १३ ॥
स चोच्छिष्टभृतः काको वैश्यपुत्रः कुमारकैः ।
सदृशान्पक्षिणो दत्तः श्रेयसश्चावमन्यते ॥ १४ ॥
अथ हंसाः समुद्रान्ते प्रजग्मुरतिपातिनः ।
गरुडस्य गतौ तुल्याश्चक्राङ्गा हृष्टचेतसः ॥ १५ ॥
कुमारकास्तदा हंसान्दृष्ट्वा काकमथाब्रुवन् ।
भवानेव विशिष्टोऽसि पतत्रिभ्यो विहंगम ॥ १६ ॥
एतेऽतिपातिनः पश्य विहंगान्वियदाश्रितान् ।
एहि त्वमपि शक्तो हि कसान्न पतितं त्वया ॥ १७ ॥
प्रतार्यमाणस्तैः सर्वैरल्पबुद्धिभिर्गण्डजः ।
तद्वचः सत्यमित्येव मौख्यार्थदर्पाच्च जज्ञिवान् ॥ १८ ॥
तान्सोऽनुपत्य जिज्ञासुः क एषां श्रेष्ठभागिति ।
उच्छिष्टदर्पितः काको बहूनामेकपातिनाम् ॥ १९ ॥
तेषां यं प्रवरं मेने हंसानां दूरपातिनाम् ।
स तमादृत दुर्बुद्धिः पताव इति पक्षिणम् ।
तच्छ्रुत्वा ग्राहसन्हंसा ये तत्रासन्समागताः ॥ २० ॥
भाषतो बहु काकस्य शस्त्रिभ्यस्तत्पतनं वराः ।
इदमूचुः स चक्राङ्गावचः काकं विहंगमाः ॥ २१ ॥
हंसा ऊचुः ।

वयं हंसाश्चरामेमां पृथिवीं मानसौकसः ।
पक्षिणां च वयं नित्यं दूरपाते पूजिताः ॥ २२ ॥

॥ १५ ॥ पतत्रिभ्योऽन्वेष्टः प्रतार्यमाणोऽन्यथाप्रलाप्यमानः
॥ १६ ॥ श्रेष्ठमाह श्रेष्ठः शस्त्रिभ्यः ॥ १९ ॥ पताकः
गण्डाकः ॥ २० ॥

कथं हंसं तु बलिनं चक्राङ्गं दूरपातिनम् ।
काको भूत्वा निपतने समाह्वयसि दुर्मते ।
कथं त्वं पतिता काकसहास्राभिर्ब्रवीहित् ॥ २३
अथ हंसवचो मूढः कुत्सयित्वा पुनः पुनः ।
प्रजगादोत्तरं काकः कथनो जातिलाघवात् ॥ २४
काक उवाच ।

शतमेकं च पातानां पतिताऽस्मि न संशयः ।
शतयोजनमेकैकं विचित्रं विविधं तथा ॥ २५
उड्डीनमवडीनं च प्रडीनं डीनमेव च ।
निडीनमथ संडीनं तिर्यक्डीनगतानि च ॥ २६
विडीनं परिडीनं च पराडीनं सुडीनकम् ।
अभिडीनं महाडीनं निडीनमतिडीनकम् ॥ २७
अवडीनं प्रडीनं च संडीनं डीनडीनकम् ।
संडीनोड्डीनडीनं च पुनर्डीनविडीनकम् ॥ २८
संपातं समुदीपं च ततोऽन्यद्व्यतिरिक्तकम् ।
गतागतं प्रतिगतं बह्वीश्व निकुडीनकाः ।
कर्ताऽस्मि मिषतां वोऽद्य ततो द्रक्ष्यथ मे बलम् २९
तेषामन्यतमेनाहं पतिष्यामि विहायसम् ।
प्रदिशध्वं यथान्यायं केन हंसाः पताम्यहम् ॥ ३०
ते वै ध्रुवं विनिश्चित्य संपतध्वं मया सह ।
पातैरेभिः खलु खगाः पतितुं खे निराश्रये ॥ ३१
एवमुक्ते तु काकेन प्रहस्यैको विहंगमः ।
उवाच काकं राधेय वचनं तन्निबोध मे ॥ ३२
हंस उवाच ।
शतमेकं च पातानां त्वं काक पतिता ध्रुवम् ।
एकमेव तु यं पातं विदुः सर्वे विहंगमाः ।
तमहं पतिता काक नान्यं जानामि कंचन ॥ ३३
काक उवाच ।

पत त्वमपि तत्राशु येन पातेन मन्यसे ॥ ३४
अथ काकं प्रजहसुर्ये तत्रासन्समागताः ।
कथमेकेन पातेन हंसः पातशतं जयेत् ।
एकेन वायस त्वैनं पातेनाभिभविष्यति ॥ ३५
हंसश्चोत्पतितः काको बलवानाशुविक्रमः ।

मिषतां पश्यताम् ॥ २९ ॥ केन पातेन ॥ ३० ॥ एकं मुख्यम्
॥ ३३ ॥ कथमेकेन पातेन जयेम शतपातिनम् । एकेनैव स

प्रपेततुः स्पर्धया च ततस्तौ हंसवायसौ ।
उपर्युपरि वेगेन समुद्रं मकरालयम् ॥ ३६
हंसस्लेकेन पातेन काकः पातशतेन च ।
स्पर्धिनौ सहितौ तूर्णं खमास्थाय तरस्विनौ ॥ ३७
हंसस्तु मृदुनैकेन विक्रान्तमुपचक्रमे ।
पूर्वमेव तु वै काकः स तं तूर्णं प्रचक्रमे ॥ ३८
नात्यहीयत काकश्च मुहूर्तमिव सूतज ॥ ३९
काकोपि हंसं चापल्याच्छीघ्रतां प्रतिदर्शयन् ।
वेगेनातीत्य तरसा पुनरेति मुहुर्मुहुः ॥ ४०
तुण्डेनाभ्यहनच्चैनं कुर्वन्नामापसन्वतः ।
रोरूयन्निव चाप्येनं समाह्वयति वै मुहुः ।
विसिस्सापयिषुः पातैर्दर्शयन्नात्मनः क्रियाम् ४१
अथ तानि विचित्राणि पतितानीतराणि च ।
दृष्ट्वा प्रमुदिताः काका विनेदुरधिकैः स्वरैः ॥ ४२
हंसाश्चापहसन्ति स्म प्रवदन्ति प्रियाणि च ।
कुर्वाणा विविधात्रावानिच्छन्तो जयमात्मनः ४३
उत्पत्योत्पत्य च प्राहुर्मुहूर्तमिति चेति च ।
वृक्षाग्रेभ्यः स्थलेभ्यश्च निपतन्त्युत्पतन्ति च ॥ ४४
अवमत्य च हंसं तमिदं काकोऽब्रवीद्वचः ।
योऽसावुत्पतितो हंसः सोऽसावेव प्रहीयते ॥ ४५
अथ हंसस्तु तच्छ्रुत्वा भाषितं पततांवरः ।
विगाह्य हंसो विक्षोभ्य प्रापतत्पश्चिमां दिशम् ४६
उपर्युपरि वेगेन सागरं मकरालयम् ।
बहुसत्वसमाकीर्णं वीचीभिर्भीमदर्शनम् ॥ ४७
अथाचिरेण राधेय काको वेगादहीयत ।
ततोऽतीव परिश्रान्तः कथंचिद्धंसमन्वगात् ॥ ४८
भीश्चैनमाविशत्तीव्रं काकं कर्ण विचेतसम् ।
द्वीपान्द्रुमान्वितान्पश्यन्विश्रमार्थं श्रमातुरः ।
निपतेयं कनु श्रान्त इति तस्मिञ्जलार्णवे ॥ ४९
अवगाह्य समुद्रोऽपि बहुसत्वगणालयः ।
महान्भूतशतोद्भासी नभसस्तु विशिष्यते ॥ ५०
गाम्भीर्याद्धि समुद्रस्य न विशेषं कुलाधम ।
दिशश्च नाम्भसां कर्णं समुद्रस्या विदुर्जनाः ।

यात्वेनं पातेनाभिभविष्यति इति ट. पाठः ॥ ३५ ॥ पञ्चत्रिंशो-
ऽध्यायः ॥ ३५ ॥

विपश्चितोप्यपारत्वारिकं पुनः कर्णं वायसः ॥५१
 अथ हंसोप्यतिकामन्मुहूर्तेमिव दूरतः ।
 अतिक्रम्य च चक्राङ्गः काकं तं समुदैक्षत ॥ ५२
 शनकैः परिहीनं तं परिश्रान्तमचेतसम् ।
 अवैक्षमाणस्तं काकं प्रत्यागम्य हसन्निव ॥ ५३
 तं प्रहस्य च चक्राङ्गः काकं मन्दगतिं तदा ।
 हीयमानमथो दृष्ट्वा हंसः प्राह यथार्थवत् ।
 उज्जिहीर्षुर्निमज्जन्तं स्मरन्सत्पुरुषव्रतम् ॥ ५४
 बहूनि पतितानि त्वमाचक्षाणो मुहुर्मुहुः ।
 पतस्यन्वाहरन्खेदं ततो गर्ह्यं प्रभाषसे ॥ ५५
 किं नाम पतितं काकं यत्त्वं पतसि सांप्रतम् ।
 जलं स्पृशसि पक्षाभ्यां तुण्डेन च पुनः पुनः ॥ ५६
 प्रब्रूहि कतमोऽयं ते पातो वर्तति वायस ।
 एहेहि काक शीघ्रं त्वमेष त्वां परिपालये ॥ ५७
 स पक्षाभ्यां स्पृशन्नार्तस्तुण्डेन च जलं तदा ।
 काको दृढं परिश्रान्तः सहसा निपपात ह ॥ ५८
 सागराम्भसि तं दृष्ट्वा पतन्तं दीनचेतसम् ।
 म्रियमाणमिदं वाक्यं हंसः काकमुवाच ह ॥ ५९
 शतमेकं च पातानां पताम्यहमिति स्म ह ।
 श्लाघन्नात्मानमद्य त्वं काक भाषितवानसि ॥ ६०
 स त्वमेकशतं पातं पतन्नभ्यधिको मया ।
 कथमेवं परिश्रान्तः पतितोऽसि महार्णवे ॥ ६१
 प्रत्युवाच ततः काकः सीदमान इदं वचः ।
 उपरीतं तदा हंसं प्रसमीक्ष्य प्रसादयन् ॥ ६२
 उच्छिष्टाब्जेन पुष्टोऽहं दर्पोत्सिक्तः कुसलतः ।
 सुपर्ण इव चात्मानं ज्ञातवान्पुत्रलाघवात् ॥ ६३
 शरणं त्वां प्रपन्नोऽहमुदकान्तमवाप्नुयाम् ।
 हंसेदानीं परिश्रान्तमापदो मां समुद्धर ॥ ६४
 यदि नाम पुनर्जीवन्गच्छेयं स्वं निवेशनम् ।
 नैनं पुनर्हीनमपि क्षेप्ताऽहं खे विचारिणम् ॥ ६५
 तमेवं कर्णं दीनं विलपन्तमचेतसम् ।
 काककाकेति वाशन्तं निमज्जन्तं महार्णवे ।
 कृपयाऽभिपरीतो वै कृपां चक्रे दुरात्मनि ॥ ६६
 अथ तं पततं दीनं जलक्लिन्नमचेतनम् ।
 पद्म्यामुत्क्षिप्य वेपन्तं पृष्ठमारोपयत्तदा ॥ ६७

स हंसः पृष्ठमारोप्य काकं कर्णं विचेतसम् ।
 अविस्मर्यस्तदा कर्णं पुनरेव समानयत् ।
 तमेव देशं तरसा स्पर्धया पेततुर्यतः ॥ ६८
 उत्सृज्य त्वन्नवीन्मैवं पुनः कार्यं त्वयेति ह ।
 स्थाप्य चैनं पुनर्द्वीपे समाश्रय्य च विह्वलम् ।
 गतो यथेप्सितं देशं हंसो मन इवाशुगः ॥ ६९
 एवमुच्छिष्टपुष्टः स काकोऽहंसपराजितः ।
 बलं वीर्यं महत्कर्णं त्यक्त्वा क्षान्तिमुपागतः ॥ ७०
 उच्छिष्टभोजनः काको यथा वैश्यकुले पुरा ।
 एवं त्वमुच्छिष्टभृतो धार्तराष्ट्रैर्न संशयः ॥ ७१
 सदृशाञ्जश्रेयसश्चापि सर्वान्कर्णावमन्यसे ।
 द्रोणद्रौणिक्पैर्गुप्तो भीष्मेणान्यैश्च कौरवैः ॥ ७२
 विराटनगरे पार्थमेकं किं नावधीस्तदा ।
 यत्र व्यस्ताः समस्ताश्च निर्जिताः स्थ किरीटिना ।
 सृगाला इव सिंहेन क ते वीर्यं तदा गतम् ॥ ७३
 भ्रातरं निहतं दृष्ट्वा समरे सव्यसाचिना ।
 पश्यतां कुरुवीराणां प्रथमं त्वं पलायितः ॥ ७४
 तथा द्वैतवने कर्णं गन्धर्वैः समभिद्रुतान् ।
 कुरुन्सदारानुत्सृज्य त्वमेवाग्रे पलायितः ॥ ७५
 हत्वा जित्वा च गन्धर्वाश्चित्रसेनमुखात्रणे ।
 कर्णं दुर्योधनं पार्थः सभ्रातृकममोक्षयत् ॥ ७६
 पुनः प्रभावः पार्थस्य पुराणः केशवस्य च ।
 कथितः कर्णं रामेण सभायां कुरुसंसदि ॥ ७७
 सततं च त्वमश्रौषीर्वचनं द्रोणभीष्मयोः ।
 अवध्यौ वदतोः कृणौ सन्निधौ च महीक्षिताम् ॥ ७८
 कियन्तं तत्र वक्ष्यामि येनयेन धनञ्जयः ।
 त्वत्तोऽतिरिक्तः सर्वेभ्यो भूतेभ्यो ब्राह्मणो यथा ॥
 इदानीमेव द्रष्टासि प्रधाने स्यन्दने स्थितौ ।
 पुत्रं च वसुदेवस्य कुन्तीपुत्रं च पाण्डवम् ॥ ८०
 यथाऽश्रयत चक्राङ्गं वायसो बुद्धिमास्थितः ।
 तथाश्रयस्व वार्ष्णेयं पाण्डवं च धनञ्जयम् ॥ ८१
 यदा त्वं युधि विक्रान्तौ वासुदेवधनञ्जयौ ।
 द्रष्टास्येकरथे कर्णं तदा नैवं वदिष्यसि ॥ ८२
 यदा शरशतैः पार्थो दर्पं तव वधिष्यति ।
 तदा त्वमन्तरं द्रष्टा आत्मनश्चार्जुनस्य च ॥ ८३

देवासुरमनुष्येषु प्रख्यातौ यौ नरोत्तमौ ।
तौ मावमंस्था मौख्यात्वं खद्योत इव रोचनौ ॥८४
सूर्याचन्द्रमसौ यद्वत्तद्वदूर्जुनकेशवौ ।

प्राकाश्येनाभिविख्यातौ त्वं तु खद्योतवन्नुषु ८५
एवं विद्वन्मावमंस्थाः सूतपुत्राच्युतार्जुनौ ।
नरसिंहौ नरश्चा त्वं जोषमास्त्र विकत्थसे ॥८६

॥ इति श्रीमन्महाभारते कर्णपर्वणि पञ्चविंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

कर्णेन शल्यं प्रति स्वस्य परशुरामात् तथा कुतश्चिद्ब्राह्मणाच्च शापप्राप्तिकथनम् ॥ १ ॥

सञ्जय उवाच ।

मद्राधिपस्याधिरथिर्महात्मा
वचो निशम्याप्रियमप्रतीतः ।
उवाच शल्यं विदितं ममैत-
द्यथाविधावर्जुनवासुदेवौ ॥ १
शौरे रथं वाहयतोऽर्जुनस्य
बलं महास्त्राणि च पाण्डवस्य ।
अहं विजानामि यथावदद्य
परोक्षभूतं तव तत्तु शल्य ॥ २
तौ चाप्यहं शस्त्रभृतां वरिष्ठौ
व्यपेतभीर्योऽधिष्यामि कृणौ ।
संतापयत्यभ्यधिकं हि रामा-
च्छापोऽद्य मां ब्राह्मणसत्तमाच्च ॥ ३
'पुरा महेन्द्राद्रिवरे समुद्रे
तपस्विनं राममुपेत्य शल्य ।
अस्त्रार्थिनं माऽद्य शिष्यं गृहाणे-
त्यथाऽब्रुवं ब्राह्मणच्छन्नना च ॥ ४
तत्रावसं ब्राह्मण इत्यविप्रो
ब्रह्मास्त्रलोभादनृतेन चाहम् ।
तज्जामदभ्येन परं महास्त्रं
समन्वयुक्तं विहितं ममासीत् ॥ ५
अस्त्रं यदा तद्विदितं ममासी-
त्तदाऽब्रवीद्ब्राह्मणो मां महर्षिः ।
आपद्रुतेनास्त्रमिदं प्रयोज्यं
त्वया रणे गच्छता साधयेति ॥ ६

तत्रापि मे देवराजेन विघ्नो
हितार्थिना फल्गुनस्यैव शल्य ।
कृतो विभेदेन ममोरुमेत्य
प्रविश्य कीटस्य तनुं विरूपाम् ॥ ७
ममोरुमेत्य प्रविभेद कीटः
सुप्ते गुरौ तत्र शिरो निधाय ।
ऊरुप्रभेदाच्च महान्वभूव
शरीरतो मे घनशोणितौघः ॥ ८
गुरोर्भयाच्चापि न चेलिवानहं
ततो विबुद्धो ददृशे स विप्रः ।
स धैर्ययुक्तं प्रसमीक्ष्य मां वै
न त्वं विप्रः कोऽसि सत्यं वदेति ॥ ९
तस्मै तदाऽऽत्मानमहं यथाव-
दाख्यातवान्मृत इत्येव शल्य ।
स मां निशम्याथ महातपस्वी
संशप्तवान्रोषपरीतचेताः ॥ १०
मृत त्वया ह्याप्तमिदं तवास्त्रं
न कर्मकाले प्रतिभास्यतीति ।
अन्यत्र तु स्यात्तव मृत्युकाला-
दब्राह्मणे ब्रह्म न हि ध्रुवं स्यात् ॥ ११
तदद्य पर्याप्तमतीव मेऽस्त्र-
मुपस्थितेऽस्मिन्तुमुले विमर्दे ॥ १२
शल्योऽग्रधन्वानमहं वरिष्ठं
तरस्विनं भीममसह्यवीर्यम् ।
सत्यप्रतिज्ञं युधि पाण्डवेयं
घनञ्जयं मृत्युमुखं नयिष्ये ॥ १३

चेलिवान् चलितवान् ॥ ९ ॥

कर्ण० ९

कर्मकाले स्वप्रतिज्ञारक्षणकाले ॥ ११ ॥

अस्त्रं ततोऽन्यत्प्रतिपन्नमद्य
 येन क्षेप्ये समरे शत्रुपूगान् ।
 प्रतापिनं बलवन्तं कृतास्त्रं
 तमुग्रधन्वानमभितौजसं च ।
 कूरं शूरं रौद्रममित्रसाहं
 धनञ्जयं संयुगेऽहं हनिष्ये ॥ १४
 अपांपतिर्वेगवानप्रमेयो
 निमज्जयिष्यन्बहुलाः प्रजा इव ।
 महारवं यः कुरुते समुद्रो
 वेलेव तं वारयाम्यप्रमेयम् ॥ १५
 प्रमुञ्चन्तं बाणसङ्घानमेया-
 न्मर्मच्छिदो वीरहणः सुपत्रान् ।
 कुन्तीपुत्रं प्रतियोत्स्यामि युद्धे
 ज्यां कर्षतामुत्तमं मर्त्यलोके ॥ १६
 एवं बलेनातिबलं महास्त्रं
 समुद्रकल्पं सुदुरापमुग्रम् ।
 शरौघिणं पार्थिवान्मज्जयन्तं
 वेलेव पार्थमिषुभिर्वारयिष्ये ॥ १७
 कृती कृतास्त्रो दृढहस्तयोधी
 दिव्यास्त्रविच्छेदहयः प्रमाथी ।
 सुरासुरान्युधिवै यो जयेत
 तेनाद्य मे पश्य युद्धं सुघोरम् ॥ १८
 अभीर्मानो पाण्डवो युद्धकामो
 ह्यमानुषैरस्यति मां महास्त्रैः ।
 तस्यास्त्रमस्त्रैरभिभूय सङ्घे
 बाणोत्तमैः पातयिष्यामि पार्थम् ॥ १९
 सहस्ररश्मिप्रतिमं ज्वलन्तं
 दिशश्च सर्वाः प्रतपन्तमुग्रम् ।
 तमोनुदं मेघ इवातिमात्रं
 धनञ्जयं छादयिष्यामि बाणैः ॥ २०
 वैश्वानरं धूमकेतुं ज्वलन्तं
 तेजस्विनं नरवीरान्दहन्तम् ।

पर्जन्यभूतः शरवर्षैर्यथाऽग्निं
 तथा पार्थं शमयिष्यामि युद्धे ॥ २१
 आशीविषं दृष्टिहणं सुघोरं
 सुतीक्ष्णदंष्ट्रं ज्वलनप्रभावम् ।
 क्रोधात्पृथिवीमालम्ब्य हन्तं
 कुन्तीपुत्रं शमयिष्यामि भल्लैः ॥ २२
 प्रवाहिणं बलवन्तं महौजसं
 प्रभञ्जनं मातरिश्वानमुग्रम् ।
 युद्धे सहिष्ये हिमवानिवाचलो
 धनञ्जयं क्रुद्धममृष्यमाणम् ॥ २३
 विशारदं रथमार्गेषु शक्तं
 धुर्यं नित्यं समरेषु प्रवीरम् ।
 लोके वरं सर्वधनुर्धराणां
 धनञ्जयं संयुगेऽहं हनिष्ये ॥ २४
 अद्याहवे यस्य न तुल्यमन्यं
 मन्ये मनुष्यं धनुराददानम् ।
 सर्वाभिमां यः पृथिवीं सहेत
 तथापि तेनाद्य रणे समेष्ये ॥ २५
 यः सर्वभूतानि सदैवतानि
 प्रस्येऽजयत्स्त्राण्डवे सव्यसाची ।
 को जीवितं रक्षमाणो हि तेन
 युयुत्सतेऽस्त्रैर्मानुषो मामृतेऽन्यः ॥ २६
 मानी कृतास्त्रः कृतहस्तयोधी
 दिव्यास्त्रविच्छेदहयः प्रमाथी ।
 तस्याहमद्यातिरथस्य काया-
 ञ्छिरो हरिष्यामि शितैः पृषत्कैः ॥ २७
 योत्स्याम्येनं शल्य धनञ्जयं वै
 मृत्युं पुरस्कृत्य रणे जयं वा ।
 अन्यो हि न ह्येकरथेन मर्त्यो
 युध्येत यः पाण्डवमिन्द्रकल्पः ॥ २८
 तस्याहवे पौरुषं पाण्डवस्य
 ब्रूयां पृष्टः समितौ क्षत्रियाणाः ।

अस्त्रं ततो रामदत्तादस्त्रादन्यत्प्रतिपन्नं प्राप्तं अहिबाणाख्य-
 मित्यर्थः ॥ १४ ॥ रथमार्गेषु शक्तं इति द. पाठः । रथमार्गेष्व-

नित्यं इति ख. पाठः ॥ २४ ॥ स्त्राण्डवे स्त्राण्डवदाहे ॥ २६ ॥

किं त्वं मूर्खः प्रहसन्मूढचेता
 आख्यासि मे पौरुषं फल्गुनस्य ॥ २९
 अत्यप्रियो यः पुरुषो निष्ठुरो हि
 क्षुद्रः क्षेप्ता क्षमिणश्चाक्षमावान् ।
 हन्यामहं त्वादृशानां शतानि
 क्षमाम्यहं क्षमिणां काल एषः ॥ ३०
 अवोचस्त्वं पाण्डवार्थे प्रियाणि
 प्रधर्षयन्मां मूढवत्पापकर्मन् ।
 मय्यार्जवे जिह्ममतिर्यतस्त्वं
 मित्रद्रोही साप्तपदं हि मित्रम् ॥ ३१
 कालस्त्वयं प्रत्युपयाति दारुणो
 दुर्योधनो युद्धमुपागमद्यत् ।
 तस्यार्थसिद्धिं त्वभिकाङ्क्षमाण-
 स्तमन्वेष्ये यत्र चैकान्तमस्ति ॥ ३२
 'तथाप्यहं पाण्डववासुदेवौ
 योत्स्ये रणे मद्विधस्यैव कर्म ।
 न प्राकृतः सज्जते वै कदाचि-
 द्यः प्रत्युदीयात्कृष्णधनञ्जयौ तौ ॥' ३३
 मित्रं मिन्देर्नन्दतेः प्रीयतेर्वा
 संत्रायतेर्मिनुतेर्मोदतेर्वा ।
 दुर्योधने सर्वमिदं ममास्ति
 तच्चापि सर्वं मम वेत्ति राजा ॥ ३४
 शत्रुः शदेः शासतेर्वा श्यतेर्वा
 शृणातेर्वा श्वसतेः सीदतेर्वा ।
 श्रमेः शुचो बहुशः सूदतेश्च
 प्रायेण सर्वं त्वयि तच्च मह्यम् ॥ ३५
 दुर्योधनार्थं तव च प्रियार्थं
 यशोर्थमात्मार्थमपीश्वरार्थम् ।

तस्मादहं पाण्डववासुदेवौ
 योत्स्ये यत्नात्कर्म च पश्य मेऽद्य ॥ ३६
 'शलयाद्याहं संगतः पाण्डवेन
 मुच्येयं चेज्जीवमानः कथंचित् ।
 शश्वन्मृत्योः स्यामनाधृष्यरूपो
 व्यर्क्त तस्मात्संयुगाद्विप्रमुक्तः ॥' ३७
 अस्त्रं ब्राह्मं मनसा संजपन्वै
 यदाऽस्यते क्रोधितः सव्यसाची ।
 तदापि मे नैव मुच्येत पार्थो
 न चेत्पतेद्विषमे मेऽद्य चक्रम् ॥ ३८
 अस्त्राणि विद्धा समरे गतानि
 ब्राह्माणि दिव्यान्यथ मानुषाणि ।
 आसादयिष्याम्यहमुग्रवीर्यं
 नागोत्तमं नाग इव प्रभिन्नः ॥ ३९
 वैवस्वतादण्डहस्ताद्रुणाद्वापि पाशिनः ।
 सगदाद्वा धनपतेः सवज्राद्वा सुराधिपात् ॥ ४०
 अथान्यस्मादपि सुरादमित्रादाततायिनः ।
 इति शल्य विजानीहि यथा नाहं विभेम्युत ॥ ४१
 तस्मान्न मे भयं पार्थान्नापि चैव जनार्दनात् ।
 सह युद्धं हि मे ताभ्यां सांपराये भविष्यति ॥ ४२
 श्वश्रे ते पततां चक्रमिति मां ब्राह्मणोऽब्रवीत् ।
 युध्यमानस्य संग्रामे प्राप्तस्यैकायनं भयम् ॥ ४३
 तस्माद्विभेमि बलवद्ब्राह्मणव्याहृतादहम् ।
 एते हि सोमराजान ईश्वराः सुखदुःखयोः ॥ ४४
 कदाचिद्ब्राह्मणस्याथ योग्यहेतेरहं नृप ।
 अजानन्नक्षिपं बाणं घोररूपं भयावहम् ॥ ४५
 होमधेन्वास्ततो वत्सः प्रमत्त इषुणा हतः ।
 चरन्वै विजने शल्य ततोऽनु व्याजहार सः ॥ ४६

आजंवे कर्तव्ये सति ॥ ३१ ॥ अहं सिद्धिं काङ्क्षमाणोऽस्मि ।
 त्वं तु तन्मन्यसे यत्र ऐकान्त्यं सख्यं नास्ति । अस्मत्पक्षीयोन्य-
 न्यत्र स्नेहवानसीत्यर्थः । तदेवाह मित्रमिति । मिन्दयति मेदयति
 वा स्नेहार्थान्मिन्देर्मिन्देर्वा मित्रमिति रूपम् । नन्दतेरित्यत्र मदते-
 रिति पाठः । मदी हर्षे इत्यस्य वा रूपम् । मादयति तर्पयतीति वा
 मादयतेर्मित्रम् । मिदतेस्त्राणार्थस्य वा मिदेरिदं रूपम् । नन्द-
 यतेः प्रीयतेः संत्रायतेर्वाऽर्थे वर्तमानस्य मिदेर्मित्रमिति वार्थः ।

मिनुते मानं करोति सर्वं हितमस्य संगृह्णातीति वा मोदतेऽस्य
 सुखेनेति वा मित्रमिल्येतेऽर्थः मयि सन्तीत्यर्थः ॥ ३४ ॥
 शत्रुरिति शदेः शासनार्थात् शास्तेः शासनार्थात् श्यतेस्तनूक-
 रणार्थात् शृणातेर्हिंसार्थात् श्वसतेरुच्छ्वासार्थादन्तर्भावितण्य-
 र्थात् सीदतेः सूदतेर्वा दन्त्यस्थाने तालव्यस्योपसर्जनात् शत्रुरिति
 शब्द उत्पन्नस्तदर्थश्च सर्वस्त्वय्यस्तीत्यर्थः ॥ ३५ ॥ सोमराजानः
 ब्राह्मणाः ॥ ४४ ॥

यस्माद्वत्सस्त्वया चात्र होमधेन्वा हतो नृप ।
 तस्माच्चमपि राधेय वाक्शल्यं महदामुहि ॥ ४७
 श्वश्रे ते पतिता चक्रं युध्यमानस्य शत्रुणा ।
 प्राप्त एकाने काले मृत्युसाधारणे त्वयि ॥ ४८
 स्पर्धसे येन संग्रामे यदर्थं घटसेऽनिशम् ।
 तत एव ध्रुवं मृत्युं सूत प्राप्स्यसि संयुगे ॥ ४९
 अहं प्रसादयांचक्रे ब्राह्मणं संशितव्रतम् ॥ ५०
 गवां दशशतं वित्तं बलीवर्दाश्च षट्शतम् ।
 प्रच्छन्नं काञ्चनैः कामं ब्राह्मणार्थमहं तदा ॥ ५१
 दासीशतं निष्ककण्ठं शतमश्वतररीरथान् ।
 कन्यानां निष्ककण्ठीनां सहस्रं समलंकृतम् ॥ ५२
 ईषादन्तान्नागशतान्दासीदासशतानि च ।
 दद्वि तैर्द्विजमुख्यो मे प्रसादं न चकार सः ॥ ५३
 कृष्णानां श्वेतवत्सानां गोशतानि चतुर्दश ।
 ददन्हि न लभे तस्मात्प्रसादं द्विजसत्तमात् ॥ ५४
 यत्किञ्चिन्मामकं वित्तं त्वदधीनं करोमि तत् ।
 इति मां याचमानं वै ब्राह्मणः प्रत्यवारयत् ।

क्रोधदीप्तेक्षणः शल्य निर्दहन्निव चक्षुषा ॥ ५५
 व्याहृतं यन्मया सूत तत्तथा न तदन्यथा ।
 अनृतोक्तं प्रजां हन्यात्ततः पापमवाप्नुयाम् ॥ ५६
 तस्माद्ब्रह्माभिरक्षार्थं नानृतं वक्तुमुत्सहे ।
 मा त्वं ब्रह्मगतिं हिंसाः प्रायश्चित्तं कृतं त्वया ५७
 मद्वाक्यं नानृतं लोके कश्चित्कुर्यात्समाप्नुहि ।
 'यन्मयोक्तं सरोषेण गच्छ सूतज माचिरम् ॥ ५८
 इति मामसकृत्कुद्धः स उवाच द्विजोत्तमः ।
 एते हि सोमराजान ईश्वराः सुखदुःखयोः ॥ ५९
 नाहं विभेमि बीभत्सोर्न शल्य मधुमूदनात् ।
 तस्माद्बिभेम्यहं शापात्तेन सत्येन ते शपे ॥ ६०
 सह युद्धं समेताभ्यामद्येदं समुपस्थितम् ।
 युद्धेऽस्मिञ्जीवितं मेऽद्य शल्य संशयमागतम् ॥ ६१
 शक्रोऽप्यमरराद् ताभ्यामुपगम्याहवं सह ।
 संशयं परमं गच्छेत्कथं वा मन्यते भवान् ॥ ६२
 इत्येवं ते मयाऽऽख्यातं क्षिप्तेन न सुहृत्तया ।
 जानामि त्वाऽधिक्षिपन्तं दोषमात्मगतं शृणु ॥ ६३

॥ इति श्रीमन्महाभारते कर्णपर्वणि षट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

कर्णेन सोपहासं शल्यगर्हणम् ॥ १ ॥

सञ्जय उवाच ।
 ततः पुनर्महाराज मद्रराजमरिंदमः ।
 अभ्यभाषत राधेयः संनिवार्योत्तरं वचः ॥ १
 निर्भर्त्सनार्थं शल्य त्वं यत्तु जल्पितवानसि ।
 नाहं शक्यस्त्वया वाचा विभीषयितुमाहवे ॥ २
 यदि मां देवताः सर्वा योधयेयुः सवासवाः ।
 तथापि मे भयं न स्यात्किमु पार्थात्सकेशवात् ॥ ३
 नाहं भीषयितुं शक्यः शुद्धकर्मा महाहवे ।
 अभिजानीहि शक्तस्त्वमन्यं भीषयितुं रणे ॥ ४
 नीचस्य बलमेतावत्पारुष्यं यच्चमात्थ माम् ।

अशक्तो हि गुणान्वक्तुं बलमसे बहु दुर्मते ॥ ५
 न हि कर्णः समुद्भूतो भयार्थमिह मद्रक ।
 विक्रमार्थमहं जातो यशोर्थं च तथाऽऽत्मनः ॥ ६
 सखिभावेन सौहार्दान्मित्रभावेन चैव हि ।
 कारणैस्त्रिभिरेतैस्त्वं शल्य जीवसि सांप्रतम् ॥ ७
 राज्ञश्च धार्तराष्ट्रस्य कार्यं सुमहदुद्यतम् ।
 मयि तच्चाहितं शल्य तेन जीवसि मे क्षणम् ॥ ८
 कृतश्च समयः पूर्वं क्षन्तव्यं विप्रियं तव ।
 'समयः परिपाल्यो मे तेन जीवसि सांप्रतम् ॥ ९
 ऋते शल्यसहस्रेण विजयेयमहं परान् ।

मा त्वं ब्राह्मणमहः स्याः इति क. पाठः ॥ ५७ ॥ तदनु-
 व्याहृतं कुर्यात्सर्वलोकेऽपि सूतज इति ख. पाठः । नैतत्ते व्याहृतं
 कुर्यात्सममेकोऽपि सूतज इति क. ड. पाठः । त. नैतद्व्याहृतं

कुर्यात्सर्वलोकोऽपि सूतज इति ट. पाठः ॥ ५८ ॥ षट्त्रिं-
 शोऽध्यायः ॥ ३६ ॥

एतदेव नाम व्याख्येयं राधेयस्येति ॥ ४ ॥

मित्रद्रोहस्तु पापीयानिति जीवसि सांप्रतम् ॥ १०
 शल्य उवाच ।
 आर्तप्रलापांस्त्वं कर्ण यान्त्रवीषि परान्प्रति ।
 न ते कर्णसहस्रेण शक्या जेतुं परे युधि ॥ ११
 सञ्जय उवाच ।
 तथा श्रुवन्तं परुषं कर्णो मद्राधिपं तदा ।
 परुषं द्विगुणं भूयः प्रोवाचाप्रियदर्शनम् ॥ १२
 इदं त्वमेकाग्रमनाः शृणु मद्रजनाधिप ।
 संनिधौ धृतराष्ट्रस्य प्रोच्यमानं मया श्रुतम् ॥ १३
 देशांश्च विविधांश्चित्रान्पूर्ववृत्तांश्च पार्थिवान् ।
 ब्राह्मणाः कथयन्ति स धृतराष्ट्रनिवेशने ॥ १४
 तत्र वृद्धः पुरावृत्ताः कथाः कश्चिद्विजोत्तमः ।
 बाह्लीकदेशं मद्रांश्च कुत्सयन्वाक्यमब्रवीत् ॥ १५
 बहिष्कृता हिमवता गङ्गाया च तिरस्कृताः ।
 सरस्वत्या यमुनया कुरुक्षेत्रेण चापि ये ॥ १६
 पञ्चानां सिन्धुषष्ठानां नदीनां येऽन्तराश्रिताः ।
 तान्धर्मवाद्यानशुचीन्बाह्लीकानपि वर्जयेत् ॥ १७
 गोवर्धनो नाम वटः सुभाण्डं नाम पत्तनम् ।
 एतद्राजन्कलिद्वारमाकुमारात्स्राम्यहम् ॥ १८
 कार्येणात्यर्थगूढेन बाह्लीकेषूपितं मया ।
 तत एषां समाचारः संवासाद्विदितो मया ॥ १९
 शाकलं नाम नगरमापगानामनिम्नगा ।
 चण्डाला नाम बाह्लीकास्तेषां वृत्तं सुनिन्दितम् २०
 पानं गुडासवं पीत्वा गोमांसं लशुनैः सह ।
 अपूपसक्तुमद्यानामाशिताः शीलवर्जिताः ॥ २१
 गायन्त्यथ च नृत्यन्ति स्त्रियो मत्ता विवाससः ।
 नगरापणवेशेषु बहिर्माल्यानुलेपनाः ॥ २२
 मत्ताः प्रगीतविरुतैः खरोष्ट्रनिनदोपमैः ।
 अनावृता मैथुने ताः कामचाराश्च सर्वशः ॥ २३
 आहुरन्योन्यसूक्तानि प्रशुवाणा मदोत्कटाः ।

पञ्चानां वक्ष्यमाणानाम् । सिन्धुः षष्ठी यासाम् । अन्तरमवका-
 शमाश्रिताः ॥ १७ ॥ गोवर्धनः गवां छेदनस्थानम् ॥ १८ ॥
 वृत्तं चरित्रम् ॥ २० ॥ अनावृताः स्वरपुरुषविवेकहीनाः
 ॥ २३ ॥ सूक्तानि विनोदवचनानि । हेहते भोलिङ्गताडिते
 दत्ताक्रोशे द्वित्वम् । संधिश्चान्दसः । स्वामिहते भर्तहते इति च

हेहतेहेहतेत्येवं स्वामिभर्तृहतेति च ॥ २४
 आक्रोशन्त्यः प्रनृत्यन्ति ब्राह्मणः पर्वस्वसंयताः ।
 तासां किलावलिप्तानां निवसन्कुरुजाङ्गले ॥ २५
 कश्चिद्बाह्लीकदुष्टानां नातिहृष्टमना जगौ ।
 सा नूनं बृहती गौरी सूक्ष्मकम्बलवासिनी ॥ २६
 मामनुसरती शेते बाह्लीकं कुरुवासिनम् ।
 शतद्वं नु कदा तीर्त्वा तां च रम्यामिरावतीम् ।
 गत्वा स्वदेशं द्रक्ष्यामि स्थूलजङ्घाः शुभाः स्त्रियः ॥
 मनःशिलोऽवलापाङ्गो गौर्यस्ताः काकुत्स्थिताः ।
 कम्बलाजिनसंवीता रुदन्त्यः प्रियदर्शनाः ॥ २८
 मृदङ्गानकशङ्खानां मर्दलानां च निःस्वनैः ।
 खरोष्ट्राश्चतैश्चैव मत्ता यास्यामहे सुखम् ॥ २९
 शमीपीलुकरीराणां वनेषु सुखवर्त्मसु ।
 अपूपान्सक्तुपिण्डांश्च प्राशन्तो मथितान्वितान् ॥
 पथिषु प्रबलो भूत्वा तथा संपततोऽध्वगान् ।
 चेलापहारं कुर्वाणास्ताडयिष्याम भूयसः ॥ ३१
 एवंशीलेषु ब्राह्मणेषु बाह्लीकेषु दुरात्मसु ।
 कश्चेतयानो निवसेन्मुहूर्तमपि मानवः ॥ ३२
 कर्ण उवाच ।
 ईदृशा ब्राह्मणेनोक्ता बाह्लीका मोघचारिणः ।
 येषां षड्भागहर्ता त्वमुभयोः पुण्यपापयोः ॥ ३३
 इत्युक्त्वा ब्राह्मणः साधुरुत्तरं पुनरुक्तवान् ।
 बाह्लीकेष्वविनीतेषु प्रोच्यमानं निबोध तत् ॥ ३४
 तत्र स राक्षसी गाति सदा कृष्णचतुर्दशीम् ।
 नगरे शाकले स्फीते आहत्य निशि दुन्दुभिम् ॥ ३५
 कथं वस्तादृशो गाथाः पुनर्गास्यामि शाकले ।
 गव्यस्य तृप्ता मांसस्य पीत्वा गौडं सुरासवम् ॥ ३६
 गौरीभिः सह नारीभिर्वृहतीभिः खलंकृता ।
 पलाण्डुगण्डूषयुताः खादन्तश्चेतिकान्वहन् ॥ ३७
 वाराहं कौकुटं मांसं गव्यं गार्दभमौष्ट्रकम् ।

तद्वत् ॥ २४ ॥ पर्वसु उत्सवदिनेषु आक्रोशन्त्यः गालयन्त्यः ।
 तासां पतिरिति शेषः ॥ २५ ॥ खरादियानैः ॥ २९ ॥ मथितं
 तक्रम् ॥ ३० ॥ भूयसः बहून् ॥ ३१ ॥ वाराहं विड्वराहजम्
 ॥ ३८ ॥ सप्तत्रिंशोऽध्यायः ॥ ३७ ॥

धानाश्च ये न खादन्ति तेषां जन्म निरर्थकम् ३८
 एवं गायन्ति ये मत्ताः शीधुना मीलुकावने ।
 सबालवृद्धाः क्रन्दन्ति तेषां धर्मः कथं भवेत् ॥ ३९
 यत्र लोकेश्वरः कृष्णो देवदेवो जनार्दनः ।
 विस्मृतः पुरुषैरुग्रैस्तेषां धर्मः कथं भवेत् ॥ ४०
 इति शल्य विजानीहि हन्त भूयो ब्रवीमि ते ।
 यदन्योऽप्युक्तवानस्मान्ब्राह्मणः कुरुसंसदि ॥ ४१
 पञ्चनद्यो वहन्त्येता यत्र पीलुवनान्युत ।
 शतद्रुश्च विपाशा च तृतीयैरावती तथा ॥ ४२
 चन्द्रभागा वितस्ता च सिन्धुषष्ठा महानदी ।
 आरट्टा नाम बाह्लीका एतेष्वार्यो हि नो वसेत् ४३
 ब्राह्मणां दासमीयानां विदेहानामयज्वनाम् ।
 न देवाः प्रतिगृह्णन्ति पितरो ब्राह्मणास्तथा ॥ ४४
 तेषां प्रनष्टधर्माणां बाह्लीकानामिति श्रुतिः ।
 ब्राह्मणेन यथा प्रोक्तं विदुषा साधुसंसदि ॥ ४५
 काष्ठकुण्डेषु बाह्लीका मृगमयेषु च भुञ्जते ।
 सक्तुमद्यावलिमेषु श्वावलीटेषु निर्धृणाः ॥ ४६
 आविकं चौष्ट्रिकं चैव क्षीरं गार्दभमेव च ।

तद्विकारांश्च बाह्लीकाः खादन्ति च पिवन्ति च ४७
 पात्रसंकरिणो जालमाः सर्वानक्षीरभोजनाः ।
 आरट्टा नाम बाह्लीका वर्जनीया विपश्चिता ॥ ४८
 इति शल्य विजानीहि हन्त भूयो ब्रवीमि ते ।
 यदन्योऽप्युक्तवान्मह्यं ब्राह्मणः कुरुसंसदि ॥ ४९
 युगन्धरे पयः पीत्वा प्रोष्य चाप्यच्युतस्थले ।
 तद्वद्भूतिलये स्नात्वा कथं स्वर्गं गमिष्यति ॥ ५०
 पञ्चनद्यो वहन्त्येता यत्र निःसृत्य पर्वतात् ।
 आरट्टा नाम बाह्लीका न तेष्वार्यो ब्रह्मं वसेत् ५१
 बाह्लीका नाम हीकश्च विपाशायां पिशाचकौ ।
 तयोरपत्यं बाह्लीका नैषा सृष्टिः प्रजापतेः ॥ ५२
 ते कथं विविधान्धर्मज्ज्ञास्यन्ते हीनयोनयः ॥ ५३
 कारस्करान्माहिषकान्करम्भान्कटकालिकान् ।
 कर्करान्वीरकान्वीरा उन्मत्तांश्च विवर्जयेत् ॥ ५४
 इति तीर्थानुसंचारी राक्षसी काचिदब्रवीत् ।
 एकरात्रमुपित्वेह महोत्खलमेखला ॥ ५५
 आरट्टा नाम ते देशा बाह्लीकं नाम तद्वनम् ।
 वसातिसिन्धुसौवीरा इति प्रायोऽतिकुत्सिताः ५६

॥ इति श्रीमन्महाभारते कर्णपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

शल्यकर्णयोर्वाक्कलहः ॥ १ ॥ दुर्योधनेन तयोः सान्त्वनम् ॥ २ ॥

कर्ण उवाच ।
 इति शल्य विजानीहि हन्त भूयो ब्रवीमि ते ।
 उच्यमानं मया सम्यक्त्वमेकाग्रमनाः शृणु ॥ १
 ब्राह्मणः किल नो गेहमध्यगच्छत्पुराऽतिथिः ।
 आचारं तत्र संप्रेक्ष्य प्रीतो वचनमब्रवीत् ॥ २
 मया हिमवतः शृङ्गमेकेनाध्युषितं चिरम् ।
 दृष्टाश्च बहवो देशा नानाधर्मसमावृताः ॥ ३
 न च केन च धर्मेण विरुध्यन्ते प्रजा इमाः ।
 सर्वाश्चाप्याचरन्धर्मं यदुक्तं वेदपारगैः ॥ ४
 अदता तु मया देशान्नानाधर्मसमाकुलान् ।

आगच्छता महाराज बाह्लीकेषु निशामितम् ॥ ५
 तत्र वै ब्राह्मणो भूत्वा पुनर्भवति क्षत्रियः ।
 वैश्यः शूद्रश्च बाह्लीकस्ततो भवति नापितः ॥ ६
 नापितश्च ततो भूत्वा पुनर्भवति ब्राह्मणः ।
 द्विजो भूत्वा च तत्रैव पुनर्दासोऽभिजायते ॥ ७
 भवन्त्येककुले विप्राः शिष्टा ये कामचारिणः ।
 गान्धारा मद्रकाश्चैव बाह्लीकाश्चाप्यतेजसः ॥ ८
 एतन्मया श्रुतं तत्र धर्मसंकरकारकम् ।
 कृत्स्नामटित्वा पृथिवीं बाह्लीके विपर्ययः ॥ ९
 इति शल्य विजानीहि हन्त भूयो ब्रवीमि ते ।

निशामितं श्रुतम् ॥ ५ ॥ ब्राह्मणो भूत्वेत्यादि तज्जातीय-
 कर्माचरणनिबन्धनम् ॥ ६ ॥ विप्राः प्रसृष्टा इति पाठे कुले
 एकएव विप्रो भवत्यन्ये आतरः प्रसृष्टाः संकीर्णक्रिया इत्यर्थः

॥ ८ ॥ तत्र बाह्लीकेषु । धर्मसंकरकारको विपर्ययः श्रुत इति
 लिङ्गं विपरिणयेयम् । विपर्ययो विद्वितवैपरीत्यम् ॥ ९ ॥

यदप्यन्योऽब्रवीद्वाक्यं बाह्लीकानां विकृतिसतं १०
 आनीयेहाक्षता काचिदारद्वात्किल दस्युभिः ।
 अधर्मतश्चोपयाता सा तानभ्यशपत्ततः ॥ ११
 बालां बन्धुमतीं यन्मामधर्मेणोपगच्छथ ।
 तस्मात्कुमार्यः स्वैरिण्यो भविष्यन्ति कुलेषु वः ॥ १२
 न चैवास्मात्प्रमोक्षध्वं घोराच्छापान्नराधमाः ।
 तस्मात्तेषां भागहरः कथं धर्मान्वदिष्यसि ॥ १३
 कुरवः सहपाश्चालाः साल्वा मात्स्याः सनैमिशाः ।
 कोसलाः काशपौण्ड्राश्च कालिङ्गा मागधास्तथा १४
 चेदयश्च महाभागा धर्मं जानन्ति शाश्वतम् ।
 नानादेशेष्वसन्तश्च प्रायो बाह्यालयानृते ॥ १५

आमत्स्येभ्यः कुरुपाश्चालसाल्वा
 आनैमिशाचेदयो ये विशिष्टाः ।
 धर्मं पुराणमुपजीवन्ति सन्तो
 मद्रानृते पाञ्चनदांश्च जिह्मान् ॥ १६
 एवं विद्वान्धर्मकथासु राज-
 स्तृष्णींभूतः शल्य भवेः सदा त्वम् ।
 त्वं तस्य गोप्ता च जनस्य राजा
 षड्भागहर्ता शुभदुष्कृतस्य ॥ १७

अथवा दुष्कृतस्य त्वं हर्ता तेषामरक्षिता ।
 रक्षिता पुण्यभाग्राजा प्रजानां त्वं ह्यपुण्यभाक् १८
 पूज्यमाने पुरा धर्मे सर्वदेशेषु शाश्वते ।
 धर्मं पाञ्चनदं दृष्ट्वा धिगित्याह पितामहः ॥ १९
 ब्राह्मणां दाशकीयानां कृतेऽप्यशुभकर्मणाम् ।
 ब्रह्मणा निन्दितान्धर्मान्कश्चित्सिद्धात्मकोऽब्रवीत्
 इति पाञ्चनदं धर्ममवमेने पितामहः ।
 स्वधर्मस्थेषु वर्णेषु सोऽप्येतान्नाभ्यपूजयत् ॥ २१
 इति शल्य विजानीहि हन्त भूयो ब्रवीमि ते ।
 कल्माषपादः सरसि निमज्जन्नाक्षसोऽब्रवीत् ॥ २२

कृते कृतयुगे ॥ २० ॥ नाभ्यपूजयत् न प्रशंसितवान् ॥ २१ ॥
 म्लेच्छाः पापरता धर्माधर्मविचारहीनाः । म्लेच्छः पापरते
 जातिभेदे स्यादपभाषणे इति विश्वः । षण्ढा वर्षवराः ॥ २५ ॥
 रक्षोपसृष्टेषु रक्षसा उपद्रुतेषु ॥ २७ ॥ प्राच्या दासाः शूद्र-
 धर्माणः । दाशा इति पाठे मत्स्यजीविनः । वृषं धर्मं लान्ति
 आददते ते वृषलाः धर्मसंप्रहृपराः धर्मद्रोहिण इति वा ॥ २८ ॥

क्षत्रियस्य मलं भैक्ष्यं ब्राह्मणस्याश्रुतं मलम् ।
 मलं पृथिव्या बाह्लीकाः स्त्रीणां कौतूहलं मलम् २३
 निमज्जमानमुद्धृत्य कश्चिद्राजा निशाचरम् ।
 अपृच्छत्तेन चारुयातं तच्छृणुष्व नराधिप ॥ २४
 मानुषाणां मलं म्लेच्छा म्लेच्छानां मुष्टिका मलम् ।
 मुष्टिकानां मलं षण्ढाः षण्ढानां राजयाजकाः ॥ २५
 राजयाजकयाज्यानां मद्रकाणां च यन्मलम् ।
 तद्भवेद्वै तव मलं यद्यस्मान् विमुञ्चसि ॥ २६
 इति रक्षोपसृष्टेषु विषवीर्यहतेषु च ।
 विद्वद्भिर्भेषजं दृष्टं संसिद्धवचनोत्तरम् ॥ २७

ब्राह्म्याः पश्चालाः कौरवेयास्तु धर्म्याः
 सत्या मत्स्याः शूरसेनाश्च याज्याः ।
 प्राच्या दासा वृषला दाक्षिणात्याः
 स्तेना बाह्लीकाः संकरा वै सुराष्ट्राः ॥ २८
 कृतघ्नता परविच्चापहारो
 मद्यपानं गुरुदारावमर्दः ।
 वाक्पारुष्यं गोवधो रात्रिचर्या
 बहिर्गेहं परवस्त्रोपभोगः ॥ २९
 येषां धर्मस्तान्प्रति नास्त्यधर्मो
 ह्यारद्रजान्पाञ्चनदान्धिगस्तु ।
 आपाश्चालाः कुरवो नैमिशाश्च
 मत्स्याश्चैवाप्यनुजानन्ति धर्मम् ।
 अथोदीच्याश्चेदयो मागधाश्च
 शिष्टान्धर्मानुपजीवन्ति वृद्धाः ॥ ३०
 प्राचीं दिशं श्रिता देवा जातवेदः पुरोगमाः ।
 दक्षिणा पितृभिर्गुप्ता यमेन शुभकर्मणा ॥ ३१
 प्रतीचीं वरुणः पाति पालयन्नसुरान्बहून् ।
 उदीचीं भगवान्सोमो ब्रह्मा च ब्राह्मणैः सह ३२
 रक्षः पिशाचान्हिमवान्गुह्यकान्गन्धमादनः ।

बहिर्गेहं रात्रिचर्या प्रच्छन्नं चौर्यपारदार्यादि ॥ २९ ॥ प्राचीमि-
 त्यत्र जातवेद इत्यनेनाग्नेयीसहिता प्राची देवानामाश्रया ।
 दक्षिणा पितृणां तत्रैव श्राद्धादिधर्मो दृश्यते ॥ ३१ ॥ एवं
 प्रतीचीं वरुणः उदीचीं सोम इति कुबेरेशानयोर्ग्रेहणम् । परि-
 शेषान्नैर्ऋत्यां वायव्यां च बाह्लीकाश्रयायां नैर्ऋतास्त्वादृशा वातू-
 लाश्च सन्तीत्यर्थः ॥ ३२ ॥ तथा रक्षः पिशाचाश्च हिमवन्तं

ध्रुवं सर्वाणि भूतानि विष्णुः पाति सुरोत्तमः॥३३
 इक्षितज्ञाश्च मगधाः प्रेक्षितज्ञाश्च कोसलाः ।
 अर्धोक्ताः कुरुपाश्चालाः सर्वोक्ता दाक्षिणापथाः॥
 पार्वतीयाश्च विषमा यथैव गिरयस्तथा ।
 सर्वज्ञा यवना राजञ्जराश्चैव विशेषतः ।
 म्लेच्छाः स्वसंज्ञानियता नानुक्तमितरे जनाः॥३५
 प्रतिरब्धास्तु बाह्लीका न च केचन मदकाः ।
 स त्वमेतादृशः शल्य नोत्तरं वक्तुमर्हसि ॥ ३६
 एवं ज्ञात्वा जोषमास्व प्रतीपं
 मा स क्रुद्धः पापभृतां वरिष्ठ ।
 पूर्वं हत्वा त्वां सपुत्रं बलैश्च
 पश्चाद्वंसे वासुदेवार्जुनौ च ॥ ३७
 शल्य उवाच ।
 आतुराणां परित्यागः स्वदारसुतविक्रयः ।
 अङ्गे प्रवर्तते कर्णं येषामधिपतिर्भवान् ॥ ३८
 रथातिरथसङ्घायां यत्त्वां भीष्मस्तदाब्रवीत् ।

तान्विदित्वाऽऽत्मनो दोषान्निर्मन्युर्भव मा कुघः॥
 सर्वत्र ब्राह्मणाः सन्ति सन्ति सर्वत्र क्षत्रियाः ।
 वैश्याः शूद्रास्तथा कर्णं स्त्रियः साध्यश्च सुव्रताः॥
 रमन्ते चोपहासेन पुरुषाः पुरुषैः सह ।
 अन्योन्येन रताः क्षीवा देशेदेशे च मैथुनम्॥४१
 परवाच्येषु निपुणः सर्वो भवति सर्वदा ।
 आत्मवाच्यं न जानीते जानन्नपि च मुह्यति ॥ ४२
 सर्वत्र सन्ति राजनः स्वस्वं धर्ममनुव्रताः ।
 दुर्मनुष्यान्निगृह्णन्ति सन्ति सर्वत्र धार्मिकाः ॥४३
 न कर्णं देशसामान्यात्सर्वः पापं निषेवते ।
 यादृशाः स्वस्वभावेन देशांस्तांस्तादृशान्विदुः॥४४
 सञ्जय उवाच ।
 ततो दुर्योधनो राजा कर्णशल्याववारयत् ।
 सखिभावेन राधेयं शल्यं सौजन्यकेन च ॥ ४५
 ततो निवारितः कर्णो धार्तराष्ट्रेण मारिष ।
 प्रहस्य तत्र राजेन्द्र याहि शल्येत्यचोदयत् ॥ ४६

॥ इति श्रीमन्महाभारते कर्णपर्वणि अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ॥ ३९ ॥

शल्यकर्णयोः संवादः ॥ १ ॥ सेनाद्वयस्य परस्परमेलनम् ॥ २ ॥

सञ्जय उवाच ।
 ततः परानीकभिर्दं व्यूहमप्रतिमं कृतम् ।
 समीक्ष्य कर्णः पार्थानां धृष्टधुम्नाभिरक्षितम् ॥ १
 प्रययौ रथघोषेण सिंहनादरवेण च ।
 वादित्राणां च निनदैः कम्पयन्निव मेदिनीम् ॥ २
 सञ्जय उवाच ।
 ततः प्रयान्तं राधेयं मदराजः सयन्निव ।
 अवधूय इदं वाक्यमब्रवीत्कुरुसन्निधौ ॥ ३

नगोत्तमम् । गुह्यकाश्च महाराज पर्वतं गन्धमादनम् इति ज्ञ-
 पाठः । एवमपि सबाह्लीकान्सनैर्हृतान् देशान् विष्णुः पाति पर्ज-
 न्यवत् न देशान्तरेष्विव बाह्लीकेषु विशेषतो देवतानुग्रहो
 द्रव्यत इत्यभिप्रायः ॥ ३३ ॥ अतएव तेषां मौढ्यं वर्णयति
 इक्षितज्ञाश्चेति । अर्धोक्ताः कुरुपाश्चालाः सात्वाः कृत्वा नुशासनाः
 इति ज्ञ. पाठः ॥ ३४ ॥ विषमाः दुःखपाशाः । सर्वे जान-

चमूं तवेमां विपुलां समृद्धा-
 मसङ्ख्येयामश्चनराकुलां च ।
 तथा प्रवेष्टा समरे धनञ्जयः
 कक्षं दहन्दीप्त इवाश्रयाशी ॥ ४
 रथे स्थितौ वीरवरौ वरेण्या
 सिंहस्कन्धौ लोहितपद्मनेत्रौ ।
 द्रष्टा भवानद्य विना प्रयत्ना-
 त्ताहि मे शकुना वेदयन्ति ॥ ५

न्तोऽपि यवना म्लेच्छाश्च स्वसंज्ञायां स्त्रीयैः कृतो यो धर्मसं-
 केतस्तत्रैव नियताः । वैदिकं धर्मं न मानयन्तीत्यर्थः । इतरे
 लवुक्तं हितं नावबुध्यन्ते ॥ ३५ ॥ प्रतिरथा इति पाठे हितवादिनि
 प्रतिकूलाः । गुरुद्रोहिण इत्यर्थः । तादृशश्च त्वं हितोपदेष्टारं मां
 निन्दसीत्यर्थः ॥ ३६ ॥ अष्टत्रिंशोऽध्यायः ॥ ३८ ॥

अद्य द्रष्टाऽसि तं वीरं श्वेताश्वं कृष्णसारथिम् ।
 निघ्नन्तं शात्रवान्सङ्क्षेपं यं कर्णं परिपृच्छसि ॥ ६
 अद्य तौ पुरुषव्याघ्रौ लोहिताक्षौ परंतपौ ।
 वासुदेवार्जुनौ कर्णं द्रष्टाऽस्यमितविक्रमौ ॥ ७
 सारथिर्यस्य गोविन्दो गाण्डीवं यस्य कार्मुकम् ।
 तं चेद्वन्ताऽसि राधेय त्वं नो राजा भविष्यसि ॥ ८
 प्रवाल्येष महाबायुरभितस्तव वाहिनीम् ।
 कव्यादा व्याहरन्त्येते मृगाः कुर्वन्ति भैरवम् ॥ ९
 पश्य कर्णं महाघोरं भयं वै रोमहर्षणम् ।
 अर्कं जीमूतसंकाशः कवन्धो वार्यं तिष्ठति ॥ १०
 पश्य यूथं मृगशतं मृगाणां सर्वतोदिशम् ।
 ररास दीप्तलाङ्गूलमादित्यमभि संस्थितम् ॥ ११
 पश्य काकांश्च गृध्रांश्च समवेतान्सहस्रशः ।
 आदित्यमभिवीक्षन्ते ह्यशिवाः कर्णं सखराः ॥ १२
 श्वेतवाजिसमायुक्ते तव कर्णं महारथे ।
 पताकाः प्रज्वलन्त्येता ध्वजश्चातीव कम्पते ॥ १३
 उदीर्यतो हयान्पश्य महाकायान्महाजवान् ।
 प्लवमानान्महावीर्यानाकाशे गरुडानिव ॥ १४
 ध्रुवमेषु निमित्तेषु भूमिमावृत्य पार्थिवाः ।
 स्वप्स्यन्ति निहताः कर्णं शतशोऽथ सहस्रशः ॥ १५
 शङ्खानां तुमुलः शब्दः श्रूयते रोमहर्षणः ।
 आनकानां च राधेय मृदङ्गानां च हन्यताम् ॥ १६
 शृणु शब्दान्वहुविधान्नाश्वरथवाजिनाम् ।
 ज्यातलत्रेषुशब्दांश्च शृणु कर्णं महात्मनाम् ॥ १७
 हेमरूप्यप्रमृष्टानां वाससां शिल्पिनिर्मिताः ।
 सहेमचन्द्रताराभाः पताकाः किङ्किणीयुताः ॥ १८
 नानावर्णा रणे भान्ति श्वसनेन प्रकम्पिताः ।
 पश्य कर्णार्जुनस्यैताः सौदामिन्य इवाम्बुदे ॥ १९
 ध्वजाः कणकणायन्ते वातेनातिसमीरिताः ।
 सपताकरथाश्चापि पाञ्चालानां महात्मनाम् ॥ २०
 एष रेणुः समुद्भूतो दिवमावृत्य तिष्ठति ।
 गजवाजिप्रणुना च कम्पते कर्णं मेदिनी ॥ २१
 श्रूयते मेघसंकाशो रथनेमिखनस्तथा ।
 पश्य कुन्तीसुतं वीरं वीभत्सुमपराजितम् ।

प्रहरिष्यन्तमायान्तं कपिप्रवरकेतनम् ॥ २२
 गजाश्वरथपत्न्योष्ठांस्तावकान्युधि निघ्नतः ।
 ध्वजाग्रं दृश्यते तस्य ज्याशब्दश्चैव श्रूयते ॥ २३
 एष संशप्तकान्भूयस्तानेवाभिमुखो गतः ।
 करोति कदनं चैष संग्रामे द्विपतां बली ॥ २४
 सञ्जय उवाच ।
 इति ब्रुवाणं मद्रेशं कर्णः प्रोवाच मन्युमान् ॥ २५
 पश्य संशप्तकैः क्रुद्धैः समन्तात्समभिद्रुतः ।
 एष सूर्य इवाम्भोदैश्छन्नः पार्थो न दृश्यते ।
 एष दान्तोऽर्जुनः शल्य निमग्नः शोकसागरे ॥ २६
 शल्य उवाच ।
 वरुणं कोऽम्भसा हन्यादिन्धनेन च कोऽनलम् ।
 कोवाऽनिलं निगृहीयात्पिबेद्वा को महार्णवम् ॥ २७
 ईदृगूपमहं मन्ये पार्थस्य युधि निर्जयम् ।
 न हि शक्योऽर्जुनो जेतुं युधि देवासुरैरपि ॥ २८
 अथैवं परितोषस्ते वाग्भिस्त्वं सुमाना भव ।
 न हि शक्यो युधा जेतुमन्यं कुरु मनोरथम् ॥ २९
 बाहुभ्यामुद्धरेद्भूमिं दहेत्कुद्ध इमाः प्रजाः ।
 पातयेन्निदिवाहेवान्नार्जुनं समरे जयेत् ॥ ३०
 पश्य कुन्तीसुतं भीमं वीरमक्लिष्टकारिणम् ।
 प्रहरन्तं महाबाहुं स्थितं मेरुमिवाचलम् ॥ ३१
 अमर्षी पुरुषव्याघ्रः सदा वैरमनुस्सरन् ।
 एष भीमो जयप्रेप्सुर्युधि तिष्ठति वीर्यवान् ॥ ३२
 एष धर्मभृतां श्रेष्ठो धर्मराजो युधिष्ठिरः ।
 तिष्ठत्यसुकरः सङ्क्षो परैः परपुरंजयः ॥ ३३
 एतौ च पुरुषव्याघ्रावाश्विनेयौ महारथौ ।
 नकुलः सहदेवश्च तिष्ठतो युधि दुर्जयौ ॥ ३४
 एते तिष्ठन्ति कार्ण्वेयाः पञ्च पञ्चाचला इव ।
 योत्स्यमाना महावीर्या भीमार्जुनसमा युधि ॥ ३५
 एते द्रुपदपुत्राश्च धृष्टद्युम्नपुरोगमाः ।
 हीनाः सत्यजिता वीरास्तिष्ठन्ति परमौजसः ॥ ३६
 यत्र दृष्ट्वाऽर्जुनौ वीरौ यत्र राजा युधिष्ठिरः ।
 तत्र धर्मश्च सत्यं च यतो धर्मस्ततो जयः ॥ ३७
 इति संवदतोरेव तयोः पुरुषसिंहयोः ।
 ते सेने समसज्जेतां गङ्गायमुनवद्भृशम् ॥ ३८

॥ इति श्रीमन्महाभारते कर्णपर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

दुर्योधनेन सेनाप्रोत्साहनम् ॥ १ ॥ भीमेन दुर्योधनपराजयपूर्वकं गजानीकवधः ॥ २ ॥

सञ्जय उवाच ।

दुर्योधनस्ततः कर्णमुपेत्य भरतर्षभ ।
अब्रवीन्मद्राजं च तथैवान्यान्महारथान् ॥ १
यदृच्छयाऽयमव्यग्रो धर्मः परमकः सखा ।
सुखिनः क्षत्रियाः कर्णं लभन्ते युद्धमीदृशम् ॥ २
यादृशं क्षत्रियैः शूरैः शूराणां दीव्यतां युधि ।
इष्टं भवति राधेय तदिदं समुपस्थितम् ॥ ३
हत्वा तु पाण्डवान्युद्धे स्थिरामुर्वीं प्रशासथ ।
निहता वा परैर्युद्धे वीरलोकानवाप्स्यथ ॥ ४
दुर्योधनस्य वचनं श्रुत्वा तत्क्षत्रियर्षभाः ।
सिंहनादानुदक्रोशन्वादित्राणि च जग्निरे ॥ ५
तस्मिन्प्रमुदिते सैन्ये त्वदीये भरतर्षभ ।
हर्षयस्तावकान्योधान्द्रौणिर्वचनमब्रवीत् ॥ ६
प्रत्यक्षं सर्वसैन्यानां भवतां चापि पश्यताम् ।
न्यस्तशस्त्रो मम पिता धृष्टद्युम्नेन पातितः ॥ ७
स तेनाहममर्षेण पित्रर्थे चापि भारत ।
धृष्टद्युम्नमहत्वाऽहं न विमोक्ष्यामि दंशनम् ॥ ८
कृत्वाऽनृतां प्रतिज्ञां वो नास्मि प्राप्ता महत्फलम् ।
अर्जुनं भीमसेनं च यश्च मां प्रतियोत्स्यति ।
सर्वास्तान्प्रमथिष्यामि इति मे निश्चिता मतिः ॥ ९
सञ्जय उवाच ।
एवमुक्ते ततः सर्वा हर्षिता भारती चमूः ।
अभ्यवर्तत कौन्तेयास्तथा तां चापि पाण्डवाः ॥ १०
स सन्निपातो रथयूथपानां
महाहवे भारत लोभनीये ।
जनक्षयः कालयुगान्तकल्पः
प्रावर्तताग्रे कुरुसृञ्जयानाम् ॥ ११
ततः प्रवृत्ते युधि संप्रहारे
भूतानि सर्वाणि सदैवतानि ।
आसन्समेतानि सहाप्सरोभि-
निरीक्षतीभिर्युधि वीरसङ्घान् ॥ १२

दिव्यैश्च गन्धैः परमैश्च पुष्पै-

रन्यैश्च रत्नैर्विविधैर्नराभ्याः ।

रणेषु कर्मोद्वहतः प्रहृष्टा-

ननन्दयन्नप्सरसः प्रहृष्टाः ॥ १३

समीरणस्तास्तु निषेव्य गन्धा-

न्निषेवते तानपि योधमुखाः ।

निषेव्यमाणास्त्वनिलेन योधाः

परस्परं चुक्रुशुराजिमध्ये ॥ १४

तथा तु तस्मिंस्तुमुले प्रवृत्ते

दुर्योधनः क्रोधममृष्यमाणः ।

‘अवेक्ष्य भीमं बलमध्यसंस्थः

समार्पयत्क्षुद्रकाणां शतेन ॥ १५

दुःशासनश्चित्रसेनश्च वीर-

स्तथोलूकः कितवः सौबलश्च ।

गजानीकैः सर्वतो भीमसेनं

तथाविषक्तं सहसैवाभ्यगच्छन् ॥ १६

तमापतन्तं संप्रेक्ष्य गजानीकं वृकोदरः ।

दुर्योधनं महाबाहुः शरवर्षैरवाकिरत् ॥ १७

दुर्योधनं ततो भीमः सायकैर्वज्रसंनिभैः ।

पाण्डवो विमुखीकृत्य गजानभ्यद्रवद्वली ॥ १८

ततः पावकसङ्काशैर्भीमबाणैरवक्रगैः ।

शलभैरिव नागांस्तानर्दयामास पाण्डवः ॥ १९

ततः कुञ्जरयूथानि भीमसेनो महाबलः ।

व्यधमन्निशितैर्बाणैर्महाबातो घनानिव ॥ २०

नित्यमत्ताश्च मातङ्गाः शूरैर्मत्तैरधिष्ठिताः ।

आरोहकैर्महामात्रैस्तोमराङ्कुशपाणिभिः ॥ २१

सुवर्णजालैः प्रच्छन्ना मणिजालैश्च कुञ्जराः ।

रूप्यजाम्बूनदाभासः धुरमालाभ्यलङ्कृताः ॥ २२

बध्यमानाः शूरै राजन्भीमसेनेन ते गजाः ।

विभिन्नहृदयाः केचित्त्रैवाभ्यपतन्भ्रुवि ॥ २३

निपतद्भिर्महावेगैर्हैममाण्डविभूषितैः ।

अशोभत महाराज धातुचित्रैरिवाचलैः ॥ २४

दीप्ताभरणवद्भिश्च गजपृष्ठनिपातितैः ।
संगरः शुशुभे राजन्क्षीणपुण्यैरिवामरैः ॥ २५
महापरिघसंकाशौ चन्दनागररूपितौ ।
अपश्य भीमसेनस्य धनुर्विधिपतो भुजौ ॥ २६

तस्य ज्यातलनिर्घोषमस्यतः सव्यदक्षिणम् ।
तं श्रुत्वाऽभ्यद्रवन्नागा भीमसेनभयार्दिताः ॥ २७
तस्य भीमस्य तत्कर्म राजन्नेकस्य धीमतः ।
अपश्याम महाराज तदद्भुतमिवाभवत् ॥ २८

॥ इति श्रीमन्महाभारते कर्णपर्वणि सप्तदशदिवसयुद्धे चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

सेनाद्वये व्यूहरचनावर्णनम् ॥ १ ॥

सञ्जय उवाच ।
ततः परानीकभिदं व्यूहमप्रतिमं महत् ।
समीक्ष्य कर्णः पार्थानां धृष्टद्युम्नाभिरक्षितम् ॥ १
प्रययौ रथघोषेण सिंहनादरवेण च ।
वादित्राणां च निनदैः कम्पयन्निव मेदिनीम् ॥ २
वेपमान इव क्रोधाद्युद्धशौण्डः परंतपः ।
प्रतिव्यूह्य महातेजा यथावद्भरतर्षभ ॥ ३
व्यधमत्पाण्डवीं सेनामासुरीं मघवानिव ।
युधिष्ठिरं चाभ्यहनदपसव्यं चकारह ॥ ४
कर्णस्य रथघोषेण मौर्वीनिष्पेषणेन च ।
सुसंग्राहेण रश्मीनां समकम्पन्त सञ्जयाः ॥ ५
तानि सर्वाणि सैन्यानि कर्णं दृष्ट्वा विशांपते ।
बभूवुः संप्रहृष्टानि तावकानि युयुत्सया ॥ ६
अश्रूयन्त ततो वाचस्तावकानां विशांपते ।
कर्णार्जुनमहायुद्धमेतदद्य भविष्यति ॥ ७
अद्य दुर्योधनो राजा हतामित्रो भविष्यति ।
अद्य कर्णं रणे दृष्ट्वा फल्गुनो विद्रविष्यति ॥ ८
अद्य तावद्वयं युद्धे कर्णस्यैवानुगामिनः ।
कर्णबाणमयं भीमं युद्धं द्रक्ष्याम संयुगे ॥ ९
चिरकालेप्सितमिदमद्येदानीं भविष्यति ।
अद्य द्रक्ष्याम संग्रामं घोरं देवासुरोपमम् ॥ १०
अद्येदानीं महद्युद्धं भविष्यति भयानकम् ।
अद्येदानीं जयो नित्यमेकस्यैकस्य वा रणे ॥ ११
अर्जुनं किल राधेयो वधिष्यति महारणे ।
अथवा कं नरं लोके न स्पृशन्ति मनोरथाः ॥ १२
इत्युक्त्वा विविधा वाचः कुरवः कुरुनन्दन ।

आजघ्नुः पटहांश्चैव तूर्याश्चैव सहस्रशः ॥ १३
भेरीनादांश्च विविधान्सिंहनादांश्च पुष्कलान् ।
सुरजानां महाशब्दानानकानां महारवान् ॥ १४
नृत्यमानाश्च बहुशस्तर्जमानाश्च मारिष ।
अन्योन्यमभ्ययुर्ध्वे युद्धरङ्गगता नराः ॥ १५
तेषां पदाता नागानां पादरक्षाः समन्ततः ।
पट्टसासिधराः शूराश्चापबाणमुसुण्ठिनः ॥ १६
भिण्डिपालधराश्चैव शूलहस्ताः सुचक्रिणः ।
तेषां समागमो घोरो देवासुररणोपमः ॥ १७
धृतराष्ट्र उवाच ।
कथं सञ्जय राधेयः प्रत्यव्यूहत पाण्डवान् ।
धृष्टद्युम्नमुखान्सङ्ख्ये भीमसेनाभिरक्षितान् ।
सर्वानेव महेष्वासानजय्यानमरैरपि ॥ १८
के च प्रपक्षौ पक्षौ वा मम सैन्यस्य सञ्जय ।
प्रविभज्य यथान्यायमवतस्थुः सुदर्शिताः ॥ १९
कथं पाण्डुसुताश्चापि प्रत्यव्यूहन्त मामकान् ।
कथं चैतन्महद्युद्धं प्रावर्तत सुदारुणम् ॥ २०
कं च बीभत्सुरभवद्यत्कर्णोऽयाद्युधिष्ठिरम् ।
को हर्जुनस्य सान्निध्ये शक्तो जेतुं युधिष्ठिरम् ॥ २१
सर्वभूतानि यो ह्येकः खण्डवे जितवान्पुरा ।
कस्तमन्यस्तु राधेयात्प्रतियुध्येज्जिजीविषुः ॥ २२
सञ्जय उवाच ।
शृणु व्यूहस्य रचनामर्जुनश्च यथा गतः ।
परिवार्य नृपान्सर्वान्सङ्ग्रामश्चाभवद्यथा ॥ २३
कृपः शारद्वतो राजन्मागधाश्च तरस्विनः ।
सात्वतः कृतवर्मा च दक्षिणं पक्षमाश्रिताः ॥ २४

तेषां प्रपक्षे शकुनिरुलूकश्च महारथः ।
 सादिभिर्विमलप्रासैस्तदानीमभ्यरक्षताम् ॥ २५
 गान्धारैश्चाप्यसंभ्रान्तैः पार्वतीयैश्च दुर्जयैः ।
 शलभानामिव त्रातैः पिशाचैरिव दुर्दृशैः ॥ २६
 चतुर्विंशत्सहस्राणि रथानामनिवर्तिनाम् ।
 संशसका युद्धशौण्डा वामपार्श्वमपालयन् ॥ २७
 समन्वितास्तव सुतैः कृणार्जुनजिघांसवः ।
 तेषां प्रपक्षाः काम्मोजाः शकाश्च यवनैः सह ॥ २८
 निदेशात्सूतपुत्रस्य सरथाश्वेभ्यस्तयः ।
 आह्वयन्तोऽर्जुनं तस्थुः केशवं च महाबलम् ॥ २९
 ततः सेनामुखे कर्णोऽप्यवातिष्ठत दंशितः ।
 चित्रवर्माङ्गदः स्रग्वी पालयन्वाहिनीमुखम् ॥ ३०
 रक्षमाणैः सुसंरब्धैः पुत्रैः शस्त्रभृतां वरः ।
 वाहिनीं प्रमुखे वीरः संप्रकर्षन्नशोभत ॥ ३१
 अशोकस्तु महाबाहुः सूर्यवैश्वानरप्रभः ।
 महाद्विपस्कन्धगतः पिङ्गाक्षः प्रियदर्शनः ।
 दुःशासनो वृतः सैन्यैः स्थितो व्यूहस्य पृष्ठतः ॥ ३२
 तन्मध्ये स महाबाहुः स्वयं दुर्योधनो नृपः ।
 चित्राश्वैश्चित्रसन्नाहैः सोदरैरभिरक्षितः ॥ ३३
 रक्ष्यमाणो महावीर्यैः सहितैर्मद्रकेकैः ।
 अशोभत महाराज देवैरिव शतक्रतुः ॥ ३४
 अश्वत्थामा कुरूणां च ये प्रवीरा महारथाः ।
 नित्यमत्ताश्च मातङ्गाः शूरैर्मल्लैश्चैः समन्विताः ।
 अन्वयुस्तद्रथानीकं क्षरन्त इव तोयदाः ॥ ३५
 ते ध्वजैर्वैजयन्तीभिर्ज्वलद्भिः परमायुधैः ।
 सादिभिश्चास्थिता रेजुर्दुमवन्त इवाचलाः ॥ ३६
 तेषां पदातिनागानां पादरक्षाः सहस्रशः ।
 पट्टसासिधराः शूरा बभूवुरनिवर्तिनः ॥ ३७
 सादिभिः स्यन्दनैर्नागैरधिकं समलङ्कृतैः ।
 स व्यूहराजो विवभौ देवासुरचमूपमः ॥ ३८
 बार्हस्पत्यः सुविहितो नायकेन विपश्चिता ।

नृत्यतीव महाव्यूहः परेषां भयमादधत् ॥ ३९
 तस्य पक्षप्रपक्षेभ्यो निष्पतन्ति युयुत्सवः ।
 हस्त्यश्चरथमातङ्गाः प्रावृषीव बलाहकाः ॥ ४०
 ततः सेनामुखे कर्णं दृष्ट्वा राजा युधिष्ठिरः ।
 धनंजयममित्रघ्नमेकवीरमुवाच ह ॥ ४१
 पश्यार्जुन महाव्यूहं कर्णेन विहितं रणे ।
 युक्तं पक्षैः प्रपक्षैश्च परानीकं प्रकाशते ॥ ४२
 तत्समीपगतं ह्येतत्प्रत्यमित्रं महद्बलम् ।
 यथा नाभिभवत्यस्मांस्तथा नीतिर्विधीयताम् ॥ ४३
 सञ्जय उवाच ।
 एवमुक्तोऽर्जुनो राज्ञा प्राञ्जलिर्नृपमब्रवीत् ॥ ४४
 यथा यथा भवानाह तत्तथा न तदन्यथा ।
 यत्तस्य विहितं कार्यं तत्करिष्यामि सुव्रत ।
 प्रधानमथ चैवास्य विनाशं च करोम्यहम् ॥ ४५
 तस्माच्च जहि राधेयं भीमसेनः सुयोधनम् ।
 वृषसेनं च नकुलः सहदेवोऽपि सांवलम् ॥ ४६
 दुःशासनं शतानीको हादिक्यं शिनिपुङ्गवः ।
 धृष्टद्युम्नो द्रोणसुतं स्वयं योत्स्याम्यहं कृपम् ॥ ४७
 द्रौपदेया धार्तराष्ट्राञ्छिष्टान्सह शिखण्डिना ।
 ते ते च तांस्तानहितानस्माकं घ्नन्तु मामकाः ॥ ४८
 सञ्जय उवाच ।
 इत्युक्तो धर्मराजेन तथेत्युक्त्वा धनंजयः ।
 व्यादिदेश स्वसैन्यानि स्वयं चागाधम्मुखम् ॥ ४९
 धनंजयो महाराज दक्षिणं पक्षमास्थितः ।
 भीमसेनो महाबाहुर्वामं पक्षमुपाश्रितः ॥ ५०
 सात्यकिर्द्रौपदेयाश्च स्वयं राजा च पाण्डवः ।
 व्यूहस्य प्रमुखे तस्थुः स्वेनानीकेन संवृताः ॥ ५१
 स्वबलेनारिसैन्यं तत्प्रत्यवस्थाप्य पाण्डवः ।
 प्रत्यव्यूहत्पुरस्कृत्य धृष्टद्युम्नशिखण्डिनौ ॥ ५२
 तत्सादिनागकलिलं पदातिरथसंकुलम् ।
 धृष्टद्युम्नमुखं घोरमशोभत महद्बलम् ॥ ५३

॥ इति श्रीमन्महाभारते कर्णपर्वणि सप्तदशदिवसयुद्धे एकचत्वारिंशोऽध्यायः ॥ ४१ ॥

द्विचत्वारिंशोऽध्यायः ॥ ४२ ॥

संकुलयुद्धम् ॥ १ ॥

धृतराष्ट्र उवाच ।

तथा व्यूढेष्वनीकेषु संसक्तेषु च सञ्जय ।
संशप्तकाः कथं पार्थ कथं कर्णं च पाण्डवाः ॥ १
एतद्विस्तरशो युद्धं प्रब्रूहि कुशलो ह्यसि ।
न हि तृप्यामि वीराणां शृण्वानो युधि विक्रमम् २
सञ्जय उवाच ।

तत्संस्थितमथो दृष्ट्वा प्रत्यमित्रं महद्बलम् ।
प्रत्यव्यूहत्ततः कर्णो हितार्थं तनयस्य ते ॥ ३
तत्सादिनागकलिलं पदातिरथसंकुलम् ।
धृष्टद्युम्नमुखं घोरमशोभत महद्बलम् ॥ ४
पारावतसवर्णाश्चन्द्रसूर्यसमद्युतिः ।
स पार्षतो बभौ धन्वी कालो विग्रहवानिव ॥ ५
पार्षतं त्वमितस्तस्थुर्द्रौपदेया युयुत्सवः ।
सानुगा दीप्तवपुश्चन्द्रं तारागणा इव ॥ ६
अथ व्यूढेष्वनीकेषु प्रेक्ष्य संशप्तकात्रणे ।
क्रुद्धोऽर्जुनोऽभिदुद्राव व्याक्षिपन्गाण्डिवं धनुः ७
अथ संशप्तकाः पार्थमभ्यधावन्वधैषिणः ।
विजये धृतसंकल्पा मृत्युं कृत्वानिवर्तनम् ॥ ८
तदश्वसङ्घबहुलं पत्तिनागरथाकुलम् ।
उदीर्यमाणं संरब्धं धनंजयमभिद्रवत् ॥ ९
तदुद्यतं महत्सैन्यं सागरौघसमं जवे ।
पार्थवेलां समासाद्य विष्टितं समदृश्यत ॥ १०
मृद्रन्तं शरवर्षौघैर्द्रुतमर्जुनमार्दयत् ॥ ११
स संग्रहारस्तुमुलस्तेषामासीत्किरीटिना ।
तस्यैव तु यथा राजन्निवातकवचैः सह ॥ १२
रथानश्चान्ध्वजान्नागान्पत्तीन्गजगतानपि ।
इषून्धनूंषि खड्गांश्च चक्राणि च परश्वथान् ॥ १३
सायुधानुद्यतान्बाहून्विविधान्यायुधानि च ।
चिच्छेद द्विषतां पार्थः शिरांसि च सहस्रशः ॥ १४

तस्मिन्सैन्यमहावर्ते पातालतलसन्निभे ।
निमग्नं तं रथं मत्वा नेदुः संशप्तका मुदा ॥ १५
स पुरस्तादरीन्हत्वा पुनरुत्तरतोऽवधीत् ।
दक्षिणेन च पश्चाच्च क्रुद्धो रुद्रः पशूनिव ॥ १६
अथ पाञ्चालचेदीनां सृञ्जयानां च मारिष ।
त्वदीयैः सह संग्राम आसीत्परमदारुणः ॥ १७
कृपश्च कृतवर्मा च शकुनिश्चापि सौबलः ।
हृष्टसेनाः सुसंरब्धा रथानीकप्रहारिणः ॥ १८
कोसलैः काश्यपमत्स्यैश्च कारुशैः केकयैरपि ।
शूरसेनैः शूरवरैर्युधुधुर्दुर्मदाः ॥ १९
तेषामन्तकरं युद्धं देहपाप्मविनाशनम् ।
क्षत्रविदशूद्रवीराणां धर्म्यं स्वर्ग्यं यशस्करम् ॥ २०
दुर्योधनोऽथ सहितो भ्रातृभिर्मरतर्षभ ।
गुप्तः कुरुप्रवीरैश्च मद्राणां च महारथैः ॥ २१
पाण्डवैः सह पाञ्चालैश्चेदिभिः सात्यकेन च ।
युध्यमानं रणे कर्णं कुरुवीरोऽभ्यपालयत् ॥ २२
कर्णोऽपि निशितैर्वाणैर्विनिहत्य महाचमूम् ।
प्रमृद्य च रथश्रेष्ठान्युधिष्ठिरमपीडयत् ॥ २३
विपत्रायुधदेहासून्कृत्वा शत्रून्सहस्रशः ।
युक्त्वा स्वर्गयशोभ्यां च स्वेभ्यो मुदमुदावहत् ॥ २४
तद्विगाह्य महानीकं सूतपुत्रो महारथः ।
नदीं प्रवर्तयामास शोणितौघतरङ्गिणीम् ॥ २५
शोणितोदां क्षुण्णमत्स्यां नागनक्रदुरत्ययाम् ।
मांसमज्जाकर्दमिनीं चक्रकूर्ममहोडुपाम् ॥ २६
पातितैर्मेघसंकाशैस्तत्रतत्र महाद्विपैः ।
अशनीभिरिव ध्वस्ता नदी राजन्विराजते ॥ २७
तां शरोर्मिमहावर्ता छत्रहंससमाकुलाम् ।
तनुत्रोष्णीषसङ्घाटामस्थिपाषाणसंकुलाम् ॥ २८
अपारामनपारां च शङ्खदुन्दुभिघोषिणीम् ।
रौद्रां नदीं महाराज रजसा सर्वतोवृताम् ॥ २९

क्षत्रविदशूद्रवीराणामित्यनेन ब्राह्मणादृते युद्धं सर्वेषां श्रेय-
स्करमित्यर्थः ॥ २० ॥ युक्त्वा योजयित्वा ॥ २४ ॥

द्विचत्वारिंशोऽध्यायः ॥ ४२ ॥

अतितीक्ष्णां नराकीर्णां नदीमन्तकगामिनीम् ।
समं च विषमं चैव समायान्तीं महाभयाम् ॥ ३०
आकुलाश्चात्र सीदन्ति नराः शोणितकर्दमे ।
नरैरभिपरिक्षिप्ता यथा राजन्महाद्रुमाः ॥ ३१
ततस्ते तत्रतत्रैव प्रचरन्तो महानदीम् ।

विचेरुः सर्वतो योधा नौवारणमहारथैः ॥ ३२
शोणितेन समं राजन्कृतमासीत्समन्ततः ।
नदीवेगैर्यथा भूमिस्तद्वदासीद्विशपते ॥ ३३
एवं भारत संग्रामो नरवाजिगजक्षयः ।
कुरूणां सृञ्जयानां च देवासुरसमोऽभवत् ॥ ३४

॥ इति श्रीमन्महाभारते कर्णपर्वणि सप्तदशदिवसयुद्धे द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ॥ ४३ ॥

संकुलयुद्धम् ॥ १ ॥

धृतराष्ट्र उवाच ।
युक्तं प्रविश्य पार्थानां सैन्यं कुर्वञ्जनक्षयम् ।
कर्णो राजानमभ्येत्य तन्ममाचक्ष्व सञ्जय ॥ १
के च प्रवीराः पार्थानां युधि कर्णमवारयन् ।
कांश्च प्रमथ्याधिरथिर्युधिष्ठिरमपीडयत् ॥ २
सञ्जय उवाच ।
धृष्टद्युम्नमुखान्पार्थान्दृष्ट्वा कर्णो व्यवस्थितान् ।
समभ्यधावत्त्वरितः पाञ्चालाञ्छत्रुकर्शनः ॥ ३
तं तूर्णमभिधावन्तं पाञ्चाला जितकाशिनः ।
प्रत्युद्ययुर्महात्मानं हंसाः सर इवोष्णगे ॥ ४
ततः शङ्खसहस्राणां निःस्वनो हृदयंगमः ।
प्रादुरासीदुभयतो भेरीशब्दश्च दारुणः ॥ ५
नानावाणनिनादश्च द्विपाश्वरथनिःस्वनः ।
सिंहनादश्च वीराणामभवद्दारुणस्तदा ॥ ६
साद्रिद्रुमार्णवा भूमिः सवाताम्बुदमम्बरम् ।
सार्केन्दुग्रहणक्षत्रा द्यौश्च व्यक्तं विघूर्णिता ॥ ७
इति भूतानि तं शब्दं मेनिरे ते च विव्यथुः ।
यानि चाप्यल्पसत्त्वानि प्रायस्तानि मृतानि वै ॥ ८
अथ कर्णो भृशं क्रुद्धः शीघ्रमस्त्रमुदीरयन् ।
जघान पाण्डवीं सेनामासुरीं मघवानिव ॥ ९
स पाण्डवबलं कर्णः प्रविश्य विसृजञ्छरान् ।
प्रभद्रकाणां प्रवरानहनत्सप्तसप्ततिम् ॥ १०
ततः सुपुङ्खैर्निशितैरथ श्रेष्ठो रथेषुभिः ।

अवधीत्पञ्चविंशत्या पाञ्चालान्पञ्चविंशतिम् ११
सुवर्णपुङ्खैर्नाराचैः परकायविदारणैः ।
चेदिकानवधीद्वीरः शतशोऽथ सहस्रशः ॥ १२
तं तथा समरे कर्म कुर्वाणमतिमानुपम् ।
परिवृत्तमहाराज पाञ्चालानां रथव्रजाः ॥ १३
ततः संधाय विशिखान्पञ्च भारत दुःसहान् ।
पाञ्चालानवधीत्पञ्च कर्णो वैकर्तनो वृषः ॥ १४
भानुदेवं चित्रसेनं सेनाधिन्दुं च भारत ।
तपनं शूरसेनं च पाञ्चालानहनद्रणे ॥ १५
पाञ्चालेषु च शूरेषु वध्यमानेषु सायकैः ।
हाहाकारो महानासीत्पाञ्चालानां महाहवे ॥ १६
तेषां संक्रीडमानानां हाहाकारं प्रकुर्वताम् ।
पुनरेव च तान्कर्णो जघानाशु पतत्रिभिः ॥ १७
चक्ररक्षौ तु कर्णस्य पुत्रौ मारिष दुर्जयौ ।
सुषेणः सत्यसेनश्च त्यक्त्वा प्राणानयुध्यताम् ॥ १८
पृष्ठगोप्ता तु कर्णस्य ज्येष्ठः पुत्रो महारथः ।
वृषसेनोऽन्वयात्कर्णं पृष्ठतः परिपालयन् ॥ १९
धृष्टद्युम्नः सात्यकिश्च द्रौपदेया वृकोदरः ।
जनमेजयः शिखण्डी च प्रवीराश्च प्रभद्रकाः ॥ २०
चेदिकेकयपाञ्चाला यमौ मात्स्याश्च दंशिताः ।
समभ्यधावन्ताधेयं जिघांसन्तः प्रहारिणम् ॥ २१
त एनं विविधैः शस्त्रैः शरधाराभिरेव च ।
अभ्यवर्षन्विमर्दन्तं प्रावृषीवांम्बुदा गिरिम् ॥ २२

अभ्येत्य यदकरोत्तन्ममाचक्ष्वेत्यन्वयः ॥ १ ॥

विमर्दन्तं विमृदन्तम् ॥ २२ ॥

पितरं तु परीप्सन्तः कर्णपुत्राः प्रहारिणः ।
 त्वदीयाश्वापरे राजन्वीरा वीरानवारयन् ॥ २३
 सुषेणो भीमसेनस्य च्छित्त्वा भस्त्रेण कार्मुकम् ।
 नाराचैः सप्तभिर्विद्धा हृदि भीमं ननाद ह ॥ २४
 अथान्यद्वनुरादाय सुदृढं भीमविक्रमः ।
 सज्यं वृकोदरः कृत्वा सुषेणस्याच्छिनद्धनुः ॥ २५
 विव्याध चैनं दशभिः क्रुद्धो नृत्यन्निवेषुभिः ।
 कर्णं च तूर्णं विव्याध त्रिसप्तत्या शितैः शरैः ॥ २६
 सत्यसेनं च दशभिः साश्वसूतायुधध्वजम् ।
 पश्यतां सुहृदां मध्ये कर्णपुत्रमपातयत् ॥ २७
 क्षुरप्रगुन्नं तत्तस्य शिरश्चन्द्रनिभाननम् ।
 शुभदर्शनमेवासीन्नालभ्रष्टमिवाम्बुजम् ॥ २८
 हत्वा कर्णसुतं भीमस्तावकान्पुनरार्दयत् ।
 कृपहार्दिक्ययोश्छित्त्वा चापौ तावप्यथार्दयत् ॥ २९
 दुःशासनं त्रिभिर्विद्धा शकुनिं षड्विरायसैः ।
 उल्लङ्घं च पतत्रिं च चकार विरथाबुधौ ॥ ३०
 हे सुषेण हतोऽसीति ब्रुवन्नादत्त सायकम् ।
 तमस्य कर्णश्चिच्छेद त्रिभिश्चैनमताडयत् ॥ ३१
 अथान्यं परिजग्राह सुपर्वाणं सुतेजनम् ।
 सुषेणायासजज्जीमस्तमप्यस्याच्छिनद्धृषः ॥ ३२
 पुनः कर्णस्त्रिसप्तत्या भीमसेनमथेषुभिः ।
 पुत्रं परीप्सन्विव्याध क्रुद्धः शत्रुजिघांसया ॥ ३३
 सुषेणस्तु धनुर्गृह्य भारसाधनमुत्तमम् ।
 नकुलं पञ्चभिर्बाणैर्बाहोरुरसि चार्पयत् ॥ ३४
 नकुलस्तं तु विंशत्या विद्धा भारसहैर्द्वैः ।
 ननाद बलवन्नादं कर्णस्य भयमादधत् ॥ ३५
 तं सुषेणो महाराज विद्धा दशभिराशुगैः ।
 चिच्छेद च धनुः शीघ्रं क्षुरप्रेण महारथः ॥ ३६
 अथान्यद्वनुरादाय नकुलः क्रोधमूर्च्छितः ।
 सुषेणं नवभिर्बाणैर्वारयामास संयुगे ॥ ३७
 स तु बाणैर्दिशो राजन्नाज्जाघ परवीरहा ॥
 आजघ्ने सारथिं चास्य सुषेणं च तत्तस्त्रिभिः ।
 चिच्छेद चास्य सुदृढं धनुर्भलैस्त्रिभिस्त्रिधा ॥ ३८
 अथान्यद्वनुरादाय सुषेणः क्रोधमूर्च्छितः ।
 आविध्यन्नकुलं षष्ठ्या सहदेवं च सप्तभिः ॥ ३९

तद्युद्धं सुमहद्वोरमासीद्देवासुरोपमम् ।
 निघ्नतां सायकैस्तूर्णमन्योन्यस्य वधं प्रति ॥ ४०
 सात्यकिर्वृषसेनं तु विद्धा सप्तभिरायसैः ।
 'पुनर्विव्याध सप्तत्या सारथिं च त्रिभिः शितैः ॥ ४१
 वृषसेनस्तु शैनेयं शरेणानतपर्वणा ।
 आजघान महाराज शङ्खदेशे महारथम् ॥ ४२
 शैनेयो वृषसेनेन पत्रिणा परिपीडितः ।
 कोपं चक्रे महाराज क्रुद्धो वेगं च दारुणम् ॥ ४३
 जग्राहेषुवरान्वीरः शीघ्रं वै दश पञ्च च ।
 सात्यकिर्वृषसेनस्य सूतं हत्वा त्रिभिः शरैः ॥ ४४
 धनुश्चिच्छेद भस्त्रेण जघानाश्वांश्च सप्तभिः ।
 ध्वजमेकेषुणोन्मथ्य त्रिभिस्तं हृद्यताडयत् ॥ ४५
 अथावसन्नः स्वरथे सुहृतात्पुनरुत्थितः ।
 स रणे युयुधानेन विसृताश्चरथध्वजः ।
 कृतो जिघांसुः शैनेयं खड्गचर्मधृगभ्ययात् ॥ ४६
 तस्य चापततः शीघ्रं वृषसेनस्य सात्यकिः ।
 वाराहकर्णैर्दशभिरविध्यदसिचर्मणी ॥ ४७
 दुःशासनस्तु तं दृष्ट्वा विरथं व्यायुधं कृतम् ।
 आरोप्य स्वरथं तूर्णमपोवाह रथान्तरम् ॥ ४८
 अथान्यं रथमास्थाय वृषसेनो महारथः ।
 द्रौपदेयास्त्रिसप्तत्या युयुधानं च पञ्चभिः ॥ ४९
 भीमसेनं चतुःषष्ठ्या सहदेवं च पञ्चभिः ।
 नकुलं त्रिंशता बाणैः शतानीकं च सप्तभिः ॥ ५०
 शिखण्डिनं च दशभिर्धर्मराजं शतेन च ।
 एतांश्चान्यांश्च राजेन्द्र प्रवीराज्यगृद्धिनः ॥ ५१
 अभ्यर्दयन्महेष्वासः कर्णपुत्रो विशांपते ।
 कर्णस्य युधि दुर्धर्षस्ततः पृष्ठमपालयत् ॥ ५२
 युयुधानं च राधेयो नवैर्नवभिरायसैः ।
 विसृताश्चरथं कृत्वा ललाटे त्रिभिरार्पयत् ॥ ५३
 स त्वन्यं रथमास्थाय विधिवत्कल्पितं पुनः ।
 युयुधे पाण्डुभिः सार्धं कर्णस्य व्यधमद्वलम् ॥ ५४
 धृष्टद्युम्नस्ततः कर्णमविध्यदशभिः शरैः ।
 द्रौपदेयास्त्रिसप्तत्या युयुधानस्तु सप्तभिः ॥ ५५
 भीमसेनश्चतुःषष्ठ्या सहदेवश्च सप्तभिः ।
 नकुलस्त्रिंशता बाणैः शतानीकस्तु सप्तभिः ॥ ५६

शिखण्डी दशभिर्वीरो धर्मराजः शतेन तु ।
 एते चान्ये च राजेन्द्र प्रवीरा जयगृद्धिनः ।
 अभ्यर्दयन्महेष्वासं सूतपुत्रं महामृधे ॥ ५७
 तान्सूतपुत्रो विशिखैर्दशभिर्दशभिः शरैः ।
 रथेनानुचरन्वीरः प्रत्यविध्यदर्दिमः ॥ ५८
 'सात्यकिं भीमसेनं च धृष्टद्युम्नं शिखण्डिनम् ।
 द्रौपदेयांश्च संरब्धान्यतमानान्महारथान् ॥ ५९
 पश्यतां सर्वसैन्यानामथैनान्सूतनन्दनः ।
 विरथान्नथिनः श्रेष्ठान्निमेषार्धाच्चकार ह ॥ ६०
 अमोघत्वाच्च बाणानां भूतसङ्घा विसिष्मयुः ॥ ६१
 तत्रास्त्रवीर्यं कर्णस्य लाघवं च महात्मनः ।
 अपश्याम महाभाग तदद्भुतमिवाभवत् ॥ ६२
 न ह्याददानं ददृशुः संदधानं च सायकान् ।
 विमुञ्चन्तं च संरम्भादपश्यन्नैव तं जनाः ॥ ६३
 प्रतीच्यां दिशि तं दृष्ट्वा प्राच्यां पश्याम लाघवात् ।
 न च पश्याम राजेन्द्र क्व नु कर्णो व्यतिष्ठत ॥ ६४
 इषूनेवास्य पश्यामो विनिकीर्णाऽन्समन्ततः ।
 छादयानान्दिशो राजञ्जलभानामिव व्रजान् ॥ ६५
 तस्य तैरिषुभिस्त्रीक्ष्णैः संपतद्भिः सहस्रशः ।
 मरीचिभिरिवोष्णांशोः शरैः सन्नतपर्वभिः ॥ ६६
 व्याप्ताः सर्वा दिशो राजन्योधाश्च ददृशुस्तदा ।
 शरैः संवृतमाकाशं तत्रात्रैरिव चाभवत् ॥ ६७
 द्यौर्वियद्भृदिशश्चैव प्रच्छन्ना निशितैः शरैः ।
 अरुणाभ्रावृताकारं तस्मिन्देशे बभौ वियत् ॥ ६८

॥ इति श्रीमन्महाभारते कर्णपर्वणि सप्तदशदिवसयुद्धे त्रिचत्वारिंशोऽध्यायः ॥ ४३ ॥

चतुश्चत्वारिंशोऽध्यायः ॥ ४४ ॥

कर्णेन युधिष्ठिरस्य पराजयपूर्वकमपहासः ॥ १ ॥ संकुलयुद्धम् ॥ २ ॥

सञ्जय उवाच ।
 विदार्य कर्णस्तां सेनां युधिष्ठिरमथाद्रवत् ।
 रथहस्त्यश्चपत्तीनां सहस्रैः परिवारितः ॥ १
 नानायुधसहस्रमणि प्रेरितान्यरिभिर्वृषः ।

विवरं अन्तरं वृद्धं प्रवृत्ता इत्यर्थः ॥ ७१ ॥

ततः पुनरमेयात्मा कर्णो राजा महारथः ।
 न्यहनत्समरे योधान्योधवृत्तमनुष्ठितः ॥ ६९
 नृत्यन्निव हि राधेयश्चापहस्तो रणाजिरे ।
 यैर्विद्वः प्रत्यविध्यत्तानेकैकं त्रिगुणैः शरैः ॥ ७०
 शतैश्च दशभिश्चैतान्पुनर्विद्ध्वा ननाद च ।
 साश्चमृतध्वजच्छत्रास्ततस्ते विवरं ददुः ॥ ७१
 'ते हन्यमानाः कर्णेन पलायन्त दिशो दश ।
 नादयन्तो दिशः सर्वाः कर्णत्रस्ता विचेतसः ॥ ७२
 तान्प्रमथ्य महेष्वासान्राधेयः शरवृष्टिभिः ।
 राजानीकमसंवाधं प्राविशच्छत्रुकर्शनः ॥ ७३
 स रथांस्त्रिशतं हत्वा चेदीनामनिवर्तिनाम् ।
 राधेयो निशितैर्वाणैस्ततोऽभ्यागाद्युधिष्ठिरम् ॥ ७४
 'ततस्ते विरथाः शूरा रथानन्वान्समाश्रिताः ।
 परिवर्तुर्महाराज धर्मपुत्रं युधिष्ठिरम् ॥ ७५
 ततस्ते तु परे राजञ्छिखण्डी च समात्यकिः ।
 राधेयात्परिरक्षन्तो राजानं पर्यवारयन् ।
 मुञ्चन्तो विविधान्बाणान्स्वर्णपुष्पाञ्जिशलाशितान्
 तथैव तावकाः सर्वे कर्णं दुर्वारणं रणे ।
 यत्ताः शूरा महेष्वासाः पर्यरक्षन्त सर्वशः ॥ ७७
 नानावादित्रघोषाश्च प्रादुरासन्विशांपते ।
 सिंहनादश्च संजज्ञे शूराणामभिगर्जताम् ॥ ७८
 ततः पुनः समाजग्मुरभीताः कुरुपाण्डवाः ।
 युधिष्ठिरमुखाः पार्थाः सूतपुत्रमुखा वयम् ॥ ७९

छित्त्वा बाणशतैरुग्रैस्तानविध्यदसंभ्रमात् ॥ २
 निचकर्त शिरांस्त्रेषां बाहून्मुखं सूतजः ॥
 ते हता भूतले पेतुर्भस्माश्चान्ये विदुदुवुः ॥ ३
 द्रविडान्धनिषादास्त पुनः सान्द्राद्विजोदिताः ।

त्रिचत्वारिंशोऽध्यायः ॥ ४३ ॥

अभ्यद्रवज्जिघांसन्तः पत्तयः कर्णमाहवे ॥ ४
 ते विबाहुशिरस्त्राणाः प्रहताः कर्णसायकैः ।
 पेतुः पृथिव्यां युगपच्छिन्नं सालवनं यथा ॥ ५
 एवं योधशतान्याजौ सहस्राण्ययुतानि च ।
 हतानीयुर्महीं देहैर्यशसाऽपूरयन्दिशः ॥ ६
 अथ वैकर्तनं कर्णं रणे क्रुद्धमिवान्तकम् ।
 रुरुधुः पाण्डुपाञ्चाला व्याधिं मन्त्रौषधा इव ॥ ७
 स तान्प्रमृद्याभ्यपतत्पुनरेव युधिष्ठिरम् ।
 मन्त्रौषधिक्रियातीतो व्याधिरत्युल्बणो यथा ॥ ८
 स राजगृद्धिभी रुद्धः पाण्डुपाञ्चालकेकयैः ।
 नाशकत्तानतिक्रान्तुं मृत्युर्ब्रह्मविदो यथा ॥ ९
 ततो युधिष्ठिरः कर्णमदूरस्थं निवारितम् ।
 'तैर्योधप्रमुखैर्वीरं दृष्ट्वा विव्याध सायकैः ॥ १०
 कर्णः पार्थशराविद्धस्तोत्रादित इव द्विपः ।
 प्रमथ्य सहितान्वीरान्युधिष्ठिरमपीडयत् ॥ ११
 ततो युधिष्ठिरः कर्णमासाद्य जयतां वरम् ।'
 अब्रवीत्परवीरघ्नं क्रोधसंरक्तलोचनः ॥ १२
 कर्णकर्णं वृथादृष्टे सूतपुत्र वचः शृणु ।
 सदा स्पर्धसि संग्रामे फल्गुनेन तरस्विना ॥ १३
 यथाऽस्मान्वाधसे नित्यं धार्तराष्ट्रमते स्थितः ।
 यद्वलं यच्च ते वीर्यं प्रद्रेषो यस्तु पाण्डुषु ॥ १४
 तत्सर्वं दर्शयस्वाद्य पौरुषं महदास्थितः ।
 युद्धश्रद्धां च तेऽद्याहं विनेष्यामि महाहवे ॥ १५
 एवमुक्त्वा महाराज कर्णं पाण्डुसुतस्तदा ।
 सुवर्णपुङ्खैर्दशभिर्विव्याधायसयैः शरैः ॥ १६
 तं सूतपुत्रो दशभिः प्रत्यविज्ज्वरिन्दमः ।
 वत्सदन्तैर्महेष्वासः प्रहसन्निव भारत ॥ १७
 सोऽवज्ञाय तु निर्विद्धः सूतपुत्रेण पाण्डवः ।
 प्रजज्वाल ततः क्रोधाद्धविषेव हुताशनः ॥ १८
 ज्वालामालापरिक्षिप्तो राज्ञो देहो व्यदृश्यत ।
 युगान्ते दग्धुकामस्य संवर्ताभेरिवापरः ॥ १९
 ततो विस्फार्य सुमहच्चापं हेमपरिष्कृतम् ।
 समाधत्त शितं बाणं गिरीणामपि दारणम् ॥ २०

ततः पूर्णायतोत्कृष्टं यमदण्डनिभं शरम् ।
 मुमोच क्षरितो राजा सूतपुत्रजिघांसया ॥ २१
 स तु वेगवता मुक्तो बाणो वज्राशनिस्वनः ।
 विवेश सहसा कर्णं सव्ये पार्श्वे महारथम् ॥ २२
 स तु तेन प्रहारेण पीडितः प्रमुमोह वै ।
 स्रस्तगात्रो महाबाहुर्धनुस्तसृज्य कम्पितः ॥ २३
 गतासुरिव निश्चेताः शल्यस्याभिमुखोऽपतत् ।
 राजाऽपि भूयो नाजघ्रे कर्णं पार्थहितेऽप्यया ॥ २४
 ततो हाहाकृतं सर्वं धार्तराष्ट्रबलं महत् ।
 विवर्णमुखमार्तं च कर्णं दृष्ट्वा तथागतम् ॥ २५
 सिंहनादाश्च संजज्ञुः क्ष्वेलाः किलकिलास्तथा ।
 पाण्डवानां महाराज दृष्ट्वा राज्ञः पराक्रमम् ॥ २६
 प्रतिलभ्य तु राधेयः संज्ञां नातिचिरादिव ।
 दध्रे राजविनाशाय मनः क्रूरपराक्रमः ॥ २७
 स हेमविकृतं चापं विस्फार्य विजयं महत् ।
 अवाकिरदमेयात्मा पाण्डवं निशितैः शरैः ॥ २८
 ततः क्षुराभ्यां पाञ्चाल्यौ चक्ररक्षौ महात्मनः ।
 जघान चन्द्रदेवं च दण्डधारं च संयुगे ॥ २९
 तावुभौ धर्मराजस्य प्रवीरौ युधि भारत ।
 रथाभ्याशे चकाशेते चन्द्रसेव पुनर्वसू ॥ ३०
 युधिष्ठिरः पुनः कर्णमविज्ज्वत्रिशता शरैः ।
 सुषेणं सत्यसेनं च त्रिभिस्त्रिभिरताडयत् ॥ ३१
 शल्यं नवत्या विव्याध त्रिसप्तत्या च सूतजम् ।
 तांस्तस्य गोघृन्विष्याध त्रिभिस्त्रिभिरजिह्वगैः ॥ ३२
 ततः प्रहस्याधिरथिः षष्ठ्या राजञ्जितैः शरैः ।
 विद्ध्वा युधिष्ठिरं सङ्ख्ये ननादातिरथस्तदा ॥ ३३
 ततः प्रवीराः पाण्डूनामभ्यधावन्नमर्षिताः ।
 युधिष्ठिरं परीप्सन्तः कर्णमभ्यर्दयञ्छरैः ॥ ३४
 सात्यकिश्चेकितानश्च युयुत्सुः पाण्ड्य एव च ।
 धृष्टद्युम्नः शिखण्डी च द्रौपदेयाः प्रभद्रकाः ॥ ३५
 यमौ च भीमसेनश्च शिशुपालस्य चात्मजः ।
 कारुशा मात्स्यशेषाश्च केकयाः काशिकोसलाः ॥
 एते च क्षरिता वीरा वसुषेणमताडयन् ।

जनमेजयश्च पाञ्चाल्यः कर्णं विव्याध सायकैः ॥
 वाराहकर्णनाराचैर्नालीकैर्निशितैः शरैः ।
 वत्सदन्तैर्विपाठैश्च क्षुरप्रैश्चटकामुखैः ॥ ३८
 नानाप्रहरणैश्चोग्रै रथहस्त्यश्वसादिभिः ।
 सर्वतोऽभ्यद्रवत्कर्णं परिवार्य जिघांसया ॥ ३९
 स पाण्डवानां प्रवरैः सर्वतः समभिद्रुतः ।
 छाद्यमानः शितैर्घोरैः स्वस्वनामाङ्कितैः शरैः ॥ ४०
 न चचाल रणे कर्णो महेन्द्रो दानवैरिव ।
 'निजघान महेष्वासान्पाञ्चालानेकविंशतिम् ॥ ४१
 ततः पुनरमेयात्मा चेदीनां प्रवरान्दश ।
 न्यहनद्भरतश्रेष्ठ कर्णो वैकर्तनस्तदा ॥ ४२
 तस्य बाणसहस्राणि संप्रपन्नानि मारिष ।
 दृश्यन्ते दिक्षु सर्वासु शलभानामिव व्रजाः ॥ ४३
 कर्णनामाङ्किता बाणाः स्वर्णपुङ्खाः सुतेजनाः ।
 नराश्वकायान्निर्भिद्य पेतुरुर्व्यां समन्ततः ॥ ४४
 कर्णेनैकेन समरे चेदीनां प्रवरास्तदा ।
 सृञ्जयानां च सर्वेषां शतशो निहता रणे ॥ ४५
 कर्णस्य शरसंछन्नं बभूव तुमुलं तमः ।
 नाज्ञायत ततः किञ्चित्परेषामात्मनोऽपि वा ॥ ४६
 तस्मिंस्तमसि भूते च क्षत्रियाणां भयंकरे ।
 विचचार महाबाहुर्निर्दहन्क्षत्रियान्वहून् ॥ ४७
 ततः शरमहाज्वालो वीर्योष्मा कर्णपावकः ।
 निर्दहन्पाण्डववनं चारु पर्यचरद्रणे ॥ ४८
 'ततस्तेषां महाराज पाण्डवानां महारथाः ।
 सृञ्जयानां च सर्वेषां शतशोऽथ सहस्रशः ।
 अस्त्रैः कर्णं महेष्वासं समन्तात्पर्यवारयन् ॥ ४९
 स संवार्य महास्त्राणि महेष्वासो महात्मनाम् ।
 ग्रहस्य पुरुषेन्द्रस्य कर्णश्चिच्छेद कार्मुकम् ॥ ५०
 ततः संधाय नवतिं निमेषान्नतपर्वणाम् ।
 विभेद कवचं राज्ञो रणे कर्णः शितैः शरैः ॥ ५१
 तद्रम हेमविकृतं रत्नचित्रं बभौ पतत् ।
 सविद्युदभ्रं सवितुः श्लिष्टं वातहतं यथा ॥ ५२
 तदङ्गात्पुरुषेन्द्रस्य भ्रष्टं वर्म व्यरोचत ।
 रत्नैरलंकृतं चित्रैर्व्यभ्रं निशि यथा नभः ॥ ५३
 भिन्नवर्मा शरैः पार्थो रुधिरेण समुक्षितः ।

बभासे पुरुषश्रेष्ठ उद्यन्निव दिवाकरः ॥ ५४
 स शराचितसर्वाङ्गश्छिन्नवर्माऽथ संयुगे ।
 क्षात्रं धर्मं समास्थाय सिंहनादमकुर्वत ॥ ५५
 नर्दित्वा च चिरं कालं पाण्डवो रभसो रणे ।
 शक्तिं चिक्षेप वेगेन प्रदीप्तामशनीमिव ॥ ५६
 तां ज्वलन्तीमिवाकाशे शक्तिं सप्तभिराशुगैः ।
 भल्लैश्चिच्छेद राधेयः सा त्वशीर्यत वै रणे ॥ ५७
 हृदि बाह्वोर्ललाटे च क्षिप्रकारी युधिष्ठिरः ।
 चतुर्भिस्तोमरैः कर्णं ताडयित्वाऽनदन्मुदा ॥ ५८
 उद्भिन्नरुधिरः कर्णः क्रुद्धः सर्प इव श्वसन् ।
 जघान सूतं पार्थस्य पाष्टिं च नवभिः शरैः ॥ ५९
 ध्वजं चिच्छेद नृपतेस्त्रिभिर्विव्याध चैव तम् ।
 इषुधी चास्य चिच्छेद रथं च तिलशोऽच्छिनत् ॥ ६०
 एतस्मिन्नन्तरे शूराः पाण्डवानां महारथाः ।
 ववृषुः शरवर्षाणि राधेयं प्रति भारत ॥ ६१
 सात्यकिः पञ्चविंशत्या शिखण्डी नवभिः शरैः ।
 अवर्षतां महाराज राधेयं शत्रुकर्शनम् ॥ ६२
 शैनेयं तु ततः क्रुद्धः कर्णः पञ्चभिरायसैः ।
 विव्याध समरे राजंस्त्रिभिश्चान्यैः शिलीमुखैः ॥ ६३
 दक्षिणं तु भुजं तस्य त्रिभिः कर्णोऽभ्यविध्यत ।
 सव्यं षोडशभिर्बाणैर्यन्तारं चास्य सप्तभिः ॥ ६४
 अथास्य चतुरो बाहांश्चतुर्भिर्निशितैः शरैः ।
 सूतपुत्रोऽनयत्क्षिप्रं यमस्य सदनं प्रति ॥ ६५
 अथापरेण भल्लेन धनुश्छित्त्वा महारथः ।
 सारथेः सशिरस्त्राणं शिरः कायादपाहरत् ॥ ६६
 हताश्वसूते तु रथे स्थितः स शिनिपुङ्गवः ।
 शक्तिं चिक्षेप कर्णाय वैदूर्यमणिभूषिताम् ॥ ६७
 तामापतन्तीं सहसा द्विधा चिच्छेद भारत ।
 कर्णो वै धन्विनां श्रेष्ठस्तान् सर्वानवारयत् ॥ ६८
 ततस्तान्निशितैर्बाणैः पाण्डवानां महारथान् ।
 न्यवारयदमेयात्मा शिक्षया च बलेन च ॥ ६९
 अर्दयित्वा शरैस्तांस्तु सिंहः क्षुद्रमृगानिव ।
 पीडयन्धर्मराजानं शरैः सन्नतपर्वभिः ।
 अभ्यद्रवत् राधेयो धर्मपुत्रं शितैः शरैः ॥ ७०
 ततः पार्थो ह्यपायासीद्भृताश्चो हतसारथिः ।

अशकुवन्मुखे स्थातुं ततः कर्णस्य दुर्मनाः ॥ ७१
 तमभिद्रुत्य राधेयः पाण्डुपुत्रं युधिष्ठिरम् ।
 अब्रवीत्प्रहसन्नाजन्कुत्सयन्निव पाण्डवम् ॥ ७२
 कथं नाम कुले जातः क्षत्रधर्मे व्यवस्थितः ।
 प्रजह्यात्समरे शत्रून्प्राणात्रक्ष महाहवे ॥ ७३
 न भवानक्षत्रधर्मेषु कुशलोऽसीति मे मतिः ।
 ब्राह्मे बले भवान्युक्तः स्वाध्याये यज्ञकर्मणि ॥ ७४
 मा स युध्यस्व कौन्तेय मा स वीरान्समासदः ।
 मा चैवं विप्रियं ब्रूहि मा च त्वं भज संयुगम् ॥ ७५
 वक्तव्या मारिषाऽन्ये तु न वक्तव्यास्तु मादृशाः ।
 मादृशान्हि ब्रुवन्युद्धे एतदन्यच्च लप्स्यसे ॥ ७६
 स्वगृहं गच्छ कौन्तेय यत्र वा केशवाजुनौ ।
 न हि त्वां समरे राजन्हन्यात्कर्णः कथंचन ॥ ७७
 सञ्जय उवाच ।
 वरप्रदानं कुन्त्यास्तु कर्णः स्मृत्वा महारथः ।
 वधप्राप्तं तु कौन्तेयं नावधीत्पुरुषोत्तमः ॥ ७८
 एवमुक्त्वा ततः पार्थ विसृज्य च महाबलः ।
 न्यहनत्पाण्डवीं सेनां वज्रहस्त इवासुरीम् ॥ ७९
 ततोऽपायाद्भुतं राजन्प्रीडन्निव नरेश्वरः ॥ ८०
 अथापयात् राजानं मत्वाऽन्वीयुस्तमच्युतम् ।
 चेदिपाण्डवपाञ्चालाः सात्यकिश्च महारथः ।
 द्रौपदेयास्तथा शूरा माद्रीपुत्रौ च पाण्डवौ ॥ ८१
 ततो युधिष्ठिरानीकं दृष्ट्वा कर्णः पराञ्छुखम् ।
 कुरुभिः सहितो वीरः प्रहृष्टः पृष्ठतोऽन्वगात् ॥ ८२
 मेरीशङ्खमृदङ्गानां कार्मुकाणां च निःस्वनः ।
 बभूव धार्तराष्ट्राणां सिंहनादरवस्तथा ॥ ८३
 युधिष्ठिरस्तु कौरव्य रथमारुह्य सत्वरम् ।
 श्रुतकीर्तमहाराज दृष्ट्वा तत्कर्णविक्रमम् ॥ ८४
 काल्यमानं बलं दृष्ट्वा सूतपुत्रेण मारिष ।
 स्वान्योधानब्रवीत्कुद्वो निघ्नतैतान्किमासत ॥ ८५
 ततो राज्ञाऽभ्यनुज्ञाताः पाण्डवानां महारथाः ।
 भीमसेनमुखाः सर्वे पुत्रांस्ते प्रत्युपाद्रवन् ॥ ८६
 अभवत्तुमुलः शब्दो योधानां तत्र भारत ।

रथहस्त्यश्वपत्तीनां द्रवतां निनदो महान् ।
 उद्यतप्रतिविष्टानां शस्त्राणां च ततस्ततः ॥ ८७
 आगच्छतं प्रहरतं क्षिप्रं विपरिधावत ।
 इति ब्रुवाणा ह्यन्योन्यं जघुर्योधा महारणे ॥ ८८
 अभ्रच्छायेव तत्रासीच्छरवृष्टिभिरम्बरे ।
 समावृतैर्नरवरैर्निघ्नद्भिरितरेतरम् ॥ ८९
 विपताकध्वजच्छत्रा व्यश्वसूतरथायुधाः ।
 व्यङ्गाङ्गावयवाः पेतुः क्षितौ क्षीणाः क्षितीश्वराः ।
 शिखराणीव शैलानां वज्रभिन्नानि मारिष ॥ ९०
 सारोहा निहताः पेतुर्द्विपा भिन्ना महीतले ।
 छिन्नभिन्नविपर्यस्तवर्मालंकारविग्रहाः ॥ ९१
 सारोहास्तुरगाः पेतुर्हतवीराः सहस्रशः ।
 विप्रविद्धायुधाङ्गाश्च द्विरदा रथिभिर्हताः ।
 प्रतिवीरैश्च संमर्दे पत्तिसङ्घाः सहस्रशः ॥ ९२
 विशालायतताम्राक्षैः पद्मेन्दुसदृशाननैः ।
 शिरोभिर्युद्धशौण्डानां सर्वतः संवृता मही ॥ ९३
 यथा भुवि तथा व्योम्नि निःस्वनं शुश्रुवुर्जनाः ।
 विमानेऽप्सरसां सङ्घैर्गीतवादित्रनिःस्वनैः ॥ ९४
 हतानभिमुखान्वीरान्वीरैः शतसहस्रशः ।
 आरोप्यारोप्य गच्छन्ति विमानेष्वप्सरोगणाः ९५
 तद्दृष्ट्वा महदाश्चर्यं प्रत्यक्षं स्वर्गलिप्तया ।
 प्रहृष्टमनसः शूराः क्षिप्रं जघ्नुः परस्परम् ॥ ९६
 रथिनो रथिभिः सार्धं चित्रं युयुधुराहवे ।
 पत्तयः पत्तिभिर्नागाः सह नागैर्हयैर्हयाः ॥ ९७
 एवं प्रवृत्ते संग्रामे गजवाजिनरक्षये ।
 सैन्येन रजसा वृत्ते स्वे स्वाञ्जघ्नुः परे परान् ॥ ९८
 कचाकचं युद्धमासीदन्तादन्ति नखानखि ।
 मुष्टियुद्धं नियुद्धं च देहपाप्मविनाशनम् ॥ ९९
 तथा वर्तति संग्रामे गजवाजिनरक्षये ।
 नराश्वनागदेहेभ्यः प्रसृता लोहितापगा ॥ १००
 गजाश्वनरदेहान्सा व्युवाह पतितान्वहून् ।
 नराश्वगजसंवाधे नराश्वगजसादिनाम् ॥ १०१
 लोहितोदा महाघोरा मांसशोणितकर्ममा ।

नराश्वगजदेहान्वै वहन्ती भीरुभीषणा ॥ १०२
 तस्या नद्याः परं पारं व्रजन्ति विजयैषिणः ।
 नागेन च प्लवन्तो वै निमज्ज्योन्मज्ज्य चापरे ॥ १०३
 ते तु लोहितदिग्धाङ्गा रक्तवर्मायुधाम्बराः ।
 सङ्खुस्तस्यां पपुश्चासं मम्लुश्च भरतर्षभ ॥ १०४
 रथानश्चान्नरान्नागानायुधाभरणानि च ।
 वर्माणि चाप्यपश्याम पतितानि सहस्रशः ।
 खं द्यां भूमिं दिशश्चैव प्रायः पश्याम लोहिताः ॥
 लोहितस्य तु गन्धेन स्पर्शेन च रसेन च ।
 रूपेण चातिरक्तेन शब्देन च विसर्पता ।

विषादः सुमहानासीत्प्रायः सैन्यस्य भारत ॥ १०६
 तत्तु विप्रहतं सैन्यं भीमसेनमुखैस्तव ।
 भूयः समाद्रवन्वीराः सात्यकिप्रमुखास्तदा ॥ १०७
 तेषामापततां वेगमविषह्यं निरीक्ष्य च ।
 पुत्राणां ते महासैन्यमासीद्राजन्पराञ्जुखम् ॥ १०८
 तत्प्रकीर्णरथाश्वेभं नरवाजिसमाकुलम् ।
 विध्वस्तवर्मकवचं प्रविद्धायुधकार्मुकम् ॥ १०९
 व्यद्रवत्तावकं सैन्यं लोड्यमानं समन्ततः ।
 सिंहादितमिवारण्ये यथा गजकुलं तथा ॥ ११०

॥ इति श्रीमन्महाभारते कर्णपर्वणि सप्तदशदिवसयुद्धे चतुश्चत्वारिंशोऽध्यायः ॥ ४४ ॥

पञ्चचत्वारिंशोऽध्यायः ॥ ४५ ॥

कर्णं पराजित्य जिघांसोर्भीमस्य शल्येन हेतुकथनपूर्वकं निषेधनम् ॥ १ ॥

सञ्जय उवाच ।
 तानभिद्रवतो दृष्ट्वा पाण्डवांस्तावकं बलम् ।
 दुर्योधनो महाराज वारयामास सर्वशः ॥ १
 योधांश्च खवलं चैव समन्ताद्भरतर्षभ ।
 क्रोशतस्तव पुत्रस्य न स्म राजन्यवर्तत ॥ २
 ततः पक्षप्रपक्षस्थाः प्रकुक्षिस्थाश्च भारत ।
 तदा सशस्त्राः कुरवो भीममभ्यद्रवन्नणे ॥ ३
 कर्णोऽपि दृष्ट्वा द्रवतो धार्तराष्ट्रान्पराञ्जुखान् ।
 मद्राजमुवाचेदं याहि भीमरथं प्रति ॥ ४
 एवमुक्तश्च कर्णेन शल्यो मद्राधिपस्तदा ।
 हंसवर्णान्ह्यानग्यान्प्रैषीद्यत्र वृकोदरः ॥ ५
 ते प्रेरिता महाराज शल्येनाहवशोभिना ।
 भीमसेनरथं प्राप्य समसज्जन्त वाजिनः ॥ ६
 दृष्ट्वा कर्णं समायान्तं भीमः क्रोधसमन्वितः ।
 मतिं चक्रे विनाशाय कर्णस्य भरतर्षभ ॥ ७
 सोऽब्रवीत्सात्यकिं वीरं धृष्टद्युम्नं च पार्षतम् ।
 यूयं रक्षत राजानं धर्मात्मानं युधिष्ठिरम् ॥ ८
 संशयान्महतो मुक्तः कथंचित्प्रेक्षतो मम ।
 अग्रतो मे कृतो राजा छिन्नसर्वपरिच्छदः ॥ ९
 दुर्योधनस्य प्रीत्यर्थं राधेयेन दुरात्मना ।

अन्तमद्य गमिष्यामि तस्य दुःखस्य पार्षत ॥ १०
 हन्तास्म्यद्य रणे कर्णं स वा मां निहनिष्यति ।
 संग्रामेऽद्य सुघोरेऽस्मिन्सत्यमेतद्व्रीमि वः ॥ ११
 राजानमद्य भवतां न्यासभूतं ददानि वै ।
 तस्य संरक्षणे सर्वे यतध्वं विगतज्वराः ॥ १२
 एवमुक्त्वा महाबाहुः प्रायादाधिरथिं प्रति ।
 सिंहनादेन महता सर्वाः सन्नादयन्दिशः ॥ १३
 दृष्ट्वा त्वरितमायान्तं भीमं युद्धाभिनन्दिनम् ।
 सूतपुत्रमथोवाच मद्राणामीश्वरो विभुः ॥ १४
 शल्य उवाच ।
 पश्य कर्णं महाबाहुं संकुद्धं पाण्डुनन्दनम् ।
 दीर्घकालार्जितं क्रोधं मोक्तुकामं त्वयि ध्रुवम् ॥ १५
 ईदृशं नास्य रूपं मे दृष्टपूर्वं कदाचन ।
 अभिमन्यौ हते कर्णं राक्षसे च घटोत्कचे ॥ १६
 त्रैलोक्यस्य समस्तस्य शक्तः क्रुद्धो निवारणे ।
 विभर्ति सदृशं रूपं युगान्ताग्निसमः भम् ॥ १७
 सञ्जय उवाच ।
 इति ब्रुवति राधेयं मद्राणामीश्वरे नृप ।
 अभ्यवर्तत वै कर्णं क्रोधदीप्तो वृकोदरः ॥ १८
 अथागतं तु संप्रेक्ष्य भीमं युद्धाभिनन्दिनम् ।

अब्रवीद्वचनं शल्यं राधेयः प्रहसन्निव ॥ १९
यदुक्तं वचनं मेऽद्य त्वया मद्रजनेश्वर ।
भीमसेनं प्रति विभो तत्सत्यं नात्र संशयः ॥ २०
एष शूरश्च वीरश्च क्रोधनश्च वृकोदरः ।
निरपेक्षः शरीरे च प्राणतश्च बलाधिकः ॥ २१
अज्ञातवासं वसता विराटनगरे तदा ।
द्रौपद्याः प्रियकामेन केवलं बाहुसंश्रयात् ।
गूढभावं समाश्रित्य कीचकः सगणो हतः ॥ २२
सोऽद्य संग्रामशिरसि सन्नद्धः क्रोधमूर्च्छितः ।
किं करोद्यतदण्डेन मृत्युनापि ब्रजेद्रणम् ॥ २३
चिरकालाभिलषितो ममायं तु मनोरथः ।
अर्जुनं समरे हन्यां मां वा हन्याद्वनंजयः ॥ २४
स मे कदाचिदद्यैव भवेद्भीमसमागमात् ॥ २५
निहते भीमसेने वा यदि वा विरथीकृते ।
अभियास्यति मां पार्थस्तन्मे साधु भविष्यति ।
अत्र यन्मन्यसे प्राप्तं तच्छीघ्रं संप्रधारय ॥ २६
सञ्जय उवाच ।
एतच्छ्रुत्वा तु वचनं राधेयस्यामितौजसः ।
उवाच वचनं शल्यः सूतपुत्रं तथागतम् ॥ २७
अभियाहि महाबाहो भीमसेनं महाबलम् ।
निरपेक्षश्च युध्यस्व शक्तिं स्वां संप्रदर्शयन् ॥ २८
यस्ते कामोऽभिलषितश्चिरात्प्रभृति हृद्गतः ।
स वै संपत्स्यते कर्णं सत्यमेतद्ब्रवीमि ते ॥ २९
एवमुक्ते ततः कर्णः शल्यं पुनरभाषत ।
हन्ताऽहमेनं संरब्धं मां वा हन्ता वृकोदरः ॥ ३०
एवमुक्त्वा महाराज राधेयो रथिनां वरः ।
युद्धे मनः समाधाय याहि याहीत्यचोदयत् ॥ ३१
ततः प्रायाद्रथेनाशु शल्यस्तत्र विशांपते ।
यत्र भीमो महेष्वासो व्यद्रावयत वाहिनीम् ॥ ३२
ततस्तूर्यनिनादश्च भेरीणां च महास्वनः ।
उदतिष्ठच्च राजेन्द्र कर्णभीमसमागमे ॥ ३३
भीमसेनोऽथ संकुद्धस्तस्य सैन्यं दुरासदम् ।
नाराचैर्विमलैस्तीक्ष्णैर्दिशः प्राद्रावयद्वली ॥ ३४
स सन्निपातस्तुमुलो घोररूपो विशांपते ।
आसीद्रौद्रो महाराज कर्णपाण्डवयोर्मृधे ॥ ३५

ततो मुहूर्ताद्राजेन्द्र नातिकृच्छ्राद्भसन्निव ।
भीमसेनो महाबाहुः कर्णं प्रेप्सुरभिद्रवत् ॥ ३६
समापतन्तं संप्रेक्ष्य कर्णो वैकर्तनो वृषा ।
आजघान सुसंकुद्धो नाराचेन स्तनान्तरे ।
पुनश्चैनममेयात्मा शरवर्षैरवाकिरत् ॥ ३७
स विद्धः सूतपुत्रेण छादयामास पत्रिभिः ।
विव्याध निशितैः कर्णं नवभिर्नतपर्वभिः ॥ ३८
तस्य कर्णो धनुर्मध्ये द्विधा चिच्छेद पत्रिभिः ॥ ३९
अथैनं छिन्नधन्वानं प्रत्यविध्यत्स्तनान्तरे ।
नाराचेन सुतीक्ष्णेन सर्वावरणभेदिना ॥ ४०
सोऽन्यत्कार्मुकमादाय सूतपुत्रं वृकोदरः ।
राजन्मर्मसु मर्मज्ञो विव्याध निशितैः शरैः ।
ननाद बलवन्नादं कम्पयन्निव रोदसी ॥ ४१
तं कर्णः पञ्चविंशत्या नाराचानां समार्षयत् ।
मदोत्कटं वने दृप्तमुल्काभिरिव कुञ्जरम् ॥ ४२
ततः सायकभिन्नाङ्गः पाण्डवः क्रोधमूर्च्छितः ।
संरम्भामर्षताम्राक्षः सूतपुत्रवधेप्सया ॥ ४३
स कार्मुके महावेगं भारसाधनमुत्तमम् ।
गिरीणामपि भेत्तारं सायकं समयोजयत् ॥ ४४
विकृष्य बलवच्चापमाकर्णादतिमारुतिः ।
तं मुमोच महेष्वासः कुद्धः कर्णजिघांसया ॥ ४५
स विस्मृष्टो बलवता बाणो वज्राशनिस्वनः ।
अदारयद्रणे कर्णं वज्रवेगो यथाऽचलम् ॥ ४६
स भीमसेनाभिहतः सूतपुत्रः कुरूद्वह ।
निषसाद रथोपस्थे विसंज्ञः पृतनापतिः ।
‘रुधिरेणावसिक्ताङ्गो गतासुवदरिंदमः ॥ ४७
एतस्मिन्नन्तरे दृष्ट्वा मद्राजो वृकोदरम् ।
जिघांसुं छेतुमायान्तं साधयन्निदमब्रवीत् ॥ ४८
भीमसेन महाबाहो यत्त्वां वक्ष्यामि तच्छृणु ।
वचनं हेतुसंपन्नं श्रुत्वा चैतत्तथा कुरु ॥ ४९
अर्जुनेन प्रतिज्ञातो वधः कर्णस्य शुष्मिणः ।
तां तथा कुरु भद्रं ते प्रतिज्ञां सव्यसाचिनः ॥ ५०
भीमसेन उवाच ।
दृढव्रतत्वं पार्थस्य जानामि नृपसत्तम ।
राज्ञस्तु धर्षणं पापः कृतवान्मम सन्निधौ ॥ ५१

ततः कोपाभिभूतेन शेषं न गणितं मया ।
 पतिते चापि राधेये न मे मन्युः शमं गतः ।
 जिह्वोद्धरणमेवास्व प्राप्तकालं मतं मम ॥ ५२
 अनेन सुनुशंसेन समवेतेषु राजसु ।
 अस्माकं शृण्वतां शल्य यानि वाक्यानि मातुल ।
 असहेयानि नीचानि बहूनि श्रावितानि भो ॥ ५३
 नूनं चैतत्प्रतिज्ञातं दूरस्थस्यापि पार्थिव ।
 छेदनं चास्य जिह्वायास्तदैवाकाङ्क्षितं मया ।
 राज्ञस्तु प्रियकामेन कालोऽयं परिपालितः ॥ ५४
 भवता तु यदुक्तोऽस्मि वाक्यं हेत्वर्थसंहितम् ।
 तद्गृहीतं महाराज कटुकस्थमिवौषधम् ॥ ५५

हीनप्रतिज्ञो वीभत्सुर्न हि जीवेत कर्हिचित् ।
 अस्मिन्विनष्टे नष्टाः स्मः सर्व एव सक्ते शवाः ॥ ५६
 अद्य चैव नृशंसात्मा पापः पापकृतां वरः ।
 गमिष्यति परीभावं दृष्टमात्रः किरीटिना ॥ ५७
 युधिष्ठिरस्य कोपेन पूर्वं दग्धो नृशंसकृत् ।
 त्वया संरक्षितस्त्वद्य मत्समीपादुपागतः ॥ ५८
 सञ्जय उवाच ।
 एवं मद्राधिपः श्रुत्वा विसंज्ञं मृतनन्दनम् ।
 अपोवाह रथेनाजौ कर्णमाहवशोभिनम् ॥ ५९
 पराजिते ततः कर्णे धार्तराष्ट्री महाचमूः ।
 व्यपायात्सर्वतो भग्ना हाहाभूता समन्ततः ॥ ६०

॥ इति श्रीमन्महाभारते कर्णपर्वणि सप्तदशदिवसयुद्धे पञ्चचत्वारिंशोऽध्यायः ॥ ४५ ॥

षट्चत्वारिंशोऽध्यायः ॥ ४६ ॥

भीमकर्णयोर्युद्धम् ॥ १ ॥ भीमेन दुर्योधनानुजानां कतिपयानां हननम् ॥ २ ॥ संकुलयुद्धं च ॥ ३ ॥

धृतराष्ट्र उवाच ।
 सुदुष्करमिदं कर्म कृतं भीमेन सञ्जय ।
 येन कर्णो महाबाहू रथोपस्थे निपातितः ॥ १
 कर्णो ह्येको रणे हन्ता पाण्डवान्सञ्जयैः सह ।
 इति दुर्योधनः सूत प्राब्रवीन्मां मुहुर्मुहुः ॥ २
 पराजितं तु राधेयं दृष्ट्वा भीमेन संयुगे ।
 ततः परं किमकरोत्पुत्रो दुर्योधनो मम ॥ ३
 सञ्जय उवाच ।
 विमुखं प्रेक्ष्य राधेयं सूतपुत्रं महाहवे ।
 पुत्रस्तव महाराज सोदर्यानिदमब्रवीत् ॥ ४
 शीघ्रं गच्छत भद्रं वो राधेयं परिरक्षत ।
 भीमसेनभयेऽगाधे मज्जन्तं व्यसनार्णवे ॥ ५
 ते तु राज्ञा समादिष्टा भीमसेनं जिघांसवः ।
 अभ्यवर्तन्त संकुद्धाः पतङ्गाः पावकं यथा ॥ ६
 श्रुतायुर्दुर्धरः काथो विवित्सुर्विकटः समः ।
 निषङ्गी कवची पाशी तथा नन्दोपनन्दकौ ॥ ७
 दुष्प्रधर्षः सुबाहुश्च वातवेगसुवर्चसौ ।

धनुर्ग्राहो दुर्मदश्च जलसन्धः शलः सहः ॥ ८
 एते रथैः परिवृता वीर्यवन्तो महाबलाः ।
 भीमसेनं समासाद्य समन्तात्पर्यवारयन् ॥ ९
 ते व्यमुञ्चञ्छरव्रातान्नानालिङ्गान्समन्ततः ।
 स तैरभ्यर्धमानस्तु भीमसेनो महाबलः ॥ १०
 तेषामापततां क्षिप्रं सुतानां ते जनाधिप ।
 रथैः पञ्चशतैः सार्धं पञ्चाशदहनद्रथान् ॥ ११
 विवित्सोस्तु ततः क्रुद्धो भल्लेनापाहरञ्छिरः ।
 भीमसेनो महाराज तत्पपात हतं भुवि ॥ १२
 सकुण्डलशिरस्त्राणं पूर्णचन्द्रोपमं तथा ।
 'अशोभत महाराज पूर्णचन्द्र इवाम्बरे ॥' १३
 तं दृष्ट्वा निहतं शरं भ्रातरः सर्वतस्तदा ।
 अभ्यद्रवन्त समरे भीमं भीमपराक्रमम् ॥ १४
 ततोऽपराभ्यां भल्लाभ्यां पुत्रयोस्ते महाहवे ।
 जहार समरे प्राणान्भीमो भीमपराक्रमः ॥ १५
 तौ धरामन्वपद्येतां वातरुग्णादि हुमौ ।
 विकटश्च सहश्रोभौ देवपुत्रोपमौ नृप ॥ १६

ततो मद्राधिपौ दृष्ट्वा इति ज्ञः पाठः ॥ ५९ ॥

पञ्चचत्वारिंशोऽध्यायः ॥ ४५ ॥

ततस्तु त्वरितो भीमः काथं निन्ये यमक्षयम् ।
 नाराचेन सुतीक्ष्णेन स हतो न्यपतद्भुवि ॥ १७
 हाहाकारस्ततस्तीव्रः संबभूव जनेश्वर ।
 बध्यमानेषु वीरेषु तव पुत्रेषु धन्विषु ॥ १८
 तेषां सुलुलिते सैन्ये पुनर्भीमो महाबलः ।
 नन्दोपनन्दौ समरे प्रैषयद्यमसादनम् ॥ १९
 ततस्ते प्राद्रवन्भीताः पुत्रास्ते विह्वलीकृताः ।
 भीमसेनं रणे दृष्ट्वा कालान्तकयमोपमम् ॥ २०
 पुत्रास्ते निहतान्दृष्ट्वा सूतपुत्रः सुदुर्मनाः ।
 हंसवर्णान्ह्यानभूयः प्रैषयद्यत्र पाण्डवः ॥ २१
 ते प्रेषिता महाराज मद्राजेन वाजिनः ।
 भीमसेनरथं प्राप्य समसज्जन्त वेगिताः ॥ २२
 स सन्निपातस्तुमुलो घोररूपो विशांपते ।
 आसीद्रौद्रो महाराज कर्णपाण्डवयोर्मृधे ॥ २३
 दृष्ट्वा मम महाराज तौ समेतौ महारथौ ।
 आसीदुद्धिः कथं युद्धमेतदद्य भविष्यति ॥ २४
 ततो भीमो रणश्लाघी छादयामास पत्रिभिः ।
 कर्णं रणे महाराज पुत्राणां तव पश्यताम् ॥ २५
 ततः कर्णो भृशं क्रुद्धो भीमं नवभिरायसैः ।
 विव्याध परमास्त्रज्ञो भल्लैः संनतपर्वभिः ॥ २६
 तान्निहत्य महाबाहुर्भीमो भीमपराक्रमः ।
 आकर्णपूर्णैर्विशिखैः कर्णं विव्याध सप्तभिः ॥ २७
 ततः कर्णो महाराज आशीविष इव श्वसन् ।
 शरवर्षेण महता छादयामास पाण्डवम् ॥ २८
 भीमोऽपि तं शरत्रातैश्छादयित्वा महारथम् ।
 पश्यतां कौरवेयाणां विननर्दं महाबलः ॥ २९
 ततः कर्णो भृशं क्रुद्धो दृढमादाय कार्मुकम् ।
 भीमं विव्याध दशभिः कङ्कपत्रैः शिलाशितैः ।
 कार्मुकं चास्य चिच्छेद भल्लेन निशितेन च ॥ ३०
 ततो भीमो महाबाहुर्हमपटुविभूषितम् ।
 परिधं घोरमादाय मृत्युदण्डमिवापरम् ।
 कर्णस्य निधनाकाङ्क्षी चिक्षेपातिबलो नदन् ॥ ३१
 तमापतन्तं परिधं वज्राशनिसमस्वनम् ।
 चिच्छेद बहुधा कर्णः शरैराशीविषोपमैः ॥ ३२
 ततः कार्मुकमादाय भीमो दृढतरं तदा ।

छादयामास विशिखैः कर्णं परबलार्दनम् ॥ ३३
 ततो युद्धमभूद्रोरं कर्णपाण्डवयोर्मृधे ।
 बलीन्द्रयोरिव मुहुः परस्परवधैषिणोः ॥ ३४
 ततः कर्णो महाराज भीमसेनं त्रिभिः शरैः ।
 आकर्णपूर्णैर्विव्याध दृढमानस्य कार्मुकम् ॥ ३५
 सोऽतिविद्धो महेष्वासः कर्णेन बलिनां वरः ।
 घोरमादत्त विशिखं कर्णकायावदारणम् ॥ ३६
 तस्य भित्त्वा तनुत्राणं भित्त्वा कायं च सायकः ।
 प्राविशद्वरणीं राजन्वल्मीकमिव पन्नगः ॥ ३७
 स तेनातिग्रहारेण व्यथितो विह्वलन्निव ॥
 संचचाल रथे कर्णः क्षितिकम्पे यथाऽचलः ॥ ३८
 ततः कर्णो महाराज रोषामर्षसमन्वितः ।
 भीमं तं पञ्चविंशत्या नाराचानां समार्पयत् ॥ ३९
 चिच्छेद कार्मुकं तूर्णं पाण्डवस्याशु पत्रिणा ॥ ४०
 ततो मुहूर्ताद्राजेन्द्र नातिकृच्छ्राद्धसन्निव ।
 विरथं भीमकर्माणं भीमं कर्णश्चकार ह ॥ ४१
 विरथो भरतश्रेष्ठ ग्रहसन्ननिलोपमः ।
 गदां गृह्य महाबाहुरपतत्सन्दनोत्तमात् ॥ ४२
 गदया च महाराज कर्णस्य रथकूबरम् ।
 पोथयामास संक्रुद्धः समरे शत्रुतापनः ॥ ४३
 स क्रोधवशमापन्नः पाण्डुपुत्रः प्रतापवान् ।
 विद्राव्य गदया वीरस्तव पुत्रान्महाहवे ॥ ४४
 नागान्सप्तशतान्नाजनीपादन्तान्ग्रहारिणः ।
 व्यधमत्सहसा भीमः क्रुद्धरूपः परंतपः ॥ ४५
 दन्तवेष्टेषु नेत्रेषु कुम्भेषु च कटेषु च ।
 मर्मस्वपि च मर्मज्ञस्तान्नागानवधीद्वली ॥ ४६
 'अर्दिता भीमसेनेन विनदन्तो भृशतुराः ।'
 ततस्ते प्राद्रवन्भीताः प्रहताश्च पुनःपुनः ।
 महामात्रास्तमाववृर्मेधा इव दिवाकरम् ॥ ४७
 तान्स सप्तशतान्नागान्सारोहायुधकेतनान् ।
 भूमिष्ठो गदया जघ्रे वज्रेणेन्द्र इवाचलान् ॥ ४८
 ततः सुबलपुत्रस्य नागानतिबलान्पुनः ।
 पोथयामास कौन्तेयो द्विपञ्चाशदरिंदमः ॥ ४९
 तथा रथशतं साग्रं पत्नींश्च शतशोऽपरान् ।
 न्यहनत्पाण्डवो युद्धे तापयंस्तव वाहिनीम् ॥ ५०

प्रताप्यमानं सूर्येण भीमेन च महात्मना ।
 तव सैन्यं संचुकोच चर्मायावाहितं यथा ॥ ५१
 ते भीमभयसंत्रस्तास्तावका भरतर्षभ ।
 विहाय समरे कर्णं दुद्रुवुर्वै दिशो दश ॥ ५२
 रथाः पञ्चशताश्चान्ये ह्यादिनः शरवर्षिणः ।
 भीममभ्यद्रवन्मन्तः शरपूगैः समन्ततः ॥ ५३
 तान्स पञ्चशतान्वीरान्सपताकध्वजायुधान् ।
 पोथयामास गदया भीमो विष्णुरिवासुरान् ॥ ५४
 ततः शकुनिनिर्दिष्टाः सादिनः शूरसंमताः ।
 त्रिसाहस्राण्यभिययुः शरशक्त्यष्टिपाणयः ॥ ५५
 तान्प्रत्युद्गम्य यवनान्साश्चारोहांस्तदाऽरिहा ।
 विविधान्विचरन्मार्गान्गदया समपोथयत् ॥ ५६
 तेषामासीन्महाञ्छब्दस्ताडितानां च सर्वशः ।
 अग्निभिर्दह्यमानानां नलानामिव भारत ॥ ५७
 एवं सुबलपुत्रस्य त्रिसाहस्रान्हयोत्तमान् ।
 हत्वाऽन्यं रथमास्थाय क्रुद्धो राधेयमभ्ययात् ॥ ५८
 कर्णोऽपि समरे राजन्धर्मपुत्रमरिंदमम् ।
 स शरैश्छादयामास सारथिं चाप्यपातयत् ॥ ५९
 ततः स प्रहुतं सैन्यं दृष्ट्वा कर्णो महारथः ।
 अन्वधावत्किरन्बाणैः कङ्कपत्रैरजिह्वगैः ॥ ६०
 राजानमभिधावन्तं शरैरावृत्य रोदसी ।
 क्रुद्धः प्रच्छादयामास शरजालेन मारुतिः ॥ ६१
 सन्निवृत्तस्ततस्तूर्णं राधेयः शत्रुकर्शनः ।
 भीमं प्रच्छादयामास समन्तान्निशितैः शरैः ॥ ६२
 भीमसेनरथप्रेषुं कर्णं भारत सात्यकिः ।
 अभ्यर्दयदमेयात्मा पाणिप्रहणकारणात् ॥ ६३
 भीमसेनरथप्रेषुं कर्णो भारत सात्यकिम् ।
 अभ्यवर्तत शैनेयमर्दयञ्छरवृष्टिभिः ॥ ६४
 तावन्योन्यं समासाद्य वृषभौ सर्वधन्विनाम् ।
 विसृजन्तौ शरान्दीप्तान्विभ्राजेतां मनस्विनौ ॥ ६५
 ताभ्यां वियति राजेन्द्र विततं भीमदर्शनम् ।

कौञ्चपृष्ठारुणं रौद्रं बाणजालं व्यदृश्यत ॥ ६६
 नैव सूर्यप्रभा राजन्न दिशः प्रदिशस्तथा ।
 प्राज्ञासिष्म वयं ते वा शरैर्मुक्तैः सहस्रशः ॥ ६७
 मध्याह्ने तपतो राजन्भास्करस्य महाप्रभाः ।
 हृताः सर्वाः शरौघैस्तैः कर्णमाधवयोस्तदा ॥ ६८
 सौबलं कृतवर्माणं द्रौणिमाधिरथिं कृपम् ।
 संसक्तान्पाण्डवैर्दृष्ट्वा निवृत्ताः कुरवः पुनः ॥ ६९
 तेषामापततां शब्दस्तीव्र आसीद्विशांपते ।
 उद्धृत्तानां यथा वृष्ट्या सागराणां भयावहः ॥ ७०
 ते सेने भृशसंसक्ते दृष्ट्वाऽन्योन्यं महाहवे ।
 हर्षेण महता युक्ते परिगृह्य परस्परम् ॥ ७१
 ततः प्रवृत्ते युद्धं मध्यं प्राप्ते दिवाकरे ।
 यादृशं नैवमस्माभिर्दृष्टपूर्वं न च श्रुतम् ॥ ७२
 बलौघस्तु समासाद्य बलौघं सहस्रा रणे ।
 उपसर्पत वेगेन वायौघ इव सागरम् ॥ ७३
 आसीन्निनादः सुमहान्वाणौघानां परस्परम् ।
 गर्जतां सागरौघाणां यथा स्यान्निःस्वनो महान् ॥
 ते तु सेने समासाद्य वेगवत्यां परस्परम् ।
 एकीभावमनुप्राप्ते नद्याविव समागमे ॥ ७५
 ततः प्रवृत्ते युद्धं घोररूपं विशांपते ।
 कुरूणां पाण्डवानां च लिप्मतां सुमहद्यशः ॥ ७६
 शूराणां गर्जतां तत्र ह्यविच्छेदकृता गिरः ।
 श्रूयन्ते विविधा राजन्नामान्युद्दिश्य भारत ॥ ७७
 यस्य यद्वि रणे व्यङ्गं पितृतो मातृतोऽपि वा ।
 कर्मतः शीलतो वाऽपि स तच्छ्रावयते युधि ॥ ७८
 तान्दृष्ट्वा समरे शूरांस्तर्जमानान्परस्परम् ।
 अभवन्मे मती राजन्नैषामस्तीति जीवितम् ॥ ७९
 तेषां दृष्ट्वा तु क्रुद्धानां वपुंष्यमिततेजसाम् ।
 अभवन्मे भयं तीव्रं कथमेतद्भविष्यति ॥ ८०
 ततस्ते पाण्डवा राजन्कौरवाश्च महारथाः ।
 ततश्चुः सायकैस्तूर्णमन्योन्यं विजयैषिणः ॥ ८१

॥ इति श्रीमन्महाभारते कर्णपर्वणि सप्तदशदिवसयुद्धे षट्चत्वारिंशोऽध्यायः ॥ ४६ ॥

सप्तचत्वारिंशोऽध्यायः ॥ ४७ ॥

संकुलयुद्धम् ॥ १ ॥

सञ्जय उवाच ।

क्षत्रियास्ते महाराज परस्परवधैषिणः ।
 अन्योन्यं समरे जघ्नुः कृतवैरा महौजसः ॥ १
 रथौघाश्च हयौघाश्च नरौघाश्च समन्ततः ।
 गजौघाश्च महाराज संसक्ताश्च परस्परम् ॥ २
 गदानां परिघाणां च शक्तीनां च परस्परम् ।
 प्रासानां भिण्डिपालानां मुसुण्डीनां च सर्वशः ॥ ३
 संपातं चानुपश्याम संग्रामे भृशदारुणे ।
 शलभा इव संपेतुः शरवृष्ट्यः समन्ततः ॥ ४
 नागान्नागाः समासाद्य व्यधमन्त परस्परम् ।
 हया हयांश्च समरे रथिनो रथिनस्तथा ॥ ५
 पत्तयः पत्तिसङ्घांश्च हयसङ्घांश्च पत्तयः ।
 पत्तयो रथमातङ्गान् तथा हस्त्यश्चमेव च ।
 नागाश्च समरे व्यङ्गं समृद्धः शीघ्रगा नृप ॥ ६
 बध्यतां तत्र शूराणां क्रोशतां च परस्परम् ।
 घोरमायोधनं जज्ञे पशूनां घातने यथा ॥ ७
 रुधिरेण समास्तीर्णा बभौ भारत मेदिनी ।
 शक्रगोपगणाकीर्णा प्रावृषीव वसुंधरा ॥ ८
 यथा वा वाससी शुक्ले महारजनरञ्जिते ।
 विभ्रती युवती श्यामा तद्वदासीद्वसुंधरा ॥ ९
 'बद्धचूडामणिधरैः शिरोभिश्चारुकुण्डलैः ।
 उज्जितैर्वृषभाक्षाणां भ्राजते स वसुंधरा ॥' १०
 शशशोणितदिग्धेव शातकुम्भमयीव च ।
 'भूर्वभौ भरतश्रेष्ठ शान्तार्चिर्भिरिवानलैः ॥' ११
 छिन्नानां चोत्तमाङ्गानां बाहूनां चोरुभिः सह ।
 कुण्डलानां पिनडानां भूषणानां च भारत ॥ १२
 निष्काणां हेमसूत्राणां शरीराणां च धन्विनाम् ।
 चर्मणां सपताकानां सङ्घास्तत्रापतन्भुवि ।
 'अगम्यकल्पा पृथिवी सर्वतो भृशकर्दमा ॥' १३
 गजा गजान्समासाद्य विषाणैरार्दयन्नुप ।
 विषाणाग्रहतास्तत्र भ्राजन्ते द्विरदोत्तमाः ।

रुधिरेणावसिक्ताङ्गा गैरिकप्रसवा इव ।

'प्रावृद्धकाले महाराज मेघा इव सविद्युतः ॥' १४
 स्यन्दमाना यथा भान्ति पर्वता धातुमण्डिताः ।
 'तथा रेजू रणे नागा रुधिरेण समाप्नुताः ॥' १५
 तोमरान्सादिभिर्मुक्तान्प्रतिमानस्थितान्वहून् ।
 हस्तैरुद्धृत्य तान्नागा बभञ्जुश्चापरे रणे ॥ १६
 नाराचैश्छिन्नवर्माणो भ्राजन्ते स गजोत्तमाः ।
 हिमागमे यथा राजन्व्यभ्रा इव महीधराः ॥ १७
 शरैः कनकपुङ्खैश्च चिता रेजुर्गजोत्तमाः ।
 उल्काभिः संप्रदीप्ताग्राः पर्वता इव भारत ॥ १८
 केचिदभ्याहता नागैर्नागा नगवरोपमाः ।
 न चेलुः समरात्तस्माच्छिन्नपक्षा इवाद्वयः ॥ १९
 अपरे प्राद्रवन्नागाः शरार्ता व्रणपीडिताः ।
 प्रतिमानैश्च कुम्भैश्च पेतुर्व्यां महाहवे ॥ २०
 निषेदुः सिंहवचान्ये नदन्तो भैरवात्रवान् ।
 वेमुश्च बहवो राजंश्चुकुशुश्चापरे गजाः ॥ २१
 हयाश्च निहता बाणैर्हेमभाण्डविभूषिताः ।
 निषेदुश्चैव मम्लुश्च बभ्रमुश्च दिशो दश ॥ २२
 अपरे क्लिश्यमानाश्च व्यवैष्टन्त महीतले ।
 भावान्वहुविधांश्चकुस्ताडिताः शरतोमरैः ॥ २३
 नरास्तु निहता भूमौ कूजन्तस्तत्र मारिष ।
 दृष्ट्वा च बान्धवानन्ये पितृनन्ये पितामहान् ॥ २४
 धावमानान्परांश्चान्ये दृष्ट्वान्ये तत्र भारत ।
 ख्यातानि गोत्रनामानि शशंसुरितरेतरम् ॥ २५
 तेषां छिन्ना महाराज भुजाः कनकभूषणाः ।
 उद्वेष्टन्ते विवेष्टन्ते भ्रमन्ति ह्युत्पतन्ति च ॥ २६
 निपतन्ति तथैवान्ये स्फुरन्ति च सहस्रशः ।
 वेगांश्चान्ये रणे चक्रुः पञ्चास्या इव पन्नगाः ॥ २७
 ते भुजा भोगिभोगाभाश्चन्दनाक्ता विशापते ।
 लोहितार्द्रा भृशं रेजुस्तपनीयध्वजा इव ॥ २८
 वर्तमाने तथा घोरे संकुले सर्वतो दिशम् ।

अविज्ञाताः स युध्यन्ते विनिघ्नन्तः परस्परम् ॥ २९
 भौमेन रजसाकीर्णे शस्त्रसंपातसंकुले ।
 नैव स्वे न परे राजन्व्यज्ञायन्त तमोवृताः ॥ ३०
 तथा तदभवद्युद्धं घोररूपं भयानकम् ।
 लोहितोदा महानद्यः प्रसस्तुस्तत्र चासकृत् ॥ ३१
 शीर्षपाषाणसंछन्नाः केशशैवलशाद्वलाः ।
 अस्थिमीनसमाकीर्णा धनुःशरगदोडुपाः ॥ ३२
 मांसशोणितपङ्क्तिन्यो घोररूपाः सुदारुणाः ।
 नदीः प्रवर्तयामासुः शोणितौघविवर्धिनीः ॥ ३३
 भीरुवित्रासकारिण्यः शूराणां हर्षवर्धनाः ।
 ता नद्यो घोररूपास्तु नयन्त्यो यमसादनम् ॥ ३४
 अवगाढान्मज्जयन्त्यः क्षत्रस्याजनयन्भयम् ।
 क्रव्यादानां नरव्याघ्र नर्दतां तत्रतत्र ह ॥ ३५
 घोरमायोधनं जज्ञे प्रेतराजपुरोपमम् ।
 उत्थितान्यगण्येयानि कबन्धानि समन्ततः ॥ ३६

नृत्यन्ति वै भूतगणाः सुतृप्ता मांसशोणितैः ।
 पीत्वा च शोणितं तत्र वसां भुक्त्वा च भारत ॥ ३७
 मेदेः ~~सुतृप्ता~~ सुतृप्ता मांसस्य चैव ह ।
 धावमानाः स दृश्यन्ते काकगृध्रवकास्तथा ॥ ३८
 शूरास्तु समरे राजन्भयं त्यक्त्वा मुदुस्त्यजम् ।
 योधव्रतसमाख्याताश्चक्रुः कर्माण्यभीतवन् ॥ ३९
 शरशक्तिसमाकीर्णे क्रव्यादगणसंकुले ।
 व्यचरन्त रणे शूराः ख्यापयन्तः स्वपौरुषम् ॥ ४०
 अन्योन्यं श्रावयन्ति स नामगोत्राणि भारत ।
 पितृनामानि चरणे गोत्रनामानि वा विभो ॥ ४१
 श्रावयाणाश्च बहवस्तत्र योधा विशांपते ।
 अन्योन्यमवमृदन्तः शक्तितोमरपट्टमैः ॥ ४२
 वर्तमाने तथा युद्धे घोररूपे सुदारुणे ।
 व्यपीदत्कौरवी सेना भिन्ना नारिव सागरे ॥ ४३

॥ इति श्रीमन्महाभारते कर्णपर्वणि सप्तदशदिवसयुद्धे सप्तचत्वारिंशोऽध्यायः ॥ ४० ॥

अष्टचत्वारिंशोऽध्यायः ॥ ४८ ॥

अर्जुनस्य संशप्तकैर्युद्धम् ॥ १ ॥

सञ्जय उवाच ।
 वर्तमाने तथा युद्धे क्षत्रियाणां निमज्जने ।
 गाण्डीवस्य महाघोषः श्रूयते युधि मारिष ॥ १
 संशप्तकानामकरोत्कदनं यत्र पाण्डवः ।
 कोसलानां तथा राजन्नारायणबलस्य च ॥ २
 संशप्तकास्तु समरे शरवृष्टिः समन्ततः ।
 अपातयन्पार्थमूर्ध्नि जयगृद्धाः प्रमन्यवः ॥ ३
 तां शस्त्रवृष्टिमायान्तीमुरसा धारयन्प्रभुः ।
 व्यगाहत परान्पार्थो विनिघ्नन्नथिनां वरान् ॥ ४
 विशोभ्य तु रथानीकं कङ्कपत्रैः शिलाशितैः ।
 आससाद ततः पार्थः सुशर्माणं महारथम् ॥ ५
 स तस्य शरवर्षाणि वर्ष वर्ष रथिनां वरः ।
 तथा संशप्तकाश्चैव पार्थस्य समरे स्थिताः ॥ ६
 सुशर्मा तु ततः पार्थं विद्धा दशभिराशुगैः ।
 जनार्दनं त्रिभिर्बाणैरहचक्षिणे भुजे ॥ ७

ततोऽपरेण भट्टेन केतुं पार्थस्य मारिष ।
 विव्याध समरे राजन्मुशर्मा क्रोधमूर्च्छितः ॥ ८
 स वानरवरो राजन्विश्वकर्मकृतो महान् ।
 ननाद सुमहानादं नृत्यन्निव विभीषयन् ॥ ९
 कपेस्तु निनदं श्रुत्वा संव्रस्ता तव वाहिनी ।
 भयं विपुलमासाद्य निश्चेष्टा समपद्यत ॥ १०
 ततः सा शुशुभे सेना निश्चेष्टाऽवस्थिता नृप ।
 नानापुष्पसमाकीर्णं यथा चित्र्रीकृतं वनम् ॥ ११
 प्रतिलभ्य ततः संज्ञां योधास्ते कुरुसत्तम ।
 अर्जुनं सिषिचुर्बाणैः पर्वतं जलदा इव ॥ १२
 संछाद्य समरे पार्थं परिववुः समन्ततः ।
 ते हयान्नथचक्रे तु रथेषां चापि मारिष ।
 ग्रहीतुं प्रचक्रमुश्चैव क्रोधाविष्टाः समन्ततः ॥ १३
 निगृह्य तु रथं तस्य योधास्ते तु सहस्रशः ।
 रथबन्धं प्रचक्रुर्हि पाण्डवस्यामितौजसः ॥ १४

रथमारुहः केचित्कृष्णपार्थो जिघृक्षवः ।
 संशप्तकानां योधास्ते सिंहनादांश्च नेदिरे ॥ १५
 अपरे जगृहुश्चैव केशवस्य महाभुजौ ।
 पार्थ चैके महाराज रथस्थं जगृहुर्मुदा ॥ १६
 अच्युतः स महाबाहुर्विधुन्वन्नणमूर्धनि ।
 पातयामास तान्सर्वान्दुष्टहस्तीव हस्तिपान् ॥ १७
 स रथस्तैर्गृहीतस्तु पाण्डवस्य महात्मनः ।
 स्पन्दितुं नाशकद्राजंस्तदद्भुतमिवाभवत् ॥ १८
 ततः पार्थो महाबाहुः संवृतः स्तैर्महारथैः ।
 निगृहीतं रथं दृष्ट्वा तांश्चाप्याद्रवतो बहून् ॥ १९
 रथारूढांश्च सुबहून्पदाऽऽक्षिप्य न्यपातयत् ।
 अपातयदसंभ्रान्तः शरैरासन्नयोधिभिः ॥ २०
 तांस्तापयित्वा समरे पार्थः परपुरंजयः ।
 सयन्निव महाबाहुः केशवं वाक्यमब्रवीत् ॥ २१
 पश्य कृष्ण महाबाहो संशप्तकगणान्वहून् ।
 कुर्वतोऽसुकरं कर्म मुमूर्षून्कालचोदितान् ॥ २२
 रथबन्धमिमं प्राप्य पृथिव्यां नास्ति कश्चन ।
 यः सहेतु पुमाँल्लोके मदन्यः क्षत्रियर्षभः ॥ २३
 पश्यैतानद्य समरे मत्प्रयुक्तैः सुतेजनैः ।
 पात्यमानान्नणे कृष्ण शरैराशीविषोपमैः ॥ २४
 इत्येवमुक्त्वा वीभत्सुः शङ्खप्रवरमुत्तमम् ।
 व्यनादयदमेयात्मा देवदत्तं महामृधे ॥ २५
 देवदत्तस्वनं श्रुत्वा केशवोऽपि महायशः ।
 पाञ्चजन्यस्वनं चक्रे पूरयन्निव रोदसी ॥ २६
 तयोः शङ्खस्वनं श्रुत्वा संशप्तकवरूथिनी ।
 संचचाल महाराज विव्रस्ता चाद्रवद्भृशम् ॥ २७
 नागमस्त्रं ततः पार्थः प्रादुश्चक्रे हसन्निव ।
 पादबन्धं स तेषां वै चक्रे तेन महास्त्रवित् ॥ २८
 यानुद्दिश्य रणे पार्थः पादबन्धं चकार ह ।
 ते बद्धाः पादबन्धेन योधाः संशप्तकास्तदा ॥ २९
 निर्विचेष्टास्तदाऽभूवन्पाण्डवस्यास्त्रतेजसा ।
 निर्विचेष्टास्ततो योधानवधीत्पाण्डुनन्दनः ।
 यथेन्द्रः समरे दैत्यांस्तारकस्य वधे पुरा ॥ ३०
 ते बध्यमानाः समरे मुमुक्षुस्तं रथोत्तमम् ।
 आयुधानि च सर्वाणि विस्रष्टुमुपचक्रमुः ॥ ३१

ततः सुशर्मा राजेन्द्र गृहीतां वीक्ष्य वाहिनीम् ।
 सौपर्णमस्त्रं त्वरितः प्रादुश्चक्रे महारथः ॥ ३२
 ततः सुपर्णाः संपेतुर्भक्षयन्तो भुजङ्गमान् ।
 ततो विदुद्रुवुर्नागास्तान्दृष्ट्वा खेचराक्षुप ॥ ३३
 तद्विमुक्तं बलं रेजे पादबन्धाद्विशांपते ।
 मेघबन्धाद्यथा मुक्तो भास्करस्तापयन्प्रजाः ॥ ३४
 विप्रमुक्ताः स्वका योधाः फल्गुनस्य रथं प्रति ।
 सस्रजुः शरसङ्घांश्च शस्त्रसङ्घांश्च मारिष ॥ ३५
 तां महास्त्रमयीं वृष्टिं शरैः संछिद्य भारत ।
 अवधीत्सततो योधान्वासविः परवीरहा ॥ ३६
 सुशर्मा तु ततो राजन्वाणेन नतपर्वणा ।
 अर्जुनं हृदये विद्ध्वा विव्याधान्यैस्त्रिसप्तभिः ॥ ३७
 स गाढविद्धो व्यथितो रथोपस्थ उपाविशत् ।
 तत उच्चुक्रुशुः सर्वे हतः पार्थ इति ब्रुवन् ॥ ३८
 ततः शङ्खनिनादाश्च भेरीशब्दाश्च पुष्कलाः ।
 नानावादित्रनिनदाः सिंहनादाश्च जज्ञिरे ॥ ३९
 प्रतिलभ्य ततः संज्ञां श्वेताश्वः कृष्णसारथिः ।
 सोऽतिविद्धो महेष्वासः शरैराशीविषोपमैः ।
 सुशर्माणं महाराज क्रोधाविष्टो महारथः ॥ ४०
 ततः शरशतैः पार्थः संछाद्यैनं क्षणाद्रणे ।
 दिशस्तु वारयामास बाणैस्तत्र महास्त्रवित् ॥ ४१
 विमुखीकृत्य समरे सुशर्माणं धनंजयः ।
 ऐन्द्रमस्त्रममेयात्मा प्रादुश्चक्रे हसन्निव ॥ ४२
 ततो बाणसहस्राणि तदुत्सृष्टानि मारिष ।
 सर्वदिक्षु व्यदृश्यन्त सूदयन्ति रथद्विपान् ॥ ४३
 हयान्पत्तींश्च समरे शस्त्रैः शतसहस्रशः ।
 रराज समरे राजञ्शक्रो निम्नन्निवासुरान् ॥ ४४
 बध्यमाने ततः सैन्ये भयं सुमहदाविशत् ।
 संशप्तकगणानां च गोपालानां च भारत ॥ ४५
 न हि तत्र पुमान्कश्चिद्योऽर्जुनं प्रतिबुध्यते ।
 पश्यतां तत्र वीराणामहन्यत बलं तव ॥ ४६
 हन्यमानं च तदभून्निश्चेष्टं च पराक्रमे ॥ ४७
 अयुतं तत्र योधानां हत्वा पाण्डुसुतो रणे ।
 व्यभ्राजत महाराज विधूमोऽग्निरिव ज्वलन् ॥ ४८
 चतुर्दशसहस्राणि यानि दृष्टानि भारत ।

रथानामयुतं चैव त्रिसहस्राश्च दन्तिनः ॥ ४९
ततः संशप्तका भूयः परिववृर्धनञ्जयम् ।
मर्तव्यमिति निश्चित्य जयं वाप्यनिवर्तनम् ॥ ५०

तत्र युद्धं महच्चासीत्तावकानां विशांपते ।
शूरेण बलिना सार्धं पाण्डवेन किरीटिना ।
जित्वा तान्न्यहनत्पार्थः शत्रूञ्शक्र इवासुरान् ५१

॥ इति श्रीमन्महाभारते कर्णपर्वणि सप्तदशदिवसयुद्धे अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

संकुलयुद्धम् ॥ १ ॥

सञ्जय उवाच ।
कृतवर्मा कृपो द्रौणिः सूतपुत्रश्च मारिष ।
उलूकः सौबलश्चैव राजा च सह सोदरैः ॥ १
सीदमानां चमूं दृष्ट्वा पाण्डुपुत्रभयादिताम् ।
समुज्जहुः स्म वेगेन भिन्नां नावमिवार्षणे ॥ २
ततो युद्धमतीवासीन्मुहूर्तमिव भारत ।
भीरूणां त्रासजननं शूराणां हर्षवर्धनम् ॥ ३
कृपेण शरवर्षाणि प्रतिमुक्तानि संयुगे ।
सृज्यांश्छादयामासुः शलभानां व्रजा इव ॥ ४
शिखण्डी च ततः क्रुद्धो गौतमं खरितो ययौ ।
ववर्ष शरवर्षाणि समन्ताद्विजपुङ्गवम् ॥ ५
कृपस्तु शरवर्षं तद्विनिहत्य महास्त्रवित् ।
शिखण्डिनं रणे क्रुद्धो विव्याध दशभिः शरैः ॥ ६
ततः शिखण्डी कुपितः शरैः सप्तभिराहवे ।
कृपं विव्याध कुपितं कङ्कपत्रैरजिह्वगैः ॥ ७
ततः कृपः शरैस्तीक्ष्णैः सोऽतिविद्धो महारथः ।
'ततः सुनिशितैस्तीक्ष्णैः क्षुरप्रैर्हेमभूषितैः ।'
व्यश्वसूतरथं चक्रे शिखण्डिनमथो द्विजः ॥ ८
हताश्वात्तु ततो यानादवपुत्य महारथः ।
खड्गं चर्म तथा गृह्य सत्वरं ब्राह्मणं ययौ ॥ ९
तमापतन्तं सहसा शरैः सन्नतपर्वभिः ।
वारयामास समरे तदद्भुतमिवाभवत् ॥ १०
तत्राद्भुतमपश्याम शिलानां प्लवनं यथा ।
निश्चेष्टो यद्रणे राजञ्छिखण्डी समतिष्ठत् ॥ ११
कृपेण वारितं दृष्ट्वा शिखण्डिनमथो नृप ।
प्रत्युद्ययौ कृपं तूर्णं धृष्टद्युम्नो महारथः ॥ १२
धृष्टद्युम्नं ततो ययौ शरद्वतरथं प्रति ।

प्रतिजग्राह वेगेन कृतवर्मा महारथः ॥ १३
युधिष्ठिरमथायान्तं शारद्वतरथं प्रति ।
सपुत्रं सहसैन्यं च द्रोणपुत्रो न्यवारयन् ॥ १४
नकुलं सहदेवं च खरमाणो महारथो ।
प्रतिजग्राह ते पुत्रः शरवर्षेण वारयन् ॥ १५
भीमसेनं करुशांश्च केकयान्सह मृज्जयैः ।
कर्णो वैकर्तनो युद्धे वारयामास भारत ॥ १६
शिखण्डिने ततो बाणान्कृपः शारद्वतो युधि ।
प्राहिणोत्वरया युक्तो वीभन्मोरथ संनिधौ ॥ १७
ताञ्छरान्प्रेषितांस्तेन समन्तान्मर्ष्यभूषितान् ।
चिच्छेद खड्गमाविध्य भ्रामयंश्च पुनःपुनः ॥ १८
शतचन्द्रं च तच्चर्म गौतमस्तस्य भारत ।
व्यधमत्सायकैस्तूर्णं तत उच्चुक्रुशुर्जनाः ॥ १९
स विचर्मा महाराज खड्गपाणिरुपाद्रवन् ।
कृपस्तं शरसंघातैराद्रवन्तमपीडयन् ॥ २०
शारद्वतशरैर्ग्रस्तं क्लिश्यमानं महाबलः ।
चित्रकेतुसुतो राजन्मुकेतुस्खरितो ययौ ॥ २१
विकिरन्ब्राह्मणं युद्धे बहुभिर्निशितैः शरैः ।
अभ्यापतदमेयात्मा गौतमस्य रथं प्रति ॥ २२
दृष्ट्वा विषक्तं तं चैव ब्राह्मणं च निवारितम् ।
अपयातस्ततस्तूर्णं शिखण्डी राजसत्तम ॥ २३
मुकेतुस्तु ततो राजन्गौतमं नवभिः शरैः ।
विद्ध्वा विव्याध सप्तत्या पुनश्चैनं त्रिभिः शरैः ॥ २४
अथास्य सशरं चापं पुनश्चिच्छेद मारिष ।
सारथिं च शरेणास्य भृशं मर्मस्वताडयत् ॥ २५
गौतमस्तु ततः क्रुद्धो धनुर्गृह्य नवं दृढम् ।
मुकेतुं त्रिशतां बाणैः सर्वमर्मस्वताडयत् ॥ २६

स विहलितसर्वाङ्गः प्रचचाल रथोत्तमे ।
 भूमिकम्पे यथा वृक्षश्चालाकम्पितो भृशम् ॥ २७
 चलतस्तस्य कायात्तु शिरो ज्वलितकुण्डलम् ।
 सोष्णीषं सशिरस्त्राणं क्षुरप्रेण त्वपातयत् ॥ २८
 तच्छिरः प्रापतद्भूमौ श्येनाहतमिवाभिषम् ।
 ततोऽस्य कायो वसुधां पश्चात्प्रापतदच्युत ॥ २९
 तस्मिन्हते महाराज पुत्रास्तस्य पदानुगाः ।
 गौतमं समरे त्यक्त्वा दुद्रुवुस्ते दिशो दश ॥ ३०
 धृष्टद्युम्नं तु समरे संनिवार्य महारथः ।
 कृतवर्माऽब्रवीद्धृष्टिष्ठितिष्ठेति भारत ॥ ३१
 तदभूत्तुमुलं युद्धं वृष्णिपार्षतयो रणे ।
 आमिषार्थं यथा युद्धं श्येनयोः क्रुद्धयोर्नृप ॥ ३२
 धृष्टद्युम्नस्तु समरे हार्दिक्यं नवभिः शरैः ।
 आजघानोरसि क्रुद्धः पीडयन्हृदिकात्मजम् ॥ ३३
 कृतवर्मा तु समरे पार्षतेन दृढाहतः ।
 पार्षतं सरथं साश्वं छादयामास सायकैः ॥ ३४
 सरथश्छादितो राजन्धृष्टद्युम्नो न दृश्यते ।
 भेधैरिव परिच्छन्नो भास्करो जलधारिभिः ॥ ३५
 विधूय तं बाणगणं शरैः कनकभूषणैः ।
 व्यरोचत रणे राजन्धृष्टद्युम्नः कृतव्रणः ॥ ३६
 ततस्तु पार्षतः क्रुद्धः शस्त्रवृष्टिं सुदारुणाम् ।
 कृतवर्माणमासाद्य व्यसृजत्पृतनापतिः ॥ ३७
 तामापतन्तीं सहसा शस्त्रवृष्टिं सुदारुणाम् ।

शरैरनेकसाहसैर्हार्दिक्योऽवारयद्युधि ॥ ३८
 दृष्ट्वा तु वारितां युद्धे शस्त्रवृष्टिं दुरासदाम् ।
 कृतवर्माणमासाद्य वारयामास पार्षतः ॥ ३९
 'यथा युग्मरथेनाजौ वाहान्वाहैरमिश्रयत् ।
 गृहीत्वा चर्म खङ्गं च रथं तस्यावपुषुवे ॥ ४०
 मिलितेष्वथ वाहेषु प्रत्यासन्ने च पार्षते ।
 दृष्ट्वाऽपदानं तस्याशु गदां जग्राह साखतः ॥ ४१
 गदापाणिस्ततो राजत्रथात्तूर्णमवप्लुतः ।
 तमदृष्ट्वा रथोपस्थे सारथिं समताडयत् ॥ ४२
 खङ्गेन शितधारेण स हतः प्रापतद्रथात् ।
 कृतवर्मा ततो हृष्टस्तलशब्दं चकार ह ॥ ४३
 पार्षतं चाब्रवीद्राजन्नेद्येहीति पुनःपुनः ।
 स तं न ममृषे युद्धे तलशब्दं समीरितम् ॥ ४४
 अवप्लुत्य रथात्तस्मात्स्वरथं पुनरास्थितः ।
 अभ्ययात्स तु तत्तूर्णं तिष्ठतिष्ठेति चाब्रवीत् ॥ ४५
 ततो राजन्महेष्वासं कृतवर्माणमाशु वै ।
 गदां गृह्य पुनर्वेगात्कृतवर्माणमाहनत् ॥ ४६
 सोऽतिविद्धो बलवता न्यपतन्मूर्च्छया हतः ।
 श्रुतर्वा रथमारोप्य अपोवाह रणाजिरात् ॥ ४७
 धृष्टद्युम्नस्तु समरे दृष्ट्वा शत्रुं महारथः ।
 कौरवान्समरे तूर्णं वारयामास सायकैः ॥ ४८
 ततस्ते तावका योधा धृष्टद्युम्नमुपाद्रवन् ।
 सिंहनादरवांश्चक्रुस्ततो युद्धमवर्तत ॥ ४९

॥ इति श्रीमन्महाभारते कर्णपर्वणि सप्तदशदिवसयुद्धे एकोनपञ्चाशोऽध्यायः ॥ ४९ ॥

पञ्चाशोऽध्यायः ॥ ५० ॥

संकुलयुद्धम् ॥ १ ॥ अश्वत्थाम्ना युधिष्ठिरपराजयः ॥ २ ॥

सञ्जय उवाच ।
 द्रौणिर्युधिष्ठिरं दृष्ट्वा शैनेयेनाभिरक्षितम् ।
 द्रौपदेयैस्तथा शरैरभ्यवर्तत हृष्टवत् ॥ १
 किरन्निपुगणान्वोरान्हेमपुङ्खाञ्जिशलाशितान् ।
 दर्शयन्विधानमार्गाञ्जिक्षया लघुहस्तवान् ॥ २
 खं पूरयञ्शरैस्तीक्ष्णैर्वेगवद्भिः समन्ततः ।
 युधिष्ठिरस्य समरे दिशः सर्वाः समावृणोत् ॥ ३

भारद्वाजशरैश्छन्नं न प्राज्ञायत किञ्चन ।
 बाणभूतमभूत्सर्वमायोधनशिरो महत् ॥ ४
 बाणजालं दिविष्ठं तत्स्वर्णपुङ्खविभूषितम् ।
 शुशुभे भरतश्रेष्ठ विमानमिव विष्ठितम् ॥ ५
 तेन च्छन्ने रणे राजन्बाणजालेन भास्वता ।
 अभ्रच्छायेव संजज्ञे हृतरश्मिस्तमोनुदः ॥ ६
 तदद्भुतमपश्याम बाणभूते नभस्थले ।

न स्र संपतते भूतं द्रौणेर्दृष्ट्वा पराक्रमम् ॥ ७
 सात्यकिर्यतमानस्तु धर्मराजस्तु पाण्डवः ।
 तथेतराणि सैन्यानि न स्र चक्रुः पराक्रमम् ॥ ८
 लाघवं द्रोणपुत्रस्य दृष्ट्वा तत्र महारथाः ।
 व्यस्यन्त महाराज न चैनं प्रत्युदीक्षितुम् ॥ ९
 शेकुस्ते सर्वराजानस्तपन्तमिव भास्करम् ।
 बध्यमाने ततः सैन्ये द्रौपदेया महारथाः ॥ १०
 सात्यकिर्धर्मराजश्च पाञ्चालाश्चापि संगताः ।
 त्यक्त्वा मृत्युभयं घोरं द्रौणायनिमुपाद्रवन् ॥ ११
 सात्यकिः सप्तविंशत्या द्रौणिं विद्ध्वा शिलीमुखैः ।
 पुनर्विव्याध नाराचैः सप्तभिः स्वर्णभूषितैः ॥ १२
 युधिष्ठिरस्त्रिसप्तत्या प्रतिविन्ध्यश्च सप्तभिः ।
 श्रुतकर्मा त्रिभिर्बाणैः श्रुतकीर्तिश्च सप्तभिः ॥ १३
 सुतसोमस्तु नवभिः शतानीकश्च सप्तभिः ।
 अन्ये च बहवः शूरा विव्यधुस्तं समन्ततः ॥ १४
 स तु क्रुद्धस्ततो राजन्नाशीविष इव श्वसन् ।
 सात्यकिं पञ्चविंशत्या प्राविध्यत शिलीमुखैः ॥ १५
 श्रुतकीर्तिं च नवभिः सुतसोमं च पञ्चभिः ।
 अष्टभिः श्रुतकर्माणं प्रतिविन्ध्यं त्रिभिः शरैः ॥ १६
 शतानीकं च नवभिर्धर्मपुत्रं च पञ्चभिः ।
 तथेतरांस्ततः शूरान्द्राभ्यां द्वाभ्यामताडयत् ।
 श्रुतकीर्तेस्तथा चापं चिच्छेद निशितैः शरैः ॥ १७
 अथान्यद्वनुरादाय श्रुतकीर्तिर्महारथः ।
 द्रौणायनिं त्रिभिर्विद्ध्वा विव्याधान्यैः शितैः शरैः ॥ १८
 ततो द्रौणिर्महाराज शरवर्षेण मारिष ।
 छादयामास तत्सैन्यं समन्ताद्भरतर्षभ ॥ १९
 ततः पुनरमेयात्मा धर्मराजस्य कार्मुकम् ।
 द्रौणिश्चिच्छेद विहसन्विव्याध च शरैस्त्रिभिः ॥ २०
 ततो धर्मसुतो राजन्प्रगृह्यान्महद्वनुः ।
 द्रोणपुत्रं त्रिषष्ट्या तु बाहोरुरसि चार्पयत् ॥ २१
 सात्यकिस्तु ततः क्रुद्धो द्रौणेः प्रहरतो रणे ।
 अर्धचन्द्रेण तीक्ष्णेन धनुश्छिच्चाऽनदद्भुशम् ॥ २२
 छिन्नधन्वा ततो द्रौणिः शक्त्या शक्तिमतां वरः ।
 सारथिं पातयामास शैनेयस्य रथाद्भुतम् ॥ २३
 अथान्यद्वनुरादाय द्रोणपुत्रः प्रतापवान् ।

शैनेयं शरवर्षेण छादयामास भारत ॥ २४
 तस्याश्वाः प्रद्रुताः सङ्ख्ये पतिते रथसारथ्यौ ।
 तत्रतत्रैव धावन्तः समदृश्यन्त भारत ॥ २५
 युधिष्ठिरपुरोगास्तु द्रौणिं शस्त्रभृतां वरम् ।
 अभ्यवर्षन्त वेगेन विसृजन्तः शिताञ्छरान् ॥ २६
 सहसा पततस्तान्वै क्रुद्धरूपान्परंतपः ।
 प्रहसन्प्रतिजग्राह द्रोणपुत्रो महारणे ॥ २७
 ततः शरशतज्वालः सेनाकक्षं महारणे ।
 द्रौणिर्ददाह समरे कक्षमग्निरिवोत्थितः ॥ २८
 तद्वलं पाण्डुपुत्रस्य द्रोणपुत्रप्रतापितम् ।
 चुक्षुमे भरतश्रेष्ठ तस्मिन्नेव चमूमुखे ॥ २९
 तद्वलं पाण्डवेयस्य द्रोणपुत्रः शराचिपा ।
 तापयन्भरतश्रेष्ठ गभस्तिभिरिवांशुमान् ॥ ३०
 तत्पच्यमानं मर्षेण ब्राह्मणस्य च सारथ्यकः ।
 क्षुभ्यते पाण्डवं सैन्यं तिमिनेव नदीमुखम् ॥ ३१
 दृष्ट्वा चैव महाराज द्रोणपुत्रपराक्रमम् ।
 सर्वान्दुर्योधनः पार्थान्हतान्युद्धेऽभ्यमन्यत ॥ ३२
 युधिष्ठिरस्तु त्वरितो द्रौणिं पीड्य महारथम् ।
 अब्रवीद्रोणपुत्रं स रोषामर्षसमन्वितः ॥ ३३
 'जानामि त्वां युधि श्रेष्ठ वीर्यवन्तं बलान्वितम् ।
 कृतास्त्रं कृतिनं चैव तथा लघुपराक्रमम् ॥ ३४
 बलमेतद्भवान्सर्वं पार्षते यदि दर्शयेन् ।
 ततस्त्वां बलवन्तं च कृतविद्यं च विद्मे ॥ ३५
 न हि वै पार्षतं दृष्ट्वा समरे शत्रुमुदनम् ।
 भवेत्तव बलं किंचिद्ब्रवीमि त्वां न तु द्विजम् ॥ ३६
 नैव नाम तव प्रीतिर्नैव नाम कृतज्ञता ।
 यतस्त्वं पुरुषव्याघ्र मामेवाद्य जिघांससि ॥ ३७
 ब्राह्मणेन तपः कार्यं शमश्च दमएव च ।
 क्षत्रियेण धनुर्नाम्यं स भवान्ब्राह्मणबुधः ॥ ३८
 मिषतस्ते महाबाहो युधि जेष्यामि कौरवान् ।
 कुरुष्व समरे कर्म ब्रह्मबन्धो यथेष्टतः ॥ ३९
 एवमुक्तो महाराज द्रोणपुत्रः सयमिव ।
 युक्तं तत्त्वं च संचिन्त्य नोत्तरं किंचिदब्रवीत् ॥ ४०
 अनुक्त्वा च ततः किंचिच्छरवर्षेण पाण्डवान् ।
 छादयामास समरे क्रुद्धोऽन्तक इव प्रजाः ॥ ४१

स छाद्यमानस्तु तदा द्रोणपुत्रेण मारिष ।
पार्थोऽपयातः शीघ्रं वै प्रगृह्य महतीं चमूम् ॥४२
अपयाते ततस्तस्मिन्धर्मपुत्रे युधिष्ठिरे ।

द्रोणपुत्रः स्थितो राजन्प्रत्यादेशान्महात्मनः ४३
ततो युधिष्ठिरो राजंस्त्यक्त्वा द्रौणिं महाहवे ।
प्रययौ तावकं सैन्यं युक्तः क्रूराय कर्मणे ॥ ४४

॥ इति श्रीमन्महाभारते कर्णपर्वणि सप्तदशदिवसयुद्धे पञ्चाशोऽध्यायः ॥ ५० ॥

एकपञ्चाशोऽध्यायः ॥ ५१ ॥

संकुलयुद्धम् ॥ १ ॥

सञ्जय उवाच ।
भीमसेनं सपाञ्चालं चेदिकेकयसंवृतम् ।
सेनापतिः स्वयं क्रुद्धो वारयामास सायकैः ॥ १
ततस्तु चेदिकारुशान्सृञ्जयांश्च महारथान् ।
कर्णो जघान समरे भीमसेनस्य पश्यतः ॥ २
भीमसेनस्ततः कर्णं विहाय रथसत्तमम् ।
प्रययौ कौरवं सैन्यं कक्षमग्निरिव ज्वलन् ॥ ३
सूतपुत्रोऽपि समरे पाञ्चालान्केकयांस्तथा ।
सृञ्जयांश्च महेष्वासान्निजघान सहस्रशः ॥ ४
संशप्तकेषु पार्थश्च कौरवेषु वृकोदरः ।
पाञ्चालेषु तथा कर्णः क्षयं चकुर्महारथाः ॥ ५
ते क्षत्रिया दह्यमानास्त्रिभिस्तैः पावकोपमैः ।
जग्मुर्विनाशं समरे राजन्दुर्मन्त्रिते तव ॥ ६
ततो दुर्योधनः क्रुद्धो नकुलं नवभिः शरैः ।
विव्याध भरतश्रेष्ठ चतुरश्वास्य वाजिनः ॥ ७
ततः परममेयात्मा तव पुत्रो जनाधिप ।
क्षुरेण सहदेवस्य ध्वजं चिच्छेद काञ्चनम् ॥ ८
नकुलस्तु ततः क्रुद्धस्तव पुत्रं च सप्तभिः ।
जघान समरे राजन्सहदेवश्च पञ्चभिः ॥ ९
तावुभौ भरतश्रेष्ठौ ज्येष्ठौ सर्वधनुष्मताम् ।
विव्याधोरसि संकुद्धः पञ्चभिः पञ्चभिः शरैः ॥ १०
ततोऽपराभ्यां भट्टाभ्यां धनुषी समकृन्तत ।
यमयोः प्रसभं वीरो विव्याधाशु त्रिभिस्त्रिभिः ॥ ११
तावन्ये धनुषी श्रेष्ठे शक्रचापनिभे शुभे ।
प्रगृह्य रेजतुः शूरौ देवपुत्रसमौ युधि ॥ १२
ततस्तौ रभसौ युद्धे आतरौ आतरं युधि ।
शरैर्वर्षतुर्धोरैर्महामेघौ यथाऽचलम् ॥ १३

ततः क्रुद्धो महाराज तव पुत्रो महारथः ।
पाण्डुपुत्रौ महेष्वासौ वारयामास पत्रिभिः ॥ १४
धनुर्मण्डलमेवास्य ददृशे युधि भारत ।
सायकाश्चाप्यदृश्यन्त निश्चरन्तः समन्ततः ॥ १५
'तस्य सायकसंछन्नौ माद्रेयौ न विरेजतुः ।
मेघच्छन्नौ यथा व्योम्नि चन्द्रसूर्यौ गतप्रभौ ॥ १६
ते तु बाणा महाराज स्वर्णपुङ्खाः शिलाशिताः ।
आच्छादयन्दिशः सर्वाः सूर्यस्येव मरीचयः ॥ १७
बाणभूते ततस्तस्मिन्संछन्ने च नभस्तले ।
राज्ञस्तु ददृशे रूपं कालान्तकयमोपमम् ॥ १८
पराक्रमं तु तं दृष्ट्वा तव सुनोर्महारथाः ।
मृत्योरुपान्तिकं प्राप्तौ माद्रीपुत्रौ स मेनिरे ॥ १९
ततः सेनापती राजन्पाण्डवानां महारथः ।
पार्षतः प्रययौ तत्र यत्र राजा सुयोधनः ॥ २०
माद्रीपुत्रौ ततः शूरौ व्यतिक्रम्य महारथौ ।
धृष्टद्युम्नस्तव सुतं पीडयामास सायकैः ॥ २१
तमविध्यदमेयात्मा तव पुत्रो ह्यमर्षणः ।
पाञ्चाल्यं पञ्चविंशत्या ग्रहस्य पुरुषर्षभः ॥ २२
ततः पुनरमेयात्मा तव पुत्रो ह्यमर्षणः ।
विद्ध्वा ननाद पाञ्चाल्यं षष्ठ्या पञ्चभिरेव च ॥ २३
तथास्य सशरं चापं मुष्टिदेशे विशांपते ।
क्षुरप्रेण सुतीक्ष्णेन राजा चिच्छेद संयुगे ॥ २४
तदपास्य धनुश्छिन्नं पाञ्चाल्यः शत्रुकर्शनः ।
अन्यदादत्त वेगेन धनुर्भारसहं नवम् ॥ २५
क्रोधाद्बुधिररक्ताक्षः संरम्भात्प्रज्वलन्निव ।
अशोभत महेष्वासो धृष्टद्युम्नः कृतव्रणः ॥ २६
स पञ्चदश नाराचाञ्चसतः पन्नगानिव ।

जिघांसुर्भरतश्रेष्ठं धृष्टद्युम्नो व्यपासृजत् ॥ २७
 ते वर्म हेमविकृतं भित्त्वा राज्ञः शिलीमुखः ।
 विविशुर्वसुधां वेगात्कङ्कवर्हिणवांससः ॥ २८
 सोऽतिविद्रो महाराज पुत्रस्तेऽतिव्यराजत ।
 वसन्तकाले सुमहान्प्रफुल्ल इव किंशुकः ॥ २९
 स छिन्नवर्मा नाराचप्रहारैर्झर्झरीकृतः ।
 धृष्टद्युम्नस्य भलेन कुद्वश्चिच्छेद कार्मुकम् ॥ ३०
 अथैनं छिन्नधन्वानं त्वरमाणो महीपतिः ।
 सायकैर्दशभी राजन्भुवोर्मध्ये समर्पयत् ॥ ३१
 तस्य तेऽशोभयन्वक्त्रं कर्मरपरिमार्जिताः ।
 प्रफुल्लं पङ्कजं यद्वद्वमरा मधुलिप्सवः ॥ ३२
 तदपास्य धनुश्छिन्नं धृष्टद्युम्नो महामनाः ।
 अन्यदादत्त वेगेन धनुर्मल्लंश्च षोडश ॥ ३३
 ततो दुर्योधनस्याश्वाहत्वा सूतं च पञ्चभिः ।
 धनुश्चिच्छेद भलेन जातरूपपरिष्कृतम् ॥ ३४
 रथं सोपस्करं छत्रं शक्तिं खड्गं गदां ध्वजम् ।
 भल्लैश्चिच्छेद दशभिः पुत्रस्य तव पार्षतः ॥ ३५
 तपनीयाङ्गदं छत्रं नागं मणिमयं शुभम् ।
 ध्वजं कुरूपतेश्छिन्नं ददृशुः सर्वपार्थिवाः ॥ ३६
 दुर्योधनं तु विरथं छिन्नवर्मायुधध्वजम् ।
 भ्रातरं समुदैक्षन्त सोदरा भरतर्षभ ॥ ३७
 तमारोप्य रथे राजन्कुण्डधारो महारथम् ।
 अपाहरदसंभ्रान्तो धृष्टद्युम्नस्य पश्यतः ॥ ३८
 कर्णस्तु सात्यकिं हित्वा राजगृधुरमर्षणः ।
 द्रोणहन्तारमुग्रेषु ससाराभिमुखो रणे ॥ ३९
 तं पृष्ठतोऽन्वयाचूर्णं शैनेयोऽभिहतः शरैः ।
 वारणं जघनोपान्ते विषाणाभ्यामिव द्विषः ॥ ४०
 स भारतपुरोगानां राज्ञां च सुमहात्मनाम् ।
 कर्णपार्षतयोर्युद्धे संकुट्टानां महारणे ॥ ४१
 न पाण्डवानां नास्माकं कश्चिदासीत्पराञ्जुखः ।
 प्रत्यदृश्यत यत्कर्णः पाञ्चालास्त्वरितो ययौ ॥ ४२
 तस्मिन्क्षणे नरश्रेष्ठ गजवाजिरथक्षयः ।
 प्रादुरासीदुभयतो राजन्मध्यगतेऽहनि ॥ ४३
 पाञ्चालास्तु महाराज त्वरिता विजिगीषवः ।
 सर्वतोऽभ्यद्रवन्कर्णं पतत्रिण इव द्रुमम् ॥ ४४

तेषामाधिरथिः क्रुद्धः प्रधानान्वै तरस्विनः ।
 विचिन्वन्निव बाणौघैः समासादयदग्रतः ॥ ४५
 व्याघ्रकेतुः सुशर्मा च शुक्रश्चित्रायुधः क्रतुः ।
 दुर्जयो रोचमानश्च सिंहसेनस्तथाऽष्टमः ।
 महता रथवंशेन परिववुर्नरोत्तमम् ॥ ४६
 सृजन्तः सायकांस्तूर्णं कर्णमाहवशोभिनम् ।
 यतमानांस्तु ताञ्जशूरान्मनुजेन्द्रः शितः शरैः ।
 अष्टाभिरष्टौ राधेयः पाञ्चालान्यहनद्रणे ॥ ४७
 अथापरान्महाराज मृतपुत्रः प्रतापवान् ।
 जघान बहुसाहस्रान्योधान्युद्धविशारदान् ॥ ४८
 विष्णुं च विष्णुवर्माणं देवापि भद्रमेव च ।
 दण्डधारं च समरे चित्रं चित्रायुधं हरिम् ॥ ४९
 सिंहकेतुं रोचमानं शलभं च महारथम् ।
 निजघान सुसंकुद्वश्चेदीनां च महारथान् ॥ ५०
 तेषामाददतः प्राणानामीदाधिगन्धर्वपुः ।
 शोणिताभ्युक्षिताङ्गस्य रुद्रस्यैवातिभैरवम् ॥ ५१
 तत्र भारत कर्णेन मानङ्गास्ताडिताः शरैः ।
 सर्वतोऽभ्यद्रवन्भीताः कुर्वन्तो महदाकुलम् ॥ ५२
 निपेतुस्त्वर्षा समरे कर्णसायकनाडिताः ।
 कुर्वन्तो विविधान्नादान्वज्रनुन्ना इवाचलाः ॥ ५३
 गजवाजिमनुष्यैश्च निपतद्भिः समन्ततः ।
 रथैर्भग्नैर्ध्वजैश्चैव समास्तीर्यत मेदिनी ॥ ५४
 नैवं भीष्मो न च द्रोणो नान्ये युधि च तावकाः ।
 चक्रुः स तादृशं कर्म यादृशं कृतवाज्रणे ॥ ५५
 मृगमध्ये यथा सिंहो दृश्यते निर्भयश्चरन् ।
 पाञ्चालानां तथा मध्ये कर्णोऽचरदभीतवन् ॥ ५६
 सूतपुत्रोऽथ नागेषु हयेषु च रथेषु च ।
 नरेषु च नरव्याघ्रश्चकार कदनं महत् ॥ ५७
 यथा मृगगणांस्त्रस्तान्सिंहो द्रावयते दिशः ।
 पाञ्चालानां रथवातान्कर्णो व्यद्रावयत्तथा ॥ ५८
 सिंहं स हि यथा प्राप्य न जीवन्ति मृगाः क्वचित् ।
 तथा कर्णमनुप्राप्ता न जीवन्ति स संजयाः ॥ ५९
 वैश्वानरमुखं प्राप्य दहन्ते शूलमा यथा ।
 कर्णाग्निं समरे प्राप्य दग्धा भारत सृञ्जयाः ॥ ६०
 चेदिष्वेकेन कर्णेन पाञ्चाले च भारत ।

विश्राव्य नाम निहता बहवः शूरसंमताः ॥ ६१
मम चासीन्मती राजन्ष्ट्रया कर्णस्य विक्रमम् ।
नैकोऽप्याधिरथेर्जीवन्पाञ्चाल्यो मोक्ष्यते युधि ॥ ६२
सङ्ख्ये विमर्ध पाञ्चालान्सूतपुत्रः पुनःपुनः ।
अभ्यधावत्सुसंकुद्रः कुन्तीपुत्रं युधिष्ठिरम् ॥ ६३
धृष्टद्युम्नश्च राजानं द्रौपदेयाश्च मारिष ।
परिवत्रुरमित्रघ्नं शतशश्चापरे जनाः ॥ ६४
शिखण्डी सहदेवश्च नकुलो नाकुलिस्तथा ।
जनमेजयः शिनेर्नप्ता बहवश्च प्रभद्रकाः ॥ ६५
एते पुरोगमा भूत्वा धृष्टद्युम्नश्च संयुगे ।
कर्णमस्यन्तमिष्वस्त्रैस्ततश्चुरमितौजसम् ॥ ६६
तांस्तत्राधिरथिः सङ्ख्ये चेदिपाञ्चालपाण्डवान् ।
एको बहून्भ्यपतद्गुरुमानिव पन्नगान् ॥ ६७
तैः कर्णस्याभवद्युद्धं घोररूपं विशांपते ।
तादृग्याद्वक्त्रपुरावृत्तं देवानां दानवैः सह ॥ ६८
तान्समेतान्महेष्वासान्शरवर्षाघवर्षिणः ।
एको व्यधमदव्यग्रस्तमांसीव दिवाकरः ॥ ६९
भीमसेनस्तु संसक्ते राधेये पाण्डवैः सह ।
सर्वतोऽभ्यहनत्कुद्रो यमदण्डनिभैः शरैः ॥ ७०
वाह्लीकान्केकयान्मात्स्यान्वासात्यान्मद्रसैन्धवान्
एकः संख्ये महेष्वासो योधयन्बह्वशोभत ॥ ७१
तत्र मर्मसु भीमेन नाराचैस्ताडिता गजाः ।
प्रपतन्तो हतारोहाः कम्पयन्ति स मेदिनीम् ॥ ७२
वाजिनश्च हतारोहाः पत्तयश्च गतासवः ।
अशेरत महाराज वमन्तो रुधिरं बहु ॥ ७३
ताडिताः सहसा नागा भीमसेनेन मारिष ।
निपतन्ति महावेगा वज्ररुग्णा इवाचलाः ॥ ७४
पतितैस्त्रैर्महाराज वेगवद्भिर्महारथैः ।
शुशुभे वसुधा राजन्विकीर्णैरिव पर्वतैः ॥ ७५
सहस्रश्च रथिनः पत्तयः पतितायुधाः ।
अक्षताः समदृश्यन्त भीमाङ्गीता गतासवः ॥ ७६
रथिभिः सादिभिः सूतैः पादातैर्वाजिभिर्गजैः ।
भीमसेनशरैश्छिन्नैराच्छन्ना वसुधाभवत् ॥ ७७
तत्स्तम्भितमिवातिष्ठद्भीमसेनभयार्दितम् ।
दुर्योधनबलं सर्वं निरुत्साहं कृतं रणे ।

निश्चेष्टं तुमुलं दीनं बभौ तस्मिन्महारणे ॥ ७८
प्रसन्नसलिले काले यथा स्यात्सागरो नृप ।
तद्वत्तव बलं तद्वै निश्चलं समवस्थितम् ॥ ७९
मन्युवीर्यबलोपेतं दर्पात्प्रत्यवरोपितम् ।
अभवत्तव पुत्रस्य तत्सैन्यं निष्प्रभं तदा ॥ ८०
ते बले भरतश्रेष्ठ बध्यमाने परस्परम् ।
रुधिरौघपरिक्लिन्ने रुधिरार्द्रं बभूवतुः ॥ ८१
सूतपुत्रोऽवधीत्कुद्रः पाण्डवानामनीकिनीम् ।
भीमसेनः कुरूणां च त्रिगर्तानां धनंजयः ॥ ८२
वर्तमाने तथा रोद्रे संग्रामेऽद्भुतदर्शने ।
निहत्य पृतनामध्ये संशप्तकगणान्बहून् ।
अर्जुनो जयतां श्रेष्ठो वासुदेवमथाब्रवीत् ॥ ८३
प्रभञ्जं बलमेतद्धि योत्स्यमानं मया सह ।
एते धावन्ति सगणाः संशप्तकमहारथाः ॥ ८४
‘दुर्जया ह्येव समरे देवैरपि सवासवैः ।’
अपारयन्तो मद्भाणान्सिंहशब्दं मृगा इव ॥ ८५
दीर्यते च महत्सैन्यं सृज्यमानं महारणे ।
‘कुरवश्चाभिधावन्ति भीमसेनभयार्दिताः ॥’ ८६
हस्तिकक्षयो ह्यसौ कृष्ण केतुः कर्णस्य धीमतः ।
दृश्यते राजसैन्यस्य मध्ये विचरतो मुहुः ॥ ८७
न च कर्णं रणे शक्ता जेतुमेते महारथाः ।
जानीते हि भवान्कर्णं वीर्यवन्तं पराक्रमे ॥ ८८
तत्र याहि यतः कर्णो द्रावयत्येष नो बलम् ।
त्रिगर्तान्वर्जयन्त्याहि सूतपुत्रं महारथम् ।
एतन्मे रोचते कृष्ण यथा वा तव रोचते ॥ ८९
एतच्छ्रुत्वा वचस्तस्य गोविन्दः प्रहसन्निव ।
अब्रवीदर्जुनं तूर्णं कौरवान्याहि पाण्डव ॥ ९०
ततस्तव महासैन्यं गोविन्दप्रेरिता हयाः ।
हंसवर्णा विशंस्तूर्णं बहन्तोऽर्जुनमाहवे ॥ ९१
केशवप्रेरितैरश्वैः श्वेतैः काञ्चनभूषणैः ।
प्रविशद्भिस्तव बलं चतुर्दिशमदीर्यत ॥ ९२
मेघस्तनितनिर्हादः स रथो वानरध्वजः ।
चलत्पताकस्तां सेनां विमानं द्यामिवाविशत् ॥ ९३
तौ विदार्य महासेनां प्रविष्टौ केशवार्जुनौ ।
कुद्रौ संरम्भरक्ताक्षौ विश्राजेतां महाद्युती ॥ ९४

युद्धशौण्डौ समाहूतावागतौ तौ रणाध्वरम् ।
 यज्वभिर्विधिना हूतौ मखं देवाविवाश्विनौ ॥ ९५
 'क्रोधताम्रेक्षणौ शूरो शुशुभाते महाबलौ ।
 मदोत्कटौ यथा नागौ दृष्टिसंचारचारिणौ ॥' ९६
 क्रुद्धौ तौ तु नरव्याघ्रौ योगवन्तौ बभूवतुः ।
 तलशब्देन रुषितौ महानागाविवोत्कटौ ॥ ९७
 विगाह्य तु रथानीकमश्वसङ्घांश्च फल्गुनः ।
 व्यचरत्पृतनामध्ये पाशहस्त इवान्तकः ॥ ९८
 तं दृष्ट्वा युधि विक्रान्तं सेनायां तव भारत ।
 संशप्तकगणान्भूयः पुत्रस्ते समचूचुदत् ॥ ९९
 ततो रथसहस्रेण द्विरदानां त्रिभिः शतैः ।
 चतुर्दशसहस्रैस्तु तुरगाणां महाहवे ।
 द्वाभ्यां शतसहस्राभ्यां पदातीनां च धन्विनाम् ॥
 शूराणां लब्धलक्षाणां विदितानां समन्ततः ।
 अभ्यवर्तन्त कौन्तेयं छादयन्तो महारथाः ॥ १०१
 शरवर्षैर्महाराज सर्वतः पाण्डुनन्दनम् ।
 स ज्छाद्यमानः समरे शरैः परवलार्दनः ॥ १०२
 दर्शयन्रोद्रमात्मानं पाशहस्त इवान्तकः ।
 निघ्नसंशप्तकान्पार्थः प्रेक्षणीयतरोऽभवत् ॥ १०३
 ततो विद्युत्प्रभैर्बाणैः कार्तस्वरविभूषितैः ।
 निरन्तरमिवाकाशमासीच्छन्नं किरीटिना ॥ १०४
 किरीटिचापनिर्घुक्तैः संपतद्भिर्महाशरैः ।
 समाच्छन्नं बभौ सर्वं काद्रवैरिव प्रभो ॥ १०५
 रुक्मपुङ्खाञ्छरान्धोरान्प्रसन्नान्नतपर्वणः ।
 अवासृजदमेयात्मा दिक्षु सर्वासु पाण्डवः ॥ १०६
 मही वियद्दिशः सर्वाः समुद्रा गिरयोऽपि वा ।
 स्फुटन्तीति जना जजुः पार्थस्य तलनिःस्वनात् ॥
 हत्वा दशसहस्राणि पार्थिवानां महारथः ।
 संशप्तकानां कौन्तेयः प्रपक्षं त्वरितोभ्ययात् ॥ १०८
 प्रपक्षं च समासाद्य पार्थः काम्भोजरक्षितम् ।
 प्रममाथ बलं भलैर्दानवानिव वासवः ॥ १०९

प्रचिच्छेदाशु भलेन द्विषतामाततायिनाम् ।
 शस्त्रपाणींस्तथा बाहूस्तथापि च शिरांस्युत ॥ ११०
 अङ्गाङ्गावयवैश्छिन्नैर्व्याधुधास्तेऽपतन्भुवि ।
 विष्वग्वाताभिसंभग्ना बहुशाखा इव द्रुमाः ॥ १११
 हस्त्यश्वरथपत्तीनां व्रातान्निघ्नन्तमर्जुनम् ।
 सुदक्षिणादवरजः शरवृष्ट्याभ्यवीवृषत् ॥ ११२
 तस्यास्यतोऽर्धचन्द्राभ्यां स बाहू परियोपमा ।
 पूर्णचन्द्राभवक्त्रं च क्षुरेणापाहरच्छिरः ॥ ११३
 तत्पपात ततो वेगात्स्वलोहितपरिष्कृतम् ।
 मनःशिलागिरेः शृङ्गं वज्रेणेवावदारितम् ॥ ११४
 सुदक्षिणादवरजं काम्भोजा ददृशुर्हतम् ।
 प्रांशुं कमलपत्राक्षमत्यर्थं प्रियदर्शनम् ।
 काञ्चनस्तम्भसदृशं भिन्नं हेमगिरिं यथा ॥ ११५
 ततोऽभवत्पुनर्युद्धं घोरमत्यर्थमद्भुतम् ।
 नानावस्थाश्च योधानां बभूवुस्तत्र युध्यताम् ॥ ११६
 पार्थेषुनिहतैरश्वैः काम्भोजैर्यवनैः शकैः ।
 शोणिताक्तैस्तदा रक्तं सर्वमासीद्विशां पते ॥ ११७
 रथैर्हताश्वसूतैश्च हतारोहैश्च वाजिभिः ।
 द्विरदैश्च हतारोहैर्महामात्रैर्हतद्विपैः ॥ ११८
 अन्योन्येन महाराज विनाशः पृथिवीक्षिताम् ।
 आसीत्कुद्धेऽर्जुने कर्णे भीमसेने च दारुणम् ॥ ११९
 तस्मिन्प्रपक्षे पक्षे च वध्यमाने मदोत्कटः ।
 अर्जुनं जयतां श्रेष्ठं त्वरितो द्रौणिरभ्ययात् ॥ १२०
 विधुन्वानो महत्पापं कार्तस्वरविभूषितम् ।
 आददानः शरान्धोरान्स्वरश्मीनिव भास्करः ॥ १२१
 तयोरासीन्महद्युद्धं धर्मभ्रात्रोरनैष्ठिकम् ।
 विस्मापयिषतोलोकं यशश्चेन्नरनिश्चितो ॥ १२२
 संशप्तकांस्तु कौन्तेयः कुरुंश्चापि वृकोदरः ।
 सूतपुत्रस्तु पाञ्चालास्त्रयोऽग्नंस्त्वरिताः शरैः ॥ १२३
 एवमेष महाराज विनाशः पृथिवीक्षिताम् ।
 युद्धं घोरं तथा त्वासीन्निधाते चमूमुखे ॥ १२४

॥ इति श्रीमन्महाभारते कर्णपर्वणि सप्तदशदिवसयुद्धे एकपञ्चाशोऽध्यायः ॥ ५१ ॥*

*द्विपञ्चाशोऽध्यायः ॥ ५२ ॥

संशप्तकैर्बुध्यमानस्य पार्थस्याश्वत्थाम्नाऽऽह्वानम् ॥ १ ॥ तथोर्बुद्धम् ॥ २ ॥

धृतराष्ट्र उवाच ।

कथं संशप्तकैः सार्धमर्जुनस्याभवद्रणः ।

सूतपुत्रस्य पाञ्चालैः कथं युद्धं प्रवर्तितम् ॥ १

अश्वत्थामस्तु यद्युद्धमर्जुनस्य च सञ्जय ।

अन्येषां च मदीयानां पाण्डवैस्तद्ब्रवीहि मे ॥ २

सञ्जय उवाच ।

शृणु राजन्यथावृत्तं संग्रामं ब्रुवतो मम ।

वीराणां शत्रुभिः सार्धं देहपाप्मविनाशनम् ॥ ३

पार्थः संशप्तकबलं प्रविश्याणवसन्निभम् ।

व्यक्षोभयदमित्रघ्नो महाबात इवार्णवम् ॥ ४

पूर्णचन्द्राभवक्राणि स्वक्षिभूदशनानि च ।

शिरांस्युन्मथ्य वीराणां शितैर्भलैर्धनञ्जयः ।

संतस्तार क्षितिं क्षिप्रं विनालैर्नलिनैरिव ॥ ५

सुवृत्तानायतान्पुष्टांश्चन्दनागुरुभूषितान् ।

सायुधानसतलत्रांश्च पञ्चास्योरगसन्निभान् ।

वाहन्क्षुरैरमित्राणां चिच्छेद समरेऽर्जुनः ॥ ६

धुर्यान्धुर्येतरान्मृतान्ध्वजांश्चापानि सायकान् ।

पाणीन्निनान्तनिशितैर्भलैश्चिच्छेद पाण्डवः ॥ ७

रथान्द्विपान्द्वयांश्चैव सारोहानर्जुनो युधि ।

शरैरनेकसाहसैर्निन्ये राजन्यमक्षयम् ॥ ८

तं प्रवीराः सुसंरब्धा नर्दमाना इवर्षभाः ।

वासितार्थमिव क्रुद्धमभिद्रुत्य मदोत्कटाः ।

निघ्नन्तमभिजघ्नुस्ते शरैः शृङ्गैरिवर्षभाः ॥ ९

तस्य तेषां च तद्युद्धमभवद्रोमहर्षणम् ।

त्रैलोक्यविजये यद्वद्वैत्यानां सह वज्रिणा ॥ १०

अस्त्रैस्त्राणि संवार्य द्विषतां सर्वतोऽर्जुनः ।

इषुभिर्बहुभिस्तूर्णं विद्धा प्राणाञ्जहार सः ॥ ११

वासिता पुष्पवती गौस्तदर्थम् ॥ ९ ॥ त्रिवेणुः उभयतः-

काष्ठद्वयसहितो धूर्दण्डः । अक्षश्चक्राधारवण्डः ॥ १२ ॥ योक्त्राणि

बन्धनरज्जवः । रश्मयः प्रग्रहाः । कूबरन्निवेणोरग्रभागः । बन्धुरं

रथतल्पः युगं धूरप्रकाष्ठम् । अक्षप्रमण्डलं रथनीडाक्षयोः

छिन्नत्रिवेणुचक्राक्षान्हृतयोधान्ससारथीन् ।

विध्वस्तायुधतूणीरान्समुन्मथितकेतनान् ॥ १२

संछिन्नयोक्त्ररश्मीषान्वित्रिवेणून्विकूबरान् ।

विस्रस्तबन्धुरयुगान्विस्रस्ताक्षप्रमण्डलान् ॥ १३

रथान्विशकलीकुर्वन्महाभ्राणीव मारुतः ॥ १४

विस्मापकं प्रेक्षकाणां द्विषतां भयवर्धनम् ।

महारथसहस्रस्य समं कर्माकरोज्जयः ॥ १५

सिद्धदेवर्षिसङ्घाश्च चारणाश्चापि तुष्टुवुः ॥ १६

देवदुन्दुभयो नेदुः पुष्पवर्षाणि चापतन् ।

केशवार्जुनयोर्मूर्ध्नि ग्राह वाक्काशरीरिणी ॥ १७

चन्द्राग्निलसूर्याणां कान्तिदीप्तिबलद्युतीः ।

यौ सदा विभ्रतुर्वीराविमौ तौ केशवार्जुनौ ॥ १८

ब्रह्मेशानाविव पुरा वीरावेकरथे स्थितौ ।

सर्वभूतवरौ वीरौ नरनारायणाविमौ ॥ १९

इत्येतन्महदाश्चर्यं दृष्ट्वा श्रुत्वा च भारत ।

अश्वत्थामा सुसंकुद्धः कृष्णावभ्यद्रवद्रणे ॥ २०

अथ पाण्डवमस्यन्तममित्रान्तकराञ्छरान् ।

सेपुणा पाणिनाऽऽहूय प्रहसन्द्रौणिरब्रवीत् ॥ २१

यदि मां मन्यसे वीर प्राप्तमर्हमिहातिथिम् ।

ततः सर्वात्मना त्वद्य युद्धातिथ्यं प्रयच्छ मे ॥ २२

एवमाचार्यपुत्रेण समाहूतो युयुत्सया ।

बहुमेनेऽर्जुनोऽऽत्मानमिति चाह जनार्दनम् ॥ २३

संशप्तकाश्च मे वध्या द्रौणिराह्वयते च माम् ।

यदत्रानन्तरं प्राप्तं शंस मे तद्धि माधव ॥ २४

आतिथ्यकर्माभ्युत्थाय दीयतां यदि मन्यसे ।

एवमुक्तोऽवहत्पार्थ कृष्णो द्रोणात्मजान्तिके ॥ २५

शैक्ष्येण विधिनाऽऽहूतं वायुरिन्द्रमिवाध्वरे ।

संधानकाष्ठजातम् ॥ १३ ॥ विशकलीकुर्वन् विशेषेण शकली-

कुर्वन् ॥ १४ ॥ चन्द्रादीनां कान्त्यादीन् यथासंख्यं विभ्रतुः

॥ १८ ॥ अर्हं पूजयितुं योग्यम् ॥ २२ ॥ अनन्तरं प्रथमम्

॥ २४ ॥ जैत्रेण विधिना इति झ. पाठः ॥ २६ ॥

* एतमारभ्य (५७—५८ व्यतिरिक्ताः) ६० तमाध्यायपर्यन्ताः ७ अध्यायाः एतद्रीत्या १२ अध्यायात्मकात् झ. पुस्तके १५ अध्यायादुपरि वर्तन्ते ।

तमामन्त्रैकमनसं केशवो द्रौणिमब्रवीत् ॥ २६
 अश्वत्थामन्स्थिरो भूत्वा प्रहराशु सहस्र च ।
 निर्वेष्टुं भर्तृपिण्डं हि कालोऽयमुपजीविनाम् ॥ २७
 सूक्ष्मो विवादो विप्राणां सूक्ष्मौ क्षात्रौ जयाजयौ ॥
 नहि संक्षमसे मोहादिव्यां पार्थस्य सत्क्रियाम् ।
 समाप्तिमिच्छन्पुण्यस्थिरो भूत्वाऽद्य पाण्डवं २९
 इत्युक्तो वासुदेवेन तथेत्युक्त्वा द्विजोत्तमः ।
 विव्याध केशवं षष्ठ्या नाराचैरर्जुनं त्रिभिः ॥ ३०
 तस्यार्जुनः सुसंकुद्वस्त्रिभिर्वाणैः शरासनम् ।
 चिच्छेदाथान्यदादत्त द्रौणिर्घोरतरं धनुः ॥ ३१
 सज्यं कृत्वा निमेषाच्च विव्याधार्जुनकेशवौ ।
 त्रिभिः शतैर्वासुदेवं सहस्रेण च पाण्डवम् ॥ ३२
 ततः शरसहस्राणि प्रयुतान्यर्बुदानि च ।
 ससृजे द्रौणिरायस्तः स्तम्भयामास चार्जुनम् ॥ ३३
 इषुधेर्धनुषो ज्यायास्त्वङ्गुलिभ्यश्च मारिष ।
 बाह्वोः कराभ्यामुरसो वदनाद्वाणनेत्रतः ॥ ३४
 कर्णाभ्यां शिरसोऽङ्गेभ्यो लोमवर्मभ्य एव च ।
 रथध्वजाभ्यां च शरा निषेत्तुर्ब्रह्मवादिनः ॥ ३५
 शरजालेन महता बद्धा माधवपाण्डवौ ।
 ननाद मुदितो द्रौणिर्महामेघौघनिःस्वनम् ॥ ३६
 'तैः पतद्भिर्महाराज द्रौणिमुक्तैः समन्ततः ।
 संछादितौ रथस्थौ तावुभौ कृष्णधनंजयौ ॥ ३७
 ततः शरशतैस्तीक्ष्णैर्भारद्वाजः प्रतापवान् ।
 निश्चेष्टौ तावुभौ चक्रे रणे माधवपाण्डवौ ॥ ३८
 हाहाकृतमभूत्सर्वं जङ्गमं स्थावरं तथा ।
 चराचरस्य गोप्सारौ दृष्ट्वा संछादितौ शरैः ॥ ३९
 सिद्धचारणसङ्गाश्च संपेतुर्वै समन्ततः ।
 अपि स्वस्ति भवेदद्य लोकानामिति चाशुवन् ॥ ४०
 न मया तादृशो राजन्ट्टपूर्वः पराक्रमः ।
 संजज्ञे यादृशो द्रौणेः कृष्णो छादयतो रणे ॥ ४१
 द्रौणेस्तु धनुषः शब्दं रथानां त्रासनं रणे ।
 अश्रौषं बहुशो राजन्सिंहस्य नदतो यथा ॥ ४२
 ज्या चास्य चरतो युद्धे सव्यं दक्षिणमस्यतः ।

आयस्तः यत्नवान् ॥ ३३ ॥ इषुधिप्रभृतिभ्यः शराः पेतुः
 लोमभ्योऽपि कर्माभ्योऽपि च पेतुस्तत्र हेतुः ब्रह्मवादिनः

विद्युदम्भोधरस्येव भ्राजमाना व्यदश्यत ॥ ४३
 स तदा क्षिप्रकारी च दृढहस्तश्च पाण्डवः ।
 प्रमोहं परमं गत्वा प्रेक्षन्नास्ते धनंजयः ॥ ४४
 विक्रमं चरतो युद्धे सव्यं दक्षिणमस्यतः ।
 विक्रमं च हतं मेने आत्मनस्तेन संयुगे ॥ ४५
 अथास्य समरे राजन्वपुरासीन्सुदुर्दृशम् ।
 द्रौणेस्तत्कुर्वतः कर्म यादृग्रूपं पिनाकिनः ॥ ४६
 वर्धमाने ततस्तत्र द्रोणपुत्रे विशापते ।
 हीयमाने च कौन्तेये कृष्णं रोषः समाविशत् ॥ ४७
 स रोषान्निश्चसन्नाजनिर्दहन्निव चक्षुषा ।
 द्रौणिं ददर्श संग्रामे फल्गुनं च मुहुर्मुहुः ॥ ४८
 ततः कृष्णोऽब्रवीत्कुद्वः पार्थ सप्रणयं वचः ॥ ४९
 अत्यद्भुतमिदं पार्थ त्वयि पश्यामि संयुगे ।
 यत्त्वां विशेषयत्याज्ञां द्रोणपुत्रोऽद्य भारत ॥ ५०
 कच्चित्ते गाण्डिवं हस्ते मुष्टिर्वा न व्यर्शीयेन ।
 कच्चिद्वीर्यं यथापूर्वं भुजयोर्वा बलं तव ॥ ५१
 उदीर्यमाणं हि रणे पश्यामि द्रौणिमाहवे ।
 गुरुपुत्र इति ह्येनं मानयन्पाण्डवर्षभ ॥ ५२
 उपेक्षां मा कृथाः पार्थ नायं काल उपेक्षितुम् ॥ ५२
 अर्जुन उवाच ।
 पश्य माधव दौरात्म्यं गुरुपुत्रस्य मां प्रति ।
 वधं प्राप्तौ मन्यते नो प्रावेक्ष्य शरवैरुमनि ।
 एषोसि हन्मि संकल्पं शिक्षया च बलेन च ॥ ५३
 'एवमुक्त्वाऽस्य चिच्छेद भल्लैः कर्मारमार्जितैः ।
 धनुश्छत्रं पताकां च रथशक्तिं गदां वराम् ॥ ५४
 अश्वत्थाम्नः शरानस्तच्छिच्छेदकैकं त्रिधा त्रिधा ।
 व्यधमद्भरतश्रेष्ठो नीहारमिव मारुतः ॥ ५५
 ततः संशप्तकान्भूयः साश्वसूतरथद्विपान् ।
 ध्वजपत्तिगणान्पुनर्विद्विषाध पाण्डवः ॥ ५६
 ये ये ददृशेरे तत्र यद्यद्रूपास्तदा जनाः ।
 ते ते तत्र शरैर्व्याप्तं मेनिरेऽऽत्मानमात्मानम् ॥ ५७
 ते गाण्डीवप्रमुक्तास्तु नागाः पतत्रिणः ।
 क्रोशे साग्रे स्थिताञ्जमुर्दिपांश्च पुरुषात्रणे ॥ ५८

योगबलवत् इत्यर्थः ॥ ३५ ॥

भल्लैश्छिन्नाः कराः पेतुः करिणां मदवर्षिणाम् ।
 यथा वने परशुभिर्निकृत्ताः शालमलिद्रुमाः ॥ ५९
 पश्चात्तु शैलवत्पेतुस्ते गजाः सह सादिभिः ।
 वज्रिवज्रावमथिता यथैवाद्विचयास्तथा ॥ ६०
 गन्धर्वनगराकारान्तरांश्चैव सुकल्पितान् ।
 विनीतैर्जवनैर्युक्तानास्थितान्युद्धदुर्मदैः ॥ ६१
 शरैर्विशकलीकुर्वन्मित्रानभ्यवीवृषत् ।
 खलंकृतानश्चसादीन्पत्नींश्चाहन्धनंजयः ॥ ६२
 धनंजययुगान्तार्कः संशप्तकमहार्णवम् ।
 व्यशोपयत दुःशोषं तीक्ष्णैः शरगभस्तिभिः ॥ ६३

पुनर्द्रौणिमहाशैलं नाराचैर्वज्रसन्निभैः ।
 निर्विभेदं महावेगैस्त्वरन्वज्रीव पर्वतम् ॥ ६४
 तमाचार्यसुतः क्रुद्धः साश्वयन्तारमाशुगैः ।
 युयुत्सुरागमद्योद्धं पार्थस्तानच्छिनच्छरान् ॥ ६५
 ततः परमसंक्रुद्धः काण्डकोशमवासृजत् ।
 अश्वत्थामाभिरूपाय गृहानतिथये यथा ॥ ६६
 अथ संशप्तकांस्त्यक्त्वा पाण्डवो द्रौणिमभ्ययात् ।
 अपाङ्केयानिव त्यक्त्वा दाता पाङ्केयमर्थिनम् ॥ ६७
 'स्थिताः संशप्तका राजन्हृष्टा युद्धं महात्मनोः' ॥ ६८

॥ इति श्रीमन्महाभारते कर्णपर्वणि सप्तदशदिवसयुद्धे द्विपञ्चाशोऽध्यायः ॥ ५२ ॥

त्रिपञ्चाशोऽध्यायः ॥ ५३ ॥

अर्जुनेनाश्वत्थामपराजयः ॥ १ ॥

सञ्जय उवाच ।
 ततः समभवद्युद्धं शुक्राङ्गिरसवर्चसोः ।
 नक्षत्रमभितो व्योम्नि शुक्राङ्गिरसयोरिव ॥ १
 संतापयन्तावन्योन्यं दीप्तैः शरगभस्तिभिः ।
 लोकत्रासकरावास्तां विमार्गस्थौ ग्रहाविव ॥ २
 ततोऽविध्यद्भुवोर्मध्ये नाराचैर्जुनो भृशम् ।
 स तेन विबभौ द्रौणिरुर्ध्वरश्मिर्यथा रविः ॥ ३
 अथ कृष्णो शरशतैरश्वत्थाम्नाऽर्दितौ भृशम् ।
 स्वरश्मिजालविकचौ युगान्तार्काविवासतुः ॥ ४
 ततोऽर्जुनः सर्वतोधारमस्त्र-
 मब्रह्मनासुदेवे अभिभूते ।
 द्रौणायनिश्चाभ्यहनत्पृष्ठकै-
 र्वज्राग्रिवैवस्वतदण्डकल्पैः ॥ ५
 स केशवं चार्जुनं चातितेजा
 विव्याध मर्मस्वतिरौद्रकर्मा ।

वाणैः सुमुक्तैरतितीव्रवेगै-
 र्यैराहतो मृत्युरपि व्यथेत ॥ ६
 द्रौणेरिषूनिषुभिः सन्निवार्य
 व्यायच्छतस्तद्विगुणैः सुपुङ्खैः ।
 तं साश्वसूतध्वजमेकवीर-
 मावृत्य संशप्तकसैन्यमार्च्छत् ॥ ७
 धनूंषि बाणानिषुधीर्धनुर्ज्याः
 पाणीन्भुजान्पाणिगतं च शस्त्रम् ।
 छत्राणि केतूंस्तुरगान्स्थेषां
 वस्त्राणि मालयान्यथ भूषणानि ॥ ८
 चर्माणि वर्माणि मनोरमाणि
 प्रसह्य चैषां स शिरांसि चैव ।
 चिच्छेद पार्थो द्विपतां सुमुक्तै-
 र्वाणैः स्थितानामपराञ्जुखानाम् ॥ ९
 सुकल्पिताः स्यन्दनवाजिनागाः
 समास्थिताः कृतयत्नैर्नृवीरैः ।

महत् शैलं शिलासमूहो यस्मिन् तं महाशैलं पर्वतमिव ॥ ६४ ॥
 काण्डकोशं बाणनिपङ्गम् ॥ ६६ ॥ द्विपञ्चाशोऽध्यायः ॥ ५२ ॥
 नक्षत्रमभितः नक्षत्रं लक्ष्मीकृत्य ॥ १ ॥ विमार्गस्थौ वका-
 तिचारगौ ॥ २ ॥ कृष्णो कृष्णार्जुनौ आसतुः दीपयाचकतुः

॥ ४ ॥ सर्वतोधारं सर्वतोऽस्त्रधारावर्षकं । सर्वतोदारमिति घ.
 ड. पाठः । वज्रकल्पैः अमोघैः । अमिकल्पैः दाहकैः । वैवस्वतदण्ड-
 कल्पैः प्राणहृरैः ॥ ५ ॥ व्यायच्छतो यतमानस्य । आच्छेत
 गतवान् ॥ ७ ॥ सुकल्पिताः सुसन्नद्धाः ॥ १० ॥

पार्थैरितैर्बाणशतैर्निरस्ता-
 स्तैरेव सार्धं नृवरैर्विनेशुः ॥ १०
 पद्मार्कपूर्णैन्दुनिभाननानि
 किरीटमाल्याभरणोज्ज्वलानि ।
 भल्लार्धचन्द्रक्षुरसंनिकृत्ता-
 न्यपातयच्छत्रुशिरांस्यजस्रम् ॥ ११
 अथ द्विपैर्दैत्यरिपुद्विपामै-
 र्देवारिकल्पा बलमन्युकल्पैः ।
 कलिङ्गवङ्गाङ्गनिषादवीरा
 जिघांसवः पाण्डवमभ्यधावन् ॥ १२
 तेषां द्विपानां निचकर्त पार्थो
 वर्माणि चर्माणि करान्निगन्दन् ।
 ध्वजाः पताकाश्च ततः प्रपेतु-
 र्वज्राहतानीव गिरेः शिरांसि ॥ १३
 तेषु प्रमग्रेषु गुरोस्तनूजं
 बाणैः किरीटी नवसूर्यवर्णैः ।
 प्रच्छादयामास महाभ्रजालै-
 र्वायुः समुद्यन्तमिवांशुमन्तम् ॥ १४
 ततोऽर्जुनेषूनिषुभिर्निरस्य
 द्रौणिः शितैरर्जुनवासुदेवौ ।
 प्रच्छादयित्वा दिवि चन्द्रसूर्यौ
 ननाद सोऽम्भोद इवातपान्ते ॥ १५
 तमर्जुनस्तांश्च पुनस्त्वदीया-
 नभ्यर्दितस्तैरभिसृत्य शस्त्रैः ।
 बाणान्धकारं सहस्रैव कृत्वा
 विव्याध पार्थो वरहेमपुङ्खैः ॥ १६
 नाप्याददत्संदधन्नैव मुञ्च-
 न्बाणात्रयेऽदृश्यत सव्यसाची ।
 रथांश्च नागांस्तुरगान्पदातीन्
 संस्यूतदेहान्ददृशुर्हतांश्च ॥ १७

॥ इति श्रीमन्महाभारते कर्णपर्वणि सप्तदशदिवसयुद्धे त्रिपञ्चाशोऽध्यायः ॥ ५३ ॥

संधाय नाराचवरान्दशाशु
 द्रौणिस्त्वरन्नेकमिवोत्ससर्ज ।
 तेषां च पञ्चार्जुनमभ्यविध्य-
 न्यश्चाच्युतं निर्विभिदुः सुपुङ्खाः ॥ १८
 तैराहतौ सर्वमनुष्यमुख्या-
 वसृक्स्रवन्तौ धनदेन्द्रकल्पौ ।
 समाप्तविद्येन तथाऽभिभूतौ
 हतौ रणे ताविति मेनिरेऽन्ये ॥ १९
 अथार्जुनं प्राह दशार्हनाथः
 प्रमाद्यसे किं जहि योधमेतम् ।
 कुर्याद्वि दोषं समुपेक्षितोऽयं
 कष्टो भवेद्याधिरिवाक्रियावान् ॥ २०
 तथेति चोक्त्वाऽच्युतमप्रमादी
 द्रौणेः प्रहस्याशु किरीटमाली ।
 भुजौ वरौ चन्दनसारदिग्धौ
 वक्षः शिरोऽथाप्रतिमौ तथोरु ॥ २१
 गाण्डीवमुक्तैः कुपिताहिकल्पै-
 र्द्रौणिं शरैः संयति निर्विभेद ।
 छित्त्वा तु रश्मींस्तुरगानविध्य-
 त्ते तं रणाद्दहुरतीव द्रुम् ॥ २२
 स तैर्हतो वातजवैस्तुरङ्गै-
 र्द्रौणिर्दृढं पार्थशराभिभूतः ।
 आवृत्य नैव व्यपहत्स योद्धुं
 पार्थेन सार्धं मतिमान्विमृश्य ।
 जानञ्जयं नियतं वृष्णिवीरे
 धनञ्जये चाङ्गिरसां वरिष्ठः ॥ २३
 विवेश कर्णस्य बलं तरस्वी
 भयोत्साहः क्षीणबाणास्त्रयोगः ॥ २४
 प्रतीपकामे तु रणादश्चत्थाम्नि हते हयैः ।
 मन्त्रौषधिक्रियायोगैर्व्याधौ देहादिबाहते ॥ २५
 संशप्तकानभिमुखौ प्रयातौ केशवार्जुनौ ।
 वातोद्धूतपताकेन स्यन्दनेनौघनादिना ॥ २६

करान् शुण्डाः ॥ १३ ॥ तं अश्वत्थामानम् । तान् तदन्यान् । तैः
 कृतं बाणान्धकारं कृत्वा छित्त्वा । कृती छेदने ॥ १६ ॥ संस्यूताः
 अन्योन्यं संघट्टवन्तः ॥ १७ ॥ समाप्तविद्येन समग्रधनुर्वेदविदा

॥ १९ ॥ अक्रियावान् प्रतिकाररहितः ॥ २० ॥ अविकर्णैः
 अविकर्णतुल्याग्रैः ॥ २२ ॥ अङ्गिरसां अङ्गिरोन्मोत्राणां मन्त्रैः ॥ २३ ॥
 औघनादिना जलौघवज्रादिवता ॥ २६ ॥ त्रिपञ्चाशोऽध्यायः ५३ ॥

चतुःपञ्चाशोऽध्यायः ॥ ५४ ॥

अर्जुनेन दण्डदण्डधारयोर्वधः ॥ १ ॥

सञ्जय उवाच ।

अथोत्तरेण पाण्डूनां सेनायां ध्वनिरुत्थितः ।

रथनागाश्चपत्तीनां दण्डधारेण बध्यताम् ॥ १

निवर्तयित्वा तु रथं केशवोऽर्जुनमब्रवीत् ।

बाहयन्नेव तुरगान्गरुडानिलरंहसः ॥ २

मागधोऽसावतिक्रान्तो द्विरदेन प्रमाथिना ।

भगदत्तादनवमः शिक्षया च बलेन च ॥ ३

एनं हत्वा निहन्ताऽसि पुनः संशप्तकानिति ।

वाक्यान्ते प्रापयत्पार्थ दण्डधारगजं प्रति ॥ ४

स मागधानां प्रवरो महाबलोऽ-

शुभग्रहो योधगणैः समन्वितः ।

सपत्नसेनां प्रममाथ दारुणो

भीमं समग्रां बलवानिव ग्रहम् ॥ ५

सुकल्पितं दानवनागसन्निभं

महाभ्रनिर्द्वादसमस्वनं रणे ।

समास्थितो नागवरं नरेश्वरो

रथाश्वमातङ्गनरप्रमाथिनम् ॥ ६

स नागयन्तृन्समरे महारथा-

न्सपत्तिसङ्घांस्तुरगान्ससादिनः ।

द्विपांश्च बाणैर्निजघान वीर्यवा-

न्समन्ततो भ्रन्निव कालचक्रवत् ॥ ७

नरांस्तु कांस्यायसवर्मभूषणा-

न्निपात्य साश्चानपि पत्तिभिः सह ।

व्यपोथयदन्तिवरेण शुष्मिणा

सशब्दवत्स्थूलनलं यथा तथा ॥ ८

अथार्जुनो ज्यातलनेमिनिःस्वने

मृदङ्गभेरीबहुशङ्खनादिते ।

रथाश्वमातङ्गसहस्रनादिते

रथोत्तमेनाभ्यपतद्विपोत्तमम् ॥ ९

ततोऽर्जुनं द्वादशभिः शरोत्तमै-

र्जनार्दनं षोडशभिः समर्पयत् ।

स दण्डधारस्तुरगांस्त्रिभिस्त्रिभि-

स्ततो ननाद प्रजहास चासकृत् ॥ १०

ततोऽस्य पार्थः सगुणेषुकार्मुकं

चकर्त भलैर्ध्वजमप्यलंकृतम् ।

पुनर्नियन्तृन्सहपादगोप्तृभि-

स्ततः स चुक्रोध गिरिव्रजेश्वरः ॥ ११

ततोऽर्जुनं भिन्नकटेन दन्तिना

घनाघनेनानिलतुल्यरंहसा ।

अतीव चुक्रोधयिषुर्जनार्दनं

धनंजयं चाभिजघान तोमरैः ॥ १२

अथास्य बाहू द्विपहस्तसन्निभौ

शिरश्च पूर्णेन्दुनिभाननं त्रिभिः ।

क्षुरैः प्रचिच्छेद सहैव पाण्डव-

स्ततो द्विपं बाणशतैः समर्पयत् ॥ १३

स पार्थबाणैस्तपनीयभूषणैः

समावृतः काञ्चनवर्मभृद्विपः ।

भृशं चकाशे निशि पर्वतो यथा

दावाग्निना प्रज्वलितौषधिद्रुमः ॥ १४

स वेदनातोऽम्बुदनिखनो नद-

श्चरन्भ्रमन्प्रखलितान्तरोऽद्रवत् ।

पपात रुग्णः सनियन्तृकस्तथा

यथा गिरिर्वज्रविदारितस्तथा ॥ १५

हिमावदातेन सुवर्णमालिना

हिमाद्रिकूटप्रतिमेन दन्तिना ।

उत्तरेण उत्तरतः । बध्यतां बध्यमानानाम् ॥ १ ॥ अनवमः अहीनः ॥ ३ ॥ स मागधानां प्रवरोऽङ्कुशग्रहे ग्रहेऽप्रसह्यो विकचो यथा ग्रहः । सपत्नसेनां प्रममाथ दारुणो महीं समग्रां विकचो यथा ग्रहः । इति झ. पाठः । तत्र इत्यर्थः । अङ्कुशग्रहे अङ्कुशधारणे हस्तियुद्धे इत्यर्थः । ग्रहे आदिस्यादिग्रहसमूहे युद्धपरिग्रहे च अप्रसह्यः । विकचः कचोपलक्षितशिरोरहितः केतुरूपीः ग्रहः

इव । विकचो विस्तीर्णो ग्रहो धूमकेतुरूपी उत्पातग्रहः ॥ ५ ॥ शुष्मिणा बलवता । स्थूलगुप्तिरं नलं तृणविशेषम् ॥ ८ ॥ सगुणेषुकार्मुकं मौर्वीबाणसहितं धनुः । नियन्तृन् नियन्तारम् ॥ ११ ॥ घनाघनो घातुकमत्तदन्तिनोरिति विश्वः ॥ १२ ॥ सहैव युगपत् ॥ १३ ॥ खलितान्तरः मध्येऽखलनित्यर्थः ॥ १५ ॥

हते रणे आतरि दण्ड आत्रज-
 जिघांसुर्निद्रावरजं धनंजयम् ॥ १६
 सतोमरैर्ककरप्रभैस्त्रिभि-
 र्जनार्दनं पञ्चभिरर्जुनं शितैः ।
 समर्पयित्वा विननाद चार्दय-
 स्तोऽस्य बाहू निचकर्त पाण्डवः ॥ १७
 क्षुरप्रकृतौ विपुलौ सतोमरौ
 शुभाङ्गदौ चन्दनरूपितौ भुजौ ।
 गजात्पतन्तौ युगपद्विरेजतु-
 र्यथोरगौ पर्वतशृङ्गवन्महीम् ॥ १८
 अथाऽर्धचन्द्रेण हतं किरीटिना
 पपात दण्डस्य शिरः क्षितिं द्विपात् ।
 स शोणिताद्रौ निपतन्विरेजे
 दिवाकरोऽस्तादिव पश्चिमां दिशम् ॥ १९
 अथ द्विपं श्वेतनगाग्रसन्निभं
 दिवाकरांशुप्रतिमैः शरोत्तमैः ।
 विभेद पार्थः स पपात नादयन्
 हिमाद्रिकूटं कुलिशाहतं यथा ॥ २०
 ततोऽपरे तत्प्रतिमा गजोत्तमा
 जिगीषवः संयति सव्यसाचिना ।

तथा कृतास्तेऽपि यथैव तौ द्विपौ
 ततः प्रभग्नं सुमहद्विपोर्वलम् ॥ २१
 गजा रथाश्वाः पुरुषाश्च सङ्घशः
 परस्परघ्नाः परिपेतुराहवे ।
 परस्परं प्रस्खलिताः समाहता
 भृशं च तत्तद्बहुभाषिणो हताः ॥ २२
 अथार्जुनं स्वे परिवार्य सैनिकाः
 पुरन्दरं देवगणा इवाब्रुवन् ।
 अभैष्म यस्मान्मरणादिव प्रजाः
 स वीर दिष्ट्या निहतस्त्वया रिपुः ॥ २३
 न चेत्परित्रास्यदिमाञ्जनान्भया-
 द्विषद्भिरिव बलिभिः प्रपीडितान् ।
 तथाऽभविष्यद्विपतां प्रमोदनं
 यथा हतेष्वेष्विह नोऽस्मिन्मदन ॥ २४
 इतीव भूयश्च सुहृद्भिरिडिता
 निशम्य वाचः सुमनास्तदाऽर्जुनः ।
 यथाऽनुरूपं प्रतिपूज्य तं जनं
 जगाम संशप्तकसङ्घा पुनः ॥ २५

॥ इति श्रीमन्महाभारते कर्णपर्वणि सप्तदशदिवसयुद्धे चतुःपञ्चाशोऽध्यायः ॥ ५४ ॥

पञ्चपञ्चाशोऽध्यायः ॥ ५५ ॥

अर्जुनेन संशप्तकानां वधः ॥ १ ॥

सञ्जय उवाच ।
 प्रत्येत्याथ पुनर्जिष्णुर्जित्वा संशप्तकान्वभौ ।
 वक्रानुवक्रगमनादङ्गारक इव ग्रहः ॥ १
 पार्थबाणहता राजन्नराश्वरथकुञ्जराः ।
 विचेलुर्बभ्रमुर्नेशुः पेतुर्मल्लुश्च भारत ॥ २
 धुर्यान्धुर्येतरान्मृतान्ध्वजान्श्वापासिसायकान् ।
 पाणीन्पाणिगताञ्छस्त्रान्बाहूनपि शिरांसि च ॥ ३
 भल्लैः क्षुरैर्ध्वजैर्वैत्सदन्तैश्च पाण्डवः ।

इन्द्रावरजं कृष्णम् ॥ १६ ॥ अस्तात् अस्त्राचलात् ॥ १९ ॥ तौ
 दण्डधारतङ्गात्रोर्द्विपौ यथा साध्यक्षौ कृतौ छिन्नौ तथा तेषां
 कृताः ॥ २१ ॥ चतुःपञ्चाशोऽध्यायः ॥ ५४ ॥

चिच्छेदामित्रवीराणां समरे प्रतियुध्यताम् ॥ ४
 तं प्रवीरास्त्वदीयानां नर्दमानाऽभिदुद्रुवुः ।
 वासितार्थे युयुत्सन्तो वृषभा वृषभं यथा ।
 निपतन्त्यर्जुनं शूराः शतशोऽथ सहस्रशः ॥ ५
 तेषां तस्य च तद्युद्धमभवद्रोमहर्षणम् ।
 त्रैलोक्यविजये यादृगद्वेत्यानां सह वज्रिणा ॥ ६
 तमविध्यन्निभिर्बाणैर्दन्दशूकैरिवाहिभिः ।
 उग्रायुधस्य तस्याशु शिरः कायादपाहरः ॥ ७

धुर्यान् श्रेष्ठान् । धुर्यगतामिति पाठे बाह्यान् ॥ ३ ॥ वासि-
 तार्थे स्त्रीनिमित्तम् ॥ ५ ॥ दन्दशूकैः दंष्ट्रामृगैः । अपाहरपुनः
 इति शेषः ॥ ७ ॥

तेऽर्जुनं सर्वतः क्रुद्धा नानाशस्त्रैस्वीवृषन् ।
 मरुद्भिः प्रेरिता मेघा हिमवन्तमिवोष्णगे ॥ ८
 अस्त्रैरस्त्राणि संवार्य द्विषतां सर्वतोऽर्जुनः ।
 सम्यगस्त्रैः शरैः सर्वानहितानहनद्बहून् ॥ ९
 छिन्नत्रिवेणुजङ्घेयान्हताश्वान्हतसारथीन् ।
 विस्रस्तहस्ततूणीरान्विचक्ररथकेतनान् ॥ १०
 संछिन्नरश्मियोक्ताक्षान्व्यनुकर्षयुगाग्रथान् ।
 विध्वस्तसर्वसन्नाहान्बाणैश्चक्रेऽर्जुनस्त्वरन् ॥ ११
 ते रथास्तत्र विध्वस्ताः पराङ्मूर्त्या भान्त्यनेकशः ।
 धनिनामिव वेष्टमानि हतान्यभ्यनिलाम्बुभिः ॥ १२
 द्विषाः संभिन्नमर्माणो वज्राशनिमैः शरैः ।
 पेतुर्गिर्यग्रवेश्मानि वज्रवाताग्निभिर्यथा ॥ १३
 अनेकैश्च शिलाधौतैर्वज्रा लविषोपमैः ।
 शरैर्निजग्निवान्पार्थो महेन्द्र इव दानवान् ॥ १४
 सारोहास्तुरगाः पेतुर्वहवोऽर्जुनताडिताः ।
 निर्जिह्वात्राः क्षितौ क्षीणा रुधिरार्द्राः सुदुर्दशः ॥ १५
 नराश्वनागा नाराचैः संस्यूताः सव्यसाचिना ।
 वभ्रमुश्चस्खलुः पेतुर्नेदुर्मल्लुश्च मारिष ॥ १६
 महाहवर्माभरणा नानारूपाम्बरायुधाः ।
 सरथाश्चद्विषा वीरा हताः पार्थेन शेरते ॥ १७
 निर्भयाः पुण्यकर्माणो विशिष्टाभिजनश्रुताः ।
 गताः शरीरैर्वसुधामूर्जितैः कर्मभिर्दिवम् ॥ १८
 अथार्जुनरथं वीरास्त्वदीयाः समभिद्रवन् ।
 नानाजनपदाध्यक्षाः सगणा जातमन्यवः ॥ १९
 उद्यमना रथाश्चेभैः पत्तयश्च जिघांसवः ।
 समभ्यधावन्नस्यन्तो विविधं क्षिप्रमायुधम् ॥ २०
 तदायुधमहावर्षं क्षिप्तं योधमहाम्बुदैः ।
 व्यधमन्निशितैर्बाणैः क्षिप्रमर्जुनमारुतः ॥ २१
 साश्वपत्तिद्विपरथं महाशस्त्रौघसंघवम् ।
 सहसा संतितीर्षन्तं पार्थं शस्त्रास्त्रसेतुना ॥ २२
 अथाब्रवीद्वासुदेवः पार्थ किं क्रीडसेऽनघ ।

संशप्तकान्प्रमथ्यैनान्स्ततः कर्णवधे त्वर ॥ २३
 तथेत्युक्त्वाऽर्जुनः कृष्णं शिष्टान्संशप्तकांस्तदा ।
 क्षपयिष्यंस्तदा बाणैर्दैत्यानिन्द्र इवावधीत् ॥ २४
 आददत्संदधन्नेषून्दृष्टः कैश्चिद्रणेऽर्जुनः ।
 विमुञ्चन्वा शराञ्शीघ्रं दृश्यन्ते वै नरा हताः ॥ २५
 आश्चर्यमिति गोविन्दो ब्रुवन्नश्वानचोदयत् ।
 हंसांशुगौरास्ते सेनां हंसाः सर इवाविशन् ॥ २६
 ततः संग्रामभूमिं तां वर्तमाने जनक्षये ।
 अवैक्षमाणो गोविन्दः सव्यसाचिनमब्रवीत् ॥ २७
 एष पार्थ महारौद्रो वर्तते भरतक्षयः ।
 पृथिव्यां पार्थिवानां वै दुर्योधनकृते महान् ॥ २८
 पश्य भारत चापानि रुक्मपृष्ठानि धन्विनाम् ।
 हतानामपविद्धानि कलापानिषुधींस्तथा ॥ २९
 जातरूपमयैः पुङ्खैः शरांश्च नतपर्वणः ।
 तैलधौतांश्च नाराचान्निर्मुक्तानिव पन्नगान् ॥ ३०
 आकीर्णास्तोमरान्वाहांश्छत्रान्हेमविभूषितान् ।
 चर्माणि चापविद्धानि रुक्मपृष्ठानि भारत ॥ ३१
 सुवर्णविकृतान्प्रासाञ्शक्तीः कनकभूषिताः ।
 जाम्बूनदमयैः पट्टैर्वद्वाश्च विपुला गदाः ॥ ३२
 जातरूपमयीश्चर्ष्टीः पट्टसान्हेमभूषितान् ।
 दण्डैः कनकचित्रैश्च विप्रविद्धान्परश्वथान् ॥ ३३
 परिधानिभण्डिपालांश्च भुशुण्डीः कणपानपि ।
 अयस्कुन्तांश्च पतितान्मुसलानि गुरुणि च ॥ ३४
 नानाविधानि शस्त्राणि प्रगृह्य जयगृद्धिनः ।
 जीवन्त इव दृश्यन्ते गतसत्त्वास्तरस्त्रिनः ॥ ३५
 गदाविमथितैर्गात्रैर्मुसलैर्भिन्नमस्तकान् ।
 गजवाजिरथैः क्षुण्णान्पश्य योधान्सहस्रशः ॥ ३६
 मनुष्यगजवाजीनां शरशक्त्यृष्टितोमरैः ।
 निस्त्रिंशैः पट्टसैः प्रासैर्नखैर्लगुडैरपि ॥ ३७
 शरीरैर्बहुधा छिन्नैः शोणितौघपरिप्लुतैः ।
 गतासुभिरमित्रघ्न संवृता रणभूमयः ॥ ३८

उष्णगे ग्रीष्मे गते सति प्रावृषीत्यर्थः । उष्णो ग्रीष्मो गतोऽतीतो यत्र स उष्णगः कालविशेष इति विग्रहः ॥ ८ ॥ अस्त्रैः क्षिप्तैः ॥ ९ ॥ अनुकर्षः रथाधस्थं दाह ॥ ११ ॥ निर्जिह्वात्राः निर्गताः जिह्वाः अन्त्राणि च येषां ते ॥ १५ ॥ कला-
 कर्ण० १४

पान् अलंकारान् ॥ २९ ॥ आकीर्णान् सर्वतोर्विक्षिप्तान् ॥ ३१ ॥ वाजीनां शरीरैरिति संबन्धः । दैर्घ्यमार्षम् ॥ ३७ ॥ पञ्चपञ्चा-
 शोऽध्यायः ॥ ५५ ॥

बाहुभिश्चन्दनादिग्धैः साङ्गदैः शुभभूषणैः ।
 सतलत्रैः सकेयुरैर्भाति भारत मेदिनी ॥ ३९
 साङ्गुलित्रैर्भुजग्रैश्च विप्रविद्धैरलंकृतैः ।
 हस्तिहस्तोपमैश्छिन्नैरुरुभिश्च तरस्विनाम् ॥ ४०
 बद्धचूडामणिवरैः शिरोभिश्च सकुण्डलैः ।
 'निकृचैर्वृषभाक्षाणां शरीरैश्चापि सङ्घशः ॥ ४१
 गजवाजिमनुष्याणां शरशक्त्यृष्टितोमरैः ।
 कवन्धैः शोणितादिग्धैश्छिन्नगात्रशिरोधरैः ।
 भूर्भाति भरतश्रेष्ठ शान्ताग्निभिरिवाध्वरे ॥ ४२
 रथांश्च बहुधा भग्नान्हेमकिङ्किणिनः शुभान् ।
 अश्वांश्च बहुधा पश्य शोणितेन परिप्लुतान् ॥ ४३
 अनुकर्षानुपासङ्गान्पताका विविधान्ध्वजान् ।
 योधानां च महाशङ्खान्पाण्डुरांश्च प्रकीर्णकान् ।
 निरस्तजिह्वान्मातङ्गाञ्शयानान्पर्वतोपमान् ॥ ४४
 वैजयन्तीर्विचित्राश्च हतांश्च गजयोधिनः ।
 वारणानां परिस्तोमान्संयुक्तानेककम्बलान् ॥ ४५
 विपाटितविचित्राश्च रूपचित्राः कुथास्तथा ।
 भिन्नाश्च बहुधा घण्टाः पतद्भिश्च शूणिता गजैः ॥ ४६
 वैदूर्यमणिदण्डांश्च पतितांश्चाङ्कुशान्भुवि ।
 अश्वानां च युगापीडान्त्रिचित्रानुरञ्छदान् ॥ ४७
 विद्धाः सादिध्वजाग्रेषु सुवर्णविकृताः कुथाः ।
 विचित्रान्मणिचित्रांश्च जातरूपपरिष्कृतान् ॥ ४८
 अश्वास्तरपरिस्तोमान्राङ्गवान्पतितान्भुवि ।
 चूडामणीन्नेन्द्राणां विचित्राः काञ्चनस्रजः ।
 छत्राणि चापविद्धानि चामरव्यजनानि च ॥ ४९
 चन्द्रनक्षत्रभासैश्च वदनैश्चारुकुण्डलैः ।
 हृत्सम्पुष्पभिरत्यर्थं वीराणां समलंकृतैः ।
 वदनैः पश्य संछन्नां महीं शोणितकर्दमाम् ॥ ५०

सजीवांश्च नरान्पश्य कूजमानान्समन्ततः ।
 उपास्यमानांश्च बहुन्यस्तशस्त्रैश्च भूपते ।
 ज्ञातिभिश्च जलक्लिन्नात्रोदमानैर्मुहुर्मुहुः ॥ ५१
 उत्क्रान्तानपरान्योधांश्छादयित्वा तरस्विनः ।
 पुनर्युद्धाय गच्छन्ति जये लुब्धाः प्रमन्यवः ॥ ५२
 अपरे तत्रतत्रैव परिधावन्ति मानवाः ।
 संनिवृत्ताश्च ते शूरा दृष्ट्वा चैतान्विचेतसः ॥ ५३
 जलं त्यक्त्वा प्रधावन्ति क्रोशमानाः परस्परम् ।
 जलं पीत्वा मृतान्पश्य पिवतोऽन्यांश्च भारत ॥ ५४
 परिष्वज्य प्रियानन्ये बान्धवान्वन्धुवत्सलाः ।
 विसंज्ञान्समरे योधांस्तत्रतत्र महारणे ॥ ५५
 पश्यापरान्नरश्रेष्ठ संदद्योष्टपुटान्पुनः ।
 भृकुटीकुटिलैर्वक्त्रैः प्रेक्षमाणान्महारणम् ॥ ५६
 एतत्तवैवानुरूपं कर्माजुन महाहवे ।
 दिवि वा देवराजस्य त्वया यत्कृतमाहवे ॥ ५७
 सञ्जय उवाच ।
 एवं तां दर्शयन्कृष्णो युद्धभूमिं किरीटिने ।
 गच्छन्नेवाशृणोच्छब्दं दुर्योधनबले महत् ॥ ५८
 शङ्खदुन्दुभिनिर्वोषं भेरीपणवनिःस्वनम् ।
 रथाश्चनरनागानां पादशब्दांश्च दारुणान् ॥ ५९
 प्रविश्य तद्वलं कृष्णस्तुरगैर्वीरवेगितैः ।
 पाण्ड्येनाभ्यर्दितं सैन्यं त्वदीयं वीक्ष्य विस्मितः ६०
 स हि नानाविधैर्वाणैरिष्वस्त्रप्रवरो युधि ।
 न्यहनद्विषतां पूगान्गतासूनन्तको यथा ॥ ६१
 गजवाजिमनुष्याणां शरीराणि शितैः शरैः ।
 भित्त्वा प्रहरतां श्रेष्ठो विदेहासूनपातयत् ॥ ६२
 शत्रुप्रवीरैरस्त्राणि नानाशस्त्राणि सायकैः ।
 छित्त्वा तानवधीच्छत्रून्पाण्ड्यः शक्र इवासुरान् ६३

॥ इति श्रीमन्महाभारते कर्णपर्वणि सप्तदशदिवसयुद्धे पञ्चपञ्चाशोऽध्यायः ॥ ५५ ॥

षट्पञ्चाशोऽध्यायः ॥ ५६ ॥

अथथ्याज्ञा पाण्ड्यवधः ॥ १ ॥

धृतराष्ट्र उवाच ।
 प्रोक्तस्त्वया पूर्वमेव प्रवीरो लोकविश्रुतः ।

न त्वस्य कर्म संग्राहे त्वया सञ्जय कीर्तितम् ॥ १
 तस्य विजयः ब्रुहि प्रवीरस्त्राय विक्रमम् ।

शिक्षां प्रभावं वीर्यं च प्रमाणं दर्पमेव च ॥ २
 सञ्जय उवाच ।
 भीष्मद्रोणकृपद्रौणिकर्णार्जुनजनार्दनान् ।
 समाप्तविद्यान्धनुषि श्रेष्ठान्यान्सप्त मन्यसे ॥ ३
 यो ह्याक्षिपति वीर्येण सर्वानेतान्महारथान् ।
 न मेने चात्मना तुल्यं कंचिदेव नरेश्वरम् ॥ ४
 तुल्यतां द्रोणभीष्माभ्यामात्मनो यो न मृष्यते ।
 वासुदेवार्जुनाभ्यां च न्यूनतां नैच्छतात्मनि ॥ ५
 स पाण्ड्योऽर्थपतिश्रेष्ठः सर्वशस्त्रभृतां वरः ।
 कर्णस्यानीकमहनत्पाशहस्त इवान्तकः ॥ ६
 तदुदीर्णरथाश्वेभं पत्तिप्रवरसंकुलम् ।
 कुलालचक्रवद्वान्तं पाण्ड्येनाभ्याहतं बलात् ॥ ७
 व्यश्वसूतध्वजरथान्विप्रयुक्तयुगात्रथान् ।
 सम्यगस्तैः शरैः पाण्ड्यो वायुर्मैधानिवाक्षिपत् ॥ ८
 द्विरदान्प्रवारोहान्विपताकायुधध्वजान् ।
 स पादरक्षानहनद्वज्रेणाद्रीनिवाद्विहा ॥ ९
 स शक्तिप्रासतूणीरानश्वारोहान्हयानपि ।
 पुलिन्दखसबाह्लीकनिषादान्ध्रककुन्तलान् ॥ १०
 दाक्षिणात्यांश्च भोजांश्च शूरान्संग्रामकर्कशान् ।
 विशस्त्रकवचान्बाणैः कृत्वा पाण्ड्योऽकरोद्वसून् ॥
 चतुरङ्गं बलं बाणैर्निघ्नन्तं पाण्ड्यमाहवे ।
 दृष्ट्वा द्रौणिरसंभ्रान्तमसंभ्रान्तस्ततोऽभ्ययात् ॥ १२
 आभाष्य चैनं मधुरमभीतं तमभीतवत् ।
 ग्राह प्रहरतां श्रेष्ठः स्मितपूर्वं समाह्वयत् ॥ १३
 राजन्कमलपत्राक्ष प्रधानायुधवाहन ।
 वज्रसंहननप्रख्य प्रख्यातबलपौरुष ॥ १४
 मुष्टिक्लिष्टाङ्गुलिभ्यां च व्यायताभ्यां महद्वनुः ।
 दोर्भ्यां विस्फारयन्भासि महाजलद्वद्भुशम् ॥ १५
 शरवर्षैर्मावेगैरभिजानभिवर्षतः ।
 मदन्यं नानुपश्यामि प्रतिवीरं तवाहवे ॥ १६

स पाण्ड्यः व्यसूनकरोदिति द्वयोः संबन्धः ॥ १० ॥ अनु-
 स्मृत्य ह्यभीतवत् इति ख. पाठः । अनुस्मृत्य हि भीतवत् इति
 क. ड. पाठः ॥ १३ ॥ वर्षतः मत् मत्तः ॥ १६ ॥ प्रमथसे
 प्रमथसि ॥ १७ ॥ मलयवत् कृत्रिमो ध्वजो यस्य । मलयध्वज
 इति प्रवीरस्यैव नामान्तरं वा ॥ २० ॥ गत्या दशम्या ।

रथद्विरदपत्त्यश्वानेकः प्रमथसे बहून् ।
 मृगसङ्घानिवारण्ये विभीर्भीमबलो हरिः ॥ १७
 महतां रथघोषेण दिवं भूमिं च नादयन् ।
 वर्षान्ते सस्यगां सूर्यो भाभिरादीपयन्निव ॥ १८
 संस्पृशानः शरैः पूर्णौ तूणी चाशीविषोपमैः ।
 मयैवैकेन युध्यस्व त्र्यम्बकेनान्धको यथा ॥ १९
 एवमुक्तस्तथेत्युक्त्वा प्रमथ्यैनं स पार्थिवः ।
 कर्णिना द्रोणतनयं विव्याध मलयध्वजः ॥ २०
 मर्मभेदिभिरत्युग्रैर्बाणैरग्निशिखोपमैः ।
 मर्मस्वभ्यहनद्रौणिः पाण्ड्यमाचार्यनन्दनः ॥ २१
 ततोऽपरान्नवांस्तूर्णं नाराचान्कङ्कवाससः ।
 गत्या दशम्या संयुक्तानश्वत्थामाऽप्यवासृजत् ॥ २२
 तानच्छिनत्तदा पाण्ड्यश्चतुर्भिरपरैः शरैः ।
 चतुरोऽभ्याहनच्चाश्वानाशु ते व्यसवोऽभवन् ॥ २३
 अथ द्रोणसुतस्येषूस्ताञ्छित्वा निशितैः शरैः ।
 धनुर्ज्यां विततां पाण्ड्यश्छिन्देदादित्यतेजसः ॥ २४
 दिव्यं धनुरथाधिज्यं कृत्वा द्रौणिरभिजहा ।
 प्रेक्ष्य चाशु रथे युक्तान्नरैरन्यान्हयोत्तमान् ॥ २५
 ततः शरसहस्राणि प्रेषयामास वै द्विजः ।
 इषुसंवाधमाकाशमकरोदिश एव च ॥ २६
 ततस्तानस्यतः सर्वान्द्रौणेर्बाणान्महात्मनः ।
 जानानोप्यक्षयान्पाण्ड्यो शातयत्पुरुषर्षभः ॥ २७
 प्रयुक्तांस्तान्प्रयत्नेन छित्वा द्रौणेरिषूनरिः ।
 चक्ररक्षौ रणे तस्य प्राणदन्निशितैः शरैः ॥ २८
 अथ तल्लाघवं दृष्ट्वा मण्डलीकृतकार्मुकः ।
 प्रास्यद्रोणसुतो बाणान्वृष्टिं पूषानुजो यथा ॥ २९
 अष्टावष्टगवान्यूहुः शकटानि यदायुधम् ।
 अहस्तदष्टभागेन द्रौणिश्चिक्षेप मारिष ॥ ३०
 तमन्तकमिव क्रुद्धमन्तकालान्तकोपमम् ।
 ये ये ददृशिरे रूपं विसंज्ञाः प्रायशोऽभवन् ॥ ३१

उन्मुख्यभिमुखी तिर्यङ् मन्दा गोमूत्रिका ध्रुवा । स्खलिता
 यमकान्ता कुष्टेतीषुगतीर्विदुः । दशमीगतिस्तु शिरसा सह
 दूरपातिनी अतिकुष्ठानाम । तथा गत्या ॥ २२ ॥ पूषानुजः
 पर्जन्यः ॥ २९ ॥ अष्टवृषभवाद्यानि अष्टौ शकटानि यदायुध-
 संभारं ऊहुः वहन्ति तत्सर्वं अहोऽष्टमभागेन यामार्घेन क्षीणमि-

आचार्यपुत्रस्तां सेनां बाणवृष्ट्या व्यवीवृषत् ।
 पर्जन्य इव धर्मान्ते वृष्ट्या साद्रिद्रुमां महिम् ॥ ३२
 द्रौणिपर्जन्यमुक्तां तां बाणवृष्टिं सुदुःसहाम् ।
 बाणव्याख्येण स क्षिप्रं विद्धा पाण्ड्यानि लोऽनदत् ॥
 तस्य नानदतः केतुं चन्दनागुरुरूपितम् ।
 मलयप्रतिमं द्रौणिश्छित्त्वाश्वाश्चतुरोऽहनत् ॥ ३४
 सूतमेकेषुणा हत्वा महाजलदनिःस्वनम् ।
 धनुश्छित्त्वाऽर्धचन्द्रेण तिलशो व्यधमद्रथम् ॥ ३५
 अस्त्रैस्त्राणि संवार्य छित्त्वा सर्वायुधानि च ।
 प्राप्तमप्यहितं द्रौणिर्नाहनद्युद्धतृष्णया ॥ ३६

हतेश्वरो दन्तिवरः सुकल्पित-
 स्त्वरामिसृष्टः प्रतिशब्दगो बली ।
 तमाद्रवद्रौणिशराहतस्त्वरन्
 जवेन कृत्वा प्रतिहस्तिगर्जितम् ॥ ३७
 तं वारणं वारणयुद्धकोविदो
 द्विपोत्तमं पर्वतसानुसन्निभम् ।
 समभ्यतिष्ठन्मलयध्वजस्त्वर-
 न्यथाऽद्रिश्चङ्गं हरिरुन्नदंस्तथा ॥ ३८
 स तोमरं भास्कररश्मिवर्चसं
 बलास्त्रसर्गोत्तमयत्नमन्युभिः ।
 ससर्ज शीघ्रं परिपीडयन्गजं
 गुरोः सुताय द्रविडेश्वरो नदन् ॥ ३९
 मणिप्रवेकोत्तमवज्रहाटकै-
 रलंकृतं चांशुकमाल्यमौक्तिकैः ।
 हतो मयासीत्यसकृन्मुदा नद-
 न्पराभिनद्रौणिवराङ्गभूषणम् ॥ ४०
 तदर्कचन्द्रग्रहपावकत्विषं
 भृशाभिधातात्पतितं विघूर्णितम् ।

॥ इति श्रीमन्महाभारते कर्णपर्वणि सप्तदशदिवसयुद्धे षट्पञ्चाशोऽध्यायः ॥ ५६ ॥

महेन्द्रवज्राभिहतं महास्वनं
 यथाऽद्रिश्चङ्गं धरणीतले तथा ॥ ४१
 ततः प्रजज्वाल परेण मन्युना
 पादाहतो नागपतिर्यथा तथा ।
 समाददे चान्तकदण्डसन्निभा-
 निषूनमित्रान्तकरांश्चतुर्दश ॥ ४२
 द्विपस्य पादाग्रकरान्स पञ्चभि-
 र्नृपस्य बाहू च शिरोऽथ च त्रिभिः ।
 जघान षड्भिः षट्पदपमत्विषः
 स पाण्ड्यराजानुचरान्महारथान् ॥ ४३
 सुदीर्घवृत्तौ वरचन्दनोक्षितौ
 सुवर्णमुक्तामणिवज्रभूषणौ ।
 भुजौ धरायां पतितौ नृपस्य तौ
 विचेष्टतुस्ताक्षर्यहताविवोरगौ ॥ ४४
 शिरश्च तत्पूर्णशशिप्रभाननं
 सरोषताम्रायतनेत्रमुन्नसम् ।
 क्षितावपि आजति तत्सकुण्डलं
 विशाखयोर्मध्यगतः शशी यथा ॥ ४५
 [स तु द्विपः पञ्चभिरुत्तमेषुभिः
 कृतः षडंशश्चतुरो नृपस्त्रिभिः ।
 कृतो दशांशः कुशलेन युध्यता
 यथा हविस्तद्दश दैवतं तथा ॥ ४६
 स पादशो राक्षसभोजनान्वहन्
 प्रदाय पाण्ड्योऽश्वमनुष्यकुञ्जरान् ।
 स्वधामिवाप्य ज्वलनः पितृप्रिय-
 स्ततः प्रशान्तः सलिलप्रवाहतः ॥ ४७
 समाप्तविद्यं तु गुरोः सुतं नृपः
 समाप्तकर्माणमुपेत्य ते सुतः ।
 सुहृद्गतोऽत्यर्थमपूजयन्मुदा
 जिते बलौ विष्णुमिवामरेश्वरः ॥ ४८

त्यर्थः ॥ ३० ॥ हतेश्वरो यः कश्चित् तं पाण्ड्यम् ॥ ३७ ॥
 मलयध्वजः पाण्ड्यस्तं यहच्छयागतं वारणं समभ्यतिष्ठत् ॥ ३८ ॥
 बलेन अस्त्रसर्गं य उत्तमो यत्नस्तेन मन्युना च तैः । परिपी-
 डयन् अङ्कुशेन कोपयन् ॥ ३९ ॥ द्रौणिः वराङ्गभूषणं किरीटम्
 ॥ ४० ॥ इषून् समाददे द्रौणिरिति शेषः ॥ ४२ ॥ चतुरः
 चतुरंशः । एवं स गजो दशभूमिजो यथा दशहविष्कायामिष्टौ

पिष्टपिण्डो दशधा क्रियते तथेत्यर्थः ॥ ४६ ॥ पाण्ड्योऽश्वादीन्
 पादशः प्रदाय खण्डयित्वा प्रशान्तः द्रौणिबाणैरिति शेषः । यथा
 स्वधां प्रेतशरीररूपं हविः प्राप्य पितृप्रियो ज्वलनः श्मशानाग्निः
 जलेन शाम्यति तद्वदित्यर्थः ॥ ४७ ॥ समाप्तविद्यं सम्यगा-
 सविद्यम् । समाप्तकर्माणं कृतकृत्यम् ॥ ४८ ॥ षट्पञ्चाशोऽ-
 ध्यायः ॥ ५६ ॥

सप्तपञ्चाशोऽध्यायः ॥ ५७ ॥

संकुलयुद्धम् ॥ १ ॥

धृतराष्ट्र उवाच ।

पाण्ड्ये हते किमकरोदर्जुनो जयतांवरः ।
 एकवीरेण कर्णेन द्राविते च युधिष्ठिरे ॥ १
 समाप्तविद्यो बलवान्युक्तो वीरश्च पाण्डवः ।
 सर्वभूतेष्वनुज्ञातः शंकरेण महात्मना ॥ २
 तस्मान्महद्भयं तीव्रमभिन्नज्ञाद्धनञ्जयात् ।
 स यत्तत्राकरोत्पार्थस्तन्ममाचक्ष्व सञ्जय ॥ ३
 सञ्जय उवाच ।
 हते पाण्ड्येऽर्जुनं कृष्णस्त्वरन्नाह वचो हितम् ।
 हतं पश्य स्वराजानमपयातांश्च पाण्डवान् ॥ ४
 कर्णं पश्य महारङ्गे ज्वलन्तमिव पावकम् ।
 असौ भीमो महेष्वासः प्रतिवृत्तो रणं प्रति ॥ ५
 त इमे नानुवर्तन्ते धृष्टद्युम्नपुरोगमाः ।
 पाञ्चालाः सृञ्जयाश्चैव पाण्डवानां चमूमुखम् ॥ ६
 'निवृत्तैश्च पुनः पार्थैर्भयं शत्रुबलं महत् ।'
 कौरवान्द्रवतो ह्येष कर्णो वारयते भृशम् ॥ ७
 अन्तकप्रतिमो वेगे शक्रतुल्यपराक्रमः ।
 असौ गच्छति कौन्तेय द्रौणिः शस्त्रभृतां वरः ॥ ८
 तमेष प्रदुतः सङ्क्षेपे धृष्टद्युम्नो महारथः ।
 अश्वत्थाम्ना हताः सङ्क्षेपे सर्वे कौन्तेय सृञ्जयाः ॥ ९
 रथाश्वनरनागानां कृतं च कदनं महत् ।
 इत्येतत्सर्वमाचष्ट वासुदेवः किरीटिने ॥ १०
 एतच्छ्रुत्वा च दृष्ट्वा च भ्रातृणां व्यसनं महत् ।
 बाहयाश्चान्हृषीकेश क्षिप्रमित्याह पाण्डवः ॥ ११
 ततः प्रायाद्धृषीकेशो रथेनाप्रतिमो युधि ।
 'ततो रेणुः समभवत्पुनस्तत्र महारणे ॥ १२
 ततो राजन्महानासीत्संग्रामो रोमहर्षणः ।
 सिंहनादरवाश्चात्र प्रादुरासन्समागमे ।
 उभयोः सेनयो राजन्मृत्युं कृत्वा निवर्तनम् ॥ १३
 ततः पुनः समाजग्मुरभीताः कुरुसृञ्जयाः ।
 युधिष्ठिरमुखाः पार्था वैकर्तनमुखा वयम् ॥ १४

ततः प्रवृत्ते युद्धं घोररूपं विशांपते ।
 कर्णस्य पाण्डवानां च यमराष्ट्रविवर्धनम् ॥ १५
 तस्मिन्प्रवृत्ते संग्रामे तुमुले रोमहर्षणे ।
 संशप्तकेषु वीरेषु किञ्चिच्छेषेषु भारत ॥ १६
 धृष्टद्युम्नो महाराज सहितः सर्वराजभिः ।
 कर्णमेवाभिदुद्राव पाण्डवाश्च महारथाः ॥ १७
 आगच्छमानांस्तान्दृष्ट्वा संग्रामे विजयैषिणः ।
 दधारैको रणे कर्णो जलौघानिव पर्वतः ॥ १८
 समासाद्य तु ते कर्णं व्यशीर्यन्त महारथाः ।
 यथाऽचलं समासाद्य वार्योधाः सर्वतोदिशम् ॥ १९
 तयोरासीन्महाराज संग्रामो घोरदर्शनः ।
 प्रवृद्धयोर्महाराङ्गे बलिनोर्विजिगीषतोः ॥ २०
 धृष्टद्युम्नस्तु राधेयं शरेणानतपर्वणा ।
 छादयामास संकुद्रस्तिष्ठतिष्ठेति चाब्रवीत् ॥ २१
 विजयं तु धनुः श्रेष्ठं विधून्वानो महारथः ।
 पार्षतस्य धनुश्छित्त्वा शरांश्चाशीविषोपमान् ॥ २२
 ववर्ष शरवर्षाणि तोयवर्षानिवाम्बुदः ।
 छादयामास संकुद्रः पार्षतं नवभिः शरैः ॥ २३
 ते हेमविकृतं वर्म भित्त्वा तस्य महात्मनः ।
 शोणिताक्ता व्यराजन्त शक्रगोपा इवानघ ॥ २४
 तदपास्य धनुश्छिन्नं धृष्टद्युम्नः प्रतापवान् ।
 ततोऽन्यद्वनुरादाय सारवज्जारसाधनम् ।
 कर्णं विव्याध सप्तत्या शरैः सन्नतपर्वभिः ॥ २५
 तथैव राजन्कर्णोऽपि पार्षतं शत्रुतापनम् ।
 द्रोणशत्रुं महेष्वासो विव्याध निशितैः शरैः ॥ २६
 पुनरन्यं महाराज शरं कनकभूषणम् ।
 प्रेषयामास समरे मृत्युदण्डमिवापरम् ॥ २७
 तमापतन्तं सहसा घोररूपं विशांपते ।
 चिच्छेद शतधा राजन्पार्षतः कृतहस्तवत् ॥ २८
 दृष्टवान्पतितं भूमौ शरं कर्णो विशांपते ॥ २९
 पार्षतः शरवर्षेण समन्तात्पर्यवारयत् ।

विन्याध चैनं त्वरितो नाराचैः सप्तभिस्तदा ॥३०
 तं प्रत्यविध्यदशभिः शरैर्हेमविभूषितैः ।
 तयोर्युद्धं समभवदृष्टिश्रोत्रमनोहरम् ॥ ३१
 आसीद्वोरं च चित्रं च प्रेक्षणीयं च सर्वशः ॥ ३२
 सर्वेषां तत्र भूतानां रोमहर्षो व्यजायत ।
 दृष्ट्वा तत्समरे कर्म कर्णपार्षतयोर्नृप ॥ ३३
 एतस्मिन्नन्तरे द्रौणिर्भययात्तं महारथम् ।
 पार्षतं शत्रुदमनं शत्रुवीर्यासुनाशनम् ॥ ३४
 स दृष्ट्वा समरे यान्तमभीतं च महारथम् ।
 अभ्यभाषत संकुद्धः पार्षतं शत्रुतापनम् ॥ ३५
 रथं रथेन संपीड्य पार्षतस्य तु ब्राह्मणः ॥ ३६
 तिष्ठतिष्ठेति ब्रह्मन्न न मे जीवन्विमोक्ष्यसे ।
 इत्युक्त्वा सुभृशं वीरः शीघ्रकृन्निशितैः शरैः ।
 छादयामास समरे यतमानो महारथः ॥ ३७
 यत्नतः परया शक्त्या धृष्टद्युम्नं महारथम् ।
 योधयामास समरे क्रुद्धरूपो विशांपते ॥ ३८
 तयोस्तु संनिपाते हि घोररूपो विशांपते ॥ ३९

यथा हि समरे द्रौणिः पार्षतं दृश्य मारिष ।
 नातिहृष्टमना ह्यासीन्मन्वानो मृत्युमात्मनः ॥४०
 स ज्ञात्वा पितुरत्यन्तवैरिणं तु महाहवे ।
 आत्मानं समरे ज्ञात्वाऽशस्त्रवध्यं महाबलः ।
 जवेनाभिययौ द्रौणिं कालः कालक्षये यथा ॥४१
 द्रौणिस्तु दृष्ट्वा राजेन्द्र धृष्टद्युम्नमवस्थितम् ।
 क्रोधेन निःश्वसन्वीरः पार्षदं समभिद्रवत् ॥ ४२
 तावन्त्योन्यं तु दृष्ट्वैव संरम्भं जग्मतुः परम् ।
 प्रगृह्य महती चापे शरासनसमन्विते ॥ ४३
 अथाब्रवीन्महाराज द्रोणपुत्रः प्रतापवान् ।
 धृष्टद्युम्नं समीपस्थं त्वरमाणो विशांपते ॥ ४४
 पाञ्चालापशदाद्य त्वां प्रेषयामि यमक्षयम् ।
 पापं हि यत्त्वया कर्म कृतं तातं घ्नता रणे ॥ ४५
 अद्य त्वं प्राप्स्यसे तद्वै यथा ह्यकुशलस्तथा ।
 अरक्ष्यमाणः पार्थेन यदि तिष्ठसि संयुगे ।
 नापक्रामसि वा मोहात्सत्यमेतद्वीमि ते ॥ ४६

॥ इति श्रीमन्महाभारते कर्णपर्वणि सप्तदशदिवसयुद्धे सप्तपञ्चाशोऽध्यायः ॥ ५७ ॥

अष्टपञ्चाशोऽध्यायः ॥ ५८ ॥

अर्जुनस्य द्रौणिप्रस्तधृष्टद्युम्नरक्षणपूर्वकं द्रौणिं निर्जित्य संशसकान्प्रति गमनम् ॥ १ ॥

सञ्जय उवाच ।
 एवमुक्तः प्रत्युवाच धृष्टद्युम्नः प्रतापवान् ।
 आशिषं तां प्रवक्तव्यां मामको दास्यते तव ॥ १
 येनैव ते पितुर्दत्ता यतमानस्य संयुगे ।
 एष ते प्रतिवाक्यं वै असिर्दास्यति मामकः ।
 येन कृतं तव पितुर्यतमानस्य तच्छिरः ॥ २
 यदि तावन्मया द्रोणो निहतो ब्राह्मणश्रुवः ।
 त्वामिदानीं कथं युद्धे न हनिष्यामि किल्बिषम् ॥ ३
 एवमुक्त्वा महातेजाः सेनापतिररिन्दमः ।
 सुतीक्ष्णेनाथ भलेन द्रौणिं विन्याध पार्षतः ॥ ४
 ततो द्रौणिः सुसंकुद्धः शरैः संनतपर्वभिः ।
 आच्छादयदिशे राजन्धृष्टद्युम्नस्य संयुगे ॥ ५

नैवान्तरिक्षं न दिशो नापि योधाः सहस्रशः ।
 दृश्यन्ते वै महाराज शरैश्छन्नाः समन्ततः ।
 एकः सन्वारयामास प्रेक्षणीयः समन्ततः ॥ ६
 तथैव पार्षतो राजन्द्रौणिमाहवशोभिनम् ।
 शरैः संछादयामास सूतपुत्रस्य पश्यतः ॥ ७
 राधेयोऽपि महाराज पाञ्चालान्सह पाण्डवैः ।
 द्रौपदेया युधामन्युमुत्तमौजसमेव च ॥ ८
 सात्यकिश्च महाराज योधांश्चान्यान्सहस्रशः ।
 एकस्तान्वारयामास प्रेक्षणीयः समन्ततः ॥ ९
 धृष्टद्युम्नस्तु समरे द्रौणेऽश्विच्छेद कार्मुकम् ।
 क्षुरप्रेण सुतीक्ष्णेन पश्यतां सर्वयोधिनाम् ॥ १०
 तदपास्य धनुश्छिन्नमन्यदादत्त कार्मुकम् ।

वेगवत्समरे घोरं शरांश्चाशीविषोपमान् ॥ ११
 स पार्षतस्य राजेन्द्र धनुः शक्तिं गदां ध्वजम् ।
 हयान्सूतं रथं चैव निमेषाद्बध्मच्छरैः ॥ १२
 स छिन्नधन्वा विरथो हताश्वो हतसारथिः ।
 खड्गमादत्त विपुलं शतचन्द्रं च भानुमत् ॥ १३
 द्रौणिस्तदपि राजेन्द्र भलैः क्षिप्रं महारथः ।
 चिच्छेद समरे वीरः क्षिप्रहस्तो दृढायुधः ॥ १४
 रथादनवरुढस्य धन्विनो बाहुशालिनः ।
 पश्यतां सर्वसैन्यानां तदद्भुतमिवाभवत् ॥ १५
 धृष्टद्युम्नं तु विरथं हताश्वरथसारथिम् ।
 शस्त्रैश्च बहुधा विद्धमस्त्रैश्च शकलीकृतम् ।
 नातरद्भरतश्रेष्ठ यतमानो महारथः ॥ १६
 तस्यान्तमिषुभी राजन्यदा द्रौणिर्न गच्छति ।
 अथ त्यक्त्वा रथं वीरः पार्षतं त्वरितोऽन्वगात् ।
 प्रगृह्य विपुलं खड्गं जातरूपपरिष्कृतम् ॥ १७
 तस्य संपततो राजन्वपुरासीन्महात्मनः ।
 गरुडस्येव पततो जिघृक्षोः पन्नगोत्तमम् ॥ १८
 एतस्मिन्नेव काले तु केशवः परवीरहा ।
 अब्रवीद्भरतश्रेष्ठमर्जुनं जयतां वरम् ॥ १९
 पश्य द्रौणिं पार्षतस्य यतमानं वधं प्रति ।
 यत्नं करोति विपुलं हन्याचैनं न संशयः ॥ २०
 त्रायस्त्रैनं महाबाहो पार्षतं युद्धदुर्मदम् ।
 द्रौणेरास्यगतं वीर मृत्योरास्यगतं यथा ॥ २१
 एवमुक्त्वा महाराज वासुदेवः प्रतापवान् ।
 प्रैषयत्तुरगान्यत्र द्रौणिर्वीरो व्यवस्थितः ॥ २२
 ते हयाश्चन्द्रसंकाशाः केशवेन प्रचोदिताः ।
 पिबन्त इव चाकाशं जग्मुर्द्रौणेर्महारथम् ॥ २३
 दृष्ट्वा द्रौणिर्महाराज वासुदेवधनंजयौ ।
 धृष्टद्युम्नवधे राजंश्चक्रे यत्नं महाबलः ॥ २४
 विकृष्यमाणं दृष्ट्वैव धृष्टद्युम्नं जनेश्वर ।
 शरांश्चिक्षेप वै पार्थो द्रौणिं प्रति महारथः ॥ २५

ते शरा हेमविकृता गाण्डीवप्रेषिता भृशम् ।
 द्रौणिमासाद्य विविशुर्वल्मीकमिव पन्नगाः ॥ २६
 विद्धस्तु तैः शरैर्घोरैर्द्रोणपुत्रः प्रतापवान् ।
 उत्सृज्य समरे राजन्पाञ्चालममितौजसम् ॥ २७
 आरुरोह रथं वीरो धनञ्जयशरादितः ।
 प्रगृह्य च धनुः श्रेष्ठं पार्थं विव्याध सायकैः ॥ २८
 एतस्मिन्नन्तरे शूरः सहदेवो जनाधिप ।
 अपोवाह रथेनाजौ पार्षतं शत्रुतापनम् ॥ २९
 अर्जुनोऽपि महाराज द्रौणिं विव्याध पत्रिभिः ।
 तं द्रोणपुत्रः संरब्धो बाहोरुरसि चार्पयत् ॥ ३०
 क्रोधितस्तु रणे पार्थो नाराचं कालसंनिभम् ।
 द्रोणपुत्राय चिक्षेप यमदण्डमिवापरम् ॥ ३१
 स ब्राह्मणस्यांसदेशे निपपात महाद्युतेः ।
 स विह्वलो महाराज शरवेगेन संयुगे ।
 निषसाद् रथोपस्थे वैक्लव्यं परमं ययौ ॥ ३२
 तं तु मत्वा हतं वीरं सारथिः शत्रुकर्शनम् ।
 अपोवाह रणेनाजौ त्वरमाणो रणाजिरात् ॥ ३३
 अथोद्धुष्टं महाराज पाञ्चालैर्जितकाशिभिः ।
 मोक्षितं पार्षतं दृष्ट्वा द्रोणपुत्रं च पीडितम् ॥ ३४
 वादित्राणि च दिव्यानि प्रावाद्यन्त सहस्रशः ।
 सिंहनादश्च संजज्ञे दृष्ट्वा युद्धं तदद्भुतम् ॥ ३५
 ततः कर्णो महाराज व्याक्षिपद्विजयं धनुः ।
 दृष्ट्वा अर्जुनं रणे क्रुद्धः प्रेक्षते च मुहुर्मुहुः ।
 द्वैरथं चापि पार्थेन गन्तुकामो महाद्युतिः ॥ ३६
 एवं कृत्वाऽब्रवीत्पार्थो वासुदेवं धनञ्जयः ।
 याहि संशप्तकान्कृष्ण कार्यमेतत्परं मम ॥ ३७
 ततः प्रयातो गोविन्दः श्रुत्वा पाण्डवभाषितम् ।
 रथेनातिपताकेन मनोमारुतरंहसा ॥ ३८
 एवमेष क्षयो वृत्तः पृथिव्यां पृथिवीपते ।
 तावकानां परेषां च राजन्दुर्मन्त्रिते तव ॥ ३९

एकोनषष्टितमोऽध्यायः ॥ ५९ ॥

संकुलयुद्धम् ॥ १ ॥

सञ्जय उवाच ।

ततः प्रवृत्ते भूयः संग्रामो राजसत्तम ।
 कर्णस्य पाण्डवानां च यमराष्ट्रविवर्धनः ॥ १
 धनूंषि बाणान्परिधानसिपट्सतोमरान् ।
 सुसलानि भृशुण्डीश्च शक्तिरिष्टिपरश्वथान् ॥ २
 गदाःप्रासाञ्जितान्कुंतान्भिडिपालान्महाङ्कुशान्
 प्रगृह्य क्षिप्रमापेतुः परस्परजिघांसया ॥ ३
 बाणज्यातलशब्देन द्वां दिशः प्रदिशो वियत् ।
 पृथिवीं नेमिघोषेण नादयन्तोऽभ्ययुः परान् ॥ ४
 तेन शब्देन महता संहृष्टाश्चक्रुराहवम् ।
 वीरा वीरैर्महाघोरकलहान्तं तृतीर्षवः ॥ ५
 ज्यातलत्रधनुःशब्दाञ्छस्त्राणां च निपात्यताम् ।
 ताडितानां च पतता निनादांश्च पदातिनाम् ॥ ६
 बाणशब्दांश्च विविधाञ्छूराणां चाभिगर्जताम् ।
 श्रुत्वा गजा भृशं त्रेमुः पेतुर्मल्लुश्च सैनिकाः ॥ ७
 तेषां निनदतां चैव शस्त्रवर्षं च मुञ्चताम् ।
 बहूनाधिरथिर्वीरः प्रममाथेषुभिः परान् ॥ ८
 पञ्च पाञ्चालवीराणां रथान्दश च पञ्च च ।
 साश्चसूतध्वजान्कर्णः शरैर्निन्ये यमक्षयम् ॥ ९
 योधमुख्या महावीर्याः पाण्डूनां कर्णमाहवे ।
 शिक्षितास्तमभिद्रुत्य परिववुः समन्ततः ॥ १०
 ततः कर्णो द्विषत्सेनां शरवर्षैर्विलोडयन् ।
 विजगाहाण्डजाकीर्णां पद्मिनीमिव यूथपः ॥ ११
 द्विषत्सैन्यमवस्कन्ध राधेयो धनुरुत्तमम् ।
 विधुन्वानः शितैर्बाणैः शिरांस्युन्मथ्य पातयत् ॥ १२
 'हस्तिनः समहासात्रान्साश्चारोहान्हयानपि ।
 रथिनोऽप्येकबाणेन भ्रमतश्चावपातयत् ॥' १३
 वर्म वा चर्म वाऽश्रित्य निपातमपि देहिनः ।

द्वां स्वर्गम् । वियदन्तरिक्षम् ॥ ४ ॥ अण्डजैर्जलपक्षिभिः सार-
 सादिभिराकीर्णा व्याप्ताम् ॥ ११ ॥ मौर्व्या मौर्वीच्युतैः शरैर्बाणै-
 स्तलत्रे व्याघातवारणस्थाने न्यहनत् ॥ १५ ॥ व्यायच्छमानेषु
 यतमानेषु ॥ १८ ॥ अस्मिन् देहा इति शेषः । समभ्यधावन्ते-

विषेहुर्नास्य संस्पर्शं द्वितीयस्य पतत्रिणः ॥ १४
 वर्मयुक्तेषु देहेषु धनुषोऽस्यञ्जिताञ्छरान् ।
 मौर्व्या तलत्रे न्यहनत्कशया वाजिनो यथा ॥ १५
 पाण्डुसृञ्जयपाञ्चालाञ्छरगोचरमागतान् ।
 ममर्द तरसा कर्णः सिंहो मृगगणानिव ॥ १६
 ततः पाञ्चालपुत्रश्च द्रौपदेयाश्च मारिष ।
 यमौ च युयुधानश्च त्वरिताः कर्णमभ्ययुः ॥ १७
 तेषु व्यायच्छमानेषु कुरुपाञ्चालपाण्डुषु ।
 प्रियानसूत्रणे त्यक्त्वा योधा जघ्नुः परस्परम् ॥ १८
 सुसन्नद्धाः कवचिनः सशिरस्त्राणभूषणाः ।
 गदाभिर्मुसलैश्चान्ये परिवैश्च महाबलाः ॥ १९
 समभ्यधावन्त भृशं कालदण्डैरिवोद्यतैः ।
 नर्दन्तश्चाह्वयन्तश्च प्रवल्गन्तश्च मारिष ॥ २०
 ततो निजघ्नुरन्योन्यं पेतुश्चान्योन्यताडिताः ।
 वमन्तो रुधिरं गात्रैर्विमस्तिष्केक्षणायुधाः ॥ २१
 दन्तपूर्णैः सरुधिरैर्वक्रेर्दाडिमसन्निभैः ।
 जीवन्त इव चाप्येके तस्थुः शस्त्रौघवृंहिताः ॥ २२
 परश्चयैश्चाप्यपरे पट्टसैरसिभिस्तथा ।
 शक्तिभिर्भिण्डिपालैश्च नखरप्रासतोमरैः ॥ २३
 ततश्चुश्चिच्छिदुश्चान्ये विभिदुश्चिक्षिपुस्तथा ।
 संचकर्तुश्च जघ्नुश्च राजन्योधा महारणे ॥ २४
 पेतुरन्योन्यनिहता व्यसवो रुधिरोक्षिताः ।
 क्षरन्तः स्वरसं रक्तं प्रकृत्ताश्चन्दना इव ॥ २५
 रथै रथा विनिहता हस्तिभिश्चापि हस्तिनः ।
 नरैर्नरा हताः पेतुरश्वाश्चाश्वैः सहस्रशः ॥ २६
 ध्वजाः शिरांसि च्छत्राणि द्विपहस्ता नृणां भुजाः ।
 क्षुरैर्मल्लार्धचन्द्रैश्च च्छिन्नाः पेतुर्महीतले ॥ २७
 'वध्यतां दारुणाः शब्दाः पततां स्तनतामपि ।

त्युत्तरेणान्वयः ॥ १९ ॥ मस्तिष्कं शिरोभागस्थमांसपिण्डः
 ॥ २१ ॥ परश्चयैस्ततश्चुः । पट्टसैरसिभिश्च चिच्छिदुः । शक्ति-
 भिर्विभिदुः । मिन्दिपालैश्चिक्षिपुः । नखरैः संचकर्तुः । प्रास-
 तोमरैर्जघ्नुः ॥ २३ ॥ चन्दना रक्तचन्दनाः ॥ २५ ॥

नराश्वेभरथानां हि नराश्वेभरथैस्तथा ॥ २८
 नरांश्च नागांश्च रथान्हयान्ममृदुराहवे ॥ २९
 अश्वारोहैर्हताः शूराश्छिन्नहस्ताश्च दन्तिनः ।
 सपताकाध्वजाः पेतुर्विशीर्णा इव पर्वताः ॥ ३०
 पत्तिभिश्च समाप्लुत्य द्विरदाः स्यन्दनास्तथा ।
 हताश्च हन्यमानाश्च पतिताश्चैव सर्वशः ॥ ३१

अश्वारोहाः समासाद्य त्वरिताः पत्तिभिर्हताः ।
 सादिभिः पत्तिसङ्गाश्च निहता युधि शेरते ॥ ३२
 मृदितानीव पद्मानि प्रम्लाना इव च स्रजः ।
 हतानां वदनान्यासन्गात्राणि च महाहवे ॥ ३३
 रूपाण्यत्यर्थकान्तानि द्विरदाश्चनृणां नृप ।
 समुन्नानीव वस्त्राणि ययुर्दुर्दर्शतां पराम् ॥ ३४

॥ इति श्रीमन्महाभारते कर्णपर्वणि सप्तदशदिवसयुद्धे एकोनषष्ठितमोऽध्यायः ॥ ६९ ॥

षष्ठितमोऽध्यायः ॥ ६० ॥

गजयुद्धम् ॥ १ ॥ संकुलयुद्धम् ॥ २ ॥

सञ्जय उवाच ।
 हस्तिभिस्तु महामात्रास्तव पुत्रेण चोदिताः ।
 धृष्टद्युम्नं प्रतेत्याशु क्रुद्धाः पार्षतमभ्ययुः ॥ १
 प्राच्याश्च दाक्षिणात्याश्च प्रवरा गजयोधिनः ।
 अङ्गा वङ्गाश्च पुण्ड्राश्च मागधास्ताम्रलिप्तकाः ॥ २
 मेकलाः कोशला मद्रा दशार्णा निषधास्तथा ।
 गजयुद्धेषु कुशलाः कलिङ्गैः सह भारत ॥ ३
 शरतोमरनाराचैर्धृष्टिमन्त इवाम्बुदाः ।
 सिपिचुस्ते ततः सर्वे पाञ्चालबलमाहवे ॥ ४
 तानभिद्रवतो नागान्मदवेगसमुद्रतान् ।
 विपाठक्षुरनाराचैर्धृष्टद्युम्नो ह्यवीवृषत् ॥ ५
 एकैकं दशभिः षड्विंशतिभिरपि पार्षतः ।
 द्विरदानभिविव्याध क्षिप्रं गिरिनिभाञ्छरैः ॥ ६
 प्रच्छाद्यमानं द्विरदैर्मैथैरिव दिवाकरम् ।
 पर्ययुः पाण्डुपाञ्चाला नदन्तो ह्यात्तकार्मुकाः ॥ ७
 तान्नागानभिवर्षन्तो ज्यातलत्रविनादिनः ।
 वीरनृत्यं प्रनृत्यन्तः शूरतालप्रचोदितैः ।
 नकुलः सहदेवश्च द्रौपदेयाः प्रभद्रकाः ॥ ८
 सात्यकिश्च शिखण्डी च चेकितानश्च वीर्यवान् ।
 समन्तात्सिपिचुर्वीरा मेघास्तोयैरिवाचलान् ॥ ९
 ते म्लेच्छैः प्रेषिता नागा नरानश्चान्स्थानपि ।
 हस्तैराक्षिप्य ममृदुः पद्भिश्चाप्यतिमन्यवः ॥ १०

विभिदुश्च विषाणाग्रैः समाक्षिप्य च चिक्षिपुः ।
 विषाणलगाश्चाप्यन्ये परिपेतुर्विभीषणाः ॥ ११
 प्रमुखे वर्तमानं तु द्विपमङ्गस्य सात्यकिः ।
 नाराचेनोग्रवेगेन भित्त्वा मर्माण्यताडयत् ॥ १२
 तस्यावर्जितकायस्य द्विरदादुत्पतिष्यतः ।
 नाराचेनाहनद्वक्षः सात्यकिः सोऽपतद्भुवि ॥ १३
 पुण्ड्रस्यापततो नागं चलन्तमिव पर्वतम् ।
 सहदेवः प्रसन्नाग्रैर्नाराचैरहनत्रिभिः ॥ १४
 विपताकं वियन्तारं विवर्मध्वजजीवितम् ।
 तं कृत्वा द्विरदं भूयः सहदेवोऽङ्गमभ्ययात् ॥ १५
 सहदेवं तु नकुलो वारयित्वाङ्गमार्दयत् ।
 नाराचैर्यमदण्डाभैस्त्रिभिर्नागं शतेन तम् ॥ १६
 दिवाकरकरप्रख्यानङ्गश्चिक्षेप तोमरान् ।
 नकुलाय शतान्यष्टौ त्रिधैकैकं तु सोऽच्छिनत् ॥ १७
 तथाऽर्धचन्द्रेण शिरस्तस्य चिच्छेद पाण्डवः ।
 स पपात हतो म्लेच्छस्तेनैव सह दन्तिना ॥ १८
 अथाङ्गपुत्रे निहते हस्तिशिक्षाविशारदे ।
 अङ्गाः क्रुद्धा महामात्रा नागैर्नकुलमभ्ययुः ॥ १९
 चलत्पताकैः सुमुखैर्हेमकक्ष्यातनुच्छदैः ।
 मिमर्दिषन्तस्त्वरिताः प्रदीप्तैरिव पर्वतैः ॥ २०
 मेकलोत्कलकालिङ्गा निषधास्ताम्रलिप्तकाः ।
 शरतोमरवर्षाणि विमुञ्चन्तो जिघांसवः ॥ २१

पद्मानिव वदनानि । स्रज इव गात्राणि ॥ ३३ ॥ समुन्नानि क्षार-
 क्तिनानि मलिनानि ॥ ३४ ॥ एकोनषष्ठितमोऽध्यायः ॥ ५९ ॥
 कर्ण० १५

प्रच्छाद्यमानं धृष्टद्युम्नम् ॥ ७ ॥ आवर्जितः प्रहारवञ्चनेन
 रक्षितः कायो येन तस्य ॥ १३ ॥ षष्ठितमोऽध्यायः ॥ ६० ॥

तैश्छाद्यमानं नकुलं निशाकरमिवाम्बुदैः ।
 परिपेतुः सुसंरन्धाः पाण्डुपाञ्चालसात्यकाः ॥२२॥
 ततस्तदभवद्युद्धं रथिनां हस्तिभिः सह ।
 सृजतां शरवर्षाणि तोमरांश्च सहस्रशः ॥ २३॥
 नागानां प्रास्फुटन्कुम्भा मर्माणि च नखानि च ।
 दन्ताश्चैवातिविद्वानां नाराचैर्हैमभूषणैः ॥ २४॥
 तेषामष्टौ महानागांश्चतुःषष्ट्या सुतेजनैः ।
 नाराचैः सहदेवस्तान्पातयामास सादिभिः ॥२५॥
 अञ्जोगतिभिरायम्य प्रयत्नाद्बनुरुत्तमम् ।

नाराचैरहनन्नागान्नकुलः कुलनन्दनः ॥ २६॥
 ततः पाञ्चालशैनेयौ द्रौपदेयाः प्रभद्रकाः ।
 शिखण्डी च महानागान्सिपिचुः शरवृष्टिभिः २७॥
 ते पाण्डुयोधाम्बुधरैः शत्रुद्विरदपर्वताः ।
 बाणवर्षैर्हताः पेतुर्वज्रवर्षैरिवाचलाः ॥ २८॥
 एवं हत्वा तव गजांस्ते पाण्डुरथकुञ्जराः ।
 द्रुतं सेनां च वर्षन्तो भिन्नकूलामिवापगाम् ॥२९॥
 तां ते सेनां समालोड्य पाण्डुपुत्रस्य सैनिकाः ।
 विक्षोभयित्वा च पुनः कर्णं समभिदुद्रुवुः ॥३०॥

॥ इति श्रीमन्महाभारते कर्णपर्वणि सप्तदशदिवसयुद्धे षष्ठितमोऽध्यायः ॥ ६० ॥

एकषष्टितमोऽध्यायः ॥ ६१ ॥

कृष्णेनार्जुनं प्रति कुरुणां युधिष्ठिरग्रहणोद्यमकथनम् ॥ १ ॥

सञ्जय उवाच ।
 तेषां प्रवृत्ते संग्रामे विपुले शोणितोदके ।
 राजलोहितेनोर्वी संसिक्ता बहुधा भृशम् ॥ १॥
 ततो रजसि संशान्ते प्रकाशः सर्वतोऽभवत् ।
 एतस्मिन्नन्तरे पार्थ कृष्णो वचनमब्रवीत् ।
 दर्शयन्निव कौन्तेयं धर्मराजं युधिष्ठिरम् ॥ २॥
 एष पाण्डव ते आता धार्तराष्ट्रैर्महाबलैः ।
 जिघांसुर्भिर्महेष्वासैः शीघ्रं पार्थोऽनुसार्यते ॥ ३॥
 तमन्वगेव पाञ्चालाश्चेदिमात्स्याश्च भारत ।
 अनुयान्ति महात्मानं परीप्सन्तो महाजवाः ॥ ४॥
 एष दुर्योधनः पार्थ गजानीकेन दंशितः ।
 राजा सर्वस्य लोकस्य राजानमनुधावति ॥ ५॥
 जिघांसुः पुरुषव्याघ्रं आतृभिः सहितो बली ।
 आशीविषसमस्पर्शैः सर्वायुधविशारदैः ॥ ६॥
 नदद्भिः सिंहनादांश्च धमद्भिश्चापि वारिजान् ।
 बलवद्भिर्महेष्वासैर्विधून्वानैर्धनूंषि च ॥ ७॥
 एते जिघृक्षवो यान्ति द्विपाश्वरथपत्तयः ।
 युधिष्ठिरं धार्तराष्ट्रो रत्नोत्तममिवार्थिनः ॥ ८॥
 पश्य सात्वतभीमाभ्यां निरुद्धा विष्टिताः पुनः ।

जिहीर्षवोऽमृतं दैत्याः शक्राग्निभ्यामिवाहवे ॥ ९॥
 एते बहुत्वाच्चरिताः पुनर्गच्छन्ति पाण्डवम् ।
 समुद्रमिव वार्योधाः प्रावृट्काले महारथाः ॥ १०॥
 मृत्योर्मुखगतं मन्ये कुन्तीपुत्रं युधिष्ठिरम् ।
 द्रुतमग्नौ च कौन्तेयं दुर्योधनवशं गतम् ॥ ११॥
 यथायुक्तमनीकं हि धार्तराष्ट्रस्य पाण्डव ।
 नास्य शक्रोऽपि मुच्येत संप्राप्तो बाणगोचरम् ॥ १२॥
 दुर्योधनस्य वीरस्य शरौघाञ्शीघ्रमस्यतः ।
 संक्रुद्धस्यान्तकस्येव को वेगं संसहेद्रणे ॥ १३॥
 रसतस्तस्य वीरस्य द्रौणेः शारद्वतस्य च ।
 कर्णस्य चेषुवेगो वै पर्वतानपि शातयेत् ॥ १४॥
 कर्णेन च कृतो राजा विमुखोऽद्य तु दृश्यते ॥ १५॥
 बलवाँल्लघुहस्तश्च कृती युद्धविशारदः ।
 राधेयः पाण्डवश्रेष्ठं शक्तः पीडयितुं रणे ।
 सहितो धृतराष्ट्रस्य पुत्रैः शरैर्महाबलैः ॥ १६॥
 तस्यैर्भिर्युध्यमानस्य संग्रामे शंसितात्मनः ।
 अन्यैरपि च पार्थस्य कृतं कर्म महारथैः ॥ १७॥
 उपवासकृशो राजा भृशं भरतसत्तमः ।
 ब्राह्मे बले स्थितो ह्येष न क्षात्रे हि बले विशुः ॥ १८॥

जिहीर्षवो युधिष्ठिरं हर्षुमिच्छन्तः ॥ ९ ॥ तस्य युधिष्ठिरस्य
 कर्म कर्तव्यं पराजयाख्यम् । एभिर्दुर्योधनादिभिः कृतं

निष्पादितम् ॥ १७ ॥ तत्र हेतुः । ब्राह्मे बले क्षमायाम् ।
 क्षात्रे बले निष्ठुरत्वे ॥ १८ ॥

कर्णेन चाभियुक्तोऽयं भूपतिः शत्रुतापनः ।
संशयं समनुग्राहः पाण्डवो वै युधिष्ठिरः ॥ १९
न जीवति महाराजो मन्ये पार्थ युधिष्ठिरः ।
यद्भीमसेनः सहते सिंहनादममर्षणः ॥ २०
नर्दतां धार्तराष्ट्राणां पुनःपुनरिदमः ।

धमतां च महाशङ्खान्संग्रामे जितकाशिनाम् ॥ २१
युधिष्ठिरं पाण्डवेयं हतेति भरतर्षभ ।
संचोदयत्यसौ कर्णो धार्तराष्ट्रान्महाबलान् ॥ २२
स्थूणाकर्णास्त्रजालेन पार्थ पाशुपतेन च ।
प्रच्छादयन्ति राजानमनुयान्ति महारथाः ॥ २३

॥ इति श्रीमन्महाभारते कर्णपर्वणि सप्तदशदिवसयुद्धे एकषष्ठितमोऽध्यायः ॥ ६१ ॥

द्विषष्टितमोऽध्यायः ॥ ६२ ॥

कृष्णेनार्जुनं प्रति युधिष्ठिरस्य कर्णेन पराभवकथनपूर्वकं कर्णयुद्धप्रदर्शनम् ॥ १ ॥ तथा भीमसेनयुद्धप्रदर्शनम् ॥ २ ॥

श्रीभगवानुवाच ।
आतुरो मे मतो राजा अविषह्यश्च भारत ।
यथैनमनुवर्तन्ते पञ्चालाः सह पाण्डवैः ॥ १
त्वरमाणास्त्वरकाले सर्वशस्त्रभृतां वराः ।
मञ्जन्तमिव पाताले बलिनो ह्युज्जिहीर्षवः ॥ २
न केतुर्दृश्यते राज्ञः कर्णस्य पिहितः शरैः ।
पश्यतोर्ध्वमयोः पार्थ सात्यकेश्व शिखण्डिनः ॥ ३
धृष्टद्युम्नस्य भीमस्य शतानीकस्य वा विभो ।
पाञ्चालानां च सर्वेषां चेदीनां चैव भारत ॥ ४
एष कर्णो रणे पार्थ पाण्डवानामनीकिनीम् ।
शरैर्विध्वंसयामास नलिनीमिव कुञ्जरः ॥ ५
एते द्रवन्ति रथिनस्त्वदीयाः पाण्डुनन्दन ।
पश्य पश्य यथा पार्थ गच्छन्त्येते महारथाः ॥ ६
एते भारत मातङ्गाः कर्णेनाभिहताः शरैः ।
आर्तनादान्विकुर्वाणा विद्रवन्ति दिशो दश ॥ ७
रथानां द्रवते वृन्दमेतच्चैव समन्ततः ।
द्राव्यमाणं रणे पार्थ कर्णेनामिततेजसा ॥ ८
हस्तिकक्ष्यां रणे पश्य चरन्तीं तत्रतत्र ह ।
रथस्थं सूतपुत्रस्य केतुं केतुमतां वर ॥ ९
असौ धावति राधेयो भीमसेनरथं प्रति ।
किरञ्जरशतान्येव विनिघ्नस्तव वाहिनीम् ॥ १०
एते नश्यन्ति पाञ्चाला द्राव्यमाणा महात्मना ।
शक्रेणैव यथा दैत्या द्राव्यमाणा महात्मना ॥ ११

एष कर्णो रणे जित्वा पाञ्चालान्पाण्डुसृज्जयान् ।
दिशो विप्रेक्षते सर्वास्त्वदर्थमिति मे मतिः ॥ १२
एष कर्णो धनुःश्रेष्ठं विधुन्वन्बहुशोभते ।
शत्रुं जित्वा यथा शक्रो देवसङ्घैः समावृतः ॥ १३
एते नर्दन्ति कौरव्या दृष्ट्वा कर्णस्य विक्रमम् ।
त्रासयन्तो रणे पाण्डून्संजयांश्च समन्ततः ॥ १४
एष सर्वात्मना पाण्डूंस्त्रासयित्वा महारणे ।
अभिभाषति राधेयः सर्वसैन्यानि मानद ॥ १५
अभिद्रवत भद्रं वो द्रुतं द्रवत कौरवाः ।
यथा न जीववान्कश्चिन्मुच्येत युधि सृज्जयः ॥ १६
तथा कुरुत संयत्ता वयं यास्याम पृष्ठतः ।
एवमुक्त्वा गतो ह्येष पृष्ठतो विकिरञ्छरान् ॥ १७
पश्य कर्णो रणे पार्थ श्वेतच्छत्रविराजितम् ।
उदयं पर्वतं यद्वच्छाङ्केनाभिः शोभितम् ॥ १८
पूर्णचन्द्रनिकाशेन मूर्ध्नि च्छत्रेण भारत ।
ध्रियमाणेन समरे श्रीमच्छतशलाकिना ॥ १९
एष त्वां प्रेक्षते कर्णः सकटाक्षं धनंजय ।
उत्तमं यत्नमास्थाय ध्रुवमेण्यति संयुगे ॥ २०
पश्य ह्येनं महाबाहो विधुन्वानं महद्बलुः ।
शरांश्चाशीविषाकारान्विसृजन्तं महारणे ॥ २१
असौ निवृत्तो राधेयो दृष्ट्वा ते वानरध्वजम् ।
प्रार्थयन्समरं पार्थ त्वया सह परंतप ।
वधाय ह्यात्मनोऽभ्येति पावकं शलभो यथा ॥ २२

हत नाशयतेति कर्णश्चोदयतीति संबन्धः ॥ २२ ॥ स्थूणाकर्णो गन्धर्वः ॥ २३ ॥ एकषष्ठितमोऽध्यायः ॥ ६१ ॥

हस्तिकक्ष्यां केतुमिति संबन्धः ॥ ९ ॥ छत्रेणोपलक्षितः ॥ १९ ॥

कर्णमेकाकिनं दृष्ट्वा धार्तराष्ट्रो रणाजिरे ।
 त्वां च पार्थाभिसंरब्धं कर्णं प्रति महारथम् ॥ २३
 कृतागसं च राधेयं धर्मात्मनि युधिष्ठिरे ।
 अत्मानं च कृतार्थं च समीक्ष्य भरतर्षभ ॥ २४
 असौ दुर्योधनः क्रुद्धो रथानीकेन भारत ।
 रिरक्षिषुः सुसंवृत्तो धार्तराष्ट्रो निवर्तते ॥ २५
 सर्वैः सहैभिर्दुष्टात्मा बध्यतां च प्रयत्नतः ।
 त्वया यशश्च राज्यं च सुखं चोत्तममिच्छता ॥ २६
 अदीनयोर्विश्रुतयोर्युवयोर्योत्स्यमानयोः ।
 देवासुरे पार्थ मृधे देवदानवयोरिव ।
 पश्यन्तु कौरवाः सर्वे तव पार्थ पराक्रमम् ॥ २७
 त्वां च दृष्ट्वातिसंरब्धं कर्णं च भरतर्षभ ।
 असौ दुर्योधनः क्रुद्धो नोत्तरं प्रतिपद्यते ॥ २८
 आत्मानं च कृतात्मानं समीक्ष्य भरतर्षभ ।
 कृतागसं च राधेयं धर्मात्मनि युधिष्ठिरे ॥ २९
 प्रतिपद्यस्व कौन्तेय प्राप्तकालमनन्तरम् ।
 आर्यां युद्धे मतिं कृत्वा प्रत्येहि रथयूथपम् ॥ ३०
 पञ्च ह्येतानि मुख्यानि रथानां रथसत्तम ।
 शतान्यायान्ति समरे बलिनां तिग्मतेजसाम् ॥ ३१
 पञ्च नागसहस्राणि द्विगुणा वाजिनस्तथा ।
 अभिसंहत्य कौन्तेय पदाताः प्रयुतानि च ॥ ३२
 अन्योन्यरक्षितं वीर बलं त्वामभिवर्तते ।
 द्रोणपुत्रं पुरस्कृत्य तच्छीघ्रं संनिषूदय ॥ ३३
 निकृष्यैतद्रथानीकं बलिनं लोकविश्रुतम् ।
 सूतपुत्रे महेष्वासे दर्शयात्मानमात्मना ॥ ३४
 उत्तमं जवमास्थाय प्रत्येहि भरतर्षभ ।
 असौ कर्णः सुसंरब्धः पाञ्चालानभिधावति ॥ ३५
 केतुमस्य हि पश्यामि धृष्टद्युम्नरथं प्रति ।
 समुपैष्यति पाञ्चालानिति मन्ये परंतप ॥ ३६
 आचचक्षे प्रियं पार्थ तवेदं भरतर्षभ ।
 राजासौ कुशली श्रीमान्धर्मपुत्रो युधिष्ठिरः ॥ ३७
 असौ भीमो महाबाहुः सन्निवृत्तश्चमूमुखे ।
 वृतः सञ्जय सैन्येन शैनेयेन च भारत ॥ ३८

द्रोणपुत्रे महेष्वासे इति क. ट. पाठः ॥ ३४ ॥

बध्यन्त एते समरे कौरवा निशितैः शरैः ।
 भीमसेनेन कौन्तेय पाञ्चालैश्च महात्मभिः ॥ ३९
 सेना हि धार्तराष्ट्रस्य विमुखा व्यद्रवद्रणात् ।
 वेगेन भीमसेनस्य विहता विविधैः शरैः ॥ ४०
 विपन्नसस्येव मही रुधिरेण समुक्षिता ।
 भारती भरतश्रेष्ठ सेना कृपणदर्शना ॥ ४१
 निवृत्तं पश्य कौन्तेय भीमसेनं युधांपतिम् ।
 आशीविषमिव क्रुद्धं तस्माद्रवति भारती ॥ ४२
 पीतरक्तासितसितास्ताराचन्द्रार्कमण्डिताः ।
 पताका विप्रकीर्यन्ते छत्राण्येतानि चार्जुन ॥ ४३
 सौवर्णा राजताश्चैव तैजसाश्च पृथग्विधाः ।
 केतवोऽभिनिपात्यन्ते हस्त्यश्वं च प्रकीर्यते ॥ ४४
 रथेभ्यः प्रपतन्त्येते रथिनो विगतासवः ।
 नानावर्णैर्हता बाणैः पाञ्चालैरपलायिभिः ॥ ४५
 निर्मनुष्यान्गजानश्चात्रथांश्चैव धनंजय ।
 समाद्रवन्ति पाञ्चाला धार्तराष्ट्रांस्तरस्विनः ॥ ४६
 विमृद्धान्ति नरव्याघ्रा भीमसेनबलाश्रयात् ।
 बलं परेषां दुर्धर्षं त्यक्त्वा प्राणानरिंदम ॥ ४७
 एते नर्दन्ति पाञ्चाला ध्मापयन्ति च वारिजान् ।
 अभिद्रवन्ति च रणे मृद्धान्तः सायकैः परान् ॥ ४८
 पश्य स्वर्गस्य माहात्म्यं पाञ्चाला हि पराक्रमात् ।
 धार्तराष्ट्रान्विनिघ्नन्तो विशन्त्येते रथोत्तमान् ॥ ४९
 [शस्त्रमाच्छिद्य शत्रूणां सायुधानां निरायुधाः ।
 तेनैवैतानमोधास्त्रा निघ्नन्ति च नदन्ति च ॥ ५०
 शिरांस्तेतानि पात्यन्ते शत्रूणां बाहवोऽपि च ।
 रथनागहया वीरा यशस्याः सर्व एव च ॥ ५१
 सर्वतश्चाभिपन्नैषा धार्तराष्ट्री महाचमूः ।
 त्यक्त्वा प्राणान्महेष्वासैः पाञ्चालैः परिपात्यते ॥
 सुहृदश्च पराक्रान्ताः कृपकर्णादयो विभो ।
 निवारणे महेष्वासाः पाञ्चालानां परंतप ॥ ५३
 अनिवृत्तांश्च भीतांस्तान्धार्तराष्ट्रान्परंतप ।
 धृष्टद्युम्नमुखा वीरा घ्नन्ति शत्रून्सहस्रशः ॥ ५४
 रथाश्च विविधाः सर्वे निवृत्ते भरतर्षभे ।

द्विषष्टितमोऽध्यायः ॥ ६२ ॥

विवर्णमुखभूयिष्ठा धार्तराष्ट्री महाचमूः ॥ ५५
 पश्य भीमेन नाराचैर्भिन्ना नागाः पतन्त्यमी ।
 वज्रिवज्रहतानीव शिखराणि धराभृताम् ॥ ५६
 भीमसेनस्य निर्विद्धा बाणैः सन्नतपर्वभिः ।
 खान्यनीकानि मृद्वन्तो द्रवन्त्येते महागजाः ॥ ५७
 'एते द्रवन्ति कुरवो भीमसेनभयादिताः ।
 त्यक्त्वा रथान्गजांश्चैव हयांश्चैव सहस्रशः ॥ ५८
 हस्त्यश्वरथपत्तीनां द्रवतां निःस्वनं शृणु ।
 भीमसेनस्य निनदं द्रावयानस्य कौरवान् ॥ ५९
 अभिजानामि भीमस्य सिंहनादं पुनःपुनः ।
 नदतः पाण्डवेयस्य संग्रामे जितकाशिनः ॥ ६०
 एष नैषादिरभ्येति द्विपमुख्येन पाण्डवम् ।
 विमृजंस्तोमरान्क्रुद्धो दण्डपाणिरिवान्तकः ॥ ६१
 तस्य चैव भुजौ छिन्नौ भीमसेनेन गर्जतः ।
 नागश्च क्रकरप्रख्यैर्नाराचैर्दशभिर्हतः ॥ ६२
 हन्तैते पुनरायान्ति नागा ह्यन्ये ग्रहारिणः ।
 नीलाञ्जनचयप्रख्या महामात्रैरधिष्ठिताः ॥ ६३
 शक्तितोमरसंघातैर्विनिघ्नन्तो वृकोदरम् ।
 सप्तसप्त च नागस्या वैजयन्त्यश्च सध्वजाः ।
 नवत्या निशितैर्बाणैश्छिन्नाः पार्थाग्रजेन ते ॥ ६४
 दशभिर्दशभिश्चैको नाराचैर्निहतो गजः ॥ ६५
 न चासौ धार्तराष्ट्राणां श्रूयते निनदस्तथा ।

पुरन्दरसमे क्रुद्धे निवृत्ते भरतर्षभे ॥ ६६
 अशौहिण्यस्तथा तिस्रो धार्तराष्ट्रस्य संगताः ।
 क्रुद्धेन भीमसेनेन नरसिंहेन वारिताः ॥ ६७
 न शक्नुवन्ति वै पार्थ पार्थिवाः समुदीक्षितम् ।
 मध्यंदिनगतं सूर्यं यथा दुर्बलचक्षुषः ॥ ६८
 एते भीमस्य संत्रस्ताः सिंहस्येवतरे मृगाः ।
 शरैः संत्रासिताः सङ्क्षेपे न लभन्ते सुखं क्वचित् ॥ ६९
 राधेयो बहुभिः सार्धमसौ गच्छति वेगितः ।
 वर्धयित्वा तु भीरुं तं पार्थ्वतो ह्यानयद्भुजः ।
 तं पालयन्महाराजं धार्तराष्ट्रं बलान्वितः ॥ ७०
 सञ्जय उवाच ।
 एतच्छ्रुत्वा महाबाहुर्वासुदेवाद्भनञ्जयः ।
 भीमसेनेन तत्कर्म कृतं दृष्ट्वा सुदुष्करम् ।
 अर्जुनो व्यधमच्छिष्टान्संशप्तकगणान्वहून् ॥ ७१
 ते वध्यमानाः पार्थेन संशप्तकगणाः प्रभो ।
 शक्रस्यातिथितां गत्वा विशोका ह्यभवन्स्तदा ॥ ७२
 नारायणांस्तु गोपालान्व्यधमत्पाण्डुनन्दनः ।
 उत्तमं वेगमास्थाय चण्डवायुर्धनानिव ॥ ७३
 अन्वकीर्यन्त भीतास्ते तत्रतत्रैव भारत ।
 लुलितांश्च ततः शूरानहनत्पुरुषोत्तमः ॥ ७४
 पुनश्च पुरुषव्याघ्रः शरैः संनतपर्वभिः ।
 जघान धार्तराष्ट्रस्य चतुर्विधबलां चमूम् ॥ ७५

॥ इति श्रीमन्महाभारते कर्णपर्वणि सप्तदशदिवसयुद्धे द्विषष्टितमोऽध्यायः ॥ ६२ ॥

त्रिषष्टितमोऽध्यायः ॥ ६३ ॥

रणाय राज्ञां द्वन्द्वीभावः ॥ १ ॥ कर्णेन शिखण्डिपराजयः ॥ २ ॥ दृष्टद्युम्नदुःशासनयोर्युद्धम् ॥ ३ ॥

धृतराष्ट्र उवाच ।
 निवृत्ते भीमसेने च पाण्डवे च युधिष्ठिरे ।
 वध्यमाने बले चापि मामके पाण्डुसञ्जयैः ॥ १
 द्रवमाणे बलौघे च निराक्रन्दे मुहुर्मुहुः ।
 'अवशेषं न पश्यामि मम सैन्येषु सञ्जय ॥ २
 अहो वत दशां प्राप्तो न हि शक्यामि जीवितुम् ।
 जयकाङ्क्षी कथं सूत पुत्राणामनिवर्तिनाम् ॥ ३
 कथं जीवामि निहताञ्श्रुत्वा च मम सैनिकान् ।

बहुनाऽद्य किमुक्तेन दैवं तेषां परायणम् ॥' ४
 मामकाः किमकुर्वन्त तन्ममाचक्ष्व सञ्जय ॥ ५
 सञ्जय उवाच ।
 दृष्ट्वा भीमं महाबाहुं तव पुत्रः प्रतापवान् ।
 क्रोधरक्तेक्षणो राजन्भीमसेनमभिद्रवत् ॥ ६
 'तिष्ठतिष्ठ पृथापुत्र पश्य मेऽद्य पराक्रमम् ।
 अद्य त्वां प्रेषयिष्यामि यमस्य सदनं प्रति ।
 इत्युक्त्वा प्रययौ कर्णो यत्र भीमो व्यवस्थितः ॥' ७

तावकं तु बलं दृष्ट्वा भीमसेनात्पराञ्छुखम् ।
 यत्नेन महता कर्णः पर्यवस्थापयद्वली ॥ ८
 व्यवस्थाप्य महाबाहुस्तव पुत्रस्य बाहिनीम् ।
 प्रत्युद्ययौ तदा कर्णः पाण्डवान्युद्धदुर्मदान् ॥ ९
 प्रत्युद्ययुश्च राधेयं पाण्डवानां महारथाः ।
 धुन्वानाः कार्मुकाण्याजौ विक्षिपन्तश्च सायकान् ॥
 भीमसेनः शिनेनमा शिखण्डी जनमेजयः ।
 धृष्टद्युम्नश्च बलवान्सर्वे चापि प्रभद्रकाः ॥ ११
 पाञ्चालानां नरव्याघ्राः समन्तात्तव बाहिनीम् ।
 अभ्यद्रवन्त संकुद्धाः समरे जितकाशिनः ॥ १२
 तथैव तावका राजन्पाण्डवानामनीकिनीम् ।
 अभ्यद्रवन्त त्वरिता जिघांसन्तो महारथान् ॥ १३
 रथनागाश्वकलिलं पत्तिध्वजसमाकुलम् ।
 बभूव पुरुषव्याघ्र सैन्यमद्भुतदर्शनम् ॥ १४
 शिखण्डी तु ययौ कर्णं धृष्टद्युम्नः सुतं तव ।
 दुःशासनं महाराज महासेनः समभ्ययात् ॥ १५
 नकुलो वृषसेनं तु चित्रसेनं युधिष्ठिरः ।
 उलूकं समरे राजन्सहदेवः समभ्ययात् ॥ १६
 सात्यकिः शकुनिं चापि द्रौपदेयाश्च कौरवान् ।
 अर्जुनं च रणे यत्तो द्रोणपुत्रो महारथः ॥ १७
 युधामन्युं महेष्वासं गौतमोऽभ्यपतद्रणे ।
 कृतवर्मा च बलवानुत्तमौजसमाद्रवत् ॥ १८
 भीमसेनः कुरून्सर्वान्पुत्रांश्च तव मारिष ।
 सहानीकान्महाबाहुरेक एव न्यवारयत् ॥ १९
 शिखण्डी तु ततः कर्णं विचरन्तमभीतवत् ।
 भीष्महन्ता महाराज वारयामास पत्रिभिः ॥ २०
 प्रतिरुद्धस्ततः कर्णो रोषात्प्रस्फुरिताधरः ।
 शिखण्डिनं त्रिभिर्बाणैर्भ्रुवोर्मध्येऽभ्यताडयत् ॥ २१
 धारयन्स्तु स तान्बाणाञ्छिखण्डी बह्वशोभत ।
 राजतः पर्वतो यद्वत्रिभिः शृङ्गैः समन्वितः ॥ २२

सोऽतिविद्धो महेष्वासः सूतपुत्रेण संयुगे ।
 कर्णं विव्याध समरे नवत्या निशितैः शरैः ॥ २३
 तस्य कर्णो हयान्हत्वा सारथिं च त्रिभिः शरैः ।
 उन्ममाथ ध्वजं चास्य क्षुरग्रेण महारथः ॥ २४
 हताश्वात्तु ततो यानादवपुत्य महारथः ।
 शक्तिं चिक्षेप कर्णाय संकुद्धः शत्रुतापनः ॥ २५
 तां छित्त्वा समरे कर्णस्त्रिभिर्भारत सायकैः ।
 शिखण्डिनमथाविध्यन्नवभिर्निशितैः शरैः ॥ २६
 कर्णचापच्युतान्बाणान्वर्जयन्स्तु नरोत्तमः ।
 अपयातस्ततस्तूर्णं शिखण्डी भृशविक्षतः ॥ २७
 ततः कर्णो महाराज पाण्डुसैन्यान्यशातयत् ।
 तूलराशिं समासाद्य यथा वायुर्महाबलः ॥ २८
 धृष्टद्युम्नो महाराज तव पुत्रेण पीडितः ।
 दुःशासनं त्रिभिर्बाणैः प्रत्यविध्यत्स्तनान्तरे ॥ २९
 तस्य दुःशासनो बाहुं सव्यं विव्याध मारिष ।
 स तेन रुक्मपुङ्गेन भलेन नतपर्वणा ॥ ३०
 धृष्टद्युम्नस्तु निर्विद्धः शरं घोरममर्षणः ।
 दुःशासनाय संकुद्धः प्रेषयामास भारत ॥ ३१
 आपतन्तं महावेगं धृष्टद्युम्नसमीरितम् ।
 शरैश्चिच्छेद पुत्रस्ते त्रिभिरेव विशांपते ॥ ३२
 अथापरैः षोडशभिर्भलैः कनकभूषणैः ।
 धृष्टद्युम्नं समासाद्य बाहोरुरसि चार्पयत् ॥ ३३
 ततः स पार्षतः क्रुद्धो धनुश्चिच्छेद मारिष ।
 क्षुरग्रेण सुतीक्ष्णेन तत उच्चुकुर्गुर्जनाः ॥ ३४
 अथान्यद्वनुरादाय पुत्रस्ते ग्रहसन्निव ।
 धृष्टद्युम्नं शरत्रातैः समन्तात्पर्यवारयत् ॥ ३५
 तव पुत्रस्य ते दृष्ट्वा विक्रमं सुमहात्मनः ।
 व्यस्यन्त रणे योधाः सिद्धाश्चाप्सरसस्तथा ॥ ३६
 धृष्टद्युम्नं तु पश्याम घटमानं महाबलम् ।
 दुःशासनेन संरुद्धं सिंहेनेव महागजम् ॥ ३७

चतुःषष्टितमोऽध्यायः ॥ ६४ ॥

संकुलयुद्धम् ॥ १ ॥

सञ्जय उवाच ।

ततः सरथनागाश्वाः पाञ्चालाः पाण्डुसञ्जयाः ।
 सेनापतिं परीप्सन्तो रुरुधुस्तनयं तव ॥ १
 ततः प्रवृत्ते युद्धं तावकानां परैः सह ।
 घोरं प्राणभृतां काले भीमरूपं परंतप ॥ २
 नकुलो वृषसेनं तु विद्धा पञ्चभिरायसैः ।
 पितुः समीपे तिष्ठन्तं त्रिभिरन्यैरविध्यत ॥ ३
 नकुलं तु ततः शूरो वृषसेनो हसन्निव ।
 नाराचेन सुतीक्ष्णेन विव्याध हृदये भृशम् ॥ ४
 सोऽतिविद्धो बलवता शत्रुणा शत्रुकर्शन ।
 शत्रुं विव्याध विंशत्या सूतं चैवास्य सप्तभिः ॥ ५
 ततः शरसहस्रेण तावुभौ पुरुषर्षभौ ।
 अन्योन्यमाच्छादयतां तवाभज्यत वाहिनी ॥ ६
 स दृष्ट्वा प्रदुतां सेनां धार्तराष्ट्रस्य सूतजः ।
 निवारयामास बलादनुपत्य विशांपते ॥ ७
 'एतस्मिन्नन्तरे युद्धं कष्टमासीद्विशांपते ।'
 निवृत्ते तु ततः सैन्ये नकुलः कौरवान्ययौ ॥ ८
 कर्णपुत्रस्तु समरे हित्वा नकुलमेव तु ।
 जुगोप चक्रं त्वरितो राधेयस्यैव मारिष ॥ ९
 उलूकस्तु रणे क्रुद्धः सहदेवेन मारिष ।
 'निवारितः शरशतैः क्रुद्धेन रणमूर्धनि ॥ १०
 तस्याश्वाश्चतुरो हत्वा सहदेवः प्रतापवान् ।
 सारथिं प्रेषयामास यमस्य सदनं प्रति ॥ ११
 उलूकस्तु ततो यानादवप्लुत्य विशांपते ।
 त्रिगर्तानां बलं तूर्णं जगाम पितृनन्दनः ॥ १२
 सात्यकिः शकुनिं विद्धा विंशत्या निशितैः शरैः ।
 ध्वजं चिच्छेद भलेन सौबलस्य हसन्निव ॥ १३
 सौबलस्तस्य समरे क्रुद्धो राजन्प्रतापवान् ।
 विदार्य कवचं भूयो ध्वजं चिच्छेद काञ्चनम् ॥ १४
 तथैनं निशितैर्बाणैः सात्यकिः प्रत्यविध्यत ।
 सारथिं च महाराज त्रिभिरेव समर्पयत् ॥ १५
 अथास्य बाहांस्त्वरितः शरैर्निन्ये यमक्षयम् ।

ततोऽवप्लुत्य सहसा शकुनिर्भरतर्षभ ॥ १६
 आरुरोह रथं तूर्णमुलूकस्य महात्मनः ।
 अपोवाहाथ शीघ्रं स शैनेयाद्युद्धशालिनः ॥ १७
 सात्यकिस्तु रणे राजंस्तावकानामनीकिनीम् ।
 अभिदुद्राव वेगेन ततोऽनीकमभज्यत ॥ १८
 शैनेयशरसंछन्नं तव सैन्यं विशांपते ।
 भेजे दश दिशस्तूर्णं न्यपतच्च गतासुवत् ॥ १९
 भीमसेनं तव सुतो वारयामास संयुगे ॥ २०
 तं तु भीमो मुहूर्तेन व्यश्वसूतरथध्वजम् ।
 चक्रे लोकेश्वरं तत्र तेनातुष्यन्त वै जनाः ॥ २१
 ततोऽपायान्नृपस्तस्माद्भीमसेनभयार्दितः ।
 कुरुसैन्यं ततः सर्वं भीमसेनमुपाद्रवत् ।
 तत्र नादो महानासीद्वीमसेनं जिघांसताम् ॥ २२
 युधामन्युः कृपं विद्धा धनुरस्त्राशु चिच्छदे ।
 अथान्यद्वनुरादाय कृपः शस्त्रभृतां वरः ।
 युधामन्योर्ध्वजं सूतं छत्रं चापातयत्क्षितौ ॥ २३
 ततोऽपायाद्रथेनैव युधामन्युर्महारथः ॥ २४
 उत्तमौजाश्च हार्दिक्यं भीमं भीमपराक्रमम् ।
 छादयामास सहसा मेघो वृष्ट्येव पर्वतम् ॥ २५
 तद्युद्धमासीत्सुमहद्वोरुरूपं परंतप ।
 तादृशं न मया युद्धं दृष्टपूर्वं विशांपते ॥ २६
 कृतवर्मा ततो राजन्नुत्तमौजसमाहवे ।
 हृदि विव्याध सहसा रथोपस्थ उपाविशत् ॥ २७
 सारथिस्तमपोवाह रथेन रथिनां वरम् ।
 ततस्तु सात्वतो राजन्पाण्डुसैन्यमभिव्रवत् ॥ २८
 [दुःशासनः सौबलश्च गजानीकेन पाण्डवम् ।
 महता परिवार्यैव क्षुद्रकैरभ्यताडयत् ॥ २९
 ततो भीमः शरशतैर्दुर्योधनममर्षणम् ।
 विमुखीकृत्य तरसा गजानीकमुपाद्रवत् ॥ ३०
 तमापतन्तं सहसा गजानीकं वृकोदरः ।
 दृष्ट्वैव सुभृशं क्रुद्धो दिव्यमस्त्रमुदैरयत् ॥ ३१
 गजैर्गजानभ्यहनद्वज्रेणेन्द्र इवासुरान् ॥ ३२

ततोऽन्तरिक्षं बाणौघैः शलभैरिव पादपम् ।
 छादयामास समरे गजान्निघ्नन्वृकोदरः ॥ ३३
 ततः कुञ्जरयूथानि समेतानि सहस्रशः ।
 व्यधमत्तरसा भीमो मेघसङ्घानिवानिलः ॥ ३४
 सुवर्णजालापिहिता मणिजालैश्च कुञ्जराः ।
 रेजुरभ्यधिकं संख्ये विद्युत्वन्त इवाम्बुदाः ॥ ३५
 ते वध्यमाना भीमेन गजा राजन्विदुदुबुः ।
 केचिद्विभिन्नहृदयाः कुञ्जरा न्यपतन्भुवि ॥ ३६
 पतितैर्निपतद्भिश्च गजैर्हैमविभूषितैः ।
 अशोभत मही तत्र विशीर्णैरिव पर्वतैः ॥ ३७
 दीप्ताभै रत्नवद्भिश्च पतितैर्गजयोधिभिः ।

रराज भूमिः पतितैः क्षीणपुण्यैरिव ग्रहैः ॥ ३८
 ततो भिन्नकटा नागा भिन्नकुम्भकरास्तथा ।
 दुद्रुबुः शतशः संख्ये भीमसेनशराहताः ॥ ३९
 केचिद्वन्तो रुधिरं भयार्ताः पर्वतोपमाः ।
 व्यद्रवञ्छरविद्वाङ्गा धातुचित्रा इवाचलाः ॥ ४०
 महाभुजगसङ्काशौ चन्दनागुरूषितौ ।
 अपश्यं भीमसेनस्य धनुर्विक्षिपतो भुजौ ॥ ४१
 तस्य ज्यातलनिर्घोषं श्रुत्वाशनिसमस्वनम् ।
 विमुञ्चन्तः शकृन्मूत्रं गजाः प्रादुद्रुवुर्भृशम् ॥ ४२
 भीमसेनस्य तत्कर्म राजन्नेकस्य धीमतः ।
 निघ्नतः सर्वभूतानि रुद्रस्येव च निर्घमा ॥ ४३

॥ इति श्रीमन्महाभारते कर्णपर्वणि सप्तदशदिवसयुद्धे चतुःषष्टितमोऽध्यायः ॥ ६४ ॥

पञ्चषष्टितमोऽध्यायः ॥ ६५ ॥

संकुलयुद्धम् ॥ १ ॥

सञ्जय उवाच ।
 ततः श्वेताश्वसंयुक्ते नारायणसमाहिते ।
 तिष्ठन्प्रथमरे श्रीमानर्जुनः समपद्यत ॥ १
 तद्वलं नृपतिश्रेष्ठ तावकं विजयो रणे ।
 व्यक्षोभयदुदीर्णाश्वं महोदधिमिवानिलः ॥ २
 दुर्योधनस्तव सुतः प्रमत्ते श्वेतवाहने ।
 अभ्येत्य सहसा क्रुद्धः सैन्यार्थेनाभिसंवृतः ॥ ३
 पर्यवारयदायान्तं युधिष्ठिरममर्षणम् ।
 क्षुरप्राणां त्रिसप्तत्या ततोऽविध्यत पाण्डवम् ॥ ४
 अकुध्यत भृशं तत्र कुन्तीपुत्रो युधिष्ठिरः ।
 स भङ्गास्त्रिशतस्तूर्णं तव पुत्रे न्यवेशयत् ॥ ५
 ततो धावन्त कौरव्या जिघृक्षन्तो युधिष्ठिरम् ॥ ६
 दुष्टभावान्पराञ्ज्वात्वा समवेता महारथाः ।
 आजगमुस्तं परीप्सन्तः कुन्तीपुत्रं युधिष्ठिरम् ॥ ७
 'सञ्जय उवाच ।
 युधिष्ठिरश्चित्रसेनं शरवर्षैरवाकिरत् ।
 चित्रसेनस्तु कौन्तेयं संक्रुद्धः समवारयत् ॥ ८
 युहूर्ताद्विमुखीकृत्य चित्रसेनं स धर्मराट् ।
 तावकं सैन्यमभ्यग्नत्समन्तादिशितैः शरैः ॥ ९

तावका हि महाबाहो दुर्योधनपुरोगमाः ।
 युधिष्ठिरं जिघृक्षन्तः सर्वसैन्यं समाक्षिपन् ॥ १०
 दृष्ट्वा प्रभावांस्तान्मत्वा समवेतान्महारथान् ।
 आजगमुः संपरीप्सन्तः पाण्डवेयं युधिष्ठिरम् ॥ ११
 नकुलः सहदेवश्च धृष्टद्युम्नश्च पार्षतः ।
 अक्षौहिण्या परिवृतास्तेऽभ्यधावन्युधिष्ठिरम् ॥ १२
 भीमसेनश्च नाराचैर्मृदंस्तव महारथान् ।
 अभ्यधावदभिप्रेप्सु राजानं शत्रुभिर्वृतम् ॥ १३
 तांस्तु सर्वान्महेष्वासान्कर्णो वैकर्तनो वृषा ।
 शरवर्षेण महता प्रत्यवारयदागतान् ॥ १४
 शरौघान्विसृजन्तस्ते प्रेरयन्तश्च कुञ्जरान् ।
 न शेकुर्न्यतन्तोऽपि राधेयं प्रतिवीक्षितुम् ॥ १५
 तांश्च सर्वान्महेष्वासान्सर्वशस्त्रविशारदान् ।
 महता शरवर्षेण राधेयः प्रत्यवारयत् ॥ १६
 दुर्योधनं च विंशत्या नाराचानां कृती बली ।
 अविध्यत्तूर्णमभ्येत्य सहदेवो महीपतिम् ॥ १७
 स विद्धः सहदेवेन रराज नल्लसंदिहौ ।
 प्रभिन्न इव मातङ्गो रुधिराण परिप्लुतः ॥ १८
 दृष्ट्वा तव सुतं तत्र गद्गदविद्धं सुतेजनैः ।

अभ्यधावदृढं क्रुद्धो राधेयो रथिनां वरः ॥ १९
 दुर्योधनं तथा दृष्ट्वा शीघ्रमस्रमुदीर्य सः ।
 अवधीत्पाण्डवानीकं पाञ्चालांश्चैव मारिष ॥ २०
 ततो यौधिष्ठिरं सैन्यं वध्यमानं महात्मना ।
 सहसा प्राद्रवद्राजन्सूतपुत्रशरादितम् ॥ २१
 विविधा विशिखास्तत्र संपतन्ति परस्परम् ।
 भल्लाः पुङ्खसमाश्लिष्टाः सूतपुत्रधनुश्रुताः ॥ २२
 अन्तरिक्षे शरौघाणां पततां च परस्परम् ।
 संघर्षेण महाराज पावकः समजायत ॥ २३
 ततो दशदिशः कर्णः शलभैरिव यायिभिः ।
 अभ्यग्रंस्तरसा राजञ्शरैः परशरीरगैः ॥ २४
 रक्तचन्दनसंदिग्धौ मणिहेमविभूषितौ ।
 बाहू व्यत्यक्षिपत्कर्णः परमास्त्रं विदर्शयन् ॥ २५
 ततः सर्वा दिशो राजन्सायकैर्विप्रमोहयन् ।
 अपीडयद्भृशं कर्णो धर्मराजं युधिष्ठिरम् ॥ २६
 ततः क्रुद्धो महाराज धर्मपुत्रो युधिष्ठिरः ।
 निशितैरिषुभिः कर्णं पञ्चाशद्भिः समार्पयत् ॥ २७
 [बाणान्धकारमभवत्तद्युद्धं घोरदर्शनम् ।
 हाहाकारो महानासीत्तावकानां विशांपते ॥ २८
 वध्यमाने तदा सैन्ये धर्मपुत्रेण मारिष ।

सायकैर्विविधैस्तीक्ष्णैः कङ्कपत्रैः शिलाशितैः ।
 भल्लैरनेकैर्विविधैः शक्तयृष्टिमुसलैरपि ॥ २९
 यत्र यत्र स धर्मात्मा दुष्टां दृष्टिं व्यसर्जयत् ।
 तत्र तत्र व्यशीर्यन्त तावका भरतर्षभ ॥ ३०
 कर्णोऽपि भृशसंक्रुद्धो धर्मराजं युधिष्ठिरम् ।
 नाराचैरर्धचन्द्रैश्च वत्सदन्तैश्च संयुगे ॥ ३१
 अमर्षी क्रोधनश्चैव रोषप्रस्फुरिताननः ।
 सायकैरप्रमेयात्मा युधिष्ठिरमभिद्रवत् ॥ ३२
 युधिष्ठिरश्चापि स तं स्वर्णपुङ्खैः शितैः शरैः ॥ ३३
 ग्रहसन्निव तं कर्णः कङ्कपत्रैः शिलाशितैः ।
 उरस्यविध्यद्राजानं कुन्तीपुत्रं युधिष्ठिरम् ॥ ३४
 स पीडितो भृशं तेन धर्मराजो युधिष्ठिरः ।
 उपविश्य रथोपस्थे सूतं याहीत्यनोदयत् ॥ ३५
 अक्रोशन्त ततः सर्वे धार्तराष्ट्राः सराजकाः ।
 गृह्णीध्वमिति राजानमभ्यधावन्त सर्वशः ॥ ३६
 ततः शताः सप्तदश केकयानां ग्रहारिणाम् ।
 पञ्चालैः सहिता राजन्धार्तराष्ट्रान्यवारयन् ॥ ३७
 तस्मिन्सुतमुले युद्धे वर्तमाने जनक्षये ।
 दुर्योधनश्च भीमश्च समेयातां महाबलौ ॥ ३८

॥ इति श्रीमन्महाभारते कर्णपर्वणि सप्तदशदिवसयुद्धे पञ्चषष्ठितमोऽध्यायः ॥ ६५ ॥

षट्षष्टितमोऽध्यायः ॥ ६६ ॥

कर्णबाणपीडितस्य युधिष्ठिरस्य विश्रमाय स्वशिविरप्रवेशः ॥ १ ॥

सञ्जय उवाच ।
 कर्णोऽपि शरजालेन केकयानां महारथान् ।
 व्यधमत्परमेष्वासानग्राणीके व्यवस्थितान् ॥ १
 तेषां प्रयतमानानां राधेयस्य निवारणे ।
 रथान्पञ्चशतान्कर्णः प्राहिणोद्यमसादनम् ॥ २
 अविषह्यतमं दृष्ट्वा राधेयं युधि योधिनः ।
 भीमसेनमुपागच्छन्कर्णबाणप्रपीडिताः ॥ ३
 रथानीकं विदार्यैव शरैः राजन्नेकधा ।
 कर्ण एकस्थेनैव युधिष्ठिरमुपाद्रवत् ॥ ४

सेनानिवेशं गच्छन्तं मार्गणैर्भृशपीडितम् ।
 यमयोर्मध्यगं वीरं शनैर्यान्तं विचेतसम् ॥ ५
 स समासाद्य राजानं दुर्योधनहितेप्सया ।
 सूतपुत्रस्त्रिभिस्तीक्ष्णैर्विव्याध परमेषुभिः ॥ ६
 तथैव राजा राधेयं प्रत्यविध्यत्स्तनान्तरे ।
 शरैस्त्रिभिश्च यन्तारं चतुर्भिश्चतुरो हयान् ॥ ७
 चक्ररक्षौ नृपसुतौ माद्रीपुत्रौ परंतपौ ।
 तावप्यधावतां कर्णं राजानं मा वधीदिति ॥ ८
 तौ पृथक्शरवर्षाभ्यां राधेयं समवर्षताम् ।

नकुलः सहदेवश्च परमं यत्नमास्थितौ ॥ ९
 तथैव तौ प्रत्यविध्यत्सूतपुत्रः प्रतापवान् ।
 भल्लाभ्यां शितधाराभ्यां महात्मानावरिन्दमौ १०
 दन्तवर्णास्तु राधेयो निजघान मनोजवान् ।
 युधिष्ठिरस्य संग्रामे कालवालान्हयोत्तमान् ॥ ११
 ततोऽपरेण भलेन शिरस्त्राणमपातयत् ।
 कौन्तेयस्य महेष्वासः प्रहसन्निव सूतजः ॥ १२
 तथैव नकुलस्यापि हयान्हत्वा महारथः ।
 ततोऽपरेण भलेन भृशं तीक्ष्णेन भारत ।
 धनुश्चिच्छेद वीरस्य माद्रीपुत्रस्य धीमतः ॥ १३
 तौ हताश्वौ हतरथौ पाण्डवौ भृशविक्षितौ ।
 भ्रातरावारुरुहतुः सहदेवरथं तदा ॥ १४
 तौ दृष्ट्वा मातुलस्तत्र विरथौ परवीरहा ।
 अभ्यभाषत राधेयं मद्रराजोऽनुकम्पया ॥ १५
 मार्गितव्यस्त्वया कर्ण कुन्तीपुत्रो धनंजयः ।
 अतस्त्वं धर्मराजेन किमर्थमिह युध्यसे ॥ १६
 [क्षीणशस्त्रास्त्रकवचः क्षीणबाणो विबाणधिः ।
 श्रान्तसारथिवाहश्च च्छन्नोऽस्त्रैररिभिस्तथा ।
 पार्थमासाद्य राधेय उपहास्यो भविष्यसि ॥] १७
 तथापि कर्णः संरब्धो युधिष्ठिरमपीडयत् ।
 शरैस्तीक्ष्णैर्महावीर्यैर्माद्रीपुत्रौ च पाण्डवौ ॥ १८
 ततः शल्यः प्रहस्येदं कर्णं पुनरुवाच ह ।
 रथस्थमतिसंरब्धं युधिष्ठिरवधे स्थितम् ॥ १९
 यदर्थं धार्तराष्ट्रेण सततं मानितो भवान् ।
 तं पार्थ जहि राधेय किं ते हत्वा युधिष्ठिरम् ।
 'हते यस्मिन्ध्रुवं पार्थः सर्वाञ्जेष्यति नो रथान् २०
 तस्मिन्निह धार्तराष्ट्रस्य निहते तु ध्रुवो जयः ।
 ध्वजोऽसौ दृश्यते तस्य रोचमानोऽशुमानिव ।
 सारो वेष महाबाहो किं ते हत्वा युधिष्ठिरम् ॥' २१
 शङ्खयोर्ध्मातयोः शब्दः सुमहानेष कृष्णयोः ।
 श्रूयते चापघोषश्च प्रावृषीवाम्बुदस्य ह ॥ २२
 असौ निम्नत्रथोदारानर्जुनः शरवृष्टिभिः ।

सर्वां प्रसति नः सेनां कर्णं पश्यैनमाहवे ॥ २३
 पृष्ठरक्षौ च शूरस्य युधामन्यूत्तमौजसौ ॥ २४
 उत्तरं चास्य वै शूरश्चक्रं रक्षति सात्यकिः ।
 धृष्टद्युम्नस्तथा चास्य चक्रं रक्षति दक्षिणम् ॥ २५
 भीमसेनश्च वै राज्ञा धार्तराष्ट्रेण युध्यते ।
 यथा न हन्यात्तं भीमः सर्वेषां नोऽद्य पश्यताम् ।
 कुरु राधेय वै राजा यथा मुच्येत तत्तथा ॥ २६
 पश्यैनं भीमसेनेन ग्रस्तमाहवशोभिना ।
 यदि नामाद्यमुच्येत विस्मयः सुमहान्भवेत् ॥ २७
 परित्राह्णेनमभ्येत्य संशयं परमं गतम् ।
 किं नु माद्रीसुतौ हत्वा राजानं वा युधिष्ठिरम् २८
 इति शल्यवचः श्रुत्वा राधेयः पृथिवीपते ।
 दृष्ट्वा दुर्योधनं चैव भीमग्रस्तं महाहवे ॥ २९
 राजगृध्रुर्भृशं चैव शल्यवाक्यप्रचोदितः ।
 अजातशत्रुमुत्सृज्य माद्रीपुत्रौ च पाण्डवौ ॥ ३०
 तव पुत्रं परित्रातुमभ्यधावत वीर्यवान् ।
 मद्रराजप्रणुदितैरश्वैराकाशगैरिव ॥ ३१
 गते कर्णे तु कौन्तेयः पाण्डुपुत्रौ युधिष्ठिरः ।
 अपायाञ्जनैरश्वैः सहदेवस्य मारिष ॥ ३२
 [ताभ्यां स सहितस्तूर्णं व्रीडन्निव नरेश्वरः ।]
 प्राप्य सेनानिवेशं स्वं मार्गणैर्भृशविक्षितः ॥ ३३
 अवतीर्य रथात्तूर्णमाविशच्छयनं शुभम् ।
 अपेतशल्यो राजा तु हञ्जल्येनाभिपीडितः ॥ ३४
 सोऽब्रवीद्भातरौ राजा माद्रीपुत्रौ महारथौ ।
 गच्छन्त त्वरितौ वीरौ यत्र भीमो व्यवस्थितः ॥ ३५
 'ततस्ते पाण्डवाः सर्वे समाभाष्य परस्परम् ।
 अनीकं भीमसेनस्य पाण्डवावभ्यगच्छताम् ।'
 जीमूत इव नर्दस्तु युध्यते स वृकोदरः ॥ ३६
 ततोऽन्यं रथमास्थाय नकुलो रथपुङ्गवः ।
 सहदेवश्च तेजस्वी भ्रातरौ शत्रुकर्शनौ ॥ ३७
 तुरगैरग्न्यरंहोभिर्ध्रुव भीमस्तरस्त्रिनौ ।
 अनीकैः सहितौ तत्र भ्रातरौ समवस्थितौ ॥ ३८

सप्तषष्ठितमोऽध्यायः ॥ ६७ ॥

पार्थेनाश्वत्थान्नि पराजिते कर्णेन भार्गवास्त्रप्रयोगात्पाण्डवसेनापीडनम् ॥ १ ॥

सञ्जय उवाच ।

द्रौणिस्तु रथवंशेन महता परिवारितः ।
 अपतत्सहसा राजन्यत्र पार्थो व्यवस्थितः ॥ १
 तमापतन्तं सहसा शूरः शौरिसहायवान् ।
 दधार समरे पार्थो वेल्लेव मकरालयम् ॥ २
 ततः क्रुद्धो महाराज द्रोणपुत्रः प्रतापवान् ।
 अर्जुनं वासुदेवं च च्छादयामास सायकैः ॥ ३
 अवच्छन्नौ ततः कृष्णौ दृष्ट्वा तत्र महारथाः ।
 विस्मयं परमं गत्वा प्रैक्षन्त कुरवस्तदा ॥ ४
 अर्जुनस्तु ततो दिव्यमस्त्रं चक्रे हसन्निव ।
 तदस्त्रं वारयामास ब्राह्मणो युधि भारत ॥ ५
 यद्यद्वि व्याक्षिपद्युद्धे फल्गुनोऽस्त्रं जिघांसया ।
 तत्तदस्त्रैर्महेष्वासो द्रोणपुत्रो जघान ह ॥ ६
 अस्त्रयुद्धे महाराज वर्तमाने महाभये ।
 अपश्याम रणे द्रौणिं व्यात्ताननमिवान्तकम् ॥ ७
 स दिशः प्रदिशश्चैव च्छादयित्वा ह्यजिह्वगैः ।
 वासुदेवं त्रिभिर्बाणैरविध्यदक्षिणे भुजे ॥ ८
 ततोऽर्जुनो रथान्सर्वान्हत्वा तस्य पदानुगान् ।
 चकार समरे भूमिं शोणितौघपरिप्लुताम् ।
 [सर्वलोकवहां रौद्रां परलोकवहां नदीम् ॥] ९
 सरथा रथिनः पेतुः पार्थचापच्युतैः शरैः ॥ १०
 [द्रौणेरपहतान्सङ्ख्ये ददृशुः स च तां तथा ।
 प्रावर्तयन्महाघोरां नदीं परवहां तदा ॥ ११
 तयोस्तु व्याकुले युद्धे द्रौणेः पार्थस्य दारुणे ।
 अमर्यादं योधयन्तः पर्यधावन्त पृष्ठतः ॥ १२
 रथैर्हताश्वसूतैश्च हतारोहैश्च वाजिभिः ।
 द्विरदैश्च हतारोहैर्महामात्रैर्हतद्विपैः ॥ १३
 पार्थेन समरे राजन्कृतो घोरो जनक्षयः ।
 निहता रथिनः पेतुः पार्थचापच्युतैः शरैः ॥ १४
 हयाश्च पर्यधावन्त मुक्तयोक्रास्ततस्ततः ।

लोका इति शेषः ॥ ११ ॥

तदृष्ट्वा कर्म पार्थस्य द्रौणिराहवशोभिनः ॥ १५
 अर्जुनं जयतां श्रेष्ठं त्वरितोऽभ्येत्य वीर्यवान् ।
 विधुन्वानो महत्पापं कार्तस्वरविभूषितम् ॥ १६
 अवाकिरत्ततो द्रौणिः समन्तान्निशितैः शरैः ।
 भूयोऽर्जुनं महाराज द्रौणिरायम्य पत्रिणा ॥ १७
 वक्षोदेशे भृशं पार्थ ताडयामास निर्दयम् ।
 सोऽतिविद्धो रणे तेन द्रोणपुत्रेण भारत ॥ १८
 गाण्डीवधन्वा प्रसभं शरवर्षैरुदारधीः ।
 संछाद्य समरे द्रौणिं चिच्छेदास्य च कार्मुकम् ॥ १९
 स च्छिन्नधन्वा परिधं वज्रस्पर्शसमं युधि ।
 आदाय चिक्षेप तदा द्रोणपुत्रः किरीटिने ॥ २०
 तमापन्ततं परिधं जाम्बूनदपरिष्कृतम् ।
 चिच्छेद सहसा राजन्ग्रहसन्निव पाण्डवः ॥ २१
 स पपात तदा भूमौ निकृत्तः पार्थसायकैः ।
 विकीर्णः पर्वतो राजन्यथा वज्रेण ताडितः ॥ २२
 ततः क्रुद्धो महाराज द्रोणपुत्रो महारथः ।
 ऐन्द्रेण चास्त्रवेगेन वीभत्सुं समवाकिरत् ॥ २३
 तस्येन्द्रजालावततं समीक्ष्य
 पार्थो राजन्गाण्डिवमाददे सः ।
 ऐन्द्रं जालं प्रत्यहरत्तरस्त्री
 वरास्त्रमादाय महेन्द्रसृष्टम् ॥ २४
 विदार्य तज्जालमथेन्द्रमुक्तं
 पार्थस्ततो द्रौणिरथं क्षणेन ।
 प्रच्छादयामास ततोऽभ्युपेत्य
 द्रौणिस्तदा पार्थशराभिभूतः ॥ २५
 विगाह्य तां पाण्डवबाणवृष्टिं
 शरैः परं नाम ततः प्रकाश्य ।
 शतेन कृष्णं सहसाभ्यविध्य-
 त्रिभिः शतैर्जुनं क्षुद्रकाणाम् ॥ २६
 ततोऽर्जुनः सायकानां शतेन
 गुरोः सुतं मर्मसु निर्विभेद ।

सप्तषष्ठितमोऽध्यायः ॥ ६७ ॥

अश्वांश्च सूतं च तथा धनुर्ज्या-

मवाकिरत्पश्यतां तावकानाम् ॥ २७

स विद्धा मर्मसु द्रौणिं पाण्डवः परवीरहा ।

सारथिं चास्य भलेन रथनीडादपातयत् ॥ २८

स संगृह्य स्वयं बाहान्कृष्णौ प्राच्छदयच्छरैः ।

तत्राद्भुतमपश्याम द्रौणेराशु पराक्रमम् ॥ २९

संयच्छंस्तुरगान्यच्च फल्गुनं चाप्ययोधयत् ।

तदस्य समरे राजन्सर्वभूतान्यपूजयन् ॥ ३०

तेनास्य समरे योधास्तुष्टुवुः सर्व एव ते ।

यदा निजगृहे पार्थो द्रोणपुत्रेण धन्विना ॥ ३१

तदा ग्रहस्य बीभस्तुद्रोणपुत्रस्य संयुगे ।

क्षिप्रं रत्नीनथाश्चानां क्षुरप्रैश्चिच्छिदे जयः ॥ ३२

प्राद्रवंस्तुरगास्तस्य शरवेगप्रपीडिताः ।

ततोऽभून्निनदो घोरस्तव सैन्यस्य भारत ॥ ३३

पाण्डवास्तु जयं लब्ध्वा तव सैन्यं समाद्रवन् ।

समन्तान्निशितान्बाणान्विमुञ्चन्तो जयैषिणः ॥ ३४

तावकी चतुरङ्गैषा पाण्डवैस्तु महाचमूः ।

पुनःपुनरथो वीरैः प्रभग्ना जितकाशिभिः ॥ ३५

पश्यतां ते महाराज पुत्राणां चित्रयोधिनाम् ।

शकुनेः सौवलेयस्य कर्णस्य च विशांपते ॥ ३६

वार्यमाणा महासेना पुत्रैस्तव जनेश्वर ।

न चातिष्ठत संग्रामे पीड्यमाना समन्ततः ॥ ३७

ततो योधैर्महाराज पलायद्भिः समन्ततः ।

अभवद्वाकुलं भीतं पुत्राणां ते महद्बलम् ॥ ३८

तिष्ठतिष्ठेति सततं सूतपुत्रस्य जल्पतः ।

नावतिष्ठति सा सेना बध्यमाना महात्मभिः ॥ ३९

अथोत्कुष्टं महाराज पाण्डवैर्जितकाशिभिः ।

धार्तराष्ट्रबलं दृष्ट्वा विद्रुतं वै समन्ततः ॥ ४०

ततो दुर्योधनः कर्णमब्रवीत्प्रणयादिव ।

पश्य कर्ण महासेनां पाण्डवैरर्दितां भृशम् ॥ ४१

त्वयि तिष्ठति संत्रासात्समन्तात्प्रपलायते ।

एतज्ज्ञात्वा महाबाहो कुरु प्राप्तमरिंदम ॥ ४२

सहस्राणि च योधानां त्वामेव पुरुषोत्तम ।

क्रोशन्ते समरे वीर द्राव्यमाणानि पाण्डवैः ॥ ४३

सञ्जय उवाच ।

एतच्छ्रुत्वा तु राधेयो दुर्योधनवचो महत् ।

मद्राजमिदं वाक्यमब्रवीत्प्रहसन्निव ॥ ४४

पश्य मे भुजयोर्वीर्यमस्त्राणां च जनेश्वर ।

अद्य हन्मि रणे सर्वान्पाञ्चालान्पाण्डुभिः सह ४५

बाह्याश्चान्नरव्याघ्र मद्राधिप न संशयः ।

एवमुक्त्वा महाराज सूतपुत्रः प्रतापवान् ॥ ४६

प्रगृह्य विजयं वीरो धनुःश्रेष्ठं पुरातनम् ।

सज्यं कृत्वा महाराज संमृज्य च पुनःपुनः ॥ ४७

सन्निवार्य च तान्योधानस्त्येन शपथेन च ।

प्रायोजयदमेयात्मा भार्गवास्त्रं महाबलः ॥ ४८

तस्माद्राजन्सहस्राणि प्रयुतान्यर्बुदानि च ।

कोटिशश्च शरास्तीक्ष्णा निरगच्छन्महामृधे ॥ ४९

ज्वलितैस्तैः शरैर्घोरैः कङ्कवर्हिणवाजितैः ।

संछन्ना पाण्डवी सेना न प्राज्ञायत किंचन ॥ ५०

हाहाकारो महानासीत्पाण्डवानां विशांपते ।

पीडितानां बलवता भार्गवास्त्रेण संयुगे ॥ ५१

निपतद्भिर्गजै राजन्नश्चैश्चापि सहस्रशः ।

रथैश्चापि नरव्याघ्र नरैश्चैव समन्ततः ॥ ५२

प्राकम्पत मही राजन्निहतैस्तैः समन्ततः ।

व्याकुलं सर्वमभवत्पाण्डवानां महद्बलम् ॥ ५३

कर्णस्त्वेको युधां श्रेष्ठो विभूष इव पावकः ।

दहञ्जश्चूचरव्याघ्रः शुशुभे स परंतपः ॥ ५४

ते बध्यमानाः कर्णेन पाञ्चालाश्चेदिभिः सह ।

तत्र तत्र व्यमुह्यन्त वनदाहे यथा द्विपाः ॥ ५५

चुक्कुशुश्च नरव्याघ्र यथाप्राणं नरोत्तमाः ।

तेषां तु क्रोशतां दीनं भीतानां रणमूर्धनि ॥ ५६

धावतां च ततो राजंस्त्रस्तानां च समन्ततः ।

आर्तनादो बभूवात्र भूतानामिव संप्लवे ॥ ५७

बध्यमानांस्तु तान्दृष्ट्वा सूतपुत्रेण मारिष ॥

वित्रेसुः सर्वभूतानि तिर्यग्योनिगतान्यपि ॥ ५८

ते बध्यमानाः समरे सूतपुत्रेण सृञ्जयाः ।

अर्जुनं वासुदेवं च क्रोशन्ति च मुहुर्मुहुः ।

प्रेतराजपुरे यद्वत्प्रेतराजं विचेतसः ॥ ५९

श्रुत्वा तु निनदं तेषां बध्यतां कर्णसायकैः ।

अथाब्रवीद्वासुदेवं कुन्तीपुत्रो धनञ्जयः ।
 भार्गवास्त्रं महाघोरं दृष्ट्वा तत्र समीरितम् ॥ ६०
 पश्य कृष्ण महाबाहो भार्गवास्त्रस्य विक्रमम् ।
 नैतदस्त्रं हि समरे शक्यं हन्तुं कथंचन ॥ ६१
 सूतपुत्रं च संरब्धं पश्य कृष्ण महारणे ।
 अन्तकप्रतिमं वीर्यं कुर्वाणं कर्म दारुणम् ॥ ६२

अभीक्ष्णं चोदयन्नश्वान्प्रेक्षते मां मुहुर्मुहुः ।
 नच शक्यामि कर्णस्य संयुगेऽहं पलायितुम् ॥ ६३
 जीवन्प्राप्नोति पुरुषः सङ्ख्ये जयपराजयौ ।
 मृतस्य तु हृषीकेश भङ्ग एव कुतो जयः ॥ ६४
 एष कर्णो रणे भाति मध्याह्न इव भास्करः ।
 निवर्तय रथं कृष्ण जीवन्भद्राणि पश्यति ॥ ६५

॥ इति श्रीमन्महाभारते कर्णपर्वणि सप्तदशदिवसयुद्धे सप्तषष्ठितमोऽध्यायः ॥ ६७ ॥

अष्टषष्ठितमोऽध्यायः ॥ ६८ ॥

कर्णबाणव्यथापनोदनाय युधिष्ठिरं शिबिरगतं विज्ञाय शत्रुनिग्रहे भीमनिग्रोजनपूर्वकमर्जुनेन सह श्रीकृष्णस्य तत्समीपं प्रति गमनम् ॥ १ ॥

सञ्जय उवाच ।
 ततो जनार्दनः श्रुत्वा तस्य वाक्यं विशांपते ।
 रथेनापययौ क्षिप्रं सङ्ग्रामादिति भारत ॥ १
 प्रत्यनीकमवस्थाप्य भीमं भीमपराक्रमम् ।
 अलं विषहितुं ह्येष कुरूणां संप्रपश्यताम् ॥ २
 कर्णं च समरे राजन्ग्राहयिष्यञ्छ्रमं प्रति ।
 विश्रमार्थं च कौरव्य पार्थस्य च महात्मनः ।
 अपयातो रणाद्वीरो राजानं द्रष्टुमेव च ॥ ३
 अर्जुनं चाब्रवीत्कृष्णो भृशं राजा परिक्षितः ।
 तमाश्वस्य कुरुश्रेष्ठ ततः कर्णं हनिष्यसि ॥ ४
 ततो धनंजयः श्रुत्वा राजानं शल्यपीडितम् ।
 याहियाहिति बहुशो वासुदेवमचोदयत् ।
 राजानं प्रति वाष्पेय दूयते मे दृढं मनः ॥ ५
 स चोद्यमानः पार्थेन केशिघ्नो वृष्णिनन्दनः ।
 रथेनापययौ क्षिप्रं सङ्ग्रामाद्भोरदर्शनात् ॥ ६
 गच्छन्नेव तु कौन्तेयो धर्मराजदिदृक्षया ।
 सैन्यमालोकयामास नापश्यत्तत्र चाग्रजम् ॥ ७
 युद्धं कृत्वा तु कौन्तेयो द्रोणपुत्रेण भारत ।
 दुःसहं वज्रिणा सङ्ख्ये पराजित्य गुरोः सुतम् ॥ ८
 द्रौणिं पराजित्य ततोऽग्रधन्वा
 कृत्वा महदुष्करं शूरकर्म ।

आलोकयामास ततः स्वसैन्यं
 धनञ्जयः शत्रुभिरप्रवृण्व्यः ॥ ९
 संयुध्यमानान्पृतनामुखस्था-
 ञ्छूरः शूरान्हर्षयन्सव्यसाची ।
 पूर्वापदानैः प्रथितैः प्रशंस-
 न्स्थितांश्चकारात्तरथाननीके ॥ १०
 अपश्यमानस्तु किरीटमाली
 युधिष्ठिरं भ्रातरमाजमीढम् ।
 उवाच भीमं तरसाभ्युपेत्य
 राज्ञः प्रवृत्तिस्त्विह कुत्र चेति ॥ ११
 भीमसेन उवाच ।
 अपयात इतो राजा धर्मपुत्रो युधिष्ठिरः ।
 कर्णबाणाभितप्ताङ्गो यदि जीवेत्कथंचन ॥ १२
 अर्जुन उवाच ।
 तस्माद्भवाञ्शीघ्रमितः प्रयातु
 ज्ञातुं प्रवृत्तिं पुरुषर्षभस्य ।
 नूनं स विद्वोऽतिभृशं पृषत्कैः
 कर्णेन राजा शिबिरं गतोऽसौ ॥ १३
 यः संप्रहारैर्युधि संप्रवृत्ते
 द्रोणेन विद्वोऽतिभृशं तरस्वी ।
 तस्थौ स तत्रापि जयप्रतीक्षो
 द्रोणेन यावन्न हतः किलासीत् ॥ १४

स संशयं गमितः पाण्डवाग्र्यः
 सङ्क्षेपेण कर्णेन महानुभावः ।
 ज्ञातुं प्रयाहाशु तमद्य भीम
 स्थास्याम्यहं शत्रुगणान्निरुध्य ॥ १५
 भीमसेन उवाच ।
 त्वमेव जानीहि महानुभाव
 राज्ञः प्रवृत्तिं भरतर्षभस्य ।
 अहं हि यद्यर्जुनं याम्यमित्रा
 वदन्ति मां भीत इति प्रवीराः ॥ १६
 ततोऽब्रवीदर्जुनो भीमसेनं
 संशप्तकाः प्रत्यनीकस्थिता मे ।
 एतानहत्वाद्य मया न शक्य-
 मितोपयातुं रिपुसङ्घमध्यात् ॥ १७
 अथान्नवीदर्जुनं भीमसेनः
 स्ववीर्यमासाद्य कुरुप्रवीर ।
 संशप्तकान्प्रतियोत्स्यामि सङ्क्षेपे
 सर्वानहं याहि धनञ्जय त्वम् ॥ १८
 तद्भीमसेनस्य वचो निशम्य
 धनञ्जयो भ्रातुरमित्रमध्ये ।
 द्रष्टुं कुरुश्रेष्ठमभिप्रयास-
 न्प्रोवाच वृष्णिप्रवरं तदानीम् ॥ १९
 अर्जुन उवाच ।
 'राजानं प्रति वाष्णेय दूयते मे दृढं मनः ।'
 चोदयाश्चान्हृषीकेश विहायैतद्भालार्णवम् ।
 अजातशत्रुं राजानं द्रष्टुमिच्छामि केशव ॥ २०

॥ इति श्रीमन्महाभारते कर्णपर्वणि सप्तदशदिवसयुद्धे अष्टषष्ठितमोऽध्यायः ॥ ६८ ॥

एकोनसप्ततितमोऽध्यायः ॥ ६९ ॥

युधिष्ठिरेण कर्णशरविक्षतस्यात्मनो दिदृक्षया स्वशिविरमुपागता कृष्णार्जुनौ दृष्ट्वा पार्थेन राधेयस्य वधभ्रमेण पार्थस्य प्रशंसनम् ॥ १ ॥

सञ्जय उवाच ।
 [अथोपयातौ पृथुलोहिताक्षौ
 शराचिताङ्गौ रुधिरप्रदिग्धौ ।

प्रत्यनीके शत्रुसैन्यसमीपे ॥ २४ ॥

सञ्जय उवाच ।
 'तं रथं चोदयामास बीभत्सोर्वचनाद्वरिः ॥' २१
 ततो हयान्सर्वदाशार्हमुख्यः
 प्रचोदयन्भीममुवाच चेदम् ।
 नैतच्चित्रं तव कर्माद्य भीम
 यास्यावहे जहि पार्थारिसङ्घान् ॥ २२
 ततो ययौ हृषीकेशो यत्र राजा युधिष्ठिरः ।
 शीघ्राच्छीघ्रतरो राजन्वाजिभिर्गुरुडोपमैः ॥ २३
 प्रत्यनीके त्ववस्थाप्य भीमसेनमरिंदमम् ।
 संदिश्य चैनं राजेन्द्र युद्धं प्रति वृकोदरम् ॥ २४
 ततस्तु गत्वा पुरुषप्रवीरौ
 राजानमासाद्य शयानमेकम् ।
 रथादुभौ प्रत्यवरुह्य तस्मा-
 द्रवन्दतुर्धर्मराजस्य पादौ ॥ २५
 'इत्येवमुपसंगृह्य उभौ तु प्राञ्जली स्थितौ ।
 शस्त्रक्षतौ महाराज रुधिराण समुक्षितौ ।
 निहत्य बाहिनीं तुभ्यमपयातौ रणाजिरात् ॥' २६
 तं दृष्ट्वा पुरुषव्याघ्रं क्षेमिणं पुरुषर्षभम् ।
 मुदाभ्यनन्दतां कृष्णावश्विनाविव वासवम् ॥ २७
 तावभ्यनन्दद्राजापि विवस्वानश्विनाविव ।
 हते महासुरे जम्भे शक्रविष्णू यथा गुरुः ॥ २८
 मन्यमानो हतं कर्णं ग्रीतः परपुरंजयः ।
 'स भूत्वा पुरुषव्याघ्रो राजा तत्र युधिष्ठिरः ।'
 हर्षगद्गदया वाचा ग्रीतः प्राह परंतपः ॥ २९

समीक्ष्य सेनाग्रनरप्रवीरौ
 युधिष्ठिरो वाक्यमिदं बभाषे ॥ १
 ततो युधिष्ठिरो दृष्ट्वा सहितौ केशवार्जुनौ ।

अष्टषष्ठितमोऽध्यायः ॥ ६८ ॥

हतमाधिरथिं मेने सङ्ख्ये गाण्डीवधन्वना ॥ २
 तावभ्यनन्दत्कौन्तेयः साम्ना परमवल्गुना ।
 स्मितपूर्वममित्रघ्नं पूजयन्भरतर्षभ ॥ ३
 युधिष्ठिर उवाच ।
 स्वागतं देवकीपुत्र स्वागतं ते धनञ्जय ।
 प्रियं मे दर्शनं बाढं युवयोर्नरसिंहयोः ॥ ४
 अरिष्टयोरक्षतयोः कर्णं हत्वा महारथम् ।
 आशीविषसमं युद्धे सर्वशस्त्रविशारदम् ॥ ५
 अग्रं धार्तराष्ट्राणां सर्वेषां शर्म वर्म च ।
 रक्षितं वृषसेनेन सुषेणेन च धन्विना ॥ ६
 अनुज्ञातं महावीर्यं रामेणास्त्रे सुदुर्जयम् ।
 अग्रं सर्वस्य लोकस्य रथिनं लोकविश्रुतम् ॥ ७
 त्रातारं धार्तराष्ट्राणां गन्तारं वाहिनीमुखे ।
 हन्तारं परसैन्यानाममित्रगणमर्दनम् ॥ ८
 दुर्योधनहिते युक्तमस्सदुःखाय चोद्यतम् ।
 अग्रदृष्ट्यं महायुद्धे देवैरपि सवासवैः ॥ ९
 अनलानिलयोस्तुल्यं तेजसा च बलेन च ।
 पातालमिव गम्भीरं सुहृदां नन्दिवर्धनम् ॥ १०
 अन्तकं मम मित्राणां हत्वा कर्णं महामृधे ।
 दिष्ट्या युवामनुप्राप्तौ हत्वाऽसुरमिवामरौ ॥ ११
 तेन युद्धमभीतेन मयाऽद्याप्यच्युतार्जुनौ ।
 कृतं घोरं महाबाहू धृष्टद्युम्नस्य पश्यतः ।
 अन्तकेनेव क्रुद्धेन प्रजाः सर्वा जिघांसता ॥ १२
 तेन केतुश्च मे छिन्नो हतौ च पाणिसारथी ।
 हतबाहः कृतश्चास्मि युयुधानस्य पश्यतः ॥ १३
 धृष्टद्युम्नस्य यमयोर्वीरस्य च शिखण्डिनः ।
 पश्यतां द्रौपदेयानां शतद्रोश्च महात्मनः ॥ १४
 एताञ्जित्वा महावीर्यः कर्णः शत्रुगणान्वहून् ।
 जितवान्मां महाबाहो यतमानो महारणे ॥ १५
 अनुसृत्य च मां युद्धे परुषाण्युक्तवान्वहून् ।
 तत्र तत्र युधां श्रेष्ठ परिभूय न संशयः ॥ १६
 भीमसेनप्रभावात्तु यजीवामि धनञ्जय ।

अरिष्टयोः शुभयोः ॥ ५॥ अनुज्ञातं अनुगृहीतम् ॥ ७॥ अनलानिल-
 योरिति कमात्तेजोबलाभ्याम् ॥ १०॥ अपसव्यः कृतश्चास्मि इति ख.
 घ. पाठः ॥ १३॥ नाहं तं सोढुमुत्सहे इति क. ड. पाठः ॥ १७॥

बहुनात्र किमुक्तेन हते सोढुं समुत्सहे ॥ १७
 त्रयोदशाहं वर्षाणि यस्माद्भीतो धनञ्जय ।
 न स निद्रां लभे रात्रौ न चाहनि सुखं क्वचित् ॥ १८
 तस्य द्वेषेण संयुक्तः परिद्वेष्टे धनञ्जय ।
 आत्मनो मरणं जानन्वाध्रीणस इव द्विजः ॥ १९
 तस्यायमगमत्कालश्चिन्तयानस्य मे चिरम् ।
 कथं कर्णो मया शक्यो युद्धे क्षपयितुं भवेत् ॥ २०
 जाग्रत्स्वपंश्च कौन्तेय कर्णमेव सराह्यहम् ।
 पश्यामि तत्रतत्रैव कर्णभूतमिदं जगत् ॥ २१
 यत्र यत्र हि गच्छामि कर्णाद्भीतो धनञ्जय ।
 तत्र तत्र हि पश्यामि कर्णमेवाग्रतः स्थितम् ॥ २२
 सोऽहं तेनैव वीरेण समरेष्वपलायिना ।
 सहयः सरथः पार्थ जित्वा जीवन्विसर्जितः ॥ २३
 को नु मे जीवितेनार्थो राज्येनार्थो भवेत्पुनः ।
 ममैवं विक्षतस्याद्य कर्णेनाहवशोभिना ॥ २४
 न प्राप्तपूर्वं यद्भीष्मात्कृपाद्रोणाच्च संयुगे ।
 तत्प्राप्तमद्य मे युद्धे सूतपुत्रान्महारथात् ॥ २५
 स त्वां पृच्छामि कौन्तेय यथा न कुशलस्तथा ।
 तन्ममाचक्ष्व कात्स्न्येन यथा कर्णो हतस्त्वया ॥ २६
 शक्रतुल्यबलो युद्धे यमतुल्यः पराक्रमे ।
 रामतुल्यस्तथास्त्रेषु स कथं ते निषूदितः ॥ २७
 महारथसमाख्यातः सर्वयुद्धविशारदः ।
 धनुर्धराणां प्रवरः सर्वेषां वै सदार्जुन ॥ २८
 पूजितो धृतराष्ट्रेण सपुत्रेण विशांपते ।
 त्वदर्थमेव राधेयः स कथं निहतस्त्वया ॥ २९
 धार्तराष्ट्रस्य योद्धारः सर्व एव सदार्जुन ।
 तव मृत्युं रणे कर्णं मन्यन्ते पुरुषर्षभ ॥ ३०
 स त्वया पुरुषव्याघ्र कथं युद्धे निषूदितः ।
 तन्ममाचक्ष्व कौन्तेय यथा कर्णो हतस्त्वया ॥ ३१
 सोत्सेधमस्य च शिरः पश्यतां सुहृदां हतम् ।
 त्वया पुरुषशार्दूल सिंहेनेव यथा सरोः ॥ ३२

कृष्णग्रीवो रक्तशिराः श्वेतपक्षो विहंगमः । स वै वाध्रीणसः
 प्रोक्तो याज्ञिकैः पितृकर्मणीति प्राञ्चः । वाध्रीणस इव द्विप इति झ.
 पाठः ॥ १९॥ यथा नः कुशलं तथा इति क. ड. पाठः ॥ २३॥

सर्वा दिशः पर्यपतच्चदर्थं
 त्वां सूतपुत्रः समरे परीप्सन् ।
 दित्सन्नृणां शकटं रत्नपूर्णं
 कथं त्वयासौ निहतोऽद्य कर्णः ॥ ३३
 त्वया रणे निहतः सूतपुत्रः
 कञ्चिच्छेते भूमितले दुरात्मा ।
 कञ्चित्कृतं मे परमं त्वयाद्य
 प्रियं रणे सूतपुत्रं निहत्य ॥ ३४
 सर्वा दिशः पर्यपतच्चदर्थं
 मुदान्वितो गर्वितः सूतपुत्रः ।
 स शूरमानी समरे समेत्य
 कञ्चित्त्वया निहतः सूतपुत्रः ॥ ३५
 राज्यं परं हस्तिगवाश्वयुक्तं
 रथं दित्सुर्यः परेभ्यस्त्वदर्थे ।
 त्वया रणे स्पर्धते यः स पापः
 कञ्चित्त्वया निहतः पापबुद्धिः ॥ ३६
 योऽसौ नित्यं शौर्यमदेन मत्तो
 विकथ्यते संसदि कौरवाणाम् ।
 प्रीत्यर्थं वै तात सुयोधनस्य
 कञ्चित्स पापो निहतस्त्वयाद्य ॥ ३७
 कञ्चित्समागम्य धनुःप्रमुक्तै-
 स्त्वत्प्रेषितैर्लोहमयैर्विहंगैः ।
 शेते भिन्नः पांसुषु सूतपुत्रः
 कञ्चिद्भग्नौ धार्तराष्ट्रस्य बाहू ॥ ३८
 योऽसौ सदा श्लाघते राजमध्ये
 दुर्योधनं हर्षयन्दर्पयुक्तः ।
 हन्ताऽसि सर्वानिति पाण्डुपुत्रा-
 नहं हन्ता फल्गुनस्येति मोहात् ॥ ३९
 कञ्चिद्वचोऽस्य वितथं त्वया कृतं
 यत्तत्प्रियामवदत्तात कर्णः ।
 सभामध्ये रूक्षमनेकरूपं
 धिक्पाण्डवानपतिस्त्वं हि कृष्णे ॥ ४०

कञ्चिद्भुवं शत्रुरयं महात्मा
 ह्यधारयद्वादश यः समास्तु ।
 कर्णो व्रतं घोरमभिन्नसाहो
 दुर्योधनस्यार्थनिविष्टबुद्धिः ॥ ४१
 पादौ न धावे यावदहं न हन्मि
 धनञ्जयं समरेषूप्रवेगम् ।
 कञ्चिद्रणे फल्गुन तं निहत्य
 कञ्चिद्व्रतं तस्य भग्नं त्वयाऽद्य ॥ ४२
 योऽसौ कृष्णामन्नवीदुष्टबुद्धिः
 कर्णः सभायां कुरुवीरमध्ये ।
 किं पाण्डवांस्त्वं न जहासि कृष्णे
 सुदुर्वलान्पतितान्हीनसत्त्वान् ॥ ४३
 योऽसौ कर्णः प्रत्यजानाच्चदर्थे
 नाहं हत्वा सह कृष्णेन पार्थम् ।
 इहोपयातेति स पापबुद्धिः
 कञ्चिच्छेते शरसंभिन्नगात्रः ॥ ४४
 कञ्चित्सङ्ग्रामो विदितो वै तवायं
 समागमे सृञ्जय कौरवाणाम् ।
 येनावस्थामीदृशीं प्रापितोऽहं
 कञ्चित्त्वया सोऽद्य हतो दुरात्मा ॥ ४५
 कञ्चित्त्वया तस्य सुमन्दबुद्धे-
 र्गाण्डीवमुक्तैर्विशिखैर्ज्वलद्भिः ।
 सकुण्डलं भानुमदुत्तमाङ्गं
 कायात्प्रकृतं युधि सव्यसाचिन् ॥ ४६
 यत्तन्मया बाणसमर्पितेन
 ध्यातोऽसि कर्णस्य वधाय वीर ।
 तन्मे त्वया कञ्चिदमोघमद्य
 ध्यानं कृतं कर्णनिपातनेन ॥ ४७
 यद्वर्षपूर्णः स सुयोधनोऽस्मा-
 न्दिधक्षते कर्णसमाश्रयेण ।
 कञ्चित्त्वया सोऽद्य समाश्रयोऽस्य
 भग्नः पराक्रम्य सुयोधनस्य ॥ ४८

विह्वलैर्बाणैः ॥ ३८ ॥ श्लाघते आत्मानमिति शेषः ॥ ३९ ॥
 बाणेभ्यः समर्पितेन कर्णबाणैरत्यन्तं अविद्वेनेत्यर्थः ॥ ४० ॥

एकोनसप्ततितमोऽध्यायः ॥ ६९ ॥

यो नः पुरा षण्ढतिलानवोच-
 त्सभामध्ये कौरवाणां समक्षम् ।
 स दुर्मतिः कच्चिदुपेत्य सङ्ख्ये
 त्वया हतः सूतपुत्रोऽत्यमर्षी ॥ ४९
 यः प्राहिणोत्सूतपुत्रो दुरात्मा
 कृष्णां जितां सौबलेहानयेति ।
 स मन्दबुद्धिर्निहतः प्रसह्य
 वैकर्तनस्त्वद्य कच्चिन्महात्मन् ॥ ५०

यः शस्त्रभृच्छ्रेष्ठतमं पृथिव्यां
 पितामहं व्याक्षिपदल्पचेताः ।
 सङ्ख्यायमानोऽर्धरथः स कच्चि-
 त्वया हतोऽद्याधिरथिर्महात्मन् ॥ ५१
 अमर्षजं निकृतिसमीरणेरितं
 हृदि स्थितं ज्वलनमिमं सदा मम ।
 हतो मया सोऽद्य समेत्य कर्ण
 इति ब्रुवन्प्रशमयसेऽद्य फल्गुन ॥ ५२

॥ इति श्रीमन्महाभारते कर्णपर्वणि सप्तदशदिवसयुद्धे एकोनसप्ततितमोऽध्यायः ॥ ६९ ॥

सप्ततितमोऽध्यायः ॥ ७० ॥

अर्जुनेन स्वयुद्धानुवादपूर्वकं युधिष्ठिरं प्रति कर्णवधप्रतिज्ञानम् ॥ १ ॥

सञ्जय उवाच ।
 तद्दर्मशीलस्य वचो निश्म्य
 राज्ञः क्रुद्धस्यातिरथो महात्मा ।
 उवाच दुर्मर्षमदीनसत्त्वो
 युधिष्ठिरं जिष्णुरनन्तवीर्यः ॥ १
 द्रोणं हतं पार्थ कर्णो विदित्वा
 भिन्नां नावमिवात्यगाधे कुरूणाम् ।
 संमुह्यमानान्धारतारष्ट्रान्विदित्वा
 निरुत्साहांश्च विजये परेषाम् ॥ २
 सोदर्यवच्चरितोऽमितौजा
 उत्तारयिष्यन्धृतराष्ट्रस्य पुत्रान् ।
 रणे रथेनाधिरथिर्महात्मना
 ततो हि मां त्वरितः सोऽभ्यधावत् ॥ ३
 संशप्तकैर्युध्यमानस्य मेऽद्य
 सेनाग्रयायी कुरुसैन्यस्य राजन् ।
 आशीविषाभान्विकिरञ्शरौघा-
 न्द्रौणिः पुरस्तात्सहसाध्यतिष्ठत् ॥ ४
 स मे दृष्ट्वा शरतमो ध्वजाग्रं
 समादिशद्रथसङ्घाननेकान् ।
 तेषामहं पञ्चशतं निहत्य
 आसादयं द्रोणपुत्रं नदन्तम् ॥ ५

स द्रोणपुत्रः सदृशं महात्मा
 मामप्यरौत्सीत्तदनीकमध्ये ।
 किरञ्शरौघान्वहूरूपान्विचित्रा-
 न्खातीगतः शुक्र इवातिवर्षन् ॥ ६
 स मे शरान्सर्वतः कङ्कपत्रा-
 नवासृजद्वै पृथिवीप्रकाशान् ।
 निवार्य तूर्णं परमाजिमध्ये
 ततोऽपि मां बाणगणैः समार्पयत् ॥ ७
 आकर्षणं वापि विकृष्य मुक्तं
 न दृश्यते तस्य महारथस्य ।
 न सन्दधानः कुत आददानो
 न व्याक्षिपन्न विकर्षन्विमुञ्चन् ॥ ८
 सव्येन वा यदि वा दक्षिणेन
 न ज्ञायते कतरेणास्यतीति ।
 आचार्यवत्समरे पर्यवर्त-
 न्महच्चित्रं दर्शयन्सर्वतः स्म ॥ ९
 दृष्टीविषं चासुहरं परेषां
 सर्वा दिशः पूरयानं शरौघैः ।
 अलङ्घ्यन्त्यतिमं महात्मनः
 सदा नतं कार्मुकं ब्रह्मबन्धोः ॥ १०
 ततोऽपरान्बाणगणाननेका-
 नाकर्णपूर्णयितविप्रमुक्तान् ।

ससर्ज शीघ्रास्त्रबलेन वीर-
 स्तोयं यथा प्रावृषि कालमेघः ॥ ११
 आविध्यन्मां पञ्चभिर्द्रोणपुत्रः
 शितैः शरैः पञ्चभिर्वासुदेवम् ।
 अभ्यघ्नं बाणैस्तमहं सुधारै-
 निमेषमात्रेण सुवर्णपुङ्खैः ॥ १२
 स निर्विद्रो विरथो द्रोणपुत्रो
 रथानीकं चाधिरथेर्विवेश ।
 मयाभिभूतान्स्वरथप्रवर्हा-
 नस्त्रं च पश्यन्नुधिरप्रदिग्धम् ॥ १३
 ततोऽभिभूतं युधि वीक्ष्य सैन्यं
 विध्वस्तयोधं द्रुतनागयूथम् ।
 पञ्चाशता रथमुख्यैः समेतः
 कर्णस्त्वरन्नभ्यपतत्प्रमाथी ॥ १४
 तान्सूदयित्वाऽहमपास्य कर्णं
 द्रष्टुं भवन्तं त्वरयोपयातः ।
 सर्वे पाञ्चाला ह्युद्विजन्ते स्म कर्णं
 दृष्ट्वा गावः केसरिणं यथैव ॥ १५
 मृत्योरास्यं व्यात्तमिवाभिपद्य
 प्रभद्रकाः कर्णमासाद्य सर्वे ।
 यास्यामि तांस्तारयिष्यन्बलौघा-
 दिष्ट्या भवान्स्वस्तिमान्पार्थ दृष्टः ॥ १६
 हनिष्येऽहं भारत सूतपुत्र-
 मसिन्सङ्ग्रामे यदि दृश्यतेऽद्य ।

आयाहि पश्याद्य युयुत्समानौ
 मां सूतपुत्रं च धृतौ रणाय ॥ १७
 महाझषस्येव मुखं प्रपन्नाः
 प्रभद्रकाः कर्णमुखं प्रपन्नाः ।
 षट्साहस्रा भारत राजपुत्राः
 स्वर्गाय लोकाय रणे निमग्नाः ॥ १८
 तानद्य यास्यामि रणाद्विमोक्तुं
 सर्वात्मना सूतपुत्रं च हन्तुम् ॥ १९
 अथ प्रवीरेण महानुभाव
 द्विषत्सैन्यं निर्दहन्विस्तरेण ।
 समेत्याहं सूतपुत्रेण सङ्क्षेपे
 वज्रीव वृत्रेण नरेन्द्रमुख्य ॥ २०
 एवं गते किंच मयाऽद्य शक्यं
 कार्यं कर्तुं निग्रहे सूतजस्य ।
 तथैव राज्ञश्च सुयोधनस्य
 ये चापि मां योद्धुकामाः समेताः ॥ २१
 कर्णं न चेदद्य निहन्मि राज-
 न्सवान्धवं युध्यमानं प्रसह्य ।
 प्रतिश्रुत्याऽकुर्वतां या गतिर्वै
 कष्टां यायां तामहं राजसिंह ॥ २२
 आमन्त्रये त्वां ब्रूहि रणे जयं मे
 पुरा भीमं धार्तराष्ट्रा प्रसन्ति ।
 सौतिं हनिष्यामि नरेन्द्रसिंह
 सैन्यं तथा शत्रुगणांश्च सर्वान् ॥ २३

॥ इति श्रीमन्महाभारते कर्णपर्वणि सप्तदशदिवसयुद्धे सप्ततितमोऽध्यायः ॥ ७० ॥

एकसप्ततितमोऽध्यायः ॥ ७१ ॥

कर्णस्यामारणज्ञानाद्दुष्टेन युधिष्ठिरेण अर्जुनं प्रति गर्हणपूर्वकं कृष्णकरे गाण्डीवदानचोदना ॥ १ ॥

सञ्जय उवाच ।
 वैकर्तनं कुशलिनं निशम्य
 क्रुद्धः पार्थः फल्गुनस्यामितौजाः ।
 धनञ्जयं वाक्यमुवाच राजा
 युधिष्ठिरः कर्णशराभितप्तः ॥ १
 इमां च वसतिं हित्वा भयात्कर्णेन फल्गुन ।

अहं च भीमसेनश्च माद्रीपुत्रौ च पाण्डवौ ॥ २
 वासुदेवेन सहिता वयं कर्णेन निर्जिताः ।
 पुनरेव वनं गत्वा तपश्चर्यां च कुर्महे ।
 अथवा धार्तराष्ट्राणां परिचर्यां चरामहे ॥ ३
 इत्येवमुक्त्वा बीभत्सुं रोषात्संरक्तलोचनः ।
 अब्रवीत्पुनरेवात्र धर्मराजो युधिष्ठिरः ॥ ४

इदं यदि द्वैतवने तु सूक्तं
 कर्णं नियोद्धुं न सहे नृपेति ।
 वयं ततः प्राप्तकालं यथाव-
 त्कृत्वाऽभ्युपेक्षाम तथैव राज्यम् ॥ ५
 मयि प्रतिश्रुत्य वधं हि तस्य
 बलस्य चार्धस्य तथैव युद्धे ।
 आनीय मां शत्रुमध्ये स कस्मा-
 त्समुन्नाम्य स्थण्डिले प्रत्यपिष्ठाः ॥ ६
 अन्वास्य सत्येन यदात्थ पार्थ
 सत्यं शपन्वासुदेवेन सार्धम् ।
 तन्नः सत्यमफलं ह्यकार्षीः
 फलस्य काले चाच्छिन्नः पुष्पवृक्षम् ॥ ७
 प्रच्छादितस्त्वं बालिश दुर्यशोभि-
 रनर्थवाक्योऽस्यर्जुन नैव साधुः ।
 त्यक्त्वा भीमं सर्वभीमेषु भीमं
 संयोजितस्त्वं सूतपुत्रं निहन्तुम् ॥ ८
 यत्तद्वृथा वागुवाचान्तरिक्षे
 सप्ताह्नि जाते त्वयि मन्दबुद्धौ ।
 अपापीयान्वासवात्कुन्तिजातो
 बहून्संग्रामानयमेव जेता ॥ ९
 अयं जेता पाण्डवो देवसङ्घान्
 सर्वाणि भूतान्यपि चोत्तमौजाः ।
 अयं जेता मद्रकलिङ्गजाता-
 न्दैत्याश्च रक्षांसि समागतानि ॥ १०
 भूमिं च सर्वां निखिलेन जेता
 कुरुंश्च जेता खगणांश्च जेता ।
 अस्मात्परो नो भविता धनुर्धरो
 नैष्यन्न भूतः कश्चिदेन विजेता ॥ ११
 इच्छन्नयं सर्वभूतानि कुर्या-
 द्रशी वशे सर्वसमाप्तविद्यः ।
 कान्त्या शशाङ्कस्य जवेन वायोः
 श्यैर्येण मेरोः क्षमया पृथिव्याः ॥ १२
 अग्रेष्व तापे धनदस्य लक्ष्म्या
 शौर्येण शक्रस्य जयेन विष्णोः ।

तुल्यो महात्मा तव कुन्ति पुत्रो
 जातोऽदितेर्विष्णुरिवाभितौजाः ॥ १३
 स्वेषां जयाय द्विषतां वधाय
 जातो महात्मा तव नन्दिकर्ता ।
 इत्यन्तरिक्षे शतशृङ्गमूर्ध्नि
 तपस्विनां शृण्वतां वागुवाच ॥ १४
 एवंविधस्त्वं न च भूतस्तथाद्य
 देवाश्च नूनमनृतं वदन्ति ॥ १५
 तथा परेषामृषिसत्तमानां
 श्रुत्वा गिरः पूजयतां सदा त्वाम् ।
 न सन्नतिं यामि सुयोधनस्य
 न त्वां जानाम्याधिरर्थेभ्यर्तम् ॥ १६
 त्वष्ट्रा कृतं बाहमकूजनाक्षं
 शुभं समास्थाय कपिध्वजं तम् ।
 खड्गं गृहीत्वा हेमचित्रावनद्धं
 धनुर्वरं गाण्डिवं तालमात्रम् ।
 त्वं वासुदेवेनोद्यमानः कथं नु
 कर्णाद्भीतो व्यपयातोऽसि पार्थ ॥ १७
 पूर्वं यदुक्तं हि सुयोधनेन
 न फल्गुनः प्रमुखे स्थास्यतीति ।
 कर्णस्य युद्धे हि महाबलस्य
 मौर्ख्यात्तु तन्नावबुद्धं मयाऽसीत् ॥ १८
 तेनाद्य तपस्ये भृशमप्रमेयं
 यन्मित्रवर्गो नरकं प्रविष्टः ।
 तदैव वाच्योऽसि ननु त्वयाऽहं
 न योत्स्येऽहं सूतपुत्रं कथंचित् ॥ १९
 ततो नाहं सृञ्जयान्केकयांश्च
 समानयेयं सुहृदो रणाय ॥ २०
 एवं गते किं च मयाऽद्य शक्यं
 कार्यं कर्तुं निग्रहे सूतजस्य ।
 तथैव राज्ञश्च सुयोधनस्य
 ये वापि मां योद्धुकामाः समेताः ॥ २१
 धिगस्तु मज्जीवितमद्य कृष्ण
 योऽहं वशं सूतपुत्रस्य यातः ।

मध्ये कुरूणां ससुयोधनानां
 ये चाप्यन्ये योद्धुकामाः समेताः ॥ २२
 एकः स मे भीमसेनोऽद्य नाथो
 येनाभिपन्नोऽस्मि रणे महाभये ।
 विमोच्य मां चापि रुषान्वितस्ततः
 शरेण तीक्ष्णेन विभेद कर्णम् ॥ २३
 त्यक्त्वा प्राणान्समरे भीमसेन-
 श्वके युद्धं कुरुमुख्यैः समेतैः ।
 गदाग्रहस्तो रुधिरोक्षिताङ्ग-
 श्वरत्रणे काल इवान्तकाले ॥ २४
 असौ हि भीमस्य महानिनादो
 मुहुर्महुः श्रूयते धार्तराष्ट्रैः ।
 यदि स जीवेत्समरे निहन्ता
 महारथानां प्रवरो नरोत्तमः ॥ २५
 तवाभिमन्युस्तनयोऽद्य पार्थ
 न चास्मि गन्ता समरे पराभवम् ।
 अथापि जीवेत्समरे घटोत्कच-
 स्तथाऽपि नाहं समरे पराङ्मुखः ॥ २६
 भीमस्य पुत्रः समराग्रयायी
 महास्त्रविद्यापि तवानुरूपः ।
 यं तं समासाद्य रिपोर्वलं नो
 निमीलिताक्षं भयविप्लुतं भवेत् ॥ २७
 चकार योऽसौ निशि युद्धमेक-
 स्त्यक्त्वा रणं यस्य भयाद्रवन्ते ॥ २८
 स चेत्समासाद्य महानुभावः
 कर्णं रणे बाणगणैः प्रमोह्य ।

धैर्यं स्थितेनापि च सूतजेन
 शक्त्या हतो वासवदत्तया तथा ॥ २९
 ममैव भाग्यानि पुरा कृतानि
 पापानि नूनं फलवन्ति युद्धे ।
 तृणं च कृत्वा समरे भवन्तं
 ततोऽहमेवं निकृतो दुरात्मना ।
 वैकर्तनेनैव तथा कृतोऽहं
 यथा ह्यशक्तः क्रियते त्वबान्धवः ॥ ३०
 आपद्रुतं यश्च नरो विमोक्षये-
 त्स बान्धवः स्नेहयुतः सुहृच्च ।
 एवं पुराणा ऋषयो वदन्ति
 धर्मः सदा सद्भिरनुष्ठितश्च ॥ ३१
 खड्गं विभ्रज्जारूपत्सरुं च
 धनुर्वेदं गाण्डिवं तालमात्रम् ।
 स केशवेनोद्यमानः कथं नु
 कर्णात्पार्थस्त्वमपैतुं समैषीः ॥ ३२
 स गाण्डीवं केशवाय प्रदाय
 यन्ता भवेस्त्वं यदि केशवस्य ।
 ततस्तरेत्केशवः कर्णमुग्रं
 मरुत्सखो वृत्रमिवात्तवज्रः ॥ ३३
 मासेऽपतिष्यो यदि पञ्चमे त्वं
 न वा गर्भो यद्यभवः पृथायाः ।
 मत्तः श्रेयात्राजपुत्रोऽभविष्य-
 न्न ते यशः फल्गुन इत्यपेयात् ॥ ३४

॥ इति श्रीमन्महाभारते कर्णपर्वणि सप्तदशदिवसयुद्धे एकसप्ततितमोऽध्यायः ॥ ७१ ॥

द्विसप्ततितमोऽध्यायः ॥ ७२ ॥

युधिष्ठिरवधोद्यतमर्जुनं प्रति कृष्णेन तत्कारणप्रश्ने तेन तन्निवेदनम् ॥ १ ॥ कृष्णेन वधप्रतिनिधित्वेन युधिष्ठिराधिक्षेप-
 विधानम् ॥ २ ॥

सञ्जय उवाच ।
 युधिष्ठिरैवैवमुक्तः कौन्तेयः श्वेतवाहनः ।
 असिं जग्राह संकुटो जिघांसुर्भरतर्षभम् ॥ १

तस्य कोपं समाज्ञाय चित्तज्ञः केशवस्तदा ।
 उवाच किमिदं खड्गं गृह्णास्यर्जुन शंस मे ॥ २
 नेह पश्यामि योद्धव्यं त्वया किञ्चिद्वनञ्जय ।

नेहागता धार्तराष्ट्राः सर्वे भीमेन वारिताः ॥ ३
 उपागतोऽसि कौन्तेय राजा द्रष्टव्य इत्यसौ ।
 स राजा भवता दृष्टः कुशली च युधिष्ठिरः ॥ ४
 तं दृष्ट्वा नृपशार्दूलं शार्दूलसमविक्रमम् ।
 हर्षकाले च संप्राप्ते कस्मात्त्वां मन्युराविशत् ॥ ५
 न तं पश्यामि कौन्तेय यस्ते वध्यो भवेदिह ।
 प्रहर्तुमिच्छसे कस्मात्किं वा ते चित्तविभ्रमः ॥ ६
 कस्माद्भवान्महाखड्गं परिगृह्णात्यकारणात् । ७
 तत्त्वां पृच्छामि कौन्तेय किमिदं ते चिकीर्षितम् ।
 परामृशसि यत्कुद्रः खड्गमद्भुतविक्रम ॥ ८
 एवमुक्तः कटाक्षेण प्रेक्षमाणो युधिष्ठिरम् ।
 अर्जुनः प्राह गोविन्दं कुद्रः सर्प इव श्वसन् ॥ ९
 अन्यस्मै देहि गाण्डीवमिति मां यः प्रचोदयेत् ।
 भिन्द्यामहं तस्य शिर इत्युपांशु व्रतं मम ।
 युधिष्ठिरेण तेनाहमुक्तश्चास्मि जनार्दन ॥ १०
 यदुक्तोऽहमदीनार्थं राज्ञाऽनेन यशस्विना ।
 समक्षं तव गोविन्द न तत्क्षन्तुमिहोत्सहे ॥ ११
 तस्मादेनं वधिष्यामि राजानं धर्मचारिणम् ।
 प्रतिज्ञां पालयिष्यामि हत्वैनं नरसत्तमम् ॥ १२
 एतदर्थं मया खड्गो गृहीतो यदुनन्दन ।
 सोऽहं युधिष्ठिरं हत्वा सत्यस्यानृण्यतां गतः ।
 विशोको विज्वरश्चापि भविष्यामि जनार्दन ॥ १३
 किं वा त्वं मन्यसे प्राप्तमस्मिन्कार्ये उपस्थिते ।
 त्वमस्य जगतस्तात वेत्थ सर्वं गतागतम् ॥ १४
 'जातस्त्वत्तो हि धर्मश्चाधर्मश्चेति परा श्रुतिः ।'
 तत्तथा प्रकरिष्यामि यथा मां वक्ष्यते भवान् ॥ १५
 सञ्जय उवाच ।
 धिग्धिगित्येव गोविन्दः पार्थमुक्त्वाब्रवीत्पुनः ॥ १६
 कृष्ण उवाच ।
 इदानीं पार्थ जानामि न वृद्धाः सेवितास्त्वया ।
 अकाले पुरुषव्याघ्र संरम्भं यद्भवानगात् ॥ १७
 न हि धर्मविभागज्ञैरेवं कार्यं धनञ्जय ।
 यथा त्वं पाण्डवाद्येह धर्मभीरुरपण्डितः ॥ १८

योऽकार्याणां क्रियायाश्च संयोगं नावबुध्यते ।
 कार्याणामक्रियायाश्च स पार्थ पुरुषाधमः ॥ १९
 अनुसृत्य तु ये धर्मं कवयः समुपस्थिताः ।
 समासविस्तरविदां न तेषां वेत्ति निश्चयम् ॥ २०
 अनिश्चयज्ञो हि नरः कार्याकार्यविनिश्चये ।
 एवं स मुह्यत्यवशो यथा त्वं पार्थ मुह्यसि ॥ २१
 न हि कार्यमकार्यं वा सुखं ज्ञातुं कथंचन ।
 श्रुतेन ज्ञायते सर्वं तच्च त्वं नावबुध्यसे ॥ २२
 अविज्ञानादिह भवान्सत्यं रक्षति धर्मवित् ।
 प्राणिनां त्वं वधं पार्थ धार्मिको नावबुध्यसे ॥ २३
 प्राणिनां हि वधात्तात वृथा धर्मो मतो मम ।
 अनृतं तु भवेद्वाच्यं न तु हिंसा कदाचन ॥ २४
 स कथं भ्रातरं ज्येष्ठं राजानं धर्मकोविदम् ।
 हन्याद्भवान्नरश्रेष्ठ प्राकृतोऽन्यः पुमानिव ॥ २५
 अयुध्यमानस्य गुरोस्तथाऽशत्रोश्च मानद ।
 पराञ्छुखस्य द्रवतः शरणं चापि गच्छतः ॥ २६
 कृताञ्जलेः प्रपन्नस्य प्रमत्तस्य तथैव च ।
 न वधः पूज्यते सद्भिस्तच्च सर्वं गुरौ तव ॥ २७
 त्वया चैतद्व्रतं पार्थ बालेनेव कृतं पुरा ।
 तस्मादधर्मसंयुक्तं मौर्ख्यादेव व्यवस्यसि ॥ २८
 स्वगुरुं पार्थ कस्मात्त्वं हन्तुकामोऽभिधावसि ।
 असंप्रधार्य धर्माणां गतिं सूक्ष्मां दुरत्ययाम् ॥ २९
 इदं धर्मरहस्यं च तव वक्ष्यामि पाण्डव ।
 यद्भ्यात्तव भीष्मो वा राजा वापि युधिष्ठिरः ॥ ३०
 विदुरो वा पुनः क्षत्ता गान्धारी वा यशस्विनी ।
 कुन्ती वा भरतश्रेष्ठ द्रौपदी वा यशस्विनी ।
 तत्ते वक्ष्यामि तच्चेन निबोधैतद्धनञ्जय ॥ ३१
 सत्यस्य वचनं साधु न सत्याद्विद्यते परम् ।
 सुदुर्विदं हि तच्चेन तत्सत्यमिति मे सतिः ॥ ३२
 भवेत्सत्यमवक्तव्यं वक्तव्यमनृतं भवेत् ।
 यत्रानृतं भवेत्सत्यं सत्यं चाप्यनृतं भवेत् ॥ ३३
 विवाहकाले रतिसंप्रयोगे
 प्राणात्यये सर्वधनापहारे ।

विप्रस्य चार्थं हनृतं वदेत

पञ्चानृतान्याहुरपातकानि ॥ ३४

सर्वस्वस्यापहारे तु वक्तव्यमनृतं भवेत् ।

तत्रानृतं भवेत्सत्यं सत्यं चाप्यनृतं भवेत् ॥ ३५

तादृशो हन्यते बालो यस्य सत्यमनिश्चितम् ।

सत्यानृते विनिश्चित्य ततो भवति धर्मवित् ॥ ३६

किमाश्चर्यं कृतप्रज्ञः पुरुषोऽपि सुदारुणः ।

सुमहत्प्राप्नुयात्पुण्यं बलाकोऽन्धवधादिव ॥ ३७

किमाश्चर्यं पुनर्मूढो धर्मकामो ह्यपण्डितः ।

सुमहत्प्राप्नुयात्पापमापगास्त्रिव कौशिकः ॥ ३८

अर्जुन उवाच ।

आचक्ष्व भगवन्नेतद्यथा विन्दाभ्यहं तथा ।

बलाकस्यानुसंबद्धं नदीनां कौशिकस्य च ॥ ३९

वासुदेव उवाच ।

मृगव्याधोऽभवत्कश्चिद्बलाको नाम भारत ।

यात्रार्थं पुत्रदाराणां मृगान्हन्ति न कामतः ॥ ४०

वृद्धौ च मातापितरौ विभर्त्यन्यांश्च संश्रितान् ।

स्वधर्मनिरतो नित्यं संविभज्यानसूयकः ॥ ४१

स कदाचिन्मृगप्रेप्सुर्नान्वविन्दन्मृगं क्वचित् ।

अथापश्यत्स पीवानं श्वापदं घ्राणचक्षुषम् ॥ ४२

अदृष्टपूर्वमपि तत्सत्त्वं तेन हतं तदा ।

अन्धे हते ततो व्योमः पुष्पवर्षं पपात च ॥ ४३

अप्सरोगीतवादित्रैर्नादितं च मनोरमम् ।

विमानमगमत्स्वर्गान्मृगव्याधनिनीषया ॥ ४४

तद्धूतं सर्वभूतानामभावाय किलार्जुन ।

तपस्तप्त्वा वरं प्राप्तं कृतमन्धं स्वयंभुवा ॥ ४५

तद्धत्वा सर्वभूतानामभावकृतनिश्चयम् ।

बलाकोऽगात्स्वर्गलोकेभ्यं धर्मः सुदुर्विदः ॥ ४६

कौशिकोऽप्यभवद्विप्रस्तपस्वीनो बहुश्रुतः ।

नदीनां संगमे ग्रामाददूरे स किलावसत् ॥ ४७

सत्यं मया सदा वाच्यमिति तस्याभवद्व्रतम् ।

सत्यवादीति विख्यातः स तदासीद्वनंजय ॥ ४८

अथ दस्युभयात्केचित्तदा तद्वनमाविशन् ।

तत्रापि दस्यवः क्रुद्धास्तानमार्गन्त यत्नतः ॥ ४९

अथ कौशिकमभ्येत्य प्रोचुस्ते सत्यवादिनम् ।

कतरेण पथा याता भगवन्निति वै जनाः ।

सत्येन पृष्टः प्रब्रूहि यदि तद्वेत्य शंस नः ॥ ५०

श्रीकृष्ण उवाच ।

सत्यस्य त्वविभागज्ञः सत्यं तेभ्यः शंसं ह ।

बहुवृक्षलतागुल्ममेतद्गहनमाश्रिताः ।

इति तान्ख्यापयामास तेभ्यस्तत्त्वं स कौशिकः ॥

ततस्ते तान्समासाद्य क्रूरा जघ्नुरिति श्रुतिः ।

ततोऽधर्मेण महता वाग्दुरुक्तेन कौशिकः ॥ ५२

गतः सुकष्टं निरयं धर्मसूक्ष्मेष्वतत्त्ववित् ।

दृष्टपूर्वश्रुतो मूढो धर्माणामविशारदः ॥ ५३

वृद्धानपृच्छन्सन्देहानन्धः श्वभ्रमिवर्च्छति ॥ ५४

तत्र ते लक्षणोद्देशः कश्चिदेव भविष्यति ।

दुष्करं प्रतिसंख्यानं कार्त्तर्येनात्र व्यवस्थितिः ॥ ५५

सत्यं धर्म इति ह्येके वदन्ति बहवो जनाः ।

न च पार्थाभ्यसूयामि नैतत्सर्वत्र शिष्यते ॥ ५६

श्रुतिस्तु धार्या इत्येके वदन्ति बहवो जनाः ।

न त्वेतत्प्रत्यसूयामि तत्र सर्वं विधीयते ॥ ५७

यत्स्यादहिंसासंयुक्तं स धर्म इति निश्चयः ।

अहिंसार्थाय हिंसाणां धर्मप्रवचनं कृतम् ।

धारणाद्धर्ममित्याहुर्धर्मो धारयते प्रजाः ॥ ५८

प्रभवार्थाय भूतानां धर्मप्रवचनं कृतम् ।

यस्मात्प्रभवसंयुक्तः स धर्म इति निश्चयः ॥ ५९

येऽन्यायेन जिगीषन्तो धर्मं पृच्छन्ति मानवाः ।

अकूजनेन चेन्मोक्षो नात्र कूजेत्कथंचन ॥ ६०

अवश्यं कूजितव्ये ह शङ्करेन्वाप्यकूजनात् ।

येऽन्यायेन जिगीषन्तो धर्मं पृच्छन्ति कस्यचित् ।

श्रेयस्तत्रानृतं वक्तुं सत्यादिति विनिश्चितम् ॥ ६१

प्राणालये विवाहे वा सर्वजात्या महाभये ।

सर्वस्वस्य च लोपे वा वक्तव्यमनृतं भवेत् ॥ ६२

तपस्वीनः तपस्विनामिनः श्रेष्ठः ॥ ४४ ॥ यथा चाल्पश्रुतो मूढो धर्माणामविभागवित् । वृद्धानपृष्टा सन्देहं महच्छुभ्रमिहार्हति । इति ड. पाठः ॥ ५२ ॥ तत्र ते लक्षणोद्देशात्कश्चिदत्र भविष्यति इति

क. ड. पाठः । दुष्करं परमं ज्ञानं तर्केणानुव्यवस्यति इति ड. पाठः । दुष्करं प्रतिसंख्यानं कार्त्तर्येनास्य व्यवस्यति इति क. घ. ड. पाठः । श्रुतेर्धर्म इति ह्येके इति ड. पाठः ॥ ५७ ॥ प्राणालये विवाहे वा

अधर्मं हि न पश्यन्ति मृषोद्यं तत्र पण्डिताः ।
 सर्वथाऽभिवदेत्तु नानृतं स्याद्विचक्षणः ॥ ६३
 यः स्तेनैः सह संबन्धो मुच्यते शपथादपि ।
 भवेत्तत्रानृतं श्रेयः सत्यादिति विचारितम् ॥ ६४
 न च तेभ्यो धनं देयं सत्यादिति कथंचन ।
 पापेभ्योऽपि धनं दत्तं दातारमपि पीडयेत् ।
 तस्माद्धर्मार्थमनृतमुक्त्वा नानृतवाग्भवेत् ॥ ६५
 एष ते लक्षणोद्देशो मयोद्दिष्टो यथाविधि ।
 एतज्ज्ञात्वा ब्रूहि पार्थ यदि बन्धो युधिष्ठिरः ॥ ६६
 अर्जुन उवाच ।
 यथा ब्रूयान्महाप्राज्ञो यथा ब्रूयान्महायशः ॥ ६७
 सुहृद्ब्रूयाद्यथाऽस्माकं तथोक्तं वचनं त्वया ।
 भवान्मातृसमोऽस्माकं भवान्पितृसमोऽपि च ।
 गतिश्च परमा कृष्ण त्वमेव च परायणम् ॥ ६८
 न हि ते त्रिषु लोकेषु विद्यतेऽविदितं कचित् ।
 तस्माद्भवान्परं धर्मं वेद सर्वं यथातथम् ॥ ६९
 अवध्यं पाण्डवं मन्ये धर्मराजं युधिष्ठिरम् ।
 अधर्मयुक्ते संयोगे ब्रूहि किञ्चिदनुग्रहम् ॥ ७०
 इदं चापरमत्रैव ब्रूहि तत्त्वं विवक्षितम् ॥ ७१
 जानासि दाशार्हं मम व्रतं तु
 यो मां ब्रूयात्कश्चन मानुषेषु ।
 अन्यस्मै त्वं गाण्डिवं देहि पार्थ
 यो मत्तोऽस्त्रे वीर्यतो वा विशिष्टः ॥ ७२
 हन्यामहं केशव तं प्रसह्य
 भीमो हन्यात्तूवरकेति चोक्तः ।
 तन्मां राजा ह्युक्तवांस्ते समक्षं
 धनुर्देहीत्यसकृद्दृष्टिवीरे ॥ ७३
 तं हन्यां चेत्केशव जीवलोके
 स्थाता नाहं कालमप्यल्पमात्रम् ।

ध्यात्वा नूनं ह्येनसा चापि मुक्तो
 वधं राज्ञो भ्रष्टवीर्यो विचेताः ॥ ७४
 यथा प्रतिज्ञा मम लोकबुद्धौ
 भवेत्सत्या धर्मभृतां वरिष्ठ ।
 यथा जीवेत्पाण्डवोऽहं च कृष्ण
 तथा बुद्धिं दातुमप्यर्हसि त्वम् ॥ ७५
 वासुदेव उवाच ।
 राजा श्रान्तो विक्षतो दुःखितश्च
 कर्णेन सङ्ख्ये निशितैर्बाणसङ्घैः ।
 यश्चानिशं सूतपुत्रेण वीर
 शरैर्भृशं ताडितो युध्यमानः ॥ ७६
 अतस्त्वमेतेन सरोषमुक्तो
 दुःखान्वितेनेदमयुक्तरूपम् ।
 अकोपितो ह्येष यदि स सङ्ख्ये
 कर्णं न हन्यादिति चाब्रवीत्सः ॥ ७७
 जानाति तं पाण्डव एष चापि
 पापं लोके कर्णमसह्यमन्यैः ।
 ततस्त्वमुक्तो भृशरोषितेन
 राज्ञा समक्षं परुषाणि पार्थ ॥ ७८
 नित्योद्युक्ते सततं चाप्रसह्ये
 कर्णे द्यूतं ह्यद्य रणे निबद्धम् ।
 तस्मिन्हते कुरवो निर्जिताः स्यु-
 रेवं बुद्धिः पार्थिवे धर्मपुत्रे ॥ ७९
 ततो वधं नार्हति धर्मपुत्र-
 स्त्वया प्रतिज्ञाऽर्जुन पालनीया ।
 जीवन्नयं येन मृतो भवेद्वि
 तन्मे निबोधेह तवानुरूपम् ॥ ८०
 यदा मानं लभते माननार्ह-
 स्तदा स वै जीवति जीवलोके ।

सर्वज्ञातिवधात्यये । नर्मण्यभिप्रवृत्ते वा न च प्रोक्तं मृषा
 भवेत् इति झ. ड. पाठः ॥ ६२ ॥ अधर्मं नात्र पश्यन्ति
 धर्मतत्त्वार्थदर्शिनः इति ड. पाठः ॥ ६३ ॥ यः स्तेनैः सह
 संबन्धान्मुच्यते शपथैरपि । श्रेयस्तत्रानृतं वक्तुं तत्सत्यम-
 विचारितम् । इति ड. पाठः ॥ ६४ ॥ शक्ये सति कथञ्चन

इति ड. पाठः ॥ ६५ ॥ अनुग्रहं अवधेन प्रतिज्ञारक्षणम्
 ॥ ७० ॥ तं हन्यामिति स्थाता न न स्थास्ये । एनसा मुक्तोपि
 कृतप्रायश्चित्तोऽपि न स्थास्ये इत्यर्थः । किं कृत्वा राज्ञो वधं
 ध्यात्वा ॥ ७४ ॥ समक्षं आवयोरिति शेषः ॥ ७८ ॥ कर्णे
 पणीकृते । द्यूतं युद्धरूपम् ॥ ७९ ॥

यदाऽवमानं लभते महान्तं
तदा जीवन्मृत इत्युच्यते सः ॥ ८१
संमानितः पार्थिवोऽयं सदैव
त्वया च भीमेन तथा यमाभ्याम् ।
वृद्धैश्च लोके पुरुषैश्च शूरै-
स्तस्यापमानं कलया प्रयुङ्क्ष ॥ ८२
त्वमित्यत्रभवन्तं हि ब्रूहि पार्थ युधिष्ठिरम् ।
त्वमित्युक्तो हि निहतो गुरुर्भवति भारत ॥ ८३
एवमाचर कौन्तेय धर्मराजे युधिष्ठिरे ।
अधर्मयुक्तं संयोगं कुरुष्वैनं कुरुद्रह ॥ ८४
अथर्वाङ्गिरसी ह्येषा श्रुतीनामुत्तमा श्रुतिः ।

अविचार्यैव कार्यैषा श्रेयस्कार्मैर्नरैः सदा ॥ ८५
अवधेन वधः प्रोक्तो यदुरुस्त्वमिति प्रभुः ।
तद्ब्रूहि त्वं यन्मयोक्तं धर्मराजस्य धर्मवित् ॥ ८६
यदा ह्ययं पाण्डव धर्मराज-
स्त्वत्तोऽयुक्तं लप्स्यते चैव साधु ।
ततोऽस्य पादावभिवाद्य पश्चा-
च्छ्रेयो ब्रूयात्सान्त्वयुक्तं हितं च ॥ ८७
भ्राता प्राज्ञस्तव कोपं न जातु
कुर्याद्राजा धर्ममार्गानुसारी ।
मुक्तोऽनृताद्वातृवधाच्च पापा-
द्धृष्टः कर्णं त्वं जहि पार्थ पश्चात् ॥ ८८

॥ इति श्रीमन्महाभारते कर्णपर्वणि सप्तदशदिवसयुद्धे द्विसप्ततितमोऽध्यायः ॥ ७२ ॥

त्रिसप्ततितमोऽध्यायः ॥ ७३ ॥

युधिष्ठिराधिक्षेपादात्मवधोद्यतं पार्थं प्रति कृष्णेन तत्प्रतिनिधितया आत्मप्रशंसनचोदना ॥ १ ॥ अर्जुनेनात्मप्रशंसना-
नन्तरं युधिष्ठिरक्षमापनम् ॥ २ ॥

सञ्जय उवाच ।

इत्येवमुक्तस्तु जनार्दनेन
पार्थः प्रशस्याथ सुहृद्वचस्तत् ।
ततोऽब्रवीदर्जुनो धर्मराज-
मनुक्तपूर्वं परुषं प्रसह्य ॥ १
मा त्वं राजन्व्याहरस्वाद्य पापं
त्वं तिष्ठसि क्रोशमात्रे व्यपेत्य ।
भीमस्तु मामर्हति गर्हणाय
यो युध्यते सर्वलोकप्रवीरैः ॥ २
काले हि शत्रून्परिपीड्य वीरो
हत्वा प्रवीरान्वसुधाधिपानाम् ।
रथप्रधानोत्तमनागमुख्या
युधिप्रवीरा निहताश्च शूराः ॥ ३
सुदुष्करं कर्म करोति भीमः
कर्तुं यथा नार्हति कश्चिदन्यः ।

रथादवस्कन्द्य गदां परामृशं-
स्तथा रणे हन्ति तथैव वारणान् ॥ ४
स कुञ्जराणामधिकं सहस्रं
हत्वा नदंस्तुमुलं सिंहनादम् ।
काम्भोजवानायुजपार्वतीया-
नीहामृगाभान्विनिहत्य वाजिनः ॥ ५
महारथान्द्विरदाञ्छैलकल्पा-
न्सहेत यः कुञ्जरान्वध्यमानान् ।
असौ भीमो धार्तराष्ट्रेषु मग्नः
स मामुपालब्धुमरिंदिमोऽर्हति ॥ ६
वरासिना चाथ नराश्चकुञ्जरां-
स्तथा रथाङ्गैर्धनुषा च हन्त्यरीन् ।
प्रमृद्य पद्भ्यामहितांस्तु हन्ति
पुनश्च दोर्भ्यां शतमन्युविक्रमः ॥ ७
महाबलो वैश्रवणान्तकोपमः
प्रसह्य हर्ता द्विषतां यशसि ।

युधिष्ठिराधिक्षेपादात्मवधोद्यतं पार्थं प्रति कृष्णेन तत्प्रतिनिधितया आत्मप्रशंसनचोदना ॥ १ ॥ अर्जुनेनात्मप्रशंसना-
नन्तरं युधिष्ठिरक्षमापनम् ॥ २ ॥

प्रोक्तस्तत् अवधेन शस्त्रपातनमन्तरेणैव वधः वधकरं भवती-
त्यर्थः ॥ ८६ ॥ द्विसप्ततितमोऽध्यायः ॥ ७२ ॥

स भीमसेनोऽर्हति गर्हणाय
 न त्वं नित्यं रक्ष्यमाणः सुहृद्भिः ॥ ८
 कलिङ्गवङ्गाङ्गनिषादमागधा-
 न्सदा महाशैलवलाहकोपमान् ।
 निहन्ति यः शत्रुगणाननेकशः
 स मां हि वक्तुं प्रभवत्यनागसम् ॥ ९
 संयुक्तमास्थाय रथं हि काले
 धनुर्विधून्वञ्छरपूर्णमुष्टिः ।
 सृजेच्च यो बाणसङ्घान्परेषु
 महाबलो मेघ इवाम्बुधाराः ॥ १०
 शतान्यष्टौ वारणानामदर्शय-
 द्विशातितैः कुम्भघटाग्रहस्तैः ।
 यो भीमसेनो निहतारिसङ्घः
 स मामुपालब्धुमरिन्दमोऽर्हति ॥ ११
 रथाश्च नागाश्च हयाश्च राज-
 न्भीमेनाजौ निहताः सङ्घशोऽद्य ।
 राजानश्च बहवो महाबलाः
 स मामुपालब्धुमरिन्दमोऽर्हति ॥ १२
 धृतराष्ट्रपुत्रा बलिनश्च येन
 महाबला निहताः प्रायशो वै ।
 शूरो युद्धे ह्यप्रतिवार्यवीर्यः
 स मामुपालब्धुमरिन्दमोऽर्हति ॥ १३
 प्रतापयन्तद्वलमुग्ररूपं
 योऽसौ रणे धार्तराष्ट्रस्य वीरः ।
 एकः सहेताप्रतिसह्यपौरुष-
 स्तेनासि वाच्यो न त्वया वै कदाचित् १४
 महारथा यत्र यत्रैव युद्धे
 भिन्दन्ति सैन्यं तव कामतोऽद्य ।
 तत्रैव तत्रैव रणे महात्मा
 दृढं भीमः परसङ्घानमृद्रात् ॥ १५
 तेनासि वाच्यो न त्वया हं कदाचि-
 न्मा मा वोचः क्रूरमिहाद्य पार्थ ।
 नास्त्रिधो वै भवता तु वाच्यो
 यथा भवान्सर्वलोकस्य वाच्यः ॥ १६

एवं हि मा ते श्रुत्वतो नरेन्द्र
 कथं न दीर्येच्छतधाऽद्य जिह्वा ।
 अहो बतेदं सुनृशंसरूपं
 कामादवोचस्त्वमिहाद्य यद्वै ॥ १७
 बलं न बाधिष्ठितं सत्तमानां
 यत्क्षत्रियाणां बहुलं वदन्ति ।
 त्वं चाबलो भारत निष्ठुरोऽसि
 त्वमेव मां वेत्सि यथाविधोऽहम् ॥ १८
 नकुलेन राजन्गजवाजियोधा
 हताश्च वीराः सहसा समेत्य ।
 त्यक्त्वा प्राणान्समरे युद्धकाङ्क्षी
 स मामुपालब्धुमरिन्दमोऽर्हति ॥ १९
 कृतं कर्म सहदेवेन दुष्करं
 यो युध्यते परसैन्यावमर्दी ।
 न चाब्रवीत्किंचिदिहागतो बली
 पश्यान्तरं तस्य चैवात्मनश्च ॥ २०
 धृष्टद्युम्नः सात्यकिर्द्रौपदेया
 युधामन्युश्चोत्तमौजाः शिखण्डी ।
 एतेऽद्य युधि संप्रीडिता-
 स्ते मामुपालब्धुमर्हन्ति न त्वम् ॥ २१
 त्वन्मूलमस्माभिरिदं हि वैरं
 प्राप्तं तथा व्यसनं चातिघोरम् ।
 द्यूतप्रमत्तेन कृतं त्वयाऽसकृ-
 त्कस्मादुपालब्धुमिहार्हसि त्वम् ॥ २२
 त्वमेव राजन्सततं प्रमत्त-
 स्त्वमेव मूढो भारतानामसाधुः ।
 त्वां प्राप्य राज्यं च विनष्टमेत-
 त्प्राप्ता महत्पाण्डवाश्चापि दास्यम् ॥ २३
 त्वत्तः कृतोऽस्मद्वनवासदुःखं
 राज्यस्य नाशो ह्यभिमन्योश्च घोरः ।
 आत्मानमेवं सुनृशंसरूपं
 ज्ञात्वा किमर्थं गर्हसे माद्य वीर ॥ २४
 लज्जस्य राजन्यदि तेऽस्ति लज्जा
 तूष्णींभूतः पश्य सर्वं कृतघ्नः ।

भीमो नित्यं समरस्य कर्ता
दर्पस्य भेत्ता पुनरेव नित्यम् ॥ २५
स्वयं ह्यशक्तेन नरेन्द्र युद्धे
नरेण कार्या सततं क्षमैव ।
बलं हि वाचि द्विजसत्तमानां
क्षात्रं द्विजा बाहुबलं वदन्ति ॥ २६
त्वं बाग्बलो भारत निष्ठुरोऽसि
त्वमेव मां वेत्सि यथाविधोऽहम् ।
घटामि नित्यं तव कर्तुमिष्टं
दारैः सुतैर्जीवितेनात्मना च ॥ २७
एवंच मां वाक्छलाकैर्हितसि
त्वत्तः सुखं न वयं विद्म किञ्चित् ।
मा मामवस्था द्रौपदीतल्पसंस्थो
महारथान्प्रतिहन्मि त्वदर्थे ॥ २८
सर्वातिशङ्की भवसि प्रमत्त-
स्त्वत्तः सुखं नाभिजानामि किञ्चित् ।
प्रोक्तः स्वयं सत्यसन्धेन मृत्यु-
स्त्व प्रियार्थं नरदेव युद्धे ॥ २९
शिखण्डिनाम्ना प्रधने तवार्थे
मयाभिगुप्तेन हतश्च भीष्मः ।
द्रोणो हतो यः सततोपकारी
धृष्टद्युम्नेन सन्दनाद्विप्रकृष्टः ॥ ३०
द्रौणिश्च रुद्धः सगणो महात्मा
तथापि ते वै वचनं नृशंसवत् ।
दुःखं प्रियं ते नरदेव कर्तुं
यस्य प्रियं ते न करोम्यहं वै ॥ ३१
न मुच्यते वै दिवि चेह यः पुमा-
न्यस्ते मदन्योऽप्रियमारभेत ।
न चाभिनन्दामि तथाहि राज्यं
यतस्त्वमक्षेपु दृढं प्रसक्तः ॥ ३२
स्वयं कृतं पापमनार्यजुष्टं-
मस्माभिराजौ व्यसनं तितीर्षसि ।
अक्षेषु दोषा बहवो विधर्म्याः
श्रुतास्त्वया सहदेवोऽब्रवीद्यान् ॥ ३३

सत्यसन्धेन भीष्मेण ॥ २९ ॥

तान्नेच्छसि त्यक्तुमनार्यजुष्टा-
न्वोरे स्म सर्वे निरये त्वयाऽस्ताः ।
त्वं देविता त्वत्कृते राज्यनाश-
स्त्वत्संभवं व्यसनं नो नरेन्द्र ॥ ३४
मासान्कूरैर्वाक्प्रतोदैस्तुदस्त्वं
भूयो राजन्कोपयस्यल्पबुद्ध्या ॥ ३५
सञ्जय उवाच ।
एता वाचः परुषाः सव्यसाची
स्थिरप्रतिज्ञः श्रावयित्वा नरेन्द्रम् ।
विनिःश्वसज्येष्ठमनिष्टमुक्त्वा
ततस्तु कोशादसिमुद्भवहं ॥ ३६
तमाह कृष्णः किमिदं पुनर्भवा-
न्विकोशमाकाशनिभं करोत्यसिम् ।
प्रब्रूहि सत्यं पुनरुत्तरं सखे
वचः प्रवक्ष्यामि तवार्थसिद्धये ॥ ३७
इतीव पृष्टः पुरुषोत्तमेन
सुदुःखितः केशवमाह पार्थः ।
अहं हनिष्ये स्वशरीरमेत-
त्प्रसह्य येनाहितमुक्तवान्गुरुम् ॥ ३८
निशम्य तत्पार्थवचोऽब्रवीदिदं
जनार्दनो धर्मभृतां वरिष्ठः ।
प्रब्रूहि पार्थ स्वगुणानिहात्मन-
स्ततो हतात्मा भवसीति निश्चयः ॥ ३९
तथा तु कृष्णस्य वचो निशम्य
ततोऽर्जुनः प्राह धनुः प्रगृह्य ।
युधिष्ठिरं धर्मभृतां वरिष्ठं
शृणुष्व राजन्निति दुर्वचः स्वयम् ॥ ४०
अर्जुन उवाच ।
न मादृशोऽन्यो नरदेव विद्यते
धनुर्धरो देवमृते पिनाकिनम् ।
अहं हि तेनानुमतो महात्मना
क्षणेन हन्यां सचराचरं जगत् ॥ ४१
मया हि राजन्सदिगीश्वरा दिशो
विजित्य सर्वा भवतः कृता वशे ।

त्रिसप्ततितमोऽध्यायः ॥ ७३ ॥

स राजसूयश्च समाप्तदक्षिणः
 सभा च दिव्या भवतो ममौजसा ॥ ४२
 पाणी पृषत्कालिखिताविमौ पुन-
 र्धनुश्च सव्ये विततं सवाणम् ।
 पादौ च मे लक्षणतः प्रशस्तौ
 न मादृशं युद्धगतं जयन्ति ॥ ४३
 हता उदीच्या निहताः प्रतीच्याः
 प्राच्या निरस्ता दाक्षिणात्या विशस्ताः ।
 संशप्तकानां किंचिदेवावशिष्टं
 सर्वस्य लोकस्य हतं मयाऽर्धम् ॥ ४४
 शेते मया निहता शत्रुसेना
 छिन्नैर्गात्रैर्भूमितले स्खलन्ती ।
 अनस्त्रज्ञानैव निहन्मि चास्त्रै-
 स्तस्मान्न भस्मैव करोमि लोकान् ॥ ४५
 जैत्रं रथं भीममास्थाय कृष्ण
 यावच्छीघ्रं सूतपुत्रं निहन्तुम् ।
 राजा भवत्वद्य सुनिर्वृतोऽयं
 कर्णं रणे नाशयितास्मि बाणैः ॥ ४६
 इत्येवमुक्त्वा पुनराह पार्थो
 युधिष्ठिरं धर्मभृतां वरिष्ठम् ।
 अद्यापुत्रा सूतमाता भवित्री
 कुन्ती बाधो वा मया तेन वापि ।

सत्यं वदाम्यद्य न कर्णमाजौ
 शरैरहत्वा कवचं विमोक्ष्ये ॥ ४७
 सञ्जय उवाच ।
 इत्येवमुक्त्वा पुनरेव पार्थो
 युधिष्ठिरं धर्मभृतां वरिष्ठम् ।
 विमुच्य शस्त्राणि धनुर्विसृज्य
 कोशे च खड्गं विनिधाय तूर्णम् ॥ ४८
 स व्रीडया नम्रशिराः किरीटी
 युधिष्ठिरं प्राञ्जलिरभ्युवाच ।
 प्रसीद राजन्क्षम यन्मयोक्तं
 काले भवान्वेत्स्यति तन्नमस्ते ॥ ४९
 ततस्तु पादावुपगृह्य पार्थः
 समुत्थितो दीप्ततेजाः किरीटी ।
 प्रसाद्य राजानमभिप्रसाहं
 स्थितोऽब्रवीच्चैनमभिप्रतप्तम् ॥ ५०
 याम्येष भीमं समराद्विमोक्तुं
 सर्वात्मना सूतपुत्रं च हन्तुम् ।
 भवत्प्रियार्थं मम जीवितं हि
 ब्रवीमि सत्यं तदवेहि राजन् ॥ ५१
 नेदं चिरात्क्षिप्रमिदं भविष्य-
 दावर्ततेऽसावभियामि चैनम् ।
 अद्याप्यपुत्रा तेन हतेन राधा
 कुन्ती मया वा तदिदं विद्धि राजन् ॥ ५२

॥ इति श्रीमन्महाभारते कर्णपर्वणि सप्तदशदिवसयुद्धे त्रिसप्ततितमोऽध्यायः ॥ ७३ ॥

चतुःसप्ततितमोऽध्यायः ॥ ७४ ॥

अर्जुनकृतावमानाद्वनं यियासोर्युधिष्ठिरस्य कृष्णेन परिसान्त्वनम् ॥ १ ॥

सञ्जय उवाच ।
 एतच्छ्रुत्वा पाण्डवो धर्मराजो
 भ्रातुर्वीक्यं परुषं फल्गुनस्य ।
 उत्थाय तस्माच्छयनादुवाच
 पार्थ ततो दुःखपरीतचेताः ॥ १
 कृतं मया पार्थ न साधुकर्म
 येन प्राप्तं व्यसनं वः सुघोरम् ।

तस्माच्छिरश्छिन्धि ममैतदद्य
 कुलान्तकस्याधमपूरुषस्य ॥ २
 पापस्य पाप्मोपहतस्य वीर
 विमूढबुद्धेरलसस्य भीरोः ।
 वृद्धावमन्तुः परुषस्य चैव
 किं ते चिरं मामनुसृत्य रूक्षम् ॥ ३

गच्छाम्यहं वनमद्यैव पापः
 सुखं भवान्वर्ततां मद्बिहीनः ।
 योग्यो राजा भीमसेनो महात्मा
 ह्रीवस्य किं वा मम राज्यकृत्यम् ॥ ४
 न चापि शक्तः परुषाणि सोढुं
 पुनस्तवेमानि रुषान्वितस्य ।
 भीमोऽस्तु राजा मम जीवितेन
 न कार्यमद्यावमतस्य वीर ॥ ५
 इत्येवमुक्त्वा सहस्रोत्पपात
 रुषान्वितस्तच्छयनं विहाय ।
 इयेष निर्गन्तुमथो वनाय
 तं वासुदेवः प्रणतोऽभ्युवाच ॥ ६
 न राजन्विदितं तत्ते यथा गाण्डीवधन्वनः ।
 प्रतिज्ञा सत्यसन्धस्य गाण्डीवं प्रति विश्रुता ॥ ७
 ब्रूयाद्य एनं गाण्डीवं देह्यन्यस्मै त्वमित्युत ।
 वध्योऽस्य स पुमाँल्लोके त्वया चोक्तोयमीदृशम् ८
 ततः सत्यां प्रतिज्ञां तां पार्थेन प्रतिरक्षता ।
 मच्छन्दादवमानोऽयं कृतस्तव महीपते ॥ ९

॥ इति श्रीमन्महाभारते कर्णपर्वणि सप्तदशविब्रसयुद्धे चतुःसप्ततितमोऽध्यायः ॥ ७४ ॥

पञ्चसप्ततितमोऽध्यायः ॥ ७५ ॥

अर्जुनेन स्वावमानितस्य युधिष्ठिरस्य प्रसादनम् ॥ १ ॥ अर्जुनेन युधिष्ठिराग्रे कर्णवधप्रतिज्ञानम् ॥ २ ॥

सञ्जय उवाच ।
 इति स कृष्णवचनात्प्रत्युच्चार्य युधिष्ठिरम् ।
 वभूव विमनाः पार्थः किञ्चित्कृत्वेव पातकम् ॥ १
 ततोऽब्रवीद्वासुदेवः प्रहसन्निव पाण्डवम् ।
 कथं नाम भवेदेतद्यदि त्वं पार्थ धर्मजम् ॥ २
 असिना तीक्ष्णधारेण हन्या धर्मे व्यस्थितम् ।
 त्वमित्युक्त्वाथ राजानमेवं कश्मलमाविशः ॥ ३
 हत्वा तु नृपतिं पार्थ करिष्यसि किमुत्तरम् ।
 एवं हि दुर्विदो धर्मो मन्दप्रज्ञैर्विशेषतः ॥ ४
 स भवान्धर्मभीरुत्वाद्भुवं यायान्महत्तमः ।
 नरकं धोररूपं च भ्रातुर्ज्येष्ठस्य वै वधात् ॥ ५
 स त्वं धर्मभृतां श्रेष्ठं राजानं धर्मसंहितम् ।

गुरूणामवमानो हि वध इत्यभिधीयते ।
 तस्मात्क्षम महाबाहो मम पार्थस्य चोभयोः ॥ १०
 व्यतिक्रममिमं राजन्सत्यसंरक्षणं प्रति ।
 शरणं त्वां महाराज प्रतिपन्नावुभावपि ॥ ११
 क्षन्तुमर्हसि मे राजन्प्रणतस्याभियाचतः ।
 राधेयस्याद्य पापस्य भूमिः पास्यति शोणितम् ॥ १२
 सत्यं ते प्रतिजानामि हतं विद्ध्वद्य सूतजम् ।
 यस्येच्छसि वधं तस्य गतमेवाद्य जीवितम् ॥ १३
 इति कृष्णवचः श्रुत्वा धर्मराजो युधिष्ठिरः ।
 ससंभ्रमं हृषीकेशमुत्थाप्य प्रणतं तदा ।
 कृताञ्जलिमुवाचेदं वाक्यं यत्समनन्तरम् ॥ १४
 एवमेव यथात्थ त्वमस्त्येषोऽतिक्रमो मम ।
 अनुनीतोऽस्मि गोविन्द तारितश्चास्मि माधव ॥ १५
 मोचिता व्यसनाद्द्वोराद्वयमद्य त्वयाच्युत ।
 भवन्तं नावमासाद्य ह्यावां व्यसनसागरात् ।
 घोरादद्य समुत्तीर्णावुभावज्ञानमोहितौ ॥ १६
 त्वद्बुद्धिप्लवमासाद्य दुःखशोकार्णवाद्वयम् ।
 समुत्तीर्णाः सहामात्याः सनाथाः स त्वयाच्युत ॥

प्रसादय कुरुश्रेष्ठमेतदत्र मतं मम ॥ ६
 प्रसाद्य भक्त्या राजानं प्रीते चैव युधिष्ठिरे ।
 प्रयावस्त्वरितौ योद्धुं सूतपुत्ररथं प्रति ॥ ७
 हत्वा तु समरे कर्णं त्वमद्य निशितैः शरैः ।
 विपुलां प्रीतिमाधत्स्व धर्मपुत्रस्य मानद ॥ ८
 एतदत्र महाबाहो प्राप्तकालं मतं मम ।
 एवं कृते कृतं चैव तव कार्यं भविष्यति ॥ ९
 सञ्जय उवाच ।
 ततोऽर्जुनो महाराज लज्जया वै समन्वितः ।
 धर्मराजस्य चरणौ प्रपद्य शिरसा नतः ॥ १०
 उवाच भरतश्रेष्ठं प्रसीदेति पुनःपुनः ।
 क्षमस्व राजन्यत्प्रोक्तत्वं मया धर्मभीरुणा ॥ ११

पादयोः पतितं दृष्ट्वा धर्मराजो युधिष्ठिरः ।
 धनंजयममित्रघ्नं रुदन्तं भरतर्षभम् ॥ १२
 उत्थाप्य भ्रातरं राजा धर्मराजो धनञ्जयम् ।
 समाश्लिष्य च सस्नेहं प्ररुदोद महीपतिः ॥ १३
 रुदिता सुचिरं कालं भ्रातरौ सुमहाद्युती ।
 कृतशौचौ महाराज प्रीतिमन्तौ बभूवतुः ॥ १४
 तत आश्लिष्य तं प्रेम्णा मूर्ध्नि चाघ्राय पाण्डवः ।
 प्रीत्या परमया युक्तो विस्मयंश्च पुनःपुनः ।
 अब्रवीत्तं महेश्वासं धर्मराजो धनंजयम् ॥ १५
 कर्णेन मे महाबाहो सर्वसैन्यस्य पश्यतः ।
 कवचं च ध्वजं चैव धनुः शक्तिर्हयाः शराः ।
 शरैः कृत्वा महेश्वास यतमानस्य संयुगे ॥ १६
 सोऽहं दृष्ट्वा रणे तस्य कर्म कर्णस्य फल्गुन ।
 व्यवसीदामि दुःखेन न तु मे जीवितं प्रियम् ॥ १७
 न चेदद्य हि तं वीरं निहनिष्यसि संयुगे ।
 प्राणानेव परित्यक्ष्ये जीवितार्थो हि को मम ॥ १८
 एवमुक्तः प्रत्युवाच विजयो भरतर्षभ ॥ १९
 सत्येन ते शपे राजस्त्वत्पादेन तथैव च ।
 भीमेन च नरश्रेष्ठ यमाभ्यां च महीपते ॥ २०
 'अहमेनं नरश्रेष्ठ सामात्यं च महीपते ।'
 यथाद्य समरे कर्णं हनिष्यामि हतोपि वा ।
 महीतले पतिष्यामि सत्येनायुधमालभे ॥ २१
 एवमाभाष्य राजानमब्रवीन्माधवं वचः ।
 अद्य कर्णं रणे कृष्ण सूदयिष्ये न संशयः ।
 त्वमनुध्याहि भद्रं ते वधं तस्य दुरात्मनः ॥ २२
 एवमुक्तोऽब्रवीत्पार्थ केशवो राजसत्तम ।
 शक्तोऽसि भरतश्रेष्ठ यत्नं कर्तुं यदात्थ माम् ॥ २३
 एष चापि हि मे कामो नित्यमेव महारथ ।
 कथं भवान्रणे कर्णं निहन्यादिति सत्तम ॥ २४
 एवमुक्तस्ततो राजन्पार्थो वचनमब्रवीत् ।
 हन्यते द्वैरथे भूयो युज्यन्तां वै रथोत्तमे ॥ २५
 उपावृत्ताश्च तुरगाः शिक्षिताश्चान्त्रसादिभिः ।
 रथोपकरणैः सर्वैः सत्वरं यातु मे रथः ॥ २६
 एवमुक्तो महाराज फल्गुनेन महात्मना ।

उवाच दारुकं कृष्णः कुरु सर्वं यदब्रवीत् ।
 अर्जुनो भारतश्रेष्ठः श्रेष्ठः सर्वधनुष्मताम् ॥ २७
 आज्ञप्तस्त्वथ कृष्णेन दारुको राजसत्तम ।
 योजयामास च रथं वैयाघ्रं शत्रुतापनम् ।
 सज्जं निवेदयामास पाण्डवस्य महात्मनः ॥ २८
 युक्तं तु रथमास्थाय दारुकेण महात्मना ।
 उपस्थितं रथं दृष्ट्वा पद्मनाभो रणान्तकृत् ।
 भूयश्चोवाच मतिमान्माधवो धर्मनन्दनम् ॥ २९
 युधिष्ठिरेमं वीभत्सुं त्वं सान्त्वयितुमर्हसि ।
 अनुज्ञातुं च कर्णस्य वधायाद्य दुरात्मनः ॥ ३०
 श्रुत्वा ह्यावां महासंख्ये त्वां कर्णशरपीडितम् ।
 प्रवृत्तिं ज्ञातुमायाताविहावां पाण्डुनन्दन ॥ ३१
 दिष्ट्यासि राजन्विरुजो दिष्ट्या न ग्रहणं गतः ।
 परिसान्त्वय वीभत्सुं जयमाशाधि चानघ ॥ ३२
 युधिष्ठिर उवाच ।
 एद्येहि पार्थ वीभत्सो मां परिष्वज पाण्डव ।
 वक्तव्यमुक्तोऽस्म्यहितं त्वया क्षान्तं च तन्मया ॥ ३३
 अहं त्वामनुजानामि जहि कर्णं धनञ्जय ।
 मन्युं च मा कृथाः पार्थ यन्मयोक्तोऽसि दारुणं ॥ ३४
 सञ्जय उवाच ।
 ततो धनञ्जयो राजञ्जिशरसा प्रणतस्तदा ।
 पादौ जग्राह पाणिभ्यां भ्रातुर्ज्येष्ठस्य मारिष ॥ ३५
 तमुत्थाप्य ततो राजा परिष्वज्य च पीडितम् ।
 मूर्ध्न्युपाघ्राय चैवैनमिदं पुनरुवाच ह ॥ ३६
 धनञ्जय महाबाहो मानितोऽस्मि दृढं त्वया ।
 माहात्म्यं विजयं चैवं भूयः प्राप्नुहि शाश्वतम् ॥ ३७
 अर्जुन उवाच ।
 अद्य तं पापकर्माणं सानुबन्धं रणे शरैः ।
 नयाम्यन्तं समासाद्य राधेयं बलगर्वितम् ॥ ३८
 येन त्वं पीडितो बाणैर्दृढमायम्य कार्ष्णिकम् ।
 तस्याद्य कर्मणः कर्णः फलमाप्स्यति दारुणम् ॥ ३९
 अद्य त्वामुपयास्यामि कर्णं हत्वा महीपते ।
 सभाजये त्वामाक्रन्दादिति सत्यं ब्रवीमि ते ॥ ४०
 नाहत्वा विनिवर्तिष्ये कर्णमद्य रणाजिरात् ।
 इति सत्येन ते पादौ स्पृशामि जगतीपते ॥ ४१

सञ्जय उवाच ।

इति ब्रुवाणं सुमनाः किरीटिनं
युधिष्ठिरः प्राह वचो बृहत्तरम् ।
यशोऽक्षयं जीवितमीप्सितं ते
जयं सदा वीर्यमरिक्षयं तदा ॥ ४२

प्रयाहि वृद्धिं च दिशन्तु देवता

यथाहमिच्छामि तवास्तु तत्तथा ।

प्रयाहि शीघ्रं जहि कर्णमाहवे

पुरन्दरो वृत्रमिवात्मवृद्धये ॥ ४३

॥ इति श्रीमन्महाभारते कर्णपर्वणि सप्तदशदिवसयुद्धे पञ्चसप्ततितमोऽध्यायः ॥ ७५ ॥

षट्सप्ततितमोऽध्यायः ॥ ७६ ॥

कर्णेन योद्धुं निर्गच्छतोऽर्जुनस्य शुभनिमित्तप्रादुर्भावः ॥ १ ॥ श्रीकृष्णेनार्जुनस्य प्रोत्साहनम् ॥ २ ॥

सञ्जय उवाच ।

प्रसाद्य धर्मराजानं प्रहृष्टेनान्तरात्मना ।
संपूज्य देवताः सर्वा ब्राह्मणान्स्वस्ति वाच्य च ।
सुमङ्गलं स्वस्त्ययनमारुरोह रथोत्तमम् ॥ १
तस्य राजा महाप्राज्ञो धर्मराजो युधिष्ठिरः ।
आशिषोऽयुक्त्वा परमाः युक्तं कर्णरथं प्रति ॥ २
तमायान्तं महेष्वासं दृष्ट्वा भूतानि भारत ।
निहतं मेनिरे कर्णं पाण्डवेन महात्मना ॥ ३
बभूवुर्विमलाः सर्वा दिशो राजन्समन्ततः ।
चाषाश्च शतपत्राश्च क्रौञ्चाश्चैव जनेश्वर ।
प्रदक्षिणमकुर्वन्त तदा वै पाण्डुनन्दनम् ॥ ४
बहवः पक्षिणो राजन्पुत्रामानः शुभाः शिवाः ।
त्वरयन्तोऽर्जुनं युद्धे हृष्टरूपा ववाशिरे ॥ ५
कङ्का गृध्रा वकाः श्येना वायसाश्च विशांपते ।
अग्रतस्तस्य गच्छन्ति भक्ष्यहेतोर्भयानकाः ॥ ६
निमित्तानि च धन्यानि पाण्डवस्य शशंसिरे ।
विनाशमरिसैन्यानां कर्णस्य च वधं तथा ॥ ७
प्रयातस्याथ पार्थस्य महान्स्वेदो व्यजायत ।
चिन्ता च विपुला जज्ञे कथं चेदं भविष्यति ॥ ८
विषण्णं तु ततो ज्ञात्वा सव्यसाचिनमच्युतः ।
संचोदयति तेजस्वी मधुहा वानरध्वजम् ॥ ९
ततो गाण्डीवधन्वानमब्रवीन्मधुसूदनः ।
दृष्ट्वा पार्थं तथायान्तं चिन्तापरिगतं तदा ॥ १०
गाण्डीवधन्वन्संग्रामे ये त्वया धनुषा जिताः ।
न तेषां मानुषो जेता त्वदन्य इह विद्यते ॥ ११

एते हि बहवः शूराः शक्रतुल्यपराक्रमाः ।

त्वां प्राप्य समरे शूरं प्रयाताः परमां गतिम् ॥ १२

को हि द्रोणं च भीष्मं च भगदत्तं च मारिष ।

विन्दानुविन्दावावन्त्यौ कांभोजं च सुदक्षिणम् ॥ १३

श्रुतायुं चाश्रुतायुं च शतायुं च महारथम् ।

प्रत्युद्गम्य भवेत्क्षेमी यो न स्यात्त्वद्विधः प्रभुः ॥ १४

तव ह्यस्त्राणि दिव्यानि लाघवं बलमेव च ।

असंमोहश्च युद्धेषु विज्ञानस्य च संनतिः ।

वेधः पातश्च लक्षेषु योगश्चैव तथार्जुन ॥ १५

भवान्देवान्सगन्धर्वान्हन्यात्सर्वाश्च राक्षसान् ।

पृथिव्यां तु रणे पार्थ न योद्धा त्वत्समः पुमान् ॥ १६

धनुर्गृह्णन्ति ये केचित्क्षत्रिया युद्धदुर्मदाः ।

आत्मनस्तु समं तेषां न पश्यामि शृणोमि च ॥ १७

ब्रह्मणा हि प्रजाः सृष्टा गाण्डीवं च महद्भुजः ।

येन त्वं युध्यसे पार्थ तस्मान्नास्ति त्वया समः ॥ १८

अवश्यं तु मया वाच्यं यत्पथ्यं तव पाण्डव ।

मावमंस्था महाबाहो कर्णमाहवशोभिनम् ॥ १९

कर्णो हि बलवान्दृष्टः कृतास्त्रश्च महारथः ।

कृती च चित्रयोधी च देशकालस्य कोविदः ॥ २०

बहुनात्र किमुक्तेन संक्षेपाच्छृणु पाण्डव ।

त्वत्समं त्वद्विशिष्टं वा कर्णं मन्ये महारथम् ।

परमं यत्तमास्थाय त्वया वध्यो महाहवे ॥ २१

तेजसा वह्निसदृशो वायुवेगसमो जवे ।

अन्तकप्रतिमः क्रौञ्चे सिंहसंज्ञो बली ॥ २२

अष्टरत्निर्महाबाहुर्व्यूढोरस्कः सुदुर्जयः ।
 अभिमानी च शूरश्च प्रवीरः प्रियदर्शनः ॥ २३
 सर्वयोधगुणैर्युक्तो मित्राणामभयंकरः ।
 सततं पाण्डवद्वेषी धार्तराष्ट्रहिते रतः ॥ २४
 सर्वैरवध्यो राधेयो देवैरपि सवासवैः ।
 ऋते त्वामिति मे बुद्धिस्तदद्य जहि सूतजम् ॥ २५
 देवैरपि हि संयत्तैर्विभ्रद्भिर्मासशोणितम् ।
 अशक्यः स रथो जेतुं सर्वैरपि युयुत्सुभिः ॥ २६
 दुरात्मानं पापवृत्तं नृशंसं
 दुष्टप्रज्ञं पाण्डवेयेषु नित्यम् ।
 हीनस्वार्थं पाण्डवेयैर्विरोधे
 हत्वा कर्णं निश्चितार्थो भवाद्य ॥ २७
 तं सूतपुत्रं रथिनां वरिष्ठं
 निष्कालिकं कालवशं नयाद्य ।

तं सूतपुत्रं रथिनां वरिष्ठं
 हत्वा प्रीतिं धर्मराजे कुरुष्व ॥ २८
 जानामि ते पार्थ वीर्यं यथाव-
 हुर्वारणीयं च सुरासुरैश्च ।
 सदावजानाति हि पाण्डुपुत्रा-
 नसौ दर्पात्सूतपुत्रो दुरात्मा ॥ २९
 आत्मानं मन्यते वीरं येन पापः सुयोधनः ।
 तमद्य मूलं पापानां जहि सौतिं धनञ्जय ॥ ३०
 खड्गजिह्वं धनुरास्यं शरदंष्ट्रं तरस्त्रिनम् ।
 द्रुपं पुरुषशार्दूलं जहि कर्णं धनञ्जय ॥ ३१
 अहं त्वामनुजानामि वीर्येण च बलेन च ।
 जहि कर्णं रणे शूरं मातङ्गमिव केसरी ॥ ३२
 यस्य वीर्येण वीर्यं ते धार्तराष्ट्रोऽवमन्यते ।
 तमद्य पार्थ संग्रामे कर्णं वैकर्तनं जहि ॥ ३३

॥ इति श्रीमन्महाभारते कर्णपर्वणि सप्तदशदिवसयुद्धे षट्सप्ततितमोऽध्यायः ॥ ७६ ॥

सप्तसप्ततितमोऽध्यायः ॥ ७७ ॥

कृष्णेनार्जुनं प्रति भीष्मादियुद्धनिधनप्रकारानुवादपूर्वकं तेषां वधे तस्यैव मुख्यकारणत्वकथनम् ॥ १ ॥ बाल्यात्प्रभृति
 दुर्योधनापनयानुस्मरणपूर्वकं सर्वत्र कर्णस्यैव मूलतया महापराधित्वद्योतनेन तस्यावश्यं हननविधानम् ॥ २ ॥

सञ्जय उवाच ।
 ततः पुनरमेयात्मा केशवोऽर्जुनमब्रवीत् ।
 कृतसंकल्पमायान्तं वधे कर्णस्य भारत ॥ १
 अद्य सप्तदशाहानि वर्तमानस्य नित्यशः ।
 विनाशस्यातिघोरस्य नरवारणवाजिनाम् ॥ २
 भूत्वा हि विपुला सेना तावकानां परैः सह ।
 अन्योन्यं समरं प्राप्य किञ्चिच्छेषा विशांपते ॥ ३
 भूत्वा वै कौरवाः पार्थ प्रभूतगजवाजिनः ।
 त्वां वै शत्रुं समासाद्य विनष्टा रणमूर्धनि ॥ ४
 एते ते पृथिवीपालाः सृञ्जयाश्च समागताः ।
 त्वां समासाद्य दुर्धर्षं पाण्डवाश्च व्यवस्थिताः ॥ ५
 पाञ्चालैः पाण्डवैर्मात्स्यैः कारुशैश्चेदिभिः सह ।
 'मगधैः पारिजातैश्च दाक्षिणात्यैः सकेरलैः ।'

त्वया गुप्तैरभिन्नैः कृतः शत्रुगणक्षयः ॥ ६
 को हि शक्तो रणे जेतुं कौरवांस्तात संयुगे ।
 अन्यत्र पाण्डवाद्युद्धे श्वेताश्वाद्धानरध्वजात् ॥ ७
 शक्तस्त्वं हि रणे जेतुं ससुरासुरमानुषान् ।
 त्रीँलोकान्समरे युक्तान्किं पुनः कौरवं बलम् ॥ ८
 भगदत्तं च राजानं कोऽन्यः शक्तस्त्वया विना ।
 जेतुं पुरुषशार्दूल योऽपि स्याद्वासवोपमः ॥ ९
 तथेमां विपुलां सेनां गुप्तां पार्थ त्वयाऽनघ ।
 न शेकुः पार्थिवाः सर्वे चक्षुर्भिरपि वीक्षितुम् ॥ १०
 तथैव सततं पार्थ रक्षिताभ्यां त्वया रणे ।
 धृष्टद्युम्नशिखण्डिभ्यां द्रोणभीष्मौ निपातितौ ॥ ११
 को हि शक्तो रणे पार्थ भारतानां महारथौ ।
 भीष्मद्रोणौ युधा जेतुं शक्रतुल्यपराक्रमौ ॥ १२

रत्निस्त्वेकविंशत्यङ्गुलः । अष्टानां रत्नीनां अष्टषष्ठ्यधिकं
 शतं अङ्गुलानि च भवन्ति ॥ २३ ॥ निष्कालिकं निर्गतः

कालयिता जेतास्येति तम् ॥ २८ ॥ षट्सप्ततितमो-
 ऽध्यायः ॥ ७६ ॥

को हि शान्तनवं भीष्मं द्रोणं वैकर्तनं कृपम् ।
 द्रौणिं च सौमदत्तिं च कृतवर्माणमेव च ॥ १३
 सैन्धवं मद्रराजं च राजानं च सुयोधनम् ।
 वीरान्कृतास्त्रान्समरे सर्वानेवानिवर्तिनः ॥ १४
 अक्षौहिणीपतीनुग्रान्संहतान्युद्धदुर्मदान् ।
 त्वामृते पुरुषव्याघ्र जेतुं शक्तः पुमानिह ॥ १५
 श्रेण्यश्च बहुलाः क्षीणाः प्रदीर्णाश्चरथद्विपाः ।
 नानाजनपदाश्चोग्राः क्षत्रियाणाममर्षिणाम् ॥ १६
 गणाश्च दाससीयानां वसातीनां च भारत ।
 प्राच्यानां वाटधानानां भोजानां चाभिमानिनाम्
 उदीर्णाश्चगजा सेना सर्वक्षत्रस्य भारत ।
 त्वां समासाद्य निधनं गता भीमं च भारत ॥ १८
 उग्राश्च भीमकर्माणस्तुषारा यवनाः खशाः ।
 दार्वामिसारा दरदाः शका माठरतङ्कणाः ॥ १९
 आन्ध्रकाश्च पुलिन्दाश्च किराताश्चोग्रविक्रमाः ।
 म्लेच्छाश्च पर्वतीयाश्च सागरानूपवासिनः ॥ २०
 संरम्भिणो युद्धशौण्डा बलिनो दण्डपाणयः ॥ २१
 एते सुयोधनस्यार्थे संरब्धाः कुरुभिः सह ।
 न शक्या युधि निर्जेतुं त्वदन्येन परंतप ॥ २२
 धार्तराष्ट्रमुदग्रं हि व्यूढं दृष्ट्वा महद्बलम् ।
 यदि त्वं न भवेस्त्राता प्रतीयात्को नु मानवः ॥ २३
 तत्सागरमिवोद्धूतं रजसा संवृतं बलम् ।
 विदार्थं पाण्डवैः क्रुद्धैस्त्वया गुप्तैर्हतं विभो ॥ २४
 मागधानामधिपतिर्जयत्सेनो महाबलः ।
 अद्य सप्तैव चाहानि हतः सङ्घेऽभिमन्युना ॥ २५
 ततो दशसहस्राणि गजानां भीमकर्मणाम् ।
 जघान गदया भीमस्तस्य राज्ञः परिच्छदम् ॥ २६
 तथान्येऽभिहता नागा रथाश्च शतशो बलात् ।
 तदेवं समरे पार्थ वर्तमाने महाभये ॥ २७
 भीमसेनं समासाद्य त्वां च पाण्डव कौरवाः ।
 सवाजिरथमातङ्गा मृत्युलोकमितो गताः ॥ २८
 तथा सेनामुखे तत्र निहते पार्थ पाण्डवैः ।
 भीष्मः प्रासृजदुग्धाणि शरजालानि मारिष ॥ २९

यदि त्वं त्राता न भवेस्त्राहिं तद्धारतराष्ट्रं बलं को नु प्रतीया-

सचेदिकाशिपाश्चालान्करुशान्मात्स्यकेकयान् ।
 शरैः प्रच्छाद्य निधनमनयत्परमास्त्रवित् ॥ ३०
 तस्य चापच्युतैर्वीणैः परदेहविदारणैः ।
 पूर्णमाकाशमभवद्रुक्मपुङ्खैरजिह्वगैः ॥ ३१
 हन्याद्रथसहस्राणि एकैकेनैव मुष्टिना ।
 लक्षं नरद्विपान्हत्वा समेतान्समहावलान् ॥ ३२
 गत्वा दशम्या ते गत्वा जघ्नुर्वाजिरथद्विपान् ।
 हित्वा नवगतीर्दुष्टाः स बाणानाहवेऽत्यजत् ॥ ३३
 दिनानि दश भीष्मेण निघ्नता तावकं बलम् ।
 शून्याः कृता रथोपस्था हताश्च गजवाजिनः ॥ ३४
 'दशमेऽहनि संग्राप्ते कृत्वा घोरं पराक्रमम् ।'
 दर्शयित्वाऽऽत्मनो रूपं रुद्रोपेन्द्रसमं युधि ॥ ३५
 पाण्डवानामनीकानि प्रविगाह्य विशांपते ।
 विनिघ्नन्पृथिवीपालांश्चेदिपाश्चालकेकयान् ॥ ३६
 अहनत्पाण्डवीं सेनां रथाश्चगजसंकुलाम् ।
 मञ्जन्तमप्लवे मन्दमुज्जिहीर्षुः सुयोधनम् ॥ ३७
 तथा चरन्तं समरे तपन्तमिव भास्करम् ।
 पदातिकोटिसाहस्राः प्रवरायुधपाणयः ॥ ३८
 न शेकुः सृज्या द्रष्टुं तथैवान्ये महीक्षितः ।
 विचरन्तं तथा तं तु संग्रामे जितकाशिनम् ॥ ३९
 सर्वोद्यमेन महता पाण्डवान्समभिद्रवत् ।
 स तु विद्राव्य समरे पाण्डवान्सृज्यानपि ।
 एक एव रणे भीष्म एकवीरत्वमागतः ॥ ४०
 तं शिखण्डी समासाद्य त्वया गुप्तो महाव्रतम् ।
 जघान पुरुषव्याघ्रं शरैः सन्नतपर्वभिः ॥ ४१
 स एष पतितः शेते शरतल्पे पितामहः ।
 त्वां प्राप्य पुरुषव्याघ्रं वृत्रः प्राप्येव वासवम् ॥ ४२
 द्रोणः पञ्चदिनान्युग्रो विधम्य रिपुवाहिनीम् ।
 कृत्वा व्यूहमभेद्यं च पातयित्वा महारथान् ॥ ४३
 जयद्रथस्य समरे कृत्वा रक्षां महारथः ।
 अन्तकप्रतिमश्चोग्रो रात्रियुद्धेऽदहत्प्रजाः ॥ ४४
 दग्ध्वा योधाञ्छरैर्वीरो भारद्वाजः प्रतापवान् ।
 धृष्टद्युम्नं समासाद्य स गतः परमां गतिम् ॥ ४५

हच्छेदिति संबन्धः ॥ २३ ॥

यदि वाऽद्य भवान्युद्धे सूतपुत्रमुखात्रथान् ।
 नावारयिष्यः संग्रामे न स्स द्रोणो व्यनङ्ग्यत ४६
 भवता तु बलं सर्वं धार्तराष्ट्रस्य वारितम् ।
 ततो द्रोणो हतो युद्धे पार्षतेन धनञ्जय ॥ ४७
 कश्च शक्तो रणे कर्तुं त्वदन्यः पुरुषश्रुवः ।
 यादृशं ते कृतं पार्थ जयद्रथवधं प्रति ॥ ४८
 निवार्य सेनां महतीं हत्वा शूरांश्च पार्थिवान् ।
 निहतः सैन्धवो राजा त्वयाऽस्त्रबलतेजसा ॥ ४९
 आश्चर्यं सिन्धुराजस्य वधं जानन्ति पार्थिवाः ।
 अनाश्चर्यं हि तत्त्वत्तत्स्त्वं हि पार्थ महारथः ॥ ५०
 त्वां हि प्राप्य रणे क्षत्रमेकाहादिति भारत ।
 नश्यमानमहं युक्तं मन्येयमिति मे मतिः ॥ ५१
 सेयं पार्थ चमूर्ध्वोरा धार्तराष्ट्रस्य संयुगे ।
 हतसर्वस्वभूयिष्ठा भीष्मद्रोणौ हतौ तथा ॥ ५२
 शीर्णप्रवरयोधाढ्या हतवाजिरथद्विपा ।
 हीना सूर्येन्दुनक्षत्रैर्धौरिवाभाति भारती ॥ ५३
 विध्वस्ता हि रणे पार्थ सेनेयं भीमविक्रम ।
 आसुरीव महासेना देवराजपराक्रमैः ॥ ५४
 तेषां हतावशिष्टास्तु सन्ति पञ्च महारथाः ।
 द्रौणिश्च कृतवर्मा च कर्णो मद्राधिपः कृपः ॥ ५५
 तांस्त्वमद्य नरव्याघ्र हत्वा पञ्च महारथान् ।
 हतामित्रः प्रयच्छोर्वीं राज्ञे सद्दीपपत्तनाम् ॥ ५६
 साकाशजलपातालं सपर्वतमहावनाम् ।
 प्रयच्छामितवीर्याय पार्थायाद्य वसुन्धराम् ॥ ५७
 एतां पुरा विष्णुरिव हत्वा दैतेयदानवान् ।
 प्रयच्छ मेदिनीं राज्ञे शक्रायैव हरिर्यथा ॥ ५८
 अद्य मोदन्तु पाञ्चाला निहतेष्वरिषु त्वया ।
 विष्णुना निहतेष्वेव दानवेयेषु देवताः ॥ ५९
 यदि वा द्विपदां श्रेष्ठं द्रोणं मानयतो गुरुम् ।
 अश्वत्थाम्नि कृपा तेऽस्ति कृपे वाचर्यगौरवात् ६०
 अत्यन्तापचितान्वन्धून्मानयन्मातृबान्धवान् ।
 कृतवर्माणमासाद्य न नेष्यसि यमक्षयम् ॥ ६१
 भ्रातरं मातुरासाद्य शल्यं मद्रजनाधिपम् ।

त्वांहीति । क्षणेन सर्वं भस्मीकर्तुं समर्थं त्वां प्राप्य एकाहा-
 नश्यमानं क्षत्रं युक्तं बलवत्तरं मन्येयं जानीयाम् । क्षणेन

यदि त्वमरविन्दाक्ष दयावान्न जिघांससि ॥ ६२
 एतत्ते सुकृतं कर्म नात्र किञ्चन विद्यते ।
 वयमप्यनुजानीमो नात्र दोषोऽस्ति कश्चन ॥ ६३
 इमं पापमतिं क्षुद्रमत्यन्तं पाण्डवान्प्रति ।
 कर्णमद्य नरश्रेष्ठ जहि पार्थ शितैः शरैः ॥ ६४
 दहने यत्सपुत्राया निशि मातुस्तवानव ।
 द्यूतार्थे यच्च युष्मासु प्रावर्तत सुयोधनः ।
 तस्य सर्वस्य दुष्टात्मा कर्णो वै मूलमित्युत ॥ ६५
 प्रोत्साहयति दुष्टात्मा धार्तराष्ट्रं सुदुर्मतिम् ।
 समितौ गदते कर्णस्तमद्य जहि भारत ॥ ६६
 यश्च युष्मासु पापं वै धार्तराष्ट्रः प्रयुक्तवान् ।
 तस्य सर्वस्य दुर्बुद्धिः कर्णो मूलमिहार्जुन ॥ ६७
 कर्णं हि मन्यते त्राणं नित्यमेव सुयोधनः ।
 ततो मामपि संरब्धो निग्रहीतुं पराक्रमात् ॥ ६८
 स्थिता बुद्धिर्नरेन्द्राणां धार्तराष्ट्रस्य चोभयोः ।
 कर्णः पार्थात्रणे सर्वान्नाशयिष्यति सायकैः ॥ ६९
 कर्णमाश्रित्य कौन्तेय धार्तराष्ट्रस्य विग्रहः ।
 रुचितो भवता सार्धं जानतोऽपि बलं तव ॥ ७०
 कर्णो जल्पति वै नित्यमहं पार्थान्समागतान् ।
 वासुदेवं च दाशार्हं विजेष्यामि महारणे ।
 समितौ वल्गते कर्णस्तमद्य जहि फल्गुन ॥ ७१
 यच्च युष्मासु पापं वै धार्तराष्ट्रः प्रतापवान् ।
 सभायां कृतवान्नित्यं कर्णमाश्रित्य वै पुरा ॥ ७२
 यच्च तं धार्तराष्ट्राणां षड्भिः शूरैर्महारथैः ।
 पश्यतां संवृतं शूरं सौभद्रमपराजितम् ॥ ७३
 द्रोणद्रौणिकृपान्वीरान्कम्पयानं महेशुभिः ।
 विधमन्तमनीकानि प्रमथन्तं महारथान् ॥ ७४
 मनुष्यवाजिमातङ्गान्प्रेषयन्तं यमक्षयम् ।
 शरैः सौभद्रमायान्तं दहन्तमरिवाहिनीम् ॥ ७५
 निर्मनुष्याश्च मातङ्गा विरथाश्च महारथाः ।
 प्रद्रवन्ति स्स समरे दिशो भीताऽभिमन्यवे ॥ ७६
 विगतासृंश्च तुरगान्पत्नीन्व्यायुधजीवितान् ।
 कुर्वन्तमृषभस्कन्धं कुरुवृष्णिशस्करम् ।

नाश्यमपि पूर्णैकाहपथेन्तं स्थायित्वादिति भावः ॥ ५१ ॥

तन्मे दहति गात्राणि सखे सत्येन ते शपे ॥ ७७
 यत्तदासीत्सुदुष्टात्मा कर्णो विनिहतः प्रभुः ।
 न शक्तो ह्यभिमन्योस्तु कर्णः स्वातुं रणाग्रतः ७८
 सौभद्रशरनिर्भिन्नो विसंज्ञः शोणितोक्षितः ।
 निश्चसन्क्रोधसंदीप्तो विमुखः सायकादितः ७९
 तस्यौ स विह्वलः सङ्क्षेपे प्रहारजनितच्छविः ।
 अपयानकृतोत्साहो निरुत्साहश्च भारत ॥ ८०
 दुर्योधनं रणे दृष्ट्वा लज्जमानो मुहुर्मुहुः ।
 नापयासीत्ततः पार्थ सोऽभिमन्योर्महारणे ॥ ८१
 दृष्ट्वा द्रोणं वधोपायमभिमन्योश्च पृष्टवान् ।
 श्रुत्वा द्रोणवचः क्रूरं ततश्चिच्छेद कार्मुकम् ॥ ८२
 ततश्छिन्नायुधं तेन दृष्ट्वा पञ्च महारथाः ।
 स चैव निकृतिप्राज्ञः ग्राहिणोच्छरवृष्टिभिः ॥ ८३
 प्रहसन्स तु दुष्टात्मा कर्णो राजा च कौरवः ।
 यच्च कर्णोऽब्रवीत्कृष्णां सभायां परुषं वचः ।
 प्रमुखे पाण्डवेयानां कुरूणां चैव पश्यताम् ॥ ८४
 विनष्टाः पाण्डवाः कृष्णे शाश्वतं नरकं गताः ।
 पतिमन्यं पृथुश्रोणि वृणीष्व मृदुभाषिणि ॥ ८५
 एषा त्वं धृतराष्ट्रस्य दासीभूता निवेशनम् ।
 प्रविशारालपक्षमाक्षि न सन्ति पतयस्तव ॥ ८६
 न पाण्डवाः प्रभवन्ति तव कृष्णे कथंचन ।
 दासभार्या च पाञ्चालि स्वयं दासी च शोभने ॥ ८७
 अद्य दुर्योधनो राजा पृथिव्यां नृपतिः स्मृतः ।
 सर्वे चास्य महिषाला योगक्षेममुपासते ॥ ८८
 पश्येदानीं यदा भद्रे निविष्टाः पाण्डवाः समम् ।
 अन्योन्यं समुदीक्षन्ते धार्तराष्ट्रस्य तेजसा ॥ ८९
 व्यक्तं षण्डतिला ह्येते नरके च निमज्जिताः ।
 प्रेष्यवच्चापि राजानमुपस्थास्यन्ति कौरवम् ॥ ९०
 उक्तवान्स च पापात्मा तथा परमदुर्मतिः ।
 पापः पापवचः कर्णः पश्यतस्ते धनञ्जय ॥ ९१
 अस्य पापस्य तद्वाक्यं सुवर्णविकृताः शराः ।
 शमयन्ति शिलाधौता नाशयन्तोऽस्य जीवितम् ॥
 अद्य कर्णं रणे ग्रस्तं पश्यन्तु कुरवस्त्वया ।
 स्वर्गावतरणे यत्नं स्वर्गद्वारगतं यथा ॥ ९३

अद्य ते समरे वीर्यं पश्यन्तु कुरयोधिनः ।
 सूतपुत्रे हते पार्थ जानन्तु त्वां महारथम् ॥ ९४
 अद्य काकवला गृध्रा वायसा जम्बुकास्तथा ।
 विप्रकर्षन्तु गात्राणि सूतपुत्रस्य मारिष ॥ ९५
 अद्याधिरथिराक्षिप्तो निहतश्च त्वया रणे ।
 कुरूणां शोकमाधत्तां पाण्डवानां मुदं तदा ॥ ९६
 अद्य त्वां प्रतिमर्दन्तु पाञ्चालाः पाण्डवैः सह ।
 यथा वृत्रवधे वृत्ते देवाः सर्वे शतक्रतुम् ॥ ९७
 अद्य कर्णं रणे हत्वा प्राप्य चैवोत्तमं यशः ।
 विशोको विज्वरः पार्थ भव बन्धुपुरस्कृतः ॥ ९८
 नरसिंहवपुः कृत्वा यथा शस्तो महासुरः ।
 हिरण्यकशिपुर्दैत्यो विष्णुना प्रभविष्णुना ॥ ९९
 तथा त्वमपि राधेयं घोरां कृत्वा महातनुम् ।
 जहि युद्धे महाबाहो त्रायस्य च भयात्स्वकान् १००
 कर्णं हाहाकृतं दीनं विषण्णं त्वच्छरादितम् ।
 प्रपतन्तं महीं कर्णं पश्यन्तु वसुधाधिपाः ॥ १०१
 तं च स्वशोणिते मग्नं शयानं पतितं भुवि ।
 अपविद्धायुधं कर्णमद्य पश्यन्तु बान्धवाः ॥ १०२
 तच्चैवाद्य महत्कर्म गाण्डीवप्रेषितैः शरैः ।
 रथोपस्थे किशीर्येत ताराराज इवाम्बरात् ॥ १०३
 आशु चाद्य शरास्तस्य संपतन्तो महाजवैः ।
 त्वच्छरैः संनिकृताग्रा विशीर्यन्ते महीतले ॥ १०४
 त्वया चाद्य हते तस्य विक्रमे भरतर्षभ ।
 विमुखाः सर्वराजानो भवन्तु गतजीविताः ॥ १०५
 तथा चाधिरथौ याते प्रयान्तु कुरवो दिशः ।
 मन्वानास्तं रथश्रेष्ठं सर्वलोकेषु धन्विनाम् ॥ १०६
 स वै चाद्य भयान्यक्त्वा धार्तराष्ट्रो महाचमूम् ।
 दुर्योधनो भयोद्विग्नो द्रवतु स्वं निवेशनम् ॥ १०७
 तथा चाद्य हतं श्रुत्वा धृतराष्ट्रो जनेश्वरः ।
 क्षणेन निपतेद्भूमौ विसंज्ञो वै महीपतिः ॥ १०८
 अद्य जानन्तु ते पार्थ विक्रमं सर्वयोधिनः ।
 यदुवाच सभामध्ये परुषं भारत त्वयि ॥ १०९
 यानि चान्यानि दुष्टात्मा पापानि कृतवांस्त्वयि ।
 तान्यद्य भरतश्रेष्ठ नाशयन्तु शरास्तव ॥ ११०

शान्तिं कुरु परिक्रेशा कृष्णायाः शत्रुतापन ।
 हत्वा शत्रु रणे श्लाघ्यं गर्जन्तमतिपौरुषम् ॥ १११
 अद्य चाधिरथिर्विद्वस्तव बाणैः समन्ततः ।
 मन्यतां त्वां नरव्याघ्र प्रवरं सर्वधन्विनाम् ॥ ११२
 गाण्डीवप्रसृतान्बाणानद्य गात्रस्पृशः शरान् ।
 यातु कर्णो रणे पार्थ श्वाविच्छललतो यथा ॥ ११३
 तं कथं कर्णमासाद्य विद्रवेयुर्महारथाः ।
 यस्त्वेकः सर्वपाञ्चालानहन्यहनि नाशयन् ।
 कालवच्चरते वीर पाञ्चालानां रथव्रजे ॥ ११४
 तमप्यासाद्य समरे मित्रार्थे मित्रवत्सल ।
 तथा ज्वलन्तमस्त्रैश्च शूरं सर्वधनुष्मताम् ।
 निर्दहन्तं समारूढं दुर्धर्षं द्रोणमञ्जसा ॥ ११५
 ते नित्यमुदिता जेतुं युधि शत्रुमरिन्दमाः ।
 न चेदाधिरथेर्भीताः पाञ्चालाः स्युः पराङ्मुखाः ॥
 तेषामापततां शूरः पाञ्चालानां तरस्विनाम् ।
 आदत्तामूञ्शूरैः कर्णः पतङ्गानामिवानलः ॥ ११७
 एते द्रवन्ति पाञ्चाला द्राव्यन्ते योधिभिर्ध्रुवम् ।
 कर्णेन भरतश्रेष्ठ पश्यपश्य तथाकृतान् ॥ ११८
 तान्समारोहतः शूरान्मित्रार्थं त्यक्तजीवितान् ।
 निस्तारय महाबाहो कर्णास्त्रात्पावकोपमात् ॥ ११९

अस्त्रं हि रामात्कर्णेन भार्गवाद्विषसत्तमात् ।
 यदवाप्तं तदा घोरं तस्य रूपमुदीर्यते ॥ १२०
 तापनं सर्वसैन्यस्य घोररूपं भयानकम् ।
 यमाश्रित्य महासेना ज्वलते स्वेन तेजसा ॥ १२१
 एते चरन्ति संग्रामे कर्णचापच्युताः शराः ।
 प्रभया इह शत्रूणां घातयन्तो जनान्प्रभो ॥ १२२
 एते भ्रमन्ति पाञ्चाला उत्क्रमन्ति च मारिष ।
 कर्णास्त्रं समरे प्राप्य दुर्निवार्यं महामभिः ॥ १२३
 एष भीमो दृढक्रोधो वृतः पार्थ समन्ततः ।
 सृञ्जयैर्योऽजयत्कर्णं पीड्यते निशितैः शूरैः ॥ १२४
 पाञ्चालान्सृञ्जयांश्चैव पाण्डवांश्चैव भारत ।
 उपेक्षितो दहेत्कर्णो रोगो देहमिवान्तकः ॥ १२५
 नान्यं त्वत्तो हि पश्यामि योधं यौधिष्ठिरे बले ।
 यः समासाद्य राभेयं स्वस्तिमानाव्रजेद्वहान् ॥ १२६
 तमद्य निशितैर्बाणैर्निहत्य भरतर्षभ ।
 यथा प्रतिज्ञां त्वं पार्थ तीर्त्वा कीर्तिमवाप्स्यसि ॥
 त्वं हि शक्तो रणे कर्णं विजेतुं सह पार्थिवैः ।
 नान्यो युधि युधां श्रेष्ठ सत्यमेतद्वीमि ते ॥ १२८
 एतत्कृत्वा महत्कर्म हत्वा कर्णं महारथम् ।
 कृतार्थः सफलः पार्थ सुखी भव नशेत्तम ॥ १२९

॥ इति श्रीमन्महाभारते कर्णपर्वणि सप्तदशदिवसशुद्धे सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः ॥ ७८ ॥

अर्जुनेन कृष्णाग्रे कर्णवधानन्तरभाव्यर्थानुवर्णनपूर्वकं तद्वधप्रतिज्ञा ॥ १ ॥

सञ्जय उवाच ।
 स केशवस्य वीभत्सुः श्रुत्वा भारत भाषितम् ।
 विशोकः संग्रहृष्टश्च क्षणेन समपद्यत ॥ १
 ततो ज्यामभिमृज्याशु व्याक्षिपद्गाण्डिवं धनुः ।
 दध्रे कर्णविनाशाय केशवं चाभ्यभाषत ॥ २
 त्वया नाथेन गोविन्द ध्रुव एव जयो मम ।
 प्रसन्नो यस्य भगवान्भूतभव्यभविष्यकृत् ॥ ३
 त्वत्सहायो ह्यहं कृष्ण त्रीँलोकान्वै समागतान् ।
 प्रापयेयं परं लोकं किमु कर्णं महाहवे ॥ ४

परिक्रेशा परिक्रेशानाम् ॥ १११ ॥ सप्तसप्ततितमोऽध्यायः ॥ ७७ ॥

पश्यामि द्रवतीं सेनां पाञ्चालानां जनार्दन ।
 पश्यामि कर्णं समरे विचरन्तमभीतवत् ॥ ५
 भार्गवास्त्रं च पश्यामि ज्वलन्तं कृष्ण सर्वशः ।
 सृष्टं कर्णेन बाष्पेण शक्नेगेव महाशनिम् ॥ ६
 अनेन खलु संग्रामे यत्तु कृष्ण मया कृतम् ।
 कथयिष्यन्ति भूतानि यावद्भूमिर्धरिष्यति ॥ ७
 अद्य कृष्ण विकर्णा मे कर्णं नेष्यन्ति मृत्यवे ।
 गाण्डीवमुक्ताः क्षिप्वन्तो मम हस्तप्रचोदिताः ॥ ८
 अद्य राजा धृतराष्ट्रः स्वां बुद्धिमवमंसेते ।

ज्वलन्तम् । पुंस्त्वमार्षम् ॥ ६ ॥

दुर्योधनमराज्याहं यया राज्येऽभ्यषेचयत् ॥ ९
 अद्य राज्यात्सुखाच्चैव श्रियो राष्ट्रात्तथा पुरात् ।
 पुत्रेभ्यश्च महाबाहो धृतराष्ट्रो विमोक्षयति ॥ १०
 गुणवन्तं हि यो हित्वा निर्गुणं कुरुते प्रभुम् ।
 स शोचति चिरं कृष्ण क्षिप्रमेवागते क्षये ॥ ११
 यथा च पुरुषः कश्चिच्छित्त्वा चाब्रवणं महत् ।
 पलाशसेचने बुद्धिं कृत्वा शोचति मन्दधीः ॥ १२
 दृष्ट्वा पुष्पं पले गृध्रः फलं दृष्ट्वाऽनुशोचति ।
 तथेदं धृतराष्ट्रस्य पुष्पलुब्धस्य मानद ।
 फलं दृष्ट्वा भृशं दुःखं भविष्यति जनार्दन ॥ १३
 सूतपुत्रे हते त्वद्य निराशो भविता प्रभुः ॥ १४
 अद्य दुर्योधनो राज्याज्जीविताच्च निराशकः ।
 भविष्यति हते कर्णे कृष्ण सत्यं ब्रवीमि ते ॥ १५
 अद्य दृष्ट्वा मया कर्णं शरैर्विशकलीकृतम् ।
 स्मरतां तव वाक्यानि शर्मं प्रति जनेश्वरः ॥ १६
 अद्यासौ सौबलः कृष्ण ग्लहाज्जानातु वै शरान् ।
 दुरोदरं च गाण्डीवं मण्डलं च रथं मम ॥ १७
 अद्य कुन्तीसुतस्याहं दृढं राज्ञः प्रजागरम् ।
 व्यपनेष्यामि गोविन्द हत्वा कर्णं शितैः शरैः ॥ १८
 अद्य कुन्तीसुतो राजा हते सूतसुते मया ।
 सुप्रहृष्टमनाः प्रीतश्चिरं सुखमवाप्स्यति ॥ १९
 अद्य चाहमनाधृष्यं केशवाप्रतिमं शरम् ।
 उत्स्रक्ष्यामीह यः कर्णं जीविताद्भंशयिष्यति ॥ २०
 यस्य चैतद्गतं मह्यं वधे किल दुरात्मनः ।
 पादौ न धावये तावद्यावद्वन्यां न फल्गुनम् ॥ २१
 मृषा कृत्वा व्रतं तस्य पापस्य मधुसूदन ।
 पातयिष्ये रथात्कायं शरैः सन्नतपर्वभिः ॥ २२
 योसौ रणे नरं नान्यं पृथिव्यामनुमन्यते ।
 तस्याद्य सूतपुत्रस्य भूमिः पास्यति शोणितम् ॥ २३
 अपतिर्ह्यसि कृष्णेति सूतपुत्रो यदब्रवीत् ।
 धृतराष्ट्रमते कर्णः श्लाघमानः स्वकान्गुणान् ॥ २४
 अनृतं तत्करिष्यन्ति मामका निशिताः शराः ।
 आशीविषा इव कुद्धास्तस्य पास्यन्ति शोणितम् ॥ २५

स्मरतां स्मरतु ॥ १६ ॥ मण्डलं द्युतेः सारीत्यापनपद्मम् । दुरो-

मया हस्तवता मुक्ता नाराचा वैद्युतत्विषः ।
 गाण्डीवसृष्टा दास्यन्ति कर्णस्य परमां गतिम् ॥ २६
 अद्य तप्स्यति राधेयः पाञ्चालीं यत्तदब्रवीत् ।
 सभामध्ये वचः क्रूरं कुत्सयन्पाण्डवान्प्रति ॥ २७
 एते षण्डतिलाः कृष्णे निर्वीर्या हतविक्रमाः ।
 अहं वः पाण्डवेभ्यो भयात्रास्येति चाब्रवीत् ।
 हन्ताऽहं पाण्डवान्सर्वान्सपुत्रानिह भारत ॥ २८
 अनृतं तत्करिष्यन्ति मामका निशिताः शराः ।
 हते वैकर्तने कर्णे सूतपुत्रे दुरात्मनि ॥ २९
 यस्य वीर्यं समाश्रित्य धार्तराष्ट्रो बृहन्मनाः ।
 तमद्य कर्णं हन्तास्मि समरे मधुसूदन ॥ ३०
 अद्य कर्णे हते कृष्ण धार्तराष्ट्राः सराजकाः ।
 विद्रवन्ति दिशो भीताः सिंहं दृष्ट्वा मृगा इव ॥ ३१
 अद्य दुर्योधनो राजा पृथिवीं नान्वेक्षते ।
 हते कर्णे मया सङ्ख्ये सपुत्रे ससुहजने ॥ ३२
 अद्य कर्णं हतं दृष्ट्वा धार्तराष्ट्रोऽत्यमर्षणः ।
 जानातु मां रणे कृष्ण प्रवरं सर्वधन्विनाम् ॥ ३३
 सपुत्रपौत्रः सामात्यः ससुहृच्च निराशिषः ।
 पित्र्ये राज्ये निराशश्च धार्तराष्ट्रो निराश्रयः ॥ ३४
 अद्य राजा धर्मपुत्रो हतामित्रो भविष्यति ।
 अद्य दुर्योधनो दीप्तांश्रियं राज्यं च हास्यति ॥ ३५
 हते वैकर्तने कर्णे भीष्मे द्रोणे च संयुगे ।
 कातरं तद्भलं कृष्ण प्रविष्टं भोक्ष्यते तु यत् ॥ ३६
 अद्यप्रभृति राजानं धर्मपुत्रं युधिष्ठिरम् ।
 अनुमोदन्तु सुहृदो ज्ञातपूर्वाश्च ब्राह्मणाः ॥ ३७
 अद्य तं निहतं श्रुत्वा कर्णं वैकर्तनं मया ।
 करोतु पटहोन्मिश्रं देवतास्थानपूजनम् ॥ ३८
 अद्य कृष्ण हते कर्णे कुरुतां चिरसंभृतम् ।
 याजनं वै महाबाहो देवतानां यथाविधि ॥ ३९
 अद्य त्वम्बा च कृष्णा च त्वरमाणे परस्परम् ।
 सखजेतां हृषीकेश संपूर्णेऽस्मिन्मनोरथे ॥ ४०
 अद्य त्वं पाण्डवो ज्येष्ठस्तथाऽऽर्यश्च वृकोदरः ।
 उदीक्षेतां हते कर्णे कृष्ण सौम्येन चक्षुषा ॥ ४१

दरं पाशम् ॥ १५ ॥ अद्यस्यस्यमोऽध्यायः ॥ ७८ ॥

अभिवाद्य गुरुनद्य कनिष्ठैश्चाभिवादितः ।
 सखजानो ह्यहं दोर्भ्यां प्राप्स्यामि विपुलं यशः ४२
 अद्य कर्णे हते कृष्ण प्रशंसन्तोऽर्जुनं सुराः ।
 त्रिदिवं यान्तु संहृष्टाः संगताश्च तपोधनाः ॥ ४३
 अद्य लोकास्त्रयः कृष्ण जानन्तु मम पौरुषम् ।
 दृष्ट्वा कर्णं हतं युद्धे द्वैरथे सन्वसाचिना ॥ ४४
 अद्याहमनृणः कृष्ण भविष्यामि धनुष्मताम् ।
 रथस्य च शराणां च धनुषो गाण्डिवस्य च ॥ ४५
 मोक्षयाम्यद्य महदुःखं त्रयोदशसमार्जितम् ।
 हत्वा कर्णं रणे कृष्ण शम्बरं मघवानिव ॥ ४६
 अद्य कर्णे हते युद्धे सोमकानां महारथाः ।
 कृतकार्याः प्रमोदन्तां मित्रकार्येऽसवो युधि ॥ ४७
 न जाने च कथं प्रीतिः शैनेयस्याद्य माधव ।
 अहं हत्वा रणे कर्णं पुत्रांश्चास्य जयाधिकान् ।
 प्रीतिं दास्यामि भीमस्य सात्यकेर्यमयोस्तथा ४८
 धृष्टद्युम्नस्य वीरस्य तथैव च शिखण्डिनः ।
 अद्यानृण्यं गमिष्यामि हत्वा कर्णं महाहवे ।
 धर्मराजस्य संश्रुत्य वार्ष्णेयशपथं मिथः ॥ ४९
 अद्य पश्यन्तु सङ्ग्रामे धनञ्जयममर्षणम् ।

युध्यन्तं कौरवैः सार्धं घातयन्तं च सूतजम् ॥ ५०
 भवत्समक्षं वक्ष्यामि पुनरेवात्मसंस्तवम् ।
 इत्यप्यमित्रप्रवरमद्याहं हन्मि सूतजम् ॥ ५१
 धनुर्वेदे मत्समः को नु लोके
 पराक्रमे वा मम कोऽस्ति तुल्यः ।
 को वाऽप्यन्यो मत्समोऽस्ति क्षमायां
 ममानृशंस्ये सदृशोऽस्ति कोऽन्यः ॥ ५२
 अहं धनुष्मान्ससुरासुरांश्च
 सर्वाणि भूतानि च संगतानि ।
 स्वबाहुवीर्याद्रमये पराभवं
 मत्पौरुषं विद्धि परं परेभ्यः ॥ ५३
 शराचिषा गाण्डिवेनाहमेकः
 सर्वान्कुरुन्दाह्लिकांश्चाभिपन्नः ।
 हिमात्यये कक्षगतो यथाऽग्निः
 स निर्देहेयं सहसा प्रगृह्य ॥ ५४
 पाणी पृष्ठकालिखितौ ममैतौ
 धनुश्च सङ्क्षेपे विततं सबाणम् ।
 पादौ चेमौ सुरथौ सध्वजौ च
 न मादृशं युद्धगतं भजन्ति ॥ ५५

॥ इति श्रीमन्महाभारते कर्णपर्वणि सप्तदशदिवसयुद्धे अष्टसप्ततितमोऽध्यायः ॥ ७८ ॥

एकोनाशीतितमोऽध्यायः ॥ ७९ ॥

द्वन्द्वयुद्धम् ॥ १ ॥

[धृतराष्ट्र उवाच ।

समागमे पाण्डवसृञ्जयानां
 महाभये मामकानामगाधे ।
 धनंजये तात रणाय याते
 कर्णेन तद्युद्धमथोऽत्र कीदृक् ॥] १

सञ्जय उवाच ।

तेषामनीकानि महाध्वजानि
 रणे समृद्धानि सुसंगतानि ।
 भेरीनिनादोन्मुखराण्यगर्ज-
 न्मेघा इव प्रावृषि मारुतास्ताः ॥ २
 महागजाभ्राकुलमत्त्रतोयं
 वादित्रनेमीतलशब्दवच्च ।

हिरण्यचित्रायुधविद्युतं च
 शरासिनाराचमहास्त्रधारम् ॥ ३
 तद्भीमवेगं रुधिरौघवाहि
 खड्गाकुलं क्षत्रियजीवघाति ।
 अनार्तवं क्रूरमनिष्टवर्षं
 बभूव संरम्भकरं प्रजानाम् ॥ ४
 एकं रथं संपरिवार्य मृत्युं
 नयन्त्यनेके च रथाः समेताः ।
 एकस्तथैकं रथिनं रथाग्र्या-
 स्तथा रथश्चापि रथाननेकान् ॥ ५
 रथं समूतं सहयं च कंचि-
 त्कश्चिद्रथी मृत्युवशं निनाय ।

निनाय चाण्येकगजेन कश्चि-
 द्रथान्वहून्मृत्युवशे तथाश्वान् ॥ ६
 रथान्ससूतान्सहयान्गजांश्च
 सर्वानरीन्मृत्युवशं शरौघैः ।
 निन्ये हयांश्चैव तथा ससादी-
 न्पदातिसङ्घांश्च तथैव पार्थः ॥ ७
 कृपः शिखण्डी च रणे समेतौ
 दुर्योधनं सात्यकिरध्यगच्छत् ।
 श्रुतश्रवा द्रोणपुत्रेण सार्धं
 युधामन्युश्चित्रसेनेन सार्धम् ॥ ८
 कर्णस्य पुत्रं तु रथी सुषेणं
 समागतं सञ्जयश्चोत्तमौजाः ।
 गान्धारराजं सहदेवोऽक्षधूर्तं
 महर्षभं सिंह इवाभ्यधावत् ॥ ९
 शतानीको नाकुलिः कर्णपुत्रं
 युवा युवानं वृषसेनं शरौघैः ।
 समार्षयत्कर्णपुत्रश्च शूरः
 पाञ्चालेयं शरवर्षैरनेकैः ॥ १०
 रथर्षभः कृतवर्माणमाच्छ-
 न्माद्रीपुत्रो नकुलश्चित्रयोधी ।
 पाञ्चालानामधिपो याज्ञसेनिः
 सेनापतिः कर्णमाच्छत्सैन्यम् ॥ ११
 दुःशासनो भारत भारतं तु
 व्यात्ताननं क्रूरमिवान्तकाभम् ।

भीमं रणे शस्त्रभृतां वरिष्ठं
 भीमं समाच्छत्तमसह्यवेगम् ॥ १२
 कर्णात्मजं तत्र जघान वीर-
 स्तथाच्छिनच्चोत्तमौजाः प्रसह्य ।
 तस्योत्तमाङ्गं निपपात भूमौ
 निनादयद्ग्रां निनदेन खं च ॥ १३
 सुषेणशीर्षं पतितं पृथिव्यां
 विलोक्य कर्णोऽथ तदार्तरूपः ।
 क्रोधाद्धयास्तस्य रथं ध्वजं च
 बाणैः सुधारैर्निशितैरकृन्तत् ॥ १४
 स तूत्तमौजा निशितैः पृष्ठकै-
 र्विव्याध खड्गेन च भास्वरेण ।
 पार्णिग्रहांश्चैव कृपस्य हत्वा
 शिखण्डिवाहं स ततोऽध्यरोहत् ॥ १५
 कृपं तु दृष्ट्वा विरथं रथस्थो
 नैच्छच्छरैस्ताडयितुं शिखण्डी ।
 तं द्रौणिरावार्य रथं कृपस्य
 समुज्जहे पङ्कगतां यथा गाम् ॥ १६
 हिरण्यवर्मा निशितैः पृष्ठकै-
 स्तवात्मजानामनिलात्मजो वै ।
 अतापयत्सैन्यमतीव भीमः
 काले शुचौ मध्यगतो यथाऽर्कः ॥ १७

॥ इति श्रीमन्महाभारते कर्णपर्वणि सप्तदशदिवसयुद्धे एकोनाशीतितमोऽध्यायः ॥ ७९ ॥

अशीतितमोऽध्यायः ॥ ८० ॥

भीमसेनविशोकयोः संवादः ॥ १ ॥

सञ्जय उवाच ।

अथ त्विदानीं तुमुले विमर्दे
 द्विषद्भिरेको बहुभिः समावृतः ।
 महारणे सारथिमित्युवाच
 भीमश्चर्मं बाहय धार्तराष्ट्रीम् ।

पाञ्चालेयं पाञ्चालीतनयं नाकुलिम् ॥ १० ॥

त्वं सारथे याहि जवेन बाहै-
 नयाम्येतान्धारतराष्ट्रान् ॥ १
 संचोदितो भीमसेनेन चैवं
 स सारथिः पुत्रबलं त्वदीयम् ।
 प्रायात्ततः सत्वरमुग्रवेगो
 यतो भीमस्तद्वलं गन्तुमैच्छत् ॥ २

एकोनाशीतितमोऽध्यायः ॥ ८० ॥

ततोऽपरे नागरथाश्वपत्तिभिः
 प्रत्युद्ययुस्तं कुरवः समन्तात् ।
 भीमस्य बाहाय्यमुदारवेगं
 समन्ततो बाणगणैर्निजघ्नुः ॥ ३
 ततः शरानापततो महात्मा
 चिच्छेद बाणैस्तपनीयपुङ्खैः ।
 ते वै निपेतुस्तपनीयपुङ्खा
 द्विधा त्रिधा भीमशरैर्निकृत्ताः ॥ ४
 ततो राजन्नागरथाश्वयूनां
 भीमाहतानां वरराजमध्ये ।
 घोरो निनादः सुमहानभूत्तदा
 वज्राहतानामिव पर्वतानाम् ॥ ५
 ते वध्यमानाश्च नरेन्द्रमुख्या
 निर्भिद्यन्तो भीमशरप्रवेकैः ।
 भीमं समन्तात्समरेऽभ्यरोहन्
 वृक्षं शकुन्ता इव पुष्पहेतोः ॥ ६
 ततोऽभियाते तव सैन्ये स भीमः
 प्रादुश्चक्रे वेगमनन्तवेगः ।
 यथाऽन्तकाले क्षपयन्दिधक्षु-
 र्भूतान्तकृत्काल इवात्तदण्डः ॥ ७
 तस्यातिवेगस्य रणेऽतिवेगं
 नाशकुवन्धारयितुं त्वदीयाः ।
 व्यात्ताननस्यापततो यथैव
 कालस्य काले हरतः प्रजा वै ॥ ८
 ततो बलं भारत भारतानां
 प्रदह्यमानं समरे महात्मना ।
 भीतं दिशोऽकीर्यत भीमनुन्नं
 महानिलेनाभ्रगणा यथैव ॥ ९
 ततो धीमान्सारथिमब्रवीद्वली
 स भीमसेनः पुनरेव हृष्टः ॥ १०
 सूताभिजानीहि परान्स्वकान्वा
 रथान्ध्वजांश्चापततः समेतान् ।
 युध्यन्द्वाहं नाभिजानामि किञ्चि-
 न्मा सैन्यं स्वं छादयिष्ये प्रमत्तः ॥ ११

अरीन्विशोकान्हि निरीक्ष्य सर्वतो
 महांश्च मन्युः पुनरेति मां भृशम् ।
 राजातुरो नागमद्यत्किरीटी
 बहूनि दुःखान्यभिचिन्तयामि ॥ १२
 एतदुःखं धारये धर्मराजो
 यन्मां हित्वा यातवाञ्छत्रुमध्ये ।
 नैनं जीवं नाभिजानाम्यजीवं
 बीभत्सुं वा तन्ममाद्यातिदुःखम् ॥ १३
 सोऽहं द्विषत्सैन्यमुदग्रकल्पं
 विनाशयिष्ये परमप्रतीतः ।
 एतन्निहत्याजिमध्ये समेतं
 प्रीतो भविष्यामि सह त्वयाद्य ॥ १४
 सर्वास्तूणान्सायकानामवेक्ष्य
 किं शिष्टं स्यात्सायकानां रथे मे ।
 का वा जातिः किं प्रमाणं च तेषां
 ज्ञात्वा व्यक्तं तत्समाचक्ष्व सूत ।
 'कति वा सहस्राणि कति वा शतानि
 ह्याचक्ष्व मे सारथे क्षिप्रमेव ॥ १५
 विशोक उवाच ।
 सर्वं विदित्वैवमहं वदामि
 तवार्थसिद्धिप्रदमद्य वीर ।
 कैकेयकाम्भोजसुराष्ट्रबाहिका
 म्लेच्छाश्च सुह्राः परतङ्कणाश्च ॥ १६
 मद्राश्च वज्रा मगधाः कुणिन्दा
 आनर्तकावर्तकाः पार्वतीयाः ।
 सर्वे गृहीतप्रवरायुधास्त्वां
 संवेष्ट्य संवेष्ट्य ततो विनेदुः ॥ १७
 रथे तवास्मिन्निशिताः सुपीता-
 स्ततो भल्ला द्वादश वै सहस्राः ।
 षण्मार्गणानामयुतानि वीर
 क्षुराश्च भल्लाश्च तथायुताख्याः ॥ १८
 नाराचानां द्वे सहस्रे च वीर
 त्रीण्येव च प्रदराणां स पार्थ ।

अस्त्यायुधं पाण्डवेयावशिष्टं
 न यद्वहेच्छकटं षड्वीयम् ॥ १९
 एतद्विद्वन्मुञ्च सहस्रशोऽपि
 गदासिबाहुद्रविणं च तेऽस्ति ।
 प्रासाश्च मुद्राः शक्तयस्तोमराश्च
 माभैषीस्त्वं संक्षयादायुधानाम् ॥ २०
 भीमसेन उवाच ।
 'अद्यैव नूनं कथयन्तु सिद्धां
 मम प्रतिज्ञां सर्वलोके विशोक ।
 न मोक्ष्यते समरे भीमसेन
 एकः शत्रून्समरे वाप्यजैषीत् ।
 आशंसितानामिदमेकमस्तु
 तन्मे देवाः सकलं साधयन्तु ॥' २१
 सुताय मद्बाहुयुतैः समस्ता-
 न्समाहनद्भिः पार्थिवानाशुवेगैः ।
 च्छन्नं बाणैराहवं घोररूपं
 नष्टादित्यं मृत्युलोकेन तुल्यम् ॥ २२
 अद्यैतद्वै विदितं पार्थिवानां
 भविष्यति ह्याकुमारं च सूत ।
 निमग्नो वा समरे भीमसेन
 एकः कुरून्वा समरे व्यजैषीत् ॥ २३
 सर्वे सङ्ग्रे कुरवो निष्पतन्तु
 मां वा लोकाः कीर्तयन्त्वाकुमारम् ।
 सर्वानेकस्तानहं पातयिष्ये
 ते वा सर्वे भीमसेनं तुदन्तु ॥ २४
 आशास्तारः कर्म चाप्युत्तमं ये
 तन्मे देवाः सफलं साधयन्तु ।
 आयातीह केशवसारथी रथी
 शक्रस्तूर्णं यज्ञ इवोपहूतः ॥ २५
 ईक्ष्मैतां भारतीं दीर्यमाणा-
 मेते कस्माद्विद्रवन्ते नरेन्द्राः ।
 व्यक्तं धीमान्सव्यसाची नराग्र्यः
 सैन्यं ह्येतच्छादयत्याशु बाणैः ॥ २६
 पश्य ध्वजांश्च द्रवतो विशोक
 नागान्हयान्पत्तिसङ्घांश्च सङ्ग्रे ।

रथान्विकीर्णाञ्जशशक्तिताडिता-
 न्पश्यस्वैतान्स्थितान्श्चैव सूत ॥ २७
 आपूर्यते कौरवी चाप्यभीक्ष्णं
 सेना ह्यसौ सुभृशं हन्यमाना ।
 धनंजयस्याशनितुल्यवेगै-
 र्ग्रस्ता शरैः काञ्चनवर्हजालैः ॥ २८
 एते द्रवन्ति स रथाश्च नागाः
 पदातिसङ्घानतिमर्दयन्तः ।
 संमुह्यमानाः कौरवाः सर्व एव
 द्रवन्ति नागा इव दाहभीताः ॥ २९
 हाहाकृताश्चैव रणे विशोक
 मुञ्चन्ति नादान्विपुलान्गजेन्द्राः ॥ ३०
 विशोक उवाच ।
 किं भीम नैनं त्वमिहाशृणोषि
 विस्फारितं गाण्डिवस्यातिघोरम् ।
 क्रुद्धेन पार्थेन विकृष्यतोऽद्य
 कच्चिन्मेमौ तव कर्णौ विनष्टौ ॥ ३१
 सर्वे कामाः पाण्डव ते समृद्धाः
 कपिर्ह्यसौ दृश्यते हस्तिसैन्ये ।
 नीलाद्वनाद्विद्युतमुच्चरन्तीं
 तथा पश्य विस्फुरन्तीं धनुर्ज्याम् ॥ ३२
 कपिर्ह्यसौ वीक्षते सर्वतो वै
 ध्वजाग्रमारुह्य धनञ्जयस्य ।
 वित्रासयन्निपुसङ्घान्विमर्दे
 विभेम्यस्मादात्मनैवाभिवीक्ष्य ॥ ३३
 विभ्राजते चातिमात्रं किरीटं
 विचित्रमेतच्च धनञ्जयस्य ।
 दिवाकराभो मणिरपि दिव्यो
 विभ्राजते चैव किरीटसंस्थः ॥ ३४
 पार्श्वे भीमं पाण्डुराभ्रप्रकाशं
 पश्यस्व शङ्खं देवदत्तं सुघोषम् ।
 अभीषुहस्तस्य जनार्दनस्य
 विगाहमानस्य चर्म परेषाम् ॥ ३५
 रविप्रभं वज्रनाभं क्षुरान्तं
 पार्श्वे स्थितं पश्य जनार्दनस्य ।

चक्रं यशोवर्धनं केशवस्य
सदाचित्तं यदुभिः पश्य वीर ॥ ३६
महाद्विपानां सरलद्रुमोपमाः
करा निकृत्ताः प्रपतन्त्यमी क्षुरैः ।
किरीटिना तेन पुनः ससादिनः
शरैर्निकृत्ताः कुलिशैरिवाद्रयः ॥ ३७
तथैव कृष्णस्य च पाञ्चजन्यं
महार्हमेतं द्विजराजवर्णम् ।
कौन्तेय पश्योरसि कौस्तुभं च
जाज्वल्यमानं विजयां स्रजं च ॥ ३८
ध्रुवं रथाग्र्यः समुपैति पार्थो
विद्रावयन्सैन्यमिदं परेषाम् ।
सिताभ्रवर्णैरसितप्रयुक्तै-
र्हयैर्महाहै रथिनां वरिष्ठः ॥ ३९
रथान्हयान्पत्तिगणांश्च सायकै-
र्विदारितान्पश्य पतन्त्यमी यथा ।

तवानुजेनामरराजतेजसा
महावचानीव सुपर्णवायुना ॥ ४०
चतुःशतान्पश्य रथानिमान्हतान्
सवाजिसूतान्समरे किरीटिना ।
महेषुभिः सप्तशतानि दन्तिनां
पदातिसादींश्च रथाननेकशः ॥ ४१
अयं समभ्येति तवान्तिकं बली
निम्नकुलंश्चित्र इव ग्रहोऽर्जुनः ।
समृद्धकामोऽसि हतास्तवाहिता
बलं तवायुश्च चिराय वर्धताम् ॥ ४२
भीमसेन उवाच ।
ददानि ते ग्रामवरांश्चतुर्दश
प्रियाख्याने सारथे सुप्रसन्नः ।
दासीशतं चापि रथांश्च विंशतिं
यदर्जुनं वेदयसे विशोक ॥ ४३

॥ इति श्रीमन्महाभारते कर्णपर्वणि सप्तदशदिवसयुद्धे अशीतितमोऽध्यायः ॥ ८० ॥

एकाशीतितमोऽध्यायः ॥ ८१ ॥

पार्थपराक्रमः ॥ १ ॥ भीमेन दुर्योधनचोदितस्य शकुनेः पराजयः ॥ २ ॥

सञ्जय उवाच ।
श्रुत्वा तु रथनिर्घोषं सिंहनादं च संयुगे ।
अर्जुनः प्राह गोविन्दं शीघ्रं वाहय वाजिनः ॥ १
अर्जुनस्य वचः श्रुत्वा गोविन्दोऽर्जुनमब्रवीत् ।
एष गच्छामि सुक्षिप्रं यत्र भीमो व्यवस्थितः ॥ २
तं यान्तमश्वा हिमशङ्खवर्णाः
सुवर्णमुक्तामणिजालनद्धाः ।
जम्भं जिघांसुं प्रगृहीतवज्रं
हया यथा तत्र यथा वहंस्तदा ॥ ३
रथाश्चमातङ्गपदातिसङ्घा
वाणस्वनैर्नैमिषुरस्वनैश्च ।
संनादयन्तो वसुधां दिशश्च
कुद्धा नृसिंहा जयमभ्युदीयुः ॥ ४

तेषां च पार्थस्य च मारिषासी-
देहासुपापक्षपणं सुयुद्धम् ।
त्रैलोक्यहेतोरसुरैर्यथासी-
देवस्य विष्णोर्जयतां वरस्य ॥ ५
तैरस्तमुच्चावचमायुधं त-
देकः प्रचिच्छेद किरीटमाली ।
क्षुरार्धचन्द्रैर्निशितैश्च भट्टैः
शिंरांसि तेषां बहुधा च बाहून् ॥ ६
छत्राणि बालव्यजनानि केतू-
नश्चात्रथान्पत्तिगणान्द्विपांश्च ।
ते पेतुरुर्व्या बहुधा विकृत्ता
वातप्रणुन्नानि यथा वनानि ॥ ७

असितप्रयुक्तैः कृष्णप्रयुक्तैः ॥ ३९ ॥

कर्णो २०

अशीतितमोऽध्यायः ॥ ८० ॥

सुवर्णजालावनता महागजाः
 सवैजयन्तीध्वजयोधकल्पिताः ।
 सुवर्णपुङ्खैरिषुभिः समाचिता-
 श्वकाशिरे प्रज्वलिता यथाचलाः ॥ ८
 विदार्य नागाश्वरथान्धनञ्जयः
 शरोत्तमैर्वासववज्रसन्निभैः ।
 द्रुतं ययौ कर्णजिघांसया तथा
 यथा मरुत्वान्बलभेदने पुरा ॥ ९
 ततः स पुरुषव्याघ्रस्तव सैन्यमरिंदमः ।
 प्रविवेश महाबाहुर्मकरः सागरं यथा ॥ १०
 तं हृष्टास्तावका राजत्रथपत्तिसमन्विताः ।
 गजाश्वसादिवहुलाः पाण्डवं समुपाद्रवन् ॥ ११
 तेषामापततां पार्थमारांवः सुमहानभूत् ।
 सागरस्येव क्षुब्धस्य यथा स्यात्सलिलखनः ॥ १२
 ते तु तं पुरुषव्याघ्रं व्याघ्रा इव महारथाः ।
 अभ्यद्रवन्त संग्रामे त्यक्त्वा प्राणकृतं भयम् ॥ १३
 तेषामापततां तत्र शरवर्षाणि मुञ्चताम् ।
 अर्जुनो व्यधमत्सैन्यं महावातो घनानिव ॥ १४
 तेऽर्जुनं सहिता भूत्वा रथवंशैः प्रहारिणः ।
 अभियाय महेष्वासा विव्यधुर्निशितैः शरैः ॥ १५
 ततोऽर्जुनः सहस्राणि रथवारणवाजिनाम् ।
 प्रेषयामास विशिखैर्यमस्य सदनं प्रति ॥ १६
 ते वध्यमानाः समरे पार्थचापच्युतैः शरैः ।
 तत्रतत्र स लीयन्ते भये जाते महारथाः ॥ १७
 तेषां चतुःशतान्वीरान्यतमानान्महारथान् ।
 अर्जुनो निशितैर्बाणैरनयद्यमसादनम् ॥ १८
 ते वध्यमानाः समरे नानालिङ्गैः शितैः शरैः ।
 अर्जुनं समभित्यज्य दुद्रुवुर्वै दिशो दश ॥ १९
 तेषां शब्दो महानासीद्भवतां वाहिनीमुखे ।
 मेघौघस्येव भद्रं ते गिरिमासाद्य दीर्यतः ॥ २०
 तां तु सेनां भृशं विद्ध्वा द्रावयित्वाऽर्जुनः शरैः ।
 प्रायादभिमुखः पार्थः सूतानीकं हि मारिष ॥ २१
 तस्य शब्दो महानासीत्परानभिमुखस्य वै ।
 गरुडस्येव पततः पन्नगार्थं यथा पुरा ॥ २२

तं तु शब्दमभिश्चुत्य भीमसेनो महाबलः ।
 बभूव परमप्रीतः पार्थदर्शनलालसः ॥ २३
 श्रुत्वैव पार्थमायान्तं भीमसेनः प्रतापवान् ।
 त्यक्त्वा प्राणान्महाराज सेनां तव ममर्द ह ॥ २४
 स वायुवीर्यप्रतिमो वायुवेगसमो जवे ।
 वायुवद्भ्रमरचरद्भीमो वायुपुत्रः प्रतापवान् ॥ २५
 तेनार्घ्यमाना राजेन्द्र सेना तव विशांपते ।
 व्यभ्रश्यत महाराज भिन्ना नौरिव सागरे ॥ २६
 तां तु सेनां तदा भीमो दर्शयन्पाणिलाघवम् ।
 शरैरवचकर्तोऽग्रेः प्रेषयिष्यन्मक्षयम् ॥ २७
 तत्र भारत भीमस्य बलं दृष्ट्वातिमानुषम् ।
 व्यत्रस्यन्त रणे योधाः कालस्येव युगक्षये ॥ २८
 तथाऽर्दितान्भीमवलान्भीमसेनेन भारत ।
 दृष्ट्वा दुर्योधनो राजा इदं वचनमब्रवीत् ॥ २९
 सैनिकांश्च महेष्वासान्योधांश्च भरतर्षभ ।
 समादिशन्रणे सर्वान्हत भीममिति स ह ॥ ३०
 तस्मिन्हते हतं मन्ये पाण्डुसैन्यमशेषतः ॥ ३१
 प्रतिगृह्य च तामाज्ञां तव पुत्रस्य पार्थिवाः ।
 भीमं प्रच्छादयामासुः शरवर्षैः समन्ततः ॥ ३२
 गजाश्च बहुला राजन्मराश्च जयगृद्धिनः ।
 रथे स्थिताश्च राजेन्द्र परिववृर्बुकोदरम् ॥ ३३
 स तैः परिवृतः शरैः शूरो राजन्समन्ततः ।
 शुशुभे भरतश्रेष्ठो नक्षत्रैरिव चन्द्रमा ॥ ३४
 परिवेषी यथा सोमः परिपूर्णो विराजते ।
 स रराज तथा सङ्ख्ये दर्शनीयो नरोत्तमः ।
 निर्विशेषो महाराज विजयेनैव संयुगे ॥ ३५
 तस्य ते पार्थिवाः सर्वे शरवृष्टिं समासृजन् ।
 क्रोधरक्तेक्षणाः शूरा हन्तुकामा बृकोदरम् ॥ ३६
 तां विदार्य महासेनां शरैः सन्नतपर्वभिः ।
 निश्चक्राम रणाद्भीमो मत्स्यो जालादिवांभसि ॥ ३७
 हत्वा दशसहस्राणि गजानामनिवर्तिनाम् ।
 नृणां शतसहस्रे द्वे द्वे शते चैव भारत ॥ ३८
 पञ्च चाश्वसहस्राणि रथानां शतमेव च ।
 हत्वा प्रास्यन्दयद्भीमो नदीं शोणितवाहिनीम् ॥ ३९

शोणितोदां रथावतीं हस्तिग्राहसमाकुलाम् ।
 नरमीनाश्चनक्रान्तां केशशैवलशाद्वलाम् ॥ ४०
 संछिन्नभुजनागेन्द्रां बहुरत्नापहारिणीम् ।
 ऊरुग्राहां मञ्जपङ्कां शीर्षोपलसमावृताम् ॥ ४१
 धनुःकाशां शरावापां गदापरिधकेतनाम् ।
 हंसछत्रध्वजोपेतामुष्णीषवरफेनिलाम् ॥ ४२
 हारपद्माकरां चैव भूमिरेणूमिमालिनीम् ।
 आर्यवृत्तवतीं सङ्ख्ये सुतरां भीरुदुस्तराम् ॥ ४३
 योधग्राहवतीं सङ्ख्ये वहन्तीं पितृसादनम् ।
 क्षणेन पुरुषव्याघ्रः प्रावर्तयत निम्नगाम् ॥ ४४
 यथा वैतरणीमुग्रां दुस्तरामकृतात्मभिः ।
 तथा दुस्तरणीं घोरां भीरुणां भयवर्धनीम् ॥ ४५
 यतोयतः पाण्डवेयः प्रविष्टो रथसत्तमः ।
 ततस्ततः प्रापतन्वै योधाः शतसहस्रशः ॥ ४६
 एवं दृष्ट्वा कृतं कर्म भीमसेनेन संयुगे ।
 दुर्योधनो महाराज शकुनिं वाक्यमब्रवीत् ॥ ४७
 जहि मातुल संग्रामे भीमसेनं महाबलम् ।
 अस्मिञ्जिते जितं मन्ये पाण्डवेयं महाबलम् ॥ ४८
 ततः प्रायान्महाराज सौबलेयः प्रतापवान् ।
 रणाय महते युक्तो भ्रातृभिः परिवारितः ॥ ४९
 स समासाद्य संग्रामे भीमं भीमपराक्रमम् ।
 वारयामास तं वीरो वेलेव मकरालयम् ॥ ५०
 संन्यवर्तत तं भीमो वार्यमाणः शितैः शरैः ।
 शकुनिस्तस्य राजेन्द्र वामपार्श्वे स्तनान्तरे ।
 प्रेषयामास नाराचान् रुक्मपुङ्खाञ्जिशलाशितान् ॥ ५१
 वर्म भिच्चा तु ते घोराः पाण्डवस्य महात्मनः ।
 न्यमज्जन्त महाराज कङ्कवर्हिणवाससः ॥ ५२
 सोऽतिविद्धो रणे भीमः शरं रुक्मविभूषितम् ।
 प्रेषयामास स रुषा सौबलं प्रति भारत ॥ ५३
 तमायान्तं शरं घोरं शकुनिः शत्रुतापनः ।
 चिच्छेद सप्तधा राजन्कृतहस्तो महाबलः ॥ ५४
 तस्मिन्निपतिते भूमौ भीमः क्रुद्धो विशांपते ।
 धनुश्छिच्छेद भलेन सौबलस्य हसन्निव ॥ ५५
 तदपास्य धनुश्छिन्नं सौबलेयः प्रतापवान् ।

अन्यदादाय वेगेन धनुर्भङ्गांश्च षोडश ।
 तैस्तस्य तु महाराज भलैः सन्नतपर्वभिः ॥ ५६
 द्वाभ्यां स सारथिं ह्यार्च्छद्भीमं सप्तभिरेव च ।
 ध्वजमेकेन चिच्छेद द्वाभ्यां छत्रं विशांपते ।
 चतुर्भिश्चतुरो वाहान्विव्याध सुबलात्मजः ॥ ५७
 ततः क्रुद्धो महाराज भीमसेनः प्रतापवान् ।
 शक्तिं चिक्षेप समरे रुक्मदण्डामयस्सीम् ॥ ५८
 सा भीमभुजनिर्मुक्ता नागजिह्वेव चञ्चला ।
 निपपात रणे तूर्णं सौबलस्य महात्मनः ॥ ५९
 ततस्तामेव संगृह्य शक्तिं कनकभूषणाम् ।
 भीमसेनाय चिक्षेप क्रुद्धरूपो विशांपते ॥ ६०
 सा निर्भिद्य भुजं सव्यं पाण्डवस्य महात्मनः ।
 निपपात तदा भूमौ यथा विद्युन्मभ्ययुता ॥ ६१
 अथोत्क्रुष्टं महाराज धार्तराष्ट्रैः समन्ततः ।
 न तु तं ममृषे भीमः सिंहनादं तरस्विनाम् ॥ ६२
 अन्यद्दृष्ट्य धनुः सज्यं त्वरमाणो महाबलः ।
 मुहूर्तादिव राजेन्द्र छादयामास सायकैः ।
 सौबलस्य बलं सङ्ख्ये त्यक्त्वा नादं महाबलः ॥ ६३
 तस्याश्वांश्चतुरो हत्वा सूतं चैव विशांपते ।
 ध्वजं चिच्छेद भलेन त्वरमाणः पराक्रमी ॥ ६४
 हताश्वं रथमुत्सृज्य त्वरमाणो नरोत्तमः ।
 तस्यौ विस्फारयंश्चापं क्रोधरक्तेक्षणः श्वसन् ॥ ६५
 शरैश्च बहुधा राजन्भीममार्च्छत्समन्ततः ॥ ६६
 प्रतिहत्य तु वेगेन भीमसेनः प्रतापवान् ।
 धनुश्छिच्छेद संक्रुद्धो विव्याध च शितैः शरैः ॥ ६७
 सोऽतिविद्धो बलवता शत्रुणा शत्रुकर्शनः ।
 निपपात तदा भूमौ किञ्चित्प्राणो नराधिपः ॥ ६८
 ततस्तं विह्वलं ज्ञात्वा पुत्रस्तव विशांपते ।
 अपोवाह रथेनाजौ भीमसेनस्य पश्यतः ॥ ६९
 शकुनिं विह्वलं दृष्ट्वा धार्तराष्ट्राः पराञ्जुखाः ।
 प्रदुद्रुवुर्दिशो भीता भीमसेनभयात्प्रभो ॥ ७०
 सौबले निर्जिते राजन्भीमसेनेन धन्विना ।
 मयेन महताऽऽविष्टः पुत्रो दुर्योधनस्तव ।
 अपायाज्जवनैरश्वैः सापेक्षो मातुलं प्रति ॥ ७१

पराञ्छुखं तु राजानं दृष्ट्वा सैन्यानि भारत ।
विप्रजग्मुः समुत्सृज्य द्वैरथानि समन्ततः ॥ ७२
तान्दृष्ट्वा विद्वतान्सर्वान्धार्तराष्ट्रान्पराञ्छुखान् ।
जवेनाभ्यापतद्भीमः किरञ्शरशतान्वहून् ॥ ७३
ते बध्यमाना भीमेन धार्तराष्ट्राः पराञ्छुखाः ।
कर्णमासाद्य समरे स्थिता राजन्समन्ततः ॥ ७४

स हि तेषां महावीर्यो द्वीपोऽभूत्सुमहाबलः ।
भिन्ननौका यथा राजन्द्वीपमासाद्य निर्वृताः ॥ ७५
भवन्ति पुरुषव्याघ्र नाविकाः कालपर्यये ।
तथा कर्णं समासाद्य तावकाः पुरुषर्षभ ॥ ७६
समाश्वस्ताः स्थिता राजन्संग्रहृष्टाः परस्परम् ।
समाजग्मुश्च युद्धाय मृत्युं कृत्वा निवर्तनम् ॥ ७७

॥ इति श्रीमन्महाभारते कर्णपर्वणि सप्तदशदिवसयुद्धे एकाशीतितमोऽध्यायः ॥ ८१ ॥

अशीतितमोऽध्यायः ॥ ८२ ॥

कर्णपराक्रमवर्णनम् ॥ १ ॥

धृतराष्ट्र उवाच ।
ततो भग्रेषु सैन्येषु भीमसेनेन संयुगे ।
दुर्योधनोऽब्रवीत्किं नु सौबलो वाऽपि संजय ॥ १
कर्णो वा जयतां श्रेष्ठो योधा वा मामका युधि ।
कृपो वा कृतवर्मा वा द्रौणिर्दुःशासनोऽपि वा ॥
अत्यद्भुतमहं मन्ये पाण्डवेयस्य विक्रमम् ।
यदेकः समरे सर्वान्योधयामास मामकान् ॥ ३
यथाप्रतिज्ञं योधानां राधेयः कृतवानपि ।
कुरूणामथ सर्वेषां कर्णः शत्रुनिषूदनः ।
शर्म वर्म प्रतिष्ठा च जीविताशा च सञ्जय ॥ ४
तद्भयं स्वबलं दृष्ट्वा कौन्तेयेनामितौजसा ।
धनुर्धराणां प्रवरः कर्णः किमकरोद्युधि ॥ ५
पुत्रा वा मम दुर्धर्षा राजानो वा महारथाः ।
एतन्मे सर्वमाचक्ष्व कुशलो ह्यसि सञ्जय ॥ ६
सञ्जय उवाच ।
अपराह्णे महाराज सुतपुत्रः प्रतापवान् ।
जघान सोमकान्सर्वान्भीमसेनस्य पश्यतः ॥ ७
भीमोऽप्यतिबलं सैन्यं धार्तराष्ट्रं व्यपोथयत् ॥ ८
द्राव्यमाणं बलं दृष्ट्वा भीमसेनेन धीमता ।
यन्तारमब्रवीत्कर्णः पाञ्चालानेव मां वह ॥ ९
मद्राजस्ततः शल्यः श्वेतानश्वान्महाजवान् ।
ग्राहिणोच्चेदिपाञ्चालान्करुशांश्च महाबलः ॥ १०
प्रविश्य च महत्सैन्यं शल्यः परबलार्दनः ।
न्ययच्छतुरगान्दृष्टो यत्रयत्र च ते रथाः ॥ ११

तं रथं मेघसङ्काशं वैयाघ्रपरिवारणम् ।
संदृश्य पाण्डुपञ्चालास्त्रस्ता ह्यासन्विशांपते ॥ १२
ततो रथस्य निनदः प्रादुरासीन्महारणे ।
पर्जन्यसमनिर्घोषः पर्वतस्येव दीर्यतः ॥ १३
ततः शरशतैस्तीक्ष्णैः कर्ण आकर्णनिःसृतैः ।
जघान पाण्डवबलं शतशोऽथ सहस्रशः ॥ १४
तं तथा समरे कर्म कुर्वाणमपराजितम् ।
परिवर्तुर्महेष्वासाः पाण्डवानां महारथाः ॥ १५
तं शिखण्डी च भीमश्च धृष्टद्युम्नश्च पार्षतः ।
नकुलः सहदेवश्च द्रौपदेयाश्च सात्यकिः ॥ १६
परिवर्तुर्जिघांसन्तो राधेयं शरवृष्टिभिः ।
सात्यकिस्तु तदा कर्णं विंशत्या निशितैः शरैः ॥ १७
अताडयद्रणे शूरो जत्रुदेशे नरोत्तमः ।
शिखण्डी पञ्चविंशत्या धृष्टद्युम्नश्च सप्तभिः ॥ १८
द्रौपदेयाश्चतुःषष्ट्या सहदेवश्च सप्तभिः ।
नकुलश्च शतेनाजौ कर्णं विव्याध सायकैः ॥ १९
भीमसेनस्तु राधेयं नवत्या नतपर्वणाम् ।
विव्याध समरे क्रुद्धो जत्रुदेशे महाबलः ॥ २०
अथ प्रहस्याधिरथिर्व्याक्षिपद्भनुरुत्तमम् ।
मुमोच निशितान्वाणान्पीडयन्सुमहाबलः ॥ २१
तान्प्रत्यविध्यद्राधेयः पञ्चभिः पञ्चभिः शरैः ।
सात्यकेस्तु धनुश्छित्त्वा ध्वजं च भरतर्षभ ॥ २२
तं तथा नवभिर्बाणैराजघान स्तनान्तरे ।
भीमसेनं ततः क्रुद्धो विव्याध त्रिंशता शरैः ॥ २३

सहदेवस्य भलेन ध्वजं चिच्छेद मारिष ।
 सारथिं च त्रिभिर्बाणैराजघान परंतपः ॥ २४
 विरथान्द्रौपदेयांश्च चकार भरतर्षभ ।
 अक्षोर्निमेषमात्रेण तदद्भुतमिवाभवत् ॥ २५
 विमुखीकृत्य तान्सर्वाञ्छरैः सन्नतपर्वभिः ।
 पाञ्चालानहनच्छरांश्चेदीनां च महारथान् ॥ २६
 ते बध्यमानाः समरे चेदिमत्स्या विशांपते ।
 कर्णमेकमभिद्रुत्य शरसङ्घैः समारपयन् ॥ २७
 ताञ्जघान शितैर्बाणैः सूतपुत्रो महारथः ।
 ते बध्यमानाः समरे चेदिमात्स्या विशांपते ।
 प्राद्रवन्त रणे भीताः सिंहत्रस्ता मृगा इव ॥ २८
 एतदत्यद्भुतं कर्म दृष्टवानस्मि भारत ।
 यदेकः समरे शूरान्मृतपुत्रः प्रतापवान् ॥ २९
 यतमानान्परं शक्त्या योधयानांश्च धन्विनः ।
 पाण्डवेयान्महाराज शरैर्वारितवान्रणे ॥ ३०
 तत्र भारत कर्णस्य लाघवेन महात्मनः ।
 तुतुषुर्देवताः सर्वाः सिद्धाश्च सह चारणैः ॥ ३१
 अपूजयन्महेष्वासा धार्तराष्ट्रा नरोत्तमम् ।
 कर्णं रथवरश्रेष्ठं श्रेष्ठं सर्वधनुष्मताम् ॥ ३२
 ततः कर्णो महाराज ददाह रिपुवाहिनीम् ।
 कक्षमिद्धो यथा वह्निर्निदाघे ज्वलितो महान् ॥ ३३
 ते बध्यमानाः कर्णेन पाण्डवेयास्ततस्ततः ।
 प्राद्रवन्त रणे भीताः कर्णं दृष्ट्वा महारथम् ॥ ३४
 तत्राक्रन्दो महानासीत्पाञ्चालानां महारणे ।
 बध्यतां सायकैस्तीक्ष्णैः कर्णचापवरच्युतैः ॥ ३५
 तेन शब्देन वित्रस्ता पाण्डवानां महाचमूः ।
 कर्णमेकं रणे योधं मेनिरे तत्र शात्रवाः ॥ ३६
 तत्राद्भुतं पुनश्चक्रे राधेयः शत्रुकर्शनः ।
 यदेनं पाण्डवाः सर्वे न शेकुरभिवीक्षितुम् ॥ ३७
 जलौघः पर्वतश्रेष्ठं यथासाद्य प्रभिद्यते ।
 तथा तत्पाण्डवं सैन्यं कर्णमासाद्य दीर्यते ॥ ३८
 कर्णोऽपि समरे राजन्विधूमोऽग्निरिव ज्वलन् ।
 दहंस्तस्यौ महाबाहुः पाण्डवानां महाचमूम् ॥ ३९
 शिरांसि च महाराज कर्णाश्चैव सकुण्डलान् ।

बाहूश्च वीरो वीराणां चिच्छेद लघु चेषुभिः ॥ ४०
 हस्तिदन्तत्सरूखङ्गान्ध्वजाञ्शक्तीर्हयान्गजान् ।
 रथांश्च विविधात्राजन्पताका व्यजनानि च ॥ ४१
 अक्षं च युगयोक्त्राणि चक्राणि विविधानि च ।
 चिच्छेद बहुधा कर्णो योधव्रतमनुष्ठितः ॥ ४२
 तत्र भारत कर्णेन निहतैर्गजवाजिभिः ।
 अगम्यरूपा पृथिवी मांसशोणितकर्दमा ॥ ४३
 विषमं च समं चैव हतैरश्वपदातिभिः ।
 रथैश्च कुञ्जरैश्चैव न प्राज्ञायत किंचन ॥ ४४
 नापि स्वे न परे योधाः प्राज्ञायन्त परस्परम् ।
 घोरे शरान्धकारे तु कर्णास्त्रे च विजृम्भिते ॥ ४५
 राधेयचापनिर्मुक्तैः शरैः काञ्चनभूषणैः ।
 संछादिता महाराज पाण्डवानां महारथाः ॥ ४६
 ते पाण्डवेयाः समरे राधेयेन पुनःपुनः ।
 अभज्यन्त महाराज यतमाना महारथाः ॥ ४७
 मृगसङ्घान्यथा क्रुद्धः सिंहो द्रावयते वने ।
 पञ्चालानां रथश्रेष्ठान्द्रावयञ्शात्रवांस्तथा ॥ ४८
 कर्णस्तु समरे योधांस्त्रासयन्मुमहायशाः ।
 कालयामास तत्सैन्यं यथा पशुगणान्वृकः ॥ ४९
 दृष्ट्वा तु पाण्डवीं सेनां धार्तराष्ट्राः पराञ्मुखीम् ।
 तत्राजग्मुर्महेष्वासा रुदन्तो भैरवात्रवान् ॥ ५०
 दुर्योधनो हि राजेन्द्र मुदा परमया युतः ।
 वादयामास संहृष्टो नानावाद्यानि सर्वशः ॥ ५१
 पाञ्चालाश्च महेष्वासा भ्रमास्तत्र नरोत्तमाः ।
 न्यवर्तन्त तदा शूरा मृत्युं कृत्वा निवर्तनम् ॥ ५२
 तान्निवृत्तात्रणे शूरात्राधेयः शत्रुतापनः ।
 अनेकशो महाराज बभञ्ज पुरुषर्षभः ॥ ५३
 तत्र भारत कर्णेन पाञ्चाला विंशती रथाः ।
 निहताः सायकैः क्रोधाच्चेदयश्च परंशताः ॥ ५४
 कृत्वा शून्यात्रथोपस्थान्वाजिपृष्ठांश्च भारत ।
 निर्मनुष्यान्गजस्कन्धान्पादातांश्चैव विद्रुतान् ॥ ५५
 आदित्य इव मध्याह्ने दुर्निरीक्ष्यः परंतपः ।
 कालान्तकवपुः शूरः सूतपुत्रोऽभ्यराजत ॥ ५६
 एवमेतन्महाराज नरवाजिरथद्विपान् ।
 हत्वा तस्यौ महेष्वासः कर्णोऽरिगणसूदनः ॥ ५७

यथा भूतगणान्हत्वा कालस्तिष्ठेन्महाबलः ।
 तथा स सोमकान्हत्वा तस्यावेको महारथः ॥ ५८
 तत्राद्भुतमपश्याम पाञ्चालानां पराक्रमम् ।
 बध्यमानाऽपि यत्कर्णं नाजहू रणमूर्धनि ॥ ५९
 राजा दुःशासनश्चैव कृपः शारद्वतस्तथा ।
 अश्वत्थामा कृतवर्मा शकुनिश्च महाबलः ।
 न्यहनन्पाण्डवीं सेनां शतशोऽथ सहस्रशः ॥ ६०

कर्णपुत्रौ तु राजेन्द्र भ्रातरौ सत्यविक्रमौ ।
 निजघ्नाते बलं क्रुद्धौ पाण्डवानामितस्ततः ॥ ६१
 तत्र युद्धं महत्त्वासीत्कूरं विशसनं महत् ॥ ६२
 तथैव पाण्डवाः शूरा धृष्टद्युम्नशिखण्डिनौ ।
 द्रौपदेयाश्च संक्रुद्धा अभ्यघ्नंस्तावकं बलम् ॥ ६३
 एवमेष क्षयो वृत्तः पाण्डवानां ततस्ततः ।
 तावकानामपि रणे भीमं प्राप्य महाबलम् ॥ ६४

॥ इति श्रीमन्महाभारते कर्णपर्वणि सप्तदशदिवसयुद्धे द्वाशीतितमोऽध्यायः ॥ ८२ ॥

अष्टाशीतितमोऽध्यायः ॥ ८३ ॥

पार्थचोदनया कृष्णेन कर्णसमीपं प्रति रथप्रापणम् ॥ १ ॥ शल्येन कर्णप्रोत्साहनम् ॥ २ ॥ कर्णेन पार्थप्रशंसनपूर्वकं तद्व्यप्रतिज्ञा ॥ ३ ॥ संकुलयुद्धम् ॥ ४ ॥

सञ्जय उवाच ।
 हत्वा तु फल्गुनः सेनां कौरवाणां पृथक्पृथक् ।
 सूतपुत्रस्य संरम्भं दृष्ट्वा चैव महारणे ॥ १
 शोणितोदां नदीं कृत्वा मांसमज्जास्थिपङ्क्तिनाम् ।
 मनुष्यशीर्षपाषाणां हस्त्यश्चक्रुतरोधसम् ॥ २
 शूरास्थिचयसंकीर्णा काकगृध्रानुनादिताम् ।
 छत्रहंसप्लवोपेतां वीरवृक्षापहारिणीम् ॥ ३
 हारपद्माकरवतीमुष्णीषवरफेनिलाम् ।
 धनुःशरध्वजोपेतां नरक्षुद्रकपालिनीम् ॥ ४
 चर्मवर्मभ्रमोपेतां रथोडुपसमाकुलाम् ।
 जयैषिणां च सुतरां भीरूणां च सुदुस्तराम् ॥ ५
 नदीं प्रावर्तयित्वा च बीभत्सुः परवीरहा ।
 वासुदेवमिदं वाक्यमब्रवीत्पुरुषर्षभः ॥ ६
 अर्जुन उवाच ।
 एष केतू रणे कृष्ण सूतपुत्रस्य दृश्यते ।
 भीमसेनादयश्चैते योधयन्ति महारथम् ॥ ७
 एते द्रवन्ति पाञ्चालाः कर्णत्रस्ता जनार्दन ।
 एष दुर्योधनो राजा श्वेतच्छत्रेण धार्यते ॥ ८
 कर्णेन भग्नान्पाञ्चालान्द्रावयन्बहु शोभते ।
 कृपश्च कृतवर्मा च द्रौणिश्चैव महारथः ॥ ९
 एते रक्षन्ति राजानं सूतपुत्रेण रक्षिताः ।
 अवध्यमानास्तेऽस्माभिर्योधयिष्यन्ति सोमकान् ॥ १०

एष शल्यो रथोपस्थे रश्मिसंग्राहकोविदः ।
 सूतपुत्ररथं कृष्ण वाहयन्बहु शोभते ॥ ११
 तत्र मे बुद्धिस्तपन्ना वाहयात्र रथं मम ।
 नाहत्वा समरे कर्णं निवर्तिष्ये कथंचन ॥ १२
 मा स कर्णो रणे पार्थान्मृज्जयांश्च महारथान् ।
 निःशेषान्समरे कुर्यात्पश्यतां नो जनार्दन ॥ १३
 सञ्जय उवाच ।
 ततः प्रायाजवेनाशु केशवस्तव वाहिनीम् ।
 कर्णं प्रति महेष्वासं द्वैरथे सव्यसाचिनः ॥ १४
 स ग्रयातो रथेनाशु कृष्णो राजन्महाहवे ।
 आश्वासयत्रणे चाशु पाण्डुसैन्यानि सर्वशः ॥ १५
 रथघोषस्ततस्तस्य पाण्डवस्य बभूव ह ।
 वासवास्त्रनिपातेन पर्वतेष्विव मारिष ॥ १६
 महता रथघोषेण पाण्डवः सत्यविक्रमः ।
 अभ्ययादप्रमेयात्मा निर्जयस्तव वाहिनीम् ॥ १७
 तमायान्तं समीक्ष्यैव श्वेताश्वं कृष्णसारथिम् ।
 मद्वराजोऽब्रवीत्कर्णं केतुं दृष्ट्वा महात्मनः ॥ १८
 अयं स रथ आयाति श्वेताश्वः कृष्णसारथिः ।
 निघ्नन्नमित्रान्समरे यं कर्णं परिपृच्छसि ॥ १९
 एष तिष्ठति कौन्तेयः संस्पृशन्गाण्डिवं धनुः ।
 तं हनिष्यसि चेदद्य तन्नः श्रेयो भविष्यति ॥ २०
 धनुर्ज्या चन्द्रताराङ्का पताकाकिङ्किणीयुता ।

पश्य कर्णार्जुनस्यैषा सौदामन्यम्बरे यथा ॥ २१
 एष ध्वजाग्रे पार्थस्य प्रेक्षमाणः समन्ततः ।
 दृश्यते वानरो भीमो वीक्षतां भयवर्धनः ॥ २२
 एतच्चक्रं गदा शङ्खः शार्ङ्गं कृष्णस्य च प्रभो ।
 दृश्यते पाण्डवरथे वाहयानस्य वाजिनः ॥ २३
 एतत्कूजति गाण्डीवं विसृष्टं सव्यसाचिना ।
 एते हस्तवता मुक्ता म्रन्त्यमित्राञ्जिताः शराः २४
 विशालायतताम्राक्षैः पूर्णचन्द्रनिभाननैः ।
 एषा भूः कीर्यते राज्ञां शिरोभिरपलायिनाम् २५
 एते परिशसंकाशाः पुण्यगन्धानुलेपनाः ।
 उद्धता रणशूराणां पात्यन्ते सायुधा भुजाः ॥ २६
 निरस्तजिह्वा नेत्रान्ता वाजिनः सह सादिभिः ।
 पतिताः पात्यमानाश्च क्षितौ क्षीणा विशेरते ॥ २७
 एते पर्वतशृङ्गाणां तुल्या हैमवता गजाः ।
 संछिन्नकुम्भाः पार्थेन प्रपतन्त्यद्रयो यथा ॥ २८
 गन्धर्वनगराकारा रथा हतनरेश्वराः ।
 विमानादिव पुण्यान्ते स्वर्गिणो निपतन्त्यमी २९
 व्याकुलीकृतमत्यर्थं पश्य सैन्यं किरीटिना ।
 नानामृगसहस्राणां यूथं केसरिणा यथा ॥ ३०
 त्वामभिप्रेप्सुरायाति कर्णं निघ्नन्वरान्स्थान् ।
 असज्जमानो राधेय तं याहि प्रति भारत ॥ ३१
 एषा विदीर्यते सेना धार्तराष्ट्री समन्ततः ।
 अर्जुनस्य भयाचूर्णं निघ्नतः शात्रवान्वहून् ॥ ३२
 वर्जयन्सर्वसैन्यानि त्वरते हि धनञ्जयः ।
 त्वदर्थमिति मन्येऽहं यथास्योदीर्यते वपुः ॥ ३३
 न ह्यवस्थास्यते पार्थो युयुत्सुः केनचित्सह ।
 त्वामृते क्रोधदीप्तो हि पीड्यमाने वृकोदरे ॥ ३४
 विरथं धर्मराजं तु दृष्ट्वा सुहृद्विष्वक्षतम् ।
 शिखण्डिनं सात्यकिं च धृष्टद्युम्नं च पार्षतम् ॥ ३५
 द्रौपदेयान्युधामन्युमुत्तमौजसमेव च ।
 नकुलं सहदेवं च वशगांस्ते समीक्ष्य तु ॥ ३६
 सहसैकरथः पार्थस्त्वामभ्येति परंतपः ।
 क्रोधरक्तेक्षणः क्रुद्धो जिघांसुः सर्वपार्थिवान् ॥ ३७
 त्वरितोऽभिपतत्यस्मांस्त्यक्त्वा सैन्यान्यसंशयम् ।
 त्वं कर्णं प्रतियाह्वेनं नास्त्यन्यो हि धनुर्धरः ३८

न तं पश्यामि लोकेऽस्मिंस्त्वत्तो ह्यन्यं धनुर्धरम् ।
 अर्जुनं समरे क्रुद्धं यो वेलाभिव वारयेत् ॥ ३९
 न चास्य रक्षां पश्यामि पार्श्वतो न च पृष्ठतः ।
 एक एवाभियाति त्वां पश्य साफल्यमात्मनः ४०
 त्वं हि कृष्णो रणे शक्तो योद्धुमेतौ परंतपौ ।
 तवैव भारो राधेय प्रत्युद्याहि धनञ्जयम् ॥ ४१
 समानो ह्यसि भीष्मेण द्रोणद्रौणिकृपेण च ।
 सव्यसाचिनमायान्तं निवारय महारणे ॥ ४२
 लेलिहानं यथा सर्पं गर्जन्तमृषभं यथा ।
 वनस्थितं यथा व्याघ्रं जहि कर्णं धनञ्जयम् ॥ ४३
 एते द्रवन्ति समरान्निरपेक्षा नराधिपाः ।
 अर्जुनस्य भयत्रस्ता धार्तराष्ट्रा महाबलाः ॥ ४४
 द्रवतामथ तेषां तु नान्योऽस्ति युधि मानवः ।
 भयहा यो भवेद्वीरस्त्वामृते सूतनन्दन ॥ ४५
 एते त्वां कुरवः सर्वे द्रूपमासाद्य संयुगे ।
 धिष्टिताः पुरुषव्याघ्र त्वत्तः शरणकाङ्क्षिणः ॥ ४६
 वैदेहाम्बष्ठकाम्भोजास्तथा नभ्रजितस्त्वया ।
 गान्धाराश्च यथा धृत्या जिताः सङ्क्षो सुदुर्जयाः ।
 तां धृतिं कुरुराधेय ततः प्रत्येहि पाण्डवम् ॥ ४७
 वासुदेवं च वाष्णेयं प्रीयमाणं किरीटिना ।
 प्रत्युद्याहि महाबाहो पौरुषे महति स्थितः ॥ ४८
 कर्ण उवाच ।
 प्रकृतित्योऽसि मे शल्य इदानीं संमतस्तथा ।
 प्रतिभासि महाबाहो अभीतश्च धनञ्जयात् ॥ ४९
 पश्य बाह्वोर्बलं मेऽद्य शिक्षितस्य च पश्य मे ।
 एकोऽद्य निहनिष्यामि पाण्डवानां महाचमूम् ॥
 कृष्णो च पुरुषव्याघ्र ततः सत्यं ब्रवीमि ते ।
 नाहत्वा युधि तौ वीरौ व्यपयास्ये कथञ्चन ॥ ५१
 शिष्ये वा निहतस्ताभ्यामनित्यो हि रणे जयः ।
 कृतार्थोऽद्य भविष्यामि हत्वा वाप्यथ वा हतः ५२
 शल्य उवाच ।

अजय्यमेनं प्रवदन्ति युद्धे

महारथाः कर्णं रथप्रवीरम् ।

एकाकिनं किमु कृष्णाभिगुप्तं

विजेतुमेनं क इहोत्सहेत ॥

कर्ण उवाच ।

नैतादृशो जातु बभूव लोके
 रथोत्तमो यावदुपश्रुतं नः ।
 तमीदृशं प्रतियोत्स्यामि पार्थ
 महाहवे पश्य च पौरुषं मे ॥ ५४
 रणे चरत्येष रथप्रवीरः
 सितैर्हयैः कौरवराजपुत्रः ।
 स वाऽद्य मां नेष्यति कृच्छ्रमेत-
 त्कर्णोऽस्यान्तेऽप्यत्र भवेत्समर्थः ॥ ५५
 अस्वेदिनौ राजपुत्रस्य हस्ता-
 ववेपमानौ जातकिणौ बृहन्तौ ।
 दृढायुधः कृतिमान्निक्षप्रहस्तो
 न पाण्डवेयेन समोऽस्ति योधः ॥ ५६
 गृह्णात्यनेकानपि कङ्कपत्रा-
 नेकं यथा तान्प्रतियोज्य चाशु ।
 ते क्रोशमात्रे निपतन्त्यमोघाः
 कस्तेन योधोऽस्ति समः पृथिव्याम् ॥ ५७
 अतोषयत्खाण्डवे यो हुताशं
 कृष्णद्वितीयोऽतिरथस्तरस्वी ।
 लेभे चक्रं यत्र कृष्णो महात्मा
 धनुर्गाण्डीवं पाण्डवः सव्यसाची ॥ ५८
 श्वेताश्वयुक्तं च सुघोषमुग्रं
 रथं महाबाहुरदीनसत्त्वः ।
 महेषुधी चाक्षये दिव्यरूपे
 शस्त्राणि दिव्यानि च हव्यवाहात् ॥ ५९
 यस्त्विन्द्रलोके निजघान दैत्या-
 नसङ्ख्येयान्कालकेयांश्च सर्वान् ।
 लेभे शङ्खं देवदत्तं स तत्र
 को नाम तेनाभ्यधिकः पृथिव्याम् ॥ ६०
 महादेवं तोषयामास योऽस्त्रैः
 साक्षात्सुयुद्धेन महानुभावः ।
 लेभे ततः पाशुपतं सुघोरं
 त्रैलोक्यसंहारकरं महान्त्रम् ॥ ६१
 पृथक्पृथक्लोकपालाः समेता
 ददुर्महास्त्राण्यप्रमेयाणि सङ्ख्ये ।

यैस्ताञ्जघानाशु रणे नृसिंहः
 सकालकेयानसुरान्समेतान् ॥ ६२
 तथा विराटस्य पुरे समेता-
 न्सर्वानस्मानेकरथेन जित्वा ।
 जहार तद्रोधनमाजिमध्ये
 वस्त्राणि चादत्त महारथेभ्यः ॥ ६३
 तमीदृशं वीर्यगुणोपपन्नं
 कृष्णद्वितीयं परमं नृपाणाम् ।
 तमाह्वयन्साहसमुत्तमं वै
 जाने स्वयं सर्वलोकस्य शल्य ॥ ६४
 अनन्तवीर्येण च केशवेन
 नारायणेनाप्रतिमेन गुप्तः ।
 वर्षायुतैर्यस्य गुणा न शक्या
 वक्तुं समेतैरपि सर्वलोकैः ॥ ६५
 महात्मनः शङ्खचक्रासिपाणे-
 विष्णोर्जिष्णोर्वसुदेवात्मजस्य ।
 भयं न मे जायते साध्वसं च
 दृष्ट्वा कृष्णावेकरथे समेतौ ॥ ६६
 अतीवायं धनुषि राजपुत्रे-
 ष्वतीवान्यान्केशवश्चक्रयुद्धे ।
 एवंविधौ पाण्डववासुदेवौ
 चलेत्स्वदेशाद्रिमवान्न कृष्णौ ॥ ६७
 उभौ हि शूरा बलिनौ दृढायुधौ
 महारथौ संहननोपपन्नौ ।
 एतौ वीरौ नरवीरौ समेतौ
 स्थानाच्च्युतौ देवकुमाररूपौ ॥ ६८
 अश्यादित्याविन्द्रबृहस्पती वा
 यमान्तकौ वा शशिपूषणौ वा ।
 भगांश्मित्रावरुणावश्विनौ वा
 मरुद्गणौ वा वसवः समेताः ।
 व्यस्ताः समस्ताश्च युधा न शक्ता
 जेतुं प्रसह्यार्जुनं चाच्युतं च ॥ ६९
 एतौ हि तावर्जुनवासुदेवौ
 कोऽन्यः प्रतीयान्मदते तु शल्य ॥ ७०

सर्वेषां वृष्णिवीराणां कृष्णे लक्ष्मीः प्रतिष्ठिता ।
 सर्वेषां पाण्डुपुत्राणां जयः पार्थे प्रतिष्ठितः ॥ ७१
 तावुभौ पुरुषव्याघ्रौ समाने स्यन्दने स्थितौ ।
 मामेकमभियोद्धारौ सुजातं वत शल्य मे ॥ ७२
 नैतच्चिरं क्षिप्रमिमं रथं मे
 प्रवर्तयेतावभियामि चैवम् ।
 अस्मिन्मुहूर्ते निहतौ पश्य कृष्णौ
 ताभ्यां हतं वा युधि मां रिपुभ्याम् ॥ ७३
 एवं ब्रुवाणः सहसा महारथ-
 स्त्वभ्यद्रवत्पाण्डवं सूतपुत्रः ॥ ७४
 अभ्येत्य पुत्रेण तवाभिनन्दिताः
 समेत्य चोक्ताः कुरूवीरसत्तमाः ।
 कृपश्च भोजश्च महारथावुभौ
 तथैव गान्धारपतिः सहानुजः ।
 गुरोः सुतस्तस्य तवात्मजास्तथा
 पदातिसङ्घा द्विरदास्तथा तदा ॥ ७५
 निरुध्यताभिद्रवताच्युतार्जुनौ
 श्रमेण संयोजयताशु सर्वशः ।
 यथा भवद्भिर्भृशविक्षतावुभौ
 सुखेन हन्यान्मम वाहिनीपतिः ॥ ७६
 तथेति चोक्त्वा त्वरिताः स तेऽर्जुनं
 जिघांसवो वीरतराः समाययुः ।
 शरैश्च जघ्नुर्युधि तं महारथा
 धनञ्जयं कर्णनिदेशकारिणः ।
 नदीनदं भूरिजलो महार्णवो
 यथा तथा तान्समरेऽर्जुनोऽग्रसत् ॥ ७७
 न संदधानो न तथा शरोत्तमान्
 प्रमुञ्चमानो रिपुभिः प्रदृश्यते ।
 धनञ्जयास्तैः स शरैर्विदारिता
 हता निपेतुर्नरवाजिकुञ्जराः ॥ ७८
 शरार्चिषं गाण्डिवचारुमण्डलं
 युगान्तसूर्यप्रतिमानतेजसम् ।
 न कौरवाः शेकुरुदीक्षितुं जयं
 यथा रविं व्याधितचक्षुषो जनाः ॥ ७९

शरोत्तमान्संप्रहितान्महारथै
 श्विच्छेद पार्थः प्रहसञ्छरौघैः ।
 भूयश्च तानहनद्वाणसङ्घान्
 गाण्डीवधन्वायतपूर्णमण्डलम् ॥ ८०
 यथोग्ररश्मिः शुचिशुक्रमध्यगः
 सुखं विवस्वान्हरते जलौघान् ।
 तथार्जुनो बाणगणान्निरस्य
 ददाह सेनां तव पार्थिवेन्द्र ॥ ८१
 तमभ्यधावद्विसृजन्कृपः शरा-
 स्तथैव भोजस्तव चात्मजः स्वयम् ।
 महारथो द्रोणसुतश्च सायकै-
 र्वाकिरंस्तोयधरा यथाऽचलम् ॥ ८२
 जिघांसुभिस्तान्कुशलैः शरोत्तमान्
 महात्मभिः संप्रहितान्प्रयत्नतः ।
 शरैः प्रचिच्छेद स पाण्डवस्त्वरन्
 परान्विनिर्भिद्य च तांस्त्रिभिस्त्रिभिः ॥ ८३
 स गाण्डिवव्यायतपूर्णमण्डल-
 स्तपन्निपूनर्जुनभास्करो बभौ ।
 शरोग्ररश्मिः शुचिशुक्रमध्यगो
 यथैव सूर्यः परिवेषवांस्तथा ॥ ८४
 अथाग्र्यवाणैर्दशभिर्धनञ्जयं
 पराभिनद्रोणसुतोऽच्युतं त्रिभिः ।
 चतुर्भिरश्वांश्चतुरः कपिं ततः
 शरैश्च नाराचवरैरवाकिरत् ॥ ८५
 तथा ततः प्रस्फुरदस्य कार्मुकं
 त्रिभिः शरैर्यन्तृशिरश्चकर्त ह ।
 हयांश्चतुर्भिश्चतुरस्त्रिभिर्ध्वजं
 धनञ्जयो द्रौणिरथादपातयत् ॥ ८६
 स रोषपूर्णो ह्यतिवज्रहाटकै-
 रलंकृतं तक्षकभोगवर्चसम् ।
 स तद्वधे कार्मुकमन्यदाददे
 यथा महाहिप्रवरं तथैव च ॥ ८७
 स्वमायुधं चापि विकीर्य भूतले
 धनुश्च कृत्वा सगुणं गुणाधिकः ।

समानयस्तावजितौ नरोत्तमौ
 शरोत्तमैर्द्रौणिरविध्यदन्तिकात् ॥ ८८
 कृपश्च भोजश्च तवात्मजश्च ते
 शरैरनेकैर्युधि पाण्डवर्षभम् ।
 महारथाः संयुगमूर्धनि स्थिता-
 स्तमोनुदं वारिधरा इवापतन् ॥ ८९
 कृपस्य पार्थः सशरं शरासनं
 हयान्ध्वजान्सारथिमेव पत्रिभिः ।
 [समार्पयद्बाहुसहस्रविक्रम-
 स्तथा यथा वज्रधरः पुरा बलेः ॥ ९०
 स पार्थबाणैर्विनिपातितायुधो
 ध्वजावमर्दे च कृते महाहवे ।
 कृतः कृपो बाणसहस्रयन्त्रितो
 यथापनेयः प्रथमं किरीटिना ॥] ९१
 शरैः प्रचिच्छेद तवात्मजस्य
 ध्वजं धनुश्च प्रचकर्त नर्दतः ।
 जघान चाश्वान्कृतवर्मणः शुभान्
 ध्वजं च चिच्छेद तवात्मजस्य ह ॥ ९२
 सवाजिसूतेष्वसनान्सकेतना-
 जघान नागाश्वरथांश्च स त्वरन् ।
 ततः प्रकीर्णं सुमहद्वलं तव
 प्रपीडितं सवितुरिवौजसा भृशम् ॥ ९३

ततोऽर्जुनस्याशु रथेन केशव-
 श्वकार शत्रूनपसव्यमातुरान् ।
 ततः प्रयातं खरितं धनञ्जयं
 शतक्रतुं वृत्रनिजघ्नपुं यथा ।
 समन्वधावन्पुनरुत्थितैर्ध्वजै
 रथैः सुयुक्तैरपरे युयुत्सवः ॥ ९४
 अथाभिसृत्य प्रतिवार्य चाहितान्
 धनञ्जयस्यानुचरान्महारथाः ।
 शिखण्डिशैनेययमाः शितैः शरै-
 र्विदारयन्तो व्यनदन्सुभैरवम् ॥ ९५
 ततोऽभिजघ्नः कुपिताः परस्परं
 शरैस्तदाज्जोगतिभिः सुतेजनैः ।
 कुरुप्रवीराः सह सृञ्जयैर्यथा
 सुरारयो देवपतिं यथा तथा ॥ ९६
 जयेप्सवः स्वर्गमनाय चोत्सुकाः
 पतन्ति नागाश्वरथाः परंतप ।
 तथैव सर्वे बहवश्च विव्यधुः
 शरैः सुयुक्तैरितरेतरं पृथक् ॥ ९७
 शरान्धकारे तु महात्मभिः कृते
 महामृधे योधवरैः परस्परम् ।
 चतुर्दिशो वै विदिशश्च पार्थिव
 प्रभा च सूर्यस्य तमोवृताऽभवत् ॥ ९८

॥ इति श्रीमन्महाभारते कर्णपर्वणि सप्तदशदिवसयुद्धे व्यशीतितमोऽध्यायः ॥ ८३ ॥

चतुरशीतितमोऽध्यायः ॥ ८४ ॥

संकुलयुद्धम् ॥ १ ॥

सञ्जय उवाच ।
 राजन्कुरुणां प्रवरैर्वलैर्भीममभिद्रुतम् ।
 मज्जन्तमिव कौन्तेयमुज्जिहीर्षुर्धनञ्जयः ॥ १
 विमृद्य स्रुतपुत्रस्य सेनां भारत सायकैः ।
 प्राहिणोन्मृत्युलोकाय परवीरान्धनञ्जयः ॥ २
 ततोऽस्याम्बरमाश्रित्य शरजालानि भागशः ।

अदृश्यन्त तथान्ये च निजघ्नस्तव वाहिनीम् ॥३
 स पक्षिसङ्घाचरितमाकाशं पूरयञ्शरैः ।
 धनञ्जयो महाबाहुः कुरुणामन्तकोऽभवत् ॥ ४
 ततो भल्लैः क्षुरप्रैश्च नाराचैर्विमलैरपि ।
 गात्राणि प्राच्छिनत्पार्थः शिरांसि च चकर्त ह ॥ ५
 छिन्नगात्रैर्विकवचैर्विशिरस्कैः समन्ततः ।

तथाऽर्जुनस्याधिरथेन केशव इति ख. ट. पाठः । अथाऽर्जुनस्याधि-

रथेन केशव इति क. ड. पाठः ॥९४॥ व्यशीतितमोऽध्यायः ॥ ८३ ॥

पातितैश्च पतद्भिश्च योधैरासीत्समावृता ॥ ६
 धनञ्जयशराभ्यस्तैः स्यन्दनाश्वरथद्विपैः ।
 संछिन्नभिन्नविध्वस्तैर्व्यङ्गाङ्गावयवैः स्तृता ।
 गतसत्त्वैः ससत्त्वैश्च संवृताऽऽसीदसुन्धरा ॥ ७
 सुदुर्गमा सुविषमा घोराऽत्यर्थं सुदुर्दशा ।
 रणभूमिरभूद्राजन्महावैतरणी यथा ॥ ८
 ईषाचक्राक्षमल्लैश्च व्यथैः साश्वैश्च युध्यताम् ।
 ससूतैर्हतसूतैश्च रथैः स्तीर्णाऽभवन्मही ॥ ९
 सुवर्णवर्मसन्नाहैर्योधैः कनकमालिभिः ।
 आस्थिताः क्लृप्तवर्माणो भद्रानित्यमदा द्विपाः ॥ १०
 क्रुद्धाः क्रूरैर्महामात्रैः प्रेषितार्जुनमभ्ययुः ।
 चतुःशता रथवरा हताः पेतुः किरीटिना ॥ ११
 पर्यस्तानीव शृङ्गाणि ससत्त्वानि महागिरेः ।
 धनञ्जयशराभ्यस्तैः स्तीर्णा भूर्वरवारणैः ॥ १२
 समन्ताञ्जलदप्रख्यान्वारणान्मदवर्षिणः ।
 अभिपेदेऽर्जुनरथो घनान्भिन्दन्निवांशुमान् ॥ १३
 हतैर्गजमनुष्याश्चैर्मिथैश्च बहुधा रथैः ।
 विशस्त्रयन्त्रकवचैर्युद्धशौण्डैर्गतासुभिः ।
 अपविद्धायुधैर्मार्गः स्तीर्णोऽभूत्फलगुणेन वै ॥ १४
 विस्फारितं च गाण्डीवमत्यासीद्गैरवस्त्रनम् ।
 सुघोषं वज्रनिष्पेपं स्तनयन्निव तोयदः ॥ १५
 ततः प्रादीर्यत चमूर्धनञ्जयशराहता ।
 महावातसमाविद्धा महानौरिव सागरे ॥ १६
 नानारूपाः प्राणहराः शरा गाण्डीवचोदिताः ।
 अलातोलकाशनिप्रख्यास्तव सैन्यं विनिर्दहन् ॥ १७
 महागिरौ वेणुवनं निशि प्रज्वलितं यथा ।
 तथा तव महासैन्यं प्रास्फुरच्छरपीडितम् ॥ १८

तद्विनष्टं सुविध्वस्तं तव सैन्यं किरीटिना ।
 हतप्रविहतं बाणैः सर्वतः प्रद्रुतं दिशः ॥ १९
 सश्वापदा मृगगणा दावाग्नित्रासिता यथा ।
 कुरवः पर्यवर्तन्त निर्दग्धाः सव्यसाचिना ॥ २०
 उत्सृज्य च महाबाहुं भीमसेनं तथा रणे ।
 बलं कुरूणामुद्विग्नं सर्वमासीत्पराञ्छुखम् ॥ २१
 ततः कुरुषु भग्नेषु वीभत्सुरपराजितः ।
 भीमसेनं समासाद्य मुहूर्तं सोऽभ्यवर्तत ॥ २२
 समागम्य च भीमेन मन्त्रयित्वा च फल्गुनः ।
 विशल्यमरुजं चास्मै कथयित्वा युधिष्ठिरम् ॥ २३
 भीमसेनाभ्यनुज्ञातस्ततः प्रायाद्वनञ्जयः ।
 नादयन् रथघोषेण पृथिवीं द्यां च भारत ॥ २४
 ततः परिवृतो वीरैर्दशभिः शत्रुतापनः ।
 दुःशासनादवरजैस्त्व पुत्रैर्धनञ्जयः ॥ २५
 ते तमभ्यर्दयन्बाणैरुल्काभिरिव कुञ्जरम् ।
 आततेष्वसना वीरा नृत्यन्त इव भारत ॥ २६
 अपसव्यांस्तु तांश्चक्रे रथेन मधुसूदनः ।
 नियुक्तान्हि स तान्मेने यमायाशु किरीटिना ॥ २७
 तथान्ये प्राणदन्मूढाः पराञ्छुखमिवार्जुनम् ॥ २८
 तेषां नानदतां केतूनश्चांश्चापानि सारथीन् ।
 नाराचैरर्धचन्द्रैश्च क्षिप्रं पार्थो न्यकृन्तत ॥ २९
 अथान्यैर्दशभिर्मल्लैः शिरांस्तेषामपातयत् ।
 रोषसंरक्तनेत्राणि संदष्टौष्ठानि भूतले ॥ ३०
 तेषां वक्राणि विवभ्रुव्योम्नि तारागणा इव ॥ ३१
 तांस्तु भल्लैर्महावेगैर्दशभिर्दश क्रौरवान् ।
 रुक्माङ्गदाञ्छुक्मपुङ्खैर्हत्वा प्रायादमित्रहा ॥ ३२

॥ इति श्रीमन्महाभारते कर्णपर्वणि सप्तदशदिवसयुद्धे चतुरशीतितमोऽध्यायः ॥ ८४ ॥

पञ्चाशीतितमोऽध्यायः ॥ ८५ ॥

संकुल्युद्धम् ॥ १ ॥

सञ्जय उवाच ।
 तमायान्तं महावेगैरश्वैः कपिवरध्वजम् ।

विनिर्दहन्मित्राण्डभाव आर्षः ॥ १७ ॥

युद्धायाभ्यद्रवन्वीराः कुरूणां नवती रथाः ॥ १
 कृत्वा संशप्तका घोरं शपथं पारलौकिकम् ।

चतुरशीतितमोऽध्यायः ॥ ८४ ॥

* अत्रार्जुनकृतं दशवृत्तराष्ट्रपुत्रहननं विचारणीयम् ।

परिवर्तुर्नरव्याघ्रा नरव्याघ्रं रणेऽर्जुनम् ॥ २
 कृष्णः श्वेतान्महावेगानश्चान्काञ्चनभूषणान् ।
 मुक्ताजालप्रतिच्छन्नान्प्रीतिर्कर्णरथं प्रति ॥ ३
 प्रेक्ष्य कर्णरथं यान्तमरिष्टं तं धनञ्जयम् ।
 बाणवर्षैरभिघ्नन्तः संशप्तकगणा ययुः ॥ ४
 त्वरमाणांस्तु तान्सर्वान्समूतेष्वसनध्वजान् ।
 जघान नवतिं वीरानर्जुनो निशितैः शरैः ॥ ५
 तेऽपतन्त हता बाणैर्नानारूपैः किरीटिना ।
 विमानेभ्यः सुकृतिनः स्वर्गात्पुण्यक्षये यथा ॥ ६
 ततः सरथनागाश्चाः कुरवः कुरुसत्तमम् ।
 निर्भया भरतश्रेष्ठमभ्यवर्तन्त फल्गुनम् ॥ ७
 तदायत्तमनुष्याश्चमुदीर्णवर्षवारणम् ।
 पुत्राणां ते महासैन्यं समरौत्सीद्वनञ्जयम् ॥ ८
 शक्त्यृष्टितोमरप्रासैर्गदानिस्त्रिंशसायकैः ।
 प्राच्यादयन्महेष्वासाः कुरवः कुरुनन्दनम् ॥ ९
 तामन्तरिक्षे विततां शस्त्रवृष्टिं समन्ततः ।
 व्यधमत्पाण्डवो बाणैस्तमः सूर्य इवांशुभिः ॥ १०
 ततो म्लेच्छाः स्थिता मत्तैस्त्रयोदशशतैर्गजैः ।
 पार्श्वतो व्यहनन्पार्थं तव पुत्रस्य शासनात् ॥ ११
 कर्णिनालीकनाराचैस्तोमरप्रासशक्तिभिः ।
 कर्पणैर्भिण्डिपालैश्च रथस्थं पार्थमार्दयन् ॥ १२
 तां शस्त्रवृष्टिमतुलां द्विपथैः प्रेषितां प्रभुः ।
 चिच्छेद निशितैर्भट्टैरर्धचन्द्रैश्च फल्गुनः ॥ १३
 अथ तान्द्विरदान्सर्वान्नानालिङ्गैः शरोत्तमैः ।
 सपताकध्वजारोहान्गिरीन्वज्रैरिवाभिनत् ॥ १४
 ते हेमपुङ्खैरिषुभिरर्दिता हेममालिनः ।
 हताः पेतुर्महानागाः साग्निज्वाला इवाद्रयः ॥ १५
 ततो गाण्डीवनिर्घोषो महानासीद्विशांपते ।
 स्तनतां कूजतां चैव मनुष्यगजवाजिनाम् ॥ १६
 कुञ्जराश्च हता राजन्दुद्रुवुत्ते समन्ततः ।
 अश्वाश्च पर्यधावन्त हतारोहा दिशो दश ॥ १७
 रथा हीना महाराज रथिभिर्वाजिभिस्तथा ।
 गन्धर्वनगराकारा दृश्यन्ते स्म सहस्रशः ॥ १८
 अश्वारोहा महाराज धावमाना इतस्ततः ।

तत्रतत्रैव दृश्यन्ते निहताः पार्थसायकैः ॥ १९
 तस्मिन्क्षणे पाण्डवस्य बाहोर्वलमदृश्यत ।
 यत्सादिनो वारणांश्च रथांश्चैकोऽजयद्युधि ॥ २०
 असंयुक्ताश्च ते राजन्परिवृत्ता रणं प्रति ।
 नरा नागा रथाश्चैव नदन्तोऽर्जुनमभ्ययुः ॥ २१
 ततश्च यज्ञेण महता बलेन भरतर्षभ ।
 दृष्ट्वा परिवृतं राजन्भीमसेनः किरीटिनम् ॥ २२
 हतावशेषानुत्सृज्य त्वदीयान्कतिचिद्रथान् ।
 जवेनाभ्यद्रवज्जीमो धनञ्जयरथं प्रति ॥ २३
 ततस्तत्प्राद्रवत्सैन्यं हतभूयिष्ठमातुरम् ।
 दृष्ट्वाऽर्जुनं तदा भीममागतं भ्रातरं प्रति ॥ २४
 हतावशिष्टांस्तुरगानर्जुनेन महाबलः ।
 भीमो व्यधमदश्रान्तो गदापाणिर्महाहवे ॥ २५
 'गदापाणिं तदा दृष्ट्वा भीमं भारत भारताः ।
 मेनिरे तमनुप्राप्तं दण्डपाणिमिवान्तकम् ॥' २६
 कालरात्रिमिवात्युग्रां नरनागाश्चभोजनाम् ।
 प्राकारादृपुरद्वारदारणीमतिदारुणाम् ॥ २७
 गदां तुरगनाशाय त्वरन्भीमो व्यवासृजत् ।
 सा जघान बहूनश्चानश्वारोहांश्च मारिष ॥ २८
 कांस्यायसतनुत्रांश्च नरानश्वांश्च पाण्डवः ।
 पोथयामास गदया सशब्दं तेऽपतन्हताः ॥ २९
 दन्तैर्दशन्तो वसुधां शेरते क्षतजोक्षिताः ।
 भग्नमूर्धास्थिचरणाः क्रव्यादगणभोजनाः ॥ ३०
 असृङ्मांसवसाभिश्च तृप्तिमभ्यागता गदा ।
 अस्थीन्यप्यश्वती तस्थौ कालरात्रीव दुर्दृशा ॥ ३१
 सहस्राणि दशाश्वानां हत्वा पत्नींश्च भूयसः ।
 भीमोऽभ्यधावत्संकुद्धो गदापाणिरितस्ततः ॥ ३२
 गदापाणिं ततो भीमं दृष्ट्वा भारत तावकाः ।
 मेनिरे समनुप्राप्तं कालदण्डोद्यतं यमम् ॥ ३३
 समत्त इव मातङ्गः संकुद्धः पाण्डुनन्दनः ।
 प्रविवेश गजानीकं मकरः सागरं यथा ॥ ३४
 विगाह्य च गजानीकं प्रगृह्य महतीं गदाम् ।
 क्षणेन भीमः संकुद्धस्तन्निन्ये यमसादनम् ॥ ३५
 गजान्सकङ्कटान्मत्तान्सारोहान्सपताकिनः ।

पततः समपश्याम सपक्षान्पर्वतानिव ॥ ३६
 हत्वा तु तद्गजानीकं भीमसेनो महाबलः ।
 पुनः स्वरथमास्थाप्य पृष्ठतोऽर्जुनमभ्ययात् ॥ ३७
 ततः पराञ्छुखीभूतं निरुत्साहं बलं तव ।
 तदानीं तु महाराज प्रायशः शस्त्रवेष्टितम् ॥ ३८
 विलम्बमानं तत्सैन्यमप्रगल्भमवस्थितम् ।
 दृष्ट्वा प्राञ्छादयद्वाणैर्जुनः शस्त्रवृष्टिभिः ॥ ३९
 नराश्वरथमातङ्गा युधि गाण्डीवधन्वना ।
 शरव्रातैश्चिता रेजुः कदम्बा इव केसरैः ॥ ४०
 ततः कुरूणामभवदार्तनादो महानृप ।
 नराश्वनागासुहरान्दृष्ट्वा बाणान्किरीटिनः ॥ ४१
 हाहाकृतं भृशं व्रस्तं लीयमानं परस्परम् ।
 अलातचक्रवत्सैन्यं तदा बभ्राम तावकम् ॥ ४२
 ततोऽर्जुनशरध्वस्तं कुरूणां सुमहद्वलम् ।
 न ह्यत्रासीदनिभिन्नो रथः सादी हयो गजः ॥ ४३
 आदीप्तमिव तत्सैन्यं शरैश्छिन्नतनुच्छदम् ।
 आसीत्क्षशोणितक्लिन्नं रौद्रं नष्टं विशांपते ॥ ४४
 तत्सैन्यं हतभूयिष्ठमाहतं निशितैः शरैः ।
 न जहौ समरं प्राप्य फलगुनं शत्रुतापनम् ॥ ४५
 तत्राद्भुतमपश्याम कौरवाणां पराक्रमम् ।
 वध्यमानोऽपि यत्पार्थ न जहौ भरतर्षभ ॥ ४६
 तं दृष्ट्वा विक्रमं तस्य कुरवः सव्यसाचिनः ।
 निराशाः समपद्यन्त सर्वे कर्णस्य जीविते ॥ ४७
 अविषह्यं तु पार्थस्य शरसंस्पर्शमाहवे ।
 मत्वा न्यवर्तन्कुरवो जिता गाण्डीवधन्वना ॥ ४८
 ते हित्वा समरे पार्थं वध्यमानाश्च सायकैः ।

प्रदुद्बुर्दिशो भीताश्चुकुशुश्चापि सूतजम् ॥ ४९
 तान्विद्रावयते पार्थः किरञ्शरशतान्वहून् ।
 हर्षयन्पाण्डवीं सेनां राजानं च युधिष्ठिरम् ॥ ५०
 पुत्रास्तव महाराज जग्मुः कर्णरथं प्रति ।
 अगाधे मज्जतां तेषां द्वीपः कर्णोऽभवत्तदा ॥ ५१
 कुरवो हि महाराज निर्विषाः पन्नगा इव ।
 कर्णमेवोपलीयन्त भयाद्गाण्डीवधन्वनः ॥ ५२
 यथा सर्वाणि भूतानि मृत्योर्भीतानि मारिष ।
 उपलीयन्ति सन्नासाद्धर्मं लोकपरायणम् ॥ ५३
 तथा कर्णं महेष्वसं पुत्रास्तव नराधिप ।
 उपालीयन्त सन्नासात्पाण्डवस्य महात्मनः ॥ ५४
 ताञ्शोणितपरिक्लिन्नान्विषमस्याञ्शरातुरान् ।
 मा भैष्टेत्यब्रवीत्कर्णो भीतानाविष्टचेतसः ॥ ५५
 संभयं हि बलं दृष्ट्वा बलात्पार्थेन तावकम् ।
 धनुर्विस्फारयन्कर्णस्तस्यौ शत्रुजिघांसया ॥ ५६
 तान्प्रदुतान्कुरून्दृष्ट्वा कर्णः शस्त्रभृतां वरः ।
 संचिन्तयित्वा पार्थस्य वधे दध्रे मनः श्वसन् ॥ ५७
 विस्फार्य सुमहच्चापं ततश्चाधिरथिर्वृषः ।
 पाञ्चालान्पुनराधावत्पश्यतः सव्यसाचिनः ॥ ५८
 ततः क्षणेन क्षितिपाः क्षतजप्रतिमेक्षणाः ।
 शरौघैश्छादयामासुर्महामेवा इवाचलम् ॥ ५९
 ततः शरसहस्राणि कर्णमुक्तानि मारिष ।
 पाञ्चालानां हरत्प्राणांस्तमांसीव तमोनुदः ॥ ६०
 महदासीत्तदा युद्धं पाञ्चालानां महामते ।
 वध्यतां सूतपुत्रेण मित्रार्थे मित्रगृद्धिना ॥ ६१

॥ इति श्रीमन्महाभारते कर्णपर्वणि सप्तदशदिवसयुद्धे पञ्चाशीतितमोऽध्यायः ॥ ८५ ॥

षडशीतितमोऽध्यायः ॥ ८६ ॥

संकुल्युद्धम् ॥ १ ॥ भीमदुःशासनयोः समागमः संवादश्च ॥ २ ॥

सञ्जय उवाच ।

ततः कर्णः कुरुषु प्रदुतेषु
 वरुथिना श्वेतहयेन राजन् ।

पाञ्चालपुत्रान्व्यधमत्सूतपुत्रो

महेषुभिर्वात इवाभ्रसङ्गान् ॥

१

सूतं रथादञ्जलिकैर्निपाल्य
 जघान चाश्वाञ्जनमेजयस्य ।
 शतानीकं सुतसोमं च भलै-
 रवाकिरद्वनुषी चाप्यकृन्तत् ॥ २
 धृष्टद्युम्नं निर्विभेदाथ षड्भि-
 र्जघानाश्चान्दक्षिणांस्तस्य सङ्ग्रे ।
 हत्वा चाश्वान्सात्यकेः सुतपुत्रः
 कैकेयपुत्रं न्यवधीद्विशोकम् ॥ ३
 तमभ्यधावन्निहते कुमारं
 सेनापतिः कैकयो मित्रवर्मा ।
 शरैर्विधुन्वन्भृशमुग्रवेगैः
 कर्णात्मजं चाप्यहनत्सुदेवम् ॥ ४
 तस्यार्धचन्द्रैस्त्रिभिश्चकर्त
 प्रहस्य बाहू च शिरश्च कर्णः ।
 स स्यन्दनाद्गामगमद्रतासुः
 परश्वथैः साल इवावरुणः ॥ ५
 हताश्वमज्जोगतिभिः सुषेणः
 शिनिप्रवीरं निशितैः पृषत्कैः ।
 प्रच्छाद्य नृत्यन्निव कर्णपुत्रः
 शैनेयवाणाभिहतः पपात ॥ ६
 पुत्रे हते क्रोधपरीतचेताः
 कर्णः शिनीनां प्रवरं जिघांसुः ।
 हतोऽसि हे सात्यक इत्युदीर्य
 व्यव्राजज्जगाममित्रसाहम् ॥ ७
 तमस्य चिच्छेद शरं शिखण्डी
 त्रिभिस्त्रिभिश्च प्रतुतोद कर्णम् ।
 शिखण्डिनः कार्मुकं च ध्वजं च
 छिच्छ्वा क्षुराभ्यां न्यहनत्सुजातः ॥ ८
 शिखण्डिनं षड्भिरविध्यदुग्रो
 धार्ष्ट्युम्नेः स शिरश्चोच्चकर्त ।
 ततोऽमिनत्सुतसोमं क्षुरेण
 सुसंशितेनाधिरथिर्महात्मा ॥ ९
 अथाक्रन्दे तुमुले वर्तमाने
 धार्ष्ट्युम्ने निहते तत्र कृष्णः ।

अपाञ्चाल्यं क्रियते ग्राहि पार्थ
 कर्णं जहीत्यब्रवीद्राजसिंह ॥ १०
 ततः प्रहस्याशु नरप्रवीरो
 रथं रथेनाधिरथेर्जगाम ।
 भये तेषां त्राणमिच्छन्सुबाहु-
 रभ्याहतानां रथयूथपेन ॥ ११
 ततोऽपरे भारत दुष्प्रकम्प्याः
 पाञ्चालानां रथसङ्घाः समेताः ।
 प्रतिश्रिता ह्यन्तरिक्षे ग्रहाभा
 धनुःप्रवीरास्तु रथप्रवीराः ॥ १२
 विस्फार्य गाण्डीवमथोग्रघोषं
 ज्यया समाहत्य तले भृशं च ।
 बाणान्धकारं सहसैव कृत्वा
 जघान नागाश्चरथध्वजांश्च ॥ १३
 [प्रतिश्रुतः प्राचरदन्तरिक्षे
 गुहा गिरीणामपतन्वयांसि ।
 यन्मण्डलज्येन विजृम्भमाणो
 रौद्रे मुहूर्तेऽभ्यपतत्किरीटी ॥] १४
 तं भीमसेनोऽलुपयौ रथेन
 पृष्ठे रक्षन्पाण्डवमेकवीरः ।
 तौ राजपुत्रौ त्वरितौ रथाभ्यां
 कर्णाय यातावरिभिर्विपक्तौ ॥ १५
 तत्रान्तरे सुमहान्सूतपुत्र-
 श्वके युद्धं सोमकान्संप्रमथ्य ।
 रथाश्वमातङ्गगणाञ्जघान
 प्रच्छादयामास शरैर्दिशश्च ॥ १६
 तमुत्तमौजा जनमेजयश्च
 क्रुद्धौ युधामन्युशिखण्डिनौ च ।
 कर्णं विभेदुः सहिताः पृषत्कैः
 सन्नर्दमानाः सह पार्षतेन ॥ १७
 ते पञ्च पाञ्चालरथाः समेता
 वैकर्तनं कर्णमभिद्रवन्तः ।
 तस्माद्रथाङ्ग्यावयितुं न शेकु-
 र्धैर्यात्कृतात्मानमिवेन्द्रियार्थाः ॥ १८

तेषां धनूंषि ध्वजवाजिसूता-
 स्तूर्णं पताकाश्च निकृत्य बाणैः ।
 तान्पाञ्चालानभ्यहनत्पृषत्कैः
 कर्णस्ततः सिंह इवोन्ननाद ॥ १९
 तस्यास्यतस्तानभिनिघ्नतश्च
 ज्यावाणहस्तस्य धनुःस्वनेन ।
 साद्रिद्रुमा स्यात्पृथिवी विशीर्णे-
 त्यतीव मत्वा जनता व्यपीदत् ॥ २०
 स शक्रचापप्रतिमेन धन्वना
 भृशायतेनाधिरथिः शरान्सृजन् ।
 बभौ रणे दीप्तमरीचिमण्डलो
 यथांशुमाली परिवेषवांस्तथा ॥ २१
 शिखण्डिनं द्वादशभिः पराभिन-
 च्छितैः शरैः षड्विरथोत्तमौजसम् ।
 त्रिभिर्युधामन्युमविध्यदाशुगै-
 स्त्रिभिस्त्रिभिः सोमकर्णार्पतात्मजौ ॥ २२
 पराजिताः पञ्च महारथास्तु ते
 महाहवे सूतसुतेन मारिष ।
 निरुद्यमास्तस्थुरभिन्ननन्दना
 यथेन्द्रियाथात्मवता पराजिताः ॥ २३
 निमज्जतस्तानथ कर्णसागरे
 विपन्ननावो वणिजो यथार्णवे ।
 उद्गिरे नौभिरिवार्णवाद्रथैः
 सुकल्पितैर्द्रौपदिजाः स्वमातुलान् ॥ २४
 ततः शिनीनामृषभः शितैः शरै-
 निकृत्य कर्णग्रहितानिघ्नवहून् ।
 विदार्य कर्णं निशितैरयस्त्रै-
 स्तवात्मजं ज्येष्ठमविध्यदष्टभिः ॥ २५
 कृपोऽथ भोजश्च तवात्मजस्तथा
 स्वयं च कर्णो निशितैरताडयत् ।
 स तैश्चतुर्भिर्युधै यदूतमो
 दिगीश्वरैर्दैत्यपतिर्यथा तथा ॥ २६
 समाततेनेष्वसनेन कूजता
 महास्वनेनाशनिपातदीधितिः ।

बभूव दुर्धर्षतरः स सात्यकिः
 शरन्नभोमध्यगतो यथा रविः ॥ २७
 पुनः समास्थाय रथान्सुदंशिताः
 शिनिप्रवीरं जुगुपुः परंतपाः ।
 समेत्य पाञ्चालमहारथा रणे
 मरुद्रणाः शक्रमिवारिनिग्रहे ॥ २८
 ततोऽभवद्युद्धमतीव दारुणं
 तवाहितानां तव सैनिकैः सह ।
 रथाश्चमातङ्गविनाशनं तथा
 यथा सुराणामसुरैः पुराऽभवत् ॥ २९
 रथा द्विपा वाजिपदातयस्तथा
 भ्रमन्ति नानाविधशस्त्रवेष्टिताः ।
 परस्परेणाभिहताश्च चस्खलु-
 र्विनेदुरार्ता व्यसवोऽपतंस्तथा ॥ ३०
 तथागतं भीममभीस्तवात्मजः
 ससार राजावरजः किरञ्शरैः ।
 तमभ्यधावत्वरितो वृकोदरो
 महारुं सिंह इवाभिषेदिवान् ॥ ३१
 ततस्तयोर्युद्धमतीव दारुणं
 प्रदीव्यतोः प्राणदुरोदरं द्वयोः ।
 परस्परेणाभिनिविष्टोऽप्यथो-
 रुदग्रयोः शस्त्रशक्रयोर्यथा ॥ ३२
 शरैः शरीरार्तिकरैः सुतेजनै-
 निजघ्नतुस्तावितरेतरं भृशम् ।
 सकृत्प्रभिन्नाविव वासितान्तरे
 महागजौ दोर्भिरदीनघातिनौ ॥ ३३
 आलोक्य तौ चैव परस्परं ततः
 समं च शरौ च ससारथी तदा ।
 भीमोऽब्रवीद्याहि दुःशासनाय
 दुःशासनो याहि वृकोदराय ॥ ३४
 तयो रथौ सारथिसंप्रचोदितौ
 समं रथौ तौ सहसा समीयतुः ।
 नानायुधच्छत्रपताकिकाध्वजौ
 दिवीव पूर्वं बलशक्रयो रणे ॥ ३५

भीम उवाच ।

दिष्ट्याऽसि दुःशासन अद्य दृष्टः
क्षणं प्रतीच्छे सहवृद्धि मूलम् ।
चिरोदितं यन्मया ते सभायां
कृष्णाभिमर्शेन गृहाण मत्तः ॥ ३६
स एवमुक्तस्तु ततो महात्मा
दुःशासनो वाक्यमुवाच वीरः ।
सर्वे सरन्नेव विसंस्मरामि
उदीर्यमाणं शृणु भीमसेन ॥ ३७
स्मरामि चात्मप्रभवं चिराय
यज्ञातुषे वेद्मनि राज्यहानि ।
विश्वासहीना मृगयां चरन्तो
वसन्ति सर्वत्र निराकृतास्तु ॥ ३८
महाभयं राज्यहानि सरन्त-
स्तथोपभोगाच्च सुखाच्च हीनाः ।
वनेष्वटन्तो गिरिगह्वराणि
पाञ्चालराजस्य पुरं प्रविष्टाः ॥ ३९
मायां यूयं कामपि संग्रविष्टा
यतो वृतः कृष्णया फल्गुनो वः ।

संभूय पापैस्तदनार्यवृत्तं

कृतं तदा मातृकृतानुरूपम् ॥ ४०

एका वृता पञ्चभिः साभिपन्ना

ह्यलज्जमानैश्च परस्परस्य ।

सरे सभायां सुबलात्मजेन

दासीकृता यत्सह कृष्णया च ॥ ४१

सञ्जय उवाच ।

इत्येवमुक्तस्तु तवात्मजेन

पाण्डोः सुतः कोपवशं जगाम ।

तवात्मजस्याथ वृकोदरो भृशं

धनुः क्षुराभ्यां ध्वजमेव चाच्छिनत् ।

ललाटमप्यस्य विभेद पत्रिणा

शिरश्च कायात्प्रजहार सारथेः ॥ ४२

स राजपुत्रोऽन्यदवाप्य कार्मुकं

वृकोदरं द्वादशभिः पराभिनत् ।

स्वयं नियच्छंस्तुरगानजिह्वगैः

शरैश्च भीमं पुनरप्यवीवृषत् ॥ ४३

॥ इति श्रीमन्महाभारते कर्णपर्वणि सप्तदशदिक्सयुद्धे षडशीतितमोऽध्यायः ॥ ८६ ॥

सप्ताशीतितमोऽध्यायः ॥ ८७ ॥

भीमेन राज्ञां समक्षं दुःशासनवक्षसो रक्तपानम् ॥ १ ॥

सञ्जय उवाच ।

स राजपुत्रेण समार्च्छदुष्ट-
दुःशासनेन निकृतो निकृत्या ॥ १
तत्राकरोदुष्करं राजपुत्रो
दुःशासनः कुरुवीरो महात्मा ।
यद्भीमसेनं प्रतियोधयद्रणे
जम्भो यथा शक्रमुदारवीर्यम् ॥ २
धनुश्छित्त्वा भीमसेनस्य सङ्ख्ये
षड्भिः शरैः सारथिमभ्यविध्यत् ।
ततोऽविध्यत्रिंशता भीमसेनं
वरेषुभिर्विन्यमिव द्विपेन्द्रम् ॥ ३

स कार्मुकं गृह्य तु भारसाधनं

भीमस्तदा राजपुत्रं ह्यविध्यत् ।

पञ्चाशतैर्बाणगणैः स्तनान्तरे

तोत्रैर्यथा तीव्रवेगं द्विपेन्द्रम् ॥ ४

ततस्तु राजन्विरथं महात्मा

दुःशासनो भीमसेनं चकार ।

निहत्य सङ्ख्ये चतुरोऽस्य बाहा-

ञ्छित्त्वा रथेषां पुनरेव चाक्षिपत् ॥ ५

ततः क्षितिस्यो ह्यवरुह्य याना-

वृकोदरो गदया तस्य बाह्वान् ।

यमक्षयं प्रेषयित्वा महात्मा
 रथं समाकर्षत राजसूनोः ॥ ६
 तस्मादवपुत्य रथात्ससर्ज
 दुःशासनस्तोमरमुग्रवेगम् ।
 स तेन विद्धो ह्युरसि ह्यप्रमेयो
 गदां तस्मै विससर्जाप्रमेयाम् ॥ ७
 ततः क्रोधाद्भीमसेनः कृतानि
 सर्वाणि दुःखान्यनुसंस्सरन्वै ।
 संस्मृत्य संस्मृत्य तथा प्रतिज्ञा-
 मुग्रामसौ राजपुत्रो व्यषीदत् ॥ ८
 संचिन्तितं रोषमतीव वेगा-
 त्रयोदशाब्दं पुरुषप्रवीरः ।
 प्रगृह्य वज्राशनितुल्यवेगां
 गदां करेणाथ वृकोदरो रुषा ॥ ९
 निपातयित्वा पृथिवीतले भृशं
 स ताडयामास वृकोदरो बली ।
 अतीव संताडितभिन्नगात्रो
 दुःशासनो वै निपपात भूमौ ॥ १०
 आक्रम्य कण्ठे युधि राजपुत्रं
 संरक्तनेत्रो ह्यब्रवीद्भार्तराष्ट्रम् ।
 तद्ब्रूहि किं त्वं परिमार्गमाणो
 ह्यसान्पराभूय इहागतः पुनः ॥ ११
 दिदीपयंस्तद्भृशदीपितं मे
 चिरार्जितं रोषमतिप्रदीप्तम् ।
 मधु प्रपास्ये तव कोष्ठभाजना-
 दित्यब्रवीद्भीमसेनस्तरस्त्री ॥ १२
 दुःशासनं कण्ठदेशे प्रमृद्रं-
 स्ततः क्रूरं भीमसेनश्चकार ।
 तं व्यसयित्वा सहसा ससार
 बलादसौ धार्तराष्ट्रस्तरस्त्री ॥ १३
 भीमोऽभिदुद्राव सुतं त्वदीयं
 सपत्न्यां दर्शयन्धार्तराष्ट्रे ।
 मृगं मुहुः सिंहशिशुर्यथा वने
 तथाश्वभिद्रुत्य महाबलं बली ॥ १४

निगृह्य चैनं परमेण कर्मणा
 उत्क्षिप्य चोत्क्षिप्य च तूर्णमेनम् ।
 भूमौ तदा निष्पिपेषाथ वीर
 असिं विकोशं विमलं चकार ॥ १५
 तं पातयित्वा तु वृकोदरोऽथ
 जगर्ज हर्षेण विनादयन्दिशः ।
 नादेन तेनाखिलपार्श्ववर्तिनो
 मूर्च्छाकुलाः पतितास्त्वाजमीढ ॥ १६
 दुःशासनं तत्र समीक्ष्य राज-
 न्भीमो महाबाहुरचिन्त्यकर्मा ।
 स्मृत्वा च केशग्रहणं च देव्या
 वस्त्रापहारं च रजस्वलायाः ॥ १७
 अनागसो भर्तृपराङ्मुखाया
 दुःखानि दत्तान्यपि विप्रचिन्त्य ।
 जज्वाल कोपादथ भीमसेन
 आज्यप्रसिक्तो हि यथा हुताशः ॥ १८
 तत्राह कर्णं च सुयोधनं च
 कृपं द्रौणिं कृतवर्माणमेव ।
 निहन्मि दुःशासनमद्य पापं
 संरक्ष्यतामद्य समस्तयोधाः ॥ १९
 इत्येवमुक्त्वा सहसाभ्यधाव-
 निहन्तुकामोऽतिबलस्तरस्त्री ।
 तथा तु विक्रम्य रणे वृकोदरो
 महागजं केसरिको यथैव ।
 निगृह्य दुःशासनमेकवीरः
 सुयोधनस्याधिरथेः समक्षम् ॥ २०
 असिं समुद्यम्य सितं सुधारं
 कण्ठे पदाक्रम्य च वेपमानम् ।
 उवाच तद्रौरिति यद्बुवाणो
 हृष्टोऽबदः कर्णसुयोधनाभ्याम् ॥ २१
 ये राजसूयावभृथे पवित्रा
 जाताः कचा याज्ञसेन्या दुरात्मन् ।
 ते पाणिना कतरेणावकृष्टा-
 स्तद्ब्रूहि तां पृच्छति भीमसेनः ॥ २२

श्रुत्वा तु तद्भीमवचः सुघोरं
 दुःशासनो भीमसेनं निरीक्ष्य ।
 जज्वाल भीमं स तदा सयेन
 संशृण्वतां कौरवसोमकानाम् ।
 उक्तस्तदाजौ स तथा सरोषं
 जगाद भीमं परिवृत्तनेत्रः ॥ २३
 अयं करिकराकारः पीनस्तनविमर्दनः ।
 गोसहस्रप्रदाता च क्षत्रियान्तकरः करः ॥ २४
 अनेन याज्ञसेन्या मे भीम केशा विकर्षिताः ।
 पश्यतां कुरुमुख्यानां युष्माकं च सभासदाम् ॥ २५
 एवं त्वसौ राजसुतं निशम्य
 ब्रुवन्तमाजौ विनिपीड्य वक्षः ।
 भीमो बलात्तं प्रतिगृह्य दोर्भ्या-
 मुच्चैर्ननादाथ समस्तयोधान् ॥ २६
 उवाच यस्यास्ति बलं स रक्ष-
 त्वसौ भवेदद्य निरस्तबाहुः ।
 दुःशासनं जीवितं प्रोत्सृजन्त-
 माक्षिप्य योधांस्तरसा महाबलः ॥ २७
 एवं क्रुद्धो भीमसेनः करेण
 उत्पाटयामास भुजं महात्मा ।
 दुःशासनं तेन स वीरमध्ये
 जघान वज्राशनिसंनिभेन ॥ २८
 कण्ठे समाक्रम्य च वेपमानं
 कृत्वाऽनु रूपं परमं सुघोरम् ।
 कालान्तकाभ्यां सदृशं तदानीं
 विदार्य वक्षश्च महारथस्य ॥ २९

दुःशासनस्य रिपुशासनस्य
 उद्धृत्य वक्षः पतितस्य भूमौ ।
 ततोऽपिवच्छोणितमस्य कोष्ण-
 मास्वाद्य चास्वाद्य च वीक्षमाणः ॥ ३०
 क्रुद्धः प्रहृष्टो निजगाद वाक्यं
 स्तन्यस्य मातुः पयसोऽमृतस्य ।
 माध्वीकजस्येव रसस्य तस्य
 मधोश्च पानाद्यवकस्य पानात् ॥ ३१
 पयोदधिभ्यां मथिताच्च मुख्या-
 त्तथेशुसारस्य मनोहरस्य ।
 सर्वेभ्य एवाभ्यधिको रसोऽस्य
 मतो ममाद्याहितलोहितस्य ॥ ३२
 एवं ब्रुवाणं पुनरुत्थितं त-
 मास्फोट्य बलान्तमतिप्रहृष्टम् ।
 ये भीमसेनं ददृशुस्तदानीं
 प्रायेण तेऽपि व्यथिता निपेतुः ॥ ३३
 ये चापि नासन्पतिता मनुष्या-
 स्तेषां कोरेभ्यः पतितं तु शस्त्रम् ।
 भयाच्च संचुक्रुशुरस्वरैस्तदा
 निमीलिताक्षा मुमुहुश्च तत्र ॥ ३४
 ये तत्र भीमं रुधिरं पिबन्तं
 दुःशासनस्य ददृशुः प्रपन्नाः ।
 नायं मनुष्यस्त्विति भाषमाणाः
 सर्वेऽपलायन्त भयाभिपन्नाः ॥ ३५

॥ इति श्रीमन्महाभारते कर्णपर्वणि सप्तदशदिवसयुद्धे सप्ताशीतितमोऽध्यायः ॥ ८७ ॥

अष्टाशीतितमोऽध्यायः ॥ ८८ ॥

दुःशासनवधश्चोधादात्मानमभिदुतवतां तदनुजानां भीमेन वधः ॥ १ ॥ दुःशासनादिनिधनाद्भिभूतः कर्णस्य शल्येन प्रोत्साहनम् ॥ २ ॥ संकुलयुद्धम् ॥ ३ ॥

सञ्जय उवाच ।
 स पीत्वा रुधिरं तस्य चरणौ गृह्य भारत ।
 इत्युच्चैर्वचनं प्राह प्रतिनृत्यन्वृकोदरः ॥ १

मोधानाक्षिप्य उवाचेत्यन्वयः ॥ २७ ॥ अहितस्य शत्रोः दुःशा-

एष ते रुधिरं तीव्रं पिबामि पुरुषादवत् ।
 वदेदानीं सुसंरब्धः पुनर्गौरिति गौरिति ॥ २
 ये चास्मान्प्रतिनृत्यन्ति तदा गौरिति गौरिति ।

सनस्य लोहितस्य रक्तस्य ॥ ३६ ॥ सप्ताशीतितमोऽध्यायः ॥ ८७ ॥

तान्वयं प्रतिनृत्यामः पुनर्गौरिति गौरिति ॥ ३
 प्रमाणकोट्यां शयने कालकूटकभोजनम् ।
 दंशनं चाहिभिस्तीक्ष्णैर्दाहं जतुगृहे च यत् ॥ ४
 धूते च दोषभूयस्त्वमरण्ये वसतिश्च या ।
 इष्वस्त्राणि च सङ्ग्रामे अनिलानिलवेश्मसु ॥ ५
 दुःखान्येवाभिजानीमो न सुखानि कदाचन ।
 धृतराष्ट्रस्य दौरात्म्यात्सपुत्रस्य वयं सदा ॥ ६
 इत्युच्चैर्वचनं प्रोच्य जयं प्राप्य वृकोदरः ।
 पुनरेव महाराज तव सैन्यमभिद्रवत् ॥ ७
 रक्तार्द्रपाणिस्तु ततो महात्मा
 गदापाणिः काल इवान्तकाले ।
 विभीषयंस्तव पुत्रस्य सैन्य-
 मितस्ततो धावति वाहिनीं ते ॥ ८
 ततः क्षणाद्भारत शून्यमासी-
 दायोधनं घोरतरं कुरूणाम् ।
 यत्राजिमध्ये प्रापिवज्रीमसेनो
 दुःशासनस्य रुधिरं क्रोधदीप्तः ॥ ९
 स हत्वा समरे राजत्राजपुत्रं महाबलम् ।
 पूर्णकामो मदोदग्रः सिंहो रुरुभिवोत्कटः ॥ १०
 रुधिरार्द्रो महाराज व्यशोभत परंतपः ।
 सपुष्पः किंशुक इव रक्तरक्ततरो वभौ ॥ ११
 रुधिराक्तो घोरवेषः क्रुद्धो राजन्वचोऽब्रवीत् ।
 ब्रूहीदानीं पापमते नृशंस पतितो ह्यसि ॥ १२
 दुःशासने यादृशं संश्रुतं न-
 स्तदवासं पाण्डवैः सर्वमेव ।
 अत्रैवमाप्स्याम्यपरं द्वितीयं
 दुर्योधनं यज्ञपशुं विशस्य ॥ १३
 शिरो मृदित्वाऽस्य पुनश्च शान्तिं
 यास्याम्यहं कौरवाणां समक्षम् ।
 या साऽपतिः सा सपतिर्हि जाता
 यास्ताः सपत्योऽपतयस्तु जाताः ॥ १४
 पश्यन्तु चित्रं विविधं हि लोके
 ये वै तिलाः षण्डतिला बभूवुः ।
 ते चेत्संसिद्धा निधनं गताः परे
 किं चित्ररूपं वत जीवलोके ॥ १५

एतावदुक्त्वा वचनं प्रहृष्टः
 प्राक्रोशदुच्चै रुधिरार्द्रवक्त्रः ।
 ननर्त चैवातिबलो महात्मा
 वृत्रं निहत्येव सहस्रनेत्रः ॥ १६
 दृष्ट्वा तु नृत्यन्तमुदग्रवीर्यं
 कालं यथा त्वन्तकाले प्रजानाम् ।
 महद्भयं चाधिरर्थि विवेश
 जये निराशाश्च सुतास्त्वदीयाः ॥ १७
 दुःशासने तु निहते पुत्रास्तव महारथाः ।
 महत्क्रोधविषं वीरा धारयन्तो महाबलाः ।
 ते तु राजन्महावीर्या भीमं प्राच्छादयञ्छरैः ॥ १८
 निषङ्गी कवची खङ्गी दण्डधारो धनुर्धरः ।
 अलम्बुर्जलसन्धश्च वातवेगसुवर्चसौ ॥ १९
 एते समेत्य सहिता भ्रातृव्यसनकर्षिताः ।
 भीमसेनं महाबाहुं पीडयामासुरञ्जसा ॥ २०
 स बध्यमानो विशिखैः समन्तात्तैर्महारथैः ।
 भीमः क्रोधाभिरक्ताक्षः क्रुद्धः काल इवावभौ ॥ २१
 ततः परिवृतो राजन्नवभिः शत्रुतापनैः ।
 दुःशासनादवरजैः पुत्रैस्तव वृकोदरः ॥ २२
 तांस्तु भल्लैर्महावेगैर्नवभिर्नव भारत ।
 रुक्माङ्गदाशुक्मपुङ्खैः पार्थो निन्ये यमक्षयम् ॥ २३
 हतेषु तव पुत्रेषु बलं तद्विग्रदुद्भवे ।
 पश्यतः सूतपुत्रस्य पाण्डवस्य भयार्दितम् ॥ २४
 ततः कर्णं महाराज प्रविवेश महद्भयम् ।
 दृष्ट्वा भीमस्य विक्रान्तमन्तकस्य प्रजाखिव ॥ २५
 तस्य त्वाकारभावज्ञः शल्यः समितिशोभनः ।
 उवाच वचनं कर्णं प्राप्तकालं हितं तदा ॥ २६
 मा व्यथां कुरु राधेय नैवं त्वय्युपपद्यते ॥ २७
 एते द्रवन्ति राजानो भीमसेनभयार्दिताः ।
 दुर्योधनश्च समूढो भ्रातृव्यसनकर्षितः ॥ २८
 दुःशासनस्य रुधिरे पीयमाने महात्मना ।
 व्यापन्नचेताः सहसा शोकोपहतचेतनः ॥ २९
 उपासते त्वामेते हि परिवार्य महारथाः ।
 कृपप्रभृतयः कर्णं हतशेषाः सहोदराः ॥ ३०
 पाण्डवा लब्धलक्षाश्च धनञ्जयपुरोगमाः ।

त्वामेवाभिमुखाः शूरा युद्धाय समुपस्थिताः ॥ ३१
 स त्वं पुरुषशार्दूल पौरुषे महति स्थितः ।
 क्षत्रधर्मं पुरस्कृत्य प्रत्युद्याहि धनञ्जयम् ॥ ३२
 भारो हि धार्तराष्ट्रेण त्वयि सर्वः समाहितः ।
 तमुद्रह महाबाहो यथाशक्ति यथाबलम् ॥ ३३
 जये स्याद्विपुला कीर्तिर्ध्रुवः स्वर्गः पराजये ।
 वृषसेनश्च राधेय संकुद्रस्तनयस्तव ।
 त्वयि मोहं समापन्ने पाण्डवानभिधावति ॥ ३४
 सञ्जय उवाच ।

एतच्छ्रुत्वा तु वचनं शल्यस्यामिततेजसः ।
 हृदि मानुष्यकं भावं कृत्वा युद्धाय सुस्थिरम् ॥ ३५
 ततः क्रुद्धो वृषसेनोऽभ्यधाव-
 ज्जीमं समायान्तममित्रसाहम् ।
 बाणैः किरन्तं प्रतियाति चोग्रं
 व्यात्ताननं कालमिवापतन्तम् ॥ ३६
 तमभ्यधावन्नकुलः प्रवीर-
 मारादमित्रं प्रतुदन्पृषत्कैः ।
 कर्णस्य पुत्रं समरे प्रहृष्टं
 जिष्णुर्जिघांसुर्मघवेव जम्भम् ॥ ३७
 ततो ध्वजं स्फाटिकहेमचित्रं
 चिच्छेद धैर्यान्नकुलः क्षुरेण ।
 कर्णात्मजस्येष्वसनं च चित्रं
 भट्टेन जाम्बूनदचित्रनद्धम् ॥ ३८
 अथान्यदादाय धनुः स शीघ्रं
 कर्णात्मजः पाण्डवमभ्यविध्यत् ।
 दिव्यैरस्त्रैरभ्यवर्षत्तदनं
 कर्णस्य पुत्रो नकुलं कृतास्त्रम् ॥ ३९
 ततः क्रुद्धो नकुलः कर्णपुत्रं
 शरैर्महोल्काभिरिवाभ्यपीडयत् ।
 स कर्णपुत्रो नकुलस्य राज-
 न्सर्वानस्त्रान्वारयदुत्तमास्त्रैः ॥ ४०
 आसीत्सुधोरं भरतप्रवीर
 युद्धं तदा कर्णजपाण्डवाभ्याम् ॥ ४१
 घनायुजान्सुकुमारान्सुशुभ्रा-
 नलंकृताज्ञातरूपेण चित्रान् ।

जघान चाश्वान्नकुलस्य वीरो
 रणाजिरे स्रुतपुत्रस्य पुत्रः ॥ ४२
 ततो हताश्वदवस्थाना-
 च्चर्माऽऽदे रुचिरं बर्हिचित्रम् ।
 आकाशसंकाशमसिं प्रगृह्य
 प्रकाशमानः खगवच्चचार ॥ ४३
 ततोऽस्य पक्षाननयद्यमाय
 द्विसाहस्रान्नकुलः क्षिप्रकारी ।
 ते प्रापतन्नसिना वै विशस्ता
 यथाऽश्वमेधे पशवः शमित्रा ॥ ४४
 ततस्ततो विजिता युद्धशौण्डा
 नानादेव्याः सुहृदः सत्यसन्धाः ।
 एकेन शीघ्रं नकुलेन नुन्नाः
 सारेप्सुनेवोत्तमचन्दनस्य ॥ ४५
 भूमौ चरन्तं नकुलं रथौघाः
 समन्ततः सायकैः प्रत्यगृह्णन् ।
 स तुद्यमानो नकुलो विहङ्गै-
 श्चचार सङ्क्षेपे द्विषतो विनिघ्नन् ॥ ४६
 तं कर्णपुत्रोऽपि चरन्तमाजौ
 नराश्वमातङ्गरथप्रवीरान् ।
 निघ्नन्तमष्टादशभिः पृषत्कै-
 र्विव्याध वीरः स चुकोप विद्रुः ॥ ४७
 ततोऽभ्यधावत्समरे जिघांसुः
 कर्णात्मजं पाण्डुसुतो नृवीरम् ।
 तस्येषुभिर्व्यधमत्सूतपुत्रो
 महारणे वर्म सहस्रभारम् ॥ ४८
 तस्याथ कांस्यं सुशितं सुपीत-
 मसिप्रवीरं गुरुभारसाहम् ।
 द्विषच्छरीरापहरं सुधोर-
 माधून्वतः सर्पमिवात्तकोशम् ॥ ४९
 क्षिप्रं शरैः षड्भिरमित्रसाह-
 श्वकर्तृ खड्गं निशितैः सुधारैः ।
 पुनश्च पार्थ निशितैः पृषत्कैः
 स्तनान्तरे क्षिप्रमिवात्तविध्यत् ॥ ५०

स भीमसेनस्य रथं च गत्वा
 ववर्ष वै शरवर्षं सुघोरम् ॥ ५१
 नकुलमथ विदित्वा छिन्नबाणासनासिं
 विरथमरिभिरार्तं कर्णपुत्रास्त्रमग्नम् ।
 पवनचलपताका ह्लादिनो वलिगताश्वाः
 परपुरुषनियुक्ताः स्वै रथैः शीघ्रमीयुः ॥ ५२
 द्रुपदसुतवरिष्ठाः पञ्च शैनेयपृष्ठा
 द्रुपददुहितपुत्राः पञ्च चामित्रसाहाः ।
 द्विरदरथनराश्वान्सूदयन्तस्त्वदीयान्
 भगवत इव रुद्राः सङ्गयया हेतिमन्तः ॥ ५३

अथ तव रथमुख्यास्तान्प्रतीयुस्त्वरन्तः
 कृपहृदिकसुतौ च द्रौणिदुर्योधनौ च ।
 शकुनिशुकवृकाश्च क्राथदेवावृधौ च
 द्विरदजलदघोषैः स्यन्दनैः कार्मुकैश्च ॥ ५४
 अथ तव रथवर्यास्तान्दशैकप्रवीरा-
 निषुभिरशनिकल्पैस्ताडयन्तो न्यरुन्धन् ।
 नवजलदसवर्णैर्हस्तिभिस्तान्स वधु-
 गिरिशिखरनिकाशैर्भीमवेगैः कुणिन्दाः ॥

॥ इति श्रीमन्महाभारते कर्णपर्वणि सप्तदशदिवसयुद्धे अष्टाशीतितमोऽध्यायः ॥ ८८ ॥

एकोनवतितमोऽध्यायः ॥ ८९ ॥

संकुलयुद्धम् ॥ १ ॥

सङ्गय उवाच ।
 सुकल्पिता हैमवता मदोत्कटा
 रणाभिकामैः कृतिभिः समास्थिताः ।
 सुवर्णजालैर्वितता बभ्रुर्गजा-
 स्तथा यथा खे जलदाः सविद्युतः ॥ १
 कुणिन्दपुत्रो दशभिर्महायसैः
 कृपं समूताश्चमपीडयद्भृशम् ।
 ततः शरद्वत्सुतसायकैर्हतः
 सहैव नागेन पपात भूतले ॥ २
 कुणिन्दपुत्रावरजस्तु तोमरै-
 दिवाकरांशुप्रतिमैरयस्सयैः ।
 जघान भोजस्य हयानथापतन्
 क्षणाद्विशस्ताः कृतवर्मणे हयगः ॥ ३
 अथापरे द्रौणिहता महाद्विपा-
 स्त्रयः ससर्वायुधयोधकेतनाः ।
 निपेतुरुर्व्या व्यसवो विचेतना-
 स्तथा यथा वज्रहता महाचलाः ॥ ४
 कुणिन्दराजावरजादनन्तरः
 स्तनान्तरे पत्रिवरैरताडयत् ।

तवात्मजं तस्य तवात्मजः शरैः
 शितैः शरीरं व्यहनद्विपं च तम् ॥ ५
 स नागराजः सह राजसूनुना
 पपात रक्तं बहु सर्वतः क्षरन् ।
 महेन्द्रवज्रग्रहतोऽम्बुदागमे
 यथा जलं गैरिकपर्वतस्तथा ॥ ६
 कुणिन्दपुत्रग्रहितोऽपरो द्विपः
 क्राथं समूताश्चरथं व्यपोथयत् ।
 ततोऽपतत्क्राथशराभिधातितः
 सहेश्वरो वज्रहतो यथा गिरिः ॥ ७
 रथी द्विपस्थेन हतोऽपतच्छरैः
 क्राथाधिपः पर्वतजेन दुर्जयः ।
 सवाजिसूतेष्वसनध्वजस्तथा
 यथा महावातहतो महाद्रुमः ॥ ८
 वृको द्विपस्थं गिरिराजवासिनं
 भृशं शरैर्द्वादशभिः पराभिनत् ।
 ततो वृकं साश्वरथं महाद्विपो
 द्रुतं चतुर्भिश्चरणैर्व्यपोथयत् ॥ ९
 स पोथितो नागवरेण वीर्यवा-
 न्पराभिनद्वादशभिः शिलीमुखैः ।

वृकेण बाणाभिहतोऽपतत्क्षितौ
 सवारणो बभ्रुसुतेन सार्धम् ॥ १०
 कुणिन्दराजस्य सुतोऽपरस्तदा
 स चापि शूरः सहसा समर्पितः ।
 पपात बाणैः सुबलस्य सनुना
 विषाणपुच्छापरगात्रपातिना ॥ ११
 गजेन बाहाञ्शकुनेः कुणिन्दजो
 निनाय वैवस्वतमन्दिरं रणे ।
 रथं च संक्षुभ्य ननाद नर्दत-
 स्ततोऽस्य गान्धारपतिः शिरोऽहरत् ॥ १२
 ततः कुणिन्देषु गतेषु तेषु
 ग्रहृष्टरूपास्तव ते महारथाः ।
 भृशं प्रदध्मर्लवणाम्बुसंभवा-
 न्वरांश्च बाणासनपाणयोऽभ्ययुः ॥ १३
 तथाऽभवद्युद्धमतीव दारुणं
 पुनः कुरूणां सह पाण्डुसृञ्जयैः ।
 शरासिंशत्तृष्टिगदापरश्वथै-
 र्नराश्वनागासुहरं भृशकुलम् ॥ १४
 रथाश्चमातङ्गपदातयस्ततः
 परस्परं विग्रहताः क्षितौ पतन् ।

यथा सविद्युत्तटितो जलग्रदाः
 समुत्थितैर्दिग्भ्य इवोग्रमारुतैः ॥ १५
 ततः शतानीकहता महागजा
 हया रथाः पत्तिगणाश्च तावकाः ।
 सुपर्णवातग्रहता यथोरगा-
 स्तथा गता गां विवशा विचूर्णिताः ॥ १६
 ततोऽभ्यविद्व्यद्बहुभिः शितैः शरैः
 स विन्दपुत्रो नकुलात्मजं स्यन् ।
 ततोऽस्य कोपाद्विचर्त नाकुलिः
 शिरः क्षुरेणाम्बुजसन्निभाननम् ॥ १७
 ततः शतानीकमविध्यदायसै-
 स्त्रिभिः शरैः कर्णसुतोऽर्जुनं त्रिभिः ।
 त्रिभिश्च भीमं नकुलं च सप्तभि-
 र्जनार्दनं द्वादशभिश्च सायकैः ॥ १८
 तदस्य कर्मातिमनुष्यकर्मणः
 समीक्ष्य हृष्टाः कुरवोऽभ्यपूजयन् ।
 पराक्रमज्ञास्तु धनञ्जयस्य ये
 हुतोऽयमग्राविति ते तु मेनिरे ॥ १९

॥ इति श्रीमन्महाभारते कर्णपर्वणि सप्तदशदिवसयुद्धे एकोननवतितमोऽध्यायः ॥ ८९ ॥

नवतितमोऽध्यायः ॥ ९० ॥

अर्जुनेन कर्णसूनुर्वृषसेनस्य वधः ॥ १ ॥

सञ्जय उवाच ।
 ततः किरीटी परवीरघाती
 हताश्वमालोक्य नरप्रवीरः ।
 माद्रीसुतं नकुलं लोकमध्ये
 समीक्ष्य कृष्णं भृशविक्षतं च ।
 समभ्यधावद्दृषसेनमाहवे
 स सूतजस्य प्रमुखे स्थितस्तदा ॥ १
 तमापतन्तं नरवीरमुग्रं
 महाहवे बाणसहस्रधारिणम् ।
 अभ्यापतत्कर्णसुतो महारथं
 यथा महेन्द्रं नमुचिः पुरा तथा ॥ २

तौ तत्र शूरौ रथकुञ्जरौ रणे
 परस्परस्याभिमुखौ महारथौ ।
 ससर्जतुः शरसङ्घाननेका-
 न्संभ्रान्तरूपौ सुभृशं तदानीम् ॥ ३
 ततो द्रुतं चैकशरेण पार्थ
 शितेन विद्ध्वा युधि कर्णपुत्रः ।
 ननाद नादं सुमहानुभावो
 विद्धेव शक्रं नमुचिः स वीरः ॥ ४
 पुनः स पार्थ वृषसेन उग्रै-
 र्बाणैरविद्धाङ्गुजमूले तु सव्ये ।

तथैव कृष्णं नवभिः समादय-
 त्पुनश्च पार्थं दशभिर्जघान ॥ ५
 पूर्वं यथा वृषसेनप्रयुक्तै-
 रभ्याहतः श्वेतहयः शरैस्तैः ।
 संरम्भमीषद्रमितो वधाय
 कर्णात्मजस्याथ मनः प्रदध्रे ॥ ६
 ततः किरीटी रणमूर्ध्नि कोपात्
 कृत्वा त्रिशखां भ्रुकुटिं ललाटे ।
 मुमोच तूर्णं विशिखान्महात्मा
 वधे धृतः कर्णसुतस्य सङ्क्षेपे ।
 आरक्तनेत्रोऽन्तकशत्रुहन्ता
 उवाच कर्णं भृशमुत्सयंस्तदा ॥ ७
 दुर्योधनं द्रौणिमुखांश्च सर्वा-
 नहं रणे वृषसेनं तमुग्रम् ।
 सम्पश्यतः कर्णं तवाद्य सङ्क्षेपे
 नयामि लोकं निशितैः पृष्ठकैः ॥ ८
 ऊनं च तावद्वि जना वदन्ति
 सर्वैर्भवद्भिर्मम सूनुर्हतोऽसौ ।
 एको रथो मद्विहीनस्तरस्त्री
 अहं हनिष्ये भवतां समक्षम् ॥ ९
 संरक्षयतां रथसंस्थाः सुतोऽय-
 महं हनिष्ये वृषसेनमुग्रम् ।
 पश्चाद्विष्ये त्वामपि सम्प्रमूढ-
 महं हनिष्येऽर्जुन आजिमध्ये ॥ १०

तमद्य मूलं कलहस्य सङ्क्षेपे
 दुर्योधनापाश्रय जातदर्पम् ।
 त्वामद्य हन्ताऽस्मि रणे प्रसह्य
 अस्यैव हन्ता युधि भीमसेनः ।
 दुर्योधनस्याधमपूरुषस्य
 यस्यानयादेष महान्क्षयोऽभवत् ॥ ११
 स एवमुक्त्वा विनिमृज्य चापं
 लक्ष्यं हि कृत्वा वृषसेनमाजौ ।
 ससर्ज बाणान्विशिखान्महात्मा
 वधाय राजन्कर्णसुतस्य सङ्क्षेपे ॥ १२
 विव्याध चैनं दशभिः पृष्ठकै-
 र्भर्मस्वशङ्कं प्रहसन्किरीटी ।
 चिच्छेद चास्येष्वसनं भुजौ च
 क्षुरैश्चतुर्भिर्निशितैः शिरश्च ॥ १३
 स पार्थवाणाभिहतः पपात
 रथाद्विबाहुर्विशिरा धरायाम् ।
 सुपुष्पितो वज्रहतोऽतिमात्रो
 भग्नो यथा साल इवावकृत्तः ॥ १४
 तं पार्थवाणाभिहतं पतन्तं
 सम्प्रेक्ष्य कर्णः सुतमाशुकारी ।
 रथं रथेनाशु जगाम रोषा-
 त्किरीटिनः पुत्रवधाभितप्तः ॥ १५

॥ इति श्रीमन्महाभारते कर्णपर्वणि सप्तदशदिवसयुद्धे नवतितमोऽध्यायः ॥ ९० ॥

ऊनमिति । अभिमन्युं साधनैरिति शेषः । साधनैरूनं वदन्ती-

त्यन्वयः ॥ ९ ॥ नवतितमोऽध्यायः ॥ ९० ॥

* एतदनन्तरं झ. पुस्तके एकोऽध्यायोऽधिको दृश्यते ।

सञ्जय उवाच ।
 तमायान्तमभिप्रेक्ष्य वेलोद्वृत्तमिवार्णवम् ।
 गर्जन्तं सुमहाकायं दुर्निवारं सुरैरपि ।
 अर्जुनं प्राह दाशार्हः प्रहस्य पुरुषर्षभः ॥ १
 अयं सरथ आयाति श्वेताश्वः शल्यसारथिः ।
 येन ते सह योद्धव्यं स्थिरो भव धनञ्जय ॥ २
 पश्य चैनं समायुक्तं रथं कर्णस्य पाण्डव ।
 श्वेतवाजिसमायुक्तं युक्तं राधासुतेन च ॥ ३
 नानापताकाकलिलं किङ्किणीजालमालिनम् ।

उह्यमानमिवाकाशे विमानं पाण्डुरैर्हयैः ॥ ४
 ध्वजं च पश्य कर्णस्य नागकक्षं महात्मनः ।
 आखण्डलधनुःप्रख्यमुल्लिखन्तमिवाम्बरम् ॥ ५
 पश्य कर्णं समायान्तं धार्तराष्ट्रप्रियैषिणम् ।
 शरधारा विमुञ्चन्तं धारासारमिवाम्बुदम् ॥ ६
 एष मद्रेश्वरो राजा रथाग्रे पर्यवस्थितः ।
 नियच्छति हयानस्य राधेयस्यामितौजसः ॥ ७
 शृणु दुन्दुभिनिर्घोषं शङ्खशब्दं च दारुणम् ।
 सिंहनादांश्च विविधाञ्शृणु पाण्डव सर्वतः ॥ ८

एकनवतितमोऽध्यायः ॥ ९१ ॥

रणाय कर्णाजुनयोः समागमः ॥ १ ॥ तदवलोकनाय दिवि देवगन्धर्वादीनां समागमः ॥ २ ॥ देवासुरादीनां कर्णाजु-
नसमाश्रयणेन द्वैधीभावः ॥ ३ ॥

सञ्जय उवाच ।

वृषसेनं हतं दृष्ट्वा क्रोधामर्षसमन्वितः ।
पुत्रशोकोद्भवं वारि नेत्राभ्यां समवासृजत् ॥ १
रथेन कर्णस्तेजस्वी जगामाभिमुखो रिपुम् ।
गुद्रायामर्षताम्राक्षः समाहूय धनञ्जयम् ॥ २
तौ रथौ सूर्यसङ्काशौ वैयाघ्रपरिवारितौ ।
समेतौ ददृशुस्तत्र द्वाविवाकौ समुद्रतौ ॥ ३
श्वेताश्वौ पुरुषादित्यावास्थितावरिर्मदनौ ।
शुशुभाते महात्मानौ चन्द्रादित्यौ यथा दिवि ।
'रथौ चतुर्भिर्जलदैर्भगमित्राविवाम्बरे ॥' ४
तौ दृष्ट्वा विस्मयं जग्मुः सर्वसैन्यानि मारिष ।
त्रैलोक्यविजये यत्ताविन्द्रवैरोचनाविव ॥ ५
रथज्यातलनिर्द्वादौर्वाणशङ्करवैस्तथा ।
तौ रथावभ्यधावन्त क्षत्रियाः सर्व एव हि ॥ ६
ध्वजावालोक्य वीराणां विस्मयः समपद्यत ।
हस्तिक्षयां च कर्णस्य वानरं च किरीटिनः ॥ ७

तौ रथौ संप्रसक्तौ तु दृष्ट्वा भारत पार्थिवाः ।
सिंहनादरवांश्चक्रुः साधुवादांश्च पुष्कलान् ॥ ८
श्रुत्वा तयोर्द्वैरथं च तत्र योधाः सहस्रशः ।
चक्रुर्बाहुस्वनांश्चैव तथा बाणरवं महत् ॥ ९
आजघ्नुः कुरवस्तत्र वादित्राणि समन्ततः ।
राधेयमभितो दध्मुः शङ्खाञ्छतसहस्रशः ॥ १०
तथैव पाण्डवाः सर्वे हर्षयन्तो धनञ्जयम् ।
तूर्यशङ्खनिनादेन दिशः सर्वा व्यनादयन् ॥ ११
क्ष्वेलितास्फोटितोत्क्रुष्टैस्तुमुलं सर्वतोऽभवत् ।
बाहुशब्दैश्च शूराणां कर्णाजुनसमागमे ॥ १२
तौ दृष्ट्वा पुरुषव्याघ्रौ रथस्थौ रथिनां वरौ ।
प्रगृहीतमहाचापौ शरशक्तिध्वजायुतौ ॥ १३
वर्मिणौ बद्धनिस्त्रिशौ श्वेताश्वौ शङ्खशोभितौ ।
तूणीरवरसंपन्नौ द्वावप्येतौ सुदर्शनौ ॥ १४
रक्तचन्दनदिग्धाङ्गौ समदौ गोवृषाविव ।
चापविद्युद्धजोपेतौ शस्त्रसंपत्तियोधिनौ ॥ १५

अन्तर्धाय महाशब्दान्कर्णेनानामिततेजसा ।
दोधूयमानस्य भृशं धनुषः शृणु निःस्वनम् ॥ ९
एते दीर्यन्ति सगणाः पाञ्चालानां महारथाः ।
दृष्ट्वा केसरिणं कुड्मं मृगा इव महावने ॥ १०
सर्वयत्नेन कौन्तेय हन्तुमर्हसि सूतजम् ।
न हि कर्णशरानन्यः सोढुमुत्सहते नरः ॥ ११
सदेवासुरगन्धर्वास्त्रैलोक्यान्सचराचरान् ।
त्वं हि जेतुं रणे शक्तस्तथैव विदितं मम ॥ १२
भीममुग्रं महात्मानं व्यक्षं शर्वं कपर्दिनम् ।
न शक्ता द्रष्टुमीशानं किं पुनर्योधितुं प्रभुम् ॥ १३
त्वया साक्षान्महादेवः सर्वभूतशिवः शिवः ।
युद्धेनाराधितः स्थाणुर्देवाश्च वरदास्तव ॥ १४
तस्य पार्थ प्रसादेन देवदेवस्य शूलिनः ।
जहि कर्णं महाबाहो नमुचिं वृत्रहायथा ॥ १५
श्रेयस्तेऽस्तु सदा पार्थ युद्धे जयमवाप्नुहि ॥ १६
अर्जुन उवाच ।
ध्रुव एव जयः कृष्ण मम नास्त्यत्र संशयः ।

सर्वलोकगुरुर्यस्त्वं तुष्टोऽसि मधुसूदन ॥ १७
चोदयाश्वान्दृषीकेश रथं मम महारथ ।
नाहत्वा समरे कर्णं निवर्तिष्यति फल्गुनः ॥ १८
अद्य कर्णं हतं पश्य मच्छरैः शकलीकृतम् ।
मां वा द्रक्ष्यसि गोविन्द कर्णेन निहतं शरैः ॥ १९
उपस्थितमिदं घोरं युद्धं त्रैलोक्यमोहनम् ।
यज्जनाः कथयिष्यन्ति यावद्भूमिर्धेरिष्यति ॥ २०
एवं ब्रुवंस्तदा पार्थः कृष्णमक्लिष्टकारिणम् ।
प्रत्युद्ययौ रथेनाशु गजं प्रतिगजो यथा ॥ २१
पुनरप्याह तेजस्वी पार्थः कृष्णमरिंदम ।
चोदयाश्वान्दृषीकेश कालोऽयमतिवर्तते ॥ २२
एवमुक्तस्तदा तेन पाण्डवेन महात्मना ।
जयेन सम्पूज्य स पाण्डवं तदा
प्रचोदयामास हयान्मनोजवान् ॥ २३
स पाण्डुपुत्रस्य रथो मनोजवः
क्षणेन कर्णस्य रथाग्रमोऽभवत् ॥ २४

चामरव्यजनोपेतौ श्वेतच्छत्रोपशोभितौ ।
 कृष्णशल्करथोपेतौ तुल्यरूपौ महारथौ ॥ १६
 सिंहस्कन्धौ दीर्घभुजौ रक्ताक्षौ हेममालिनौ ।
 सिंहस्कन्धप्रतीकाशौ व्यूढोरस्कौ महाबलौ ।
 अन्योन्यवधमिच्छन्तावन्योन्यजयकाङ्क्षिणौ ॥ १७
 अन्योन्यमभिधावन्तौ गोष्ठे गोवृषभाविव ।
 प्रभिन्नाविव मातङ्गौ सुसंरब्धाविवाचलौ ॥ १८
 आशीविषशिशुप्रख्यौ यमकालान्तकोपमौ ।
 इन्द्रवृत्राविव क्रुद्धौ सूर्यचन्द्रसमप्रभौ ॥ १९
 महाग्रहाविव क्रुद्धौ युगान्ताय समुत्थितौ ।
 देवगर्भौ देवसमौ देवतुल्यौ च रूपतः ॥ २०
 गृहच्छया समायातौ सूर्याचन्द्रमसौ यथा ।
 बलिनौ समरे दम्भौ नानाशस्त्रधरौ युधि ॥ २१
 तौ दृष्ट्वा पुरुषव्याघ्रौ शार्दूलाविव धिष्टितौ ।
 बभूव परमो हर्षस्तावकानां विशांपते ॥ २२
 संशयः सर्वभूतानां विजये समपद्यत ।
 समेतौ पुरुषव्याघ्रौ प्रेक्ष्य कर्णधनञ्जयौ ॥ २३
 उभौ वरायुधधरावुभौ रणकृतश्रमौ ।
 उभौ च ब्राह्मणशब्देन नादयन्तौ नभस्तलम् ॥ २४
 उभौ विश्रुतकर्माणौ पौरुषेण बलेन च ।
 उभौ च सदृशौ युद्धे शम्बरामरराजयोः ॥ २५
 कार्तवीर्यसमौ चोभावुभौ दाशरथेः समौ ।
 विष्णुवीर्यसमौ चोभावुभौ भवसमौ युधि ॥ २६
 उभौ श्वेतहयौ राजन्रथप्रवरवाहिनौ ।
 सारथिप्रवरौ चापि उभौ मद्रजनार्दनौ ॥ २७
 ततो दृष्ट्वा महाराज राजमानौ महारथौ ।
 सिद्धचारणसङ्घानां विस्मयः समपद्यत ॥ २८
 धार्तराष्ट्रास्ततस्तूर्णं सबला भरतर्षभ ।
 परिववृर्मेहात्मानं कर्णमाहवशोभिनम् ॥ २९
 तथैव पाण्डवा दृष्ट्वा धृष्टद्युम्नपुरोगमाः ।
 यमौ च चेकितानश्च ग्रहृष्टाश्च प्रभद्रकाः ॥ ३०
 नानादेव्याश्च ये शूराः शिष्टा युद्धाभिनन्दिनः ।
 ते सर्वे सहिता दृष्ट्वा परिववृर्धनञ्जयम् ॥ ३१
 रिरक्षिषन्तः शत्रुघ्नाः पत्न्यश्चरथकुञ्जराः ।
 धनञ्जयस्य विजये धृताः कर्णवधेऽपि च ॥ ३२

तथैव तावकाः सर्वे यत्ताः सेनाप्रहारिणः ।
 दुर्योधनमुखा राजन्कर्णं जुगुपुराहवे ॥ ३३
 तावकानां रणे कर्णो ग्लहो ह्यासीद्विशांपते ।
 तथैव पाण्डवेयानां ग्लहः पार्थोऽभवत्तदा ॥ ३४
 तयोस्तु सभ्यास्तत्रासन्प्रेक्षकाश्चाभवन्युधि ।
 तत्रैषां ग्लहमानानां ध्रुवौ जयपराजयौ ॥ ३५
 ताभ्यां द्यूतं समासक्तं विजयायेतराय वा ।
 अस्माकं पाण्डवानां च स्थितानां रणमूर्धनि ॥ ३६
 तौ तु स्थितौ महाराज समरे युद्धशालिनौ ।
 अन्योन्यं प्रतिसंरब्धावन्योन्यवधकाङ्क्षिणौ ॥ ३७
 तावुमौ प्रजिहीर्षन्ताविन्द्रवृत्राविव प्रभौ ।
 भीमरूपधरावास्तां महाधूमाविव ग्रहौ ॥ ३८
 ततोऽन्तरिक्षे संजज्ञे विवादो भरतर्षभ ।
 मिथो भेदाश्च भूतानामासन्कर्णार्जुनान्तरे ॥ ३९
 व्याश्रयन्त द्विधा भिन्नाः सर्वे लोकास्तु मारिष ।
 देवदानवगन्धर्वाः पिशाचोरगराक्षसाः ।
 प्रतिपक्षग्रहं चक्रुः कर्णार्जुनसमागमे ॥ ४०
 द्यौरासीत्कर्णपक्षेऽत्र सनक्षत्रा विशांपते ।
 भूर्विशाला पार्थमाता पुत्रस्य जयकाङ्क्षिणी ॥ ४१
 सागराश्चैव गिरयः सरितश्च नरोत्तम ।
 महीजा जलजाश्चैव व्याश्रयन्त किरीटिनम् ॥ ४२
 असुरा यातुधानाश्च गुह्यकाश्च परंतप ।
 कर्णः समभवद्यत्र खेचराणि वयांसि च ॥ ४३
 रत्नानि निधयः सर्वे वेदाश्चाख्यानपञ्चमाः ।
 सोपवेदोपनिषदो व्याश्रयन्त किरीटिनम् ॥ ४४
 वासुकिश्चित्रसेनश्च तक्षकश्चोपतक्षकः ।
 महीवियज्जलचराः काद्रवेयाश्च सान्वयाः ।
 विषवन्तो महानागा वेगिनश्चार्जुनेऽभवन् ॥ ४५
 ऐरावताः सौरभेया वैशालेयाश्च भोगिनः ।
 एतेऽभवन्नर्जुनस्य पापाः सर्पाश्च कर्णतः ॥ ४६
 ईहामृगा व्यालमृगा मङ्गला मृगपक्षिणः ।
 मङ्गलाः पशवश्चैव सिंहव्याघ्रास्तथैव च ।
 पार्थस्य विजये राजन्सर्व एव समाश्रिताः ॥ ४७
 बसवो मरुतः साध्या रुद्रा देवाश्चिनावपि ।
 अग्नी रुद्रश्च सोमश्च पन्नगाश्च दिशो दश ।

कर्णतः समपद्यन्त श्रृङ्गालवयांसि च ॥ ४८
 वसवश्च महेन्द्रेण मरुतश्च सहाग्रिना ।
 धनञ्जयस्य ते वर्गा आदित्याः कर्णतोऽभवन् ॥ ४९
 देवताः पितृभिः सार्धमृषिभिश्च परन्तप ।
 तुम्बुरुप्रमुखाः सर्वे गन्धर्वा भरतर्षभ ।
 यमौ वैश्रवणश्चैव वरुणश्च यतोऽर्जुनः ॥ ५०
 देवर्षिब्रह्मर्षिगणाः सर्वे च खचराश्च ये ।
 प्रालेयाः सहमौनेयाः शुभाश्चाप्सरसां गणाः ॥ ५१
 सहाप्सरोभिः शुभ्राभिर्देवदूताश्च गुह्यकाः ।
 किरीटिनं संश्रिताः स्म पुण्यगन्धा मनोरमाः ॥ ५२
 अमनोज्ञाश्च ये गन्धास्ते सर्वे कर्णमाश्रिताः ।
 विपरीतान्यनिष्ठानि भवन्ति विनशिष्यताम् ॥ ५३
 ये त्वन्तकाले पुरुषं विपरीतमुपाश्रितम् ।
 प्रविशन्ति नरं क्षिप्रं मृत्युकालेऽभ्युपागते ।
 ते भावाः सहिताः कर्णं प्रविष्टाः सूतनन्दनम् ॥ ५४
 ओजस्तेजश्च सिद्धिश्च प्रहर्षः सत्यविक्रमौ ।
 मनस्तुष्टिर्जयश्चापि तथाऽऽनन्दो नृपोत्तम ॥ ५५
 ईदृशानि नरव्याघ्र तस्मिन्संग्रामसागरे ।
 निमित्तानि च शुभ्राणि विविशुर्जिष्णुमाहवे ॥ ५६
 ऋषयो ब्राह्मणैः सार्धमभजन्त किरीटिनम् ॥ ५७
 ततो देवगणैः सार्धं सिद्धाश्च सह चारणैः ।
 द्विधा भूता महाराज व्याश्रयन्त नरोत्तमौ ॥ ५८

विमानानि विचित्राणि गुणवन्ति च सर्वशः ।
 समारुह्य समाजगमुर्द्वैरथं कर्णपार्थयोः ।
 अन्तरिक्षे महाराज देवगन्धर्वराक्षसाः ॥ ५९
 एवं सर्वेषु भूतेषु द्विधा भूतेषु भारत ।
 आशंसमानेषु जयं राधेयस्यार्जुनस्य च ।
 विमानायुतसंवाधमाकाशमभवत्तदा ॥ ६०
 ईहामृगव्यालमृगैर्द्विपाश्वरथपङ्क्तिभिः ।
 ऊह्यमानाः परे मेघैर्वायुना च मनीषिणः ।
 दिदृक्षुवः समाजगमुः कर्णार्जुनसमागमम् ॥ ६१
 देवदानवगन्धर्वा नागयक्षपतत्रिणः ।
 महर्षयो देवगणाः पितरश्च स्वधाभुजः ॥ ६२
 तपोविद्यौषधीसिद्धा नानारूपाम्बरत्विषः ।
 अन्तरिक्षे महाराज विवदन्तोऽवतस्थिरे ॥ ६३
 ब्रह्मा ब्रह्मर्षिभिः सार्धं प्रजापतिभिरेव च ।
 आस्थितो यानमाकाशे दिव्यं तेजः समागताः ॥ ६४
 ततः प्रजापतिस्तूर्णमाजगाम महामते ।
 द्वैरथं युधि तं द्रष्टुं कर्णपाण्डवयोस्तदा ॥ ६५
 विजित्य कर्णः स्विदिमां वसुंधरा-
 मथार्जुनः स्वित्रप्रतिपद्यतेऽखिलाम् ।
 इतीश्वरस्यापि बभूव संशयः
 प्रजापतेः प्रेक्ष्य तयोर्महद्बलम् ॥ ६६

॥ इति श्रीमन्महाभारते कर्णपर्वणि सप्तदशदिवसयुद्धे एकनवतितमोऽध्यायः ॥ ९१ ॥

द्विनवतितमोऽध्यायः ॥ ९२ ॥

कर्णार्जुनसमाश्रयात् लोकक्षयभीरुणा प्रजापतिना ब्रह्माणं प्रति उभयोः साम्येन जयप्रार्थना ॥ १ ॥ इन्द्रेण सकारण-
 निरूपणमर्जुनस्यैव जये प्रार्थिते ब्रह्मेशानाभ्यां तदङ्गीकारे देवैर्हर्षात्पुष्पवर्षणम् ॥ २ ॥

सञ्जय उवाच ।
 प्रजापतिस्तु तं दृष्ट्वा देवभागं समागतम् ।
 अब्रवीत्तु ततो राजन्पश्यतो वै स्वयंभुवः ॥ १
 उभावतिरथौ शूरावुभौ दृढपराक्रमौ ।
 उभौ सदृशकर्माणौ वज्रिचक्रायुधोपमौ ॥ २
 अहो वत महद्युद्धं कर्णार्जुनसमागमे ।
 भविष्यति महाघोरं वृत्रवासवयोरिव ॥ ३

प्रजापतिरथोक्तवैवं स्वयंभुवमचोदयत् ।
 समोऽस्तु विजयः काममुभयोर्नरसिंहयोः ॥ ४
 कर्णार्जुनविवादेन मा नश्येदखिलं जगत् ।
 स्वयंभो ब्रूहि तद्वाक्यं समोऽस्तु विजयोऽनयोः ॥ ५
 एवमुक्तस्तु भगवाञ्जये ताभ्यामनिश्चिते ।
 इत्यब्रवीन्महाराज महाब्रह्मा प्रजापतिम् ॥ ६
 द्वावप्येतौ हि कृतिनौ द्वावप्यतिबलोत्कटौ ।

भविष्यत्यनयोर्दुष्टं त्रैलोक्यस्य भयावहम् ॥ ७
 ततः प्रजापतिं तत्र सहस्राक्षोऽभ्यचोदयत् ।
 विजयो ध्रुव एवास्तु पाण्डवस्य महात्मनः ॥ ८
 मनस्वी बलवाञ्छूरः कृतविद्यस्तपोधनः ।
 विभर्ति च महातेजा धनुर्वेदमशेषतः ॥ ९
 पार्थः सर्वगुणोपेतो देवकार्यमिदं यतः ।
 क्लिश्यन्ते पाण्डवा नित्यं वनवासादिभिर्भृशं ॥ १०
 संपन्नस्तपसा चैव पर्याप्तः पुरुषर्षभः ।
 अतिक्रामेच्च माहात्म्यादिष्टमप्यविचारयन् ॥ ११
 अतिक्रमे च लोकानामभावो नियतो भवेत् ।
 नावस्थानं च पश्यामि कुद्वयोः कृष्णयोः क्वचित् ॥
 स्रष्टारौ जगतश्चैतौ ततश्च पुरुषर्षभौ ।
 नरनारायणावेतौ पुराणावृषिसत्तमौ ॥ १२
 अनियम्यौ नियन्तारौ जगतः पुरुषर्षभौ ।
 [नैतयोस्तु समः कश्चिदिवि वा मानुषेषु वा ॥ १४
 अनुगम्यास्त्रयो लोकाः सह देवर्षिचारणैः ।
 सर्वदेवगणाश्चापि सर्वभूतानि यानि च ।
 अनयोस्तु प्रभावेन वर्तते निखिलं जगत् ॥ १५
 कामं तु सुकृताँल्लोकानामोतु पुरुषर्षभः ।
 कर्णो वैकर्तनः शूरो विजयस्त्वस्तु कृष्णयोः ॥ १६
 वसूनां समलोक्तत्वं मरुतां वासमाप्नुयात् ।
 सहितो द्रोणभीष्माभ्यां नाकपृष्ठे महीयताम् ॥ १७
 'क्लेशितो हि वने पार्थो दिर्घकालं पितामह ।
 तस्मादेष जयेद्युद्धे तपसाऽभ्यधिकोऽर्जुनः ॥ १८
 पूर्वं भगवता प्रोक्तः कृष्णयोर्विजयो ध्रुवः ।
 तत्तथास्तु नमस्तेऽस्तु प्रभो ब्रूहि पितामह ॥ १९

तत्सहस्राक्षवचनं निशम्य भगवान्प्रभुः ।
 नोवाच तज्जयं तुल्यं तयोः कर्णकिरीटिनोः ॥ २०
 तस्मादाशां गतः शक्रस्तूष्णींभूते पितामहे ।
 विजयः पाण्डवेयस्य कर्णस्य च वधो भवेत् ॥ २१
 ब्रह्मेशानौ ततो वाक्यमूचतुर्ध्रुवनेश्वरम् ।
 विजयो ध्रुव एवास्तु पाण्डवस्य महात्मनः ॥ २२
 मनस्वी जयतां शूरः कृतविद्यस्तपोधनः ।
 विभर्ति च महातेजा धनुर्वेदमशेषतः ॥ २३
 अतिक्रामेच्च माहात्म्यादिष्टमप्यविचारयन् ।
 अतिक्रमे च लोकानामभावो नियतो भवेत् ॥ २४
 न च विद्म ह्यवस्थानं कुद्वयोः कृष्णयोः क्वचित् ।
 स्रष्टारौ जगतश्चैव सतश्च पुरुषर्षभौ ॥ २५
 कामं तु सुकृताँल्लोकान्प्राप्तोत्त्वेष परंतपः ।
 कर्णो वैकर्तनः शूरो विजयस्तु नरे ध्रुवः ॥ २६
 तथोक्ते देवदेवाभ्यां सहस्राक्षोऽब्रवीद्वचः ।
 आमन्त्र्य सर्वभूतानि ब्रह्मेशानानुशासनात् ॥ २७
 श्रुतं भवद्भिर्यत्प्रोक्तं भगवद्भ्यां जगद्धितम् ।
 तत्तथा व्येतु ते रोगः शमाप्नुत विमन्यवः ॥ २८
 इति श्रुत्वेन्द्रवचनं सर्वभूतानि मारिष ।
 विस्मितान्यभवन्नाजन्पूजयांचक्रिरे तदा ।
 नोचुस्तदा जयं तुल्यं तयोः पुरुषसिंहयोः ॥ २९
 व्यसृजंश्च सुगन्धीनि पुष्पवर्षाणि हर्षिताः ।
 नानारूपाणि विबुधा देवतूर्याण्यवादयन् ॥ ३०
 दिदृक्षवश्चाप्रतिमं द्वैरथं नरसिंहयोः ।
 विस्रयोत्फुल्लनयना नान्या बुबुधिरे क्रियाः ॥ ३१

॥ इति श्रीमन्महाभारते कर्णपर्वणि सप्तदशदिवसयुद्धे द्विनवतितमोऽध्यायः ॥ ९२ ॥

द्विद्वानेन्द्रमोऽध्यायः ॥ ९३ ॥

शक्यकर्णयोः सँलापः ॥ १ ॥ कृष्णार्जुनयोः सँलापः ॥ २ ॥ अर्जुनेन कृष्णं प्रति स्वसामर्थ्यकथनम् ॥ ३ ॥

सञ्जय उवाच ।
 रथौ तयोः श्वेतहयौ दिव्यौ युक्तौ महास्रनौ ।
 समास्थितौ लोकवीरौ शङ्खान्दध्मुः पृथक्पृथक् ।

दिष्टमपि देवविहितमपि ॥ ११ ॥

वासुदेवार्जुनौ वीरौ कर्णशल्यौ च भारत ॥ १
 तद्भीरुसंत्रासकरं युद्धं समभवत्तदा ।
 अन्योन्यस्पर्धिनोरुग्रं शक्रशम्बरयोरिव ॥ २

द्विनवतितमोऽध्यायः ॥ ९२ ॥

तयोर्ध्वजौ हि विमलौ शुशुभाते रथे स्थितौ ।
 राहुकेतू यथाऽऽकाशे उदितौ जगतः क्षये ॥ ३
 कर्णस्याशीविषनिभा रत्नसारमयी दृढा ।
 पुरन्दरधनुःप्रख्या हस्तिकक्ष्या विराजते ॥ ४
 कपिश्रेष्ठस्तु पार्थस्य व्यादितास्य इवान्तकः ।
 दंष्ट्राभिर्भीषयन्भाभिर्दुर्निरीक्ष्यो रविर्यथा ॥ ५
 युद्धाभिलाषुको भूत्वा ध्वजो गाण्डीवधन्वनः ।
 कर्णध्वजमुपातिष्ठत्स्वस्थानाद्वेगवान्कपिः ॥ ६
 उत्पत्य च महावेगः कक्ष्यामभ्याहनत्तदा ।
 नखैश्च दशनैश्चैव गरुडः पन्नगं यथा ॥ ७
 सा किङ्किणीकाभरणा कालपाशोपमा तदा ।
 अभ्यद्रवत्सुसंरब्धा हस्तिकक्ष्याऽथ तं कपिम् ॥ ८
 तयोर्घोरतरे युद्धे द्वैरथे द्यूत आहिते ।
 प्राकुर्वतां ध्वजौ युद्धं पूर्वं पूर्वतरं तदा ॥ ९
 हया हयानभ्यहेप्सुर्धमानाः परस्परम् ।
 अविध्यत्पुण्डरीकाक्षः शल्यं नयनसायकैः ।
 शल्यश्च पुण्डरीकाक्षं तथैवाभिसमैक्षत ॥ १०
 तत्राजयद्वासुदेवः शल्यं नयनसायकैः ।
 कर्णं चाप्यजयद्दृष्ट्वा कुन्तीपुत्रो धनञ्जयः ॥ ११
 अथाब्रवीत्सूतपुत्रः शल्यमाभाष्य सस्मितम् ॥ १२
 यदि पार्थो रणे हन्यादद्य मामिह कर्हिचित् ।
 किं करिष्यसि सङ्ग्रामे शल्य सत्यमथोच्यताम् ॥ १३
 शल्य उवाच ।
 यदि कर्ण रणे हन्यादद्य त्वां श्वेतवाहनः ।
 उभावेकरथेनाहं हन्यां माधवपाण्डवौ ॥ १४
 सञ्जय उवाच ।
 एवमेव तु गोविन्दमर्जुनः प्रत्यभाषत ।

॥ इति श्रीमन्महाभारते कर्णपर्वणि सप्तदशदिवसयुद्धे त्रिनवतितमोऽध्यायः ॥ ९३ ॥

चतुर्नवतितमोऽध्यायः ॥ ९४ ॥

कर्णार्जुनयोर्युद्धारम्भः ॥ १ ॥ द्रौणिना दुर्योधनाय हिताख्यानम् ॥ २ ॥ तेन तदनादृत्य रणाय सेनानियोजनम् ॥ ३ ॥

सञ्जय उवाच ।

तद्देवनागासुरसिद्धयक्षै-

र्गन्धर्वरक्षोप्सरसां च सङ्घैः ।

कुद्धोऽभिलषितं गत्वा इति ख. ट. पाठः ॥ ६ ॥ द्यूत आह्वये

तं प्रहस्याब्रवीत्कृष्णः पार्थ परमिदं वचः ॥ १५
 पतेद्दिवाकरः स्थानाच्छीर्येद्भूमिरनेकधा ।
 शैत्यमग्निरियान्न त्वां हन्यात्कर्णो धनञ्जय ॥ १६
 यदि चैतत्कथंचित्स्याल्लोकपर्यसनं भवेत् ।
 हन्यां कर्णं तथा शल्यं बाहुभ्यामेव संयुगे ॥ १७
 इति कृष्णवचः श्रुत्वा प्रहसन्कपिकेतनः ।
 अर्जुनः प्रत्युवाचेदं कृष्णमक्लिष्टकारिणम् ॥ १८
 मम तावदपर्याप्तौ कर्णशल्यौ जनार्दन ।
 सपताकध्वजं कर्णं सशल्यरथवाजिनम् ॥ १९
 सच्छत्रकवचं चैव सशक्तिशरकार्मुकम् ।
 द्रष्टाऽस्यद्य रणे कृष्ण शरैश्छिन्नमनेकधा ॥ २०
 अद्यैव सरथं साश्वं सशक्तिकवचायुधम् ।
 संचूर्णितमिवारण्ये वृक्षं पश्याद्य दन्तिना ॥ २१
 अद्य राधेयभार्याणां वैधव्यं समुपस्थितम् ।
 ध्रुवं स्वप्नेष्वनिष्ठानि ताभिर्दृष्टानि माधव ॥ २२
 द्रष्टासि ध्रुवमद्यैव विधवाः कर्णयोषितः ।
 न हि मे शाम्यते मन्युर्यदनेन पुरा कृतम् ॥ २३
 कृष्णां सभागतां दृष्ट्वा मूढेनादीर्घदर्शिना ।
 अस्मांस्तथाऽवहसता क्षिपता च पुनःपुनः ॥ २४
 अद्य द्रष्टासि गोविन्द कर्णमुन्मथितं मया ।
 वारणेनेव मत्तेन पुष्पितं जगतीरुहम् ॥ २५
 अद्य ता मधुरा वाचः श्रोतासि मधुसूदन ।
 दिष्ट्या जयसि वाष्पेय इति कर्णे निपातिते ॥ २६
 अद्याभिमन्युजननीं प्रहृष्टः सांत्वयिष्यसि ।
 कुन्तीं पितृष्वसारं च प्रहृष्टः सन् जनार्दन ॥ २७
 अद्य बाष्पमुखीं कृष्णां सान्त्वयिष्यसि माधव ।
 वाग्भिश्चामृतकल्पाभिर्धर्मराजं च पाण्डवम् ॥ २८

ब्रह्मर्षिरार्जर्विमुपगण्डं

बभौ वियद्विस्मयनीयरूपम् ॥ १

इति ख. ट. पाठः ॥ ९ ॥ त्रिनवतितमोऽध्यायः ॥ ९३ ॥

नानद्यमानं निनदैर्मनोज्ञै-
 र्वादित्रगीतस्तुतिनृत्यहासैः ।
 सर्वेऽन्तरिक्षं ददृशुर्मनुष्याः
 स्वस्थाश्च तद्विस्मयनीयरूपम् ॥ २
 ततः प्रहृष्टाः कुरुपाण्डुयोधा
 वादित्रशङ्खस्वनसिंहनादैः ।
 विनादयन्तो वसुधां दिशश्च
 स्वनेन सर्वान्द्विषतो निजघ्नुः ॥ ३
 नराश्वमातङ्गरथैः समाकुलं
 शरासिंशक्त्यृष्टिनिपातदुःसहम् ।
 अभीरुजुष्टं हतदेहसंकुलं
 रणाजिरं लोहितमावभौ तदा ॥ ४
 [वभूव युद्धं कुरुपाण्डवानां
 यथा सुराणामसुरैः सहाभवत् ।]
 तथा प्रवृत्ते तुमुले सुदारुणे
 धनञ्जयश्चाधिरथिश्च सायकैः ।
 दिशश्च सैन्यं च शितैरजिह्वगैः
 परस्परं प्रावृणुतां सुदंशितौ ॥ ५
 ततस्त्वदीयाश्च परे च सायकैः
 कृतेऽन्धकारे ददृशुर्न किञ्चन ।
 भयातुरा एकरथौ समाश्रय-
 स्ततोऽभवच्चवृद्धतमेव सर्वतः ॥ ६
 ततोऽस्त्रमस्त्रेण परस्परं तौ
 विधूय वाताविव पूर्वपश्चिमौ ।
 घनान्धकारे वितते तमोनुदौ
 यथोदितौ तद्वदतीव रेजतुः ॥ ७
 न चाभिसर्तव्यमिति प्रचोदिताः
 परे त्वदीयाश्च तथाऽवतस्थिरे ।
 महारथौ तौ परिवार्य सर्वतः
 सुरासुराः शम्बरवासवाविव ॥ ८
 मृदङ्गभेरीपणवानकस्वनै-
 र्निनादिते वाहनशङ्खनिस्वनैः ।

तौ सिंहनादैर्बभूवुर्नरोत्तमौ
 पतङ्गचन्द्राविव दुःसहावुभौ ॥ ९
 महाधनुर्मण्डलमध्यगावुभौ
 सुवर्चसौ बाणसहस्रदीधिति ।
 दिधक्षमाणौ सचराचरं जग-
 द्युगान्तसूर्याविव दुःसहौ रणे ॥ १०
 उभावजेयावहितान्तकावुभा-
 वुभौ जिघांसू कृतिनौ परस्परम् ।
 महाहवे वीतभयौ समीयतु-
 र्महेन्द्रजम्भाविव कर्णपाण्डवौ ॥ ११
 ततो महास्त्राणि महाधनुर्धरौ
 विमुञ्चमानाविषुभिर्भयानकैः ।
 नराश्वनागानमिताभिजघ्नतुः
 परस्परं चापि महारथौ नृप ॥ १२
 ततो विसृष्टः पुनरदिता नरा
 नरोत्तमाभ्यां कुरुपाण्डवाश्रयाः ।
 सनागपच्यश्वरथा दिशो द्रुता-
 स्तथा यथा सिंहहता वनौकसः ॥ १३
 ततस्तु दुर्योधनभोजसौबलाः
 कृपो गुरोश्चापि सुतो महाहवे ।
 महारथाः पञ्च धनञ्जयाच्युतौ
 शरैः शरीरार्तिकरैरताडयन् ॥ १४
 धनूंषि तेषामिषुधीन्ध्वजान्हया-
 त्रथांश्च सूतांश्च धनञ्जयः शरैः ।
 समं प्रमथ्याशु परान्समन्ततः
 शरोत्तमैर्द्वादशभिश्च सूतजम् ॥ १५
 अथाभ्यधावंस्त्वरिताः शतं रथाः
 शतं गजाश्चार्जुनमाततायिनः ।
 शकास्तुषारा यवनाश्च सादिनः
 सहैव काम्भोजवरैर्जिघांसवः ॥ १६
 वरायुधान्पाणिगतैः शरैः सह
 क्षुरैर्न्यक्तुन्प्रपतञ्जिरांसि च ।

हयांश्च नागांश्च रथांश्च युध्यतो
 धनञ्जयः शत्रुगणान्क्षितौ क्षिणोत् ॥ १७
 ततोऽन्तरिक्षे सुरतूर्यनिःस्वनाः
 ससाधुवादा हृषितैः समीरिताः ।
 निपेतुरप्युत्तमपुष्पवृष्टयः
 सुरुपगन्धाः पवनेरिताः शुभाः ॥ १८
 तदद्भुतं देवमनुष्यसाक्षिकं
 समीक्ष्य भूतानि विसिस्त्रियुस्तदा ।
 तवात्मजः सूतसुतश्च न व्यथां
 न विस्रयं जग्मतुरेकनिश्चयौ ॥ १९
 अथाब्रवीद्गोणसुतस्तवात्मजं
 करं करेण प्रतिपीड्य सान्त्वयन् ।
 प्रसीद दुर्योधन शाम्य पाण्डवै-
 रलं विरोधेन धिगस्तु विग्रहम् ॥ २०
 हतो गुरुर्ब्रह्मसमो महास्त्रवि-
 त्तथैव भीष्मप्रमुखा महारथाः ।
 अहं त्ववध्यो मम चापि मातुलः
 प्रशाधि राज्यं सह पाण्डवैश्चिरम् ॥ २१
 धनञ्जयः स्थास्यति वारितो मया
 जनार्दनो नैव विरोधमिच्छति ।
 युधिष्ठिरो भूतहिते रतः सदा
 वृकोदरस्तद्वशस्तथा यमौ ॥ २२
 त्वया तु पार्थैश्च कृते च संविदे
 प्रजाः शिवं प्राप्नुयुरिच्छया तव ।
 व्रजन्तु शेषाः स्वपुराणि पार्थिवा
 निवृत्तवैराश्च भवन्तु सैनिकाः ।
 न चेद्वचः श्रोष्यसि मे नराधिप
 ध्रुवं हि तप्तोऽसि हतोऽरिभिर्युधि ॥ २३
 वृद्धं पितरमालोक्य गान्धारीं च यशस्विनीम् ।
 कृपालुर्धर्मराजो हि याचितः शमयेष्यति ॥ २४
 यथोचितं च वै राज्यमनुज्ञास्यति ते प्रभुः ।
 विपश्चित्सुमतिर्वीरः सर्वशास्त्रार्थतत्त्ववित् ॥ २५
 वैरं नेष्यति धर्मात्मा स्वजने नास्त्यतिक्रमः ।
 न विग्रहमतिः कृष्णा स्वजने प्रतिनन्दति ॥ २६
 ध्रुवं हि तप्तासि इति क. ख. ड. पाठः ॥ २३ ॥

भीमसेनार्जुनौ चोभौ माद्रीपुत्रौ च पाण्डवौ ।
 वासुदेवमते चैव पाण्डवस्य च धीमतः ।
 स्थास्यन्ति पुरुषव्याघ्रास्तयोर्वचनगौरवात् ॥ २७
 रक्ष दुर्योधनात्मानमात्मा सर्वस्य भाजनम् ।
 जीवने यत्नमातिष्ठ जीवन्भद्राणि पश्यति ॥ २८
 राज्यं श्रीश्चैव भद्रं ते जीवमाने च कल्पते ।
 मृतस्य तु खलु कौरव्य नैव राज्यं कुतः सुखम् ॥ २९
 लोकवृत्तमिदं वृत्तं प्रवृत्तं पश्य भारत ।
 शाम्य त्वं पाण्डवैः सार्धं शेषं रक्ष कुलस्य च ॥ ३०
 मा भूत्स कालः कौरव्य यदाऽहमहितं वचः ।
 ब्रूयां कामं महाबाहो माऽवमंस्था वचो मम ॥ ३१
 धर्मिष्ठमिदमत्यर्थं राज्ञश्चैव कुलस्य च ।
 एतद्वि परमं श्रेयः कुरुवंशस्य वृद्धये ।
 प्रयाहि तं च गान्धारे कुलस्य च सुखावहम् ॥ ३२
 पथ्यमायतिसंयुक्तं कर्णोऽप्यर्जुनमाहवे ।
 न जेष्यति नरव्याघ्र इति मे निश्चिता मतिः ॥ ३३
 रोचतां ते नरश्रेष्ठ ममैतद्वचनं शुभम् ।
 अतोऽन्यथा हि राजेन्द्र विनाशः सुमहान्भवेत् ॥ ३४
 इदं च दृष्टं जगता सह त्वया
 कृतं यदेकेन किरीटमालिना ।
 यथा न कुर्याद्वलभिन्न चान्तको
 न च प्रचेता भगवान्न यक्षराट् ॥ ३५
 अतोऽपि भूयान्स्वगुणैर्धनञ्जयो
 न चातिवर्तिष्यति मे वचोऽखिलम् ।
 तवानुयात्रां च सदा करिष्यति
 प्रसीद राजेन्द्र शमं त्वमाप्नुहि ॥ ३६
 ममाभिमानः परमः सदा त्वयि
 ब्रवीम्यतस्त्वां परमाच्च सौहृदात् ।
 निवारयिष्यामि च कर्णमाहवे
 महान्हि मेऽस्ति प्रणयोऽथ सूतजे ॥ ३७
 वदन्ति मैत्रीं सहजां विचक्षणा-
 स्तथैव साम्ना च धनेन चार्जिताम् ।
 प्रतापतश्चोपनतां चतुर्विधां
 तदस्ति सर्वं तव पाण्डवेषु ॥ ३८

निसर्गतस्ते तव वीर बान्धवाः
 पुनश्च साम्ना हितमाप्नुयुः प्रभो ।
 त्वयि प्रसन्ने यदि मित्रतां गते
 हितं कृतं स्याज्जगतस्त्वयाऽतुलम् ॥ ३९
 इतीदमुक्तः सुहृदा वचो हितं
 विचिन्त्य निःश्वस्य च दुर्मनाऽब्रवीत् ।
 यथा भवानाह सखे तथैव त-
 न्ममापि विज्ञापयतो वचः शृणु ॥ ४०
 निहत्य दुःशासनमुक्तवान्वहु
 ग्रहस्य शार्दूलवदेष दुर्मतिः ।
 वृकोदरस्तद्धृदये मम स्थितं
 न तत्परोक्षं भवतः कुतः शमः ॥ ४१
 न चापि कर्णं प्रसहेद्रणेऽर्जुनो
 महागिरिं मेरुमिवोग्रमारुतः ।
 न चाश्वसिष्यन्ति पृथात्मजा मयि
 प्रसह्य वैरं बहुशो विचिन्त्य ॥ ४२

॥ इति श्रीमन्महाभारते कर्णपर्वणि सप्तदशदिवसयुद्धे चतुर्नवतितमोऽध्यायः ॥ ९४ ॥

न चापि कर्णं गुरुपुत्र संयुगा-
 दुपारमेत्यर्हसि वीर भाषितुम् ।
 श्रमेण युक्तो महताद्य फल्गुन-
 स्तमेष कर्णः प्रसभं हनिष्यति ॥ ४३
 'वसुंधरायाः परिवर्तनं भवे-
 द्रजेच्च शोषं मकरालयोऽर्णवः ।
 प्लवेयुरप्यद्विवरा महाम्बुधौ
 न चार्जुनो जेष्यति कर्णमाहवे ॥ ४४
 अपां पृथिव्या नभसो नभस्वतः
 सुतिग्मदीप्तेश्च हिरण्यरेतसः ।
 अभाव एषामपि सर्वतो भवे-
 न्न चार्जुनो जेष्यति कर्णमाहवे ॥' ४५
 तमेवमुक्त्वाऽप्यनुनीय चासकू-
 तत्वात्मजः खाननुशास्ति सैनिकान् ।
 द्रुतं घ्नताभिद्रवताहितानिमा-
 नहीनसत्वाः किमु जोषमासते ॥ ४६

पञ्चनवतितमोऽध्यायः ॥ ९५ ॥

रणे कर्णस्त्यार्जुनसाम्यमसहमानेन भीमेन सकोपं पार्थप्रोत्साहनम् ॥ १ ॥

सञ्जय उवाच ।
 तौ शङ्खभेरीनिनदे समुद्रे
 समीयतुः श्वेतहयौ नराग्र्यौ ।
 वैकर्तनः सूतपुत्रोऽर्जुनश्च
 दुर्मन्त्रिते ते ससुतस्य राजन् ॥ १
 'आशीविषावग्निमिवोत्सृजन्तौ
 तथा मुखाभ्यामभिनिःश्वसन्तौ ।
 यशस्विनौ जज्वलतुर्मृधे तदा
 घृतावसिक्ताविव हव्यवाहौ ॥' २
 यथा गजौ हैमवतौ प्रभिन्नौ
 प्रवृद्धदन्ताविव वासितार्थे ।

तथा समाजग्मतुरुग्रवीरौ
 धनञ्जयश्चाधिरथिश्च वीरौ ॥ ३
 बलाहकेनेव महाबलाहको
 यदृच्छया वा गिरिणा यथा गिरिः ।
 तथा धनुर्ज्यातलनेमिनिःखनौ
 समीयतुस्ताविषुवर्षवर्षिणौ ॥ ४
 शरास्त्रशक्त्यृष्टिगदासिसर्पौ
 रोषानिलोद्धूतमहोर्मिमालौ ।
 यथाऽचलौ द्वौ चलतस्तथा तौ
 यथाऽर्णवौ चाशु चतुर्थुगान्ते ॥' ५
 प्रवृद्धशङ्खद्रुमवीरुदोषधी
 प्रवृद्धनानाविधनिर्झरौघौ ।

दुःशासनमुक्तवान्वच इति झ. पाठः तत्र वचो दुर्योधनस्य
 हतस्य शिरः पदा ताडयिष्यामीत्येवंरूपम् ॥ ४१ ॥

चतुर्नवतितमोऽध्यायः ॥ ९४ ॥

यथाऽचलौ वा चलितौ महाजलै-
 स्तथा महाक्षैरितरेतरं हतः ॥ ६
 स सन्निपातो रथयोर्महानभू-
 त्सुरेशवैरोचनयोर्यथा पुरा ।
 शरैर्विनुन्नाश्वनियन्तुदेहयोः
 सुदुःसहस्रैः परिभिन्नदेहयोः ॥ ७
 प्रभूतपद्मोत्पलमत्स्यकच्छपौ
 महाद्रुदौ पक्षिगणानुनादितौ ।
 सुसन्निकृष्टावनिलोद्गतौ यथा
 तथा रथौ तौ ध्वजिनौ समीयतुः ॥ ८
 उभौ महेन्द्रस्य समानविक्रमा-
 बुभौ महेन्द्रप्रतिभौ महारथौ ।
 महेन्द्रवज्रप्रतिभैश्च सायकै-
 र्महेन्द्रवृत्राविव संप्रजघ्नतुः ॥ ९
 सनागपत्न्यश्चरथे उभे बले
 विचित्रवर्माभरणाम्बरायुधे ।
 चक्रस्पतुश्चोन्नदतुश्च विस्मया-
 द्द्वरा वियच्चार्जुनकर्णसंगमे ॥ १०
 भुजाः सवस्त्राङ्गुलयः समुच्छ्रिताः
 ससिंहनादैर्हृषितैर्दिदृक्षुभिः ।
 यदाऽर्जुनं मत्त इव द्विपो द्विपं
 समभ्ययादाधिरथिर्जिघांसया ॥ ११
 उदक्रोशन्सोमकास्तत्र पार्थ
 त्वरस्व याह्यर्जुन भिन्धि कर्णम् ।
 छिन्ध्यस्व मूर्धानमलं चिरेण
 श्रद्धां च राज्याद्धृतराष्ट्रसूनोः ॥ १२
 तथाऽस्माकं बहवस्तत्र योधाः
 कर्णं तथा याहि याहीत्यवोचन् ।
 जह्यर्जुनं कर्णं ततः सुदीनाः
 पुनर्वनं यान्त्वचिराय पार्थाः ॥ १३
 कर्णोऽथ पूर्वं दशभिः पृष्ठकै-
 र्गाण्डीवधन्वानमविध्यदाशु ।
 जघान तं चापि ततः किरीटी
 शरैस्तदाष्टादशभिः समुत्कैः ॥ १४

पुनश्च कर्णस्त्वरितोऽपि पार्थ
 रथेषुभिस्तं दशभिर्जघान ।
 तं चापि पार्थो दशभिः शिताग्रैः
 कक्ष्यान्तरे तीक्ष्णमुखैरविध्यत् ॥ १५
 कर्णस्ततो भारत सांपराये
 घोरेऽतिवेलं रणसंविमर्दी ।
 जघान पार्थं नवभिः शिताग्रैः
 कक्ष्यान्तरे नागमिव प्रभिन्नम् ॥ १६
 ततोऽपराभ्यां युधि सूतपुत्रो
 द्वाभ्यां क्षुराभ्यां हरिमाशुकारी ।
 समाजघान त्वरया महात्मा
 यथा सुरेन्द्रं नमुचिः प्रसह्य ॥ १७
 तं पाण्डवः पञ्चभिरायसाग्रै-
 राकर्णपूर्णैर्निजघान कर्णम् ।
 ते शोणितं तस्य पपुस्तदानीं
 कालस्य दूता इव पार्थवाणाः ॥ १८
 कर्णोऽपि पार्थं सह वासुदेवं
 समाचिनोद्भारत वत्सदन्तैः ।
 परस्परं तौ विशिखैः प्रमुक्तै-
 स्ततश्चतुः सूतपुत्रोऽर्जुनश्च ॥ १९
 परस्परं छिद्रदिदृक्षया च
 सुभीममभ्याययतुः प्ररुष्टौ ॥ २०
 ततोऽस्त्रमाग्रेयममित्रतापनं
 मुमोच कर्णाय सुरेश्वरात्मजः ।
 धनञ्जयात्संयुगमूर्ध्नि निःसृतं
 तदा प्रजज्वाल तदस्त्रमुत्तमम् ॥ २१
 समीक्ष्य कर्णो ज्वलनास्त्रमुद्यतं
 स वारुणं तत्प्रशमार्थमाहवे ।
 समुत्सृजत्सूतपुत्रः प्रतापवान्
 स तेन वह्निं शमयांचकार ॥ २२
 बलाहकास्त्रेण दिशस्तरस्वी
 चकार सर्वास्तिमिरेण संवृताः ।
 अपावहन्मेघगणांस्ततस्तान्
 समीरणास्त्रेण समीरितेन ॥ २३

ततः सोऽस्त्रं दयितं देवराज्ञः
 प्रादुश्चक्रे वज्रममित्रतापनः ।
 गाण्डीवज्यां विमृशंश्चातिमन्यु-
 र्धनञ्जयः शत्रुसङ्घप्रमार्थी ॥ २४
 नाराचनालीकवराहकर्णा
 गाण्डीवतः प्रादुरासन्सुतीक्ष्णाः ।
 सहस्रशो वज्रसमानवेगा-
 स्ते सर्वतः पर्यधावन्त घोराः ॥ २५
 पार्थेष्वः कर्णरथं विलग्न
 अधोमुखाः पक्षिगणा दिनान्ते ।
 निशानिकेतार्थमिवाशु वृक्षं
 जग्राह तान्सूतपुत्रः पृष्ठकैः ॥ २६
 क्षिप्तांस्तथा पाण्डवबाणसङ्घा-
 नमृष्यमाणस्य धनञ्जयस्य ।
 रणाजिरे त्वन्तकतुल्यकर्मा
 वैकर्तनो रोषपरीतचेताः ॥ २७

ज्योतिष्प्रभां यद्वदुपागतः स-
 न्दिवाकरो नाशयते क्षणेन ।
 पार्थस्य तान्बाणगणान्समग्रा-
 न्व्यनाशयद्युध्यत एव कर्णः ॥ २८
 रोषात्प्रदीप्तः सुमहाविमर्दे
 भीमस्ततोऽक्रुध्यद्दीनसत्त्वः ।
 पाणिं स्वपाणौ स विनिष्पिष्य रोषा-
 दमर्षितो वाक्यमुवाच पार्थम् ॥ २९
 त्वां सूतपुत्रो नु कथं किरीटि-
 न्रथेषुभिर्हन्ति शिताग्रधारैः ।
 धृत्या हि भूतानि ययाऽजयस्त्वं
 ग्रासं ददत्स्वाण्डवे पावकाय ॥ ३०
 धृत्या तया सूतपुत्रं जहि त्व-
 महं वै न गदया पोथयिष्ये ।
 समेत्य पार्थ सुनृशंसवादी
 जीवन्नायं यास्यति कालपकः ॥ ३१

॥ इति श्रीमन्महाभारते कर्णपर्वणि सप्तदशदिवसयुद्धे पञ्चनवतितमोऽध्यायः ॥ ९५ ॥

षण्णवतितमोऽध्यायः ॥ ९६ ॥

कर्णे युधि वर्धमाने कृष्णेनार्जुनप्रोत्साहनम् ॥ १ ॥ ततोऽर्जुनेन स्वसामर्थ्यप्रकाशनम् ॥ २ ॥

सञ्जय उवाच ।
 अथाब्रवीच्चक्रधरोऽपि पार्थ
 दृष्ट्वा रथेषून्प्रतिहन्यमानान् ।
 अमूमुषत्पश्यत एव तेऽद्य
 ह्यस्त्राणि कर्णोऽस्त्रगणैः किरीटिन् ॥ १
 स पार्थ किं मुह्यसि वेत्सि चैव ता-
 न्दृष्ट्वा समेतान्नदतः कुरुंस्त्वम् ।
 कर्णं पुरस्कृत्य विदुर्हि सर्वे
 तवास्त्रमस्त्रैर्विनिहन्यमानम् ॥ २
 यया धृत्या तामसं जग्निवांस्त्वं
 तत्संयुगे तामसांश्चातिघोरान् ।
 दम्भोद्भवं चासुरमाहवे त्वं
 दर्पोत्सिक्तं वीर्यवन्तं किरीटिन् ।

तया धृत्या त्वं जहि कर्णमद्य
 पार्थाहवे त्यक्तुमस्त्रं समर्थः ॥ ३
 अनेन चाशु क्षुरनेमिनाद्य
 मया विसृष्टेन सुदर्शनेन ।
 छिन्ध्यस्य मूर्धानमरेः प्रसह्य
 वज्रेण शक्रो नमुचेरिवारेः ॥ ४
 किरातरूपी भगवान्यया च
 त्वया महात्मा परितोषितोऽभूत् ।
 स तां पुनर्वीरं धृतिं गृहीत्वा
 सहानुबन्धं जहि सूतपुत्रम् ॥ ५
 ततो महीं सागरमेखलां त्वं
 सपत्तनां ग्रामवतीं समृद्धाम् ।

प्रयच्छ राज्ञे निहतारिसङ्घां
 यश्च पार्थातुलमाप्नुहि त्वम् ॥ ६
 कर्णं पुरस्कृत्य नदन्ति सर्वे
 तवास्त्रमग्न्यं प्रतिहत्य वीराः ।
 कुरु प्रयत्नं भरतप्रवीर
 द्रवन्त्यमी सृजथाः सोमकाश्च ।
 दृष्ट्वा कर्णं समरे प्रहृष्टं
 त्वां चापि दृष्ट्वा परिहीयमानम् ॥ ७
 सञ्जय उवाच ।
 संचोदितो भीमजनार्दनाभ्यां
 स्मृत्वा तदात्मानमवेत्य सर्वम् ।
 इहात्मनश्चागमने विदित्वा
 प्रयोजनं केशवमित्युवाच ॥ ८
 प्रादुष्करोम्येष महास्त्रमुग्रं
 शिवाय लोकस्य वधाय सौतेः ।
 तन्मेऽनुजानातु भवान्सुराश्च
 ब्रह्मा शिवो ब्रह्मविदश्च सर्वे ॥ ९
 इति श्लोक्त्वा पाण्डवः सव्यसाची
 नमस्कृत्वा ब्रह्मणे सोऽमितात्मा ।
 अनुत्तमं ब्राह्ममसहस्रं
 प्रादुश्चक्रे मनसा यद्विधेयम् ॥ १०
 ततो दिशश्च प्रदिशश्च सर्वाः
 समावृणोत्सायकैर्भूरितेजाः ।
 गाण्डीवमुक्तैर्धुजगैरिवोग्रै-
 र्दिवाकरांशुप्रतिमैर्ज्वलद्भिः ॥ ११
 सृष्टास्तु बाणा भरतर्षभेण
 शतं शतं भीममुखाः सुतीक्ष्णाः ।
 प्राञ्छादयन्कर्णरथं क्षणेन
 युगान्तकालार्ककरप्रकाशाः ॥ १२
 वैकर्तनेनाशु तदाजिमध्ये
 सहस्रशो बाणगणा विसृष्टाः ।
 ते चाक्षयाः पाण्डवमभ्युपेयुः
 पर्जन्यसृष्टा इव वारिधाराः ॥ १३
 ततः स कृष्णं च किरीटिनं च
 वृकोदरं चाग्रतिमप्रभावः ।

त्रिभिस्त्रिभिर्भीमबलो निहत्य
 ननाद घोरे महता स्त्रनेन ॥ १४
 ततः स बाणाभिहतः किरीटी
 भीमं तथा प्रेक्ष्य जनार्दनं च ।
 अमृष्यमाणः पुनरेव पार्थः
 शरान्दशष्टौ सममुद्रवर्ष ॥ १५
 स केतुमेकेन शरेण विद्ध्वा
 शल्यं चतुर्भिस्त्रिभिरेव कर्णम् ।
 ततः सुमुक्तैर्दशभिर्जघान
 सेनापतिं काञ्चनवर्मनद्रुम् ॥ १६
 स राजपुत्रो विशिरा विवाहु-
 र्विवाजिसूतो विधनुर्विकेतुः ।
 अथो रथाग्रादपतत्प्ररुग्णः
 परश्वथैः साल इवावकृत्तः ॥ १७
 पुनश्च कर्णं त्रिभिरष्टभिश्च
 द्वाभ्यां चतुर्भिर्दशभिश्च विद्ध्वा ।
 चतुश्शतं द्विरदानां निपात्य
 रथाञ्जघानाष्टरथान्किरीटी ।
 सहस्रमश्वान्श्च पुनश्च सादी-
 नष्टौ सहस्राणि च पत्तिवीरान् ॥ १८
 दृष्ट्वा तु मुख्यावतिविध्यमानौ
 वरेषुभिः शूरवरावरिष्टौ ।
 कर्णं च पार्थं च नियम्य वाहा-
 न्सर्वे वरिष्ठाश्च ततोऽवतस्थुः ॥ १९
 प्रञ्छादयामास ततः पृषत्कैः
 सघोषमाच्छिद्य च गाण्डिवज्याम् ।
 अस्मिन्क्षणे फल्गुनं सूतपुत्रः
 समाचिनोत्क्षुद्रकाणां शतेन ॥ २०
 निर्मुक्तसर्पप्रतिमैश्च तीक्ष्णै-
 स्तैलप्रधौतैः खगपत्रवाजैः ।
 षष्ठ्या विभेदाशु च वासुदेवं
 तदन्तरे प्रात्तरन्सोमकाश्च ॥ २१
 ततो नवज्यां सुदृढां किरीटी
 स्वबाहुविक्षेपसह्यं प्रगृह्य ।

समादधे गाण्डिवे क्षिप्रकारी
 निमेषमात्रेण महाधनुष्मान् ॥ २२
 ज्यालेदनं ज्याविधानं च तस्य
 नैवावबुध्यत्सूतपुत्रो लघुत्वात् ।
 पार्थस्य सङ्क्षेपे द्विषतां निहन्तु-
 स्तदद्भुतं तत्र बभूव राजन् ॥ २३
 पार्थोऽपि तां ज्यामवधाय तूर्णं
 शरासनज्यामाधिरथेर्विहत्य ।
 सुसंरब्धः कर्णशरैः क्षताङ्गो
 रणे योधांस्तावकान्प्रत्यगृह्णात् ॥ २४
 नैवापतत्पक्षिगणोऽन्तरिक्षे
 पार्थेन चास्त्रेण कृतेऽन्धकारे ॥ २५
 शल्यं तु पार्थो दशभिर्निमेषा-
 ङ्गुशं तनुत्रे ग्रहसन्नविध्यत् ।
 ततः कर्णं द्वादशभिः पृषत्कै-
 र्विद्ध्वा पुनः सप्तभिरप्यविध्यत् ॥ २६
 स पार्थवाणासनवेगनुचै-
 र्दृढाहतः पत्रिभिरुग्रवेगैः ।
 विभिन्नगात्रः क्षतजोक्षिताङ्गः
 कर्णो बभौ रुद्र इवान्तकाले ॥ २७
 ततस्त्रिभिस्तं त्रिदशाधिपोपमं
 शरैर्विभेदाधिरथिर्धनञ्जयम् ।
 शरांश्च पञ्च ज्वलनानिवोरगा-
 न्प्रवेशयामास जिघांसुरच्युते ॥ २८
 सुवर्णचित्रं पुरुषोत्तमस्य
 वर्माथ भिच्वाभ्यपतन्सुपुङ्खाः ।
 वेगेन गां ते विविशुश्च राज-
 न्तात्वा कर्णाऽभिमुखाः प्रतीयुः ॥ २९
 तान्पञ्चभलैर्दशभिः सुमुक्तै-
 र्विधात्रिधैकैकमथोच्चकर्त ।
 धनञ्जयस्ते न्यपतन्पृथिव्यां
 यथाऽहयस्ताक्ष्यमुखेन कृत्ताः ॥ ३०
 ततः प्रज्ज्वाल किरीटमाली
 क्रोधेन कक्षं प्रदहन्निवाग्निः ।

स कर्णमाकर्णविकृष्टसृष्टैः
 शरैः शरीरान्तकैर्ज्वलद्भिः ।
 मर्मस्वविध्यत्स चचाल दुःखा-
 द्वैर्यात्तु तस्यावतिमात्रधैर्यः ॥ ३१
 प्रादुश्चकाराथ शरान्महात्मा
 देहं विचिन्वन्निव सूतजस्य ।
 शरास्तु ते काञ्चनचित्रपुङ्खाः
 संपेतुरुर्व्यां शतशो महान्तः ॥ ३२
 ततः शरौघैः प्रदिशो दिशश्च
 रविप्रभाः कर्णरथश्च राजन् ।
 अदृश्य आसीत्कुपिते धनञ्जये
 तुषारनीहारवृत्तो गिरिर्यथा ॥ ३३
 सचक्ररक्षा अपि पृष्ठगोषाः
 कर्णस्य ये चापि पुरःसराश्च ।
 भीता द्रवन्ति स्म निहन्यमाना
 महेषुभिः पार्थकरप्रणुनैः ॥ ३४
 ततोऽर्जुनो वै भरतप्रवीरो
 महानुभावः समरे निहन्ता ।
 सुयोधनेनानुमतान्विनिघ्न-
 न्समुच्छ्रितान्सरथान्सारभूतान् ॥ ३५
 गाण्डीवधन्वा द्विगुणं सहस्रं
 कुरुप्रवीरानृषभः कुरुणाम् ।
 क्षणेन सर्वान्सरथान्ससृता-
 न्निनाय राजन्क्षयमेकवीरः ॥ ३६
 अथो पलायन्त विहाय कर्णं
 तवात्मजा ये कुरवश्च शिष्टाः ।
 एतानवाकीर्य शरक्षतांश्च
 विलप्यमानास्तनयान्विमृद्रन् ॥ ३७
 सर्वे प्रणेशुः कुरवो विभग्नाः
 पार्थेषुभिः संपरितप्यमानाः ।
 सुयोधनेनाथ पुनर्वरिष्ठाः
 प्रचोदिताः कर्णरथानुयाने ॥ ३८
 भोः क्षत्रियाः शूरतमास्तु सर्वे
 क्षत्रे च धर्मे निरताः स्थ यूयम् ।
 न युक्तरूपं भवतां समीपा-
 त्पलायनं कर्णमतिप्रहाय ॥ ३९

तवात्मजेनापि तथोच्यमाना
नैवावतिष्ठन्त भयाद्विवर्णाः ।
क्षणेन नष्टाः प्रदिशो दिशश्च
सर्वे ततः प्रेक्ष्य दिशो विशून्याः ॥ ४०

भयावदीर्णः कुरुभिर्विहीनः
पार्थेषुभिः संपरितप्यमानः ।
न विव्यधे भारत तत्र कर्णः
प्रतीपमेवार्जुनमभ्यधावत् ॥ ४१

॥ इति श्रीमन्महाभारते कर्णपर्वणि सप्तदशदिवसयुद्धे षण्णवतितमोऽध्यायः ॥ ९६ ॥

सप्तनवतितमोऽध्यायः ॥ ९७ ॥

रणे हीयमानेन कर्णेनार्जुनस्य शिरो लक्ष्मीकृत्य नागास्त्रप्रयोगः ॥ १ ॥ कृष्णेन पार्थरथे पादनिपीडनेन धरण्यां किञ्चिन्नि-
मज्जिते तदस्त्रेण शिरोवर्जे पार्थकिरीटमात्रापहारः ॥ २ ॥ कर्णस्य रथचक्रे विप्रशापात् धरण्यां निमग्ने तदुद्दिधीर्षया तेन
पार्थप्रति सुहूर्तमयुद्धप्रार्थनम् ॥ ३ ॥

सञ्जय उवाच ।

ततोऽपयाताः शरपातमात्र-
मवस्थिता वै कुरवो नरेन्द्र ।
विद्युत्प्रकाशं ददृशुः समन्ता-
द्भनञ्जयास्त्रं समुदीर्यमाणम् ॥ १
ततोऽग्रसत्सूतपुत्रोऽर्जुनस्य
वियद्गतं घोरतरं शरैस्तत् ।
क्रुद्धेन पार्थेन शरं विसृष्टं
बधाय कर्णस्य महाविमर्दे ॥ २
[उदीर्यमाणं स कुरुन्दहन्तं
सुवर्णपुङ्खैर्विशिखैर्ममर्द ।
कर्णस्त्वमोघेष्वसनं दृढज्यं
विस्फारयित्वा विसृजञ्छुरौघान् ॥] ३
रामादुपात्तेन महामहिम्ना
ह्याथर्वणेनारिविनाशनेन ।
तदर्जुनास्त्रं व्यधमदहन्तं
पार्थं च बाणैर्निशितैरविध्यत् ॥ ४
ततो विमर्दः सुमहान्बभूव
तत्रार्जुनस्याधिरथेश्व राजन् ।
अन्योन्यमासादयतोः पृषत्कै-
र्विषाणघातैर्द्विपयोरिवाजौ ॥ ५
ततोऽस्त्रसंघातसमावृतं तदा
बभूव राजस्तुमुलं रणाजिरम् ।
यत्कर्णपार्थौ शरवृष्टिसङ्घै-
र्निरन्तरं चक्रतुरम्बरं तदा ॥ ६

[ततो जालं बाणमयं महान्तं
सर्वेऽद्राक्षुः कुरवः सोमकाश्च ।
नान्यं च भूतं ददृशुस्तदा ते
बाणान्धकारे तुमुलेऽथ किञ्चित् ॥ ७
तौ सन्दधानावनिशं च राजन्
समस्यन्तौ चापि शराननेकान् ।
सन्दर्शयेतां युधि मार्गान्विचित्रा-
न्धनुर्धरौ तौ विविधैः कृतास्त्रैः ॥ ८
तयोरेवं युध्यतोरजिमध्ये
सूतात्मजोऽभूदधिकः कदाचित् ।
पार्थः कदाचित्त्वधिकः किरीटी
वीर्यास्त्रमायावलपौरुषेण ॥ ९
दृष्ट्वा तयोस्तं युधि संप्रहारं
परस्परस्यान्तरमीक्षमाणयोः ।
घोरं तयोर्दुर्विषहं रणेऽन्यै-
र्योधाः सर्वे विस्मयमभ्यगच्छन् ॥ १०
ततो भूतान्यन्तरिक्षस्थितानि
तौ कर्णपार्थौ प्रशशंसुर्नरेन्द्र ।
भोः कर्ण साध्वर्जुन साधु चेति
वियत्सु बाणी श्रूयते सर्वतोपि ॥ ११
तस्मिन्विमर्दे रथवाजिनागै-
स्तदाऽभिघातैर्दलिते हि भूतले ।
ततस्तु पातालतले शयानो
नागोऽश्वसेनः कृतवैरोऽर्जुनेन ॥ १२

राजंस्तदा खाण्डवदाहमुक्तो
 विवेश कोपाद्रसुधातले यः ।
 अथोत्पपातोर्ध्वगतिर्जवेन
 सन्दृश्य कर्णाजुनयोर्विमर्दम् ॥ १३
 अयं हि कालोऽस्य दुरात्मनो वै
 पार्थस्य वैरप्रतियातनाय ।
 सञ्चिन्त्य तूर्णं प्रविवेश चैव
 कर्णस्य राजन्शररूपधारी ॥ १४
 ततोऽस्त्रसङ्घातसमाकुलं तदा
 बभूव जन्यं विततांशुजालम् ।
 तत्कर्णपार्थौ शरसङ्घवृष्टिभि-
 निरन्तरं चक्रतुरंबरं तदा ॥ १५
 तद्भाणजालैकमयं महान्तं
 सर्वेऽत्रसन्कुरवः सोमकाश्च ।
 नान्यत्किञ्चिद्दृश्यः सम्पतद्वै
 बाणान्धकारे तुमुलेऽतिमात्रम् ॥ १६
 ततस्तौ पुरुषव्याघ्रौ सर्वलोकधनुर्धरौ ।
 त्यक्तप्राणौ रणे वीरौ युद्धश्रममुपागतौ ॥ १७
 समुत्क्षेपैर्वीक्षमाणौ सिक्तौ चन्दनवारिणा ।
 सवालव्यजनैर्दिव्यैर्दिविस्थैरप्सरोगणैः ।
 शक्रसूर्यकराब्जाभ्यां प्रमार्जितमुखानुभौ ॥ १८
 कर्णोऽथ पार्थ न विशेषयद्यदा
 भृशं च पार्थेन शराभितप्तः ।
 ततस्तु वीरः शरविक्षताङ्गो
 दध्रे मनो ह्येकशयस्य तस्य ॥ १९
 ततो रिपुघ्नं समधत्त कर्णः
 सुसंचितं सर्पमुखं ज्वलन्तम् ।
 रौद्रं शरं सन्नतमुग्रधौतं
 पार्थार्थमित्येव चिराभिगुप्तम् ॥ २०
 सदाचितं चन्दनचूर्णशायितं
 सुवर्णतूणीरशयं महार्चिषम् ।
 आकर्णपूर्णं विचकर्ष कर्णो
 विमोक्तुकामः शरमुग्रवेगम् ॥ २१

प्रदीप्तमैरावतवंशसंभवं
 शिरो जिहीर्षुयुधि सव्यसाचिनः ।
 ततः प्रजज्वाल दिशो नभश्च
 उल्काश्च घोराः शतशः प्रपेतुः ॥ २२
 तस्मिंस्तु नागे धनुषि प्रयुक्ते
 हाहाकृता लोकपालाः सशक्राः ॥ २३
 स सूतपुत्रस्तमपाङ्गदेशे
 अवाञ्मुखं संधयति स रोषात् ।
 न तं स जानाति महानुभाव-
 मपाङ्गदेशेऽभिनिविष्टमाजौ ॥ २४
 [न चापि तं बुबुधे सूतपुत्रो
 बाणे प्रविष्टं योगवलेन नागम् ।
 दशशतनयनोऽहिं दृश्य बाणे प्रविष्टं
 निहत इति सुतो मे सस्तगात्रो बभूव ।
 जलजकुसुमयोनिः श्रेष्ठभावो जितात्मा
 त्रिदशपतिमवोचन्मा व्यथिष्ठा जये श्रीः ॥]
 ततोऽब्रवीन्मद्राजो महात्मा
 दृष्ट्वा कर्णं ग्रहितेषु तमुग्रम् ।
 ग्रीवायतः कर्णं न संहितोऽयं
 समीक्ष्य संधत्स्य शरं परमम् ॥ २६
 अथाब्रवीत्क्रोधसंरक्तनेत्रो
 मद्राधिपं सूतपुत्रो मनस्वी ।
 न संधत्ते द्विः शरं शल्य कर्णो
 न मादृशा जिह्वयुद्धा भवन्ति ॥ २७
 इतीदमुक्त्वा विससर्ज तं शरं
 प्रयत्नतो वर्षगणाभिपूजितम् ।
 हतोसि रे फल्गुन इत्यधिक्षिप-
 न्नुवाच चोच्चैर्गिरमूर्जितां वृषः ॥ २८
 स सायकः कर्णभुजप्रसृष्टो
 हुताशनार्कप्रतिमः सुघोरः ।
 गुणच्युतः कर्णधनुःप्रमुक्तो
 वियद्गतः प्राज्वलदन्तरिक्षे ॥ २९
 तमापतन्तं ज्वलितं निरीक्ष्य
 वियद्गतं वृष्णिकुलप्रवीरः ।

रथस्य चक्रं सहसा निपीड्य
 पञ्चाङ्गुलं मञ्जयति स वीरः ॥ ३०
 ततोऽन्तरिक्षे सुमहान्निनादः
 संपूजनार्थं मधुसूदनस्य ।
 [दिव्याश्च वाचः सहसा बभूवु-
 दिव्यानि पुष्पाण्यथ सिंहनादाः ।
 तस्मिंस्तथा वै धरणीं निमग्रे
 रथे प्रयत्नान्मधुसूदनस्य ॥] ३१
 ततः किरीटं बहुरत्नचित्रं
 जघान नागोऽर्जुनमूर्धतो बलात् ।
 गिरेः सुजाताङ्कुरपुष्पितद्रुमं
 महेन्द्रवज्रं शिखरं यथोत्तमम् ॥ ३२
 ततः किरीटं तपनीयचित्रं
 पार्थोत्तमाङ्गादहरत्तरस्त्री ।
 तद्वेमजालावनतं सुधोरं
 संप्रज्वलत्तन्निपपात भूमौ ॥ ३३
 ततोऽर्जुनस्योत्तमगात्रभूषणं
 सुवर्णमुक्तामणिवज्रचित्रितम् ।
 धरावियद्द्योसलिलेषु विश्रुतं
 बलं निसर्गोत्तममन्युभिः सदा ॥ ३४
 शरेण मूर्ध्नि प्रजहार सूतजो
 दिवाकरोन्दुज्वलनग्रहस्त्रिषुम् ।

भिस्तेऽथ बाहा हेमच्छत्राश्चन्द्रमरीचिवर्णाः इति झ. पाठः

सुवर्णमुक्तामणिवज्रभूषणं
 पुरन्दरार्थं तपसा प्रयत्नतः ॥ ३५
 स्वयं कृतं यद्विधिना स्वयंभुवा
 महार्हरूपं द्विषतां भयंकरम् ।
 निजघ्नते देवरिपून्सुरेश्वरः
 स्वयं ददौ यद्वि मुदाऽर्जुनाय ॥ ३६
 हरिप्रचेतोहरिवित्तगोतृभिः
 पिनाकपाशाशनिदण्डधारिभिः ।
 सुरोत्तमैरप्यविषह्यमर्दितं
 प्रसह्य नागेन जहार तद्दृषा ॥ ३७
 तदुत्तमेषून्मथितं विषाहिना
 प्रदीप्तमर्चिष्मदतीव सुन्दरम् ।
 पपात पार्थस्य किरीटमुत्तमं
 दिवाकरोस्तादिव पर्वताङ्गुलम् ॥ ३८
 महीवियद्द्योसलिलानि वायुना
 प्रसह्य रुग्णानि विधूर्णितानि वा ।
 इतीव शब्दं भुवनेषु तत्तथा
 जना व्यवसन्ति दिशश्च विह्वलाः ॥ ३९
 विना किरीटं शुशुभे स पार्थः
 श्यामो युवा शैल इव त्रिशङ्कैः ॥ ४०
 ततः समुद्रथ्य सितेन वाससा
 स्वमूर्धजानव्यथितस्तदाऽर्जुनः ।

॥ ३० ॥

* एतदारभ्य गरुडस्य वक्रं इत्यन्तानां चतुर्णां श्लोकानां स्थाने अधोदृश्यमाना एकादश श्लोका झ. पुस्तके विद्यन्ते

[विना किरीटं शुशुभे स पार्थः
 श्यामो युवा नील इवोच्चशृङ्गः ।
 ततः समुद्रथ्य सितेन वाससा
 स्वमूर्धजानव्यथितस्तदाऽर्जुनः ।
 विभासितः सूर्यमरीचिना दृढं
 शिरोगतेनोदयपर्वतो यथा ॥ १ ॥

गोकर्णा मुकुटं जहारेत्यन्वयः । अर्जुनस्य मुकुटहरणमपि महत्कर्मैति सूचयन्मुकुटं विशिनष्टि । गवि चक्षुषि कर्णो यस्याः सा गोकर्णा चक्षुःश्रवाः सर्पिणी अर्जुनेन खाण्डवे निहता सती इह निमित्तभूता तस्य मुकुटमेव जहार हतवती नतु शिरः । कथं हताया हनननिमित्तत्वमत आह । सुमुखी कृतेन इषुणा गोपुत्रसंप्रेषिता । संधिरविवक्षितत्वान्न भवति । शोभनं पुत्र-जीवनकरं मुखं यस्याः सा सुमुखी । सा हि पुत्रं निर्गीर्य

गोकर्णा सुमुखी कृतेन इषुणा गोपुत्रसंप्रेषिता
 गोशब्दात्मजभूषणं सुविहितं सुव्यक्तगोऽसुप्रभं ।
 दृष्ट्वा गोगतकं जहार मुकुटं गोशब्दगोपूरि वै
 गोकर्णासनमर्दनश्च न ययावप्राप्य मृत्योर्वशं २
 स सायकः कर्णभुजप्रसृष्टो
 हुताशनाकप्रतिमो महार्हः ।

दह्यमानात् खाण्डवादुत्पतन्ती शिरोदेशे अर्जुनेन च्छिन्ना सती स्वयं मृता पुत्रं च रक्षितवतीत्यादिपर्वण्युपाख्यायते । कृतेन स्वयं निर्मितेन पुत्रेण त्रातेन इषुणा इषुभावं गतेन । आत्मा वै पुत्रनामासीति श्रुतेरिष्वाकारपुत्ररूपेण संपन्ना सती । गोमतो रश्मिमतोऽर्कस्य पुत्रेण कर्णेन प्रेषिता । इषुणेतीत्यंभावे तृतीया । गोपुत्रेति मतुल्लोप आर्षः । किं कृत्वा मुकुटं जहारेत्यत आह । सुव्यक्तगोऽसुप्रभं गोगतकं दृष्ट्वा सुव्यक्ताः अतिशयेनाविर्भूता

बभौ सुसंपूर्णमरीचिनेन्दुना
शिरोगतेनोदयपर्वतो यथा ॥ ४१
स चापि राधेयभुजग्रमुक्तो
हुताशनार्कप्रतिमद्युतिर्महान् ।
महोरगः कृतवैरोऽर्जुनेन
किरीटमाहृत्य समुत्पपात ॥ ४२
तमुत्पतन्तं द्विपदां वरिष्ठो
दृष्ट्वा वचः पार्थमुवाच कृष्णः ।
महोरगं पाण्डव पश्यपश्य
प्रयोजितं त्वन्निधनार्थमुग्रम् ॥ ४३

स एवमुक्तो मधुसूदनेन
गाण्डीवधन्वा हरिमुग्रवाचा ।
उवाच को न्वेष ममाद्य नागः
क्षयाय नागाद्रुडस्य वक्रम् ॥ ४४
कृष्ण उवाच ।
योऽसौ त्वया खाण्डवे चित्रभानुं
संतर्पयाणेन धनुर्धरेण ।
वियद्गतो जननीगुप्तदेहो
मत्त्वैकरूपं निहताऽस्य माता ॥ ४५
स एष तद्वैरमनुस्सरन्वै
त्वां प्रार्थयत्यात्मवधाय नूनम् ।

महोरगः कृतवैरोऽर्जुनेन
किरीटमाहृत्य ततो व्यतीयात् ॥ ३ ॥
तं चापि दग्ध्वा तपनीयचित्रं
किरीटमाकृष्य तदर्जुनस्य ।
इयेष गन्तुं पुनरेव तूष्णं
दृष्ट्वा कर्णेन ततोऽब्रवीत्तम् ॥ ४ ॥
मुक्तस्त्वयाऽहं त्वसमीक्ष्य कर्णं
शिरो हृतं यन्न मयाऽर्जुनस्य ।
समीक्ष्य मां मुञ्च रणे त्वमाशु
हन्ताऽस्मि शत्रुं तव चात्मनश्च ॥ ५ ॥
स एवमुक्तो युधि सूतपुत्र-
स्तमब्रवीत्को भवानुग्ररूपः ।
नागोऽब्रवीद्विद्धि कृतागसं मां
पार्थेन मातुर्वैधजातवैरम् ॥ ६ ॥
यदि स्वयं वज्रधरोऽस्य गोप्ता
तथापि याता पितृराजवेश्मनि ।
कर्ण उवाच ।

न नाग कर्णोऽद्य रणे परस्य
बलं समास्थाय जयं नुभूषेत् ॥ ७ ॥
न संदध्यां द्विः शरं चैव नाग
यद्यर्जुनानां शतमेव हन्याम् ।
तमाह कर्णः पुनरेव नागं
तदाऽजिमध्ये रविसूनुसत्तमः ॥ ८ ॥
व्यालास्त्रसर्गोत्तमयत्नमन्युभि-
र्हन्ताऽस्मि पार्थ सुसुखी व्रज त्वम् ।
इत्येवमुक्तो युधि नागराजः
कर्णेन रोषादसहंस्तस्य वाक्यम् ॥ ९ ॥
स्वयं प्रायात्पार्थवधाय राजन्
कृत्वा स्वरूपं विजिघांसुरग्रः ।
ततः कृष्णः पार्थमुवाच सङ्क्षेपे
महोरगं कृतवैरं जहि त्वम् ॥ १० ॥
स एवमुक्तो मधुसूदनेन
गाण्डीवधन्वा रिपुवीर्यसाहः ।
उवाच को ह्येष ममाद्य नागः
स्वयं य आयाद्रुडस्य वक्रम् ॥ ११ ॥]

गावो रश्मयस्तेज इति यावत् । सुव्यक्तैर्गोभिरसुभिश्च प्रकर्षेण
भासमानं निरतिशयतेजोबलमर्जुनम् । गोगतकं गोशब्देन ह्य-
रश्मीनां प्रदेशो लक्ष्यते । तत्र गतं विद्यमानं कं शिरो यस्य
तम् । अर्जुनस्य ग्रीवादेशं कर्णेन लक्ष्यकृतं विज्ञाय भगवता
स्वभारेणाश्वेषु जातुभ्यामवर्णी गमितेषु रश्मिभिः समसूत्रदे-
शेऽर्जुनस्य शिरो दृष्ट्वापि वेगातिशयात्स्वयं नीचीभवितुमशक्ता
सती तद्देशस्थं मुकुटं जहारेत्यर्थः । गोशब्दात्मजभूषणं सुवि-
हितमिति । गौः पृथिवी तथा शब्दते गोशब्दा अदितिः ।
इयं वा अदितिरिति पृथिव्या अदितेर्निर्देशात् । तस्या आत्म-
जस्येन्द्रस्य भूषणं सुविहितं वेधसेति शेषः । तथाचात्रैवोक्तम् ।
पुरंदरार्थं तपसा प्रयत्नतः स्वयं कृतं यद्विधिना स्वयंभुवेति ।

कीदृशं मुकुटम् । वै निश्चितं प्रसिद्धं वा । गोशब्दगोपूरि गोभिः
रश्मिभिः शब्दते रश्मिमानिति कथ्यत इति सूर्यस्तस्येव भुव-
नगर्भव्यापिनो गावः किरणास्तैर्भुवनं पूरयितुं शीलमस्य तत्तथा ।
सूर्यसमप्रभमित्यर्थः । ननु चेत्तनाधिष्ठितो बाणः पुनरेत्या-
र्जुनं कुतो न हतवानित्यत आह । गोकर्णोऽस्य मर्दनश्च न यथा-
वप्राप्य मृत्योर्वैशमिति । गोकर्णं सर्पं पुनरर्जुनं हन्तुमिच्छन्त-
मसनेन बाणक्षेपेण मर्दयति यः स तथाभूतोऽर्जुनश्च तमेव सर्प-
मनवाप्य मृत्योर्वैशं न ययौ । सर्पस्य पुनरागमनं वधश्चात्रैव
कीर्यते । गौर्नादित्ये बलीवर्दे क्रतुभेदधिभेदयोः । स्त्री तु स्या-
द्विशि भारत्यां भूमौ च सुरभावपि । नृस्त्रियोः स्वर्गवज्राम्बुर-
दिमद्गबाणलोमस्त्रिति क्रोशः ॥ २ ॥

नभश्च्युतां प्रज्वलितामिवोल्कां
 पश्यैनमायान्तममित्रसाह ॥ ४६
 सञ्जय उवाच ।
 ततः स जिष्णुः परिवृत्य रोषा-
 च्छिच्छेद षड्भिर्निशितैः सुधारैः ।
 नागं वियत्तिर्यगिवोत्पततं
 स छिन्नगात्रो निपपात भूमौ ॥ ४७
 [गते च तस्मिन्भुजगे किरीटिना
 स्वयं विभुः पार्थिव भूतलादथ ।
 समुज्जहाराशु पुनः पतन्तं
 रथं भुजाभ्यां पुरुषोत्तमस्ततः ॥] ४८
 तस्मिन्मुहूर्ते दशभिः पृष्ठकैः
 शिलाशितैर्वर्हिणवर्हवाजितैः ।
 विव्याध कर्णः पुरुषप्रवीरो
 धनञ्जयं तिर्यगवेक्षमाणः ॥ ४९
 ततोऽर्जुनो द्वादशभिः सुमुक्तै-
 र्वराहकर्णैर्निशितैः समर्प्य ।
 नाराचमाशीविषतुल्यवेग-
 माकर्णपूर्णायतमुत्ससर्ज ॥ ५०
 स चित्रवर्मेष्टुवरो विदार्य
 प्राणान्निरस्यन्निव साधुमुक्तः ।
 कर्णस्य पीत्वा रुधिरं विवेश
 वसुंधरां शोणितदिग्धवाजः ॥ ५१
 ततो बृषो बाणनिपातकोपितो
 महोरगो दण्डविघटितो यथा ।
 तदाऽऽशुकारी व्यसृजच्छरोत्तमान्
 महाविषः सर्प इवोत्तमं विषम् ॥ ५२
 जनार्दनं द्वादशभिः पराभिन-
 न्नवैनवत्या च शरैस्तथाऽर्जुनम् ।
 शरेण घोरेण पुनश्च पाण्डवं
 विदार्य कर्णो व्यनदज्जहास च ॥ ५३
 तमस्य हर्षे ममृषे न पाण्डवो
 विभेद मर्माणि ततोऽस्य मर्मवित् ।

परःशतैः पत्रिभिरिन्द्रविक्रम-
 स्तथा यथेन्द्रो बलमोजसा रणे ॥ ५४
 ततः शराणां नवतिं तदाऽर्जुनः
 ससर्ज कर्णेऽन्तकदण्डसंनिभाम् ।
 तैः पत्रिभिर्विद्धतनुः स विव्यथे
 तथा यथा वज्रविदारितोऽचलः ॥ ५५
 मणिप्रवेकोत्तमवज्रहाटकै-
 रलंकृतं चास्य वराङ्गभूषणम् ।
 प्रविद्धमुर्व्यां निपपात पत्रिभि-
 र्धनञ्जयेनोत्तमकुण्डलेपि च ॥ ५६
 महाधनं शिल्पिवरैः प्रयत्नतः
 कृतं यदस्योत्तमवर्म भास्वरम् ।
 सुदीर्घकालेन ततोऽस्य पाण्डवः
 क्षणेन बाणैर्वेदुधा व्यशातयत् ॥ ५७
 'तस्येषुभिः खण्डितकुण्डलोऽन्तः
 परिक्षतश्चाभ्यधिकं तदानीम् ।
 स लोहिताङ्गश्रवणश्चकाशे
 सलोहिताङ्गश्रवणो यथा दिवि ॥' ५८
 स तं विवर्माणमथोत्तमेषुभिः
 शितैश्चतुर्भिः कुपितः पराभिनत् ।
 स विव्यथेऽत्यर्थमरिप्रताडितो
 यथाऽऽतुरः पित्तकफानिलज्वरैः ॥ ५९
 महाधनुर्मण्डलनिःसृतैः शितैः
 क्रियाप्रयत्नप्रहितैर्वलेन च ।
 ततश्च कर्णं बहुभिः शरोत्तमै-
 र्विभेद मर्मस्वपि चार्जुनस्त्वरन् ॥ ६०
 दृढाहतः पत्रिभिरुग्रवेगैः
 पार्थेन कर्णो विविधैः शिताग्रैः ।
 बभौ गिरिगैरिकधातुरक्तः
 क्षरन्प्रपातैरिव रक्तमम्भः ॥ ६१
 [ततोऽर्जुनः कर्णमवक्रगैर्नवैः
 सुवर्णपुङ्खैः सुदृढैरयस्यैः ।

यमाग्निदण्डप्रतिभैः स्तनान्तरे
 पराभिनत्कौश्रमिवाद्रिमग्निजः ॥ ६२
 ततः शरावापमपास्य सूतजो
 धनुश्च तच्छक्रशरासनोपमम् ।
 ततो रथस्थः स मुमोह च स्खलन्
 प्रशीर्णमुष्टिः सुभृशाहतः प्रभो ॥ ६३
 न चार्जुनस्तं व्यसने तदेषिवा-
 न्निहन्तुमार्यः पुरुषव्रते स्थितः ।
 ततस्तमिन्द्रावरजः सुसंभ्रमा-
 दुवाच किं पाण्डव हे प्रमाद्यसे ॥ ६४
 नैवाहितानां सततं विपश्चितः
 क्षणं प्रतीक्षन्त्यपि दुर्वलीयसाम् ।
 विशेषतोऽरीन्व्यसनेषु पण्डितो
 निहत्य धर्मं च यशश्च विन्दते ॥ ६५
 तदेकवीरं तव चाहितं सदा
 त्वरस्व कर्णं सहसाऽभिमर्दितुम् ।
 पुरा समर्थः समुपैति सूतजो
 भिन्धि त्वमेनं नमुचिं यथा हरिः ॥ ६६
 ततस्तदेवेत्यभिपूज्य सत्वरं
 जनार्दनं कर्णमविध्यदर्जुनः ।
 शरोत्तमैः सर्वकुरुत्तमस्त्वरं-
 स्तथा यथा शम्बरहा पुरा बलिम् ॥ ६७
 साश्वं तु कर्णं सरथं किरीटी
 समाचिनोद्भारत वत्सदन्तैः ।
 प्रच्छादयामास दिशश्च बाणैः
 सर्वप्रयत्नात्तपनीयपुङ्खैः ॥ ६८
 सवत्सदन्तैः पृथुपीनवक्षाः
 समाचितः सोऽधिरथिर्विभाति ।
 सुपुष्पिताशोकपलाशशालमलि-
 र्यथाऽचलश्चन्दनकाननायुतः ॥ ६९
 शरैः शरीरे बहुभिः समर्पितै-
 र्विभाति कर्णः समरे विशांपते ।
 महीरुहैराचितसानुकन्दरो
 यथा गिरीन्द्रः स्फुटकर्णिकारवान् ॥ ७०

स बाणसङ्घान्वहुधा व्यवासृजन्
 विभाति कर्णः शरजालरश्मिवान् ।
 स लोहितो रक्तगभस्तिमण्डलो
 दिवाकरोऽस्ताभिमुखो यथा तथा ॥ ७१
 बाह्वन्तरादाधिरथेर्विमुक्तान्
 बाणान्महाहीनिव दीप्यमानान् ।
 व्यध्वंसयन्नर्जुनबाहुमुक्ताः
 शराः समासाद्य दिशः शिताग्राः ॥ ७२
 [ततः स कर्णः समवाप्य धैर्यं
 बाणान्विमुञ्चन्कुपिताहिकल्पान् ।
 विव्याध पार्थं दशभिः पृषत्कैः
 कृष्णं च षड्भिः कुपिताहिकल्पैः ॥ ७३
 ततः किरीटी भृशमुग्रनिःस्वनं
 महाशरं सर्पविषानलोपमम् ।
 अयस्सयं रौद्रमहास्त्रसंभृतं
 महाहवे क्षेतुमना महामतिः ॥ ७४
 कालो ह्यदृश्यो नृप विप्रशापा-
 न्निदर्शयन्कर्णवधं भुवाणः ।
 भूमिस्तु चक्रं ग्रसतीत्यवोच-
 त्कर्णस्य तस्मिन्वधकाल आगते ॥ ७५
 न चास्य घोरं प्रतिभाति चास्त्रं
 यद्भार्गवोऽस्मै प्रददौ महात्मा ।
 चक्रं च वामं ग्रसते भूमिरस्य
 प्राप्ते तस्मिन्वधकाले नृवीर ॥ ७६
 ततो रथो घूर्णितवान्नरेन्द्र
 शापात्तदा ब्राह्मणसत्तमस्य ।
 प्राप्तं वधं शंसति चाप्यथास्त्रं
 ग्रणश्यमानं द्विजमुख्यशापात् ॥ ७७
 [ततश्चक्रमपतत्तस्य भूमौ
 स विह्वलः समरे सूतपुत्रः ।
 सवेदिकश्चैत्य इवातिमात्रः
 सुपुष्पितो भूमितले निमग्नः ॥ ७८
 मग्रे रथे ब्राह्मणशापमूढो
 ह्यस्त्रं च तं मोघमिषुं च सर्पम् ।

अमृष्यमाणो व्यसनानि तानि
हस्तौ विधुन्वन्विजगर्ह धर्मम् ॥ ७९
धर्मप्रधानं किल पाति धर्मं
इत्यबुवन्धर्मविदः सदैव ।
वयं च धर्मे प्रयताम नित्यं
चर्तुं यथाशक्ति यथाश्रुतं च ।
स चापि निघ्नाति न पाति भक्तान्
मन्ये न नित्यं परिपाति धर्मः ॥ ८०
एवं बुवन्प्रखलिताश्चसूतो
विचाल्यमानोऽर्जुनबाणपातैः ।
मर्माभिघाताच्छिथिलः क्रियासु
पुनः पुनर्धर्ममसौ जगर्ह ॥ ८१
ततः शरैर्भीमतरैरविध्यन्निभिराहवे ।
हस्ते कृष्णं तथा पार्थमभ्यविध्यच्च सप्तभिः ॥ ८२
ततोऽर्जुनः सप्तदश तिग्मवेगानजिह्मगान् ।
इन्द्राशनिसमान्वोरानसृजत्पावकोपमान् ॥ ८३
निर्भिद्य ते भीमवेगा ह्यपतनृथिवीतले ।
कम्पितात्मा ततः कर्णः शक्त्या चेष्टामदर्शयत् ॥ ८४
बलेनाथ स संस्तभ्य ब्रह्मास्त्रं समुदैरयत् ।
ऐन्द्रं ततोऽर्जुनश्चापि तं दृष्ट्वाऽभ्युपमन्त्रयत् ॥ ८५
गाण्डीवं ज्यां च बाणांश्च सोऽनुमन्य परंतपः ।
व्यसृजच्छरवर्षाणि वर्षाणीव पुरंदरः ॥ ८६
ततस्तेजोमया बाणा रथात्पार्थस्य निःसृताः ।
प्रादुरासन्महावीर्याः कर्णस्य रथमन्तिकात् ।
स कर्णोऽग्रसदस्यास्त्रं कुर्वन्मोक्षं महारथः ॥ ८७
ततोऽब्रवीदृष्णिवीरस्तस्मिन्नस्त्रे विनाशिते ।
विसृजास्त्रं परं पार्थ राधेयो ग्रसते शरान् ॥ ८८
ततो ब्रह्मास्त्रमत्युग्रं संमन्य समयोजयत् ।
छादयित्वा ततो बाणैः कर्णं प्रत्यस्यदर्जुनः ॥ ८९
ततः कर्णः शितैर्वाणैर्ज्यां चिच्छेद सुतेजनैः ।
[द्वितीयां च तृतीयां च चतुर्थीं पञ्चमीं तथा ९०
षष्ठीमथास्य चिच्छेद सप्तमीं च तथाऽष्टमीम् ।

प्रत्यस्यत्प्रतिप्राक्षिपत् ॥ ८९ ॥ अभ्यस पुनः पुनः अस्त्रं आ-
तिष्ठ नृज भ्रैरयेत्यब्रवीदिति योजना । ततः कृष्णोऽर्जुनं दृष्ट्वा कर्णा-

नवमीं दशमीं चास्य तथा चैकादशीं वृषः ।
ज्याशतं शतसंधानः स कर्णो नावबुध्यते ॥ ९१
ततो ज्यां विनिधायान्यामभिमन्य च पाण्डवः ।
शरैरवाकिरत्कर्णं दीप्यमानैरिवाहिभिः ॥ ९२
तस्य ज्याच्छेदनं कर्णो ज्यावधानं च संयुगे ।
नान्वबुध्यत शीघ्रत्वात्तदद्भुतमिवाभवत् ॥ ९३
अस्त्रैरस्त्राणि संवार्य प्रनिघ्नन्सव्यसाचिनः ।
चक्रे चाप्यधिकं पार्थात्स्ववीर्यमतिदर्शयन् ॥ ९४
ततः कर्णोऽर्जुनं दृष्ट्वा स्वस्यास्त्रेण च पीडितम् ।
अभ्यसेत्यब्रवीत्पार्थमातिष्ठास्त्रं व्रजेति च ॥ ९५
ततोऽग्निसदृशं घोरं शरं सर्पविषोपमम् ।
अश्मसारमयं दिव्यमभिमन्य परंतपः ।
रौद्रमस्त्रं समाधाय क्षेतुकामः किरीटिने ॥ ९६
ततोऽग्रसन्मही चक्रं राधेयस्य तदा नृप ॥ ९७
[ततोऽवतीर्य राधेयो रथादाशु समुद्यतः ।
चक्रं भुजाभ्यामालम्ब्य समुत्क्षेतुमियेष सः ॥ ९८
सप्तद्वीपा वसुमती सशैलवनकानना ।
गीर्णचक्रा समुत्क्षिप्ता कर्णेन चतुरङ्गुलम् ॥ ९९
ग्रस्तचक्रस्तु राधेयः क्रोधादश्रूण्यवर्तयत् ।
अर्जुनं वीक्ष्य संरब्धमिदं वचनमब्रवीत् ॥ १००
भोभो पार्थ महेष्वास मुहूर्तं परिपालय ।
यावच्चक्रमिदं ग्रस्तमुद्धरासि महीतलात् ॥ १०१
सव्यं चक्रं महीग्रस्तं दृष्ट्वा दैवादिदं मम ।
पार्थ कापुरुषाचीर्णमभिसन्धि विसर्जय ॥ १०२
न त्वं कापुरुषाचीर्णं मार्गमास्थातुमर्हसि ।
ख्यातस्त्वमसि कौन्तेय विशिष्टो रणकर्मसु ।
विशिष्टतरमेव त्वं कर्तुमर्हसि पाण्डव ॥ १०३
प्रकीर्णकेशे विमुखे ब्राह्मणेऽथ कृताञ्जलौ ।
शरणागते न्यस्तशस्त्रे याचमाने तथाऽर्जुन ॥ १०४
अबाणे अष्टकवचे अष्टमग्रायुधे तथा ।
न विमुञ्चन्ति शस्त्राणि शूराः साधुव्रते स्थिताः ॥
त्वं च शूरतमो लोके साधुवृत्तश्च पाण्डव ।

स्त्रेण च पीडितम् इति झ. पाठः ॥ ९५ ॥ क्षेतुकामः किरीट-
वान् इति झ. पाठः ॥ ९६ ॥ सप्तनवतितमोऽप्यस्यः ॥ ९७ ॥

अभिज्ञो युद्धधर्माणां तस्मात्क्षममुहूर्तकम् ॥ १०६
दिव्यास्त्रविदमेयात्मा कार्तवीर्यसमो युधि ।
यावच्चक्रमिदं ग्रस्तमुद्धरामि महाभुज ॥ १०७
न मां रथस्थो भूमिष्ठं विकलं हन्तुमर्हसि ।

न वासुदेवाच्चत्तो वा पाण्डवेय विभेम्यहम् ॥ १०८
त्वं हि क्षत्रियदायादो महाकुलविवर्धनः ।
अतस्त्वां प्रब्रवीम्येष मुहूर्तं क्षम पाण्डव ॥ १०९

॥ इति श्रीमन्महाभारते कर्णपर्वणि सप्तदशदिवसयुद्धे सप्तनवतितमोऽध्यायः ॥ ९७ ॥

अष्टनवतितमोऽध्यायः ॥ ९८ ॥

पार्थाय धर्मानुवादकं कर्णप्रति कृष्णेन तत्कृतदुष्कृतानुस्मरणपूर्वकं मर्मोद्घाटनम् ॥ १ ॥ कर्णेन स्वबाणाहतिनिर्विण्णे-
ऽर्जुने तदन्तरे रथादवस्था तच्चक्रोद्धरणोद्यमः ॥ २ ॥ तदन्तरे कृष्णचोदनया पार्थेन कर्णशिरश्छेदः ॥ ३ ॥

सञ्जय उवाच ।

अथाब्रवीद्वासुदेवो महात्मा
राधेय दिष्ट्या सरसीह धर्मम् ।
'धर्मे हि बद्धा सततं हि पार्था-
स्तेभ्यस्ततो वृद्धिमसौ ददाति ॥ १
धर्मादपेताः परिपन्थिनस्ते
तस्माद्भता वै कुरवो विनाशम् ।'
प्रायेण नीचा व्यसनेषु मग्ना
निन्दन्ति दैवं न तु दुष्कृतं स्वम् ॥ २
कृष्णां सभां कर्णं यदेकवस्त्रा-
मानीतवांस्त्वं च सुयोधनश्च ।
दुःशासनः शकुनिः सौबलश्च
धर्मस्तदा ते रुचितो न कस्मात् ॥ ३
यदा सभायां राजानमनक्षज्ञं युधिष्ठिरम् ।
आनीय जितवन्तो वै क ते धर्मस्तदा गतः ॥ ४
वनवासे व्यतीते च कर्णं वर्षे त्रयोदशे ।
न प्रयच्छसि यद्राज्यं क ते धर्मस्तदा गतः ॥ ५
यद्भीमसेनं सपैश्च विषयुक्तैश्च भोजनैः ।
आचरन्वन्मते राजा क ते धर्मस्तदा गतः ॥ ६
यद्वारणावते पार्थान्सुप्ताञ्जतुगृहे तदा ।
हन्तुकामास्तदा यूयं क ते धर्मस्तदा गतः ॥ ७
यदा रजस्वलां कृष्णां दुःशासनवशे स्थिताम् ।
सभायां ग्राहसः कर्णं क ते धर्मस्तदा गतः ॥ ८
यदनार्यैः पुरा कृष्णां ह्रिश्यमानामनागसम् ।
उपप्रेक्षसि राधेय क ते धर्मस्तदा गतः ॥ ९

विनष्टाः पाण्डवाः कृष्णे शाश्वतं नरकं गताः ।
पतिमन्यं वृणीष्वेति वदंस्त्वं गजगामिनीम् ।
उपप्रेक्षसि राधेय क ते धर्मस्तदा गतः ॥ १०
राज्यलुब्धः पुनः कर्णं समाह्वयसि पाण्डवान् ।
यदा शकुनिमाश्रित्य क ते धर्मस्तदा गतः ॥ ११
यदाऽभिमन्युं बहवो युद्धे जघ्नुर्महारथाः ।
परिवार्य रणे बालं क ते धर्मस्तदा गतः ॥ १२
[यद्येष धर्मस्तत्र न विद्यते हि
किं सर्वथा तालुविशेषणेन ।
अद्येह धर्म्याणि विधत्स्व सूत
तथापि जीवन् विमोक्ष्यसे हि ॥ १३
नलो ह्यक्षैर्निर्जितः पुष्करेण
पुनर्यशो राज्यमवाप वीर्यात् ।
प्राप्तास्तथा पाण्डवा बाहुवीर्या-
त्सर्वैः समेताः परिवृत्तलोभाः ॥ १४
निहत्य शत्रून्समरे प्रवृद्धा-
न्ससोमका राज्यमवाप्नुयुस्ते ।
तथा गता धार्तराष्ट्रा विनाशं
धर्माभिगुप्तैः सततं नृसिंहैः ॥] १५

सञ्जय उवाच ।

एवमुक्तस्तदा कर्णो वासुदेवेन भारत ।
लज्जयावनतो भूत्वा नोत्तरं किञ्चिदुक्तवान् ॥ १६
क्रोधात्प्रस्फुरमाणौष्ठो धनुरुद्यम्य भारत ।
योधयामास वै पार्थ महावेगपराक्रमः ॥ १७
ततोऽब्रवीद्वासुदेवः फल्गुनं पुरुषर्षभम् ।

दिव्यास्त्रेणैव निर्भिद्य पातयस्व महाबल ॥ १८
 एवमुक्तस्तु देवेन क्रोधमागात्तदाऽर्जुनः ।
 मन्युमभ्याविशद्वोरं स्मृत्वा तत्तु धनञ्जयः ॥ १९
 तस्य क्रुद्धस्य सर्वेभ्यः स्रोतोभ्यस्तेजसोऽर्चिषः ।
 प्रादुरासंस्तदा राजंस्तदद्भुतमिवाभवत् ॥ २०
 तत्समीक्ष्य ततः कर्णो ब्रह्मास्त्रेण धनञ्जयम् ।
 अभ्यवर्षत्पुनर्यत्नमकरोद्रथसर्जने ॥ २१
 ब्रह्मास्त्रेणैव तं पार्थो ववर्ष शरवृष्टिभिः ।
 तदस्त्रमस्त्रेणावार्य प्रजहार च पाण्डवः ॥ २२
 ततोऽन्यदस्त्रं कौन्तेयो दयितं जातवेदसः ।
 मुमोच कर्णमुद्दिश्य तत्प्रजज्वाल तेजसा ॥ २३
 वारुणेन ततः कर्णः शमयामास पावकम् ।
 जीमूतैश्च दिशः सर्वाश्चक्रे तिमिरदुर्दिनाः ॥ २४
 पाण्डवेयस्त्वसंभ्रान्तो वायव्यास्त्रेण वीर्यवान् ।
 अपोवाह तदाऽभ्राणि राधेयस्य प्रपश्यतः ॥ २५
 [ततः शरं महाघोरं ज्वलन्तमिव पावकम् ।
 आददे पाण्डुपुत्रस्य सूतपुत्रो जिघांसया ॥ २६
 योज्यमाने ततस्तस्मिन्वाणे धनुषि पूजिते ।
 चचाल पृथिवी राजन्सशैलवनकानना ॥ २७
 ववौ सशर्करो वायुर्दिशश्च रजसा वृताः ।
 हाहाकारश्च संजज्ञे सुराणां दिवि भारत ॥ २८
 तमिषुं सन्धितं दृष्ट्वा सूतपुत्रेण मारिष ।
 विषादं परमं जग्मुः पाण्डवा दीनचेतसः ॥ २९
 स सायकः कर्णभुजप्रमुक्तः
 शक्राशनिप्रख्यरुचिः शिताग्रः ।
 भुजान्तरं प्राप्य धनञ्जयस्य
 विवेश बलमीकमिवोरगोत्तमः ॥ ३०
 स गाढविद्धः समरे महात्मा
 विघूर्णमानः श्लथहस्तगाण्डिवः ।
 चचाल बीभत्सुरभिन्नमर्दनः
 क्षितेः प्रकम्पे च यथाऽचलोत्तमः ॥ ३१
 तदन्तरं प्राप्य वृषो महारथो
 रथाङ्गमुर्वगतमुज्जिहीर्षुः ।
 रथादवपुत्य निगृह्य दोर्भ्यां
 शशाक दैवान् महाबलोऽपि ॥ ३२

ततः किरीटी प्रतिलभ्य संज्ञां
 जग्राह बाणं यमदण्डकल्पम् ।
 ततोऽर्जुनः प्राञ्जलिकं महात्मा
 ततोऽब्रवीद्वासुदेवोऽपि पार्थम् ॥ ३३
 छिन्ध्यस्य मूर्धानमरेः शरेण
 न यावदारोहति वै रथं वृषः ।
 तथैव संपूज्य स तद्वचः प्रभो-
 स्ततः शरं प्रज्वलितं प्रगृह्य ।
 जघान कक्षाममलार्कवर्णां
 महारथे रथचक्रे विमग्ने ॥ ३४
 तं हस्तिकक्षाप्रवरं सुकेतुं
 सुवर्णमुक्तामणिवज्रजुष्टम् ।
 कलाप्रकृष्टोत्तमशिलिपयत्नैः
 कृतं सुरूपं तपनीयचित्रम् ॥ ३५
 जयास्पदं तव सैन्यस्य नित्य-
 मभिन्नवित्रासनमीड्यरूपम् ।
 विख्यातमादित्यसुतस्य लोके
 त्विषा समं पावकभानुचन्द्रैः ॥ ३६
 ततः क्षुरप्रेण सुसंशितेन
 सुवर्णपुङ्खेन हुताश्विवर्चसा ।
 श्रिया ज्वलन्तं ध्वजमुन्ममाथ
 महारथस्याधिरथेः किरीटी ॥ ३७
 यशश्च दर्पश्च तथा प्रियाणि
 सर्वाणि कार्याणि च तेन केतुना ।
 साकं कुरूणां हृदयानि चापतन्
 बभूव हाहेति च निःस्वनो महान् ॥ ३८
 दृष्ट्वा ध्वजं पातितमाशुकारिणा
 कुरुप्रवीरेण निकृत्तमाहवे ।
 नाशंसिरे सूतपुत्रस्य सर्वे
 जयं तदा भारत ये त्वदीयाः ॥ ३९
 अथ त्वरन्कर्णवधाय पार्थो
 महेद्रवज्रानलदण्डसन्निभम् ।
 आदत्त चाथाञ्जलिकं निषङ्गा-
 त्सहस्ररश्मेर्वि रश्मिमुत्तमम् ॥ ४०

मर्मच्छिदं शोणितमांसदिग्धं
 वैश्वानरार्कप्रतिमं महार्हम् ।
 नराश्वनागासुहरं व्यरतिं
 षड्वाजमञ्जोगतिमुग्रवेगम् ॥ ४१
 सहस्रनेत्राशनितुल्यवीर्यं
 कालानलं व्यात्तमिवातिघोरम् ।
 पिनाकनारायणचक्रसन्निभं
 भयंकरं प्राणभृतां विनाशनम् ॥ ४२
 जग्राह पार्थः स शरं ग्रह्णो
 यो देवसङ्घैरपि दुर्निवार्यः ।
 संपूजितो यः सततं महात्मा
 देवासुरान्यो विजयेन्महेषुः ॥ ४३
 तं वै प्रमृष्टं प्रसमीक्ष्य युद्धे
 चचाल सर्वं सचराचरं जगत् ।
 कृत्स्नं जगत्स्वस्त्युषयोऽभिचक्रु-
 स्तमुद्यतं प्रेक्ष्य महाहवेषुम् ॥ ४४
 ततस्तु तं वै शरमग्रमेयं
 गाण्डीवधन्वा धनुषि व्ययोजयत् ।
 युक्त्वा महास्त्रेण परेण चापं
 विकृष्य गाण्डीवमुवाच सत्वरम् ॥ ४५
 अयं महास्त्रप्रहितो महाशरः
 शरीरहृच्चासुहरश्च दुर्हृदः ।
 तपोऽस्ति तप्तं गुरवश्च तोषिता
 मया यदीष्टं सुहुतं यदि श्रुतम् ॥ ४६
 अनेन सत्येन निहन्त्वयं शरः
 सुसंहितः कर्णमरिं ममोर्जितम् ।
 इत्युचिवांस्तं प्रमुमोच बाणं
 धनञ्जयः कर्णवधाय घोरम् ॥ ४७
 कृत्या ह्यथर्वाङ्गिरसी प्रचोदिता
 यथा तथा त्वं जहि शात्रवं मम ।
 ब्रुवन्किरीटी तमतिग्रह्णो-
 ऽसृजदेवानां जयहेतुं महेषुम् ॥ ४८
 जिघांसुरकेन्दुसमप्रभावः
 कर्णं वशी पाण्डवः क्षिप्रकारी ।

ततो विमुक्तो बलिना महेषुः
 प्रज्वालयामास नभो दिशश्च ॥ ४९
 सैन्यान्यनेकानि च विप्रमोह्य
 गाण्डीवमुक्तेन ततो महात्मा ।
 तेनार्जुनस्तन्महनीयमस्य
 शिरोऽहरत्सूतपुत्रस्य राजन् ॥ ५०
 शरोत्तमेनाञ्जलिकेन राज-
 स्तदा महास्त्रप्रतिमचित्तेन ।
 पार्थोऽपराह्णे शिर उच्चकृतं
 वैकर्तनस्याथ महेन्द्रसूनुः ।
 छिन्नं पपाताञ्जलिकेन तूर्णं
 कायश्च पश्चाद्दरणीं जगाम ॥ ५१
 तदुद्यतादित्यसमानतेजसं
 शरन्नभोमध्यगभास्करोपमम् ।
 वराङ्गमुर्व्यामपतच्चमूमुखे
 दिवाकरोऽस्तादिव रक्तमण्डलः ॥ ५२
 ततोऽस्य देहं सततं सुखैर्धितं
 सुरूपमत्यर्थसुखं सुगन्धि च ।
 परेण कृच्छ्रेण शिरः समत्यज-
 द्दृहं महर्धीन्निवसन्निवेश्वरः ॥ ५३
 शरैर्विभिन्नं व्यसु तत्सुवर्चसः
 पपात कर्णस्य शरीरमुच्छ्रितम् ।
 स्रवद्वणं गैरिकतोयविस्रवं
 गिरेर्यथा वज्रहतं महाशिरः ॥ ५४
 देहाच्च कर्णस्य निपातितस्य
 तेजः सूर्यं खं वितल्याविवेश ।
 तदद्भुतं सर्वमनुष्ययोधाः
 संदृष्टवन्तो निहते स्म कर्णे ॥ ५५
 ततः शङ्खान्पाण्डवा दध्मुरुच्चै-
 र्दृष्ट्वा कर्णं पातितं फल्गुनेन ।
 तथैव कृष्णश्च धनञ्जयश्च
 हृष्टौ यमौ दध्मतुर्वारिजातौ ॥ ५६
 तं सोमकाः प्रेक्ष्य हतं शयानं
 सैन्यैः सार्धं सिंहनादान्प्रचक्रुः ।

तूर्याणि संजहुरतीव हृष्टा
 वासांसि चैवादुधुवुर्भुजांश्च ॥ ५७
 संवर्धयन्तश्च नरेन्द्र योधाः
 पार्थ समाजगुरतीव हृष्टाः ।
 बलान्विताश्चापरे ह्यप्यनृत्य-
 बन्धोन्यमाश्लिष्य नदन्त ऊचुः ॥ ५८
 दृष्ट्वा तु कर्णं भुवि वा विपन्नं
 क्लृप्तं रथात्सायकैरर्जुनस्य ।
 महानिलेनाद्रिमिवापविद्धं
 यज्ञावसानेऽभिमिव प्रशान्तम् ॥ ५९
 तदाननं सूर्यसुतस्य राज-
 न्विभ्राजते पद्ममिवावनालम् ।
 रराज कर्णस्य शिरो निकृत्त-
 मस्तंगतं भास्करस्येव बिम्बम् ॥ ६०
 शरैराचितसर्वाङ्गः शोणितौघपरिप्लुतः ।
 रराज देहः कर्णस्य स्वरश्मिभिरिवांशुमान् ॥ ६१
 प्रताप्य सेनामामित्रीं दीप्तैः शरगभस्तिभिः ।
 बलिनार्जुनकालेन नीतोऽस्तं कर्णभास्करः ॥ ६२
 अस्तं गच्छन्मथाऽऽदित्यः प्रभामादाय गच्छति ।
 तथा जीवितमादाय कर्णस्येषुर्जगाम सः ॥ ६३
 अपराह्णेऽपराह्णस्य सूतपुत्रस्य मारिष ।
 छिन्नमञ्जलिकेनाजौ सोत्सेधमपतच्छिरः ॥ ६४
 उपर्युपरि सैन्यानां विनिघ्नन्नितराञ्जनान् ।
 शिरः कर्णस्य सोऽत्सेधमिषुः सोऽप्यहरद्भुतम् ॥ ६५
 कर्णं तु शूरं पतितं पृथिव्यां
 शराचितं शोणितदिग्धगात्रम् ।

दृष्ट्वा शयानं भुवि मद्राज-
 छिन्नध्वजेनाथ ययौ रथेन ॥ ६६
 हते कर्णे कुरवः प्राद्रवन्त
 भयार्दिता गाढविद्धाश्च सङ्ख्ये ।
 अवेक्षमाणा मुहुरर्जुनस्य
 ध्वजं महान्तं वपुषा ज्वलन्तम् ॥ ६७
 तच्छिरो भरतश्रेष्ठ शोभयामास मेदिनीम् ।
 यदृच्छयेव पतितं मण्डलं चण्डदीधितेः ॥ ६८
 तं दृष्ट्वा समरविमर्द(वद्ध)लब्धनिद्रं
 दष्टोष्ठं रुधिरपरीतकातराक्षम् ।
 राधेयं रथवरपृष्ठसंनिषण्णं
 हीनांशुर्दिवसकरो मुहूर्तमासीत् ॥ ६९
 निःशब्दतूर्यं हतयोधमुख्यं
 प्रशान्तदर्पं धृतराष्ट्रसैन्यम् ।
 न शोभते सूर्यसुतेन हीनं
 वृन्दं ग्रहाणामिव चन्द्रहीनम् ॥ ७०
 सहस्रनेत्रप्रतिमानकर्मणः
 सहस्रपत्रप्रतिमाननं शुभम् ।
 सहस्ररश्मिर्दिवसक्षयै यथा
 तथाऽपतत्कर्णशिरो वसुन्धराम् ॥ ७१
 व्यूढोरस्कं कमलवदनं तप्तहेमावभासं
 कर्णं दृष्ट्वा भुवि निपतितं पार्थवाणाभितप्तम् ।
 पांसुग्रस्तं मलिनमसकृत्पुत्रमन्वीक्षमाणो
 मन्दमन्दं व्रजति सविता मन्दिरं मन्दरश्मिः ॥

॥ इति श्रीमन्महाभारते कर्णपर्वणि सप्तदशदिवसयुद्धे अष्टमवतितमोऽध्यायः ॥ ९८ ॥

एकोनशततमोऽध्यायः ॥ ९९ ॥

शल्येन कर्णमरणाद्याकुलमनसो दुर्योधनस्य समाश्वासनम् ॥ १ ॥ तथा तंप्रति रणाङ्गणवर्णनम् ॥ २ ॥ देवगन्धर्वा-
 दीनां स्वस्वस्थानगमनम् ॥ ३ ॥

सञ्जय उवाच ।

कर्णं तु शूरं पतितं पृथिव्यां
 शराचितं शोणितदिग्धगात्रम् ।

अपराह्णे दिवसस्य पश्चिमे भागे । अपरं चरमम् अहः मरण-

यदृच्छया सूर्यमिवावनिं गतं

दिदृक्षवः संपरिवार्य तस्थुः ॥ १

दिनं यस्य ॥ ६४ ॥ अष्टमवतितमोऽध्यायः ॥ ९८ ॥

प्रहृष्टवित्रस्तविषण्णविस्मिता-
 स्तथाऽपरे शोकसमन्विताऽभवन् ।
 परे त्वदीयाश्च रणे विशांपते
 यथायथेष्टं पृतना तथा गता ॥ २
 प्रविद्धवर्माभरणायुधाम्बरं
 धनञ्जयेन ग्रहतं महारथम् ।
 निशाम्य कर्णं कुरवः प्रदुदुबु-
 र्हतर्षभं केसरिणेव गोकुलम् ॥ ३
 कृत्वा विमर्दं भृशमर्जुनेन
 कर्णं हतं केसरिणेव नागम् ।
 दृष्ट्वा शयानं युधि मद्राज-
 श्लिङ्गध्वजेनापययौ रथेन ॥ ४
 कर्णे हते पार्थभयात्प्रदुदुबु-
 र्वैकर्तने धार्तराष्ट्राः सशल्याः ।
 अवेक्षमाणा मुहुरर्जुनस्य
 केतुं महान्तं यशसा ज्वलन्तम् ॥ ५
 शल्यस्तु कर्णार्जुनयोर्विमर्दे
 बलानि दृष्ट्वा मृदितध्वजानि ।
 ययौ स तेनैव रथेन तूर्णं
 हेलीकृतः सृञ्जयसोमकैश्च ॥ ६
 निपातितस्यन्दनवाजिनागं
 बलं च दृष्ट्वा हतसूतपुत्रम् ।
 भीमस्तु भीमेन तदा स्वरेण
 समुन्नदद्रोदसी कम्पयंश्च ।
 आस्फोटयन्त्यति बलगते च
 हते कर्णे त्रासयन्धार्तराष्ट्रान् ।
 तदा राजन्सृञ्जयाः सोमकाश्च
 शङ्खान्दध्मुः सस्त्रजुश्चापि सर्वे ॥ ७
 परस्परं क्षत्रिया हृष्टरूपाः
 सूतात्मजे वै निहते तदानीम् ।
 दुर्योधनोऽश्रुप्रतिपूर्णनेत्रो
 दीनो मुहुर्निश्चसन्नार्तरूपः ॥ ८
 ९

मद्राधिपश्चापि विमूढचेता-
 स्तूर्णं ध्वजेनापहृतेन तेन ।
 रथेन दुर्योधनमेत्य तूर्णं
 पश्यन्सुदुःखात्तमुवाच राजन् ॥ १०
 विशीर्णनागाश्चरथप्रवीरं
 बलं त्वदीयं यमराष्ट्रकल्पम् ।
 अन्योन्यमासाद्य हतैः शयानै-
 र्नराश्च नागैर्गिरिकूटकल्पैः ॥ ११
 नैतादृशं भारत युद्धमासी-
 द्यथा हि कर्णार्जुनयोर्बभूव ।
 ग्रस्तौ हि कर्णेन समेत्य कृष्णा-
 वन्ये हि सर्वे तव शात्रवेयाः ॥ १२
 दैवं तु यत्तत्स्ववशे प्रवृत्तं
 तत्पाण्डवान्पाति निहन्ति चास्मान् ।
 तवार्थसिद्ध्यर्थकरा हि सर्वे
 प्रसह्य वीरा निहता द्विषद्भिः ॥ १३
 कुबेरवैवस्वतवासवानां
 तुल्यप्रभावा वरुणस्य चापि ।
 वीर्येण शौर्येण पराक्रमेण
 तैश्चापि युक्ता विमलैर्गुणैश्चैः ॥ १४
 अवध्यकल्पा निहता नरेन्द्रा-
 स्तवार्थकामा युधि पाण्डवैर्यैः ।
 तन्मा शुचो भारत दिष्टमेत-
 त्पर्यायसिद्धिर्न तु नित्यसिद्धिः ॥ १५
 एतद्वचो मद्रपतेर्निशम्य
 स्वं चाविनीतं मनसा विचिन्त्य ।
 दुर्योधनोऽश्रुप्रतिपूर्णनेत्रो
 मुहुर्मुहुर्निश्चसन्नार्तरूपः ॥ १६
 तद्भयानमूकं कृपणं भृशार्त-
 मार्तायिनिर्दीनमुवाच राजन् ।

प्रहृष्टाः अर्जुनादयः । वित्रस्ताः भीरवः । विषण्णाः शात्रवः ।

विस्मिताः प्रेक्षकाः ॥ २ ॥

* अत्र झ. पाठे ६१ श्लोका अधिका दृश्यन्ते

[धृष्टराष्ट्र उवाच ।

तस्मिन्नु कर्णार्जुनयोर्विमर्दे
 दग्धस्य रौद्रेऽहनि चिद्व्रतस्य ।

बभूव रूपं कुरुसृञ्जयानां
 बलस्य बाणोन्मथितस्य कीदृक् ॥

१

पश्येदमुग्रैर्नरवाजिनागै-

रायोधनं वीर हतैः सुपूर्णम् ॥

१७

महीधराभैः पतितैश्च नागैः

सकृत्प्रयत्नैः शरभिन्नगात्रैः ।

सञ्जय उवाच ।

शृणु राजन्नवहितो यथा वृत्तो महाक्षयः ।

घोरो मनुष्यदेहानामाजौ च गजवाजिनाम् ॥ २

यत्र कर्णे हते पार्थः सिंहनादमथाकरोत् ।

तदा तव सुतात्राजन्नाविवेश महद्भयम् ॥ ३

न संधातुमनीकानि न चैवाशु पराक्रमे ।

आसीद्बुद्धिर्हते कर्णे तव योधस्य कर्हिचित् ॥ ४

धणिजो नावि भिन्नायामगाधे विप्लवे यथा ।

अपारे पारमिच्छन्तो हते द्वीपे किरीटिना ॥ ५

सूतपुत्रे हते राजन्विब्रस्ताः शस्त्रविक्षताः ।

अनाथा नाथमिच्छन्तो मृगाः सिंहैरिवादिताः ॥ ६

भयशृङ्गा वृषा यद्वद्भयदंष्ट्रा इवोरगाः ।

प्रत्यपायाम सायाहे निर्जिताः सव्यसाचिना ॥ ७

हतप्रवीरा विध्वस्ता निकृता निशितैः शरैः ।

सूतपुत्रे हते राजन्पुत्रास्ते दुद्रुवुर्भयात् ॥ ८

विस्त्रस्तयन्त्रकवचाः कांदिग्भूता विचेतसः ।

अन्योन्यमवमृद्भन्तो वीक्षमाणा भयार्दिताः ॥ ९

मामेव नूनं वीभत्सुर्भामेव च वृकोदरः ।

अभियातीति मन्वानाः पेतुर्भस्त्रश्च संभ्रमात् ॥ १०

हयानन्ये गजानन्ये रथानन्ये महारथाः ।

आरुह्य जवसंपन्नाः पदातीन्प्रजहुर्भयात् ॥ ११

कुञ्जरैः स्यन्दनाः क्षुण्णाः सादिनश्च महारथैः ।

पदातिसङ्गाश्चाश्वौघैः पलायद्भिर्भयार्दितैः ॥ १२

व्यालतस्करसंकीर्णैः सार्धहीना यथा वने ।

सूतपुत्रे हते राजंस्तव योधास्तथाऽभवन् ॥ १३

हतारोहा यथा नागाश्छिन्नहस्ता यथा नराः ।

सर्वे पार्थमयं लोकं संपश्यन्तो भयार्दिताः ॥ १४

संप्रेक्ष्य द्रवतः सर्वान्भीमसेनभयार्दितान् ।

दुर्योधनोऽथ स्वं सूतं हाहाकृत्वेदमब्रवीत् ॥ १५

नातिक्रमेच्च मां पार्थो धनुष्पाणिमवस्थितम् ।

जघने सर्वसैन्यानां शनैरश्वान्प्रचोदय ॥ १६

युध्यमानं हि कौन्तेयं हनिष्यामि न संशयः ।

नोत्सहेन्मामतिक्रान्तुं वेलामिव महोदधिः ॥ १७

अद्यार्जुनं सगोविन्दं मानिनं च वृकोदरम् ।

अन्याञ्छिशृणुस्तथा शत्रून्कर्णस्यानृण्यमाप्नुयाम् ॥ १८

तच्छ्रुत्वा कुरुराजस्य शूरार्यसदृशं वचः ।

सूतो हेमपरिच्छन्नाञ्शनैरश्वानचोदयत् ॥ १९

रथाश्वनागहीनास्तु पादातास्तव मारिष ।

पञ्चविंशतिसाहस्रा युद्वायैव व्यवस्थिताः ॥ २०

तान्भीमसेनः संकुद्धो धृष्टद्युम्नश्च पार्षतः ।

बलेन चतुरङ्गेण संवृत्याजघ्नतुः शरैः ॥ २१

प्रत्ययुध्यन्त समरे भीमसेनं सपार्षतम् ।

पार्थपार्षतयोश्चान्ये जगृहुस्तत्र नामनी ॥ २२

अकुध्यत रणे भीमस्तैस्तदा पर्यवस्थितैः ।

सोऽवतीर्य रथात्तूर्णं गदापाणिरयुध्यत ॥ २३

न ताव्रथस्थो भूमिष्ठान्धर्मापेक्षी वृकोदरः ।

योधयामास कौन्तेयो भुजवीर्यव्यपाश्रयः ॥ २४

जातरूपपरिच्छन्नां प्रगृह्य महतीं गदाम् ।

अवधीत्तावकान्सर्वान्दण्डपाणिरिवान्तकः ॥ २५

पदातिनोऽपि संत्यक्त्वा प्रियं जीवितमात्मनः ।

भीममभ्यद्रवन्सङ्गथे पतङ्गा ज्वलनं यथा ॥ २६

आसाद्य भीमसेनं तु संरब्धा युद्धदुर्मदाः ।

विनेशुः सहसा दृष्ट्वा भूतग्रामा इवान्तकम् ॥ २७

इयेनवद्विचरन्भीमो गदाहस्तो महाबलः ।

पञ्चविंशतिसाहस्रांस्तावकानवपोथयत् ॥ २८

हत्वा तत्पुरुषानीकं भीमः सत्यपराक्रमः ।

धृष्टद्युम्नं पुरस्कृत्य तस्यौ तत्र महाबलः ॥ २९

धनञ्जयो रथानीकमभ्यवर्तत वीर्यवान् ।

माद्रीपुत्रौ तु शकुनिं सात्यकिश्च महारथः ।

जवेनाभ्यपतन्मुष्टा घ्नन्तो दुर्योधनं बलम् ॥ ३०

तस्याश्वसादीन्सुबह्वंस्ते निहत्य शितैः शरैः ।

समभ्यधावंस्त्वरितास्तत्र युद्धमभून्महत् ॥ ३१

धनञ्जयोऽपि चाभ्येत्य रथानीकं तव प्रभो ।

विश्रुतं त्रिषु लोकेषु गाण्डीवं विक्षिपन्धनुः ॥ ३२

कृष्णसारथिमायान्तं दृष्ट्वा श्वेतहयं रथम् ।

अर्जुनं चापि योद्धारं त्वदीयाः प्राद्रवन्भयात् ॥ ३३

विप्रहीणरथाश्चैव शरैश्च परिकर्षिताः ।

पञ्चविंशतिसाहस्राः कालमार्हन्पदातयः ॥ ३४

हत्वा तान्पुरुषव्याघ्रः पाञ्चालानां महारथः ।

पुत्रः पाञ्चालराजस्य धृष्टद्युम्नो महामनाः ॥ ३५

भीमसेनं पुरस्कृत्य नचिरात्प्रत्यदृश्यत ।

महाधनुर्धरः श्रीमान्मित्रगणतापनः ॥ ३६

प्रविहलद्भिश्च गतासुभिश्च
प्रध्वस्तवर्मायुधसर्वयोधैः ॥ १८
वज्रापविद्वैरिव चाचलौघै-
र्विभिन्नपाषाणमृगद्रुमौघैः ।
प्रविद्धघण्टाङ्कुशतोमरध्वजैः
सहेमजालै रुधिरौघसंघ्रवैः ॥ १९
शरावनुनैः पतितैस्तुरङ्गै-
स्तनद्भिरातैः क्षतजं वमद्भिः ।

दीनैस्त्रसद्भिः परिवृत्तनेत्रै-
र्मही पतद्भिः कृपणा बभूव ॥ २०
तथाऽपविद्वैर्गजवाजियूथै-
र्मन्दासुभिश्चापि गतासुभिश्च ।
रथैश्च नागैस्तुरगैश्च नुनै-
र्मही महावैतरणीव भाति ॥ २१
गजैर्निकृत्तापरहस्तगात्रै-
रुद्वेपमानैः पतितैः पृथिव्याम् ।

पारावतसवर्णाश्वं कोविदारमयध्वजम् ।
धृष्टद्युम्नं रणे दृष्ट्वा त्वदीयाः प्राद्रवन्भयात् ॥ ३७
गान्धारराजं शीघ्रास्त्रमनुसृत्य यशस्विनौ ।
नचिरात्प्रत्यदृश्येतां माद्रीपुत्रौ ससात्यकी ॥ ३८
चेकितानः शिखण्डी च द्रौपदेयाश्च मारिष ।
हत्वा त्वदीयं सुमहत्सैन्यं शङ्कांस्तथाऽधमन् ॥ ३९
ते सर्वे तावकान्प्रेक्ष्य द्रवतोऽपि पराङ्मुखान् ।
अभ्यवर्तन्त संरब्धान्पृषाञ्जित्वा यथा वृषाः ॥ ४०
सेनावशेषं तं दृष्ट्वा तव सैन्यस्य पाण्डवः ।
व्यवस्थितः सव्यसाची जुक्रोध बलवानृप ॥ ४१
धनञ्जयो रथानीकमभ्यवर्तत वीर्यवान् ।
विश्रुतं त्रिषु लोकेषु व्याक्षिपद्वाण्डिवं धनुः ॥ ४२
तत एनाञ्शरवातैः सहसा समवाकिरत् ।
तमसा संवृतेनाथ न स्म किंचिद्व्यदृश्यत ॥ ४३
अन्धकारीकृते लोके रजोभूते महीतले ।
योधाः सर्वे महाराज तावकाः प्राद्रवन्भयात् ॥ ४४
संभज्यमाने सैन्ये तु कुरुराजो विशांपते ।
परानभिमुखांश्चैव सुतस्ते समुपाद्रवत् ॥ ४५
ततो दुर्योधनः सर्वानाजुहावाथ पाण्डवान् ।
युद्धाय भरतश्रेष्ठ देवानिव पुरा बलिः ॥ ४६
त एनमभिगर्जन्तः सहिताः समुपाद्रवन् ।
नानाशस्त्रभृतः क्रुद्धा भर्त्सयन्तो मुहुर्मुहुः ॥ ४७
दुर्योधनोऽप्यसंभ्रान्तस्तात्रणे निशितैः शरैः ।
तत्रावधीत्ततः क्रुद्धः शतशोऽथ सहस्रशः ॥ ४८
तत्सैन्यं पाण्डवेयानां योधयामास सर्वतः ॥ ४९
तत्राद्भुतमपश्याम तव पुत्रस्य पौरुषम् ।
यदेकः सहितान्सर्वात्रणेऽयुध्यत पाण्डवान् ।
ततोऽपश्यन्महात्मा स स्वसैन्यं भृशदुःखितम् ॥ ५०

कर्णो २६

ततोऽवस्थाप्य राजेन्द्र कृतबुद्धिस्तवात्मजः ।
हर्षयन्निव तान्योधानिदं वचनमब्रवीत् ॥ ५१
न तं देशं प्रपश्यामि यत्र याता भयार्दिताः ।
गतानां यत्र वै मोक्षः पाण्डवात्किं गतेन वः ॥ ५२
अल्पं च बलमेतेषां कृष्णौ च भृशविक्षतौ ।
अद्य सर्वान्हनिष्यामि ध्रुवो हि विजयो भवेत् ॥ ५३
विप्रयातांस्तु वो भिन्नानपाण्डवाः कृतकिल्बिषान् ।
अनुसृत्य वधिष्यन्ति श्रेयान्नः समरे वधः ॥ ५४
सुखं सांग्रामिको मृत्युः क्षत्रधर्मेण युध्यताम् ।
मृतो दुःखं न जानीते प्रेत्य चानन्यमश्नुते ॥ ५५
शृणुध्वं क्षत्रियाः सर्वे यावन्तः स्थ समागताः ।
यदा शूरं च भीरुं च मारयत्यन्तको यमः ॥ ५६
को न मृदो न युध्येत मादृशः क्षत्रियव्रतः ।
द्विषतो भीमसेनस्य क्रुद्धस्य वशमेष्यथ ॥ ५७
पितामहैराचरितं न धर्मं हातुमर्हथ ।
न ह्यधर्मोऽस्ति पापीयान्क्षत्रियस्य पलायनात् ॥ ५८
न युद्धधर्माच्छ्रेयो हि पन्थाः स्वर्गस्य कौरवाः ।
अचिरेण हता लोकान्सद्यो योधाः समश्नुत ॥ ५९
सञ्जय उवाच ।
एवं ब्रुवति पुत्रे ते सैनिका भृशविक्षताः ।
अनवेक्ष्यैव तद्वाक्यं प्राद्रवन्सर्वतो दिशः ॥ ६०
अध्यायः ॥ ७ ॥

सञ्जय उवाच ।

दृष्ट्वा तु सैन्यं परिवृत्यमानं
पुत्रेण ते मद्रपतिस्तदानीम् ।
संनस्तरूपः परिमूढचेता
दुर्योधनं वाक्यमिदं बभाषे ॥ १

रथर्षमैर्नागवराश्वयोधैः
 पदातिभिश्चाभिमुखैः परैर्हतैः ॥ २२
 विशीर्णवर्माभरणाम्बरायुधै-
 र्युता प्रशान्तैरिव पावकैर्मही ।
 शरप्रहाराभिहतैर्महाबलै-
 रवेक्षमाणैः पतितैः समन्ततः ॥ २३
 प्रनष्टसंज्ञैः पुनराश्वसद्भि-
 र्मही बभौ कुम्भगतैरिवाग्निभिः ।
 रत्नैश्च्युतैर्भूरतिदीप्तिमद्भि-
 र्नक्तं ग्रहैर्द्यौर्विमलैर्विभाति ॥ २४
 शरास्तु कर्णार्जुनबाहुमुक्ता
 विदार्य नागांश्च मनुष्यदेहान् ।
 प्राणान्निरस्याशु महीं प्रतीयु-
 र्महोरगा वासमिवाभिनम्राः ॥ २५
 हतैर्मनुष्यैश्च गजैश्च सङ्गो
 शरावभिन्नै रुधिरप्रदिग्धैः ।
 धनञ्जयस्याधिरथेश्व मार्गे
 हतैरगम्या वसुधाऽतिदुर्गा ॥ २६
 रथैर्महेष्मन्मथितैः सुकल्पितैः
 सनागयोधाश्ववरायुधध्वजैः ।
 विशीर्णयोक्त्रैर्विनिर्कीर्णबन्धनै-
 र्निर्कृत्तचक्राक्षयुगत्रिवेणुभिः ॥ २७
 विमुक्तयोक्त्रैश्च रथैरुपस्कुरैः
 कृताभिषङ्गैर्विनिबद्धकूर्वरैः ।
 प्रभग्ननीडैर्मणिहेमभूषितै-
 र्वृता मही द्यौरिव शारदैर्धनैः ॥ २८
 निकृष्यमाणा जवनैस्तुरङ्गमै-
 र्हतैश्चरा राजरथाः सुकल्पिताः ।
 मनुष्यमातङ्गरथाश्चसादिषु
 द्रुतं व्रजन्तो बहुधा विधूर्णिताः ॥ २९
 सहेमपृष्ठाः सपरश्चथायुधाः
 शिताश्च शूला मुसलाः समुद्रराः ।
 चित्राश्च खड्गा विमलाश्च कोशा
 गज्जाश्च जाम्बूनदपद्मनदाः ॥ ३०

चापानि जाम्बूनदभूषितानि
 शराश्च कार्तस्वरचित्रपुङ्खाः ।
 ऋष्यश्च पीता विमलाश्च कोशाः
 प्रासाश्च दण्डाः कनकप्रभासाः ॥ ३१
 शुभ्राणि बालव्यजनानि शङ्खा-
 विछन्नावरुद्धा विरुचः सजश्च ।
 कुथाः पताकाम्बरवेष्टनानि
 किरीटमाला मकुटाश्च शुभ्राः ॥ ३२
 प्रकीर्णका विप्रतिकीर्णकाश्च
 प्रधानमुख्यास्तरलाश्च हाराः ।
 आपीडकेयूरवराङ्गदानि
 ग्रैवेयनिष्काः ससुवर्णसूत्राः ॥ ३३
 मण्युत्तमा वज्रसुवर्णयुक्ता
 रत्नानि चोच्चावचमङ्गलानि ।
 गात्राणि चाभान्ति सुखोचितानि
 शिरांसि चेन्दुप्रतिमाननानि ॥ ३४
 देहांश्च भोगांश्च परिच्छदांश्च
 त्यक्त्वा मनोज्ञा निहताः सुखानि ।
 स्वधर्मनिष्ठां महतीमवाप्य
 प्राप्ताश्च लोकान्यशसा गतास्ते ॥ ३५
 निवर्त दुर्योधन यान्तु सैनिका
 व्रजस्व राजञ्जिश्विराणि मानद ।
 दिवाकरोऽप्येष विलम्बते प्रभो
 पुनस्त्वमेवात्र नरेन्द्र कारणम् ॥ ३६
 सञ्जय उवाच ।
 एतावदुक्त्वा विरराम शल्यो
 दुर्योधनं चैव निवर्तयित्वा ।
 युद्धाय राजन्विनिविष्टबुद्धि-
 र्हा कर्ण हा कर्ण इति बुवाणम् ॥ ३७
 तं द्रोणपुत्रप्रमुखा नरेन्द्राः
 सर्वे समाश्वास्य ततः प्रजग्मुः ।
 निरीक्षमाणा ध्वजमर्जुनस्य
 रथं च दिव्यं यशसा ज्वलन्तम् ॥ ३८

नराश्वमातङ्गशरीरजेन
 रक्तेन सिक्तां रुधिरेण भूमिम् ।
 रक्ताम्बरस्रक्तपनीययोगा-
 न्नारीं प्रकाशामिव सर्वरम्याम् ॥ ३९
 प्रच्छन्नरूपां रुधिरेण राज-
 त्रौद्रे मुहूर्तेऽतिविराजमाने ।
 नैवावतस्थुः कुरवः समीक्ष्य
 प्रव्राजिता नरदेवा यथाऽक्षैः ॥ ४०
 वधेन कर्णस्य सुदुःखितास्ते
 हा कर्ण हा कर्ण इति ब्रुवाणाः ।
 द्रुतं प्रजग्मुः शिविराणि राज-
 न्दिवाकरं रक्तमवेक्षमाणाः ॥ ४१
 गाण्डीवमुक्तैस्तु सुवर्णपुङ्खैः
 शिलाशितैः शोणितदिग्धवाजैः ।
 शरैश्चिताङ्गोऽपि रराज कर्णो
 हतोऽपि दीप्तांशुरिवांशुजालैः ॥ ४२
 कर्णस्य देहं रुधिराम्बुसिक्तं
 पुत्रानुकम्पी भगवान्विवस्वान् ।
 स्पृष्ट्वा कराग्रैः क्षतजानुरूपैः
 स्नातुं तदाऽगादपरं समुद्रम् ॥ ४३
 इतीव संचिन्त्य सुरर्षभाश्च
 संप्रस्थितास्ते तु यथानिकेतम् ।

संचिन्त्य सर्वा जनता विसृ-
 र्यथासुखं खे च महीतले च ॥ ४४
 तदद्भुतं प्राणभृतां भयंकरं
 निशाम्य युद्धं कुरुवीरमुख्ययोः ।
 समाचितौ कर्णशरैः परंतपौ
 तथैव संरेजतुरच्युतार्जुनौ ॥ ४५
 तमो निहत्याभ्युदितौ यथाऽमलौ
 शशाङ्कसूर्याविव रश्मिमालिनौ ।
 विहाय तान्वाणगणान्महाबलौ
 सुहृद्वृतावप्रतिमानविक्रमौ ॥ ४६
 सुखप्रविष्टौ सुखदौ विरेजतुः
 सदस्यचिन्त्याविव विष्णुवासवौ ।
 सदेवगन्धर्वमनुष्यचारणै-
 र्महर्षिभिर्यक्षमहोरगैरपि ।
 जयाभिवृद्ध्या परयाऽभिपूजितौ
 निहत्य कर्णं परमाहवे तदा ॥ ४७
 यथानुरूपं प्रतिपूज्य तानथ
 प्रशस्यमानावतुलैश्च कर्मभिः ।
 ननन्दतुश्चैव सुहृद्भिरावृतौ
 बलं निहत्येव सुरेशकेशवौ ॥ ४८

॥ इति श्रीमन्महाभारते कर्णपर्वणि एकोनशततमोऽध्यायः ॥ ९९ ॥

शततमोऽध्यायः ॥ १०० ॥

कर्णवधानन्तरं कृष्णार्जुनयोर्युधिष्ठिरसमीपगमनम् ॥ १ ॥

सञ्जय उवाच ।
 शरसंकृत्तवर्माणं रुधिरोक्षितवक्षसम् ।
 गतासुमपि राधेयं नैव लक्ष्मीर्विमुञ्चति ॥ १
 तप्तजाम्बूनदनिभं बालार्कसदृशद्युतिम् ।
 जीवन्तमिव तं शूरं सर्वभूतानि मेनिरे ॥ २
 हतस्यापि महाराज स्रुतपुत्रस्य संयुगे ।
 वित्रेसुः सर्वतो योधाः सिंहस्येवतरे मृगाः ॥ ३

हतौऽपि पुरुषव्याघ्रो व्याहरन्निव लक्ष्यते ।
 नाभवद्विकृतिः काचिन्मृतस्यापि महात्मनः ॥ ४
 चारुवेषधरं राजंश्चारुमौलिशिरोधरम् ।
 तन्मुखं स्रुतपुत्रस्य पूर्णचन्द्रसमद्युतिम् ॥ ५
 कनकोत्तमसंकाशो ज्वलन्निव विभावसुः ।
 स शान्तः पुरुषव्याघ्रः पार्थसायकवारिणा ॥ ६
 यथाऽग्निर्ज्वलनो दीप्तो जलमासाद्य शाम्यति ।

कर्णाग्रिः समरे तद्वत्पार्थमेधेन शामितः ॥ ७
 आहत्य स यशो दीप्तं सुयुद्धेनात्मनो भुवि ।
 सपुत्रः समरे कर्णः प्रशान्तः पार्थतेजसा ॥ ८
 प्रताप्य पाण्डवान्सर्वान्पाश्चालानस्त्रतेजसा ।
 नानाभरणवात्राजंस्तप्तजाम्बूनदप्रभः ॥ ९
 वर्षित्वा शरवर्षाणि प्रताप्य रिपुवाहिनीम् ।
 श्रीमानिव सहस्रांशुर्ज्वलन्सर्वान्प्रताप्य च ।
 हतो वैकर्तनः कर्णः पादपोऽङ्कुरवानिव ॥ १०
 ददानीत्येव यः ग्रादान्न नास्तीत्यर्थितोऽवदत् ।
 सद्यः सदा सत्पुरुषः स हतो द्वैरथे वृषा ॥ ११
 यस्य ब्राह्मणसात्सर्वं वित्तमासीन्महात्मनः ।
 नादेयं ब्राह्मणेष्वासीद्यस्य स्वमपि जीवितम् ॥ १२
 स दातृणां प्रियो राजन्दाता चैव मनोरथान् ।
 स पार्थास्त्रविनिर्दग्धो गतः परमिकां गतिम् ॥ १३
 यमाश्रित्याकरोद्वैरं सुतस्ते स गतो दिवम् ।
 आदाय तव पुत्राणां जयाशां शर्म बर्म च ॥ १४
 हते च कर्णे सरितो न सस्रु-
 र्जगाम चास्तं कलुषो दिवाकरः ।
 श्वेतो ग्रहश्च ज्वलितार्कवर्णो
 यमस्य पुत्रोऽभ्युदितः स तिर्यक् ॥ १५
 नभश्चालाथ ननाद चोर्वी
 ववुश्च वाताः परुषाश्च घोराः ।
 दिशो बभूवुर्ज्वलिताः सधूमा
 महार्णवाः सस्त्रनुशुभ्रुश्च ॥ १६
 सकाननाश्चाद्रिवराश्चकम्पिरे
 प्रविष्यथुर्भूतगणाश्च मारिष ।
 बृहस्पतिः संपरिवार्य रोहिणीं
 बभूव चन्द्रार्कसमो विशांपते ॥ १७
 हते कर्णे न दिशो विप्रचाराः
 सचन्द्रार्का द्यौर्विचचाल भूमिः ।
 पपात चोल्का ज्वलनप्रभा च
 निशाचरा हृष्टरा बभूवुः ॥ १८

शशिप्रकाशाननमर्जुनो यदा
 जहार कर्णस्य शिरः शरेण ।
 ततोऽन्तरिक्षे सहसैव शब्दो
 बभूव हाहेति सुरैर्विमुक्तः ॥ १९
 सदेवगन्धर्वमनुष्यपूजितं
 निहत्य कर्णं रिपुमाहवेऽर्जुनः ।
 रराज राजन्परमेण तेजसा
 यथा पुरा वृत्रवधे शतक्रतुः ॥ २०
 पताकिना भीमनिनादकेतुना
 रथेन शङ्खस्फटिकावभासिना ।
 महेन्द्रबाहप्रतिमेन तावुभौ
 महेन्द्रवीर्यप्रतिमानपौरुषौ ॥ २१
 सुवर्णमुक्तामणिवज्रविद्रुमै-
 रलंकृतेनाप्रतिमेन रंहसा ।
 नरोत्तमौ यादवपाण्डुनन्दनौ
 दिवाकरौ दीप्तहुताशनाविव ।
 रणाजिरे वीतभयौ विरेजतुः
 समानयोगाविव विष्णुवासवौ ॥ २२
 ततो धनुर्ज्यातलनेमिनिस्वनैः
 प्रसह्य कृत्वा च रिपून्गतप्रभान् ।
 स साधयित्वा च रिपून्शरौघैः
 कपिध्वजः पक्षिवरध्वजश्च ।
 प्रदध्मतुः शङ्खवरौ सुघोषौ
 मनांस्यरीणामुपतापयन्तौ ॥ २३
 सुवर्णजालावततौ महास्वनौ
 हिमावदातौ परिगृह्य पाणिभिः ।
 चुचुम्बतुः शङ्खवरौ नृणां वरौ
 विघोषयन्तौ विजयं जगत्रये ॥ २४
 पाश्चजन्यस्य निर्घोषो देवदत्तस्य चोभयोः ।
 पृथिवीमन्तरिक्षं च दिशश्च समपूरयत् ॥ २५
 विप्रस्ताश्चाभवन्सर्वे कुरवो राजसत्तम ।
 शूरयोः शङ्खशब्देन माधवस्यार्जुनस्य च ॥ २६

तौ शङ्खशब्देन निनादयन्तौ
वनानि शैलान्सरितो गुहाश्च ।
वित्रासयन्तौ तव पुत्रसेनां
युधिष्ठिरं नन्दयितुं प्रयातौ ॥ २७
ततः प्रजग्मुः कुरवो जवेन
श्रुत्वैव शङ्खस्वनमीर्यमाणम् ।
विहाय मद्राधिपतिं पतिं च
दुर्योधनं भारत भारतानाम् ॥ २८

ततो रथेनाम्बुदबृन्दनादिना
शरद्यहर्मध्यदिवाकरलिषा ।
धनञ्जयस्याधिरथेश्व विस्मिताः
प्रशंसमानाः प्रययुस्तदाऽर्जुनम् ॥ २९
महाहवे तं बहुशोभमानं
धनञ्जयं योधगणैः समेताः ।
तावन्वमोदंश्च जनाः प्रकामं
प्रभाकरावभ्युदितौ यथैव ॥ ३०

॥ इति श्रीमन्महाभारते कर्णपर्वणि शततमोऽध्यायः ॥ १०० ॥

एकाधिकशततमोऽध्यायः ॥ १०१ ॥

कर्णवधानन्तरमर्जुनेन युधिष्ठिराभिवादनम् ॥ १ ॥ तेन कृष्णार्जुनप्रशंसनम् ॥ २ ॥ कृष्णयुधिष्ठिरसंवादः ॥ ३ ॥

सञ्जय उवाच ।
हते वैकर्तने कर्णे कुरवो भयपीडिताः ।
वीक्षमाणा दिशः सर्वाः पलायन्त सहस्रशः ॥ १
रावणं निहतं दृष्ट्वा राक्षसा राघवेण वा ।
दिशो भीता द्रवन्नेव तावका भयपीडिताः ॥ २
ततो महारवं चक्रुर्योधा राजन्समन्ततः ।
वार्यमाणा भृशोद्विग्रास्तव पुत्रेण भारत ॥ ३
तेषां तु मतमाज्ञाय पुत्रस्ते भरतर्षभ ।
अवहारं ततश्चक्रे शल्यस्यानुमतेन च ॥ ४
कृतवर्मा रणे तूर्णं वृतो भारत तावकैः ।
नारायणावशिष्टैश्च शिविरायैव दुद्रुवे ॥ ५
अश्वत्थामा ततः शूरो विनिश्चस्य मुहुर्मुहुः ।
पाण्डवानां जयं दृष्ट्वा शिविरायैव दुद्रुवे ॥ ६
कृपः शारद्वतो राजन्नागानीकेन भारत ।
महता मेघकल्पेन शिविरायैव दुद्रुवे ॥ ७
गान्धाराणां सहस्रेण शकुनिः परिवारितः ।
सुशर्मा च ययौ राजन्वीक्षमाणो भयार्दितः ॥ ८
दुर्योधनोऽपि स ययौ हतसर्वस्व आतुरः ।
ज्ञातिशोकसमापन्नश्चिन्तयित्वा मुहुर्मुहुः ॥ ९
छिन्नध्वजेन शल्यस्तु रथेन रथिनां वरः ।
प्रययौ शिविरायैव वीक्षमाणो दिशो दश ॥ १०

ततोऽपरे सुबहुशो भारतानां महारथाः ।
व्यद्रवन्त दिशो भीता भयविह्वलचेतसः ॥ ११
अश्रुपूर्णा भयोद्विग्रा वेपमाना भयातुराः ।
कुरवः प्राद्रवन्सर्वे दृष्ट्वा कर्णं निपातितम् ॥ १२
प्रशंसन्तोऽर्जुनं केचित्केचित्कर्णं महारथाः ।
प्राद्रवन्त रणे भीताः कुरवः कुरुसत्तम ॥ १३
तेषां योधसहस्राणां तावकानां महामृधे ।
नासीत्तत्र पुमान्कश्चिद्यस्तु युद्धे मनो दधे ॥ १४
कर्णे हते महाराज निराशाः कुरवोऽभवन् ।
जीवनेषु च राज्येषु दारेषु च धनेषु च ॥ १५
तान्समानीय पुत्रस्ते यत्नेन महता विभो ।
निवेशाय मनो दध्रे दुःखशोकसमन्वितः ॥ १६
तस्याज्ञां शिरसा दीनाः प्रतिगृह्य विशांपते ।
विषण्णमनसो भीत्या न्यविशन्त महारथाः ॥ १७
चिन्तयन्तो वधं घोरं सूतपुत्रस्य संयुगे ।
अर्जुनस्य जयं युद्धे चिन्तयानाः पुनःपुनः ॥ १८
पाण्डवाश्च महेष्वासा न्यविशन्त परंतपाः ।
प्रहृष्टमनसः सर्वे जित्वा शत्रुं महारथाः ॥ १९
ततो युधिष्ठिरं तत्र निविष्टं वै मुदान्वितम् ।
समेत्य सर्वे पाञ्चाला वर्धयन्तो यथाविधि ॥ २०
अर्जुनस्तु रथात्तूर्णमवरुह्य महायशाः ।

धर्मराजस्य चरणौ पीडयामास हृष्टवत् ॥ २१
 तमुत्थाप्य महाराज धर्मपुत्रः प्रतापवान् ।
 सखजे भरतश्रेष्ठमुपजिघ्रक्षुपस्पृशन् ॥ २२
 नकुलः सहदेवश्च पाण्डवश्च वृकोदरः ।
 अभिवाद्य महाराजमस्रजन्त स फल्गुनम् ॥ २३
 धृष्टद्युम्नः शिखण्डी च पाण्डवानां च ये रथाः ।
 वर्धयन्ते स राजानं निहते सूतनन्दने ॥ २४
 ततः कृष्णो महाराज सात्यकिश्चापि सात्वतः ।
 वर्धयन्ते स राजानं निहते सूतनन्दने ॥ २५
 वासुदेवश्च कौन्तेयं प्रणयादिदमब्रवीत् ।
 अद्य राजन्हताः सर्वे धार्तराष्ट्राः सराजकाः ।
 हते वैकर्तने कर्णे रथानां प्रवरे रथे ॥ २६
 यदि लोकास्त्रयः सर्वे योधयेयुः सवासवाः ।
 तथापि दुर्जयः सूतस्तव कोपात्तु सूदितः ॥ २७
 एवमुक्तः प्रत्युवाच धर्मराजो जनार्दनम् ॥ २८
 तव प्रसादाद्गोविन्द हतः कर्णो महायशः ।
 पाण्डवाश्च जयं प्राप्ता नाशिताश्चापि शत्रवः ॥ २९
 त्वं हि शक्तो भयात्रातुं यस्य कस्यचिदाहवे ।
 स्वमस्य जगतो गोप्ता पाण्डवानां च सर्वदा ॥ ३०
 त्वां समासाद्य शक्रोऽपि मोदते दिवि नित्यशः ।
 त्वं पाता पाण्डुपुत्राणां यथैव जगतस्तथा ॥ ३१
 अनाश्रयो जयस्तेषां भक्तिर्येषां त्वयि प्रभो ॥ ३२
 त्वया नाथेन गोविन्द नाथवन्तो वयं युधि ।
 यथेन्द्रेण पुरा देवास्त्वया चापि जनार्दन ॥ ३३
 स्वप्स्याम्यद्य सुखं कृष्ण निद्रां लप्स्ये त्वहं क्षपाम् ।
 विगतं हि भयं मेऽद्य त्वत्प्रसादान्न संशयः ॥ ३४
 एवमुक्तस्तु पार्थेन केशवः प्राह पाण्डवम् ।
 निमित्तमात्रं हि वयं तवाप्यसिन्धुदागमे ॥ ३५
 यस्य ते आतरः शूरा भीमसेनादयो नृप ।
 संबन्धिनश्चेन्द्रवीर्याः पार्षतप्रमुखास्तथा ॥ ३६
 अर्हते च भवान्नित्यं प्रियं नित्यं च मद्वितम् ।
 प्रियो हि मे त्वमेतेन वचनेन नरोत्तम ॥ ३७
 इत्युक्तो धर्मराजस्तु स्वरथं हेमभूषितम् ।
 दन्तवर्णैर्हयैर्युक्तं कालवालैर्महीपतिः ॥ ३८

आस्थाय पुरुषव्याघ्रः खबलेनापि संवृतः ।
 प्रययौ बहुवृत्तान्तं द्रष्टुमायोधनं प्रति ॥ ३९
 संभाषमाणौ तौ वीर उभौ माधवपाण्डवौ ॥ ४०
 स ददर्श रणे कर्णं शयानं पुरुषर्षभम् ।
 गाण्डीवमुक्तैर्विशिखैः सर्वतः संनिपीडितम् ॥ ४१
 सपुत्रं निहतं दृष्ट्वा कर्णं राजा युधिष्ठिरः ।
 प्रशशंस नरव्याघ्रावुभौ माधवपाण्डवौ ॥ ४२
 अद्य राजाऽस्मि सर्वस्यां पृथिव्यां मधुसूदन ।
 दिष्ट्या जयसि गोविन्द दिष्ट्या शत्रुर्निपातितः ॥ ४३
 एवं सुबहुशो राजन्प्रशशंस जनार्दनम् ।
 अर्जुनं च कुरुश्रेष्ठो धर्मराजो युधिष्ठिरः ॥ ४४
 दृष्ट्वा च निहतं कर्णं सपुत्रं पार्थसायकैः ।
 पुनर्जातमिवात्मानं मेने कुरुकुलोद्वहः ॥ ४५
 समेत्य च कुरुश्रेष्ठं कुन्तीपुत्रं युधिष्ठिरम् ।
 वर्धयन्ति स राजानो हर्षयुक्ता महारथाः ॥ ४६
 सञ्जय उवाच ।
 एवमेष क्षयो वृत्तः सुमहान्नोमहर्षणः ।
 तव दुर्मन्त्रिते राजन्दिष्ट्या त्वमनुशोचसि ॥ ४७
 वैशंपायन उवाच ।
 श्रुत्वैतदप्रियं राजा धृतराष्ट्रो महीपतिः ।
 पपात भूमौ निश्चेष्टः कौरव्यः परमासनात् ।
 तथा सत्यव्रतादेवी गान्धारी दिव्यदर्शना ॥ ४८
 ततस्तूर्णं तु विदुरस्तं नृपं सञ्जयस्तथा ।
 पर्याश्रासयतां चैतावुभावेव तु भूमिपम् ॥ ४९
 तथैवाश्रासयामासुर्गान्धारीं कुर्योषितः ॥ ५०
 स दैवं परमं मेने भवितव्यं च भारत ।
 ताभ्यामाश्रासितो राजा तूष्णीमिमांस्ते विशांपते ॥ ५१
 एवमारुह्याय राज्ञे च सञ्जयो राजसत्तम ।
 जगाम शिविरं भूयो हते कर्णे महात्मनि ॥ ५२
 स दृष्ट्वा निहतं शल्यं राजानं च सुयोधनम् ।
 शकुनिं सुबहून्राजन्सैनिकांश्च सहस्रशः ॥ ५३
 तथैव पाण्डवीं सेनां निहतां प्रेक्ष्य सञ्जयः ।
 सौप्तिके द्रौणिना राजन्हतवाजिनरद्विपाम् ॥ ५४

स हि दृष्ट्वा हतान्सर्वान्समन्ताद्युधि सञ्जयः ।
 प्रयातो हास्तिनपुरं शोकार्तो भयविह्वलः ॥ ५५
 हतेषु पुनरेतेषु प्रभूतगजवाजिषु ।
 योधैश्च तैर्महाराज नानादेशसमुद्भवैः ॥ ५६
 कुरुक्षेत्रं तु तत्सर्वं शून्यमासीद्विशांपते ।
 निहतैः पाण्डवैश्च धार्तराष्ट्रैश्च संयुगे ॥ ५७
 यथाहि विषयं वृत्तं धार्तराष्ट्रस्य संजयः ।
 निवेदयति तत्सर्वं यथावृत्तं यथाविधि ॥ ५८

एवं महायुद्धमिदं महात्मनो
 धनञ्जयस्याधिरथेश्वरः पठेत् ।
 स सम्यगिष्टस्य मखस्य यत्फलं
 तदामुयाद्यः शृणुयाच्च नित्यशः ॥ ५९
 मखो हि विष्णुर्भगवान्सनातनो
 वहन्ति यं चाप्यनिलेन्दुभानवः ।
 अतोऽनसूयुः शृणुयात्पठेच्च यः
 स सर्वलोकांश्च जयेत्सुखी भवेत् ॥ ६०

॥ इति श्रीमन्महाभारते शतसाहस्रिकायां संहितायां वैयासिक्यां कर्णपर्वणि एकाधिकशततमोऽध्यायः ॥ १०१ ॥

॥ कर्णपर्व समाप्तम् ॥ ८ ॥

अतः परं शल्यपर्व भविष्यति ।
 तस्यायमाद्यः श्लोकः ॥
 जनमेजय उवाच ।

एवं निपातिते कर्णे समरे सव्यसाचिना ।
 अल्पावशिष्टाः कुरवः किमकुर्वत वै द्विज ॥ १

इदं कर्णपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायाम्ब्रे मुद्रापितम् । शकाब्दाः १८२९ सन १९०७.

SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

SHALYAPARVA IX.



EDITED BY

T. R. KRISHNACHARYA & T. R. VYASACHARYA,

Proprietors, Madhya Vilas Book Depot, Kumbakonam.



PRINTED AT THE

Javaji Dadaji's "Nirnaya-sagar" Press,

BOMBAY.

1907.

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्री मन्महाभारतम् ।

सटिप्पणम् ।



शल्यपर्व ९.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां


जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शाके १८२९ प्लवंगनामसंवत्सरे ।

इदं पुस्तकं १८६७ संख्याकरानियमस्य २५ संख्याकविभागानुसारतो लेखारूढं
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

शल्यपर्व

पांडव सेना.



कौरव सेना

युद्धम्

धर्मराजः

शल्यः

श्रीः । श्रीमन्महाभारतम् ।



शल्यपर्व ९ । (अथ शल्यवधपर्व ॥ १ ॥) प्रथमोऽध्यायः ॥ १ ॥

दुर्योधनेन शल्यस्य सैन्यापत्येऽभिषेचनपूर्वकं पुनर्युद्धाय निर्याणम् ॥ १ ॥ सञ्जयाच्छल्यदुर्योधनादिवधश्रवणेन मूर्च्छितस्य धृतराष्ट्रस्य विदुरेण समाश्वासनम् ॥ २ ॥

॥ श्रीवेदव्यासाय नमः ॥
नारायणं नमस्कृत्य नरं चैव नरोत्तमम् ।
देवीं सरस्वतीं (व्यासं) चैव ततो जयमुदीरयेत् ॥ १
जनमेजय उवाच ।
एवं निपातिते कर्णे समरे सव्यसाचिना ।
अल्पावशिष्टाः कुरवः किमकुर्वत वै द्विज ॥ १
विदीर्यमाणं च बलं दृष्ट्वा राजा सुयोधनः ।
पाण्डवैः प्राप्तकालं च किं प्रापद्यत कौरवः ॥ २
एतदिच्छाम्यहं श्रोतुं तदाचक्ष्व द्विजोत्तम ।
न हि तृप्यामि पूर्वेषां शृण्वानश्चरितं महत् ॥ ३
वैशंपायन उवाच ।
ततः कर्णे हते राजन्धार्तराष्ट्रः सुयोधनः ।
भृशं शोकार्णवे मग्नो निराशः सर्वतोऽभवत् ॥ ४
हाकर्ण हाकर्ण इति शोचमानो मुहुर्मुहुः ।
कृच्छ्रात्स्वशिविरं प्रायाद्धतशिष्टैर्नृपैः सह ॥ ५
स समाश्वास्यमानोऽपि हेतुभिः शास्त्रनिश्चितैः ।
राजन्विभूतिमिच्छद्भिः सूतपुत्रमनुसरन् ॥ ६
स दैवं बलवन्मत्वा प्रभाते विमले सति ।
सङ्ग्रामे निश्चयं कृत्वा पुनर्युद्धाय निर्ययौ ॥ ७
शल्यं सेनापतिं कृत्वा विधिवद्राजसत्तमम् ।
रणाय निर्ययौ राजा हतशिष्टैर्नृपैः सह ॥ ८

ततः सुतुमुलं युद्धं कुरुपाण्डवसेनयोः ।
बभूव भरतश्रेष्ठ देवासुररणोपमम् ॥ ९
ततः शल्यो महाराज कृत्वा कदनमाहवे ।
पाण्डुसैन्येऽथ मध्याह्ने धर्मराजेन पातितः ॥ १०
ततो दुर्योधनो राजा हतबन्धू रणाजिरात् ।
अपसृत्य हृदं घोरं विवेश रिपुजाड्यात् ॥ ११
अथापराह्णे तस्माद्दः परिवार्य महारथैः ।
हृदादाहूय युद्धाय भीमसेनेन पातितः ॥ १२
तस्मिंस्तु निहते वीरे महेष्वासास्त्रयो रणे ।
कृतवर्मा कृपो द्रौणिर्जयः पाण्डवसैनिकान् ॥ १३
ततः पूर्वाह्नसमये शिविरादेत्य सञ्जयः ।
प्रविवेश पुरीं दीनो दुःखशोकसमन्वितः ॥ १४
स प्रविश्य पुरीं सूतो भुजावुच्छित्त्य दुःखितः ।
वेपमानस्ततो राज्ञः प्रविवेश निवेशनम् ॥ १५
धावतश्चाप्यपश्यत्स तत्रत्यान्पुरुषर्षभान् ।
नष्टचित्तानिवोन्मत्ताञ्शोकेन भृशदुःखितान् ॥ १६
दृष्ट्वैव च नराञ्शीघ्रं व्याजहारातिदुःखितः ।
अहो बत विपन्नोऽस्मि निधनेन महात्मनः ॥ १७
अहो सुबलवान्कालौ गतिश्च परमा तथा ।
शुकतुल्यबलाः सर्वे यत्राहन्यन्त पार्थिवाः ॥ १८

अपराह्णे अपरार्धे ॥ १२ ॥

तं दृष्ट्वैव पुरे राजञ्जनः सर्वः स्म सञ्जयम् ।
 प्ररुदोद भयोद्विग्नो हा राजन्निति सुखरम् ॥ १९
 आकुमारं नरव्याघ्र तत्पुरं वै समन्ततः ।
 आर्तनादं महच्चक्रे श्रुत्वा विनिहतं नृपम् ॥ २०
 तथा स विह्वलः सूतः प्रविश्य नृपतिक्षयम् ।
 ददर्श नृपतिश्रेष्ठं प्रज्ञाचक्षुषमीश्वरम् ॥ २१
 दृष्ट्वा चासीनमनघं समन्तात्परिवारितम् ।
 स्तुषाभिर्मरतश्रेष्ठ गान्धार्या विदुरेण च ।
 तथाऽन्यैश्च सुहृद्भिश्च ज्ञातिभिश्च हितैषिभिः ॥ २२
 तमेव चार्थं ध्यायन्तं कर्णस्य निधनं प्रति ।
 रुदन्नेवाब्रवीद्वाक्यं राजानं जनमेजय ॥ २३
 नातिहृष्टमनाः सूतो बाष्पसंदिग्धया गिरा ।
 सञ्जयोऽहं नरव्याघ्र नमस्ते भरतर्षभ ॥ २४
 मद्राधिपो हतः शल्यः शकुनिः सौवलस्तथा ।
 उल्बकः पुरुषव्याघ्र कैतव्यो दृढविक्रमः ॥ २५
 संशप्तका हताः सर्वे काम्भोजाश्च शकैः सह ।
 म्लेच्छाश्च पार्वतीयाश्च यवनाश्च निपातिताः ॥ २६
 प्राच्या हता महाराज दाक्षिणात्याश्च सर्वशः ।
 उदीच्याश्च हताः सर्वे प्रतीच्याश्च नरोत्तमाः ।
 राजानो राजपुत्राश्च सर्वे विनिहता नृप ॥ २७
 कर्णपुत्रो हतः शूरः सत्यसेनो महाबलः ॥ २८
 दुर्योधनो हतो राजा यथोक्तं पाण्डवेन ह ।
 भग्नसक्थो महाराज शेते पांसुषु रूषितः ॥ २९
 धृष्टद्युम्नो हतो राजञ्जिखण्डी चापराजितः ।
 उत्तमौजा युधामन्युस्तथा सर्वे प्रभद्रकाः ॥ ३०
 पाञ्चालश्च नरव्याघ्र चेदयश्च निषूदिताः ।
 तव पुत्रा हताः सर्वे द्रौपदेयाश्च भारत ॥ ३१
 नरा विनिहताः सर्वे गजाश्च विनिपातिताः ।
 रथिनश्च नरव्याघ्र हयाश्च निहता युधि ॥ ३२
 निःशेषं शिविरं राजंस्तावकानां कृतं प्रभो ।
 पाण्डवानां च शूराणां समासाद्य परस्परम् ॥ ३३
 प्रायः स्त्रीशेषमभवज्जगत्कालेन मोहितम् ।
 सप्त पाण्डवतः शिष्टा धार्तराष्ट्रास्त्रयोरथाः ॥ ३४

विलापयुक्तोपहतं इति ड, पाठः । विलापयुक्तं सुमहत इति घ.

ते चैव आतरः पञ्च वासुदेवोऽथ सात्यकिः ।
 कृपश्च कृतवर्मा च द्रौणिश्च जयतां वरः ॥ ३५
 एते शेषा महाराज रथिनो नृपसत्तम ।
 अक्षौहिणीनामष्टानां दशानां च न संशयः ॥ ३६
 एते शेषा महाराज सर्वेऽन्ये निधनं गताः ।
 कालेन निहतं सर्वं जगद्वै भरतर्षभ ।
 दुर्योधनं वै पुरतः कृत्वा सर्वे नरा हताः ॥ ३७
 वैशंपायन उवाच ।
 एतच्छ्रुत्वा वचः क्रूरं धृतराष्ट्रो जनेश्वरः ।
 निपपात स राजेन्द्रो गतसत्त्वो महीतले ॥ ३८
 तस्मिन्निपतिते वीरे विदुरोऽपि महायशः ।
 निपपात महाराज शोकव्यसनकर्षितः ॥ ३९
 गान्धारी च महाभागा सर्वाश्च कुर्योषितः ।
 पतिताः सहसा भूमौ श्रुत्वा घोरतरं वचः ॥ ४०
 निःसंज्ञं पतितं भूमौ तदाऽऽसीद्राजमण्डलम् ।
 विलापमुक्तोपहतं चित्रं न्यस्तं पटे यथा ॥ ४१
 कृच्छ्रेण तु ततो राजा धृतराष्ट्रो महीपतिः ।
 शनैरलभत प्राणान्पुत्रव्यसनकर्षितः ॥ ४२
 लब्ध्वा तु स नृपः प्राणान्वेषमानः सुदुःखितः ।
 निरीक्ष्य च दिशः सर्वाः क्षत्तारं वाक्यमब्रवीत् ॥ ४३
 विद्धि क्षत्तर्महाप्राज्ञ त्वं गतिर्भरतर्षभ ।
 ममानाथस्य सुभृशं पुत्रैर्हीनस्य सर्वशः ।
 एवमुक्त्वा ततो भूयो विसंज्ञो निपपात ह ॥ ४४
 तं तथा पतितं दृष्ट्वा बान्धवा येऽस्य केचन ।
 शीतैस्ते सिषिचुस्तोयैर्विव्यजुर्व्यजज्ञैरपि ॥ ४५
 स तु दीर्घेण कालेन प्रत्याश्वस्तो नराधिपः ।
 तूष्णीमासीन्महीपालः पुत्रव्यसनकर्षितः ॥ ४६
 निःश्वसञ्जिह्वग इव कुम्भक्षिप्तोऽभवन्नृपः ॥ ४७
 सञ्जयोऽप्यरुदत्तत्र दृष्ट्वा राजानमातुरम् ।
 तथा सर्वाः स्त्रियश्चैव गान्धारी च यशस्विनी ॥ ४८
 ततो दीर्घेण कालेन विदुरं वाक्यमब्रवीत् ।
 धृतराष्ट्रो नरश्रेष्ठ मुह्यमानो मुहुर्मुहुः ॥ ४९
 गच्छन्तु योषितः सर्वा गान्धारी च यशस्विनी ।

पाठः ॥ ४९ ॥ प्रथमोऽध्यायः ॥ १ ॥

तथेमे सुहृदः सर्वे मुह्यते मे मनो भृशम् ॥ ५०
 एवमुक्तस्ततः क्षत्ता ताः स्त्रियो भरतर्षभ ।
 विसर्जयामास शनैर्मुह्यमानः पुनःपुनः ॥ ५१
 निश्चक्रमुस्ततः सर्वाः स्त्रियो भरतसत्तम ।
 सुहृदश्च तथा सर्वे दृष्ट्वा राजानमातुरम् ॥ ५२
 ततो नरपतिस्तत्र लब्ध्वा संज्ञां परंतपः ।

गतिर्मे को भवेदद्य इति चिन्तासमाकुलः ।
 अपृच्छत्सञ्जयं तत्र रोदमानं भृशतुरम् ॥ ५३
 प्राञ्जलिं सञ्जयं दृष्ट्वा रोदमानं मुहुर्मुहुः ।
 ज्ञातीन्स्त्रियोऽथ निर्याप्य प्रविश्य विदुरः पुनः ५४
 राजानं शोचमानस्तु तं शोचन्तं मुहुर्मुहुः ।
 समाश्वासयत क्षत्ता वचसा मधुरेण च ॥ ५५

॥ इति श्रीमन्महाभारते शल्यपर्वणि शल्यवधपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

धृतराष्ट्रेण सञ्जयस्य पुरतो दुर्योधनवचनानुस्मरणेन विलापः ॥ १ ॥

वैशंपायन उवाच ।
 विसृष्टास्वथ नारीषु धृतराष्ट्रोऽम्बिकासुतः ।
 विललाप महाराज दुःखादुःखतरं गतः ॥ १
 सधूममिव निःश्वस्य करौ धुन्वन्पुनःपुनः ।
 बहु संचिन्तयित्वा तु सञ्जयं वाक्यमब्रवीत् ॥ २
 धृतराष्ट्र उवाच ।
 अहो वत महदुःखं यदहं पाण्डवान्रणे ।
 क्षेमिणश्चाव्ययाश्चैव त्वत्तः सूत शृणोमि वै ॥ ३
 वज्रसारमयं नूनं हृदयं सुदृढं मम ।
 यच्छ्रुत्वा निहतान्पुत्रान्दीर्यते न सहस्रधा ॥ ४
 चिन्तयित्वा वचस्तेषां बालक्रीडां च सञ्जय ।
 अद्य चैव हताञ्श्रुत्वा दीर्यते मे भृशं मनः ॥ ५
 अन्धत्वाद्यदि पुत्राणां न मे रूपनिदर्शनम् ।
 पुत्रस्नेहकृता प्रीतिर्नित्यमेतेषु धारिता ॥ ६
 बालभावमतिक्रम्य यौवनस्थांश्च तानहम् ।
 श्रियं प्राप्तांश्च ताञ्श्रुत्वा हृष्ट आसं तदाऽनघ ॥ ७
 तानद्य निहताञ्श्रुत्वा हतैश्वर्यान्हतौजसः ।
 न लभेयं कचिच्छान्तिं पुत्राधिभिरभिप्लुतः ॥ ८
 एबेहि वत्स राजेन्द्र ममानाथस्य पुत्रक ।
 त्वया हीनो महाबाहो कां नु यास्याम्यहं गतिम् ९
 कथं त्वं पृथिवीपालांस्त्यक्त्वा तात समागतान् ।

शेषे विनिहतो भूमौ प्राकृतः कुनृपो यथा ॥ १०
 गतिर्भूत्वा महाराज ज्ञातीनां सुहृदां तथा ।
 अन्धं वृद्धं च मां वीर विहाय क नु यास्यसि ॥ ११
 सा कृपा सा च ते प्रीतिः सा च राजसु मानिता ।
 कथं त्वं निहतः पार्थैः संयुगेष्वपराजितः ॥ १२
 को नु मामुत्थितः काले ताततातेति वक्ष्यति ।
 महाराजेति सततं लोकनाथेति चासकृत् ॥ १३
 परिष्वज्य च कं कण्ठे स्नेहेन क्लिन्नलोचनः ।
 अनुशास्ताऽस्मि कौरव्य तत्साधु वद मे वचः ॥ १४
 ननु नामाहमश्रौषं वचनं तव पुत्रक ।
 भूयसी मम पृथ्वीयं तात पार्थस्य नो तथा ॥ १५
 भगदत्तः कृपः शल्य आवन्त्योऽथ जयद्रथः ।
 भूरिश्रवाः सोमदत्तो महाराजश्च बाह्लिकः ॥ १६
 अश्वत्थामा च भोजश्च मागधश्च महाबलः ।
 बृहद्रथश्च क्राथश्च शकुनिश्चापि सौबलः ॥ १७
 म्लेच्छाश्च शतसाहस्राः शकाश्च यवनैः सह ।
 सुदक्षिणश्च काम्भोजस्त्रिगर्ताधिपतिस्तथा ॥ १८
 भीष्मः पितामहश्चैव भारद्वाजोऽथ गौतमः ।
 श्रुतायुश्चाश्रुतायुश्च शतायुश्चापि वीर्यावान् ॥ १९
 जलसन्धोऽथार्घ्यशङ्गी राक्षसश्चाप्यलायुधः ।
 अलम्बुसो वीरबाहुः सुबाहुश्च महारथः ॥ २०

सधूममिव अत्युष्णमित्यर्थः ॥ २ ॥ परिष्वज्य च मां कण्ठे स्नेहेन क्लिन्नलोचनः । अनुशाधीति कौरव्य तत्साधु वद मे

वचः इति झ. पाठः ॥ १४ ॥

एते चान्ये च बहवो राजानो राजसत्तम ।
 मदर्थं प्रहरिष्यन्ति प्राणांस्त्यक्त्वा धनानि च ॥ २१
 तेषां मध्ये स्थितो युद्धे भ्रातृभिः परिवारितः ।
 योधयिष्याम्यहं पार्थान्पाश्चालांश्चैव सर्वशः ॥ २२
 चेदींश्च नृपशार्दूल द्रौपदेयांश्च संयुगे ।
 सात्याकिं कुन्तिभोजं च राक्षसं च घटोत्कचम् ॥ २३
 एकोऽप्येषां महाराज समर्थः संनिवारणे ।
 समरे पाण्डवेयानां संकुद्धो ह्यभिधावताम् ॥ २४
 किं पुनः सहिता वीराः कृतवैराश्च पाण्डवैः ।
 अथवा सर्व एवैते पाण्डवस्यानुयायिभिः ॥ २५
 योत्स्यन्ते सह राजेन्द्र हनिष्यन्ति च तान्मृधे ।
 कर्ण एको मया सार्धं निहनिष्यति पाण्डवान् ॥ २६
 ते वै नृपतयो वीराः स्थास्यन्ति मम शासने ॥ २७
 यश्च तेषां प्रणेता वै वासुदेवो महाबलः ।
 न स संनद्यते राजन्निति मामब्रवीद्वचः ॥ २८
 एवं च वदतः सूत बहुशो मम सन्निधौ ।
 युक्तितो ह्यनुपश्यामि निहतान्पाण्डवाग्रणे ॥ २९
 तेषां मध्ये स्थिता यत्र हन्यन्ते मम पुत्रकाः ।
 व्यायच्छमानाः समरे किमन्यद्भागधेयतः ॥ ३०
 भीष्मश्च निहतो यत्र लोकनाथः प्रतापवान् ।
 शिखण्डिनं समासाद्य मृगेन्द्र इव जम्बुकम् ॥ ३१
 द्रोणश्च ब्राह्मणो यत्र सर्वशस्त्रारूपारगः ।
 निहतः पाण्डवैः सङ्क्षेपे किमन्यद्भागधेयतः ॥ ३२
 कर्णश्च निहतः सङ्क्षेपे दिव्यास्त्रज्ञो महाबलः ।
 भूरिश्रवा हतो यत्र सोमदत्तश्च संयुगे ।
 बाह्लिकश्च महाराज किमन्यद्भागधेयतः ॥ ३३
 भगदत्तो हतो यत्र गजयुद्धविशारदः ।
 जयद्रथश्च निहतः किमन्यद्भागधेयतः ॥ ३४
 सुदक्षिणो हतो यत्र जलसन्धश्च पौरवः ।
 श्रुतायुथाश्रुतायुश्च किमन्यद्भागधेयतः ॥ ३५
 महाबलस्तथा पाण्ड्यः सर्वशस्त्रभृतां वरः ।
 निहतः पाण्डवैः सङ्क्षेपे किमन्यद्भागधेयतः ॥ ३६
 बृहद्बलो हतो यत्र मागधश्च महाबलः ।
 उग्रायुधश्च विक्रान्तः प्रतिमानं धनुष्मताम् ॥ ३७

प्रतिमानं केतुभूतः ॥ ३७ ॥

आवन्त्यो निहतो यत्र त्रैगर्तश्च जनाधिपः ।
 संशप्तकाश्च निहताः किमन्यद्भागधेयतः ॥ ३८
 अलम्बुसस्तथा राजनराक्षसश्चाप्यलायुधः ।
 आर्ष्यशृङ्गिश्च निहतः किमन्यद्भागधेयतः ॥ ३९
 नारायणा हता यत्र गोपाला युद्धदुर्मदाः ।
 म्लेच्छाश्च बहुसाहस्राः किमन्यद्भागधेयतः ॥ ४०
 शकुनिः सौबलो यत्र कैतव्यश्च महाबलः ।
 निहतः सबलो वीरः किमन्यद्भागधेयतः ॥ ४१
 एते चान्ये च बहवः कृतास्त्रा युद्धदुर्मदाः ।
 राजानो राजपुत्राश्च शूराः परिघबाहवः ।
 निहता बहवो यत्र किमन्यद्भागधेयतः ॥ ४२
 यत्र शूरा महेष्वासाः कृतास्त्रा युद्धदुर्मदाः ।
 बहवो निहताः सूत महेन्द्रसमविक्रमाः ॥ ४३
 नानादेशसमावृत्ताः क्षत्रिया यत्र सञ्जय ।
 निहताः समरे सर्वे किमन्यद्भागधेयतः ॥ ४४
 पुत्राश्च मे विनिहताः पौत्राश्चैव महाबलाः ।
 वयस्या भ्रातरश्चैव किमन्यद्भागधेयतः ॥ ४५
 भागधेयसमायुक्तो ध्रुवमुत्पद्यते नरः ।
 यस्तु भाग्यसमायुक्तः स शुभं प्राप्नुयान्नरः ॥ ४६
 अहं वियुक्तस्तैर्भाग्यैः पुत्रैश्चैवैह सञ्जय ।
 कथमद्य भविष्यामि वृद्धः शत्रुवशं गतः ॥ ४७
 नान्यदत्र परं मन्ये वनवासादृते प्रभो ।
 सोऽहं वनं गमिष्यामि निर्वन्धुर्ज्ञातिसंक्षये ॥ ४८
 न हि मेऽन्यद्भवेच्छ्रेयो वनाभ्युपगमादृते ।
 इमामवस्थां प्राप्तस्य लूनपक्षस्य सञ्जय ॥ ४९
 दुर्योधनो हतो यत्र शल्यश्च निहतो युधि ।
 दुःशासनो विविंशश्च विकर्णश्च महाबलः ॥ ५०
 कथं हि भीमसेनस्य श्रोण्येऽहं शब्दमुत्तमम् ।
 एकेन समरे येन हतं पुत्रशतं मम ॥ ५१
 असकृद्बदतस्तस्य दुर्योधनवधेन च ।
 दुःखशोकाभिसंतप्तो न श्रोण्ये परुषा गिरः ॥ ५२
 वैशंपायन उवाच ।
 एवं स शोकसंतप्तः पार्थिवो हतवान्धवः ।
 सुदुर्मुहुरुह्यमानः पुत्राधिभिरभिभुतः ॥ ५३

विलप्य सुचिरं कालं धृतराष्ट्रोऽम्बिकासुतः ।
 दीर्घमुष्णं स निःश्वस्य चिन्तयित्वा पराभवम् ॥५४
 दुःखेन महता राजन्संतप्तो भरतर्षभः ।
 पुनर्गावल्गणिं सूतं पर्यपृच्छद्यथातथम् ॥ ५५
 धृतराष्ट्र उवाच ।
 भीष्मद्रोणौ हतौ श्रुत्वा सूतपुत्रं च पातितम् ।
 सेनापतिं प्रणेतारं कमकुर्वत मामकाः ॥ ५६
 यं यं सेनाप्रणेतारं युधि कुर्वन्ति मामकाः ।
 अचिरेणैव कालेन तं तं निघ्नन्ति पाण्डवाः ॥५७
 रणमूर्ध्नि हतो भीष्मः पश्यतां वः किरीटिना ।
 एवमेव हतो द्रोणः सर्वेषामेव पश्यताम् ॥ ५८
 एवमेव हतः कर्णः सूतपुत्रः प्रतापवान् ।
 सराजकानां सर्वेषां पश्यतां वः किरीटिना ॥ ५९
 पूर्वमेवाहमुक्तो वै विदुरेण महात्मना ।
 दुर्योधनापराधेन प्रजेयं विनशिष्यति ॥ ६०
 केचिन्न सम्यक्पश्यन्ति मूढाः सम्यगवेक्ष्य च ।
 तदिदं मम मूढस्य तथाभूतं वचः स तत् ॥ ६१
 यदब्रवीत्स धर्मात्मा विदुरो दीर्घदर्शिवान् ।

तत्तथा समनुप्राप्तं वचनं सत्यवादिनः ॥ ६२
 दैवोपहतचित्तेन यन्मयाऽनुष्ठितं पुरा ।
 अनयस्य फलं तस्य ब्रूहि गावल्गणे पुनः ॥ ६३
 को वा मुखमनीकानामासीत्कर्णे निपातिते ।
 अर्जुनं वासुदेवं च को वा प्रत्युद्ययौ रथी ॥ ६४
 केऽरक्षन्क्षिणं चक्रं मदराजस्य संयुगे ।
 वामं च योद्धुकामस्य के वा वीरस्य पृष्ठतः ॥ ६५
 कथं च वः समेतानां मदराजो महारथः ।
 निहतः पाण्डवैः सङ्ख्ये पुत्रो वा मम सञ्जय ॥ ६६
 ब्रूहि सर्वं यथातत्त्वं भरतानां महाक्षयम् ।
 यथा च निहतः सङ्ख्ये पुत्रो दुर्योधनो मम ॥ ६७
 पाञ्चालाश्च यथा सर्वे निहताः सपदानुगाः ।
 धृष्टद्युम्नः शिखण्डी च द्रौपद्याः पञ्च चात्मजाः ॥
 पाण्डवाश्च यथा मुक्तास्तथोभौ माधवौ युधि ।
 कृपश्च कृतवर्मा च भारद्वाजस्य चात्मजः ॥ ६९
 यद्यथा ग्राह्यं चैव युद्धं वृत्तं च सांप्रतम् ।
 अखिलं श्रोतुमिच्छामि कुशलो ह्यसि सञ्जय ॥ ७०

॥ इति श्रीमन्महाभारते शल्यपर्वणि शल्यवधपर्वणि द्वितीयोऽध्यायः ॥ २ ॥

केचित्सम्यक्प्रपश्यन्ति मूढास्तु न तथा परे इति ख. पाठः ।
 सम्यगवेक्ष्य निपुणं विभाव्यापि मूढास्तथाभूतं तद्वचः केचिन्न

पश्यन्तीति सम्बन्धः । तथाभूतं यथार्थम् ॥ ६१ ॥
 द्वितीयोऽध्यायः ॥ २ ॥

* एतदनन्तरं झ. पाठे एकोऽध्यायोऽधिको दृश्यते ।

प्रक्षिप्तोऽध्यायः ॥

पार्थेन निहते कर्णे पाण्डवभयात्पलायमानां सेनां निर्वर्त्य दुर्योधनस्य पुनर्युद्धोद्यमः ॥ १ ॥

[सञ्जय उवाच ।
 शृणु राजन्नवहितो यथावृत्तो महान्क्षयः ।
 कुरूणां पाण्डवानां च समासाद्य परस्परम् ॥ १
 निहते सूतपुत्रे तु पाण्डवेन महात्मना ।
 विदुतेषु च सैन्येषु समानीतेषु चासकृत् ॥ २
 घोरे मनुष्यदेहानामाजौ नरवरक्षये ।
 यत्तत्कर्णे हते पार्थः सिंहनादमथाकरोत् ॥ ३
 तदा तव सुतान् राजन्प्राविशत्सुमहद्भयम् ॥ ४
 न सन्धातुमनीकानि न चैवाथ पराक्रमे ।
 आसीदुद्धिर्हते कर्णे तव योधस्य कस्यचित् ॥ ५
 वणिजो नावि भिन्नायामगाधे विप्लवा इव ।

अपारे पारमिच्छन्तो हते द्वीपे किरीटिना ॥ ६
 सूतपुत्रे हते राजन्वित्रस्ताः शरविक्षताः ।
 अनाथा नाथमिच्छन्तो मृगाः सिंहादिता इव ॥ ७
 भग्नशृङ्गा इव वृषा शीर्णदंष्ट्रा इवोरगाः ।
 प्रत्युपायाम सायाहे निर्जिताः सव्यसाचिना ॥ ८
 हतप्रवीरा विध्वस्ता निरुक्ता निशितैः शरैः ।
 सूतपुत्रे हते राजन्पुत्रास्ते प्राद्वंस्तंतः ॥ ९
 विध्वस्तकवचाः सर्वे कांदिशीका विचेतसः ।
 अन्योन्यमभिनिघ्नन्तो वीक्षमाणा भयादिशः ॥ १०
 मामेव नूनं वीभत्सुर्मामेव च वृकोदरः ।
 अभियातीति मन्वानाः पेतुर्मल्लुश्च भारत ॥ ११

अश्वानन्ये गजानन्ये रथानन्ये महारथाः । आरुह्य जवसंपन्नाः पादाताम्प्रजहुर्भयात् ॥ १२	ततो धनञ्जयो राजन्स्थानीकमगाहत । विश्रुतं त्रिषु लोकेषु गाण्डीवं व्याक्षिपन्धनुः ॥ ३४
कुञ्जरैः स्यन्दना भग्नाः सादिनश्च महारथैः । पदातिसङ्घाश्चाश्वौघैः पलायद्भिर्भृशं हताः ॥ १३	कृष्णसारथिमायान्तं दृष्ट्वा श्वेतहयं रथम् । अर्जुनं चापि योद्धारं त्वदीयाः प्राद्रवन्भयात् ॥ ३५
व्यालतस्करसंकीर्णे सार्थहीना यथा वने । तथा त्वदीया निहते सूतपुत्रे तदाऽभवन् ॥ १४	विप्रहीनरथाश्वाश्च शरैश्च परिवारिताः । पञ्चविंशतिसाहस्राः पार्थमाच्छन्पदातयः ॥ ३६
हतारोहास्तथा नागाश्छिन्नहस्तास्तथाऽपरे । सर्वे पार्थमयं लोकमपश्यन्वै भयार्दिताः ॥ १५	हत्वा तत्पुरुषानीकं पाञ्चालानां महारथः । भीमसेनं पुरस्कृत्य न चिरात्प्रत्यदृश्यत ॥ ३७
तान्प्रेक्ष्य द्रवतः सर्वान्भीमसेनभयार्दितान् । दुर्योधनोऽथ स्वं सूतं हाहाकृतैवमब्रवीत् ॥ १६	महाधनुर्धरः श्रीमानमित्रगणमर्दनः । पुत्रः पाञ्चालराजस्य धृष्टद्युम्नो महायशाः ॥ ३८
नातिक्रमिष्यते पार्थो धनुष्पाणिमवस्थितम् । जघने युध्यमानं मां तूर्णमश्वान्प्रचोदय ॥ १७	पारावतसवर्णाश्वं कोविदारवरध्वजम् । धृष्टद्युम्नं रणे दृष्ट्वा त्वदीयाः प्राद्रवन्भयात् ॥ ३९
समरे युध्यमानं हि कौन्तेयो मां धनञ्जयः । नोत्सहेताप्यतिक्रान्तुं वेलामिव महार्णवः ॥ १८	गान्धारराजं शीघ्रास्त्रमनुसृत्य यशस्विनौ । अचिरात्प्रत्यदृश्येतां माद्रीपुत्रौ ससात्यकी ॥ ४०
अद्यार्जुनं सगोविन्दं मानिनं च वृकोदरम् । निहत्य शिष्टाञ्जश्रून्श्च कर्णस्यानुष्यमाप्नुयाम् ॥ १९	चेकितानः शिखण्डी च द्रौपदेयाश्च मारिष । हत्वा त्वदीयं सुमहत्सैन्यं शङ्खानथाधमन् ॥ ४१
तच्छ्रुत्वा कुरुराजस्य शूरार्यसदृशं वचः । सूतो हेमपरिच्छन्नाञ्जनैरश्वानचोदयत् ॥ २०	ते सर्वे तावकाप्रेक्ष्य द्रवतो वै पराङ्मुखान् । अभ्यधावन्त निम्नन्तो वृषाञ्जित्वा वृषा इव ॥ ४२
गजाश्वरथहीनास्तु पादाताश्चैव मारिष । पञ्चविंशतिसाहस्राः प्राद्रवन्शनकैरिव ॥ २१	सेनावशेषं तं दृष्ट्वा तव पुत्रस्य पाण्डवः । अवस्थितं सव्यसाचीं च्युक्रोध बलवन्नृप ॥ ४३
तान्भीमसेनः संक्रुद्धो धृष्टद्युम्नश्च पार्षतः । बलेन चतुरङ्गेण परिक्षिप्याहनच्छरैः ॥ २२	तत एनं शरै राजन्सहसा समवाकिरत् । रजसा चोद्गतेनाथ न स्म किञ्चन दृश्यते ॥ ४४
प्रत्ययुध्यन्तु ते सर्वे भीमसेनं सपार्षतम् । पार्थपार्षतयोश्चान्ये जगृहुस्तत्र नामनी ॥ २३	अन्धकारीकृते लोके शरीभूते महीतले । दिशः सर्वा महाराज तावकाः प्राद्रवन्भयात् ॥ ४५
अक्रुध्यत रणे भीमस्त्वैर्मृधे प्रत्यवस्थितैः । सोऽवतीर्थ रथात्तूर्णं गदापाणिरयुध्यत ॥ २४	भज्यमानेषु सर्वेषु कुरुराजो विशांपते । परेषामात्मनश्चैव सैन्ये ते समुपाद्रवत् ॥ ४६
न तान्स्थो भूमिष्ठान्धर्मापेक्षी वृकोदरः । योधयामास कौन्तेयो भुजवीर्यमुपाश्रितः ॥ २५	ततो दुर्योधनः सर्वानाजुहावाथ पाण्डवान् । युद्धाय भरतश्चेष्ट देवानिव पुरा बलिः ॥ ४७
जातरूपपरिच्छन्नां प्रगृह्य महतीं गदाम् । न्यवधीत्तावकान्सर्वान्दण्डपाणिरिवान्तकः ॥ २६	त एनमभिगर्जन्तं सहिताः समुपाद्रवन् । नानाशस्त्रसृजः क्रुद्धा भर्त्सयन्तो मुहुर्मुहुः ॥ ४८
पदातयो हि संरब्धास्त्यक्तजीवितवान्धवाः । भीममभ्यद्रवन्सङ्ख्ये पतङ्गा इव पावकम् ॥ २७	दुर्योधनोऽप्यसंभ्रान्तस्तानरीन्यधमच्छरैः ॥ ४९
आसाद्य भीमसेनं ते संरब्धा युद्धदुर्मदाः । विनेदुः सहसा दृष्ट्वा भूतग्रामा इवान्तकम् ॥ २८	तत्राद्भुतमपश्याम तव पुत्रस्य पौरुषम् । यदेनं पाण्डवाः सर्वे न शेकुरतिवर्तितुम् ॥ ५०
श्येनवद्यचरङ्गीमः खड्गेन गदया तथा । पञ्चविंशतिसाहस्रांस्तावकानां व्यपोथयत् ॥ २९	नातिदूरापयातं च कृतबुद्धि पलायने । दुर्योधनः स्वकं सैन्यमपश्यद्भविष्यतम् ॥ ५१
हत्वा तत्पुरुषानीकं भीमः सत्यपराक्रमः । धृष्टद्युम्नं पुरस्कृत्य पुनस्तस्थौ महाबलः ॥ ३०	ततोऽवस्थाप्य राजेन्द्र कृतबुद्धिस्तवात्मजः । हर्षयन्निव तान्योधांस्ततो वचनमब्रवीत् ॥ ५२
धनञ्जयो रथानीकमन्वपद्यत वीर्यवान् ॥ ३१	न तं देशं प्रपश्यामि पृथिव्यां पर्वतेषु च । यत्र यातान्न वो हन्युः पाण्डवाः किं सूतेन वः ॥ ५३
माद्रीपुत्रौ च शकुनिं सात्यकिश्च महाबलः । जवेनाभ्यपतन्हृष्टा घ्नन्तो दौर्योधनं बलम् ॥ ३२	खलपं चैव बलं तेषां कृष्णौ च भृशविक्षतौ । यदि सर्वेऽत्र तिष्ठामो ध्रुवं नो विजयो भवेत् ॥ ५४
तस्याश्ववाहान्सुबहूस्ते निहत्य शितैः शरैः । तमन्वधावंस्त्वरितास्तत्र युद्धमवर्तत ॥ ३३	विप्रयातांस्तु वो भिन्नान्पाण्डवाः कृतकिल्बिषान् । अनुसृत्य हनिष्यन्ति श्रेयो नः समरे वधः ॥ ५५

तृतीयोऽध्यायः ॥ ३ ॥

कृपेण कर्णवधदुःखितं दुर्योधनं प्रति स्वपरपक्षयोर्दौर्बल्यप्राबल्याभिधानपूर्वकमुपायं प्रदर्श्य संधिविधानम् ॥ १ ॥

सञ्जय उवाच ।

शृणु राजन्नवहितो यथावृत्तो महान्क्षयः ।
कुरूणां पाण्डवानां च समासाद्य परस्परम् ॥ १
निहते सूतपुत्रे च फल्गुनेन महात्मना ।
विद्वतेषु च सैन्येषु समानीतेषु चासकृत् ॥ २
विमुखे तव पुत्रे च शोकोपहतचेतसि ।
भृशोद्विग्रेषु सैन्येषु दृष्ट्वा पार्थस्य विक्रमम् ॥ ३
ध्यायमानेषु योधेषु दुःखं प्राप्तेषु भारत ।
बलानां मध्यमानानां श्रुत्वा निनदमुत्तमम् ॥ ४
अभिज्ञानं नरेन्द्राणां विकृतं प्रेक्ष्य संयुगे ।
पतितानवनीपालान्ध्वजांश्चैव महात्मनाम् ।
रणे विनिहतान्नागान्दृष्ट्वा पत्नींश्च भारत ॥ ५
आयोधनं महाघोरं रुद्रस्याक्रीडसंनिभम् ।
अप्रख्यातिं गतानां तु राज्ञां शतसहस्रशः ॥ ६
कृपाविष्टः कृपो दृष्ट्वा वयःशीलसमन्वितः ।
अब्रवीत्तत्र तेजस्वी सोऽभिसृत्य जनाधिपम् ।
दुर्योधनमनुक्रोशाद्वाक्यं वाक्यविशारदः ॥ ७
दुर्योधन निबोधेदं यत्त्वां वक्ष्यामि कौरव ।
श्रुत्वा कुरु महाराज यदि ते रोचतेऽनघ ॥ ८
न युद्धधर्माच्छ्रेयान्वै पन्था राजेन्द्र विद्यते ।
यं समाश्रित्य युध्यन्ते क्षत्रियाः क्षत्रियर्षभ ॥ ९
पुत्रो भ्राता पिता चैव स्वस्त्रीयो मातुलस्तथा ।
संबन्धिवान्धवाश्चैव योद्धव्याः क्षत्रजीविनः ॥ १०

शेषास्त्वां पर्युपास्महे इति ड. पाठः ॥ १२ ॥ कृष्णो नेत्रं

वधे चैव परो धर्मस्तथाऽधर्मः पलायने ।
ते स्म घोरां समापन्ना जीविकां जीवितार्थिनः ।
तदत्र प्रतिवक्ष्यामि किञ्चिदेव हितं वचः ॥ ११
हते भीष्मे च द्रोणे च कर्णे चैव महारथे ।
जयद्रथे च निहते तव भ्रातृषु चानघ ।
लक्ष्मणे तव पुत्रे च किं शेषं पर्युपास्महे ॥ १२
येषु भारं समासज्य राज्ये मतिमकुर्महि ।
ते संत्यज्य तनूर्याताः शूरा ब्रह्मविदां गतिम् ॥ १३
वयं त्विह विनाभूता गुणवद्भिर्महारथैः ।
कृपणं वर्तयिष्यामः पातयित्वा नृपान्वहून् ॥ १४
सर्वैरथ च जीवद्भिर्वीभत्सुरपराजितः ।
कृष्णनेत्रो महाबाहुर्देवैरपि दुरासदः ॥ १५
इन्द्रकार्मुकवज्राभमिन्द्रकेतुमिवोच्छ्रितम् ।
वानरं केतुमासाद्य संचचाल महाचमूः ॥ १६
सिंहनादेन भीमस्य पाञ्चजन्यस्वनेन च ।
गाण्डीवस्य च निर्घोषात्संमुह्यन्ते मनांसि नः ॥ १७
स्फुरन्तीव महाविद्युन्मुष्णन्ती नयनप्रभाम् ।
अलातमिव चाविद्धं गाण्डीवं समदृश्यत ॥ १८
जाम्बूनदविचित्रं च धूयमानं महद्वनुः ।
दृश्यते दिक्षु सर्वासु विद्युदभ्रघनेष्विव ॥ १९
उह्यमानश्च कृष्णेन वायुनेव बलाहकः ।
तावकं तद्वलं राजन्नर्जुनोऽस्त्रविशारदः ।
गहनं शिशिरापाये ददाहाग्निरिवोल्बणः ॥ २०

नेता यस्य स तथा ॥ १५ ॥

सुखः साङ्गामिको मृत्युः क्षत्रधर्मेण युध्यताम् ।
मृतो दुःखं न जानीते प्रेत्य चानन्त्यमश्नुते ॥ ५६
शृण्वन्तु क्षत्रियाः सर्वे यावन्तोऽत्र समागताः ।
द्विपतो भीमसेनस्य वशमेव्यथ विद्वताः ॥ ५७
पितामहैराचरितं न धर्मं हातुमर्हथ ।
नान्यत्कर्मास्ति पापीयः क्षत्रियस्य पलायनात् ॥ ५८
न युद्धधर्माच्छ्रेयान्हि पन्थाः स्वर्गस्य कौरवाः ।
सुचिरणार्जितलोकान्सद्यो युद्धात्समश्नुते ॥ ५९

तस्य तद्वचनं राज्ञः पूजयित्वा महारथाः ।
पुनरेवाभ्यवर्तन्त क्षत्रियाः पाण्डवान्प्रति ।
पराजयममृष्यन्तः कृतचित्ताश्च विक्रमे ॥ ६०
ततः प्रवृत्ते युद्धं पुनरेव सुदारुणम् ।
तावकानां परेषां च देवासुररणोपमम् ॥ ६१
युधिष्ठिरपुरोगांश्च सर्वसैन्येन पाण्डवान् ।
अन्वधावन्महाराज पुत्रो दुर्योधनस्तव ॥ ६२

॥ इति श्रीमन्महाभारते शल्यपर्वणि शल्यवधपर्वणि अध्यायः ॥

गाहमानमनीकानि महेन्द्रसदृशप्रभम् ।
 विश्वोभयन्तं सेनां वै त्रासयन्तं च पार्थिवान् ।
 धनञ्जयमपश्याम नलिनीमिव कुञ्जरम् ॥ २१
 त्रासयन्तं तथा योधान्धनुर्वीरेण पाण्डवम् ।
 भूय एनमपश्याम सिंहं मृगगणानिव ॥ २२
 सर्वलोकमहेष्वासौ वृषभौ सर्वधन्विनाम् ।
 आमुक्तकवचौ कृणौ लोकमध्ये विरेजतुः ॥ २३
 अद्य सप्तदशाहानि वर्तमानस्य भारत ।
 सङ्ग्रामस्यातिघोरस्य युध्यतां चाभितो युधि ॥ २४
 वायुनेव विधूतानि तव सैन्यानि गच्छता ।
 शरदम्भोदजालानि विशीर्यन्ते समन्ततः ॥ २५
 तां नावमिव पर्यस्तां मज्जमानां महार्णवे ।
 तव सेनां महाराज सव्यसाची व्यकम्पयतु ॥ २६
 कनु ते सूतपुत्रोऽभूत्कनु द्रोणः सहात्मजः ।
 अहं क च क चात्मा ते हार्दिक्यश्च तथा कनु ॥ २७
 दुःशासनश्च ते आता आतृभिः सहितः कनु ॥ २८
 बाणगोचरसंप्राप्तं युध्यमानं जयद्रथम् ।
 संबन्धिनस्ते भ्रातृश्च सहायान्मातुलास्तथा ।
 सर्वान्विक्रम्य मिषतो लोकमाक्रम्य मूर्धनि ॥ २९
 जयद्रथो हतो राजन्किनु शेषमुपासहे ।
 को वेह स पुमानस्ति यो विजेष्यति पाण्डवम् ॥ ३०
 तस्य चास्त्राणि दिव्यानि विदितानि महात्मनः ।
 गाण्डीवस्य च निर्वोषो धैर्याणि हरते हि नः ॥ ३१
 नष्टचन्द्रा यथा रात्रिः सेनेयं हतनायका ।
 नागमग्नद्रुमा शुष्का नदीव प्रतिभाति मे ॥ ३२
 ध्वजिन्यां हतनेत्रायां यथेष्टं श्वेतवाहनः ।
 चरिष्यति महाराजः कक्षेष्वग्निरिव ज्वलन् ॥ ३३
 सात्यकेश्वैव यो वेगो भीमसेनस्य चोभयोः ।
 दारयेत गिरीन्सर्वाञ्छोषयेच्चैव सागरान् ॥ ३४
 उवाच वाक्यं यद्भीमः सभामध्ये विशांपते ।
 कृतं तत्सफलं सर्वं भूयश्चैव करिष्यति ॥ ३५

॥ इति श्रीमन्महाभारते शल्यपर्वणि शल्यवधपर्वणि तृतीयोऽध्यायः ॥ ३ ॥

वर्तमानस्य सङ्ग्रामस्य अभितो वध्यतां वध्यमानानां च अद्य
 सप्तदशाहानि जातानीत्यन्वयः । जातानीति शेषः ॥ २४ ॥
 अर्जुनं भीमसेनं च इति ज्ञ. पाठः । असंशयं गतवैरमित्यर्थः

प्रमुखस्थे तदा कर्णे बलं पाण्डवरक्षितम् ।
 दुरासदं तदा गुप्तं व्यूढं गाण्डीवधन्वना ॥ ३६
 युष्माभिस्तानि चीर्णानि यान्यसाधूनि साधुषु ।
 अकारणकृतान्येव तेषां वः फलमागतम् ॥ ३७
 आत्मनोऽर्थे त्वया लोको यत्नतः सर्व आहृतः ।
 स ते संशयितस्तात आत्मा च भरतर्षभ ॥ ३८
 रक्ष दुर्योधनात्मानमात्मा सर्वस्य भाजनम् ।
 भिन्ने हि भाजने तात दिशो गच्छति तद्रतम् ॥ ३९
 हीयमानेन वै सन्धिः पर्येष्टव्यः समेन वा ।
 विग्रहो वर्धमानेन नीतिरेषा बृहस्पतेः ॥ ४०
 ते वयं पाण्डुपुत्रेभ्यो हीनाः स्म बलशक्तितः ।
 अत्र ते पाण्डवैः सार्धं सन्धिं मन्ये क्षमं प्रभो ॥ ४१
 न जानीते हि यः श्रेयः श्रेयसश्चावमन्यते ।
 स क्षिप्रं भ्रश्यते राज्यान् च श्रेयोऽनुविन्दति ॥ ४२
 प्रणिपत्य हि राजानं राज्यं यदि लभेमहि ।
 श्रेयः स्यान्न तु मौढ्येन राजन्गन्तुं पराभवम् ॥ ४३
 वैचित्रवीर्यवचनात्कृपाशीलो युधिष्ठिरः ।
 विनियुञ्जीत राज्ये त्वां गोविन्दवचनेन च ॥ ४४
 'अजातशत्रुः कौरव्यो गुरुशुश्रूषणे रतः ।
 धृतराष्ट्रस्य वचनं नावमस्यति धार्मिकः ॥ ४५
 कुर्वन्ति भ्रातरश्चास्य वचनं नात्र संशयः ॥' ४६
 यद्भूयाद्वि हृषीकेशो राजानमपराजितम् ।
 अर्जुनो भीमसेनश्च सर्वे कुर्युरसंशयम् ॥ ४७
 नातिक्रमिष्यते कृणो वचनं पाण्डवस्य तु ।
 धृतराष्ट्रस्य मन्येऽहं नापि कृष्णस्य पाण्डवः ॥ ४८
 एतत्क्षममहं मन्ये तव पार्थैरविग्रहम् ।
 न त्वां ब्रवीमि कार्पण्यान्न प्राणपरिरक्षणात् ॥ ४९
 पथ्यं राजन्ब्रवीमि त्वां तत्परासुः स्मरिष्यसि ॥ ५०
 इति वृद्धो विलप्यैतत्कृपः शारद्वतो वचः ।
 दीर्घमुष्णं च निःश्वस्य शुशोच च मुमोह च ॥ ५१

॥ ४७ ॥ वचनं कौरवस्य तु इति ज्ञ. पाठः ॥ ४८ ॥
 तृतीयोऽध्यायः ॥ ३ ॥

चतुर्थोऽध्यायः ॥ ४ ॥

दुर्योधनेन कृपंप्रति कारणकथनपूर्वकं सन्ध्यनङ्गीकरणम् ॥ १ ॥

सञ्जय उवाच ।

एवमुक्तस्ततो राजा गौतमेन तपस्विना ।
 निःश्वस्य दीर्घमुष्णं च तूष्णीमासीद्विशांपते ॥ १
 ततो मुहूर्तं स ध्यात्वा तव पुत्रो महामनाः ।
 कृपं शारद्वतं वाक्यमित्युवाच परंतपः ॥ २
 यत्किंचित्सुहृदा वाच्यं तत्सर्वं श्रावितो ह्यहम् ।
 कृतं च भवता सर्वं प्राणान्संत्यज्य युध्यता ॥ ३
 गाहमानमनीकानि युध्यमानं महारथैः ।
 पाण्डवैरतितेजोभिलोकस्त्वामनुदृष्टवान् ॥ ४
 सुहृदा यदिदं वाक्यं भवता श्रावितो ह्यहम् ।
 न मां ग्रीणाति तत्सर्वं मुमूर्षोरिव भेषजम् ॥ ५
 हेतुकारणसंयुक्तं हितं वचनमुत्तमम् ।
 उच्यमानं महाबाहो न मे विप्राग्र्य रोचते ॥ ६
 राज्याद्विनिकृतोऽस्माभिः कथं सोऽस्मासु विश्वसेत् ७
 अक्षयूते च नृपतिर्जितोऽस्माभिर्महाधनः ।
 स कथं मम वाक्यानि श्रद्धयाद्भूय एव तु ॥ ८
 तथा दूत्येन संप्राप्तः कृष्णः पार्थहिते रतः ।
 प्रलब्धश्च हृषीकेशस्तच्च कर्माविचारितम् ।
 स च मे वचनं ब्रह्मन्कथमेवाभिमन्यते ॥ ९
 विललाप च यत्कृष्णा सभामध्ये समेयुषी ।
 न तन्मर्षयते कृष्णो न राज्यहरणं तथा ॥ १०
 एकप्राणानुभौ कृष्णावन्योन्यमभिसंश्रितौ ।
 पुरा यच्छ्रुतमेवासीदद्य पश्यामि तत्प्रभो ॥ ११
 स्वस्त्रीयं निहतं दृष्ट्वा दुःखं स्वपिति केशवः ।
 कृतागसो वयं तस्य हितं मे स कथं चरेत् ॥ १२
 अभिमन्योर्विनाशेन न शर्म लभतेऽर्जुनः ।
 स कथं मद्विते यत्नं प्रकरिष्यति याचितः ॥ १३
 मध्यमः पाण्डवस्तीक्ष्णो भीमसेनो महाबलः ।
 प्रतिज्ञातं च तेनोग्रं भज्येतापि न संनमेत् ॥ १४
 उभौ तौ बद्धनिस्त्रिंशानुभौ चावद्धकङ्कटौ ।

कृतवैराणुभौ वीरौ यमावपि यमोपमौ ॥ १५
 धृष्टद्युम्नः शिखण्डी च कृतवैरौ मया सह ।
 तौ कथं मद्विते यत्नं कुर्यातां द्विजसत्तम ॥ १६
 दुःशासनेन यत्कृष्णा एकवस्त्रा रजस्वला ।
 परिक्रिष्टा सभामध्ये सर्वलोकस्य पश्यतः ॥ १७
 तथा विवसनां दीनां स्मरन्त्यद्यापि पाण्डवाः ।
 न निवारयितुं शक्याः संग्रामात्ते परंतपाः ॥ १८
 यदा च द्रौपदी क्रिष्टा मद्विनाशाय दुःखिता ।
 उग्रं तेषु तपः कृष्णा भर्तृणामर्थसिद्धये ।
 स्थण्डिले नित्यदा शेते यावद्वैरस्य यातनम् ॥ १९
 निक्षिप्य मानं दर्पं च वासुदेवसहोदरा ।
 कृष्णायाः प्रेष्यवद्भूत्वा शुश्रूषां कुरुते सदा ॥ २०
 इति सर्वं समुन्नद्धं न निर्वाति कथंचन ।
 अभिमन्योर्विनाशेन स सन्धेयः कथं मया ॥ २१
 कथं च राजा भुक्त्वेमां पृथिवीं सागराम्बराम् ।
 पाण्डवानां प्रसादेन भोक्ष्ये राज्यमहं कथम् ॥ २२
 उपर्युपरि राज्ञां वै ज्वलित्वा भास्करो यथा ।
 युधिष्ठिरं कथं पश्चादनुयास्यामि दासवत् ॥ २३
 कथं भुक्त्वा स्वयं भोगान्दत्त्वा दायांश्च पुष्कलान् ।
 कृपणं वर्तयिष्यामि कृपणैः सह जीविकाम् ॥ २४
 नाभ्यसूयामि ते वाक्यमुक्तं स्निग्धं हितं त्वया २५
 न तु सन्धिमहं मन्ये प्राप्तकालं कथंचन ।
 सुनीतमनुपश्यामि सुयुद्धेन परंतप ॥ २६
 नायं क्लीवायितुं कालः संयोद्धुं काल एव नः ॥ २७
 इष्टं मे बहुभिर्यज्ञैर्दत्ता विप्रेषु दक्षिणाः ।
 प्राप्ताः कामाः श्रुता वेदाः शत्रूणां मूर्ध्नि च स्थितम्
 भृत्या मे सुभृतास्तात दीनश्चाभ्युद्धृतो जनः ।
 नोत्सहेऽद्य द्विजश्रेष्ठ पाण्डवान्वक्तुमीदृशम् ॥ २९
 जितानि परराष्ट्राणि खराष्ट्रमनुपालितम् ।
 भुक्ताश्च विविधा भोगास्त्रिवर्गः सेवितो मया ॥ ३०

पुरा यच्छान्तमेवासीत् इति क. पाठः । पुरा यः शान्तमो
 नासीदद्य पश्यामि तं कथम् इति ड. पाठः ॥ ११ ॥

शल्य० २

उरद्वद्धः कङ्कटक इत्यमरः ॥ १५ ॥

पितृणां गतमानृष्यं क्षत्रधर्मस्य चोभयोः ।
 न ध्रुवं सुखमस्तीह कुतो राष्ट्रं कुतो यशः ।
 इह कीर्तिर्विचेतव्या सा च युद्धेन नान्यथा ॥ ३१
 वृथा च यत्क्षत्रियस्य निधनं तद्विगर्हितम् ।
 अधर्मः सुमहानेष यच्छय्यामरणं गृहे ॥ ३२
 अरण्ये यो विमुच्येत संग्रामे वा तनुं नृपः ।
 क्रतूनाहृत्य महतो महिमानं स गच्छति ॥ ३३
 कृपणं विलपन्नार्तो जरयाऽभिपरिप्लुतः ।
 त्रियते रुदतां मध्ये ज्ञातीनां न स पूरुषः ॥ ३४
 त्यक्त्वा तु विविधान्भोगान्प्राप्तानां परमां गतिम् ।
 अपीदानीं सुयुद्धेन गच्छेयं यत्सलोकताम् ॥ ३५
 शूराणामार्थवृत्तानां संग्रामेष्वनिवर्तिनाम् ।
 धीमतां सत्यसन्धानां सर्वेषां क्रतुयाजिनाम् ।
 शस्त्रावभृथपूतानां ध्रुवो वासस्त्रिविष्टपे ॥ ३६
 मुदा नूनं प्रपश्यन्ति युद्धे ह्यप्सरसां गणाः ॥ ३७
 पश्यन्ति नूनं पितरः पूजितान्सुरसंसदि ।
 अप्सरोभिः परिवृत्तान्मोदमानांस्त्रिविष्टपे ॥ ३८
 पन्थानममरैर्यान्तं शूरैश्चैवानिवर्तिभिः ।
 अपि तत्संगतं मार्गं वयमध्यारुहेमहि ॥ ३९
 पितामहेन वृद्धेन तथाऽऽचार्येण धीमता ।
 जयद्रथेन कर्णेन तथा दुःशासनेन च ॥ ४०
 घटमाना मदर्थेऽस्मिन्हताः शूरा जनाधिपाः ।
 शेरते लोहिताक्ताङ्गाः पृथिव्यां शरविक्षताः ॥ ४१
 उत्तमास्त्रविदः शूरा यथोक्तक्रतुयाजिनः ।

त्यक्त्वा प्राणान्यथान्यायमिन्द्रसत्त्वसु धिष्ठिताः ॥
 तैः स्वयं रचितो मार्गो दुर्गमो हि पुनर्भवेत् ।
 संपतद्भिर्महावेगैरितो यास्यामि सद्गतिम् ॥ ४३
 ये मदर्थे हताः शूरास्तेषां कृतमनुस्मरन् ।
 ऋणं तत्प्रतियुञ्जानो न राज्ये मन आदधे ॥ ४४
 पातयित्वा वयस्यांश्च भ्रातृनथ पितामहान् ।
 जीवितं यदि रक्षेयं लोको मां गर्हयेद्भुवम् ॥ ४५
 कीदृशं च भवेद्राज्यं मम हीनस्य बन्धुभिः ।
 सखिभिश्च विशेषेण प्रणिपत्य च पाण्डवम् ॥ ४६
 सोऽहमेतादृशं कृत्वा जगतोऽस्य पराभवम् ।
 सुयुद्धेन हतः स्वर्गं प्राप्स्यामि न तदन्यथा ॥ ४७
 सञ्जय उवाच ।
 एवं दुर्योधनेनोक्ते सर्वे संपूज्य तद्वचः ।
 साधुसाध्विति राजानं क्षत्रियाः संवभाषिरे ॥ ४८
 पराजयमशोचन्तः कृतचित्ताश्च विक्रमे ।
 सर्वे सुनिश्चिता योद्धुमुदग्रमनसोऽभवन् ॥ ४९
 ततो बाहान्समाश्वास्य सर्वे युद्धाभिनन्दिनः ।
 ऊने द्वियोजने गत्वा प्रत्यतिष्ठन्त कौरवाः ॥ ५०
 आकाशे विद्रुमे पुण्ये प्रस्थे हिमवतः शुभे ।
 अरुणां सरस्वतीं प्राप्य पपुः ससुश्च ते जलम् ॥ ५१
 तत्र पुत्रकृतोत्साहाः पर्यवर्तन्त ते ततः ।
 पर्यवस्थाप्य चात्मानमन्योन्येन पुनस्तदा ।
 सर्वे राजन्यवर्तन्त क्षत्रियाः कालचोदिताः ॥ ५२

॥ इति श्रीमन्महाभारते शल्यपर्वणि शल्यवधपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

दुर्योधनेन सैन्यपत्यविधानप्रार्थनायां अश्वत्थाम्ना शल्यस्य सेनापतित्वविधानम् ॥ १ ॥ दुर्योधनेन शल्यं प्रति सैन्यपत्य-
 स्वीकारप्रार्थना ॥ २ ॥

सञ्जय उवाच ।
 अथ हैमवते प्रस्थे स्थित्वा युद्धाभिनन्दिनः ।
 सर्व एव महायोधास्तत्रतत्र समागताः ॥ १

शल्यश्च चित्रसेनश्च शकुनिश्च महारथः ।
 अश्वत्थामा कृपश्चैव कृतवर्मा च सात्वतः ॥ २
 सुषेणोऽरिष्टसेनश्च धृतसेनश्च वीर्यवान् ।

विप्रवन्मरणं गृहे इति क. पाठः । विष्णुत्रमरणं गृहे इति ड.
 पाठः ॥ ३२ ॥ चतुर्थोऽध्यायः ॥ ४ ॥

प्रस्थे शिखरे ॥ १ ॥

जयत्सेनश्च राजानस्ते रात्रिमुषितास्ततः ॥ ३
रणे कर्णे हते वीरे त्रासिता जितकाशिभिः ।
नालभञ्जर्म ते पुत्रा हिमवन्तमृते गिरिम् ॥ ४
तेऽब्रुवन्सहितास्तत्र राजानं शल्यसन्निधौ ।
कृतयत्ना रणे राजन्संपूज्य विधिवत्तदा ॥ ५
कृत्वा सेनाप्रणेतारं परांस्त्वं योद्धुमर्हसि ।
येनाभिगुप्ताः संग्रामे जयेमासुहृदो वयम् ॥ ६
ततो दुर्योधनः स्थित्वा रथे रथवरोत्तमम् ।
सर्वयुद्धविभावज्ञमन्तकप्रतिमं युधि ॥ ७
स्वङ्गं प्रच्छन्नशिरसं कम्बुग्रीवं प्रियंवदम् ।
व्याकोचषण्णपत्राक्षं व्याघ्रास्यं मेरुगौरवम् ॥ ८
स्थाणोवृषस्य सदृशं स्कन्धनेत्रगतिस्वरैः ।
पुष्टश्लिष्टायतभुजं सुविस्तीर्णवरोरसम् ॥ ९
बले जवे च सदृशमरुणानुजवातयोः ।
आदित्यस्यार्चिषा तुल्यं बुद्ध्या चोशनसा समं १०
कान्तिरूपमुखैश्चर्यैस्त्रिभिश्चन्द्रमसा समम् ।
काञ्चनोपलसंघातैः सदृशं श्लिष्टसन्धिकम् ॥ ११
सुवृत्तोरुकटीजङ्घं सुपादं खड्गुलीनखम् ।
स्मृत्वा स्मृतैव तु गुणान्धात्रा यत्नाद्विनिर्मितं १२
सर्वलक्षणसंपन्नं निपुणं श्रुतिसागरम् ।
जेतारं तरसाऽरीणामजेयमरिभिर्वलात् ॥ १३
‘प्रयोगबलसंहारप्रायश्चित्तं सुमङ्गलम् ।
प्रयोगविनियोगौ च स्मृतिं यस्य गुणान्विदुः’ १४
दशङ्गं यश्चतुष्पादमिष्वस्त्रं वेद तत्त्वतः ।
साङ्गास्तु चतुरो वेदान्सम्यगाख्यानपञ्चमान् १५
आराध्य त्र्यम्बकं यत्नाद्व्रतैरुग्रैर्महातपाः ।
अयोनिजायामुत्पन्नो द्रोणेनायोनिजेन यः ॥ १६
तमप्रतिमकर्माणं रूपेणाप्रतिमं भुवि ।
पारगं सर्वविद्यानां गुणार्णवमनिन्दितम् ।
तमभ्येत्यात्मजस्तुभ्यमश्वत्थामानमब्रवीत् ॥ १७

गुरुपुत्राद्य सर्वेषामस्माकं परमा गतिः ।
भवांस्तस्मान्नियोगात्ते कोऽस्तु सेनापतिर्मम ।
यं पुरस्कृत्य सहिता युधि जेष्यामपाण्डवान् ॥ १८
द्रौणिरुवाच ।
अयं कुलेन रूपेण तेजसा यशसा श्रिया ।
सर्वैर्गुणैः समुदितः शल्यो नोऽस्तु चमूपतिः ॥ १९
भागिनेयान्निजांस्त्यक्त्वा कृतज्ञोऽस्मानुपागतः ।
महासेनो महाबाहुर्महासेन इवापरः ॥ २०
एनं सेनापतिं कृत्वा नृपतिं नृपसत्तम ।
शक्यः प्राप्तुं जयोऽस्माभिर्देवैः स्कन्दमिवाजितम् ॥
तथोक्ते द्रोणपुत्रेण सर्व एव नराधिपाः ।
परिवार्य स्थिताः शल्यं जयशब्दांश्च चक्रिरे ॥ २२
युद्धाय च मतिं चक्रुरावेशं च परं ययुः ॥ २३
ततो दुर्योधनः शल्यं भूमौ स्थित्वा रथे स्थितम् ।
उवाच प्राञ्जलिर्भूत्वा द्रोणभीष्मसमं रणे ॥ २४
अयं स कालः संग्रामो मित्राणां मित्रवत्सल ।
यत्र मित्रममित्रं वा परीक्षन्ते बुधा जनाः ॥ २५
स भवानस्तु नः शूरः प्रणेता वाहिनीमुखे ।
रणं याते च भवति पाण्डवा मन्दचेतसः ।
भविष्यन्ति सहामात्याः पाञ्चालाश्च निरुद्यमाः ॥
दुर्योधनवचः श्रुत्वा शल्यो मद्राधिपस्तदा ।
उवाच वाक्यं वाक्यज्ञो राजानं राजसन्निधौ ॥ २७
यत्र मां मन्यसे राजन्कुराज करोमि तत् ।
त्वत्प्रियार्थं हि मे सर्वं प्राणा राज्यं धनानि च ॥ २८
दुर्योधन उवाच ।
सैनापत्येन वरये त्वामहं मातुलातुलम् ।
सोऽस्मान्पाहि युधां श्रेष्ठ स्कन्दो देवानिवाहवे २९
अभिषिच्यस्व राजेन्द्र देवानामिव पावकिः ।
जहि शत्रून्रणे वीर महेन्द्रो दानवानिव ॥ ३०

॥ इति श्रीमन्महाभारते शल्यपर्वणि शल्यवधपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

दुर्योधनेन शल्यस्य सैनापत्येऽभिषेचनम् ॥ १ ॥ कृष्णेन युधिष्ठिरं प्रति शल्यवधविधानम् ॥ २ ॥

सञ्जय उवाच ।

एतच्छ्रुत्वा वचो राज्ञो मद्वराजः प्रतापवान् ।

दुर्योधनं तदा राजन्वाक्यमेतदुवाच ह ॥ १

दुर्योधन महाबाहो शृणु वाक्यविदां वर ।

यावेतौ मन्यसे कृष्णौ रथस्थौ रथिनांवरौ ।

न मे तुल्यावुभावेतौ बाहुवीर्ये कथंचन ॥ २

उद्यतां पृथिवीं सर्वां ससुरासुरमानवाम् ।

योध्येयं रणमुखे संकुद्रः किमु पाण्डवान् ॥ ३

विजेष्यामि रणे पार्थान्सोमकांश्च समागतान् ।

अहं सेनाप्रणेता ते भविष्यामि न संशयः ॥ ४

तं च व्यूहं विधास्यामि न क(त)रिष्यन्ति यं परे ।

इति सत्यं ब्रवीम्येष दुर्योधन न संशयः ॥ ५

‘अद्यैवाहं रणे सर्वान्पाञ्चालान्सह पाण्डवैः ।

निहनिष्यामि वा राजन्स्वर्गं यास्यामि वा हतः ॥ ६

अद्य पश्यन्तु मां लोका विचरन्तमभीतवत् ॥ ७

अद्य पाण्डुसुताः सर्वे वासुदेवः ससात्यकिः ।

पाञ्चालाश्चेदयश्चैव द्रौपदेयाश्च सर्वशः ।

धृष्टद्युम्नः शिखण्डी च सर्वे चापि प्रभद्रकाः ॥ ८

विक्रमं मम पश्यन्तु धनुषश्च महद्बलम् ।

लाघवं चास्त्रवीर्यं च भुजयोश्च बलं युधि ॥ ९

अद्य पश्यन्तु मे पार्थाः सिद्धाश्च सह चारणैः ।

यादृशं मे बलं बाहोः संपदस्त्रेषु या च मे ॥ १०

अद्य मे विक्रमं दृष्ट्वा पाण्डवानां महारथाः ।

प्रतीकारपरा भूत्वा चेष्टन्ते विविधाः क्रियाः ॥ ११

अद्य सैन्यानि पाण्डूनां द्रावयिष्ये समन्ततः ॥ १२

द्रोणभीष्मावति विभो सूतपुत्रं च संयुगे ।

विचरिष्ये रणमुखे प्रियार्थं तव कौरव ॥ १३

सञ्जय उवाच ।

एवमुक्तस्ततो राजा मद्राधिपतिमञ्जसा ।

अभ्यषिञ्चत सेनाया मध्ये भरतसत्तम ।

विधिना शास्त्रदृष्टेन किष्टरूपो विशांपते ॥ १४

अभिषिक्ते ततस्तस्मिन्सिंहनादो महानभूत् ।

तव सैन्येऽभ्यवाद्यन्त वादित्राणि च भारत ॥ १५

हृष्टाश्वासंस्तथा योधा मद्रकाश्च महारथाः ।

तुष्टुबुधैव राजानं शल्यमाहवशोभिनम् ॥ १६

जय राजंश्चिरं जीव जहि शत्रून्समागतान् ।

तव बाहुबलं प्राप्य धार्तराष्ट्रो महाबलः ।

निखिलां पृथिवीं सर्वां प्रशास्तु निहतद्विषम् ॥ १७

त्वं हि शक्तो रणे जेतुं ससुरासुरमानवान् ।

मर्त्यधर्माण इह तु किमु सञ्जयसोमकान् ॥ १८

एवं संपूज्यमानस्तु मद्राणामधिपो बली ।

हर्षं प्राप तदा वीरो दुरापमकृतात्मभिः ॥ १९

सञ्जय उवाच ।

अभिषिक्ते तथा शल्ये तव सैन्येषु मानद ।

न कर्णव्यसनं किञ्चिन्मेनिरे तत्र भारत ॥ २०

हृष्टाः सुमनसश्चैव बभूवुस्तत्र सैनिकाः ।

मेनिरे निहतान्पार्थान्मद्राजवशंगतान् ॥ २१

प्रहर्षं प्राप्य सेना तु तावकी भरतर्षभ ।

तां रात्रिं सुखिता सुप्ता हर्षचित्ता च साभवत् ॥ २२

सैन्यस्य तव तं शब्दं श्रुत्वा राजा युधिष्ठिरः ।

वार्ष्णेयमब्रवीद्वाक्यं सर्वक्षत्रस्य पश्यतः ॥ २३

मद्राजः कृतः शल्यो धार्तराष्ट्रेण माधव ।

सेनापतिर्महेष्वासः सर्वसैन्येषु पूजितः ॥ २४

एतज्ज्ञात्वा यथाभूतं कुरु माधव यत्क्षमम् ।

भवाभेता च गोप्ता च विधत्स्व यदनन्तरम् ॥ २५

तमब्रवीन्महाराज वासुदेवो जनाधिपम् ।

आर्तीयनिमहं जाने यथातत्त्वेन भारत ॥ २६

वीर्यवांश्च महातेजा महात्मा च विशेषतः ।

कृती च चित्रयोधी च संयुक्तो लाघवेन च ॥ २७

यादृग्भीष्मस्तथा द्रोणो यादृक्कर्णश्च संयुगे ।

तादृशस्तद्विशिष्टो वा मद्राजो मतो मम ॥ २८

युध्यमानस्य तस्याहं चिन्तयानश्च भारत ।

योद्धारं नाधिगच्छामि तुल्यरूपं जनाधिप ॥ २९
 शिखण्ड्यर्जुनभीमानां सात्वतस्य च भारत ।
 धृष्टद्युम्नस्य च तथा बलेनाभ्यधिको रणे ॥ ३०
 मद्राजो महाराजः सिंहद्विरदविक्रमः ।
 विचरिष्यत्यभीः काले कालः क्रुद्धः प्रजास्त्रिव ३१
 तस्याद्य न प्रपश्यामि प्रतियोद्धारमाहवे ।
 तामृते पुरुषव्याघ्र शार्दूलसमविक्रमम् ॥ ३२
 स त्वमेको हि लोकेऽस्मिन्नान्यस्त्वत्तः पुमान्भवेत् ।
 मद्राजं रणे क्रुद्धं यो हन्यात्कुरुनन्दन ॥ ३३
 अहन्यहनि युध्यन्तं क्षोभयन्तं बलं तव ।
 तस्माज्जहि रणे शल्यं मघवानिव शम्बरम् ॥ ३४
 सौतेः पश्चादसौ वीरो धार्तराष्ट्रेण सत्कृतः ।
 तवैव हि जयो नूनं हते मद्रेश्वरे युधि ।
 तस्मिन्हते हतं सर्वं धार्तराष्ट्रबलं महत् ॥ ३५
 एतच्छ्रुत्वा महाराज वचनं मम सांप्रतम् ।
 प्रत्युद्याहि रणे पार्थ मद्राजं महारथम् ॥ ३६
 जहि चैनं महाबाहो वासवो नमुचिं यथा ॥ ३७

न चैवात्र दया कार्या मातुलोऽयं ममेति वै ।
 क्षत्रधर्मं पुरस्कृत्य जहि मद्रजनेश्वरम् ॥ ३८
 द्रोणभीष्मार्णवं तीर्त्वा कर्णपातालसंभवम् ।
 मा निमज्जस्व सगणः शल्यमासाद्य गोष्पदम् ३९
 यच्च ते तपसो वीर्यं यच्च क्षात्रं बलं तव ।
 तद्दर्शय रणे सर्वं जहि चैनं महारथम् ॥ ४०
 सञ्जय उवाच ।
 एतावदुक्त्वा वचनं केशवः परवीरहा ।
 जगाम शिविरं सायं पूज्यमानोऽथ पाण्डवैः ॥ ४१
 केशवे तु तदा याते धर्मपुत्रो युधिष्ठिरः ।
 विमृज्य सर्वान्भ्रातृंश्च पाञ्चालानथ सोमकान् ।
 सुष्वाप रजनीं तां तु विशल्य इव कुञ्जरः ॥ ४२
 ते च सर्वे महेष्वासाः पाञ्चालाः पाण्डवास्तथा ।
 कर्णस्य निधने हृष्टाः सुषुप्तां निशां तदा ॥ ४३
 गतज्वरं महेष्वासं तीर्णपारं महारथम् ।
 बभूव पाण्डवेयानां सैन्यं च मुदितं निशि ।
 सूतपुत्रस्य निधनाज्जयं लब्ध्वा च मारिष ॥ ४४

॥ इति श्रीमन्महाभारते शल्यपर्वणि शल्यवधपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

उभयसैन्यानां व्यूहरचनापूर्वकं द्वन्द्वीभूय युद्धाय निर्गमनम् ॥ १ ॥

सञ्जय उवाच ।
 व्यतीतायां रजन्यां तु राजा दुर्योधनस्तदा ।
 अब्रवीत्तावकान्सर्वान्सन्नहन्तां महारथाः ॥ १
 राज्ञश्च मतमाज्ञाय समनह्यत सा चमूः ।
 अयोजयन् रथांस्तूर्णं पर्यधावंस्तथा परे ॥ २
 अकल्पयन्त च मातङ्गाः समनहन्त पत्तयः ।
 हयानास्तरणोपेतांश्चकुरन्ये सहस्रशः ॥ ३
 वादित्राणां च निनदः प्रादुरासीद्विशंपते ।
 योधानां सैन्यमुख्यानामन्योन्यं प्रतिगर्जताम् ॥ ४
 ततो बलानि सर्वाणि हतशिष्टानि भारत ।
 संनद्धानि व्यदृश्यन्त मृत्युं कृत्वा निवर्तनम् ॥ ५
 शल्यं सेनापतिं कृत्वा मद्राजं महारथाः ।

प्रविभज्य बलं सर्वमनीकेषु व्यवस्थिताः ॥ ६
 ततः सर्वे समागम्य पुत्रेण तव सैनिकाः ।
 कृपश्च कृतवर्मा च द्रौणिः शल्योऽथ सौबलः ।
 अन्ये च पार्थिवाः शेषाः समयं चकुरादृताः ॥ ७
 'अद्याचार्यसुतो द्रौणिर्नैको युध्येत शत्रुभिः ।'
 न न एकेन योद्धव्यं कथंचिदपि पाण्डवैः ॥ ८
 यो ह्येकः पाण्डवैर्युध्येद्यो वा युध्यन्तमुत्सृजेत् ।
 स पञ्चभिर्भवेद्युक्तः पातकैश्चोपपातकैः ।
 अन्योन्यं परिरक्षद्भिर्योद्धव्यं सहितैश्च नः ॥ ९
 एवं ते समयं कृत्वा सर्वे तत्र महारथाः ।
 मद्राजं पुरस्कृत्य तूर्णमभ्यद्रवन्परान् ॥ १०
 तथैव पाण्डवा राजन्व्यूह्य सैन्यं महारणे ।

अभ्ययुः कौरवान्युद्धे योत्स्यमानाः समन्ततः ११
 ततो बलं समभवत्क्षुब्धार्णवसमस्वनम् ।
 समुद्धतार्णवाकारमुदीर्णरथकुञ्जरम् ॥ १२
 धृतराष्ट्र उवाच ।
 द्रोणस्य चैव भीष्मस्य राधेयस्य च मे श्रुतम् ।
 पातनं शंस मे भूयः शल्यस्याथ सुतस्य मे ॥ १३
 कथं रणे हतः शल्यो धर्मराजेन सञ्जय ।
 भीमेन च महाबाहुः पुत्रो दुर्योधनो मम ॥ १४
 सञ्जय उवाच ।
 क्षयं मनुष्यदेहानां तथा नागाश्चसंक्षयम् ।
 शृणु राजन्स्थिरो भूत्वा संग्रामं शंसतो मम ॥ १५
 आशा बलवती राजन्पुत्राणां तेऽभवत्तदा ॥ १६
 हते द्रोणे च भीष्मे च सुतपुत्रे च पातिते ।
 शल्यः पार्थात्रणे सर्वाग्निहनिष्यति मारिष ॥ १७
 तामाशां हृदये कृत्वा समाश्वस्य च भारत ।
 मदराजं च समरे समाश्रित्य महारथम् ।
 नाथवन्तं तदाऽऽत्मानममन्यत सुतस्तव ॥ १८
 यदा कर्णे हते पार्थाः सिंहनादं प्रचक्रिरे ।
 तदा राजन्धार्तराष्ट्रान्प्रविवेश महद्भयम् ॥ १९
 तान्समाश्वास्य तु तदा मदराजः प्रतापवान् ।
 व्यूह्य व्यूहं महाराज सर्वतोभद्रमृद्धिमत् ॥ २०
 प्रत्युद्ययौ रणे पार्थान्मदराजः प्रतापवान् ।
 विधून्वन्कार्मुकं चित्रं भारद्वाजं वेगवत्तरम् ।
 रथप्रवरमास्थाय सैन्धवाश्वं महारथः ॥ २१
 तस्य सूतो महाराज रथस्थोऽशोभयद्रथम् ।
 स तेन संवृतो वीरो रथेनाभिन्नकर्शनः ।
 तस्थौ शूरो महाराज पुत्राणां ते भयप्रणुत् ॥ २२
 प्रयाणे मदराजोऽभून्मुखं व्यूहस्य दंशितः ।
 मदकैः सहितो वीरैः कर्णपुत्रैश्च दुर्जयैः ॥ २३
 सव्येऽभूत्कृतवर्मा च त्रिगर्तैः परिवारितः ।
 गौतमो दक्षिणे पार्श्वे शकैश्च यवनैः सह ॥ २४
 अश्वत्थामा पृष्ठतोऽभूत्काम्भोजैः परिवारितः ।
 दुर्योधनोऽभवन्मध्ये रक्षितः कुरुपुङ्गवैः ॥ २५

पत्तिकोटी इति द्विवचनम् ॥ १९ ॥

हयानीकेन महता सौबलश्चापि संवृतः ।
 प्रययौ सर्वसैन्येन कैतव्यश्च महारथः ॥ २६
 पाण्डवाश्च महेष्वासा व्यूह्य सैन्यमरिंदमाः ।
 त्रिधाभूता महाराज तव सैन्यमुपाद्रवन् ॥ २७
 धृष्टद्युम्नः शिखण्डी च सात्यकिश्च महारथः ।
 शल्यस्य बाहिनीं हन्तुमभिदुदुवुराहवे ॥ २८
 ततो युधिष्ठिरो राजा खेनानीकेन संवृतः ।
 शल्यमेवाभिदुद्राव जिघांसुर्भरतर्षभः ॥ २९
 हार्दिक्यं च महेष्वासमर्जुनः शत्रुपूगहा ।
 संशप्तकगणांश्चैव वेगितोऽभिविदुदुवे ॥ ३०
 गौतमं भीमसेनो वै सोमकाश्च महारथाः ।
 अभ्यद्रवन्त राजेन्द्र जिघांसन्तः परान्युधि ॥ ३१
 माद्रीपुत्रौ तु शकुनिमुलूकं च महारथम् ।
 ससैन्यौ सहसैन्यौ तावुपतस्थतुराहवे ॥ ३२
 तथैवायुतशो योधास्तावकाः पाण्डवात्रणे ।
 अभ्यवर्तन्त संकुद्धा विविधायुधपाणयः ॥ ३३
 धृतराष्ट्र उवाच ।
 हते भीष्मे महेष्वासे द्रोणे कर्णे जयद्रथे ।
 कुरुष्वल्पावशिष्टेषु पाण्डवेषु च संयुगे ॥ ३४
 संरब्धेषु च पार्थेषु पराक्रान्तेषु सञ्जय ।
 मामकानां परेषां च किं शिष्टमभवद्बलम् ॥ ३५
 सञ्जय उवाच ।
 यथा वयं परे राजन्युद्धाय समुपस्थिताः ।
 यावच्चासीद्बलं शिष्टं सङ्ग्रामे तन्निबोध मे ॥ ३६
 एकादश सहस्राणि रथानां भरतर्षभ ।
 दश दन्तिसहस्राणि सप्त चैव शतानि च ॥ ३७
 पूर्णे शतसहस्रे द्वे हयानां तत्र भारत ।
 पत्तिकोट्यस्तथा तिस्रो बलमेतत्तत्त्वाभवत् ॥ ३८
 रथानां षट्सहस्राणि षट्सहस्राश्च कुञ्जराः ।
 दश चाश्वसहस्राणि पत्तिकोटी च भारत ॥ ३९
 एतद्बलं पाण्डवानामभवच्छेषमाहवे ।
 एत एव समाजगुर्युद्धाय भरतर्षभ ॥ ४०
 एवं विभज्य राजेन्द्र मदराजमते स्थिताः ।

सप्तसोऽध्यायः ॥ ७ ॥

पाण्डवान्प्रत्युदीयाम जयगुद्धाः प्रमन्यवः ॥ ४१
तथैव पाण्डवाः शूराः समरे जितकाशिनः ।
उपयाता नरव्याघ्राः पाञ्चालाश्च यशस्विनः ४२
एवमेते बलौघेन परस्परवधैषिणः ।

उपयाता नरव्याघ्राः पूर्वा सन्ध्यां प्रति प्रभो ॥ ४३
ततः प्रववृते युद्धं घोररूपं भयानकम् ।
तावकानां परेषां च निघ्नतामितरेतरम् ॥ ४४

॥ इति श्रीमन्महाभारते शल्यपर्वणि शल्यवधपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

अष्टादशदिवसयुद्धारम्भः ॥ १ ॥ संकुलयुद्धम् ॥ २ ॥

सञ्जय उवाच ।
ततः प्रववृते युद्धं कुरूणां भयवर्धनम् ।
सृञ्जयैः सह राजेन्द्र घोरं देवासुरोपमम् ॥ १
नरा रथा गजौघाश्च वाजिनश्च सहस्रशः ।
वाजिनश्च पराक्रान्ताः समाजग्मुः परस्परम् ॥ २
गजानां भीमरूपाणां द्रवतां निःस्वनो महान् ।
अश्रूयत यथा काले जलदानां नभस्तले ॥ ३
नागैरभ्याहताः केचित्सरथा रथिनोऽपतन् ।
व्यद्रवन्त रणे भीता द्राव्यमाणा मदोत्कटैः ॥ ४
हयौघान्पादरक्षांश्च रथिनस्तत्र शिक्षिताः ।
शरैः संप्रेषयामासुः परलोकाय भारत ॥ ५
सादिनः शिक्षिता राजन्यपरिवार्य महारथान् ।
विचरन्तो रणेऽभ्यघ्नन्प्रासशक्त्यृष्टिभिस्तथा ॥ ६
धन्विनः पुरुषाः केचित्परिवार्य महारथान् ।
एकं बहव आसाद्य प्रैषयन्मसादनम् ॥ ७
नागान्स्थवरांश्चान्ये परिवार्य महारथाः ।
सोत्तरा युधि निर्जघ्नुर्द्रवमाणं महारथम् ॥ ८
तथा च रथिनं कुद्धं विकिरन्तं शरान्बहून् ।
नागा जघ्नुर्महाराज परिवार्य समन्ततः ॥ ९
नागा नागमभिद्रुत्य रथी च रथिनं रणे ।
शक्तितोमरनाराचैर्निजघ्नस्तत्र भारत ॥ १०
पादातानवमृदन्तो रथवारणवाजिनः ।
रणमध्ये व्यदृश्यन्त कुर्वन्तो महदाकुलम् ॥ ११
हयाश्च पर्यधावन्त चामरैरुपशोभिताः ।
हंसा हिमवतः प्रस्थे पिबन्त इव मेदिनीम् ॥ १२
तेषां तु वाजिनां भूमिः खुरैश्चित्रा विशांपते ।

अशोभत यथा नारी करजैः क्षतविक्षता ॥ १३
वाजिनां खुरशब्देन रथनेमिस्वनेन च ।
पत्तीनां चापि शब्देन नागानां वृंहितेन च ॥ १४
वादित्राणां च घोषेण शङ्खानां निनदेन च ।
अभवन्नादिता भूमिर्निर्घातैरिव भारत ॥ १५
धनुषां कूजमानानां शस्त्रौघानां च पात्यताम् ।
कवचानां प्रभाभिश्च न प्राज्ञायत किञ्चन ॥ १६
बहवो बाहवश्छिन्ना नागराजकरोपमाः ।
उद्वेष्टन्ते विचेष्टन्ते वेगं कुर्वन्ति दारुणम् ॥ १७
शिरसां च महाराज पततां धरणीतले ।
च्युतानामिव तालेभ्यः फलानां श्रूयते स्वनः ॥ १८
शिरोभिः पतितैर्भाति रुधिराद्रैर्वसुंधरा ।
तपनीयनिभैः काले नलिनैरिव भारत ॥ १९
उद्धूतनयनैस्तैस्तु गतसत्त्वैः सुविक्षतैः ।
व्यभ्राजत मही राजन्पुण्डरीकैरिवावृता ॥ २०
बाहुभिश्चन्दनादिग्धैः सकेयूरैर्महाधनैः ।
पतितैर्भाति राजेन्द्र महाशक्रध्वजैरिव ॥ २१
ऊरुभिश्च नरेन्द्राणां विनिकृत्तैर्महाहवे ।
हस्तिहस्तोपमैर्जज्ञे संवृतं तद्रणाङ्गणम् ॥ २२
कवन्धशतसंकीर्णं छत्रचामरसंकुलम् ।
सेनावनं तच्छुशुभे वनं पुष्पाचितं यथा ॥ २३
तत्र योधा महाराज विचरन्तो ह्यभीतवत् ।
दृश्यन्ते रुधिराक्ताङ्गाः पुष्पिता इव किंशुकाः ॥ २४
मातङ्गाश्चाप्यदृश्यन्त शरतोमरपीडिताः ।
पतन्तस्तत्र तत्रैव छिन्नाभ्रसदृशा रणे ॥ २५
गजानीकं महाराज वध्यमानं महात्मभिः ।

व्यदीर्यत दिशः सर्वा वातनुन्ना घना इव ॥ २६
 ते गजा घनसंकाशाः पेतुरुर्व्या समन्ततः ।
 वज्रनुन्ना इव बभुः पर्वता युगसंक्षये ॥ २७
 हयानां सादिभिः सार्धं पतितानां महीतले ।
 राशयः स्रग्प्रदृश्यन्ते गिरिमात्रास्ततस्ततः ॥ २८
 संजज्ञे रणभूमौ तु परलोकवहा नदी ।
 शोणितोदा रथावर्ता ध्वजवृक्षास्थिशर्करा ॥ २९
 भुजनक्रा धनुःस्रोता हस्तिशैला हयोपला ।
 मेदोमज्जाकर्दमिनी छत्रहंसा गदोडुपा ॥ ३०
 कवचोष्णीषसंछन्ना पताकारुचिरद्रुमा ।
 चक्रचक्रावलीजुष्टा त्रिवेणूरगसंवृता ॥ ३१
 शूराणां हर्षजननी भीरूणां भयवर्धनी ।
 प्रावर्तत नदी रौद्रा कुरुसृञ्जयसंगमे ॥ ३२
 तां नदीं परलोकाय वहन्तीमतिभैरवाम् ।
 तेरुर्वाहननौभिस्ते शूराः परिघवाहवः ॥ ३३
 वर्तमाने तदा युद्धे निर्मर्यादे विशांपते ।
 चतुरङ्गक्षये घोरे युद्धे देवासुरोपमे ॥ ३४
 व्याक्रोशन्बान्धवानन्ये तत्र तत्र परंतप ।
 क्रोशद्भिर्दयितैरन्ये भयार्ता न निर्वर्तिरे ॥ ३५
 निर्मर्यादे तथा युद्धे वर्तमाने भयानके ।
 अर्जुनो भीमसेनश्च मोहयांचक्रतुः परान् ॥ ३६
 सा वध्यमाना महती सेना तव नराधिप ।

अमुद्यत्तत्र तत्रैव योषिन्मदवशादिव ॥ ३७
 मोहयित्वा च तां सेनां भीमसेनधनंजयौ ।
 दध्मत्तुर्वारिजौ तत्र सिंहनादांश्च चक्रतुः ॥ ३८
 श्रुत्वैव तु महाशब्दं धृष्टद्युम्नशिखण्डिनौ ।
 धर्मराजं पुरस्कृत्य मद्रराजमभिद्रुतौ ॥ ३९
 तत्राश्चर्यमपश्याम घोररूपं महद्भयम् ।
 शल्येन संगताः शूरा यदयुध्यन्त भागशः ॥ ४०
 माद्रीपुत्रौ तु रभसौ कृतास्त्रौ युद्धदुर्मदौ ।
 अभ्ययातां त्वरायुक्तौ जिगीषन्तौ बलं तवा ॥ ४१
 ततोऽभ्यावर्तत बलं तावकं भरतर्षभ ।
 शरैः प्रणुन्नं बहुधा पाण्डवैर्जितकाशिभिः ॥ ४२
 वध्यमाना चमूः सा तु पुत्राणां प्रेक्षतां तव ।
 भेजे दश दिशो राजन्प्रणुन्ना शरवृष्टिभिः ॥ ४३
 हाहाकारो महाञ्जज्ञे योधानां तत्र भारत ।
 तिष्ठतिष्ठेति चाप्यासीद्वावितानां महात्मनाम् ॥ ४४
 क्षत्रियाणां तथाऽन्योन्यं संयुगे जयमिच्छताम् ।
 प्राद्रवन्नेव संभगाः पाण्डवैस्तव सैनिकाः ॥ ४५
 त्यक्त्वा युद्धे प्रियान्पुत्रान्भ्रातृनथ पितामहान् ।
 मातुलान्भागिनेयांश्च वयस्यानपि भारत ॥ ४६
 हयान्द्विपांस्तरयन्तो योधा जग्मुः समन्ततः ।
 आत्मत्राणकृतोत्साहास्तावका भरतर्षभ ॥ ४७

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे अष्टमोऽध्यायः ॥ ८ ॥

नवमोऽध्यायः ॥ ९ ॥

नकुलेन कर्णपुत्राणां त्रयाणां मारणम् ॥ १ ॥

सञ्जय उवाच ।
 तत्प्रभयं बलं दृष्ट्वा मद्रराजः प्रतापवान् ।
 उवाच सारथिं तूर्णं चोदयाश्चान्महाजवान् ॥ १
 एष तिष्ठति वै राजा पाण्डुपुत्रो युधिष्ठिरः ।
 छत्रेण ध्रियमाणेन पाण्डुरेण विराजता ॥ २
 अत्र मां प्रापय क्षिप्रं पश्य मे सारथे बलम् ।
 न समर्था हि मे पार्थाः स्थातुमद्य पुरो युधि ॥ ३

न निर्वर्तिरे न निर्वर्तिताः ॥ ३५ ॥

एवमुक्तस्ततः प्रायान्मद्रराजस्य सारथिः ।
 यत्र राजा सत्यसन्धो धर्मपुत्रो युधिष्ठिरः ॥ ४
 आपतन्तं च सहसा पाण्डवानां महद्वलम् ।
 दधारैको रणे शल्यो वेलोद्वृत्तमिवार्णवम् ॥ ५
 पाण्डवानां बलौघस्तु शल्यमासाद्य मारिष ।
 व्यतिष्ठत तदा युद्धे सिन्धोर्वेग इवाचलम् ॥ ६
 मद्रराजं तु समरे दृष्ट्वा युद्धाय धिष्ठितम् ।

अष्टमोऽध्यायः ॥ ८ ॥

कुरवः सन्न्यवर्तन्त मृत्युं कृत्वा निवर्तनम् ॥ ७
 तेषु राजन्निवृत्तेषु व्यूढानीकेषु सर्वशः ।
 प्रावर्तत महारौद्रः सङ्ग्रामः शोणितोदकः ॥ ८
 समाच्छिचित्रसेनं तु नकुलो युद्धदुर्मदः ।
 तौ परस्परमासाद्य चित्रकार्मुकधारिणौ ॥ ९
 मेघाविव यथोद्भूतौ दक्षिणोत्तरवर्षिणौ ।
 शरतोयैः सिषिचतुस्तौ परस्परमाहवे ॥ १०
 नान्तरं तत्र पश्यामः पाण्डवस्येतरस्य च ।
 उभौ कृतास्त्रौ बलिनौ रथचर्याविशारदौ ।
 परस्परवधे यतौ छिद्रान्वेषणतत्परौ ॥ ११
 चित्रसेनस्तु भङ्गेन पीतेन निशितेन च ।
 नकुलस्य महाराज मुष्टिदेशेऽच्छिन्नद्वनुः ॥ १२
 अथैनं छिन्नधन्वानं रुक्मपुङ्खैः शिलाशितैः ।
 त्रिभिः शरैरसंभ्रान्तो ललाटे वै समार्पयत् ॥ १३
 हयांश्चास्य शरैस्तीक्ष्णैः प्रेषयामास मृत्यवे ।
 तथा ध्वजं सारथिं च त्रिभिस्त्रिभिरपातयत् ॥ १४
 स शत्रुभुजनिर्मुक्तैर्ललाटस्थैस्त्रिभिः शरैः ।
 नकुलः शुशुभे राजंस्त्रिशङ्ग इव पर्वतः ॥ १५
 स छिन्नधन्वा विरथः खड्गमादाय चर्म च ।
 रथादवातरद्वीरः शैलाग्रादिव केसरी ॥ १६
 पश्यामापततस्तस्य शरवृष्टिं समासृजत् ।
 नकुलोऽप्यग्रसत्तां वै चर्मणा लघुविक्रमः ॥ १७
 चित्रसेनरथं प्राप्य चित्रयोधी जितश्रमः ।
 आरुरोह महाबाहुः सर्वसैन्यस्य पश्यतः ॥ १८
 सकुण्डलं समकुटं सुनसं स्वायतेक्षणम् ।
 चित्रसेनशिरः कायादपाहरत पाण्डवः ॥ १९
 स पपात रथात्तस्माद्दिवाकरसमद्युतिः ॥ २०
 चित्रसेनशिरस्तत्तु दृष्ट्वा तत्र महारथाः ।
 साधुवादस्वनांश्चक्रुः सिंहनादांश्च पुष्कलान् ॥ २१
 विशस्तं भ्रातरं दृष्ट्वा कर्णपुत्रौ महारथौ ।
 सुशर्मा सत्यसेनश्च मुञ्चन्तौ विविधाञ्शरान् ॥ २२
 ततोऽभ्यधावतां तूर्णं पाण्डवं रथिनां वरम् ।
 जिघांसन्तौ यथा नागं व्याघ्रौ राजन्महावने ॥ २३
 तावभ्येत्य महाबाहू द्वावप्यतिमहारथौ ।

चित्रसेनः कर्णपुत्रः ॥ ९ ॥

शल्य

शरौघान्सम्यगस्यन्तौ जीमूतौ सलिलं यथा ॥ २४
 स शरैः सर्वतो विद्धः प्रहृष्ट इव पाण्डवः ।
 अन्यत्कार्मुकमादाय रथमारुह्य वेगवान् ।
 अतिष्ठत रणे वीरः क्रुद्धरूप इवान्तकः ॥ २५
 तस्य तौ भ्रातरौ राजञ्शरैः सन्नतपर्वभिः ।
 रथं विशकलीकर्तुं समारब्धौ विशांपते ॥ २६
 ततः प्रहस्य नकुलश्चतुर्भिश्चतुरो रणे ।
 जघान निशितैर्वाणैः सत्यसेनस्य वाजिनः ॥ २७
 ततः सन्धाय नाराचं रुक्मपुङ्खं शिलाशितम् ।
 धनुश्चिच्छेद राजेन्द्र सत्यसेनस्य पाण्डवः ॥ २८
 अथान्यं रथमास्थाय धनुरादाय चापरम् ।
 सत्यसेनः सुशर्मा च पाण्डवं पर्यधावताम् ॥ २९
 अविध्यत्तावसंभ्रान्तौ माद्रीपुत्रः प्रतापवान् ।
 द्वाभ्यां द्वाभ्यां महाराज शराभ्यां रणमूर्धनि ३०
 सुशर्मा तु ततः क्रुद्धः पाण्डवस्य महद्वनुः ।
 चिच्छेद प्रहसन्पुङ्खे क्षुरप्रेण महारथः ॥ ३१
 अथान्यद्वनुरादाय नकुलः क्रोधमूर्च्छितः ।
 सुशर्माणं पञ्चभिर्विद्ध्वा ध्वजमेकेन चिच्छिदे ॥ ३२
 सत्यसेनस्य स धनुर्हस्तावापं च मारिष ।
 चिच्छेद तरसा युद्धे तत उच्चुकुशुर्जनाः ॥ ३३
 अथान्यद्वनुरादाय वेगघ्नं भारसाधनम् ।
 शरैः संछादयामास समन्तात्पाण्डुनन्दनम् ॥ ३४
 सन्निवार्य तु तान्वाणान्नकुलः परवीरहा ।
 सत्यसेनसुशर्माणौ द्वाभ्यां द्वाभ्यामविध्यत ॥ ३५
 तावेनं प्रत्यविध्येतां पृथक्पृथगजिह्वगैः ।
 सारथिं चास्य राजेन्द्र शितैर्विव्यधतुः शरैः ॥ ३६
 सत्यसेनो रथेषां तु नकुलस्य धनुस्तथा ।
 पृथक् शराभ्यां चिच्छेद कृतहस्तः प्रतापवान् ॥ ३७
 स रथेऽतिरथस्तिष्ठन् रथशक्तिं परामृशत् ॥ ३८
 स्वर्णदण्डामकुण्ठाग्रां तैलधौतां सुनिर्मलाम् ।
 लेलिहानाभिव विभो नागकन्यां महाविषाम् ॥ ३९
 समुद्यम्य च चिक्षेप सत्यसेनस्य संयुगे ॥ ४०
 सा तस्य हृदयं गत्वा विभेद शतधा नृप ।
 स पपात रथाद्भूमिं गतसत्त्वोऽल्पचेतनः ॥ ४१

नवमोऽध्यायः ॥ ९ ॥

आतरं निहतं दृष्ट्वा सुशर्मा क्रोधमूर्च्छितः ।
 अभ्यवर्षच्छरैस्तूर्णं पादातं पाण्डुनन्दनम् ॥ ४२
 चतुर्भिश्चतुरो बाहान्ध्वजं छित्त्वा च पञ्चभिः ।
 त्रिभिर्वै सारथिं हत्वा कर्णपुत्रो ननाद ह ॥ ४३
 नकुलं विरथं दृष्ट्वा द्रौपदेयो महारथम् ।
 सुतसोमोऽभिदुद्राव परीप्सन्पितरं रणे ॥ ४४
 ततोऽधिरुह्य नकुलः सुतसोमस्य तं रथम् ।
 शुशुभे भरतश्रेष्ठो गिरिस्थ इव केसरी ॥ ४५
 अन्यत्कार्मुकमादाय सुशर्मणमयोधयत् ॥ ४६
 तत्र तौ शरवर्षाभ्यां समासाद्य परस्परम् ।
 परस्परवधे यत्नं चक्रतुः सुमहारथौ ॥ ४७
 सुशर्मा तु ततः क्रुद्धः पाण्डवं विशिखैस्त्रिभिः ।
 सुतसोमं तु विंशत्या बाहोरुरसि चार्पयत् ॥ ४८
 ततः क्रुद्धो महाराज नकुलः परवीरहा ।
 शरैस्तस्य दिशः सर्वाश्छादयामास वीर्यवान् ४९
 ततो गृहीत्वा तीक्ष्णाग्रमर्धचन्द्रं सुतेजनम् ।
 आकर्णपूर्णं चिक्षेप कर्णपुत्राय संयुगे ॥ ५०
 तस्य तेन शिरः कायाज्जहार नृपसत्तम ।
 पश्यतां सर्वसैन्यानां तदद्भुतमिवाभवत् ॥ ५१
 स हतः प्रापतद्राजन्नकुलेन महात्मना ।
 नदीवेगादिवारुणस्तीरजः पादपो महान् ॥ ५२
 कर्णपुत्रवधं दृष्ट्वा नकुलस्य च विक्रमम् ।
 प्रदुद्राव भयात्सेना तावकी भरतर्षभ ॥ ५३
 तां तु सेनां महाराज मद्राजः प्रतापवान् ।
 अपालयद्रणे शूरः सेनापतिररिन्दमः ॥ ५४
 विभीस्तस्यौ महाराज व्यवस्थाप्य च बाहिनीम् ।
 सिंहनादं भृशं कृत्वा धनुःशब्दं च दारुणम् ॥ ५५
 तावकाः समरे राजत्रक्षिता दृढधन्वना ।

प्रत्युद्ययुश्च तांस्ते तु समन्ताद्विगतव्यथाः ॥ ५६
 मद्राजं महेष्वासं परिवार्य समन्ततः ।
 स्थिता राजन्महासेना योद्धुकामा समन्ततः ॥ ५७
 सात्यकिर्भीमसेनश्च माद्रीपुत्रौ च पाण्डवौ ।
 युधिष्ठिरं पुरस्कृत्य ह्रीनिषेवमरिन्दमम् ॥ ५८
 परिवार्य रणे वीराः सिंहनादं प्रचक्रिरे ।
 बाणशङ्खरवांस्तीव्रान्क्ष्वेलाश्च विविधा दधुः ॥ ५९
 तथैव तावकाः सर्वे मद्राधिपतिमञ्जसा ।
 परिवार्य सुसंरब्धाः पुनर्युद्धमरोचयन् ॥ ६०
 ततः प्रवृत्ते युद्धं भीरूणां भयवर्धनम् ।
 तावकानां परेषां च मृत्युं कृत्वा निवर्तनम् ॥ ६१
 यथा देवासुरं युद्धं पूर्वमासीद्विशपते ।
 अभीतानां तथाऽऽसीत्तद्यमराष्ट्रविवर्धनम् ॥ ६२
 ततः कपिध्वजो राजन्हत्वा संशप्तकान्रणे ।
 अभ्यद्रवत तां सेनां कौरवीं पाण्डुनन्दनः ॥ ६३
 तथैव पाण्डवाः सर्वे धृष्टद्युम्नपुरुषगमाः ।
 अभ्यधावन्ततां सेनां विसृजन्तः शिताञ्शरान् ६४
 पाण्डवैरवकीर्णानां संमोहः समजायत ।
 न च जङ्गुस्त्वनीकानि दिशो वा विदिशस्तथा ६५
 आपूर्यमाणा निशितैः शरैः पाण्डवचोदितैः ।
 हतप्रवीरा विध्वस्ता वार्यमाणा समन्ततः ।
 कौरव्यवध्यत चमूः पाण्डुपुत्रैर्महारथैः ॥ ६६
 तथैव पाण्डवं सैन्यं शरै राजन्समन्ततः ।
 रणेऽहन्यत पुत्रैस्ते शतशोऽथ सहस्रशः ॥ ६७
 ते सेने भृशसंतप्ते वध्यमाने परस्परम् ।
 व्याकुले समपद्येतां वर्षासु सरिताविव ॥ ६८
 आविवेश ततस्तीव्रं तावकानां महद्भयम् ।
 पाण्डवानां च राजेन्द्र तथाभूते महाहवे ॥ ६९

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे नवमोऽध्यायः ॥ ९ ॥

दशमोऽध्यायः ॥ १० ॥

संकुलयुद्धम् ॥ १ ॥

सञ्जय उवाच ।
 तस्मिन्विजुलिते सैन्ये वध्यमाने परस्परम् ।

द्रवमाणेषु योधेषु विद्रवत्सु च दन्तिषु ॥ १
 कूजतां स्तनतां चैव पदातीनां महाहवे ।

निहतेषु महाराज हयेषु बहुधा तदा ॥ २
 प्रक्षये दारुणे घोरे संहारे सर्वदेहिनाम् ।
 नानाशस्त्रसमावापे व्यतिषक्तरथद्विपे ॥ ३
 हर्षणे युद्धशौण्डान्नं भीरूणां भयवर्धने ।
 गाहमानेषु योधेषु परस्परवधैषिषु ॥ ४
 प्राणादाने महाघोरे वर्तमाने दुरोदरे ।
 संग्रामे घोररूपे तु यमराष्ट्रविवर्धने ॥ ५
 पाण्डवास्तावकं सैन्यं व्यधमन्निशितैः शरैः ।
 तथैव तावका योधा जघ्नुः पाण्डवसैनिकान् ॥ ६
 तस्मिंस्तथा वर्तमाने युद्धे भीरुभयावहे ।
 पूर्वाह्णे चापि संग्रामे भास्करोदयनं प्रति ॥ ७
 लब्धलक्षाः परे राजत्रक्षितास्तु महात्मना ।
 अयोधयंस्तव बलं मृत्युं कृत्वा निवर्तनम् ॥ ८
 बलिभिः पाण्डवैर्दमैर्लब्धलक्षैः प्रहारिभिः ।
 कौरव्यसीदत्पृतना मृगीवाग्निभयाकुला ॥ ९
 तां दृष्ट्वा सीदतीं सेनां पङ्के गामिव दुर्बलाम् ।
 उज्जिहीर्षुस्तदा शल्यः प्रायात्पाण्डुसुतान्प्रति ॥ १०
 मद्राजः सुसंकुद्धो गृहीत्वा धनुरुत्तमम् ।
 अभ्यद्रवत संग्रामे पाण्डवानाततायिनः ॥ ११
 पाण्डवा अपि भूपाल समरे जितकाशिनः ।
 मद्राजं समासाद्य विभिदुर्निशितैः शरैः ॥ १२
 ततः शरशतैस्तीक्ष्णैर्मद्राजो महारथः ।
 अर्दयामास तां सेनां धर्मराजस्य पश्यतः ॥ १३
 प्रादुरासन्निमित्तानि नानारूपाण्यनेकशः ।
 चचाल शब्दं कुर्वाणा मही चापि सपर्वता ॥ १४
 [सदण्डशूला दीप्ताग्रा दीर्यमाणाः समन्ततः ।]
 उल्का भूमिं दिवः पेतुराहत्य रविमण्डलम् ॥ १५
 मृगाश्च महिषाश्चापि पक्षिणश्च विशांपते ।
 अपसव्यं तदा चक्रुः सेनांते बहुशो नृप ॥ १६
 [भृगुसूनुधरापुत्रौ शशिजेन समन्वितौ ।
 चरमं पाण्डुपुत्राणां पुरस्तात्सर्वभूभुजाम् ॥ १७
 शस्त्राग्रेष्वभवञ्ज्वाला नेत्राण्याहत्य वर्षती ।

भृग्विति । सर्वभूभुजां कृत्स्नपृथ्वीपतीनां पाण्डुपुत्राणां
 पाण्डवानां चरमं विलोमगणनया प्रथमं युधिष्ठिरमभिलक्ष्य
 शुक्रभौमबुधाः सप्तमस्थाने बलावहाः आसन् । एतच्च सर्वभू-

शिरःस्वलीयन्त भृशं काकोलूकाश्च केतुषु ॥ १८
 ततस्तद्युद्धमत्युग्रमभवत्सहचारिणाम् ।
 तथा सर्वाण्यनीकानि सन्निपत्य जनाधिप ॥ १९
 अभ्यघ्नत्कौरवो राजा पाण्डवानामनीकिनीम् ।
 शल्यस्तु शरवर्षेण वर्षन्निव सहस्रदृक् ॥ २०
 अभ्यवर्षत धर्मात्मा कुन्तीपुत्रं युधिष्ठिरम् ।
 भीमसेनं शरैश्चापि रुक्मपुङ्खैः शिलाशितैः ॥ २१
 द्रौपदेयांस्तथा सर्वान्माद्रीपुत्रौ च पाण्डवौ ।
 धृष्टद्युम्नं च शैनेयं शिखण्डिनमथापि च ॥ २२
 एकैकं दशभिर्वाणैर्विव्याध स महाबलः ।
 ततोऽसृजद्वाणवर्षं धर्मान्ते मघवानिव ॥ २३
 ततः प्रभद्रका राजन्सोमकाश्च सहस्रशः ।
 पतिताः पात्यमानाश्च दृश्यन्ते शल्यसायकैः ॥ २४
 भ्रमराणामिव व्राताः शलभानामिव व्रजाः ।
 हादिन्य इव मेघेभ्यः शल्यस्य न्यपतञ्जराः ॥ २५
 द्विरदास्तुरगाश्चार्ताः पत्तयो रथिनस्तथा ।
 शल्यस्य बाणैरपतन्वभ्रमुर्व्यनदंस्तथा ॥ २६
 आविष्ट इव मद्रेशो मन्युना पौरुषेण च ।
 प्राच्छादयदरीन्सङ्ख्ये कालसृष्ट इवान्तकः ।
 विनर्दमानो मद्रेशो मेघहादो महाबलः ॥ २७
 सा वध्यमाना शल्येन पाण्डवानामनीकिनी ।
 अजातशत्रुं कौन्तेयमभ्यधावद्युधिष्ठिरम् ॥ २८
 तां संमर्द्य शतैः सङ्ख्ये लघुहस्तः शितैः शरैः ।
 बाणवर्षेण महता युधिष्ठिरमताडयत् ॥ २९
 तमापतन्तं जात्यश्वैः क्रुद्धो राजा युधिष्ठिरः ।
 अवारयच्छरैस्तीक्ष्णैर्महाद्विपमिवाङ्कुशैः ॥ ३०
 तस्य शल्यः शरं घोरं मुमोचाशीविषोपमम् ।
 सोऽभ्यविध्यन्महात्मानं वेगेनाभ्यपतच्च गाम् ॥ ३१
 ततो वृकोदरः क्रुद्धः शल्यं विव्याध सप्तभिः ।
 पञ्चभिः सहदेवस्तु नकुलो दशभिः शरैः ॥ ३२
 द्रौपदेयाश्च शत्रुघ्नं शरमार्तायनिं शरैः ।
 अभ्यवर्षन्महाराज मेघा इव महीधरम् ॥ ३३

भुजामिति फलस्य जनकमित्यर्थः ॥ १७ ॥ आहत्य स्पृष्ट्वा ।
 वर्षती भुवि पतन्ती ॥ १८ ॥

ततो दृष्ट्वा वार्यमाणं शल्यं पार्थैः समन्ततः ।
 कृतवर्मा कृपश्चैव संकुद्धावभ्यधावताम् ॥ ३४
 उलूकश्च महावीर्यः शकुनिश्चापि सौबलः ।
 समागम्याथ शनकैरश्वत्थामा महाबलः ।
 तव पुत्राश्च कात्स्न्येन जुगुपुः शल्यमाहवे ॥ ३५
 भीमसेनं त्रिभिर्विद्ध्वा कृतवर्मा शिलीमुखैः ।
 बाणवर्षेण महता क्रुद्धरूपमवारयत् ।
 धृष्टद्युम्नं ततः क्रुद्धो बाणवर्षैरपीडयत् ॥ ३६
 द्रौपदेयांश्च शकुनिर्यमौ च द्रौणिरभ्ययात् ॥ ३७
 दुर्योधनो युधांश्रेष्ठ आहवे केशवार्जुनौ ।
 समभ्ययादुग्रतेजाः शरैश्चाप्यहनद्वली ॥ ३८
 एवं द्वन्द्वशतान्यासंस्त्वदीयानां परैः सह ।
 घोररूपाणि चित्राणि तत्रतत्र विशांपते ॥ ३९
 ऋक्षवर्णाञ्जघानाश्चान्भोजो भीमस्य संयुगे ।
 सोऽवतीर्य रथोपस्थाद्वताश्चात्पाण्डुनन्दनः ।
 कालो दण्डमिवोद्यम्य गदापाणिरयुध्यत ॥ ४०
 प्रमुखे सहदेवस्य जघानाश्चान्स मद्वराद् ।
 ततः शल्यस्य तनयं सहदेवोऽसिनावधीत् ॥ ४१
 गौतमः पुनराचार्यो धृष्टद्युम्नमयोधयत् ।
 असंभ्रान्तमसंभ्रान्तो यत्नवान्यत्नवत्तरम् ॥ ४२
 द्रौपदेयांस्तथा वीरानेकैकं दशभिः शरैः ।
 अविद्ध्यदाचार्यसुतो नातिक्रुद्धो हसन्निव ॥ ४३
 [पुनश्च भीमसेनस्य जघानाश्चांस्तथाऽऽहवे ।
 सोऽवतीर्य रथात्तूर्णं हताश्वः पाण्डुनन्दनः ॥ ४४
 कालो दण्डमिवोद्यम्य गदां क्रुद्धो महाबलः ।
 पोथयामास तुरगान्तरं च कृतवर्मणः ।
 कृतवर्मा त्ववपुत्य रथात्तस्मादपाक्रमत् ॥ ४५
 शल्योऽपि राजन्संकुद्धो निघ्नन्सोमकपाण्डवान् ।
 पुनरेव शितैर्बाणैर्युधिष्ठिरमपीडयत् ॥ ४६
 तस्य भीमो रणे क्रुद्धः संदश्य दशनच्छदम् ।

विनाशयाभिसंधाय गदामादाय वीर्यवान् ॥ ४७
 यमदण्डप्रतीकाशां कालरात्रिमिवोद्यताम् ।
 गजवाजिमनुष्याणां देहान्तकरणीमति ॥ ४८
 हेमपट्टपरिक्षिप्तामुल्कां प्रज्वलितामिव ।
 शैक्यां व्यालीमिवात्युग्रां वज्रकल्पामयोमयीम् ४९
 चन्दनागुरुपङ्काक्तां प्रमदामीप्सितामिव ।
 वसामेदोपदिग्धाङ्गीं जिह्वां वैवस्वतीमिव ॥ ५०
 पटुघण्टाशतरवां वासवीमशनीमिव ।
 निर्मुक्ताशीविषाकारां पृक्तां गजमदैरपि ॥ ५१
 त्रासनीं सर्वभूतानां स्वसैन्यपरिहर्षिणीम् ।
 मनुष्यलोके विख्यातां गिरिशृङ्गविदारणीम् ॥ ५२
 यया कैलासभवने महेश्वरसखं बली ।
 आह्वयामास कौन्तेयः संकुद्धमलकाधिपम् ॥ ५३
 यया मायामयान्दप्तान्सुबहून्धनदालये ।
 जघान गुह्यकान्क्रुद्धो मन्दारार्थे महाबलः ।
 निवार्यमाणो बहुभिद्रौपद्याः प्रियमास्थितः ॥ ५४
 तां वज्रमणिरत्नौघकल्पाणां वज्रगौरवाम् ।
 समुद्यम्य महाबाहुः शल्यमभ्यपतद्रणे ॥ ५५
 गदया युद्धकुशलस्तया दारुणनादया ।
 पोथयामास शल्यस्य चतुरोऽश्वान्महाजवान् ॥ ५६
 ततः शल्यो रणे क्रुद्धः पीने वक्षसि तोमरम् ।
 निचखान नदन्वीरोवर्म भिच्चा च सोभ्ययात् ५७
 वृकोदरस्त्वसंभ्रान्तस्तमेवोद्धृत्य तोमरम् ।
 यन्तारं मद्वराजस्य निर्विभेदं तदा हृदि ॥ ५८
 स भिन्नवर्मा रुधिरं वमन्वित्रस्तमानसः ।
 पपाताभिमुखो भीमं मद्वराजस्त्वपाक्रमत् ॥ ५९
 कृतप्रतिकृतं दृष्ट्वा शल्यो विस्मितमानसः ।
 गदामाश्रित्य धर्मात्मा प्रत्यभिन्नमवैक्षत ॥ ६०
 ततः सुमनसः पार्था भीमसेनमपूजयन् ।
 ते दृष्ट्वा कर्म संग्रामे घोरमक्लिष्टकर्मणः ॥ ६१

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे दशमोऽध्यायः ॥ १० ॥

एकादशोऽध्यायः ॥ ११ ॥

शल्यभीमयोगेदायुद्धम् ॥ १ ॥

सञ्जय उवाच ।

पतितं प्रेक्ष्य यन्तारं शल्यः शैक्यायसीं गदाम् ।
 आदाय तरसा राजस्तस्थौ गिरिरिवाचलः ॥ १
 तं दीप्तमिव कालाग्निं पाशहस्तमिवान्तकम् ।
 सशङ्गमिव कैलासं सवज्रमिव वासवम् ॥ २
 सशलमिव हर्यक्षं सचक्रमिव चक्रिणम् ।
 सशक्तिमिव सेनान्यं वने मत्तमिव द्विपम् ।
 जवेनाभ्यपतद्भीमः प्रगृह्य महतीं गदाम् ॥ ३
 ततः शङ्खप्रणादश्च तूर्याणां च सहस्रशः ।
 सिंहनादश्च संजज्ञे शूराणां हर्षवर्धनः ॥ ४
 प्रैक्षन्त सर्वतस्तौ हि योधा मत्ताविव द्विपौ ।
 तावकाश्चापरे चैव साधुसाध्वित्यपूजयन् ॥ ५
 न हि मद्राधिपादन्यो रामाद्वा यदुनन्दनात् ।
 सोऽमुत्सहते वेगं भीमसेनस्य संयुगे ॥ ६
 तथा मद्राधिपस्यापि गदावेगं महात्मनः ।
 सोऽमुत्सहते नान्यः पुमान्युधि वृकोदरात् ॥ ७
 तौ वृषाविव नर्दन्तौ मण्डलानि विचेरतुः ।
 आवर्तितौ गदाहस्तौ मद्रराजवृकोदरौ ॥ ८
 मण्डलावर्तमार्गेषु गदाविहरणेषु च ।
 निर्विशेषमभूद्युद्धं तयोः पुरुषसिंहयोः ॥ ९
 तप्तहेममयैः शुभ्रैर्वभूव भयवर्धिनी ।
 अग्निज्वालैरिवावद्धा पट्टैः शल्यस्य सा गदा ॥ १०
 तथैव चरतो मार्गान्मण्डलेषु महात्मनः ।
 विद्युदभ्रप्रतीकाशा भीमस्य शुशुभे गदा ॥ ११
 ताडिता मद्रराजेन भीमस्य गदया गदा ।
 दह्यमानेव खे राजन्साऽसृजत्पावकार्चिषः ॥ १२
 तथा भीमेन शल्यस्य ताडिता गदया गदा ।
 अङ्गारवर्षं मुमुचे तदद्भुतमिवाभवत् ॥ १३
 दन्तैरिव महानागौ शङ्खैरिव महर्षभौ ।
 तौ विरेजतुरन्योन्यं गदाग्राभ्यां परिक्षतौ ॥ १४
 तौ गदाभिहतैर्गात्रैः क्षणेन रुधिरोक्षितौ ।

हर्यक्षं रुद्रम् ॥ ३ ॥ शुभ्रैर्दाप्तिमद्भिः ॥ १० ॥

प्रेक्षणीयतरावास्तां पुष्पिताविव किंशुकौ ॥ १५
 गदया मद्रराजस्य सव्यदक्षिणमाहतः ।
 भीमसेनो महाबाहुर्न चचालाचलो यथा ॥ १६
 तथा भीमगदावेगैस्ताड्यमानो मुहुर्मुहुः ।
 शल्यो न विव्यथे राजन्दन्तिनेव महागिरिः ॥ १७
 शुश्रुवे दिक्षु सर्वासु तयोः पुरुषसिंहयोः ।
 गदानिपातसंह्रादो वज्रयोरिव निःस्वनः ॥ १८
 निवृत्य तु महावीर्यौ समुच्छिन्नमहागदौ ।
 पुनरन्तरमार्गस्थौ मण्डलानि विचेरतुः ॥ १९
 अथाभ्येत्य पदान्यष्टौ सन्निपातोऽभवत्तयोः ।
 उद्यम्य लोहदण्डाभ्यामतिमानुषकर्मणोः ॥ २०
 पोथयन्तौ तदाऽन्योन्यं मण्डलानि विचेरतुः ।
 क्रियाविशेषं कृतिनौ दर्शयामासतुस्तदा ॥ २१
 अभ्युद्यतगदौ वीरौ सशङ्गाविव पर्वतौ ।
 तावाजघ्नतुरन्योन्यं मण्डलानि विचेरतुः ॥ २२
 क्रियाविशेषकृतिनौ रणभूमितलेऽचलौ ।
 तौ परस्परसंरम्भाद्गदाभ्यां सुभृशाहतौ ॥ २३
 युगपत्पेततुर्वीरावुभाविन्द्रवली इव ।
 उभयोः सेनयोर्योधास्तदा हाहाकृताभवन् ॥ २४
 भृशं मर्मस्वभिहतावुभावास्तां सुविहलौ ॥ २५
 ततः स्वरथमारोप्य मद्राणामृषभं रणे ।
 अपोवाह कृपः शल्यं तूर्णमायोधनादथ ॥ २६
 क्षीबवद्विहलत्वात्तु निमेषात्पुनरुत्थितः ।
 भीमसेनो गदापाणिः समाह्वयत मद्रपम् ॥ २७
 ततस्तु तावकाः शूरा नानाशस्त्रसमायुताः ।
 नानावादित्रशब्देन पाण्डुसेनामयोधयन् ॥ २८
 भुजावुच्छित्य शस्त्रं च शब्देन महता ततः ।
 अभ्यद्रवन्महाराज दुर्योधनपुरोगमाः ॥ २९
 तदनीकमभिप्रेक्ष्य ततस्ते पाण्डुनन्दनाः ।
 प्रययुः सिंहनादेन दुर्योधनवधेप्सया ॥ ३०
 तेषामापततां तूर्णं पुत्रस्ते भरतर्षभ ।

एकादशोऽध्यायः ॥ ११ ॥

प्रासेन चेकितानं वै विव्याध हृदये भृशम् ॥३१॥
 स पपात रथोपस्थे तव पुत्रेण पातितः ।
 रुधिरौघपरिक्लिन्नः प्रविश्य विपुलं तमः ॥ ३२॥
 चेकितानं हतं दृष्ट्वा पाण्डवेया महारथाः ।
 असक्तमभ्यवर्षन्त शरवर्षाणि भागशः ॥ ३३॥
 तावकानामनीकेषु पाण्डवा जितकाशिनः ।
 व्यचरन्त महाराज प्रेक्षणीयाः समन्ततः ॥ ३४॥
 कृपश्च कृतवर्मा च सौबलश्च महारथः ।
 अयोधयन्धर्मराजं मद्राजपुरस्कृताः ॥ ३५॥
 भारद्वाजस्य हन्तारं भूरिवीर्यपराक्रमम् ।
 दुर्योधनो महाराज धृष्टद्युम्नमयोधयत् ॥ ३६॥
 त्रिसाहस्रास्तथा राजंस्तव पुत्रेण चोदिताः ।
 अयोधयन्त विजयं जैगर्तानां महारथाः ॥ ३७॥
 विजये धृतसंकल्पाः समरे त्यक्तजीविताः ।
 प्राविशंस्तावका राजन्हंसा इव महत्सरः ॥ ३८॥
 ततो युद्धमभूद्धोरं परस्परवधैषिणाम् ।
 अन्योन्यवधसंयुक्तमन्योन्यप्रीतिवर्धनम् ॥ ३९॥
 तस्मिन्प्रवृत्ते संग्रामे राजन्वीरवरक्षये ।
 अनिलेनेरितं घोरमुत्तस्यौ पार्थिवं रजः ॥ ४०॥
 श्रवणान्नामधेयानां पार्थिवानां च कीर्तनात् ।
 परस्परं विजानीमस्तदायुध्यन्नभीतवत् ॥ ४१॥
 तद्रजः पुरुषव्याघ्र शोणितेन प्रशामितम् ।
 दिशश्च विमला जातास्तस्मिन्नजसि नाशिते ॥ ४२॥
 तथा प्रवृत्ते संग्रामे घोररूपे भयानके ।
 तावकानां परेषां च नासीत्कश्चित्पराङ्मुखः ॥ ४३॥
 ब्रह्मलोकपरा भूत्वा प्रार्थयन्तो जयं युधि ।
 सुयुद्धेन पराक्रान्ता नराः स्वर्गमभीप्सवः ॥ ४४॥
 भर्तृपिण्डविमोक्षार्थं भर्तृकार्यविनिश्चिताः ।
 स्वर्गसंसक्तमनसो योधा युयुधिरे तदा ॥ ४५॥
 नानारूपाणि शस्त्राणि विसृजन्तो महारथाः ।
 अन्योन्यमभिगर्जन्तः ग्रहरन्तः परस्परम् ॥ ४६॥
 हत विध्यत गृहीत ग्रहरध्वं निकृन्तत ।
 इति स वाचः श्रूयन्ते तव तेषां च वै बले ॥ ४७॥
 ततः शल्यो महाराज धर्मपुत्रं युधिष्ठिरम् ।

विव्याध निशितैर्बाणैर्हन्तुकामो महारथम् ॥ ४८॥
 तस्य पार्थो महाराज नाराचान्वै चतुर्दश ।
 मर्माण्युद्दिश्य मर्मज्ञो निचखान हसन्निव ॥ ४९॥
 आचार्य पाण्डवं बाणैर्हन्तुकामो महाबलः ।
 विव्याध समरे क्रुद्धो बहुभिः कङ्कपत्रिभिः ॥ ५०॥
 अथ मद्रो महाराज शरेणानतपर्वणा ।
 युधिष्ठिरं समाजघ्ने सर्वसैन्यस्य पश्यतः ॥ ५१॥
 धर्मराजोऽपि संक्रुद्धो मद्राजं महाबलः ।
 विव्याध निशितैर्बाणैः कङ्कवर्हिणवाजितैः ॥ ५२॥
 चन्द्रसेनं च सप्तत्या सृतं च नवभिः शरैः ।
 द्रुमसेनं चतुःषष्ट्या निजघान महारथः ॥ ५३॥
 चक्ररक्षे हते शल्यः पाण्डवेन महात्मना ।
 निजघान ततो राजंश्चेदीन्वै पञ्चविंशतिम् ॥ ५४॥
 सात्यकिं पञ्चविंशत्या भीमसेनं च पञ्चभिः ।
 माद्रीपुत्रौ शतेनाजौ विव्याध निशितैः शरैः ॥ ५५॥
 एवं विचरतस्तस्य संग्रामे राजसत्तम ।
 संग्रैष्यच्छित्तान्पार्थः शरानाशीविषोपमान् ॥ ५६॥
 ध्वजाग्रं चास्य समरे कुन्तीपुत्रो युधिष्ठिरः ।
 प्रमुखे वर्तमानस्य भल्लेनापाहरद्रथात् ॥ ५७॥
 पाण्डुपुत्रेण वै तस्य केतुं छिन्नं महात्मना ।
 निपतन्तमपश्याम गिरिशङ्गमिवाहतम् ॥ ५८॥
 ध्वजं निपतितं दृष्ट्वा पाण्डवं च व्यवस्थितम् ।
 संक्रुद्धो मद्राजोऽभूच्छरवर्षं मुमोच ह ॥ ५९॥
 शल्यः सायकवर्षेण पर्जन्य इव वृष्टिमान् ।
 अभ्यवर्षदमेयात्मा क्षत्रियान्क्षत्रियर्षभः ॥ ६०॥
 सात्यकिं भीमसेनं च माद्रीपुत्रौ च पाण्डवौ ।
 एकैकं पञ्चभिर्विद्ध्वा युधिष्ठिरमपीडयत् ॥ ६१॥
 ततो बाणमयं जालं विततं पाण्डवोरसि ।
 अपश्याम महाराज मेघजालमिवोद्गतम् ॥ ६२॥
 तस्य शल्यो रणे क्रुद्धः शरैः सन्नतपर्वभिः ।
 दिशः संछादयामास प्रदिशश्च महारथः ॥ ६३॥
 ततो युधिष्ठिरो राजा बाणजालेन पीडितः ।
 बभूव हतविक्रान्तो जम्भो वृत्रहणा यथा ॥ ६४॥

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे एकादशोऽध्यायः ॥ ११ ॥

द्वादशोऽध्यायः ॥ १२ ॥

शल्यपराक्रमवर्णनम् ॥ १ ॥

सञ्जय उवाच ।

पीडिते धर्मराजे तु मद्राजेन मारिष ।
 सात्यकिभीमसेनश्च माद्रीपुत्रौ च पाण्डवौ ।
 परिवार्य रथैः शल्यं पीडयामासुराहवे ॥ १
 तमेकं बहुभिर्दृष्ट्वा पीड्यमानं महारथैः ।
 साधुवादो महाञ्जने सिद्धाश्वासनप्रहर्षिताः ॥ २
 आश्चर्यमित्यभाषन्त मुनयश्चापि संगताः ॥ ३
 भीमसेनो रणे शल्यं शल्यभूतं पराक्रमे ।
 एकेन विद्ध्वा बाणेन पुनर्विव्याध सप्तभिः ॥ ४
 सात्यकिश्च शतेनैनं धर्मपुत्रपरीप्सया ।
 मद्रेश्वरमवाकीर्य सिंहनादमथानदत् ॥ ५
 नकुलः पञ्चभिश्चैनं सहदेवश्च पञ्चभिः ।
 विद्ध्वा तं तु पुनस्तूर्णं ततो विव्याध सप्तभिः ॥ ६
 स तु शूरो रणे यत्तः पीडितस्तेर्महारथैः ।
 विकृष्य कार्मुकं घोरं भारघ्नं वेगवत्तरम् ॥ ७
 सात्यकिं पञ्चविंशत्या शल्यो विव्याध मारिष ।
 भीमसेनं तु सप्तत्या नकुलं सप्तभिस्तथा ॥ ८
 ततः स विशिखं चापं सहदेवस्य धन्विनः ।
 छित्त्वा भलेन समरे विव्याधैनं त्रिसप्तभिः ॥ ९
 सहदेवस्तु समरे मातुलं भूरिवर्चसम् ।
 सज्यमन्यद्भुतः कृत्वा पञ्चभिः समताडयत् ।
 शरैराशीविषाकारैर्ज्वलज्वलनसन्निभैः ॥ १०
 सारथिं चास्य समरे शरेणानतपर्वणा ।
 विव्याध भृशसंकुद्धस्तं वै भूयस्त्रिभिः शरैः ॥ ११
 भीमसेनस्तु सप्तत्या सात्यकिर्नवभिः शरैः ।
 धर्मराजस्तथा षष्ठ्या गात्रे शल्यं समर्पयत् ॥ १२
 ततः शल्यो महाराज निहिलद्वैर्दहारथैः ।
 सुस्त्राव रुधिरं गात्रैर्गैरिकं पर्वतो यथा ॥ १३
 तांश्च सर्वान्महेष्वासान्पञ्चभिः पञ्चभिः शरैः ।
 विव्याध तरसा राजंस्तदद्भुतमिवाभवत् ॥ १४
 ततोऽपरेण भलेन धर्मपुत्रस्य मारिष ।

सहदेवेन प्रेषितामिति पूर्वस्मात्संबध्यते ॥ २५ ॥ सारथि

धनुश्चिच्छेद समरे सञ्जयं स सुमहारथः ॥ १५
 अथान्यद्भुनुरादाय धर्मपुत्रो युधिष्ठिरः ।
 साश्वसूतध्वजस्थं शल्यं प्राच्छादयच्छरैः ॥ १६
 स च्छाद्यमानः समरे धर्मपुत्रस्य सायकैः ।
 युधिष्ठिरमथाविध्यद्दशभिर्निशितैः शरैः ॥ १७
 सात्यकिस्तु ततः क्रुद्धो धर्मपुत्रे शरादिंते ।
 मद्राणामधिपं शूरं शरैर्विव्याध पञ्चभिः ॥ १८
 स सात्यकेः प्रचिच्छेद क्षुरप्रेण महद्भुतः ।
 भीमसेनमुखांस्तांश्च त्रिभिस्त्रिभिरताडयत् ॥ १९
 तस्य क्रुद्धो महाराज सात्यकिः सत्यविक्रमः ।
 तोमरं प्रेषयामास स्वर्णदण्डं महारणे ॥ २०
 भीमसेनोऽथ नाराचं ज्वलन्तमिव पन्नगम् ।
 नकुलः समरे शक्तिं सहदेवो गदां शुभाम् ।
 धर्मराजः शतघ्नीं च जिघांसुः शल्यमाहवे ॥ २१
 तानापतत एवाशु पञ्चानां वै भुजच्युतान् ।
 वारयामास समरे शस्त्रसङ्घैः स मद्राद ॥ २२
 सात्यकिप्रहितं शल्यो भल्लैश्चिच्छेद तोमरम् ।
 प्रहितं भीमसेनेन शरं कनकभूषणम् ॥ २३
 द्विधा चिच्छेद समरे कृतहस्तः प्रतापवान् ।
 नकुलप्रेषितां शक्तिं हेमदण्डां भयावहाम् ॥ २४
 गदां च सहदेवेन शरौघैः समवारयत् ।
 शराभ्यां च शतघ्नीं तां राज्ञश्चिच्छेद भारत ॥ २५
 पश्यतां पाण्डुपुत्राणां सिंहनादं ननाद च ।
 नामृष्यत्तत्र शैनेयः शत्रोर्विजयमाहवे ॥ २६
 अथान्यद्भुनुरादाय सात्यकिः क्रोधमूर्च्छितः ।
 द्वाभ्यां मद्रेश्वरं विद्ध्वा सारथिं च त्रिभिः शरैः ॥ २७
 ततः शल्यो रणे राजन्सर्वास्तान्दशभिः शरैः ।
 विव्याध भृशसंकुद्धस्तोत्रैरिव महाद्विपान् ॥ २८
 ते वार्यमाणाः समरे मद्राज्ञा महारथाः ।
 न शेकुः संमुखे स्थातुं तस्य शत्रुनिषूदनाः ॥ २९
 ततो दुर्योधनो राजा दृष्ट्वा शल्यस्य विक्रमम् ।

च विव्याधेत्युत्तरस्मादपकृष्यते ॥ २७ ॥

निहतान्पाण्डवान्मेने पाञ्चालानथ सृञ्जयान् ३०
 'तथाविधं महाराज मद्रराजस्य विक्रमम् ।
 असह्यं मानवैर्युद्धे तद्वभूव नरर्षभ ॥' ३१
 ततो राजन्महाबाहुभीमसेनः प्रतापवान् ।
 संत्यज्य मनसा प्राणान्मद्राधिपमयोधयत् ॥ ३२
 नकुलः सहदेवश्च सात्यकिश्च महारथः ।
 परिवार्य तदा शल्यं समन्ताच्चकिञ्चरैः ॥ ३३
 स चतुर्भिर्महेष्वासैः पाण्डवानां महारथः ।
 वृत्तस्तान्योधयामास मद्रराजः प्रतापवान् ॥ ३४
 तस्य धर्मसुतो राजन्क्षुरप्रेण महाहवे ।
 चक्ररक्षं जघानाशु मद्रराजस्य पार्थिवः ॥ ३५
 तस्मिंस्तु निहते शूरे चक्ररक्षे महारथे ।
 मद्रराजोऽपि बलवान्सैनिकानावृणोच्छरैः ॥ ३६
 समावृतांस्ततस्तांस्तु राजन्वीक्ष्य स्वसैनिकान् ।
 चिन्तयामास समरे धर्मपुत्रो युधिष्ठिरः ॥ ३७
 कथं नु न भवेत्सत्यं तन्माधववचो महत् ।
 अपि क्रुद्धो रणे राजन्क्षपयेत् बलं मम ॥ ३८
 'अहं मद्रातरश्चैव सात्यकिश्च महारथः ।
 पाञ्चालाः सृञ्जयाश्चैव न शक्तास्स हि मद्रपम् ३९
 निहनिष्यति चैवाद्य मातुलोऽस्मान्महाबलः ।
 गोविन्दवचनं सत्यं कथं भवति किन्त्वदम् ॥ ४०

ततः सरथनागाश्चा पाण्डवाः पाण्डुपूर्वज ।
 मद्रराजं समासेदुः पीडयन्तः समन्ततः ॥ ४१
 नानाशस्त्रौघबहुलां शस्त्रवृष्टिं समुद्यताम् ।
 व्यधमत्समरे राजा महाभ्राणीव मारुतः ॥ ४२
 ततः कनकपुङ्खां तां शल्यक्षिप्तां वियदताम् ।
 शरवृष्टिमपश्याम शलभानामिवायतिम् ॥ ४३
 ते शरा मद्रराजेन प्रेषिता रणमूर्धनि ।
 संपतन्तः स दृश्यन्ते शलभानां व्रजा इव ॥ ४४
 मद्रराजधनुर्मुक्तैः शरैः कनकभूषणैः ।
 निरन्तरमिवाकाशं संवभूव जनाधिप ॥ ४५
 न पाण्डवानां नास्माकं तत्र किञ्चिद्वद्व्यत ।
 बाणान्धकारे महति कृते तत्र महाहवे ॥ ४६
 मद्रराजेन बलिना लाघवाच्छरवृष्टिभिः ।
 चाल्यमानं तु तं दृष्ट्वा पाण्डवानां बलार्णवम् ।
 विस्मयं परमं जग्मुर्देवगन्धर्वदानवाः ॥ ४७
 स तु तान्सर्वतो यत्ताञ्चरैः संछाद्य मारिष ।
 धर्मराजमवच्छाद्य सिंहवद्व्यनदन्मुहुः ॥ ४८
 ते च्छन्नाः समरे तेन पाण्डवानां महारथाः ।
 नाशक्रुवंस्तदा युद्धे प्रत्युद्यातुं महारथम् ॥ ४९
 धर्मराजपुरोगास्तु भीमसेनमुखा रथाः ।
 निजघ्नुः समरे शूरं शल्यमाहवशोभिनम् ॥ ५०

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

संकुलयुद्धम् ॥ १ ॥

सञ्जय उवाच ।
 अर्जुनो द्रौणिना विद्धो युद्धे बहुभिरायसैः ।
 तस्य चानुचरैः शूरैस्त्रिगर्तानां महारथैः ॥ १
 द्रौणिं विव्याध समरे त्रिभिरेव शिलीमुखैः ।
 तथैतरान्महेष्वासान्द्राभ्यां द्वाभ्यां धनञ्जयः ।
 भूयश्चैव महाराज शरवर्षैरवाकिरत् ॥ २
 शरकण्टकितास्ते तु तावका भरतर्षभ ।

कथं तु समरे शक्यं—नहि क्रुद्धो रणे इति. म. पाठः ॥ ३८ ॥

न जहुः पार्थमासाद्य ताड्यमानाः शितैः शरैः ॥ ३
 अर्जुनं रथवंशेन द्रोणपुत्रपुरोगमाः ।
 परिवार्य मुदा युक्ता योधयन्तश्चकाशिरे ॥ ४
 तैस्तु क्षिप्ताः शरा राजन्कार्तस्वरविभूषिताः ।
 अर्जुनस्य रथोपस्थं पूरयामासुरञ्जसा ॥ ५
 तथा कृष्णो महेष्वासो वृषभौ सर्वधन्विनाम् ।
 विव्यधुश्च शरैर्घोरैः ग्रह्ण्वा युद्धदुर्मदाः ॥ ६

द्वादशोऽध्यायः ॥ १२ ॥

कूबरं रथचक्राणि ईषा योक्त्राणि वा विभो ।
 युगं चैवानुकर्षं च शरभूतमभूतदा ॥ ७
 नैतादृशं दृष्टपूर्वं राजन्नेव च नः श्रुतम् ।
 यादृशं तत्र पार्थस्य तावकाः संप्रचक्रिरे ॥ ८
 स रथः सर्वतो भाति चित्रपुङ्खैः शितैः शरैः ।
 उल्काशतैः संप्रदीप्तं विमानमिव भूतले ॥ ९
 ततोऽर्जुनो महाराज शरैः सन्नतपर्वभिः ।
 अवाकिरत्तां पृतनां मेघो वृष्ट्येव पर्वतम् ॥ १०
 ते वध्यमानाः समरे पार्थनामाङ्कितैः शरैः ।
 पार्थभूतममन्यन्त प्रेक्षमाणास्तथाविधम् ॥ ११
 कोपोद्धूतशरज्वालो धनुःशब्दानिलो महान् ।
 सैन्येन्धनं ददाहाशु तावकं पार्थपावकः ॥ १२
 चक्राणां पततां चापि युगानां च धरातले ।
 तूणीराणां पताकानां ध्वजानां च रथैः सह ॥ १३
 ईषाणामनुकर्षाणां त्रिवेणूनां च भारत ।
 अक्षाणामथ योक्त्राणां प्रतोदानां च राशयः ॥ १४
 शिरसां पततां चापि कुण्डलोष्णीषधारिणाम् ।
 भुजानां च महाभाग स्कन्धानां च समन्ततः ॥ १५
 छत्राणां व्यजनैः सार्धं मकुटानां च राशयः ।
 समदृश्यन्त पार्थस्य रथमार्गेषु भारत ॥ १६
 अगम्यरूपा पृथिवी मांसशोणितकर्दमा ।
 भीरूणां त्रासजननी शूराणां हर्षवर्धिनी ।
 बभूव भरतश्रेष्ठ रुद्रस्याक्रीडनं यथा ॥ १७
 हत्वा तु समरे पार्थः सहस्रे द्वे परंतपः ।
 रथानां सवरूथानां विधूमोऽग्निरिव ज्वलन् ॥ १८
 यथा हि भगवानग्निर्जगद्गन्ध्वा चराचरम् ।
 विधूमो दृश्यते राजंस्तथा पार्थो धनञ्जयः ॥ १९
 द्रौणिस्तु समरे दृष्ट्वा पाण्डवस्य पराक्रमम् ।
 रथेनातिपताकेन पाण्डवं प्रत्यवारयत् ॥ २०
 तावुभौ पुरुषव्याघ्रौ श्वेताश्वौ धन्विनां वरौ ।
 समीयतुस्तदाऽन्योन्यं परस्परवधैषिणौ ॥ २१
 तयोर्दृष्ट्वा हतव्यं वाणवर्षं सुदारुणम् ।
 जीमूतयोर्यथा वृष्टिस्तपान्ते भरतर्षभ ॥ २२
 अन्योन्यस्पर्धिनौ तौ तु शरैः सन्नतपर्वभिः ।
 ततश्चतुस्तदाऽन्योन्यं शृङ्गाभ्यां वृषभाविव ॥ २३

तयोर्युद्धं महाराज चिरं सममिवाभवत् ।
 शस्त्राणां संगमश्चैव घोरस्तत्राभवत्पुनः ॥ २४
 ततोऽर्जुनं द्वादशभी रुक्मपुङ्खैः सुतेजनैः ।
 वासुदेवं च दशभिर्द्रौणिर्विव्याध भारत ॥ २५
 ततः प्रहस्य बीभत्सुर्व्याक्षिपद्गाण्डिवं धनुः ।
 मानयित्वा मुहूर्तं तु गुरुपुत्रं महाहवे ॥ २६
 व्यश्वसूतरथं चक्रे सव्यसाची परंतपः ।
 मृदुपूर्वं ततश्चैनं पुनःपुनरताडयत् ॥ २७
 हताश्वे तु रथे तिष्ठन्द्रोणपुत्रस्त्वयस्सयम् ।
 मुसलं पाण्डुपुत्राय चिक्षेप परिघोपमम् ॥ २८
 तमापतन्तं सहसा हेमपट्टविभूषितम् ।
 चिच्छेद सप्तधा वीरः पार्थः शत्रुनिबर्हणः ॥ २९
 स च्छिन्नं मुसलं दृष्ट्वा द्रौणिः परमकोपनः ।
 आददे परिघं घोरं नगेन्द्रशिखरोपमम् ।
 चिक्षेप चैव पार्थाय द्रौणिर्युद्धविशारदः ॥ ३०
 तमन्तकमिव क्रुद्धं परिघं प्रेक्ष्य पाण्डवः ।
 अर्जुनस्त्वरितो जग्मे पञ्चभिः सायकोत्तमैः ॥ ३१
 स च्छिन्नः पतितो भूमौ पार्थबाणैर्महाहवे ।
 दारयन्पृथिवीन्द्राणां मनः शब्देन भारत ॥ ३२
 ततोऽपरैस्त्रिभिर्भट्टैर्द्रौणिं विव्याध पाण्डवः ॥ ३३
 सोऽतिविद्धो बलवता पार्थेन सुमहात्मना ।
 नाकम्पत तदा द्रौणिः पौरुषेषु व्यवस्थितः ॥ ३४
 सुरथं च ततो राजन्भारद्वाजो महारथम् ।
 अवाकिरच्छरव्रातैः सर्वक्षत्रस्य पश्यतः ॥ ३५
 ततस्तु सुरथोऽप्याजौ पाञ्चालानां महारथः ।
 रथेन मेघघोषेण द्रौणिमेवाभ्यधावत् ॥ ३६
 विकर्षन्वै धनुःश्रेष्ठं सर्वभारसहं दृढम् ।
 ज्वलनाशीविषनिभैः शरैश्चैनमवाकिरत् ॥ ३७
 सुरथं तं ततः क्रुद्धमापतन्तं महारथम् ।
 चुकोप समरे द्रौणिर्दण्डाहत इवोरगः ॥ ३८
 त्रिशिखां श्रुकुटीं कृत्वा सृक्किणी परिसंलिहन् ।
 उद्वीक्ष्य सुरथं रोषाद्गुण्ड्यामिवमृज्य च ।
 मुमोच तीक्ष्णं नाराचं यमदण्डोपमद्युतिम् ॥ ३९
 स तस्य हृदयं भित्त्वा प्रविवेशातिवेगितः ।
 शक्राशनिरिवोत्सृष्टो विदार्य धरणीतलम् ॥ ४०

ततः स पतितो भूमौ नाराचेन समाहतः ।	तत्र युद्धं महत्त्वासीदर्जुनस्य परैः सह ।
वज्रेण च यथा शृङ्गं पर्वतस्येव दीर्यतः ॥ ४१	मध्यंदिनगते सूर्ये यमराष्ट्रविवर्धनम् ॥ ४४
तस्मिन्निनिहते वीरे द्रोणपुत्रः प्रतापवान् ।	तत्राश्वर्यमपश्याम दृष्ट्वा तेषां पराक्रमम् ।
आरुरोह रथं तूर्णं तमेव रथिनां वरः ॥ ४२	यदेको युगपद्वीरान्समयोधयदर्जुनः ॥ ४५
ततः सज्जो महाराज द्रौणिराहवदुर्मदः ।	विमर्दः सुमहानासीदर्जुनस्य परैः सह ।
अर्जुनं योधयामास संशप्तकवृत्तो रणे ॥ ४३	शतक्रतोर्यथापूर्वं महत्या दैत्यसेनया ॥ ४६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

संकुलयुद्धम् ॥ १ ॥

सञ्जय उवाच ।	अभिदुद्राव वेगेन मातुलं माद्रिनन्दनः ॥ १२
दुर्योधनो महाराज धृष्टद्युम्नश्च पार्षतः ।	संछाद्य समरे वीरं नकुलः परवीरहा ।
चक्रतुः सुमहद्युद्धं शरशक्तिसमाकुलम् ॥ १	विव्याध चैनं दशभिः स्तयमानः स्तनान्तरे ॥ १३
ततो राजन्समापेतुः शरधाराः सहस्रशः ।	सर्वपारसवैर्बाणैः कर्मारपरिमाजितैः ।
अम्बुदानां यथा काले जलधाराः समन्ततः ॥ २	स्वर्णपुङ्खैः शिलाधौतैर्धनुर्ध्वजप्रचोदितैः ॥ १४
राजा च पार्षतं विद्ध्वा शरैः पञ्चभिराशुगैः ।	शल्यस्तु पीडितस्तेन स्वस्त्रीयेण हि मातुलः ।
द्रोणहन्तारमुग्रेषु पुनर्विव्याध सप्तभिः ॥ ३	नकुलं पीडयामास पत्रिभिर्नतपर्वभिः ॥ १५
धृष्टद्युम्नस्तु समरे बलवान्दृढविक्रमः ।	ततो युधिष्ठिरो राजा भीमसेनोऽथ सात्यकिः ।
सप्तत्या विशिखानां वै दुर्योधनमपीडयत् ॥ ४	सहदेवश्च माद्रेयो मद्रराजमुपाद्रवन् ॥ १६
पीडितं वीक्ष्य राजानं सोदर्या भरतर्षभ ।	तानापतत एवाशु पूरयाणान् रथस्वनेनः ।
महत्या सेनया सार्धं परिवव्रुः स्म पार्षतम् ॥ ५	दिशश्च विदिशश्चैव कम्पयानांश्च मेदिनीम् ।
स तैः परिवृतः शूरः सर्वतोऽतिरथैर्भृशम् ।	प्रतिजग्राह समरे सेनापतिरभिजित् ॥ १७
व्यचरत्समरे राजन्दर्शयन्नस्त्रलाघवम् ॥ ६	युधिष्ठिरं त्रिभिर्विद्ध्वा भीमसेनं च पञ्चभिः ।
शिखण्डी कृतवर्माणं गौतमं च महारथम् ॥	सात्यकिं च शतेनाजौ सहदेवं त्रिभिः शरैः ॥ १८
प्रभद्रकैः समायुक्तो योधयामास धन्विनौ ॥ ७	ततस्तु सशरं चापं नकुलस्य महात्मनः ।
तत्रापि सुमहद्युद्धं घोररूपं विशांपते ।	मद्रेश्वरः क्षुरप्रेण मध्ये चिच्छेद मारिष ॥ १९
प्राणान्संत्यजतां युद्धे प्राणघृताभिदेवने ॥ ८	तदपास्य धनुश्छिन्नं ततः शल्यस्य सायकैः ।
शल्यः सायकवर्षाणि विमुञ्चन्सर्वतोदिशम् ।	अथान्यद्वनुरादाय माद्रीपुत्रो महारथः ।
पाण्डवान्पीडयामास ससात्यकिवृकोदरान् ॥ ९	मद्रराजरथं तूर्णं पूरयामास पत्रिभिः ॥ २०
तथा तौ तु यमौ युद्धे यमतुल्यपराक्रमौ ।	युधिष्ठिरस्तु मद्रेशं सहदेवश्च मारिष ।
योधयामास राजेन्द्र वीर्येणास्त्रबलेन च ॥ १०	दशभिर्दशभिर्बाणैरुरस्येनमविध्यताम् ॥ २१
शल्यसायकनुन्नानां पाण्डवानां महामृधे ।	भीमसेनस्तु तं पृथ्वा सात्यकिर्दशभिः शरैः ।
त्रातारं नाध्यगच्छन्त केचित्तत्र महारथाः ॥ ११	मद्रराजमभिद्रुत्य जघ्नतुः कङ्कपत्रिभिः ॥ २२
ततस्तु नकुलः शूरो धर्मराजे प्रपीडिते ।	मद्रराजस्ततः क्रुद्धः सात्यकिं नवभिः शरैः ॥ २३

विव्याध भूयः सप्तत्या शराणां नतपर्वणाम् २३
 अथास्य सशरं चापं मुष्टौ चिच्छेद मारिष ।
 हयांश्च चतुरः सङ्क्षेपे प्रेषयामास मृत्यवे ॥ २४
 विरथं सात्यकिं कृत्वा मद्रराजो महारथः ।
 विशिखानां शतेनैनमाजघान समन्ततः ॥ २५
 माद्रीपुत्रं च संरब्धो भीमसेनं च पाण्डवम् ।
 युधिष्ठिरं च कौरव्य विव्याध दशभिः शरैः ॥ २६
 तत्राद्भुतमपश्याम मद्रराजस्य पौरुषम् ।
 यदेनं सहिताः पार्था नाभ्यवर्तन्त संयुगे ॥ २७
 अथान्यं रथमास्थाय सात्यकिः सत्यविक्रमः ।
 पीडितान्पाण्डवान्दृष्ट्वा मद्रराजवशं गतान् ।
 अभिदुद्राव वेगेन मद्राणामधिपं बलात् ॥ २८
 आपतन्तं रथं तस्य शल्यः समितिशोभनः ।
 प्रत्युद्ययौ रथेनैव मत्तो मत्तमिव द्विपम् ॥ २९
 स सन्निपातस्तुमुलो बभूवाद्भुतदर्शनः ।
 सात्यकेश्वैव शूरस्य मद्राणामधिपस्य च ।
 यादृशो वै पुरा वृत्तः शम्बरामरराजयोः ॥ ३०
 सात्यकिः प्रेक्ष्य समरे मद्रराजमवस्थितम् ।
 विव्याध दशभिर्बाणैस्तिष्ठतिष्ठेति चाब्रवीत् ॥ ३१
 मद्रराजस्तु सुभृशं विद्वस्तेन महात्मना ।

सात्यकिं प्रतिविव्याध चित्रपुङ्खैः शितैः शरैः ३२
 ततः पार्था महेष्वासाः सात्वताऽभिसृतं नृपम् ।
 अभ्यवर्तन्त्यैस्तूर्णं मातुलं वधकाङ्क्षया ॥ ३३
 तत आसीत्परामर्दस्तुमुलः शोणितोदकः ।
 शूराणां युध्यमानानां सिंहानामिव नर्दताम् ३४
 तेषामासीन्महाराज व्यधिक्लेषः परस्परम् ।
 सिंहानामामिषेप्सूनां कूजतामिव संयुगे ॥ ३५
 तेषां बाणसहस्रावैराकीर्णा वसुधाऽभवत् ।
 अन्तरिक्षं च सहसा बाणभूतमभूत्तदा ॥ ३६
 शरान्धकारं सहसा कृतं तेन समन्ततः ।
 अभ्रच्छायेव संजज्ञे शरैर्मुक्तैर्महात्मभिः ॥ ३७
 तत्र राजञ्शरैर्मुक्तैर्निर्मुक्तैरिव पन्नगैः ।
 स्वर्णपुङ्खैः प्रकाशद्भिर्व्यरोचन्त दिशस्तदा ॥ ३८
 तत्राद्भुतं परं चक्रे शल्यः शत्रुनिबर्हणः ।
 यदेकः समरे शूरो योधयामास वै बहून् ॥ ३९
 मद्रराजभुजोत्सृष्टैः कङ्कवर्हिणवाजितैः ।
 संपतद्भिः शरैर्घोरैरैवाकीर्यत मेदिनी ॥ ४०
 तत्र शल्यरथं राजन्विचरन्तं महाहवे ।
 अपश्याम यथापूर्वं शक्रस्यासुरसंक्षये ॥ ४१

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

शल्ययुधिष्ठिरयोर्युद्धम् ॥ १ ॥

सञ्जय उवाच ।
 ततः सेना तव विभो मद्रराजपुरस्कृता ।
 पुनरभ्यद्रवत्पार्थान्वेगेन महता रणे ॥ १
 पीडितास्तावकाः सर्वे प्रधावन्तो रणोत्कटाः ।
 क्षणेन चैव पार्थास्ते बहुत्वात्समलोडयन् ॥ २
 ते वध्यमानाः समरे पाण्डवा नावतस्थिरे ।
 क्षणेनैव महाराज पश्यतोः कृष्णपार्थयोः ॥ ३
 ततो धनञ्जयः क्रुद्धः कृपं सह पदानुगैः ।
 अवाकिरच्छरौघेण कृतवर्माणमेव च ॥ ४
 शकुनिं सहदेवस्तु सहसैन्यमवाकिरत् ।

नकुलः पार्श्वतः स्थित्वा मद्रराजमयोधयत् ॥ ५
 द्रौपदेया नरेन्द्राश्च भूयिष्ठान्समवारयन् ।
 द्रोणपुत्रं च पाञ्चाल्यः शिखण्डी समवारयत् ॥ ६
 भीमसेनस्तु राजानं गदापाणिरवारयत् ।
 शल्यं तु सह सैन्येन कुन्तीपुत्रो युधिष्ठिरः ॥ ७
 ततः समभवद्युद्धं संसक्तं तत्रतत्र ह ।
 तावकानां परेषां च संग्रामेष्वनिवर्तिनाम् ॥ ८
 तत्र पश्यामहे कर्म शल्यस्यातिमहद्गणे ।
 यदेकः सर्वसैन्यानि पाण्डवानामयोधयत् ॥ ९
 व्यदृश्यत तदा शल्यो युधिष्ठिरसमीपतः ।

क्रूरश्चन्द्रमसोऽभ्याशे शनैश्चर इव ग्रहः ॥ १०
 पीडयित्वा तु राजानं शरैराशीविषोपमैः ।
 अभ्यधावत्पुनर्भीमं शरवर्षैरवाकिरत् ॥ ११
 तस्य तल्लाघवं दृष्ट्वा तथैव च कृतास्त्रताम् ।
 अपूजयन्ननीकानि परेषां तावकानि च ॥ १२
 पीड्यमानास्तु शल्येन पाण्डवा भृशविक्षताः ।
 प्राद्वन्त रणं हित्वा क्रोशमाने युधिष्ठिरे ॥ १३
 बध्यमानेष्वनीकेषु मद्वराजेन पाण्डवः ।
 अमर्षवशमापन्नो धर्मराजो युधिष्ठिरः ॥ १४
 ततः पौरुषमास्थाय मद्वराजमताडयत् ।
 जयो वाऽस्तु वधो वेति कृतबुद्धिर्महारथः ॥ १५
 समाहूयान्नवीत्सर्वान्भ्रातृन्कृष्णं च पाण्डवः ॥ १६
 भीष्मो द्रोणश्च कर्णश्च ये चान्ये पृथिवीक्षितः ।
 कौरवार्थे पराक्रान्ताः संग्रामे निधनं गताः ।
 यथाभागं यथोत्साहं भवन्तः कृतपौरुषाः ॥ १७
 भागोऽवशिष्ट एकोऽयं मम शल्यो महारथः ।
 सोऽहमद्य युधा जेतुमाशंसे मद्वकाधिपम् ॥ १८
 तत्र यन्मानसं मद्यं तत्सर्वं निगदामि वः ।
 चक्ररक्षाविमौ वीरौ मम माद्ववतीसुतौ ॥ १९
 अजेयौ वासवेनापि समरे शूरसंमतौ ।
 साध्विमौ मातुलं युद्धे क्षत्रधर्मपुरस्कृतौ ॥ २०
 मदर्थे प्रतिबुध्येतौ मानाहौ सत्यसंगरौ ।
 मां वा शल्यो रणे हन्ता तं वाऽहं भद्रमस्तु वः ।
 इति सत्यामिमां वार्णीं लोकवीरा निबोधत ॥ २१
 योत्सेऽहं मातुलेनाद्य क्षात्रधर्मेण पार्थिवाः ।
 स्वमंशमभिसंधाय विजयायेतराय वा ॥ २२
 तस्य मेऽप्यधिकं शस्त्रं सर्वोपकरणानि च ।
 संयुज्यन्तां रथे क्षिप्रं शास्त्रवद्रथयोजकैः ॥ २३
 शैनेयो दक्षिणं चक्रं धृष्टद्युम्नस्तथोत्तरम् ।
 पृष्ठगोपो भवत्वद्य मम पार्थो धनञ्जयः ॥ २४
 पुरःसरो ममाद्यास्तु भीमः शस्त्रभृतां वरः ।
 एवमभ्यधिकः शल्याद्भविष्यामि महामृधे ॥ २५
 एवमुक्तास्तथा चक्रुस्तदा राज्ञः प्रियैषिणः ॥ २६
 ततः प्रहर्षः सैन्यानां पुनरासीत्तदा मृधे ।
 पाञ्चालानां सोमकानां मात्स्यानां च विशेषतः ॥

प्रतिज्ञातं च संग्रामे धर्मराजस्य पूजयन् ।
 ततः शङ्खान् भेरीश्च शतशश्चैव पुष्करान् ।
 अवाद्यन्त पाञ्चालाः सिंहनादांश्च नेदिरे ॥ २८
 तेऽभ्यधावन्त संरब्धा मद्वराजं तरस्विनम् ।
 महता हर्षजेनाथ नादेन कुरुपुङ्गवाः ॥ २९
 ह्रादेन गजघण्टानां शङ्खानां निनदेन च ।
 तूर्यशब्देन महता नादयन्तश्च मेदिनीम् ॥ ३०
 तान्प्रत्यगृह्णात्पुत्रस्ते मद्वराजश्च वीर्यवान् ।
 महामेघानिव बहूञ्शैलावस्तोदयावुभौ ॥ ३१
 शल्यस्तु समरश्लाघी धर्मराजमरिंदमम् ।
 ववर्ष शरवर्षेण शम्बरं मधवा इव ॥ ३२
 तथैव कुरुराजोऽपि प्रगृह्य रुचिरं धनुः ।
 द्रोणोपदेशान्विविधान्दर्शयानो महामनाः ।
 ववर्ष शरवर्षाणि चित्रं लघु च सुष्ठु च ॥ ३३
 न चास्य विवरं कश्चिद्दर्श चरतो रणे ॥ ३४
 तावुभौ विविधैर्बाणैस्ततश्चाते परस्परम् ।
 शार्दूलावामिषप्रेप्सु पराक्रान्ताविवाहवे ॥ ३५
 भीमस्तु तव पुत्रेण युद्धशौण्डेन सङ्गतः ॥ ३६
 पाञ्चाल्यः सात्यकिश्चैव माद्रीपुत्रौ च पाण्डवौ ।
 शकुनिप्रमुखान्वीरान्प्रत्यगृह्णन्समन्ततः ॥ ३७
 तदासीत्तुमुलं युद्धं पुनरेव जयैषिणाम् ।
 तावकानां परेषां च राजन्दुर्मन्त्रिते तव ॥ ३८
 दुर्योधनस्तु भीमस्य शरेणानतपर्वणा ।
 चिच्छेदादिश्य सङ्ग्रामे ध्वजं हेमपरिष्कृतम् ॥ ३९
 स किङ्किणीकजालेन महता चारुदर्शनः ।
 पपात रुचिरः सिंहो भीमसेनस्य पश्यतः ॥ ४०
 पुनश्चास्य धनुश्चित्रं गजराजकरोपमम् ।
 क्षुरेण शितधारेण प्रचकर्त नराधिपः ॥ ४१
 स छिन्नधन्वा तेजसी रथशक्त्या सुतं तव ।
 विभेदोरसि विक्रम्य स रथोपस्थ आविशत् ॥ ४२
 तस्मिन्मोहमनुप्राप्ते पुनरेव वृकोदरः ।
 यन्तुरेव शिरः कायात्क्षुरप्रेणाहरत्तदा ॥ ४३
 हतसूता हयास्तस्य रथमादाय भारत ।

व्यद्रवन्त दिशो राजन्हाहाकारस्तदाऽभवत् ॥ ४४
तमभ्यधावंस्त्राणार्थं द्रोणपुत्रो महारथः ।
कृपश्च कृतवर्मा च पुत्रं ते हि परीप्सवः ॥ ४५
तस्मिन्विलुलिते सैन्ये त्रस्तास्तस्य पदानुगान् ।
गाण्डीवधन्वा विस्फार्य धनुस्तानहनच्छरैः ॥ ४६
युधिष्ठिरस्तु मद्रेशमभ्यधावदमर्षितः ।
स्वयं सन्नोदयन्नश्वान्दन्तवर्णान्मनोजवान् ॥ ४७
तत्राश्चर्यपमश्याम कुन्तीपुत्रे युधिष्ठिरे ।
पुरा भूत्वा मृदुर्दान्तो यत्तदा दारुणोऽभवत् ४८
विवृताक्षश्च कौन्तेयो वेपमानश्च मन्युना ।
चिच्छेद योधानिशितैः शरैः शतसहस्रशः ॥ ४९
यायां प्रत्युद्ययौ सेनां तांतां ज्येष्ठः स पाण्डवः ।
शरैरपातयद्राजन्गिरीन्वज्रैरिवोत्तमैः ॥ ५०
साश्वसूतध्वजरथान् रथिनः पातयन्बहून् ।
अक्रीडदेको बलवान्पवनस्तोयदानिव ॥ ५१
साश्वारोहांश्च तुरगान्पत्तींश्चैव सहस्रधा ।
व्यपोथयत सङ्ग्रामे क्रुद्धो रुद्रः पशूनिव ॥ ५२
शून्यमायोधनं कृत्वा शरवर्षैः समन्ततः ।
अभ्यद्रवत मद्रेशं तिष्ठतिष्ठेति चाब्रवीत् ॥ ५३
तस्य तच्चरितं दृष्ट्वा संग्रामे भीमकर्मणः ।
वित्रेसुस्तावकाः सर्वे शल्यस्त्वेनं समभ्ययात् ॥ ५४
ततस्तौ भृशसंकुद्धौ प्रध्माय सलिलोद्भवौ ।
समाहूय तदाऽन्योन्यं भर्त्सयन्तौ समीयतुः ॥ ५५
शल्यस्तु शरवर्षेण पीडयामास पाण्डवम् ।
मद्रराजं तु कौन्तेयः शरवर्षैरवाकिरत् ॥ ५६
अदृश्येतां तदा राजन्कङ्कपत्रिभिराचितौ ।
उद्भिन्नरुधिरौ शूरो मद्रराजयुधिष्ठिरौ ।
पुष्पिताविव रेजाते वने शालमलिकिंशुकौ ॥ ५७
दीव्यमानौ महात्मानौ प्राणव्यूतेन दुर्मदौ ।
दृष्ट्वा सर्वाणि सैन्यानि नाध्यवस्यंस्तयोर्जयम् ५८
हत्वा मद्राधिपं पार्थो भोक्ष्यतेऽद्य वसुंधराम् ।
शल्यो वा पाण्डवं हत्वा दद्यादुर्योधनाय गाम् ५९

इतीव निश्चयो नाभूद्योधानां तत्र भारत ।
प्रदक्षिणमभूत्सर्वं धर्मराजस्य युध्यतः ॥ ६०
ततः शरशतं शल्यो मुमोचाशु युधिष्ठिरे ।
धनुश्चास्य शिताग्रेण बाणेन निरकृन्तत ॥ ६१
सोऽन्यत्कार्मुकमादाय शल्यं शरशतैस्त्रिभिः ।
अविध्यत्कार्मुकं चास्य क्षुरेण निरकृन्तत ॥ ६२
अथास्य निजघानाश्वांश्चतुरो नतपर्वभिः ।
द्वाभ्यामतिशिताग्राभ्यामुभौ तत्पार्णिसारथी ६३
ततोऽस्य दीप्यमानेन पीतेन निशितेन च ।
प्रमुखे वर्तमानस्य भलेनापाहरद्धुजम् ॥ ६४
ततः प्रभग्नं तत्सैन्यं दौर्योधनमरिंदम ॥ ६५
ततो मद्राधिपं द्रौणिरभ्यधावत्तथा कृतम् ।
आरोप्य चैनं स्वरथं त्वरमाणः प्रदुद्रुवे ॥ ६६
मुहूर्तमिव तौ गत्वा नर्दमाने युधिष्ठिरे ।
गत्वा ततो मद्रपतिरन्यं स्यन्दनमास्थितः ॥ ६७
विधिवत्कल्पितं शुभ्रं महाम्बुदनिनादिनम् ।
सज्जयन्त्रोपकरणं द्विषतां रोमहर्षणम् ॥ ६८
तथान्यद्रनुरादाय बलवान्वेगवत्तरम् ।
युधिष्ठिरं मद्रपतिर्भिच्चा सिंह इवानदत् ॥ ६९
ततः स शरवर्षेण पर्जन्य इव वृष्टिमान् ।
अभ्यवर्षदमेयात्मा क्षत्रियान्क्षत्रियर्षभः ॥ ७०
साल्यकिं दशभिर्विद्ध्वा भीमसेनं त्रिभिः शरैः ।
सहदेवं त्रिभिर्विद्ध्वा युधिष्ठिरमपीडयत् ॥ ७१
तांस्तानन्यान्महेष्वासान्साश्वान्सरथकूवरान् ।
अर्दयामास विशिखैरुल्काभिरिव कुञ्जरान् ॥ ७२
कुञ्जरान्कुञ्जारोहानश्चान्श्वप्रयायिनः ।
रथांश्च रथिभिः सार्धं जघान रथिनां वरः ॥ ७३
बाहूंश्चिच्छेद तरसा सायुधान्केतनानि च ।
चकार च महीं योधैः स्तीर्णां वेदीं कुशैरिव ७४
तथा तमरिसैन्यानि घ्नन्तं मृत्युमिवान्तकम् ।
परिववृर्भृशं क्रुद्धाः पाण्डुपाञ्चालसोमकाः ॥ ७५

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे पञ्चदशोऽध्यायः ॥ १५ ॥

षोडशोऽध्यायः ॥ १६ ॥

युधिष्ठिरेण शल्यशल्यानुजयोर्वधः ॥ १ ॥

सञ्जय उवाच ।

तं भीमसेनश्च शिनेश्च नम्रा
 माध्याश्च पुत्रौ पुरुषप्रवीरौ ।
 समागतं भीमवलेन राज्ञा
 पर्यापुरन्योन्यमथाह्वयन्त ॥ १
 ततस्तु शूराः समरे नरेन्द्र
 नरेश्वरं प्राप्य युधां वरिष्ठम् ।
 आचार्यं चैनं समरे नृवीरा
 जघ्नुः शितैः पत्रिभिरुग्रवेगैः ॥ २
 संरक्षितो भीमसेनेन राजा
 माद्रीसुताभ्यामथ माधवेन ।
 मद्राधिपं पत्रिभिरुग्रवेगैः
 स्तनान्तरे धर्मसुतो निजघ्ने ॥ ३
 ततो रणे तावकानां रथौघाः
 समीक्ष्य मद्राधिपतिं शरार्तम् ।
 पर्यावह्युः प्रवराः सर्वयोधा
 दुर्योधनस्यानुमते पुरस्तात् ॥ ४
 ततो द्रुतं मद्रजनाधिपो रणे
 युधिष्ठिरं सप्तभिरभ्यविद्धत् ।
 तं चापि पार्थो नवभिः पृषत्कै-
 र्विव्याध राजंस्तुमुले महात्मा ॥ ५
 आकर्णपूर्णायतसंप्रयुक्तैः
 शरैस्तदा संयति तैलधौतैः ।
 अन्योन्यमाच्छादयतां महारथौ
 मद्राधिपश्चापि युधिष्ठिरश्च ॥ ६
 ततस्तु तूर्णं समरे महारथौ
 परस्परस्यान्तरमीक्षमाणौ ।
 शरैर्भृशं विव्यधतुर्नृपोत्तमौ
 महबलौ शत्रुभिरप्रभृष्यौ ॥ ७
 तयोर्धनुर्ज्यातलनिःस्वनो महा-
 न्महेन्द्रवज्राशनितुल्यनिःस्वनः ।

परस्परं बाणगणैर्महात्मनोः
 प्रवर्षतोर्मद्रपपाण्डुवीरयोः ॥ ८
 तौ चेरतुर्व्याघ्रशिशुप्रकाशौ
 महावनेष्वाभिषगृद्धिनाविव ।
 विषाणिनौ नागवराविवोभौ
 ततश्चतुः संयति जातदर्पौ ॥ ९
 ततस्तु मद्राधिपतिर्महात्मा
 युधिष्ठिरं भीमवलं प्रसह्य ।
 विव्याध वीरं हृदयेऽतिवेगं
 शरेण सूर्याग्निसमप्रभेण ॥ १०
 ततोऽतिविद्धोऽथ युधिष्ठिरोऽपि
 सुसंप्रयुक्तेन शरेण राजन् ।
 जघान मद्राधिपतिं महात्मा
 मुदं च लेभे वृषभः कुरूणाम् ॥ ११
 ततो मुहूर्तादिव पार्थिवेन्द्रो
 लब्ध्वा संज्ञां क्रोधसंरक्तनेत्रः ।
 शरेण पार्थं त्वरितो जघान
 सहस्रनेत्रप्रतिमग्रभावः ॥ १२
 त्वरंस्ततो धर्मसुतो महात्मा
 शल्यस्य कोपान्नवभिः पृषत्कैः ।
 भित्त्वा ह्युरस्तपनीयं च वर्म
 जघान षड्विस्वपरैः पृषत्कैः ॥ १३
 ततस्तु मद्राधिपतिः प्रकृष्टं
 धनुर्विकृष्य व्यसृजत्पृषत्कान् ।
 द्वाभ्यां शराभ्यां च तथैव राज्ञ-
 श्चिच्छेद चापं कुरुपुङ्गवस्य ॥ १४
 नवं ततोऽन्यत्समरे प्रगृह्य
 राजा धनुर्वोरतरं महात्मा ।
 शल्यं तु विव्याध शरैः समन्ता-
 द्यथा महेन्द्रो नमुचिं शिताग्रैः ॥ १५
 ततस्तु शल्यो नवभिः पृषत्कै-
 र्भीमस्य राज्ञश्च युधिष्ठिरस्य ।

निकृत्य रौक्मे पटुवर्मणी तयो-
 विंदारयामास भुजौ महात्मा ॥ १६
 ततोऽपरेण ज्वलनार्कतेजसा
 क्षुरेण राज्ञो धनुरुन्ममाथ ।
 कृपश्च तस्यैव जघान सूतं
 षड्भिः शरैः सोऽभिमुखः पपात ॥ १७
 मद्राधिपश्चापि युधिष्ठिरस्य
 शरैश्चतुर्भिर्निजघान बाहान् ।
 बाहांश्च हत्वा व्यकरोन्महात्मा
 योधक्षयं धर्मसुतस्य राज्ञः ॥ १८
 'यदद्भुतं कर्म न शक्यमन्यैः
 सुदुःसहं तत्कृतवन्तमेकम् ।
 शल्यो नरेन्द्रः सविषण्णभावा-
 द्विचिन्तयामास मृदङ्गकेतुः ॥ १९
 किमेतदिन्द्रावरजस्य वाक्यं
 मोघं भवत्यद्य विधेर्वलेन ।
 जहीति शल्यं ह्यवदत्तदाऽऽजौ
 न लोकनाथस्य वचोऽन्यथा स्यात् ॥' २०
 तथा कृते राजनि भीमसेनो
 मद्राधिपस्याथ ततो महात्मा ।
 छित्त्वा धनुर्वेगवता शरेण
 द्वाभ्यामविध्यत्सुभृशं नरेन्द्रम् ॥ २१
 तथापरेणास्य जहार यन्तुः
 कायाञ्छिरः संहननीयमध्यात् ।
 जघान चाश्वाश्चतुरः सुशीघ्रं
 तथा भृशं कुपितो भीमसेनः ॥ २२
 तमग्रणीः सर्वधनुर्धराणा-
 मेकं चरन्तं समरेऽतिवेगम् ।
 भीमः शतेन व्यकिरच्छराणां
 माद्रीपुत्रः सहदेवस्तथैव ॥ २३
 तैः सायकैर्मोहितं वीक्ष्य शल्यं
 भीमः शरैरस्य चकर्त वर्म ।
 स भीमसेनेन निकृत्तवर्मा
 मद्राधिपश्चर्म सहस्रतारम् ॥ २४

प्रगृह्य खड्गं च रथान्महात्मा
 प्रस्कन्द्य कुन्तीसुतमभ्यधावत् ।
 छित्त्वा रथेषां नकुलस्य सोऽथ
 युधिष्ठिरं भीमबलोऽभ्यधावत् ॥ २५
 तं चापि राजानमथोत्पतन्तं
 कुद्धं यथैवान्तकमापतन्तम् ।
 दृष्ट्युन्नो द्रौपदेयाः शिखण्डी
 शिनेश्च नप्ता सहसा परीयुः ॥ २६
 अथास्य चर्माप्रतिमं न्यकृन्त-
 द्जीमो महात्मा नवभिः पृषत्कैः ।
 खड्गं च भलैर्निचकर्त सुष्टौ
 नदन्ग्रहृष्टस्तव सैन्यमध्ये ॥ २७
 तत्कर्म भीमस्य समीक्ष्य हृष्टा-
 स्ते पाण्डवानां प्रवरा रथौघाः ।
 नादं च चक्रुर्भृशमुत्सयन्तः
 शङ्खांश्च दध्मुः शशिसन्निकाशान् ॥ २८
 तेनाथ शब्देन विभीषणेन
 तथाऽमितसं बलमग्रदृष्यम् ।
 स्वेदाभिभूतं रुधिरोक्षिताङ्गं
 विसंज्ञकल्पं च तदा विषण्णम् ॥ २९
 स मद्राजः सहसा विकीर्णो
 भीमाग्रगैः पाण्डवयोधमुख्यैः ।
 युधिष्ठिरस्याभिमुखं जवेन
 सिंहो यथा मृगहेतोः प्रयातः ॥ ३०
 स धर्मराजो निहताश्वसूतः
 क्रोधेन दीप्तो ज्वलनप्रकाशः ।
 दृष्ट्वा च मद्राधिपतिं स तूर्णं
 समभ्यधावत्तमरिं बलेन ॥ ३१
 गोविन्दवाक्यं त्वरितं विचिन्त्य
 दध्रे मतिं शल्यविनाशनाय ।
 स धर्मराजो निहताश्वसूतो
 रथे तिष्ठञ्शक्तिमथान्वकर्षत् ॥ ३२
 तच्चापि शल्यस्य निशाम्य कर्म
 तमात्मनो भागमथावशिष्टम् ।

कृत्वा मनः शल्यवधे महात्मा यथोक्तमिन्द्रावरजस्य चक्रे ॥ ३३	बलप्रयत्नादनिरोधवेगां मन्त्रैश्च घोरैरपि पूरयित्वा । ससर्ज मार्गेण च तां खगानां वधाय मद्राधिपतेस्तदानीम् ॥ ४१
स धर्मराजो मणिहेमदण्डां जग्राह शक्तिं कनकप्रकाशाम् । नेत्रे च दीप्ते सहसा विवृत्य मद्राधिपं कुद्धमना निरैक्षत् ॥ ३४	हतो ह्यसावित्यभिगर्जमानो रुद्रोऽन्धकायान्तकरं यथेषुम् । प्रसार्य बाहुं सुदृढं सुपाणिं क्रोधेन नृत्यन्निव धर्मराजः ॥ ४२
निरीक्षितो धर्मसुतेन राज्ञा पूतात्मना निर्हृतकल्मषेण । आसीन्न यद्भस्मसान्मद्रराज- स्तदद्भुतं मे प्रतिभाति राजन् ॥ ३५	'स्फुरत्प्रभामण्डलिनीं शुजालै- र्धर्मात्मनो मद्रविनाशकाले । पुरत्रयप्रोत्सरणे पुरस्ता- न्माहेश्वरं रूपमभूत्तदानीम् ॥ ४३
ततस्तु शक्तिं रुचिरोग्रदण्डां मणिप्रवेकोज्ज्वलितां प्रदीप्ताम् । चिक्षेप वेगात्सुभृशं महात्मा मद्राधिपाय प्रवरः कुरूणाम् ॥ ३६	आवर्तनाकुञ्चितबाहुदण्डः सन्ध्याविहारी तनुवृत्तमध्यः । विशालवक्षा भगवान्हरो यथा सुदुर्निरीक्ष्योऽभवदर्जुनाग्रजः ॥ ४४
दीप्तामथैनां ग्रहितां बलेन सविस्फुलिङ्गां सहसापतन्तीम् । प्रैक्षन्त सर्वे कुरवः समेता दिवो युगान्ते महतीमिवोल्काम् ॥ ३७	तां सर्वशक्त्या ग्रहितां सुशक्तिं युधिष्ठिरेणाप्रतिवार्यवीर्याम् । प्रतिग्रहायाभिननन्द शल्यः सम्यग्घुतामग्निरिवाज्यधाराम् ॥ ४५
तां कालरात्रीमिव पाशहस्तां यमस्य धात्रीमिव चोग्ररूपाम् । स ब्रह्मदण्डप्रतिमाममोघां ससर्ज यत्तो युधि धर्मराजः ॥ ३८	सा तस्य वर्माभिविदार्य शुभ्र- सुरो विशालं च तथैव भित्त्वा । विवेश गां तोयमिवाप्रसक्ता यशो विशालं नृपतेर्हरन्ती ॥ ४६
गन्धस्त्रगय्यासनपानभोजनै- रभ्यर्चितां पाण्डुसुतैः प्रयत्नात् । सांवर्तकाग्निप्रतिमां ज्वलन्तीं कृत्यामथर्वाङ्गिरसीमिवोग्राम् ॥ ३९	नासाक्षिकर्णास्यविनिःसृतेन प्रसन्दता च व्रणसंभवेन । संसिक्तगात्रो रुधिरेण सोऽभू- त्क्रौञ्चो यथा स्कन्दहतो महाद्रिः ॥ ४७
ईशानहेतोः प्रतिनिर्मितां तां त्वष्ट्रा रिपूणामसुदेहभक्ष्याम् । भूम्यन्तरिक्षद्युजलाश्रयाणि प्रसह्य भूतानि निहन्तुमीशाम् ॥ ४०	प्रसार्य बाहू च रथाद्गतो गां संछिन्नवर्मा कुरुनन्दनेन । महेन्द्रबाहप्रतिमो महात्मा वज्राहतं शृङ्गमिवाचलस्य ॥ ४८
घण्टापताकां मणिवज्रभूषां वैदूर्यचित्रां तपनीयदण्डाम् । लघ्ना प्रयत्नान्नियमेन क्लृप्तां ब्रह्मद्विषामन्तकरीममोघाम् ॥ ४१	ततो निपतितः सोऽभूदिन्द्रध्वज इवोच्छ्रितः । बाहू प्रसार्याभिमुखो धर्मराजस्य मद्रराद । शल्यस्य ॥ ४९ ॥

तोयमिव सुप्रवेशाङ्गाम् । अप्रसक्ता अप्रतिहता । नृपतेः

स तथा भिन्नसर्वाङ्गो रुधिरेण समुक्षितः ॥ ५०
 प्रत्युद्गत इव प्रेम्णा भूम्या स नरपुङ्गवः ।
 प्रियया कान्तया कान्तः पतमान इवोरसि ॥ ५१
 चिरं भुक्त्वा वसुमतीं प्रियां कान्तामिव प्रभुः ।
 सर्वैरङ्गैः समाश्लिष्य प्रसुप्त इव चाभवत् ॥ ५२
 धर्म्यं धर्मात्मना युद्धे निहतो धर्मसूनुना ।
 सम्यक्स्फीत इवोत्सृष्टः प्रशान्तोऽग्निरिवाध्वरे ५३
 शक्त्या विभिन्नहृदयं विप्रविद्धायुधध्वजम् ।
 संशान्तमपि मद्रेशं लक्ष्मीनैव विमुञ्चति ॥ ५४
 ततो युधिष्ठिरश्चापमादायेन्द्रधनुप्रभम् ।
 व्यधमद्विषतः सङ्क्षेपे खगराडिव पन्नगान् ।
 देहान्सुनिशितैर्भलैः रिपूणां नाशयन्क्षणात् ॥ ५५
 ततः पार्थस्य बाणौघैरावृताः सैनिकास्तव ।
 निमीलिताक्षाः क्षिपन्ति भृशमन्योन्यकश्चिताः ।
 क्षरन्तो रुधिरं देहैर्विशस्त्रायुधजीविताः ॥ ५६
 ततः शल्ये निपतिते मद्रराजानुजो युवा ।
 भ्रातुस्तुल्यो गुणैः सर्वैरर्थी पाण्डवमभ्ययात् ५७
 विव्याध च नरश्रेष्ठो नाराचैर्वहुभिस्त्वरन् ।
 हतस्यापचितिं भ्रातृश्विकीर्षुर्बुद्धदुर्मदः ॥ ५८
 तं विव्याधाशुगैः षड्भिर्मराजस्त्वरन्निव ।
 कार्मुकं चास्य चिच्छेद क्षुराभ्यां ध्वजमेव च ॥ ५९
 ततोऽस्य दीप्यमानेन सुदृढेन शितेन च ।
 प्रमुखे वर्तमानस्य भलेनापाहरच्छिरः ॥ ६०
 सकुण्डलं तददृशे पतमानं शिरो रथात् ।
 पुण्यक्षयमनुग्राप्य पतन्स्वर्गादिव च्युतः ॥ ६१
 तस्यापकृत्तशीर्षं तु शरीरं पतितं रथात् ।
 रुधिरेणावसिक्ताङ्गं दृष्ट्वा सैन्यमभ्ययत् ॥ ६२
 विचित्रकवचे तस्मिन्हते मद्रनृपानुजे ।
 हाहाकारं प्रकुर्वाणाः कुरवोऽभिप्रदुर्बुधुः ॥ ६३
 शल्यानुजं हतं दृष्ट्वा तावकास्त्यक्तजीविताः ।
 वित्रेसुः पाण्डवमभ्यात्प्रविध्वस्तास्तदा भृशम् ॥ ६४
 तांस्तथा भज्यमानास्तु कौरवान्भरतर्षभ ।
 शिनेर्नम्राऽकिरन्बाणैरभ्यवर्तत सात्यकिः ॥ ६५
 तमायान्तं महेष्वासं दुष्प्रसह्यं दुरासदम् ।

हार्दिक्यस्त्वरितो राजन्प्रत्यगृह्णादभीतवत् ॥ ६६
 तौ समेतौ महात्मानौ बाण्यौ वरवाजिनौ ।
 हार्दिक्यः सात्यकिश्चैव सिंहाविव बलोत्कटौ ॥ ६७
 इषुभिर्विमलाभासैश्छादयन्तौ परस्परम् ।
 अर्चिर्भिरिव सूर्यस्य दिवाकरसमप्रभौ ॥ ६८
 चापमार्गबलोद्धूतान्मार्गणान्वृणिसिंहयोः ।
 आकाशगानपश्याम पतङ्गानिव शीघ्रगान् ॥ ६९
 सात्यकिं दशभिर्विद्धा हयांश्चास्य त्रिभिः शरैः ।
 चापमेकेन चिच्छेद हार्दिक्यो नतपर्वणा ॥ ७०
 तन्निकृत्तं धनुःश्रेष्ठमपास्य शिनिपुङ्गवः ।
 अन्यदादत्त वेगेन धनुर्जलदनिःस्वनम् ॥ ७१
 तदादाय धनुःश्रेष्ठं वरिष्ठः सर्वधन्विनाम् ।
 हार्दिक्यं दशभिर्बाणैः प्रत्यविध्यत्स्तनान्तरे ॥ ७२
 ततो युगं रथेषां च छित्त्वा भलैः सुसंयतैः ।
 अश्वान्स्तस्यावधीचूर्णमुभौ च पार्णिसारथी ॥ ७३
 हार्दिक्यं विरथं दृष्ट्वा कृपः शारद्वतः प्रभो ।
 अपोवाह ततः क्षिप्रं रथमारोप्य वीर्यवान् ॥ ७४
 मद्रराजे हते राजन्विरथे कृतवर्मणि ।
 दुर्योधनबलं सर्वं पुनरासीत्पराञ्जुखम् ॥ ७५
 स्वे परे नान्वबुध्यन्त सैन्येन रजसा वृते ।
 बलं तु हतभूयिष्ठं त्रस्तमासीत्पराञ्जुखम् ॥ ७६
 ततो मुहूर्तात्तेऽपश्यन्रजो भौमं समुत्थितम् ।
 विविधैः शोणितस्त्रावैः प्रशान्तं पुरुषर्षभ ॥ ७७
 ततो दुर्योधनो दृष्ट्वा भयं खबलमन्तिकात् ।
 जवेनापततः पार्थानेकः सर्वानवारयत् ॥ ७८
 पाण्डवान्सरथान्दृष्ट्वा धृष्टद्युम्नं च पार्थतम् ।
 आनर्तं च दुराधर्षं शितैर्बाणैरवारयत् ॥ ७९
 तं परे नाभ्यवर्तन्त मर्त्या मृत्युमिवागतम् ।
 अथान्यं रथमास्थाय हार्दिक्योऽपि न्यवर्तत ॥ ८०
 ततो युधिष्ठिरो राजा त्वरमाणो महारथः ।
 चतुर्भिर्निजघानाश्वान्पत्रिभिः कृतवर्मणः ।
 विव्याध गौतमं चापि षड्भिर्भलैः सुतेजनैः ॥ ८१
 अश्वत्थामा ततो राज्ञा हताश्वं विरथीकृतम् ।
 तमपोवाह हार्दिक्यं स्वरथेन युधिष्ठिरात् ॥ ८२

ततः शारद्वतः षड्भिः प्रत्यविध्यद्युधिष्ठिरम् ।
 विव्याध चाश्वान्निशितैस्तस्याष्टाभिः शिलीमुखैः ॥
 एवमेतन्महाराज युद्धशेषमवर्तत ।
 तव दुर्मन्त्रिते राजन्सहपुत्रस्य भारत ॥ ८४
 तस्मिन्महेष्वासधरे विशस्ते
 सङ्ग्राममध्ये कुरुपुङ्गवेन ।

पार्थाः समेताः परमप्रहृष्टाः
 शङ्खान्प्रदध्मुर्हतमीक्ष्य शल्यम् ॥ ८५
 युधिष्ठिरं च प्रशशंसुराजौ
 पुरा सुरा वृत्रवधे यथेन्द्रम् ।
 चक्रुश्च नानाविधवाद्यशब्दा-
 भिनादयन्तो वसुधां समन्तात् ॥ ८६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे षोडशोऽध्यायः ॥ १६ ॥

सप्तदशोऽध्यायः ॥ १७ ॥

संकुलयुद्धम् ॥ १ ॥

सञ्जय उवाच ।
 शल्येऽथ निहते राजन्मद्राजपदानुगाः ।
 रथाः सप्तशता वीरा द्रुपुर्महतो बलात् ॥ १
 दुर्योधनस्तु द्विरदमारुहाचलसन्निभम् ।
 छत्रेण ध्रियमाणेन वीज्यमानश्च चामरैः ।
 न गन्तव्यं न गन्तव्यमिति मद्रानवारयत् ॥ २
 दुर्योधनेन ते वीरा वार्यमाणाः पुनः पुनः ।
 युधिष्ठिरं जिघांसन्तः पाण्डूनां प्राविशन्बलम् ॥ ३
 ते तु शूरा महाराज कृतचित्ताश्च योधने ।
 धनुःशब्दं महत्कृत्वा सहायुध्यन्त पाण्डवैः ॥ ४
 श्रुत्वा च निहतं शल्यं धर्मपुत्रं च पीडितम् ।
 मद्राजप्रिये युक्तैर्मद्रकाणां महारथैः ॥ ५
 आजगाम ततः पार्थो गाण्डीवं विक्षिपन्धनुः ।
 पूरयन्रथघोषेण दिशः सर्वा महारथः ॥ ६
 ततोऽर्जुनश्च भीमश्च माद्रीपुत्रौ च पाण्डवौ ।
 सात्यकिश्च नरव्याघ्रो द्रौपदेयाश्च सर्वशः ॥ ७
 धृष्टद्युम्नः शिखण्डी च पाञ्चालाः सह सोमकैः ।
 युधिष्ठिरं परीप्सन्तः समन्तात्पर्यवारयन् ॥ ८
 ते समन्तात्परिवृताः पाण्डवैः पुरुषर्षभैः ।
 क्षोभयन्ति स्म तां सेनां मकराः सागरं यथा ।
 वृक्षानिव महावाताः कम्पयन्ति स्म तावकाः ॥ ९
 पुरोवातेन गङ्गेव क्षोभ्यमाणा महानदी ।
 अक्षोभ्यत तदा राजन्पाण्डूनां ध्वजिनी ततः ॥ १०

प्रस्कन्ध सेनां महतीं महात्मानो महारथाः ।
 बहवश्चक्रुस्तत्र क स राजा युधिष्ठिरः ।
 भ्रातरो वाऽस्य ते शूरा दृश्यन्ते नेह केचन ॥ ११
 धृष्टद्युम्नोऽथ शैनेयो द्रौपदेयाश्च सर्वशः ।
 पाञ्चालाश्च महावीर्याः शिखण्डी च महारथः ॥ १२
 एवं तान्वादिनः शूरान्द्रौपदेया महारथाः ।
 अभ्यघ्नन्युयुधानश्च मद्राजपदानुगान् ॥ १३
 चक्रैर्विमथितैः केचित्केचिच्छिन्नैर्महाध्वजैः ।
 संप्रदृश्यन्त समरे तावका निहताः परैः ॥ १४
 आलोक्य पाण्डवान्युद्धे योधा राजन्समन्ततः ।
 वार्यमाणा ययुर्वेगात्पुत्रेण तव भारत ॥ १५
 दुर्योधनश्च तान्वीरान्वारयामास सान्त्वयन् ।
 न चास्य शासनं केचित्तत्र चक्रुर्महारथाः ॥ १६
 ततो गान्धारराजस्य पुत्रः शकुनिरब्रवीत् ।
 दुर्योधनं महाराज वचनं वचनक्षमम् ॥ १७
 किं नः संप्रेक्षमाणानां मद्राणां हन्यते बलम् ।
 न युक्तमेतत्समरे त्वयि तिष्ठति भारत ॥ १८
 सहितैर्नाम योद्धव्यमित्येष समयः कृतः ।
 अथ कसात्सरन्नेव घ्नतो मर्षयसे नृप ॥ १९
 दुर्योधन उवाच ।
 वार्यमाणा मया पूर्वं नैते चक्रुर्वचो मम ।
 एते विनिहताः सर्वे प्रस्कन्नाः पाण्डुवाहिनीम् ॥ २०

प्रस्कन्नाः प्रपन्नाः ॥ २० ॥ सप्तदशोऽध्यायः ॥ १७ ॥

शकुनिरुवाच ।

न भर्तुः शासनं वीरा रणे कुर्वन्त्यमर्षिताः ।
अलं क्रोद्धमथैतेषां नायं काल उपेक्षितम् ॥ २१
यामः सर्वेऽत्र संभूय सवाजिरथकुञ्जराः ।
परित्रातुं महेष्वासान्मद्राजपदानुगान् ॥ २२
अन्योन्यं परिरक्षामो यत्नेन महता नृप ।
एवं सर्वेऽनुसंचिन्त्य प्रययुर्यत्र सैनिकाः ॥ २३
सञ्जय उवाच ।

एवमुक्तस्तदा राजा बलेन महता वृतः ।
प्रययौ सिंहनादेन कम्पयन्निव मेदिनीम् ॥ २४
हत विध्यत गृहीत प्रहरध्वं निकृन्तत ।
इत्यासीत्तुमुलः शब्दस्तव सैन्यस्य भारत ॥ २५
पाण्डवास्तु रणे दृष्ट्वा मद्राजपदानुगान् ।
सहितानभ्यवर्तन्त गुल्ममास्थाय मध्यमम् ॥ २६
ते मुहूर्ताद्रणे वीरा हस्ताहस्ति विशांपते ।
निहताः प्रत्यदृश्यन्त मद्राजपदानुगाः ॥ २७
ततो नः संग्रयातानां हता मद्रास्तरस्विनः ।
दृष्ट्वाः किलकिलाशब्दमकुर्वन्सहिताः परे ॥ २८
अथोत्थितानि रुण्डानि समदृश्यन्त सर्वशः ।
पपात महती चोल्का मध्येनादित्यमण्डलम् ॥ २९

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसपुद्गे सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

संकलयुद्धम् ॥ १ ॥

सञ्जय उवाच ।

पातिते युधि दुर्धर्षे मद्राजे महारथे ।
तावकास्तव पुत्राश्च प्रायशो विमुखाऽभवन् ॥ १
वणिजो नावि भिन्नायां यथागाधे महार्णवे ।
अपारे पारमिच्छन्तो हते शूरे महात्मनि ॥ २
मद्राजे महाराज वित्रस्ताः शरविक्षताः ।
अनाथा नाथमिच्छन्तो मृगाः सिंहादिता इव ॥ ३
वृषा यथा भग्नशृङ्गाः शीर्णदन्ता यथा गजाः ।
मध्याह्ने प्रत्यपायाम निर्जिताऽजातशत्रुणा ॥ ४
न संस्थातुमनीकानि न च राजन्पराक्रमे ।

रथैर्भग्नयुगाक्षैश्च निहतैश्च महारथैः ।

अश्वैर्निपातितैश्चैव संछन्नाऽभूदुधरा ॥ ३०
वातायमानैस्तुरगैर्युगासक्तैस्ततस्ततः ।
अकृष्यन्त महाराज योधास्तत्र रणाजिरे ॥ ३१
भग्नचक्रान्स्थान्केचिदहरंस्तुरगा रणे ।
रथार्थं केचिदादाय दिशो दश विबभ्रसुः ।
तत्रतत्र व्यदृश्यन्त योक्त्रैः श्लिष्टाः स वाजिनः ३२
रथिनः पतमानाश्च दृश्यन्ते स नरोत्तमाः ।
गगनात्प्रच्युताः सिद्धाः पुण्यानामिव संक्षये ॥ ३३
निहतेषु च शूरेषु मद्राजानुगेषु वै ।
अस्मानापततश्चापि दृष्ट्वा पार्था महारथाः ॥ ३४
अभ्यवर्तन्त वेगेन जयगृद्धाः प्रहारिणः ।
बाणशब्दरवान्कृत्वा विमिश्राञ्शङ्खनिःस्वनैः ॥ ३५
अस्मांस्तु पुनरासाद्य लब्धलक्षाः प्रहारिणः ।
शरासनानि धुन्वानाः सिंहनादान्प्रचुक्षुः ॥ ३६
ततो हतमभिप्रेक्ष्य मद्राजवलं महत् ।
मद्राजं च समरे दृष्ट्वा शूरं निपातितम् ।
दुर्योधनवलं सर्वं पुनरासीत्पराङ्मुखम् ॥ ३७
वध्यमानं महाराज पाण्डवैर्जितकाशिभिः ।
दिशो भेजेऽथ संभ्रान्तं त्रासितं दृढधन्विभिः ॥ ३८

आसीदुद्धिर्हते शल्ये तव योधस्य कस्यचित् ॥ ५
भीष्मे द्रोणे च निहते सूतपुत्रे च पातिते ।
यदुःखं तव योधानां भयं चासीद्विशांपते ॥ ६
तद्भयं स च नः शोको भूय एवाभ्यवर्तत ।
निराशाश्च जये राजन्हते शल्ये महारथे ॥ ७
हतप्रवीरा विध्वस्ता निकृत्ताश्च शितैः शूरैः ।
मद्राजे हते राजन्योधास्ते प्राद्रवन्भयात् ॥ ८
अश्वानन्ये गजानन्ये रथानन्ये महारथाः ।
आरुह्य जवसंपन्नाः पादाताः प्राद्रवन्स्तथा ॥ ९
द्विसाहस्राश्च मातङ्गा गिरिरूपाः प्रहारिणः ।

संप्राद्रवन्हते शल्ये अङ्कुशाङ्कुष्ठनोदिताः ॥ १०
 ते रणाद्भरतश्रेष्ठ तावकाः प्राद्रवन्दिशः ।
 धावतश्चाप्यपश्याम श्वसमानाञ्शराहतान् ॥ ११
 तान्प्रभ्रमान्हतान्दृष्ट्वा हतोत्साहान्पराजितान् ।
 अभ्यवर्तन्त पाञ्चालाः पाण्डवाश्च जयैषिणः ॥ १२
 बाणशब्दरवाश्चापि सिंहनादाश्च पुष्कलाः ।
 शङ्खशब्दश्च शूराणां दारुणः समपद्यत ॥ १३
 दृष्ट्वा तु कौरवं सैन्यं भयत्रस्तं प्रविद्रुतम् ।
 अन्योन्यं समभाषन्त पाञ्चालाः पाण्डवैः सह ॥ १४
 अद्य राजा सत्यधृतिर्हतामित्रो युधिष्ठिरः ।
 अद्य दुर्योधनो हीनो दीप्तया नृपतिश्रिया ॥ १५
 अद्य श्रुत्वा हतं पुत्रं धृतराष्ट्रो जनेश्वरः ।
 निःसंज्ञः पतितो भूमौ किल्बिषं प्रतिपत्स्यते ॥ १६
 अद्य जानाति वीभत्सुं समर्थं सर्वधन्विनाम् ।
 अद्यात्मानं च दुर्मैधा गर्हयिष्यति पापकृत् ॥ १७
 अद्य क्षतुर्वचः सत्यं स्मरतां ब्रुवतो हितम् ।
 अद्यप्रभृति पार्थं च प्रेष्यभूत इवाचरन् ।
 विजानातु नृपो दुःखं यत्प्राप्तं पाण्डुनन्दनैः ॥ १८
 अद्य कृष्णस्य माहात्म्यं विजानातु महीपतिः ।
 अद्यार्जुनधनुर्घोषं घोरं जानातु संयुगे ॥ १९
 अस्त्राणां च बलं सर्वं बाह्वोश्च बलमाहवे ।
 'पुत्राणां च वधं घोरं भीमेन श्रोष्येते नृपः ॥' २०
 अद्य ज्ञास्यति भीमस्य बलं घोरं महात्मनः ।
 हते दुर्योधने युद्धे शक्रेणैव तु शम्भवे ॥ २१
 यत्कृतं भीमसेनेन दुःशासनवधे तदा ।
 कोऽन्यः कर्ताऽस्ति तल्लोके ऋते भीमान्महाबलात्
 अद्य ज्येष्ठस्य जानीतां पाण्डवस्य पराक्रमम् ।
 मद्रराजं हतं श्रुत्वा देवैरपि सुदुःसहम् ॥ २३
 अद्य ज्ञास्यति सङ्ग्रामे माद्रीपुत्रौ सुदुःसहौ ।
 निहते सौबले वीरे गान्धारेषु च सर्वशः ॥ २४
 कथं जयो न तेषां स्याद्येषां योद्धा धनञ्जयः ।
 सात्यकिभीमसेनश्च धृष्टद्युम्नश्च पार्षतः ॥ २५
 द्रौपद्यास्तनयाः पञ्च माद्रीपुत्रौ च पाण्डवौ ।
 शिखण्डी च महेष्वासो राजा चैव युधिष्ठिरः ॥ २६

न मातिक्रमते पार्थः इति ६. पाठः । न मानमस्यते इति

येषां च जगतो नाथो नाथः कृष्णो जनार्दनः ।
 कथं तेषां जयो न स्याद्येषां धर्मो व्यपाश्रयः ॥ २७
 'लाभस्तेषां जयस्तेषां कुतस्तेषां पराभवः ।
 येषां नाथो हृषीकेशः सर्वलोकविभुर्हरिः ॥' २८
 भीष्मं द्रोणं च कर्णं च मद्रराजानमेव च ।
 तथाऽन्यान्नुपतीन्वीराञ्शतशोऽथ सहस्रशः ॥ २९
 कोऽन्यः शक्तो रणे जेतुमृते पार्थाद्युधिष्ठिरात् ।
 यस्य नाथो हृषीकेशः सदा सत्यशोनिधिः ॥ ३०
 इत्येवं वदमानास्ते हर्षेण महता युताः ।
 प्रभ्रमांस्तावकान्योधान्संहृष्टाः पृष्ठतोऽन्वयुः ॥ ३१
 धनञ्जयो रथानीकमभ्यवर्तत वीर्यवान् ।
 माद्रीपुत्रौ च शकुनिं सात्यकिश्च महारथः ॥ ३२
 तान्प्रेक्ष्य द्रुपतः सर्वान्भीमसेनभयादितान् ।
 दुर्योधनस्तदा सूतमब्रवीद्विस्मयन्निव ॥ ३३
 मामतिक्रमते पार्थो धनुष्पाणिमवस्थितम् ।
 जघने सर्वसैन्यानां शनैरश्वान्प्रचोदय ॥ ३४
 जघने युध्यमानं हि कौन्तेयो मां न संशयः ।
 नोत्सहेदभ्यतिक्रान्तुं वेलाभिव महोदधिः ॥ ३५
 पश्य सैन्यं महत्सूत पाण्डवैः समभिद्रुतम् ।
 सैन्यरेणुं समुद्भूतं पश्य चैनं समन्ततः ॥ ३६
 सिंहनादांश्च बहुशः शृणु घोरान्भयावहान् ।
 तस्माद्याहि शनैः सूत जघनं परिपालय ॥ ३७
 मयि स्थिते च समरे निरुद्धेषु च पाण्डुषु ।
 पुनरावर्तते तूर्णं मामकं बलमोजसा ॥ ३८
 तच्छ्रुत्वा तव पुत्रस्य शूरस्य सदृशं वचः ।
 सारथिर्हेमसंछन्नाञ्शनैरश्वान्प्रचोदयत् ॥ ३९
 गजाश्चरथिभिर्हीनास्त्यक्तात्मानः पदातयः ।
 एकविंशतिसाहस्राः संयुगायावतस्थिरे ॥ ४०
 नानादेशसमुद्भूता नानारञ्जितवाससः ।
 अवस्थितास्तदा योधाः प्रार्थयन्तो महद्यशः ॥ ४१
 तेषामापततां तत्र संहृष्टानां परस्परम् ।
 संमर्दः सुमहाञ्जले घोररूपो भयानकः ॥ ४२
 भीमसेनं तदा राजन्धृष्टद्युम्नं च पार्षतम् ।
 बलेन चतुरङ्गेण नानादेशानवारयत् ॥ ४३

क. पाठः ॥ ३४ ॥ अष्टादशोऽन्यायः ॥ १८ ॥

भीममेवाभ्यवर्तन्त रणेऽन्ये तु पदातयः ।
 प्रक्ष्वेज्यास्फोट्य संहृष्टा वीरलोकं यियासवः ॥ ४४
 आसाद्य भीमसेनं तु संरब्धा युद्धदुर्मदाः ।
 धार्तराष्ट्रा विनेदुर्हि नान्यामकथयन्कथाम् ।
 परिवार्य रणे भीमं निजमुस्ते समन्ततः ॥ ४५
 स बध्यमानः समरे पदातिगणसंवृतः ।
 न चचाल ततः स्थानान्मैनाक इव पर्वतः ॥ ४६
 ते तु क्रुद्धा महाराज पाण्डवस्य महारथम् ।
 निग्रहीतुं प्रवृत्ता हि योधांश्चान्यानवारयन् ॥ ४७
 अक्रुध्यत रणे भीमस्तैस्तदा पर्यवस्थितैः ।
 सोऽवतीर्य रथाच्चूर्णं पदातिः समवस्थितः ॥ ४८
 जातरूपप्रतिच्छन्नां प्रगृह्य महतीं गदाम् ।
 अवधीत्तावकान्योधान्दण्डपाणिखिचान्तकः ॥ ४९
 रथाश्चविग्रहीणांस्तु तान्भीमो गदया वली ।
 एकविंशतिसाहस्रान्पदातीन्समपोथयत् ॥ ५०
 हत्वा तत्पुरुषानीकं भीमः सत्यपराक्रमः ।
 धृष्टद्युम्नं पुरस्कृत्य न चिरात्प्रत्यदृश्यत ॥ ५१
 पादाता निहता भूमौ शिथिले रुधिरोक्षिताः ।
 संभन्ना इव वातेन कर्णिकाराः सुपुष्पिताः ॥ ५२
 नानाशस्त्रसमायुक्ता नानाकुण्डलधारिणः ।
 नानाजात्या हतास्तत्र नानादेशसमागताः ॥ ५३
 पताकाध्वजसंलभ्नां पदातीनां महद्वलम् ।
 निकृत्तं विषमौ रौद्रं घोररूपं भयावहम् ॥ ५४
 युधिष्ठिरपुरोगाश्च सहसैन्या महारथाः ।
 अभ्यधावन्महात्मानं पुत्रं दुर्योधनं तव ॥ ५५
 ते सर्वे तावकान्दृष्ट्वा महेष्वासान्पराञ्छुखान् ।
 नाभ्यवर्तन्त ते पुत्रं वेलाभिव महोर्मयः ॥ ५६
 तदद्भुतमपश्याम तव पुत्रस्य पौरुषम् ।

यदेकं सहिताः पार्था न शेकुरतिवर्तितुम् ॥ ५७
 नातिदूरापयातं तु कृतबुद्धि पलायने ।
 दुर्योधनः स्वकं सैन्यमब्रवीद्भृशविक्षतम् ॥ ५८
 न तं देशं प्रपश्यामि पृथिव्यां पर्वतेषु च ।
 यत्र यातान्न वा हन्युः पाण्डवाः किं सृतेन वः ५९
 अल्पं च बलमेतेषां कृणौ च भृशविक्षतौ ।
 यदि सर्वेऽत्र तिष्ठामो ध्रुवं नो विजयो भवेत् ॥ ६०
 विप्रयातांस्तु वो भिन्नान्पाण्डवाः कृतविप्रियाः ।
 अनुयाय हनिष्यन्ति श्रेयान्नः समरे वधः ॥ ६१
 शृण्वन्तु क्षत्रियाः सर्वे यावन्तोऽत्र समागताः ।
 यदा शूरं च भीरुं च मारयत्यन्तकः सदा ॥ ६२
 को नु मूढो न युध्येत पुरुषः क्षत्रियो ध्रुवम् ।
 श्रेयान्नो भीमसेनस्य क्रुद्धस्याभिमुखे स्थितः ॥ ६३
 सुखः साङ्गामिको मृत्युर्दुःखो व्याधिजरादिभिः ।
 मर्त्येनावश्यमर्तव्यं गृहेष्वपि कदाचन ॥ ६४
 युध्यतः क्षत्रधर्मेण मृत्युरेष सनातनः ।
 हत्वेह सुखमाप्नोति हतः प्रेत्य महत्फलम् ॥ ६५
 न युद्धधर्माच्छ्रेयान्नै पन्थाः स्वर्गस्य कौरवाः ।
 अचिरेणैव ताल्लोकान्हतो युद्धे समश्नुते ॥ ६६
 श्रुत्वा तद्वचनं तस्य पूजयित्वा च पार्थिवाः ।
 पुनरेवाभ्यवर्तन्त पाण्डवानाततायिनः ॥ ६७
 तानापतत एवाशु व्यूढानीकाः ग्रहारिणः ।
 प्रत्युद्युस्तदा पार्था जयगृद्धाः प्रमन्यवः ॥ ६८
 धनञ्जयो रथेनाजावभ्यवर्तत वीर्यवान् ।
 विश्रुतं त्रिषु लोकेषु व्याक्षिपन्गाण्डिवं धनुः ॥ ६९
 माद्रीपुत्रौ च शकुनिं साल्यकिश्च महाबलः ।
 जवेनाभ्यपतन्हृष्टा यत्ता वै तावकं बलम् ॥ ७०

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसपुद्धे अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

साल्यकिना साल्यवधः ॥ १ ॥

सञ्जय उवाच ।
 सन्निवृत्तेषु सैन्येषु साल्वो म्लेच्छगणाधिपः ।

अभ्यद्रवत्सुकुद्धः पाण्डवानां महद्वलम् ॥ १
 आस्थाय सुमहानागं प्रभिन्नं पर्वतोपमम् ।

दृप्तमैरावतप्रख्यमभिन्नगणमर्दनम् ॥ २
 योऽसौ महान्भद्रकुलप्रसूतः
 सुपूजितो धार्तराष्ट्रेण नित्यम् ।
 सुकल्पितः शास्त्रविनिश्चयज्ञैः
 सद्योपवाह्यः समरेषु राजन् ॥ ३
 ऐरावतं दैत्यगणान्विमृद्-
 ञ्शक्रो यथा सञ्जनयन्भयानि ।
 तमास्थितो राजवरो बभूव
 यथोदयस्थः सविता क्षपान्ते ॥ ४
 स तेन नागप्रवरेण राज-
 न्नभ्युद्ययौ पाण्डुसुतान्समेतान् ।
 शितैः पृषत्कैर्विददार वेगै-
 र्महेन्द्रवज्रप्रतिमैः सुधोरैः ॥ ५
 ततः शरान्वै सृजतो महारणे
 योधाश्च राजन्नयतो यमालयम् ।
 नास्यान्तरं ददृशुः स्वे परे वा
 यथा पुरा वज्रधरस्य दैत्याः ॥ ६
 ते पाण्डवाः सोमकाः सृञ्जयाश्च
 तमेकनागं ददृशुः समन्तात् ।
 सहस्रशो वै विचरन्तमेकं
 यथा महेन्द्रस्य गजं समीपे ॥ ७
 सद्राव्यमाणं तु बलं परेषां
 परेतकल्पं विबभौ समन्ततः ।
 नैवावतस्थे समरे भृशं भया-
 द्विमृद्यमानं तु परस्परं तदा ॥ ८
 ततः प्रभया सहसा महाचमूः
 सा पाण्डवी तेन नराधिपेन ।
 दिशश्चतस्रः सहसा विधाविता
 गजेन्द्रवेगं तमपारयन्ती ॥ ९
 दृष्ट्वा च तां वेगवता प्रभयां
 सर्वे त्वदीया युधि योधमुख्याः ।
 अपूजयंस्ते तु नराधिपं तं
 दध्मुश्च शङ्खाञ्शशिसन्निकाशान् ॥ १०
 श्रुत्वा निनादं त्वथ कौरवाणां
 हर्षादिमुक्तं सह शङ्खशब्दैः ।

सेनापतिः पाण्डवसृञ्जयानां
 पाञ्चालपुत्रो ममृषे न कोपात् ॥ ११
 ततस्तु तं वै द्विरदं महात्मा
 प्रत्युद्ययौ त्वरमाणो जयाय ।
 जम्भो यथा शक्रसमागमे वै
 नागेन्द्रमैरावणमिन्द्रवाह्यम् ॥ १२
 तमापतन्तं सहसा तु दृष्ट्वा
 पाञ्चालपुत्रं युधि राजसिंहः ।
 तं वै द्विपं प्रेषयामास तूर्णं
 वधाय राजन्दुपदात्मजस्य ॥ १३
 स तं द्विपेन्द्रं सहसापतन्त-
 मविध्यदग्निप्रतिमैः पृषत्कैः ।
 कर्मारधौतैर्निशितैर्ज्वलद्भि-
 र्नाराचमुख्यैस्त्रिभिरुग्रवेगैः ॥ १४
 ततोऽपरान्पञ्चशतान्महात्मा
 नाराचमुख्यान्विससर्ज कुम्भे ।
 स तैस्तु विद्वः परमद्विपो रणे
 तदा परावृत्य भृशं प्रदुद्रुवे ॥ १५
 तं नागराजं सहसा प्रणुनं
 विद्राव्यमाणं विनिवर्त्य साल्वः ।
 तोत्राङ्कुशैः प्रेषयामास तूर्णं
 पाञ्चालराजस्य सुतं प्रदिश्य ॥ १६
 दृष्ट्वा पतन्तं सहसा तु नागं
 धृष्टद्युम्नः स्वरथाञ्जीघ्रमेव ।
 गदां प्रगृह्योग्रजवेन वीरो
 भूमिं प्रपन्नो भयविह्वलाङ्गः ॥ १७
 स तं रथं हेमविभूषिताङ्गं
 साश्वं ससृतं सहसा विमृद्य ।
 उत्क्षिप्य हस्तेन नदन्महाद्विपो
 विपोथयामास वसुंधरातले ॥ १८
 पाञ्चालराजस्य सुतं च दृष्ट्वा
 तदार्दितं नागवरेण तेन ।
 तमभ्यधावत्सहसा जवेन
 भीमः शिखण्डी च शिनेश्च नसा ॥ १९

शरैश्च वेगं सहसा निगृह्य
तस्याभितो व्यापततो गजस्य ।
स संगृहीतो रथिभिर्गजो वै
चचाल तैर्वार्यमाणश्च सङ्ख्ये ॥ २०
ततः पृषत्कान्प्रववर्ष राजा
सूर्यो यथा रश्मिजालं समन्तात् ।
तैराशुर्गैर्वध्यमाना रथौघाः
प्रदुद्रुवुः सहितास्तत्रतत्र ॥ २१
तत्कर्म साल्वस्य समीक्ष्य सर्वे
पाञ्चालपुत्रा नृप सृञ्जयाश्च ।
हाहाकारैर्नादयन्ति स्म युद्धे
द्विपं समन्ताद्गुरुधुर्नराभ्याः ॥ २२
पाञ्चालपुत्रस्त्वरितस्तु शूरो
गदां प्रगृह्याचलशृङ्गकल्पाम् ।
ससंभ्रमं भारत शत्रुघाती
जवेन वीरोऽनुससार नागम् ॥ २३

ततस्तु नागं धरणीधराभं
मदं स्रवन्तं जलदप्रकाशम् ।
गदां समाविध्य भृशं जघान
पाञ्चालराजस्य सुतस्तरस्वी ॥ २४
स भिन्नकुम्भः सहसा विनद्य
मुखात्प्रभूतं क्षतजं विमुञ्चन् ।
पपात नागो धरणीधराभः
क्षितिप्रकम्पाच्चलितो यथाऽद्रिः ॥ २५
निपात्यमाने तु तदा गजेन्द्रे
हाहाकृते तव पुत्रस्य सैन्ये ।
स साल्वराजस्य शिनिप्रवीरो
जहार भस्त्रेण शिरः शितेन ॥ २६
हतोत्तमाङ्गो युधि सात्वतेन
पपात भूमौ सह नागराज्ञा ।
यथाऽद्रिशृङ्गं समहत्प्रणुनं
वज्रेण देवाधिपचोदितेन ॥ २७

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे एकोनविंशोऽध्यायः ॥ १९ ॥

विंशोऽध्यायः ॥ २० ॥

सात्यकिना कृतवर्मपराजयः ॥ १ ॥

सञ्जय उवाच ।
तस्मिंस्तु निहते शूरे साल्वे समितिशोभने ।
तवाभज्यद्वलं वेगाद्वातेनेव महाद्रुमः ॥ १
तत्प्रभ्रमं बलं दृष्ट्वा कृतवर्मा महारथः ।
दधार समरे शूरः शत्रुसैन्यं महाबलः ॥ २
सन्निवृत्तास्तु ते शूरा दृष्ट्वा सात्वतमाहवे ।
शैलोपमं स्थिरं राजन्कीर्यमाणं शरैर्युधि ॥ ३
ततः प्रववृते युद्धं कुरूणां पाण्डवैः सह ।
निवृत्तानां महाराज मृत्युं कृत्वा निवर्तनम् ॥ ४
तत्रार्थयर्मभूद्युद्धं सात्वतस्य परैः सह ।
यदेको वारयामास पाण्डुसेनां दुरासदाम् ॥ ५
तेषामन्योन्यसुहृदां कृते कर्मणि दुष्करे ।
सिंहनादः प्रहृष्टानां दिविस्पृक्सुमहानभूत् ॥ ६

तेन शब्देन वित्रस्तान्पाञ्चालान्भरतर्षभ ।
शिनेर्नृप महाबाहुर्नृपपद्यत सात्यकिः ॥ ७
स समासाद्य राजानं क्षेमधूर्तिं महाबलम् ।
सप्तभिर्निशितैर्वाणैरनयद्यमसादनम् ॥ ८
तमायान्तं महाबाहुं प्रवपन्तं शिताञ्जशरान् ।
जवेनाभ्यपतद्दीमान्हादिक्यः शिनिपुङ्गवम् ॥ ९
तौ सिंहाविव नर्दन्तौ धन्विनौ रथिनां वरौ ।
अन्योन्यमभिधावन्तौ शस्त्रप्रवरधारिणौ ॥ १०
पाण्डवाः सहपाञ्चाला योधाश्चान्ये नृपोत्तमाः ।
प्रेक्षकाः समपद्यन्त तयोः पुरुषसिंहयोः ॥ ११
नाराचैर्वत्सदन्तैश्च वृष्ण्यन्धकमहारथौ ।
अभिजघ्नतुरन्योन्यं प्रहृष्टाविव कुञ्जरौ ॥ १२
चरन्तौ विविधान्मार्गान्हादिक्यशिनिपुङ्गवौ ।

मुहुरन्तर्दधाते तौ बाणवृष्ट्या परस्परम् ॥ १३
 चापवेगबलोद्धूतान्मार्गणान्वृष्टिर्निहयोः ।
 आकाशे समपश्याम पतङ्गानिव शीघ्रगान् ॥ १४
 तमेकं सत्यकर्माणमासाद्य हृदिकात्मजः ।
 अविध्यन्निशितैर्बाणैश्चतुर्भिश्चतुरो हयान् ॥ १५
 स दीर्घबाहुः संकुद्धस्तोत्रादिं इव द्विपः ।
 अष्टभिः कृतवर्माणमविध्यत्परमेषुभिः ॥ १६
 ततः पूर्णायतोत्सृष्टैः कृतवर्मा शिलाशितैः ।
 सात्यकिं त्रिभिराहत्य धनुरेकेन चिच्छिदे ॥ १७
 निकृत्तं तद्गुणैश्चेष्टमपास्य शिनिपुङ्गवः ।
 अन्यदादत्त वेगेन शैनेयः सशरं धनुः ॥ १८
 तदादाय धनुःश्रेष्ठं वरिष्ठः सर्वधन्विनाम् ।
 आरोप्य च धनुः शीघ्रं महावीर्यो महाबलः ॥ १९
 अमृष्यमाणो धनुषश्छेदनं कृतवर्मणा ।
 कुपितोऽतिरथः शीघ्रं कृतवर्माणमभ्ययात् ॥ २०
 ततः सुनिशितैर्बाणैर्दशभिः शिनिपुङ्गवः ।
 जघान सूतं चाश्वान् ध्वजं च कृतवर्मणः ॥ २१
 ततो राजन्महेष्वासः कृतवर्मा महारथः ।
 हताश्वसूतं संप्रेक्ष्य रथं हेमपरिष्कृतम् ॥ २२
 रोषेण महताऽऽविष्टः शूलमुद्यम्य मारिष ।
 चिक्षेप भुजवेगेन जिघांसुः शिनिपुङ्गवम् ॥ २३
 तच्छूलं सात्वतो ह्यजौ निर्भिद्य निशितैः शरैः ।
 चूर्णितं पातयामास मोहयन्निव माधवम् ।
 ततोऽपरेण भलेन हृद्येन समताडयत् ॥ २४
 सुयुद्धे सुयुधानेन हताश्वो हतसारथिः ।

कृतवर्मा कृतास्त्रेण धरणीमन्वपद्यत ॥ २५
 तस्मिन्सात्यकिना वीरे द्वैरथे विरथीकृते ।
 समपद्यत सर्वेषां सैन्यानां सुमहद्भयम् ॥ २६
 पुत्राणां तव चात्यर्थं विषादः समजायत ।
 हतसूते हताश्वे तु विरथे कृतवर्मणि ॥ २७
 हताश्वं च समालक्ष्य हतसूतमरिंदम ।
 अभ्यधावत्कृपो राजञ्जिघांसुः शिनिपुङ्गवम् ॥ २८
 तमारोप्य रथोपस्थे भिषतां सर्वधन्विनाम् ।
 अपोवाह महाबाहुं तूर्णमायोधनादपि ॥ २९
 शैनेयेऽधिष्ठिते राजन्विरथे कृतवर्मणि ।
 दुर्योधनबलं सर्वं पुनरासीत्पराञ्छुखम् ॥ ३०
 तत्परे नान्वबुध्यन्त सैन्येन रजसा वृताः ।
 तावकाः प्रभुता राजन्दुर्योधनमृते नृपम् ॥ ३१
 दुर्योधनस्तु संप्रेक्ष्य भग्नं खबलमन्तिकात् ।
 जवेनाभ्यपतच्चूर्णं सर्वाश्वैको न्यवारयत् ॥ ३२
 पाण्डूंश्च सर्वान्संकुद्धो घृष्टद्युम्नं च पार्षतम् ।
 शिखण्डिनं द्रौपदेयान्पाञ्चालानां च ये गणाः ॥ ३३
 केकयान्सोमकांश्चैव सृञ्जयांश्चैव मारिष ।
 असंभ्रमं दुराधर्षः शितैर्बाणैरवाकिरत् ॥ ३४
 अतिष्ठदाहवे यत्तः पुत्रस्तव महाबलः ।
 यथा यज्ञे महानग्निर्मन्त्रपूतः प्रकाशते ।
 तथा दुर्योधनो राजा सङ्ग्रामे सर्वतोऽभवत् ॥ ३५
 तं परे नाभ्यवर्तन्त मर्त्या मृत्युमिवाहवे ।
 अथान्यं रथमास्थाय हार्दिक्यः समपद्यत ॥ ३६

॥ इति श्रीमन्महाभारते शल्यवधपर्वणि अष्टादशदिवसयुद्धे विंशोऽध्यायः ॥ २० ॥

एकविंशोऽध्यायः ॥ २१ ॥

संकलयुद्धम् ॥ १ ॥

सञ्जय उवाच ।
 पुत्रस्तु ते महाराज रथस्थौ रथिनां वरः ।
 हुस्तसहो बभौ युद्धे यथा रुद्रः प्रतापवान् ॥ १
 तस्य बाणसहस्रैस्तु प्रच्छन्ना ह्यभवन्मही ।
 परांश्च सिषिचे बाणैर्धाराभिरिव पर्वतान् ॥ २

न च सोऽस्ति पुमान्कश्चित्पाण्डवानां बलार्णवे ।
 हयो गजौ रथौ वाऽपि यः स्याद्बाणैरविक्षतः ॥ ३
 यं यं हि समरे योधं प्रपञ्चामि विशांपते ।
 स स बाणैश्चितोऽभूद्वै पुत्रेण तव भारत ॥ ४
 यथा सैन्येन रजसा समुद्धूतेन वाहिनी ।

प्रत्यदृश्यत संछन्ना तथा बाणैर्महात्मनः ॥ ५
 बाणभूतामपश्याम पृथिवीं पृथिवीपते ।
 दुर्योधनेन प्रकृतां क्षिप्रहस्तेन धन्विना ॥ ६
 तेषु योधसहस्रेषु तावकेषु परेषु च ।
 नास्ति दुर्योधनसमः पुमानिति मतिर्मम ॥ ७
 तत्राद्भुतमपश्याम तव पुत्रस्य विक्रमम् ।
 यदेकं सहिताः पार्था नाभ्यवर्तन्त भारत ॥ ८
 युधिष्ठिरं शतेनाजौ विव्याध भरतर्षभ ।
 भीमसेनं च सप्तत्या सहदेवं च पञ्चभिः ॥ ९
 नकुलं च चतुःषष्ट्या धृष्टद्युम्नं च पञ्चभिः ।
 पञ्चभिर्द्रौपदेयांश्च त्रिभिर्विव्याध सात्यकिम् ॥ १०
 धनुश्छिच्छेद भलेन सहदेवस्य मारिष ।
 तदपास्य धनुश्छिन्नं माद्रीपुत्रः प्रतापवान् ॥ ११
 अभ्यद्रवत राजानं प्रगृह्यान्महद्भुतः ।
 ततो दुर्योधनं सङ्क्षेपे विव्याध दशभिः शरैः ॥ १२
 नकुलस्तु ततो वीरो राजानं नवभिः शरैः ।
 घोररूपैर्महेष्वासो विव्याध च ननाद च ॥ १३
 सात्यकिश्चैव राजानं शरेणानतपर्वणा ।
 द्रौपदेयास्त्रिसप्तत्या धर्मराजश्च पञ्चभिः ।
 अशीत्या भीमसेनश्च शरैः राजानमार्पयन् ॥ १४
 समन्तात्कीर्यमाणस्तु बाणसङ्घैर्महात्मभिः ।
 न चचाल महाराज सर्वसैन्यस्य पश्यतः ॥ १५
 लाघवात्सौष्ठवाच्चापि वीर्याच्चापि महात्मनः ।
 अति सर्वाणि भूतानि ददृशुः सर्वपार्थिवाः ॥ १६
 धार्तराष्ट्रा हि राजेन्द्र योधास्तु खलपमन्तरम् ।
 अपश्यमाना राजानं पर्यवर्तन्त दंशिताः ॥ १७
 तेषामापततां घोरस्तुमुलः समपद्यत ।
 क्षुब्धस्य हि समुद्रस्य प्रावृट्काले यथा स्वनः ॥ १८
 समासाद्य रणे ते तु राजानमपराजितम् ।
 प्रत्युद्ययुर्महेष्वासाः पाण्डवानाततायिनः ॥ १९
 भीमसेनं रणे क्रुद्धो द्रोणपुत्रो न्यवारयत् ।
 तयोर्बाणैर्महाराज प्रमुक्तैः सर्वतोदिशम् ।
 नाज्ञायन्त रणे वीरा न दिशः प्रदिशस्तथा ॥ २०
 तावुमौ क्रूरकर्माणावुमौ भारतदुःसहौ ।
 घोररूपमयुध्येतां कृतप्रतिकृतैषिणौ ॥ २१

त्रासयन्तौ दिशः सर्वा ज्याक्षेपकठिनलक्षौ ।
 शकुनिस्तु रणे वीरो युधिष्ठिरमपीडयत् ॥ २२
 तस्याश्वांश्चतुरो हत्वा सुबलस्य सुतो विभो ।
 नादं चकार बलवत्सर्वसैन्यानि कम्पयन् ॥ २३
 एतस्मिन्नन्तरे वीरं राजानमपराजितम् ।
 अपोवाह रथेनाजौ सहदेवः प्रतापवान् ॥ २४
 अथान्यं रथमास्थाय धर्मपुत्रो युधिष्ठिरः ।
 शकुनिं नवभिर्विद्ध्वा पुनर्विव्याध पञ्चभिः ।
 ननाद च महानादं प्रवरः सर्वधन्विनाम् ॥ २५
 तद्युद्धमभवच्चित्रं घोररूपं च मारिष ।
 प्रेक्षतां प्रीतिजननं सिद्धचारणसेवितम् ॥ २६
 उत्क्रुस्तु महेष्वासं नकुलं युद्धदुर्मदम् ।
 अभ्यवर्षदमेयात्मा शरवर्षैः समन्ततः ॥ २७
 तथैव नकुलः शूरः सौबलस्य सुतं रणे ।
 शरवर्षेण महता समन्तात्पर्यवारयत् ॥ २८
 तौ तत्र समरे वीरौ कुलपुत्रौ महारथौ ।
 योधयन्तावपश्येतां कृतप्रतिकृतैषिणौ ॥ २९
 तथैव कृतवर्माणं शैनेयः शत्रुतापनः ।
 योधयञ्शुशुमे राजन्वलिं शक्र इवाहवे ॥ ३०
 दुर्योधनो धनुश्छिच्चा धृष्टद्युम्नस्य संयुगे ।
 अथैनं छिन्नधन्वानं विव्याध निशितैः शरैः ॥ ३१
 धृष्टद्युम्नोऽपि समरे प्रगृह्य परमायुधम् ।
 राजानं योधयामास पश्यतां सर्वधन्विनाम् ॥ ३२
 तयोर्युद्धं महच्चासीत्सङ्ग्रामे भरतर्षभ ।
 अभिन्नयोर्यथा सक्तं मत्तयोर्वनहस्तिनोः ॥ ३३
 गौतमस्तु रणे क्रुद्धो द्रौपदेयान्महाबलान् ।
 विव्याध बहुभिः शूरः शरैः सन्नतपर्वभिः ॥ ३४
 तस्य तैरभवद्युद्धमिन्द्रियैरिव देहिनः ।
 घोररूपमसंवार्य निर्मर्यादमवर्तत ॥ ३५
 ते च संपीडयामासुरिन्द्रियाणीव बालिशम् ।
 स च तान्प्रतिसंरब्धः प्रत्ययोधयदाहवे ॥ ३६
 एवं चित्रमभूद्युद्धं तस्य तैः सह भारत ।
 उत्थायोत्थाय हि यथा देहिनामिन्द्रियैर्विभो ॥ ३७
 नराश्चैव नरैः सार्धं दन्तिनो दन्तिभिस्तथा ।
 हया हयैः समासक्ता रथिनो रथिभिः सह ॥ ३८

संकुलं चाभवद्भूयो घोररूपं विशांपते ॥ ३९
 इदं चित्रमिदं घोरमिदं रौद्रमिति प्रभो ।
 युद्धान्यासन्महाराज घोराणि च बहूनि च ॥ ४०
 ते समासाद्य समरे परस्परमर्दिमाः ।
 व्यनदंश्चैव जघ्नुश्च समासाद्य महाहवे ॥ ४१
 तेषां पत्रसमुद्भूतं रजस्तीव्रमदृश्यत ।
 वातेन चोद्भूतं राजन्धावद्भिश्चाश्वसादिभिः ॥ ४२
 रथनेमिसमुद्भूतं निःश्वासैश्चापि दन्तिनाम् ।
 रजः सन्ध्याभ्रकलिलं दिवाकरपथं ययौ ॥ ४३
 रजसा तेन संपृक्तो भास्करो निष्प्रभः कृतः ।

संछादिताऽभवद्भूमिस्ते च शूरा महारथाः ॥ ४४
 मुहूर्तादिव संवृत्तं नीरजस्कं समन्ततः ।
 वीरशोणितसिक्तायां भूमौ भरतसत्तम ॥ ४५
 उपाशाम्यत्ततस्तीव्रं तद्रजो घोरदर्शनम् ॥ ४६
 ततोऽपश्यमहं भूयो द्वन्द्वयुद्धानि भारत ।
 यथाप्राणं यथाश्रेष्ठं मध्याह्ने वै सुदारुणम् ॥ ४७
 वर्मणां तत्र राजेन्द्र व्यदृश्यन्तोऽज्वलाः प्रभाः ।
 शब्दश्च तुमुलः सङ्क्षेपे शराणां पततामभूत् ।
 महावेणुवनस्येव दह्यमानस्य पर्वते ॥ ४८

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

संकुलयुद्धम् ॥ १ ॥

सञ्जय उवाच ।
 वर्तमाने तदा युद्धे घोररूपे भयानके ।
 अभज्यत बलं तत्र तव पुत्रस्य पाण्डवैः ॥ १
 तांस्तु सर्वानयत्नेन सन्निवार्य महारथाः ।
 पुत्रास्ते योधयामासुः पाण्डवानामनीकिनीम् ॥ २
 निवृत्ताः सहसा योधास्तव पुत्रजयैषिणः ।
 सन्निवृत्तेषु तेष्वेवं युद्धमासीत्सुदारुणम् ।
 तावकानां परेषां च देवासुररणोपमम् ॥ ३
 परेषां तावकानां च नासीत्कश्चित्पराञ्जुखः ॥ ४
 अनुमानेन युध्यन्ते संज्ञाभिश्च परस्परम् ।
 तेषां क्षयो महानासीद्युध्यतामितरेतरम् ॥ ५
 ततो युधिष्ठिरो राजा क्रोधेन महता युतः ।
 जिगीषमाणः सङ्ग्रामे धार्तराष्ट्रान्सराजकान् ॥ ६
 त्रिभिः शारद्वतं विद्ध्वा रुक्मपुङ्खैः शिलाशितैः ।
 चतुर्भिर्निजघानाश्चान्कल्याणान्कृतवर्मणः ॥ ७
 अश्वत्थामा तु हार्दिक्यमपोवाह यशस्विनम् ।
 अथ शारद्वतोऽष्टाभिः प्रत्यविध्ययुधिष्ठिरम् ॥ ८
 ततो दुर्योधनो राजा रथान्सप्तशतान्रणे ।
 प्रैषयद्यत्र राजाऽसौ धर्मपुत्रो युधिष्ठिरः ॥ ९

ते रथा रथिभिर्युक्ता मनोमारुतरंहसः ।
 अभ्यद्रवन्त सङ्ग्रामे कौन्तेयस्य रथं प्रति ॥ १०
 ते समन्तान्महाराज परिवार्य युधिष्ठिरम् ।
 अदृश्यं सायकैश्चक्रुर्मेषा इव दिवाकरम् ॥ ११
 तं दृष्ट्वा धर्मराजानं कौरवेयैस्तथावृतम् ।
 नामृष्यन्त सुसंरब्धाः शिखण्डिप्रमुखा रथाः ॥ १२
 रथैरश्ववरैर्युक्तैः किङ्किणीजालसंवृतैः ।
 आजगमु रथ रक्षन्तः कुन्तीपुत्रं युधिष्ठिरम् ॥ १३
 ततः प्रववृते रौद्रः सङ्ग्रामः शोणितोदकः ।
 पाण्डवानां कुरूणां च यमराष्ट्रविवर्धनः ॥ १४
 रथान्सप्तशतान्हत्वा कुरूणामाततायिनाम् ।
 पाण्डवाः सह पाञ्चालैः पुनरेवाभ्यवारयन् ॥ १५
 तत्र युद्धं महच्चासीत्तव पुत्रस्य पाण्डवैः ।
 न च तत्तादृशं दृष्टं नैव चापि परिश्रुतम् ॥ १६
 वर्तमाने तदा युद्धे निर्मर्यादे समन्ततः ।
 वध्यमानेषु योधेषु तावकेष्वितरेषु च ॥ १७
 विनदत्सु च योधेषु शङ्खवयैश्च पूरितैः ।
 उत्कुष्टैः सिंहनादैश्च गर्जितैश्चैव धन्विनाम् ॥ १८
 अतिप्रवृत्ते युद्धे च छिद्यमानेषु मर्मसु ।

पत्रं बाह्वनम् ॥ ४२ ॥

एकविंशोऽध्यायः ॥ २१ ॥

धावमानेषु योधेषु जयगृद्धिषु मारिष ॥ १९
 संहारे सर्वतो जाते पृथिव्यां शोकसंभवे ।
 बह्वीनामुत्तमस्त्रीणां सीमन्तोद्धरणे कृते ॥ २०
 निर्मर्यादे महायुद्धे वर्तमाने सुदारुणे ।
 प्रादुरासन्विनाशाय तदोत्पाताः सुदारुणाः ॥ २१
 चचाल शब्दं कुर्वाणा सपर्वतवना मही ।
 सदण्डाः सोलमुका राजन्कीर्यमाणाः समन्ततः ॥
 उल्काः पेतुर्दिवो भूमावाहत्य रविमण्डलम् ।
 विष्वग्वाताः प्रादुरासन्नीचैः शर्करवर्षिणः ॥ २३
 अश्रूणि मुमुचुर्नागा वेपथुं चास्पृशन्भृशम् ।
 एतान्धोराननादृत्य समुत्पातान्सुदारुणान् ॥ २४
 पुनर्युद्धाय संयत्ताः क्षत्रियास्तस्थुरव्यथाः ।
 रमणीये कुरुक्षेत्रे पुण्ये स्वर्गे गियासवः ॥ २५
 ततो गान्धारराजस्य पुत्रः शकुनिरब्रवीत् ।
 युध्यध्वमग्रतो यावत्पृष्ठतो हन्मि पाण्डवान् ॥ २६
 ततो नः संप्रयातानां मदयोधास्तरस्त्रिनः ।
 हृष्टाः किलाकिलाशब्दमकुर्वत परे तथा ॥ २७
 अस्मांस्तु पुनरासाद्य लब्धलक्षा दुरासदाः ।
 शरासनानि धुन्वन्तः शरवर्षैरवाकिरन् ॥ २८
 ततो हतं परैस्तत्र मद्राजबलं तदा ।
 दुर्योधनबलं दृष्ट्वा पुनरासीत्पराञ्छुखम् ॥ २९
 गान्धारराजस्तु पुनर्वाक्यमाह ततो बली ।
 निवर्तध्वमधर्मज्ञा युध्यध्वं किं सृतेन वः ॥ ३०
 अनीकं दशसाहस्रमश्वानां भरतर्षभ ।
 आसीद्गान्धारराजस्य विशालप्रासयोधिनाम् ॥ ३१
 बलेन तेन विक्रम्य वर्तमाने जनक्षये ।
 पृष्ठतः पाण्डवानीकमभ्यग्नन्निशितैः शरैः ॥ ३२
 तदभ्रमिव वातेन क्षिप्यमाणं समन्ततः ।
 अभज्यत महाराज पाण्डूनां सुमहद्वलम् ॥ ३३
 ततो युधिष्ठिरः प्रेक्ष्य भग्नं स्वबलमन्तिकात् ।
 अभ्यनोदयदव्यग्रः सहदेवं महाबलम् ॥ ३४
 असौ सुबलपुत्रो नो जघनं पीड्य दंशितः ।
 सैन्यानि सूदयत्येष पश्य पाण्डव दुर्मतिः ॥ ३५
 गच्छ त्वं द्रौपदेयैश्च शकुनिं सौबलं जहि ।
 रथानीकमहं धक्ष्ये पाञ्चालसहितोऽनघ ॥ ३६

गच्छन्तु कुञ्जराः सर्वे वाजिनश्च सह त्वया ।
 पादाताश्च त्रिसाहस्राः शकुनिं तैर्वृतो जहि ॥ ३७
 ततो गजाः सप्तशताश्चापपाणिभिरास्थिताः ।
 पञ्च चाश्वसहस्राणि सहदेवश्च वीर्यवान् ॥ ३८
 पादाताश्च त्रिसाहस्रा द्रौपदेयाश्च सर्वशः ।
 रणे ह्यभ्यद्रवंस्ते तु शकुनिं युद्धदुर्मदम् ॥ ३९
 ततस्तु सौबलो राजन्नभ्यतिक्रम्य पाण्डवान् ।
 जघान पृष्ठतः सेनां जयगृद्धः प्रतापवान् ॥ ४०
 अश्वारोहास्तु संरब्धाः पाण्डवानां तरस्त्रिनाम् ।
 प्राविशन्सौबलानीकमभ्यतिक्रम्य तान्स्थान् ॥ ४१
 ते तत्र सादिनः शूराः सौबलस्य महद्वलम् ।
 रणमध्ये व्यतिष्ठन्त शरवर्षैरवाकिरन् ॥ ४२
 तदुद्यतगदाप्रासमकापुरुषसेवितम् ।
 प्रावर्तत महद्युद्धं राजन्दुर्मन्त्रिते तव ॥ ४३
 उपारमन्त ज्याशब्दाः प्रेक्षका रथिनोऽभवन् ।
 न हि स्त्रेषां परेषां वा विशेषः प्रत्यदृश्यत ॥ ४४
 शूरबाहुविसृष्टानां शक्तीनां भरतर्षभ ।
 ज्योतिषामिव संपातमपश्यन्कुरुपाण्डवाः ॥ ४५
 ऋष्टिभिर्विमलाभिश्च तत्रतत्र विशांपते ।
 संपतन्तीभिराकाशमावृतं बहुशोभत ॥ ४६
 प्रासानां पततां राजन्रूपमासीत्समन्ततः ।
 शलभानामिवाकाशे तदा भरतसत्तम ॥ ४७
 रुधिरोक्षितसर्वाङ्गा विप्रविद्धैर्नियन्तृभिः ।
 हयाः परिपतन्तिस्स शतशोऽथ सहस्रशः ॥ ४८
 अन्योन्यं परिपिष्टाश्च समासाद्य परस्परम् ।
 सुविक्षताः स्म दृश्यन्ते वमन्तो रुधिरं मुखैः ॥ ४९
 ततोऽभ्यवत्तमो घोरं सैन्येन रजसा वृतम् ।
 तानपाक्रमतोऽद्रार्क्षं तस्मादेशादरिंदम ॥ ५०
 अश्वान् राजन्मनुष्यांश्च रजसा संवृते सति ।
 भूमौ निपतिताश्चान्ये वमन्तो रुधिरं बहु ॥ ५१
 केशाकेशि समालम्बा न शेकुश्चेष्टितुं नराः ।
 अन्योन्यमश्वपृष्ठेभ्यो विकर्षन्तो महाबलाः ॥ ५२
 मल्ला इव समासाद्य निजघ्नुरितरेतरम् ।
 अश्वैश्च व्यपकृष्यन्त बहवोऽत्र गतासवः ॥ ५३

भूमौ निपतिताश्चान्ये बहवो विजयैषिणः ।
 तत्रतत्र व्यदृश्यन्त पुरुषाः शूरमानिनः ॥ ५४
 रक्तोक्षितैश्छिन्नभुजैरवकृष्टशिरोरुहैः ।
 व्यदृश्यत मही कीर्णा शतशोऽथ सहस्रशः ॥ ५५
 दूरं न शक्यं तत्रासीदन्तुमश्वेन केनचित् ।
 साश्वारोहैर्हतैरश्वैरावृते वसुधातले ॥ ५६
 रुधिरोक्षितसन्नाहैरात्तशस्त्रैरुदायुधैः ।
 नानाग्रहरणैर्घोरैः परस्परवधैषिभिः ।
 सुसन्निकृष्टे सङ्ग्रामे हतभूयिष्ठसैनिके ॥ ५७
 स मुहूर्तं ततो युद्धा सौबलोऽथ विशांपते ।
 षट्साहस्रैर्हयैः शिष्टैरपायाच्छकुनिस्ततः ॥ ५८
 तथैव पाण्डवानीकं रुधिरण समुक्षितम् ।
 षट्साहस्रैर्हयैः शिष्टैरपायाच्छ्रान्तवाहनम् ॥ ५९
 अश्वारोहाश्च पाण्डूनामनुवन्रुधिरोक्षिताः ।
 सुसन्निकृष्टे सङ्ग्रामे भूयिष्ठे त्यक्तजीविताः ॥ ६०
 न हि शक्यं रथैर्योद्धुं कुत एव महागजैः ।
 रथानेव रथा यान्तु कुञ्जराः कुञ्जरानपि ॥ ६१
 प्रतियातो हि शकुनिः स्वमनीकमवस्थितः ।
 न पुनः सौबलो राजा योद्धुमभ्यागमिष्यति ॥ ६२
 ततस्तु द्रौपदेयाश्च ते च मत्ता महाद्विपाः ।
 प्रययुर्यत्र पाञ्चाल्यो धृष्टद्युम्नो महारथः ॥ ६३
 सहदेवोऽपि कौरव्य रजोमेधे समुत्थिते ।
 एकाकी प्रययौ तत्र यत्र राजा युधिष्ठिरः ॥ ६४
 ततस्तेषु प्रयातेषु शकुनिः सौबलः पुनः ।
 पार्श्वतोऽभ्यहनत्कुद्धो धृष्टद्युम्नस्य वाहिनीम् ॥ ६५
 तत्पुनस्तुमुलं युद्धं प्राणांस्त्यक्त्वाऽभ्यवर्तत ।
 तावकानां परेषां च परस्परवधैषिणाम् ॥ ६६
 ते चान्योन्यमवैक्षन्त तस्मिन्वीरसमागमे ।
 योधाः पर्यपतन्राजञ्शतशोऽथ सहस्रशः ॥ ६७
 असिभिश्छिद्यमानानां शिरसां लोकसंक्षये ।
 प्रादुरासीन्महाञ्शब्दस्तालानां पततामिव ॥ ६८
 विमुक्तानां शरीराणां छिन्नानां पततां भुवि ।
 सायुधानां च बाहूनामूरूणां च विशांपते ।
 आसीत्कटकटाशब्दः सुमहान्नोमहर्षणः ॥ ६९
 निम्नन्तो निशितैः शस्त्रैर्भ्रातृन्पुत्रान्सखीनपि ।

योधाः परिपतन्ति स्म यथाऽऽमिषकृते खगाः ७०
 अन्योन्यं प्रतिसंरब्धाः समासाद्य परस्परम् ।
 अहंपूर्वमहंपूर्वमिति निम्नन्तहस्रशः ॥ ७१
 संयातेनासनभ्रष्टैरश्वारोहैर्गतासुभिः ।
 हयाः परिपतन्ति स्म शतशोऽथ सहस्रशः ॥ ७२
 स्फुरतां प्रतिपिष्टानामश्वानां शीघ्रगामिनाम् ।
 स्तनतां च मनुष्याणां सन्नद्धानां विशांपते ॥ ७३
 शक्त्यष्टिप्रासशब्दश्च तुमुलः समपद्यत ।
 भिन्दतां परमर्माणि राजन्दुर्मन्त्रिते तव ॥ ७४
 श्रमाभिभूताः संरब्धा श्रान्तवाहाः पिपासवः ।
 विक्षताश्च शितैः शस्त्रैरभ्यवर्तत तावकाः ॥ ७५
 मत्ता रुधिरगन्धेन बहवोऽत्र विचेतसः ।
 जघ्नुः परान्स्वकांश्चैव प्राप्तान्प्राप्ताननन्तरान् ॥ ७६
 बहवश्च गतप्राणाः क्षत्रिया जयगृद्धिनः ।
 भूमावभ्यपतन्राजञ्शरवृष्टिभिरावृताः ॥ ७७
 वृकगृध्रशृगालानां तुमुले मोदनेऽहनि ।
 आसीद्वलक्षयो घोरस्तव पुत्रस्य पश्यतः ॥ ७८
 नराश्वकायैः संछन्ना भूमिरासीद्विशांपते ।
 रुधिरोदकचित्रा च भीरूणां भयवर्धिनी ॥ ७९
 असिभिः षट्सैः शूलैस्तक्षमाणाः पुनःपुनः ।
 तावकाः पाण्डवेयाश्च न न्यवर्तन्त भारत ॥ ८०
 प्रहरन्तो यथाशक्ति यावत्प्राणस्य धारणम् ।
 योधाः परिपतन्ति स्म वमन्तो रुधिरं मुखैः ॥ ८१
 शिरो गृहीत्वा केशेषु कवन्धः स्म प्रदृश्यते ।
 उद्यम्य च शितं खड्गं रुधिरण परिप्लुतम् ॥ ८२
 तथोत्थितेषु बहुषु कवन्धेषु नराधिप ।
 तथा रुधिरगन्धेन योधाः कश्मलमाविशन् ॥ ८३
 मन्दीभूते ततः शब्दे पाण्डवानां महद्वलम् ।
 अल्पावशिष्टैस्तुरगैरभ्यवर्तत सौबलः ॥ ८४
 ततोऽभ्यधावंस्त्वरिताः पाण्डवा जयगृद्धिनः ।
 पदातयश्च नागाश्च सादिनश्चोद्यतायुधाः ॥ ८५
 कोष्ठक्रीकृत्य चाप्येनं परिक्षिप्य च सर्वशः ।
 शस्त्रैर्नानाविधैर्जघ्नुर्धुद्रपारं तितीर्षवः ॥ ८६
 त्वदीयास्तांस्तु संप्रेक्ष्य सर्वतः समभिद्रुतान् ।
 रथाश्चपत्तिद्विरदाः पाण्डवानभिदुद्रुवुः ॥ ८७

केचित्पदातयः पद्भिर्मुष्टिभिश्च परस्परम् ।
निजघ्नः समरे शूराः क्षीणशस्त्रास्ततोऽपतन् ॥ ८८
स्थेभ्यो रथिनः पेतुर्द्विपेभ्यो हस्तिसादिनः ।
विमानेभ्यो दिवो भ्रष्टाः सिद्धाः पुण्यक्षयादिव ॥

एवमन्योन्यमायत्ता योधा जघ्नुर्महाहवे ।
पितृन्प्रातृन्वयस्यांश्च पुत्रानपि तथा परे ॥ ९०
एवमासीदमर्यादं युद्धं भरतसत्तम ।
प्रासासिबाणकलिलं वर्तमाने सुदारुणे ॥ ९१

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

अर्जुनेन दुर्योधनगर्हणपूर्वकं तत्सेनानिबर्हणम् ॥ १ ॥

सञ्जय उवाच ।
अल्पावशिष्टे सैन्ये तु पाण्डवैर्निहते बले ।
अश्वैः सप्तसहस्रैस्तु उपावर्तत सौबलः ॥ १
स यात्वा बाहिनीं तूर्णं चोदयानः स्वकान्युधि ।
युध्यध्वमिति संहृष्टाः पुनःपुनरिदमाः ॥ २
अपृच्छत्क्षत्रियांस्तत्र क नु राजा महाबलः ।
शकुनेस्तद्वचः श्रुत्वा तमूचुर्भरतर्षभ ॥ ३
असौ तिष्ठति कौरव्यो रणमध्ये महाबलः ।
यत्रैतत्सुमहच्छत्रं पूर्णचन्द्रसमप्रभम् ॥ ४
यत्र ते सतनुत्राणा रथास्तिष्ठन्ति दंशिताः ।
यत्रैष तुमुलः शब्दः पर्जन्यनिनदोपमः ॥ ५
तत्र गच्छ द्रुतं राजस्ततो द्रक्ष्यसि कौरवम् ।
एवमुक्तस्तु तैर्योधैः शकुनिः सौबलस्तदा ॥ ६
प्रययौ तत्र यत्रास्ते पुत्रस्तव नराधिप ।
सर्वतः संवृतो वीरैः समरे चित्रयोधिभिः ॥ ७
ततो दुर्योधनं दृष्ट्वा रथानीके व्यवस्थितम् ।
स रथांस्तावकान्सर्वान्हर्षयञ्शकुनिस्ततः ॥ ८
दुर्योधनमिदं वाक्यं हृष्टरूपो विशांपते ।
कृतकार्यमिवात्मानं मन्यमानोऽब्रवीन्नृपम् ॥ ९
जहि राजन् रथानीकमश्वः सर्वे जिता मया ।
नात्यक्त्वा जीवितं सङ्क्षेपे शक्यो जेतुं युधिष्ठिरः ॥ १०
हते तस्मिन् रथानीके पाण्डवेनाभिपालिते ।
गजानेतान्हनिष्यामः यदार्तींश्चेतरांस्तथा ॥ ११
श्रुत्वा तु वचनं तस्य तावका जयगृद्धिनः ।
जवेनाभ्यपतन् हृष्टाः पाण्डवानामनीकिनीम् ॥ १२
बद्धनिस्त्रिंशहस्ताश्च प्रगृहीतशरासनाः ।

शरासनानि धून्वानाः सिंहनादान्प्रचक्रिरे ॥ १३
ततो ज्यातलनिर्घोषः पुनरासीद्विशांपते ।
प्रादुरासीच्छराणां च समुक्तानां सुदारुणः ॥ १४
तान्समीपगतान्दृष्ट्वा जनानुद्यतकार्मुकान् ।
उवाच देवकीपुत्रं कुन्तीपुत्रो धनञ्जयः ॥ १५
चोदयाश्चानसंभ्रान्तः प्रविशैतद्वलार्णवम् ।
अन्तमद्य गमिष्यामि शत्रूणां निशितैः शरैः ॥ १६
अष्टादश दिनान्यद्य युद्धस्यास्य जनार्दन ।
वर्तमानस्य महतः समासाद्य परस्परम् ॥ १७
अनन्तकल्पा ध्वजिनी भूत्वा ह्येषां महात्मनाम् ।
क्षयमद्य गता युद्धे पश्य दैवं यथाविधम् ॥ १८
समुद्रकल्पं च बलं धार्तराष्ट्रस्य माधव ।
अस्मानासाद्य संजातं गोष्पदोपममच्युत ॥ १९
हते भीष्मे धीर्ममासीच्छमः स्यादिति माधव ।
न च तत्कृतवान्मूढो धार्तराष्ट्रः सुबालिशः ॥ २०
उक्तं भीष्मेण यद्वाक्यं हितं तथ्यं च माधव ।
तच्चापि नासौ कृतवान्वीतबुद्धिः सुयोधनः ॥ २१
तस्मिंस्तु निहते भीष्मे प्रच्युते पृथिवीपतौ ।
न जाने कारणं किंतु येन युद्धमवर्तत ॥ २२
मूढांस्तु सर्वथा मन्ये धार्तराष्ट्रान्सुबालिशान् ।
पतिते शन्तनोः पुत्रे येऽकार्षुः संयुगं पुनः ॥ २३
अनन्तरं च निहते द्रोणे ब्रह्मविदां वरे ।
राधेये च विकर्णे च नैव शाम्यति वैशसम् ॥ २४
अल्पावशिष्टे सैन्येऽस्मिन्सूतपुत्रे च पातिते ।
सपुत्रे वै नरव्याघ्रे नैव शाम्यति वैशसम् ॥ २५

श्रुतायुषि हते वीरे जलसन्धे च मागधे ।
 श्रुतायुधे च नृपतौ नैव शाम्यति वैशसम् ॥ २६
 भूरिश्रवसि शल्ये च साल्वे चैव जनार्दन ।
 आवन्त्येषु च वीरेषु नैव शाम्यति वैशसम् ॥ २७
 जयद्रथे च निहते राक्षसे चाप्यलायुधे ।
 बाह्निके सोमदत्ते च नैव शाम्यति वैशसम् ॥ २८
 भगदत्ते हते शूरे काम्भोजे च सुदारुणे ।
 दुःशासने च निहते नैव शाम्यति वैशसम् ॥ २९
 दृष्ट्वा विनिहताञ्छरान्पृथङ्गान्डलिकानृपान् ।
 बलिनश्च रणे कृष्ण नैव शाम्यति वैशसम् ॥ ३०
 अक्षौहिणीपतीन् दृष्ट्वा भीमसेननिपातितान् ।
 मोहाद्वा यदि वा लोभान्नैव शाम्यति वैशसम् ॥ ३१
 'हतप्रवीरां विध्वस्तां दृष्ट्वा चेमां चमूं रणे ।
 अलम्बले च निहते नैव शाम्यति वैशसम् ॥ ३२
 भ्रातृन्विनिहतान् दृष्ट्वा वयस्यान्मातुलानपि ।
 पुत्रान्विनिहतान् दृष्ट्वा नैव शाम्यति वैशसम् ॥ ३३
 को नु राजकुले जातः कौरवेषु विशेषतः ।
 निरर्थकं महद्वैरं कुर्यादन्यः सुयोधनात् ॥ ३४
 गुणतोऽभ्यधिकाञ्ज्ञात्वा बलतः शौर्यतोपि वा ।
 अमूढः को नु युध्येत जानन्प्राज्ञो हिताहितम् ॥ ३५
 किं नु तस्य मनो ह्यासीच्चयोक्तस्य हितं वचः ।
 प्रशमे पाण्डवैः सार्धं सोन्यस्य शृणुयात्कथम् ॥ ३६
 येन शान्तनवो भीष्मो द्रोणो विदुर एव च ।
 प्रत्याख्याताः शमस्यार्थं किं नु तस्याद्य भेषजम् ॥ ३७
 मौर्ख्याद्येन पिता वृद्धः प्रत्याख्यातो जनार्दन ।
 तथा माता हितं वाक्यं भाषमाणा हितैषिणी ॥ ३८
 प्रत्याख्याता ह्यसत्कृत्य स कस्मै रोचयेद्वचः ।
 कुलान्तकरणो व्यक्तं जात एष जनार्दन ॥ ३९
 तथास्य दृश्यते चेष्टा नीतिश्चैव विशांपते ।
 नैष दास्यति नो राज्यमिति मे मतिरच्युत ॥ ४०
 उक्तोऽहं बहुशस्तात विदुरेण महात्मना ।
 न जीवन्दास्यते भागं धार्तराष्ट्रः सुयोधनः ॥ ४१
 यावत्प्राणा धरिष्यन्ति धार्तराष्ट्रस्य दुर्मतेः ।

तावद्युष्मास्त्रपापेषु प्रचरिष्यति पापकम् ॥ ४२
 न च युक्तोऽन्यथा जेतुमृते युद्धेन माधव ।
 इत्यब्रवीत्सदा मां हि विदुरः सत्यदर्शनः ॥ ४३
 तत्सर्वमद्य जानामि व्यवसायं दुरात्मनः ।
 यदुक्तं वचनं तेन विदुरेण महात्मना ॥ ४४
 यो हि श्रुत्वा वचः पथ्यं जामदग्न्याद्यथातथम् ।
 अवामन्यत दुर्बुद्धिर्ध्रुवं नाशमुखे स्थितः ॥ ४५
 उक्तं हि बहुभिः सिद्धैर्जातमात्रे सुयोधने ।
 एनं प्राप्य दुरात्मानं क्षयं क्षत्रं गमिष्यति ॥ ४६
 तदिदं वचनं तेषां निरुक्तं वै जनार्दन ।
 क्षयं याता हि राजानो दुर्योधनकृते भृशम् ॥ ४७
 सोऽद्य सर्वान्रणे योधानिहनिष्यामि माधव ॥ ४८
 क्षत्रियेषु हतेष्वाशु शून्ये च शिविरे कृते ।
 वधाय चात्मनोऽस्माभिः संयुगं रोचयिष्यति ॥ ४९
 तदन्तं हि भवेद्वैरमनुमानेन माधव ।
 एवं पश्यामि वार्ष्णेय चिन्तयन्प्रज्ञया स्वया ।
 विदुरस्य च वाक्येन चेष्टया च दुरात्मनः ॥ ५०
 तस्माद्याहि चमूं वीर यावद्वन्मि शितैः शूरैः ।
 दुर्योधनं महाबाहो बाहिनीं चास्य संयुगे ॥ ५१
 क्षेममद्य करिष्यामि धर्मराजस्य माधव ।
 हत्वैतदुर्वलं सैन्यं धार्तराष्ट्रस्य पश्यतः ॥ ५२
 सञ्जय उवाच ।
 अभीशुहस्तो दाशार्हस्तथोक्तः सव्यसाचिना ।
 तद्वलौघमभिप्राणामभीतः प्राविशद्वलात् ॥ ५३
 शरासनवनं घोरं शक्तिकण्टकसंकुलम् ।
 गदापरिघपाषाणं रथनागमहाद्रुमम् ॥ ५४
 हयपत्तिलताकीर्णं गाहमानो महायशः ।
 व्यचरत्तत्र गोविन्दो रथेनातिपताकिना ॥ ५५
 ते हयाः पाण्डुरा राजन्वहन्तोऽर्जुनमाहवे ।
 दिक्षु सर्वास्वदृश्यन्त दाशार्हेण प्रचोदिताः ॥ ५६
 ततः प्रायाद्रथेनाजौ सव्यसाची परंतपः ।
 किरञ्शरशतांस्तीक्ष्णान्वारिधारा घनो यथा ॥ ५७
 प्रादुरासीन्महाञ्शब्दः शराणां नतपर्वणाम् ।

इषुभिश्छाद्यमानानां समरे सव्यसाचिना ॥ ५८
 असज्जन्तस्तनुत्रेषु शरौघाः प्रापतन्भुवि ।
 इन्द्राशनिमसस्पर्शा गाण्डीवप्रेषिताः शराः ॥ ५९
 नरान्नागान्समाहत्य हयांश्चापि विशांपते ।
 अपतन्त रणे बाणाः पतङ्गा इव घोषिणः ॥ ६०
 आसीत्सर्वमवच्छन्नं गाण्डीवप्रेषितैः शरैः ।
 न प्राज्ञायन्त समरे दिशो वा प्रदिशोपि वा ६१
 सर्वमासीजगत्पूर्णं पार्थनामाङ्कितैः शरैः ।
 रुक्मपुङ्खैस्तैलधौतैः कर्मारपरिमार्जितैः ॥ ६२
 ते दह्यमानाः पार्थेन पावकेनेव कुञ्जराः ।
 पार्थ न प्राजहुर्वोरा वध्यमानाः शितैः शरैः ॥ ६३
 शरचापधरः पार्थः प्रज्वलन्निव भास्करः ।
 ददाह समरे योधान्कक्षमग्निरिव ज्वलन् ॥ ६४
 यथा वनान्ते वनपैर्विसृष्टः
 कक्षं दहेत्कुण्ठागतिः सुघोषः ।

भूरिद्रुमं शुष्कलतावितानं
 भृशं समृद्धो ज्वलनः प्रतापी ॥ ६५
 एवं स नाराचगणप्रतापी
 शराचिरुच्चावचतिग्मतैजाः ।
 ददाह सर्वां तव पुत्रसेना-
 ममृष्यमाणस्तरसा तरस्वी ॥ ६६
 तस्येषवः प्राणहराः सुमुक्ता
 नासज्जनवै वर्मसु रुक्मपुङ्खाः ।
 न च द्वितीयं प्रमुमोच बाणं
 नरे हये वा परमद्विपे वा ॥ ६७
 अनेकरूपाकृतिभिर्हि बाणै-
 र्महारथानीकमनुप्रविश्य ।
 स एव एकस्तव पुत्रस्य सेनां
 जघान दैत्यानिव वज्रपाणिः । ६८

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

धृष्टद्युम्नपराजितेन दुर्योधनेनाश्वारोहणेन पलायनम् ॥ १ ॥ अश्वत्थामादिभिस्तदन्वेषणम् ॥ २ ॥

सञ्जय उवाच ।
 युध्यतां यतमानानां शूराणामनिवर्तिनाम् ।
 संकल्पमकरोन्मोघं गाण्डीवेन धनञ्जयः ॥ १
 इन्द्राशनिमसस्पर्शानविषह्वान्महौजसः ।
 विसृजन् दृश्यते बाणान्धारा मुञ्चन्निवाम्बुदः ॥ २
 तत्सैन्यं भरतश्रेष्ठ वध्यमानं किरीटिना ।
 संप्रदुद्राव संग्रामात्तव पुत्रस्य पश्यतः ॥ ३
 पितृन्भ्रातृन्परित्यज्य वयस्यानपि चापरे ॥ ४
 हतधुर्या रथाः केचिद्धतसूतास्तथा परे ।
 भग्नाक्षयुगचक्रेषाः केचिदासन्विशांपते ॥ ५
 अन्येषां सायकाः क्षीणास्तथाऽन्ये बाणपीडिताः ।
 अक्षता युगपत्केचित्प्राद्रवन्भयपीडिताः ॥ ६
 केचित्पुत्रानुपादाय हतभूयिष्ठवान्धवाः ।

विचुक्रुशुः पितृस्त्वन्ये सहायानपरे पुनः ॥ ७
 बान्धवांश्च नरव्याघ्र भ्रातृन्संबन्धिनस्तथा ।
 दुद्रुवुः केचिदुत्सृज्य तत्रतत्र विशांपते ॥ ८
 बहवोऽत्र भृशं विद्धा मुह्यमाना महारथाः ।
 निःश्वसन्ति स्म दृश्यन्ते पार्थबाणहता नराः ॥ ९
 तानन्ये रथमारोप्य ह्याश्वास्य च मुहूर्तकम् ।
 विश्रान्ताश्च वितृष्णाश्च पुनर्युद्धाय जग्मिरे ॥ १०
 तानपास्य गताः केचित्पुनरेव युयुत्सवः ।
 कुर्वन्तस्तव पुत्रस्य शासनं युद्धदुर्मदाः ॥ ११
 पानीयमपरे पीत्वा पर्याश्वास्य च वाहनम् ।
 वर्माणि च समारोप्य केचिद्भरतसत्तम ॥ १२
 समाश्वास्यापरे भ्रातृन्निक्षिप्य शिविरेऽपि च ।
 पुत्रानन्ये पितृनन्ये पुनर्युद्धमरोचयन् ॥ १३

संप्रदुद्रावेति पूर्वस्थं संप्रदुद्रुवुरिति विपरिणामेन संबध्यते

॥ ४ ॥ चतुर्विंशोऽध्यायः ॥ २४ ॥

सज्जयित्वा रथान्केचिद्यथामुख्यं विशांपते ।
 आवृत्य पाण्डवानीकं पुनर्युद्धमरोचयन् ॥ १४
 ते शूराः किङ्किणीजालैः समाच्छन्ना बभासिरे ।
 त्रैलोक्यविजये युक्ता यथा दैतेयदानवाः ॥ १५
 आगम्य सहसा केचिद्रथैः स्वर्णविभूषितैः ।
 पाण्डवानामनीकेषु धृष्टद्युम्नमयोधयन् ॥ १६
 धृष्टद्युम्नोऽपि पाञ्चाल्यः शिखण्डी च महारथः ।
 नाकुलिस्तु शतानीको रथानीकमयोधयन् ॥ १७
 पाञ्चाल्यस्तु ततः क्रुद्धः सैन्येन महता वृतः ।
 अभ्यद्रवत्सुसंकुद्धस्तावकान्हन्तुमुद्यतः ॥ १८
 ततस्त्वापततस्तस्य तव पुत्रो जनाधिप ।
 बाणसङ्घानेकान्वै प्रेषयामास भारत ॥ १९
 धृष्टद्युम्नस्ततो राजंस्तव पुत्रेण धन्विना ।
 नाराचैरर्धनाराचैर्बहुभिः क्षिप्रकारिभिः ॥ २०
 वत्सदन्तैश्च बाणैश्च कर्मारपरिमार्जितैः ।
 अश्वाश्च चतुरो हत्वा बाहोरुरसि चार्पितः ॥ २१
 सोऽतिविद्धो महेष्वासस्तोत्रार्दित इव द्विपः ।
 तस्याश्वाश्चतुरो बाणैः प्रेषयामास मृत्यवे ।
 सारथेश्चास्य भलेन शिरः कायादपाहरत् ॥ २२
 ततो दुर्योधनो राजा पृष्ठमारुह्य वाजिनः ।
 अपाक्रामद्धतरथो नातिदूरमरिंदमः ॥ २३
 दृष्ट्वा तु हतविक्रान्तं स्वमनीकं महाबलः ।
 तव पुत्रो महाराज प्रययौ यत्र सौबलः ॥ २४
 ततो रथेषु भग्रेषु त्रिसाहस्रा महाद्विपाः ।
 पाण्डवानरथिनः सर्वान्समन्तात्पर्यवारयन् ॥ २५
 ते वृताः समरे पञ्च गजानीकेन भारत ।
 अशोभन्त महाराज ग्रहास्तारागणैरिव ॥ २६
 ततोऽर्जुनो महाराज लब्धलक्षो महाभुजः ।
 विनिर्ययौ रथेनैव श्वेताश्वः कृष्णसारथिः ॥ २७
 तैः समन्तात्परिवृतः कुञ्जरैः पर्वतोपमैः ।
 नाराचैर्विमलैस्तीक्ष्णैर्गजानीकमयोधयत् ॥ २८
 तत्रैकबाणनिहतानपश्याम महागजान् ।
 पतितान्पात्यमानांश्च निर्भिन्नान्सव्यसाचिना २९
 भीमसेनस्तु तान्दृष्ट्वा नागान्मत्तगजोपमः ।

करेणादाय महतीं गदामभ्यपतद्बली ।
 अथापुत्य रथात्तूर्णं दण्डपाणिरिवान्तकः ॥ ३०
 तमुद्यतगदं दृष्ट्वा पाण्डवानां महारथम् ।
 वित्रेसुस्तावकाः सैन्याः शकुन्मूत्रं च मुञ्चुवुः ३१
 आविशं च बलं सर्वं गदाहस्ते वृकोदरे ॥ ३२
 गदया भीमसेनेन भिन्नकुम्भान्निपातितान् ।
 धावमानानपश्याम कुञ्जरान्पर्वतोपमान् ॥ ३३
 प्राद्रवन्कुञ्जरास्ते तु भीमसेनगदाहताः ।
 पेतुरार्तस्वरं कृत्वा छिन्नपक्षा इवाद्रयः ॥ ३४
 प्रभिन्नकुम्भास्तु बहून्द्रवमाणानितस्ततः ।
 पतमानांश्च संप्रेक्ष्य वित्रेसुस्तव सैनिकाः ॥ ३५
 युधिष्ठिरोऽपि संकुद्धो माद्रीपुत्रौ च पाण्डवौ ।
 गार्ध्रपत्रैः शितैर्वीर्णैर्जघ्नुर्वै गजयोधिनः ॥ ३६
 धृष्टद्युम्नस्तु समरे पराजित्य नराधिपम् ।
 अपक्रान्ते तव सुते ह्यपृष्टं समाश्रिते ॥ ३७
 दृष्ट्वा च पाण्डवान्सर्वान्कुञ्जरैः परिवारितान् ।
 धृष्टद्युम्नो महाराज सहसा समुपाद्रवत् ॥ ३८
 पुत्रः पाञ्चालराजस्य जिघांसुः कुञ्जरान्ययौ ।
 अदृष्ट्वा तु रथानीके दुर्योधनमरिंदमम् ॥ ३९
 अश्वत्थामा कृपश्चैव कृतवर्मा च सात्वतः ।
 अपृच्छन्क्षत्रियांस्तत्र क नु दुर्योधनो गतः ॥ ४०
 तेऽपश्यमाना राजानं वर्तमाने जनक्षये ।
 मन्वाना निहतं तत्र तव पुत्रं महारथाः ।
 विवर्णवदना भूत्वा पर्यपृच्छन्त ते सुतम् ॥ ४१
 आहुः केचिद्धते मृते प्रयातो यत्र सौबलः ।
 हित्वा पाञ्चालराजस्य तदनीकं दुरुत्सहम् ॥ ४२
 अपरे त्वब्रुवंस्तत्र क्षत्रिया भृशविक्षताः ।
 दुर्योधनेन किं कार्यं द्रक्ष्यध्वं यदि जीवति ।
 युध्यध्वं सहिताः सर्वे किं वो राजा करिष्यति ४३
 ते क्षत्रियाः क्षतैर्गात्रैर्हृतभूयिष्ठवाहनाः ।
 शरैः संपीड्यमानास्तु नातिव्यक्तमथाब्रुवन् ॥ ४४
 इदं सर्वं बलं हन्मो येन स परिवारिताः ।
 एते सर्वे गजान्हत्वा उपयान्ति स पाण्डवाः ४५
 श्रुत्वा तु वचनं तेषामश्वत्थामा महाबलः ।

मित्रा पाञ्चालराजस्य तदनीकं दुरुत्सहम् ॥ ४६
 कृपश्च कृतवर्मा च प्रययौ यत्र सौबलः ।
 रथानीकं परित्यज्य शूराः सुदृढधन्विनः ॥ ४७
 ततस्तेषु प्रयातेषु धृष्टद्युम्नपुरस्कृताः ।
 आययुः पाण्डवा राजन्विनिघ्नन्तः स तावकान् ॥
 दृष्ट्वा तु तानापततः संप्रहृष्टान्महारथान् ।
 पराक्रान्तास्ततो वीरा निराशा जीविते तदा ॥ ४९
 विवर्णमुखभूयिष्ठमभवत्तावकं बलम् ।
 परिक्षीणायुधान्दृष्ट्वा तानहं परिवारितान् ॥ ५०
 राजन्बलेन व्यङ्गेन त्यक्त्वा जीवितमात्मनः ।
 आत्मना पञ्चमोऽयुध्यं पाञ्चालस्य बलेन ह ॥ ५१
 तस्मिन्देशे व्यवस्थाय यत्र शारद्वतः स्थितः ।
 संप्रदुता वयं पञ्च किरीटिशरपीडिताः ॥ ५२
 धृष्टद्युम्नं महारौद्रं तत्र नाभूद्रणो महान् ।
 जितास्तेन वयं सर्वे व्यययाम रणात्ततः ॥ ५३
 अथापश्यं सात्यकिं तमुपायातं महारथम् ।
 रथैश्चतुःशतैर्वीरो मामभ्यद्रवदाहवे ॥ ५४

धृष्टद्युम्नादहं मुक्तः कथंचिच्छान्तवाहनात् ।
 पतितो माधवानीकं दुष्कृती नरकं यथा ॥ ५५
 तत्र युद्धमभूद्रोरं मुहूर्तमतिदारुणम् ॥ ५६
 सात्यकिस्तु महाबाहुर्मम हत्वा परिच्छदम् ।
 जीवग्राहमगृह्णान्मां मूर्च्छितं पतितं भुवि ॥ ५७
 ततो मुहूर्तादिव तद्गजानीकमविध्यत ।
 गदया भीमसेनेन नाराचैरर्जुनेन च ॥ ५८
 अभिपिष्टैर्महानागैः समन्तात्पर्वतोपमैः ।
 नातिप्रसिद्धैव गतिः पाण्डवानामजायत ॥ ५९
 रथमार्गं ततश्चक्रे भीमसेनो महाबलः ।
 पाण्डवानां महाराज व्यपाकर्षन्महागजान् ॥ ६०
 अश्वत्थामा कृपश्चैव कृतवर्मा च सात्वतः ।
 अपश्यन्तो रथानीके दुर्योधनमरिंदमम् ।
 राजानं मृगयामासुस्तव पुत्रं महारथम् ॥ ६१
 परित्यज्य च पाञ्चाल्यं प्रयाता यत्र सौबलः ।
 राज्ञोऽदर्शनसंविप्ना वर्तमाने जनक्षये ॥ ६२

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

भीमेनावशिष्टानां दुर्योधनानुजानां वधः ॥ १ ॥

सञ्जय उवाच ।
 गजानीके हते तस्मिन्पाण्डुपुत्रेण भारत ।
 वध्यमाने बले चैव भीमसेनेन संयुगे ॥ १
 चरन्तं च प्रपश्यामो भीमसेनमरिंदमम् ।
 दण्डहस्तं यथा क्रुद्धमन्तकं प्राणहारिणम् ॥ २
 समेत्य समरे राजन्हतशेषाः सुतास्तव ।
 अदृश्यमाने कौरव्ये पुत्रे दुर्योधने तव ।
 सोदर्याः सहिता भूत्वा भीमसेनमुपाद्रवन् ॥ ३
 श्रुतर्वा संजयश्चैव जयत्सेनः श्रुतान्तकः ।
 दुर्विमोचनकश्चैव तथा दुर्विषहो बली ॥ ४
 दुर्मर्षणः सुजातश्च जैत्रो भूरिवलो रविः ।

इत्येते सहिता भूत्वा तव पुत्राः समन्ततः ।
 भीमसेनमभिद्रुत्य रुरुधुः सर्वतो दिशम् ॥ ५
 ततो भीमो महाराज स्वरथं पुनरास्थितः ।
 मुमोच निशितान्बाणान्पुत्राणां तव मर्मसु ॥ ६
 ते कीर्यमाणा भीमेन पुत्रास्तव महारणे ।
 भीमसेनमुपासेदुः प्रवाता इव कुञ्जरम् ॥ ७
 ततः क्रुद्धो रणे भीमः शिरो दुर्मर्षणस्य ह ।
 क्षुरप्रेण प्रमथ्याशु पातयामास भूतले ॥ ८
 ततोऽपरेण भलेन सर्वावरणभेदिना ।
 श्रुतान्तमवधीर्जीमस्तव पुत्रं महारथः ॥ ९
 जयत्सेनं ततो विद्ध्वा नाराचेन हसन्निव ।

पातयामास कौरव्यं रथोपस्थादरिंदमः ।
 स पपात रथाद्राजन्भूमौ तूर्णं ममार च ॥ १०
 श्रुतर्वा तु ततो भीमं क्रुद्धो विव्याध मारिष ।
 शतेन गृध्रवाजानां शराणां नतपर्वणाम् ॥ ११
 ततः क्रुद्धो रणे भीमो जैत्रं भूरिवलं रविम् ।
 त्रीनेतांस्त्रिभिरानच्छेद्विषाग्निप्रतिमैः शरैः ॥ १२
 ते हता न्यपतन्भूमौ स्यन्दनेभ्यो महारथाः ।
 वसन्ते पुष्पश्वला निकृत्ता इव किंशुकाः ॥ १३
 ततोऽपरेण भलेन तीक्ष्णेन च परंतपः ।
 दुर्विमोचनमाहत्य प्रेषयामास मृत्यवे ॥ १४
 स हतः प्रापतद्भूमौ स्वरथाद्रथिनां वरः ।
 गिरेस्तु कूटजो भग्नो मारुतेनेव पादपः ॥ १५
 दुष्प्रधर्षं ततश्चैव सुजातं च सुतं तव ।
 एकैकं न्यहनत्सङ्क्षेपे द्वाभ्यांद्वाभ्यां चमूमुखे ।
 तौ शिलीमुखविद्धाङ्गौ पेततू रथसत्तमौ ॥ १६
 ततः पतन्तं समरे अभिवीक्ष्य सुतं तव ।
 भलेन पातयामास भीमो दुर्विषहं रणे ॥ १७
 स पपात हतो वाहात्पश्यतां सर्वधन्विनाम् ॥ १८
 दृष्ट्वा तु निहतान्भ्रातृन्बहूनेकेन संयुगे ।
 अमर्षवशमापन्नः श्रुतर्वा भीममभ्ययात् ॥ १९
 विक्षिपन्मुमहचापं कार्तस्वरविभूषितम् ।
 विस्मृजन्सायकांश्चैव विषाग्निप्रतिमान्वहून् ॥ २०
 स तु राजन्धनुश्छित्त्वा पाण्डवस्य महामृधे ।
 अथैनं छिन्नधन्वानं विंशत्या समवाकिरत् ॥ २१
 ततोऽन्यद्वनुरादाय भीमसेनो महाबलः ।
 अवाकिरत्तव सुतं तिष्ठतिष्ठेति चाब्रवीत् ॥ २२
 महदासीत्तयोर्युद्धं चित्ररूपं भयानकम् ।
 यादृशं समरे पूर्वं जम्भवासवयोर्युधि ॥ २३
 तयोस्तत्र शितैर्मुक्तैर्यमदण्डनिभैः शरैः ।
 समाच्छन्ना धरा सर्वा खं दिशो विदिशस्तथा ॥ २४
 ततः श्रुतर्वा संक्रुद्धो धनुरादाय सायकैः ।

भीमसेनं रणे राजन्वाहोरुरसि चार्पयत् ॥ २५
 सोऽतिविद्धो महाराज तव पुत्रेण धन्विना ।
 भीमः संचुक्षुमे क्रुद्धः पर्वणीव महोदधिः ॥ २६
 ततो भीमो रूपाविष्टः पुत्रस्य तव मारिष ।
 सारथिं चतुरश्वाश्चाञ्जरैर्निन्ये यमक्षयम् ॥ २७
 विरथं तं समालक्ष्य विशिखैर्लोमवाहिभिः ।
 अवाकिरदमेयात्मा दर्शयन्पाणिलाघवम् ॥ २८
 श्रुतर्वा विरथो राजन्नाददे खड्गचर्मणी ।
 अथास्याददतः खड्गं शतचन्द्रं च भानुम् ।
 क्षुरप्रेण शिरः कायात्पातयामास पाण्डवः ॥ २९
 छिन्नोत्तमाङ्गस्य ततः क्षुरप्रेण महात्मना ।
 पपात कायः स्वरथाद्रुधामनुनादयन् ॥ ३०
 तस्मिन्निपतिते वीरे तावका भयमोहिताः ।
 अभ्यद्रवन्त सङ्ग्रामे भीमसेनं युयुत्सवः ॥ ३१
 तानापतत एवाशु हतशेषाद्वलार्णवात् ।
 दंशितान्प्रतिजग्राह भीमसेनः प्रतापवान् ॥ ३२
 ते तु तं वै समासाद्य परिवन्तुः समन्ततः ॥ ३३
 ततस्तु संवृतो भीमस्तावकान्निशितैः शरैः ।
 पीडयामास तान्सर्वान्सहस्राक्ष इवासुरान् ॥ ३४
 ततः पञ्चशतान्हत्वा सवरूथान्महारथान् ।
 जघान कुञ्जरानीकं पुनः सप्तशतं युधि ॥ ३५
 हत्वा शतसहस्राणि पत्नीनां परमेष्ठुभिः ।
 वाजिनां च शतान्यष्टौ पाण्डवः स विराजते ३६
 भीमसेनस्तु कौन्तेयो हत्वा युद्धे सुतांस्त्व ।
 मेने कृतार्थमात्मानं सफलं जन्म च प्रभो ॥ ३७
 तं तथा युध्यमानं च विनिघ्नन्तं च तावकान् ।
 ईक्षितुं नोत्सहन्ते स्म तव सैन्या नराधिप ॥ ३८
 विद्राव्य च कुरुन्सर्वास्तांश्च हत्वा पदानुगान् ।
 दोभ्यां शब्दं ततश्चक्रे त्रासयानो महाद्विपान् ३९
 हतभूयिष्ठयोधा तु तव सेना विशांपते ।
 किंचिच्छेषा महाराज कृपणं समपद्यत ॥ ४०

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे पञ्चविंशोऽध्यायः ॥ २५ ॥

षड्विंशोऽध्यायः ॥ २६ ॥

कृष्णार्जुनयोः संवादः ॥ १ ॥ संकुलयुद्धम् ॥ २ ॥ भीमेन सुदर्शननाम्नो दुर्योधनानुजस्य वधः ॥ ३ ॥

सञ्जय उवाच ।

दुर्योधनो महाराज सुदर्शश्चापि ते सुतः ।
हतशेषौ तदा सङ्ख्ये वाजिमध्ये व्यवस्थितौ ॥ १
ततो दुर्योधनं दृष्ट्वा वाजिमध्ये व्यवस्थितम् ।
उवाच देवकीपुत्रः कुन्तीपुत्रं धनञ्जयम् ॥ २
शत्रवो हतभूयिष्ठा ज्ञातयः परिपालिताः ।
गृहीत्वा सञ्जयं चासौ निवृत्तः शिनिपुङ्गवः ॥ ३
परिश्रान्तश्च नकुलः सहदेवश्च भारत ।
योधयित्वा रणे पापान्धार्तराष्ट्रान्सहानुगान् ॥ ४
दुर्योधनमतिक्रम्य त्रय एते व्यवस्थिताः ।
कृपश्च कृतवर्मा च द्रौणिश्चैव महारथः ॥ ५
असौ तिष्ठति पाञ्चाल्यः श्रिया परमया युतः ।
दुर्योधनबलं हत्वा सह सर्वैः प्रभद्रकैः ॥ ६
असौ दुर्योधनः पार्थ वाजिमध्ये व्यवस्थितः ।
छत्रेण ध्रियमाणेन प्रेक्षमाणो मुहुर्मुहुः ॥ ७
प्रतिव्यूह्य बलं सर्वं रणमध्ये व्यवस्थितः ।
एनं हत्वा शितैर्वाणैः कृतकृत्यो भविष्यसि ॥ ८
गजानीकं हतं दृष्ट्वा त्वां च प्राप्तमरिंदम ।
यावन्न विद्रवन्त्येते तावज्जहि सुयोधनम् ॥ ९
यातु कश्चित् पाञ्चाल्यं क्षिप्रमागम्यतामिति ।
परिश्रान्तबलस्तात नैष मुच्येत किल्बिषी ॥ १०
हत्वा तव बलं सर्वं संग्रामे धृतराष्ट्रजः ।
जितान्पाण्डुसुतान्मत्वा रूपं धारयते महत् ॥ ११
निहतं स्वबलं दृष्ट्वा पीडितं चापि पाण्डवैः ।
ध्रुवमेष्यति संग्रामे वधायैवात्मनो नृपः ॥ १२
एवमुक्तः फल्गुनस्तु कृष्णं वचनमब्रवीत् ।
धृतराष्ट्रसुताः सर्वे हता भीमेन माधव ।
यावेतावास्थितौ कृष्ण तावद्य नभविष्यतः ॥ १३
हतो भीष्मो हतो द्रोणः कर्णो वैकर्तनो हतः ।
मद्रराजो हतः शल्यो हतः कृष्ण जयद्रथः ॥ १४
हयाः पञ्चशताः शिष्टाः शकुनेः सौबलस्य च ।

मोक्षो नूनं कालसृष्टः इति क. पाठः ॥ १७ ॥

रथानां तु शते शिष्टे द्वे एव तु जनार्दन ।
दन्तिनां च शतं साग्रं त्रिसाहस्राः पदातयः ॥ १५
अश्वत्थामा कृपश्चैव त्रिगर्ताधिपतिस्तथा ।
उल्लूकः शकुनिश्चैव कृतवर्मा च सात्वतः ॥ १६
एतद्बलमभूच्छेषं धार्तराष्ट्रस्य माधव ।
मोक्षो न नूनं कालात्तु विद्यते भुवि कस्यचित् ॥ १७
तथा विनिहते सैन्ये पश्य दुर्योधनं स्थितम् ।
अद्याह्ना हि महाराजो हतामित्रो भविष्यति ।
न हि मे मोक्ष्यते कश्चित्परेषामिह चिन्तये ॥ १८
ये त्वद्य समरं कृष्ण न हास्यन्ति मदोत्कटाः ।
तान्वै सर्वान्हनिष्यामि यद्यपि स्युरमानुषाः ॥ १९
अद्य युद्धे समुत्पन्नं दीर्घं राज्ञः प्रजागरम् ।
अपनेष्यामि गान्धारिं घातयित्वा शितैः शरैः २०
निकृत्या वै दुराचारो यानि रत्नानि सौबलः ।
सभायामहरद्यूते पुनस्तान्याहराम्यहम् ॥ २१
अद्य वेत्स्यन्ति मच्छक्तिं सर्वा नागपुरे स्त्रियः ।
श्रुत्वा पतींश्च पुत्रांश्च पाण्डवैर्निहतान्युधि ॥ २२
समाप्तमद्य वै कर्म सर्वं कृष्ण भविष्यति ।
अद्य दुर्योधनो दीप्तां श्रियं प्राणांश्च मोक्ष्यति ॥ २३
नापयाति भयात्कृष्ण संग्रामाद्यदि चेन्मम ।
निहतं विद्धि वार्ण्येय धार्तराष्ट्रं सुबालिशम् ॥ २४
मम ह्येतदपर्याप्तं वाजिबृन्दमरिंदम ।
सोढुं ज्यातलनिर्घोषं याहि यावन्निहन्म्यहम् ॥ २५
सञ्जय उवाच ।
एवमुक्तस्तु दाशार्हः पाण्डवेन यशस्विना ।
अचोदयद्वयान् राजन्दुर्योधनबलं प्रति ॥ २६
तदनीकमभिप्रेक्ष्य त्रयः सञ्जा महारथाः ।
भीमसेनोऽर्जुनश्चैव सहदेवश्च मारिष ।
प्रययुः सिंहनादेन दुर्योधनजिघांसया ॥ २७
तान्प्रेक्ष्य सहितान्सर्वाञ्जवेनोद्यतकार्मुकान् ।
सौबलोऽभ्यद्रवद्युद्धे पाण्डवानाततायिनः ॥ २८
सुदर्शनस्तव सुतो भीमसेनं समभ्ययात् ।

षड्विंशोऽध्यायः ॥ २६ ॥

सुशर्मा शकुनिश्चैव युयुधाते किरीटिना ॥ २९
 सहदेवं तव सुतो ह्यपृष्ठगतोऽभ्ययात् ॥ ३०
 ततो हि यत्नतः क्षिप्रं तव पुत्रो जनाधिप ।
 प्राप्तेन सहदेवस्य शिरसि प्राहरद्भुशम् ॥ ३१
 सोपाविशद्रथोपस्थे तव पुत्रेण ताडितः ।
 रुधिराण्डुतसर्वाङ्ग आशीविष इव श्वसन् ॥ ३२
 प्रतिलभ्य ततः संज्ञां सहदेवो विशांपते ।
 दुर्योधनं शरैस्तीक्ष्णैः संकुद्धः समवाकिरत् ॥ ३३
 पार्थोऽपि युधि विक्रम्य कुन्तीपुत्रो धनञ्जयः ।
 शूराणामश्वपृष्ठेभ्यः शिरांसि निचकर्त ह ॥ ३४
 तदनीकं तदा पार्थो व्यधमद्बहुभिः शरैः ।
 पातयित्वा हयान्सर्वास्त्रिगर्तानां रथान्ययौ ॥ ३५
 ततस्ते सहिता भूत्वा त्रिगर्तानां महारथाः ।
 अर्जुनं वासुदेवं च शरवर्षैरवाकिरन् ॥ ३६
 सत्यकर्माणमाक्षिप्य क्षुरप्रेण महायशाः ।
 ततोऽस्य स्यन्दनस्येषां चिच्छिदे पाण्डुनन्दनः ॥ ३७
 शिलाशितेन च विभो क्षुरप्रेण महायशाः ।
 शिरश्चिच्छेद सहसा तप्तकुण्डलभूषणम् ॥ ३८
 सत्येषुमथ चादत्त योधानां मिषतां ततः ।
 यथा सिंहो वने राजन्मृगं परि बुभुक्षितः ॥ ३९
 तं निहत्य ततः पार्थः सुशर्माणं त्रिभिः शरैः ।
 विद्ध्वा तानहनत्सर्वात्रथान्स्वमविभूषितान् ॥ ४०
 ततः प्रायाच्चरन्पार्थो दीर्घकालं सुसंवृतम् ।
 मुञ्चन्क्रोधविषं तीक्ष्णं प्रस्थलाधिपतिं प्रति ॥ ४१
 तमर्जुनः पृष्ठत्कानां शतेन भरतर्षभ ।
 पूरयित्वा ततो बाहान्प्राहरत्तस्य धन्विनः ॥ ४२
 ततः शरं समादाय यमदण्डोपमं तदा ।

सुशर्माणं समुद्दिश्य चिक्षेपाशु हसन्निव ॥ ४३
 स शरः प्रेषितस्तेन क्रोधदीप्तेन धन्विना ।
 सुशर्माणं समासाद्य विभेद हृदयं रणे ॥ ४४
 स गतासुर्महाराज पपात धरणीतले ।
 नन्दयन्पाण्डवान्सर्वान्व्यथयंश्चापि तावकान् ४५
 सुशर्माणं रणे हत्वा पुत्रानस्य महारथान् ।
 सप्त चाष्टौ च त्रिंशच्च सायकैरनयत्क्षयम् ॥ ४६
 ततोऽस्य निशितैर्वाणैः सर्वान्हत्वा पदानुगान् ।
 अभ्यगाद्भारतीं सेनां हतशेषां महारथः ॥ ४७
 भीमस्तु समरे क्रुद्धः पुत्रं तव जनाधिप ।
 सुदर्शनमदृश्यन्तं शरैश्चक्रे हसन्निव ॥ ४८
 ततोऽस्य ग्रहसन्क्रुद्धः शिरः कायादपाहरत् ।
 क्षुरप्रेण सुतीक्ष्णेन स हतः प्रापतद्भुवि ॥ ४९
 तस्मिंस्तु निहते वीरे ततस्तस्य पदानुगाः ।
 परिवव्रू रणे भीमं किरन्तो विविधाञ्जरान् ॥ ५०
 ततस्तु निशितैर्वाणैस्तवान्नीकं वृकोदरः ।
 इन्द्राशनिसमस्पर्शैः समन्तात्पर्यवाकिरत् ॥ ५१
 ततः क्षणेन तद्भीमो न्यहनद्भरतर्षभ ॥ ५२
 तेषु तूत्साद्यमानेषु सेनाध्यक्षा महारथाः ।
 भीमसेनं समासाद्य ततोऽयुध्यन्त भारत ॥ ५३
 स तान्सर्वाञ्शरैर्घोरैरैवाकिरत् पाण्डवः ।
 तथैव तावका राजन्पाण्डवेयान्महारथान् ।
 शरवर्षेण महता समन्तात्पर्यवारयन् ॥ ५४
 व्याकुलं तदभूत्सर्वं पाण्डवानां परैः सह ।
 तावकानां च समरे पाण्डवेयैर्युत्सताम् ॥ ५५
 तत्र योधास्तदा पेतुः परस्परसमाहताः ।
 उभयोः सेनयो राजन्संशोचन्तः स्खान्धवान् ५६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

सहदेवेन शकुन्युल्लूकयोर्वधः ॥ १ ॥

सञ्जय उवाच ।
 तस्मिन्प्रवृत्ते सङ्ग्रामे गजवाजिनरक्षये ।
 शकुनिः सौबलो राजन्सहदेवं समभ्ययात् ॥ १

ततोऽस्यापततस्तूर्णं सहदेवः प्रतापवान् ।
 शरौघान्प्रेषयामास पतङ्गानिव शीघ्रगान् ।
 उल्लूकं च रणे राजन्विव्याध दशभिः शरैः ॥ २

शकुनिश्च महाराज भीमं विद्धा त्रिभिः शरैः ।
 नवत्या निशितैर्बाणैः सहदेवमवाकिरत् ॥ ३
 ते शूराः समरे राजन्समासाद्य परस्परम् ।
 विव्यधुर्निशितैर्बाणैः कङ्कवर्हिणवाजितैः ।
 स्वर्णपुङ्खैः शिलाधौतैराकर्णग्रहितैः शरैः ॥ ४
 तेषां चापगुणोत्सृष्टा शरवृष्टिर्विशांपते ।
 आच्छादयद्दिशः सर्वा धाराभिरिव तोयदः ॥ ५
 ततः क्रुद्धो रणे भीमः सहदेवश्च भारत ।
 चेरतुः कदनं सङ्क्षेपे कुर्वन्तौ सुमहाबलौ ॥ ६
 ताभ्यां शरशतैश्छनं तद्वलं तव भारत ।
 सान्धकारमिवाकाशमभवत्तत्रतत्र ह ॥ ७
 अश्वैर्विपरिधावद्भिः शरच्छन्नैर्विशांपते ।
 तत्रतत्र कृतो मार्गो विकर्षद्भिर्हतान्बहून् ॥ ८
 निहतानां हयानां च सहैव हयसादिभिः ।
 वर्मभिर्विनिर्कृतैश्च प्रासैश्छिन्नैश्च मारिष ॥ ९
 ऋष्टिभिः शक्तिभिश्चैव सासिप्रासपरश्वथैः ।
 संछन्ना पृथिवी जज्ञे कुसुमैः शबला इव ॥ १०
 योधास्तत्र महाराज समासाद्य परस्परम् ।
 व्यचरन्त रणे क्रुद्धा विनिघ्नन्तः परस्परम् ॥ ११
 उद्धूतनयनै रोषात्संदष्टौष्ठपुटैर्मुखैः ।
 सकुण्डलैर्मही छन्ना पद्मकिञ्जल्कसन्निभैः ॥ १२
 भुजैश्छिन्नैर्महाराज नागराजकरोपमैः ।
 साङ्गदैः सतनुत्रैश्च सासिप्रासपरश्वथैः ॥ १३
 कबन्धैरुत्थितैश्छिन्नैर्नृत्यद्भिश्चापैर्युधि ।
 क्रव्यादगणसंछन्ना घोराऽभूत्पृथिवी विभो ॥ १४
 अल्पावशिष्टे सैन्ये तु कौरवेयान्महाहवे ।
 ग्रह्णः पाण्डवा भूत्वा निन्यिरे यमसादनम् ॥ १५
 एतस्मिन्नन्तरे शूरः सौबलेयः प्रतापवान् ।
 प्रासेन सहदेवस्य शिरसि प्राहरद्भुजम् ॥ १६
 स विह्वलो महाराज रथोपस्थ उपाविशत् ॥ १७
 सहदेवं तथा दृष्ट्वा भीमसेनः प्रतापवान् ।
 सर्वसैन्यानि संक्रुद्धो वारयामास भारत ॥ १८
 निर्भिभेद च नाराचैः शतशोऽथ सहस्रशः ।

स निर्भिधाकरोच्चैव सिंहनादमरिंदमः ॥ १९
 तेन शब्देन वित्रस्ताः सर्वे सहयवारणाः ।
 प्राद्रवन्सहसा भीताः शकुनेश्च पदानुगाः ॥ २०
 प्रभग्नानथ तान्दृष्ट्वा राजा दुर्योधनोऽब्रवीत् ।
 निवर्तध्वमधर्मज्ञा युध्यध्वं किं सृतेन वः ॥ २१
 इह कीर्तिं समाधाय प्रेत्य लोकान्समश्नुते ।
 प्राणाञ्जहाति यो धीरो युद्धे पृष्ठमदर्शयन् ॥ २२
 एवमुक्तास्तु ते राज्ञा सौबलस्य पदानुगाः ।
 पाण्डवानभ्यवर्तन्त मृत्युं कृत्वा निवर्तनम् ॥ २३
 द्रवद्भिस्तत्र राजेन्द्र कृतः शब्दोऽतिदारुणः ।
 क्षुब्धसागरसंकाशः क्षुभितैः सर्वतो दिशम् ॥ २४
 तांस्ततः पुरतो दृष्ट्वा सौबलस्य पदानुगान् ।
 प्रत्युद्ययुर्महाराज पाण्डवा विजयोद्यताः ॥ २५
 प्रत्याश्वस्य च दुर्धर्षः सहदेवो विशांपते ।
 शकुनिं दशभिर्विद्धा हयांश्चास्य त्रिभिः शरैः ।
 धनुश्चिच्छेद च शरैः सौबलस्य हसन्निव ॥ २६
 अथान्यद्वनुरादाय शकुनिर्युद्धदुर्मदः ।
 विव्याध नकुलं पृथ्वा भीमसेनं च सप्तभिः ॥ २७
 उलूकोऽपि महाराज भीमं विव्याध सप्तभिः ।
 सहदेवं च सप्तत्या परीप्सन्पितरं रणे ॥ २८
 तं भीमसेनः समरे विव्याध नवभिः शरैः ।
 शकुनिं च चतुःषष्ट्या पार्श्वस्थांश्च त्रिभिस्त्रिभिः ॥ २९
 ते हन्यमाना भीमेन नाराचैस्तैलपायितैः ।
 सहदेवं रणे क्रुद्धाश्छादयञ्शरवृष्टिभिः ।
 पर्वतं वारिधाराभिः सविद्युत इवाम्बुदाः ॥ ३०
 ततोऽस्यापततः शूरः सहदेवः प्रतापवान् ।
 उलूकस्य महाराज भल्लेनापाहरच्छिरः ॥ ३१
 स जगाम रथाद्भूमिं सहदेवेन पातितः ।
 रुधिराप्नुतसर्वाङ्गो नन्दयन्पाण्डवान्युधि ॥ ३२
 पुत्रं तु निहतं दृष्ट्वा शकुनिस्तत्र भारत ।
 साश्रुकण्ठो विनिःश्वस्य क्षतुर्वाक्यमनुसरन् ॥ ३३
 चिन्तयित्वा मुहूर्तं स बाष्पपूर्णक्षणः श्वसन् ।
 सहदेवं समासाद्य त्रिभिर्विव्याध सायकैः ॥ ३४
 तानपास्य शरान्मुक्ताञ्शरसङ्घैः प्रतापवान् ।

सहदेवो महाराज धनुश्चिच्छेद संयुगे ॥ ३५
 छिन्ने धनुषि राजेन्द्र शकुनिः सौबलस्तदा ।
 प्रगृह्य विपुलं खड्गं सहदेवाय ग्राहिणोत् ॥ ३६
 तमापतन्तं सहसा घोररूपं विशांपते ।
 द्विधा चिच्छेद समरे सौबलस्य हसन्निव ॥ ३७
 असिं दृष्ट्वा द्विधा छिन्नं प्रगृह्य महतीं गदाम् ।
 ग्राहिणोत्सहदेवाय सा मोघा न्यपतद्भुवि ॥ ३८
 ततः शक्तिं महाघोरां कालरात्रीमिवोद्यताम् ।
 प्रेषयामास संकुद्धः पाण्डवं प्रति सौबलः ॥ ३९
 तामापतन्तीं सहसा शरैः कनकभूषणैः ।
 त्रिधा चिच्छेद समरे सहदेवो हसन्निव ॥ ४०
 सा पपात त्रिधा छिन्ना भूमौ कनकभूषणा ।
 शीर्यमाणा यथा दीप्ता गगनाद्वै शतहृदा ॥ ४१
 शक्तिं विनिहतां दृष्ट्वा सौबलं च भयार्दितम् ।
 दुद्रुवुस्तावकाः सर्वे भये जाते ससौबलाः ॥ ४२
 अथोत्कुष्ठं महच्चासीत्पाण्डवैर्जितकाशिभिः ।
 धार्तराष्ट्रास्ततः सर्वे प्रायशो विमुखाऽभवन् ॥ ४३
 तान्वै विमनसो दृष्ट्वा माद्रीपुत्रः प्रतापवान् ।
 शरैरनेकसाहस्रैर्वारयामास संयुगे ॥ ४४
 ततो गान्धारकैर्गुप्तं पुष्टैश्चैर्जये धृतम् ।
 आससाद रणे यान्तं सहदेवोऽथ सौबलम् ॥ ४५
 स्वमंशमवशिष्टं तं संस्मृत्य शकुनिं नृप ।
 रथेन काञ्चनाङ्गेन सहदेवः समभ्ययात् ॥ ४६
 अधिज्यं बलवत्कृत्वा व्याक्षिपन्सुमहद्भुजः ।
 स सौबलमभिद्रुत्य गार्ध्रपत्रैः शिलाशितैः ॥ ४७
 भृशमभ्यहनत्कुद्रस्तोत्रैरिव महाद्विपम् ।
 उवाच चैनं मेधावी विगृह्य सारयन्निव ॥ ४८
 क्षत्रधर्मे स्थिरो भूत्वा युध्यस्व पुरुषो भव ।
 यत्तदा भाषसे मूढ गृह्णन्नक्षान्सभातले ।
 फलमद्य प्रपद्यस्व कर्मणस्तस्य दुर्मते ॥ ४९
 निहतास्ते दुरात्मानो येऽस्मानवहसन्पुरा ।
 दुर्योधनः कुलाङ्गारः शिष्टस्त्वं चास्य मातुलः ॥ ५०
 अद्य ते निहनिष्यामि क्षुरेणोन्मथितं शिरः ।

वृक्षात्फलमिवाविद्धं लघुदेन प्रमाथिना ॥ ५१
 एवमुक्त्वा महाराज सहदेवो महाबलः ।
 संकुद्धो रणशार्दूलो वेगेनाभिजगाम तम् ॥ ५२
 अभिगम्य सुदुर्धर्षः सहदेवो युधां पतिः ।
 विकृष्य बलवच्चापं क्रोधेन प्रज्वलन्निव ॥ ५३
 शकुनिं दशभिर्विद्ध्वा चतुर्भिश्चास्य वाजिनः ।
 छत्रं ध्वजं धनुश्चास्य छित्त्वा सिंह इवानदत् ॥ ५४
 छिन्नध्वजधनुश्छत्रः सहदेवेन सौबलः ।
 कृतो विद्धश्च बहुभिः सर्वमर्मसु सायकैः ॥ ५५
 ततो भूयो महाराज सहदेवः प्रतापवान् ।
 शकुनेः प्रेषयान्मास शरवृष्टिं दुरासदाम् ॥ ५६
 ततस्तु कुद्धः सुबलस्य पुत्रो
 माद्रीसुतं सहदेवं विमर्दे ।
 प्राप्तेन जाम्बूनदभूषणेन
 जिघांसुरेकोऽभिपपात शीघ्रम् ॥ ५७
 माद्रीसुतस्तस्य समुद्यतं तं
 प्रासं सुवृत्तौ च भुजौ रणाग्रे ।
 भल्लैस्त्रिभिर्धुगपत्संचकर्त
 ननाद चोच्चैस्तरसाऽऽजिमध्ये ॥ ५८
 तस्याशुकारी सुसमाहितेन
 सुवर्णपुङ्खेन दृढायसेन ।
 भल्लेन सर्वावरणातिगेन
 शिरः शरीरात्प्रममाथ भूयः ॥ ५९
 शरेण कार्तस्वरभूषितेन
 दिवाकराभेण सुसंहितेन ।
 हतोत्तमाङ्गो युधि पाण्डवेन
 पपात भूमौ सुबलस्य पुत्रः ॥ ६०
 स तच्छिरो वेगवता शरेण
 सुवर्णपुङ्खेन शिलाशितेन ।
 प्रावेरयत्कुपितः पाण्डुपुत्रो
 यत्तत्कुरूणामनयस्य मूलम् ॥ ६१
 भुजौ सुवृत्तौ प्रचकर्त वीरः
 पश्चात्कवन्धं रुधिरावसिक्तम् ।

विस्पन्दमानं निपपात घोरं
 रथोत्तमात्पार्थिव पार्थिवस्य ॥ ६२
 हतोत्तमाङ्गं शकुनिं समीक्ष्य
 भूमौ शयानं रुधिरार्द्रगात्रम् ।
 योधास्त्वदीया भयनष्टसत्त्वा
 दिशः प्रजग्मुः प्रगृहीतशस्त्राः ॥ ६३
 प्रविद्धताः शुष्कमुख्या विसंज्ञा
 गाण्डीवघोषेण समाहताश्च ।
 भयार्दिता भग्नरथाश्चनागाः
 पदातयश्चैव सधार्तराष्ट्राः ॥ ६४

ततो रथाञ्चकुनिं पातयित्वा
 मुदान्विता भारत पाण्डवेयाः ।
 शङ्खान्प्रदध्मुः समरेऽतिहृष्टाः
 सकेशवाः सैनिकान्दुर्षयन्तः ॥ ६५
 तं चापि सर्वे प्रतिपूजयन्तो
 दृष्ट्वा शुवाणाः सहदेवमाजौ ।
 दिष्ट्वा हतो नैकृतिको महात्मा
 सहात्मजो वीर रणे लयेति ॥ ६६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे सप्तविंशोऽध्यायः ॥ २७ ॥

॥ इति शल्यवधपर्व ॥

(अथ हृदप्रवेशपर्व ॥ २ ॥)

अष्टाविंशोऽध्यायः ॥ २८ ॥

हतावशिष्टे बले पाण्डवैर्विहते दुर्योधनेन पलायने निर्धारणम् ॥ १ ॥

सञ्जय उवाच ।
 ततः क्रुद्धा महाराज सौबलस्य पदानुगाः ।
 त्यक्त्वा जीवितमाक्रन्दे पाण्डवान्पर्यवारयन् ॥ १
 तानर्जुनः प्रत्यगृह्णात्सहदेवजये धृतः ।
 भीमसेनश्च तेजस्वी क्रुद्धाशीविषदर्शनः ॥ २
 शक्त्यृष्टिप्रासहस्तानां सहदेवं जिघांसताम् ।
 संकल्पमकरोन्मोघं गाण्डीवेन धनञ्जयः ॥ ३
 संगृहीतायुधान्बाहून्योधानामभिधावताम् ।
 भल्लैश्चिच्छेद् वीभत्सुः शिरांस्यपि हयानपि ॥ ४
 ते हयाः प्रत्यपद्यन्त वसुधां विगतासवः ।
 चरता लोकवीरेण प्रहताः सव्यसाचिना ॥ ५
 ततो दुर्योधनो राजा दृष्ट्वा स्वबलसंक्षयम् ।
 हतशेषान्समानीय क्रुद्धो रथगणान्बहून् ॥ ६
 कुञ्जरांश्च हयांश्चैव पादातांश्च समन्ततः ।
 उवाच दुःखितान्सर्वान्धारतराष्ट्र इदं वचः ॥ ७
 समासाद्य रणे सर्वान्पाण्डवान्समुद्गणान् ।
 पाञ्चाल्यं चापि सबलं हत्वा शीघ्रं न्यवर्तत ॥ ८

तस्य ते शिरसा गृह्य वचनं युद्धदुर्मदाः ।
 अभ्युद्ययू रणे पार्थीवस्तव पुत्रस्य शासनात् ॥ ९
 तानभ्यापततः शीघ्रं हतशेषान्महारणे ।
 शरैराशीविषाकारैः पाण्डवाः समवाकिरन् ॥ १०
 तत्सैन्यं भरतश्रेष्ठ मुहूर्तेन महात्मभिः ।
 अवध्यत रणं प्राप्य त्रातारं नाभ्यविन्दत ॥ ११
 पलायमानं तु भयान्नावतिष्ठति दंशितम् ।
 अश्वैर्विपरिधावद्भिः सैन्येन रजसा वृते ॥ १२
 न प्राज्ञायन्त समरे दिशः सप्रदिशस्तथा ।
 ततस्तु पाण्डवानीकान्निःसृत्य बहवो जनाः ॥ १३
 अभ्यग्नस्तावकान्युद्धे मुहूर्तादिव भारत ।
 ततो निःशेषमभवत्तत्सैन्यं तव भारत ॥ १४
 अक्षौहिण्यः समेतास्तु तव पुत्रस्य भारत ।
 एकादश हता युद्धे ताः प्रभो पाण्डुसृज्यैः ॥ १५
 तेषु राजसहस्रेषु तावकेषु महात्मसु ।
 एको दुर्योधनो राजन्नदृश्यत भृशं क्षतः ॥ १६
 ततो वीक्ष्य दिशः सर्वा दृष्ट्वा शून्यां च मेदिनीम् ।

विहीनः सर्वयोधैश्च पाण्डवान्वीक्ष्य संयुगे ॥ १७
मुदितान्सर्वतः सिद्धान्नर्दमानान्समन्ततः ।
वाणशब्दरवांश्चैव श्रुत्वा तेषां महात्मनाम् ॥ १८

दुर्योधनो महाराज कश्मलेनाभिसंवृतः ।
अपयाने मनश्चक्रे विहीनबलवाहनः ॥ १९

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसयुद्धे अष्टाविंशोऽध्यायः ॥ २८ ॥

एकोनविंशोऽध्यायः ॥ २९ ॥

पाण्डवैर्निहतसहायस्य दुर्योधनस्य गदामादाय हृदं प्रति प्रस्थानम् ॥ १ ॥ सञ्जयसंहारायासिमुद्यच्छता सालकिना
व्यासवचनात्तद्विमोचनम् ॥ २ ॥ हास्तिनपुरं गच्छतः सञ्जयस्य मध्येमार्गे दुर्योधनदर्शनम् ॥ ३ ॥ तेन तस्मिन्धृतराष्ट्राय
स्ववृत्तान्तनिवेदनचोदनपूर्वकं हृदं प्रविश्य मायया जलस्तम्भनम् ॥ ४ ॥ तत्रागतैर्द्रौणिक्पक्रुतवर्मभिः सञ्जयादुर्योधनस्य
हृदप्रवेशं विज्ञाय विलप्य पुनः शिबिरगमनम् ॥ ५ ॥ ततो वृद्धपरिजनैर्युयुत्सुना च राजदाराणां नगरप्रापणम् ॥ ६ ॥

धृतराष्ट्र उवाच ।

निहते मामके सैन्ये निःशेषे शिबिरे कृते ।
पाण्डवानां बले सूत किंनु शेषमभूत्तदा ॥ १
एतन्मे पृच्छतो ब्रूहि कुशलो ह्यसि सञ्जय ।
यच्च दुर्योधनो मानी कृतवांस्तनयो मम ।
बलक्षयं तथा दृष्ट्वा स एकः पृथिवीपतिः ॥ २
सञ्जय उवाच ।
रथानां द्वे सहस्रे तु सप्त नागशतानि च ।
पञ्च चाश्वसहस्राणि पत्नीनामयुतानि च ॥ ३
एतच्छेषमभूद्राजन्पाण्डवानां महद्बलम् ।
परिगृह्य हि यद्युद्धे धृष्टद्युम्नो व्यवस्थितः ॥ ४
एकाकी भरतश्चेष्ट ततो दुर्योधनो नृपः ।
नापश्यत्समरे कंचित्सहायं रथिनां वरः ॥ ५
नर्दमानान्परान्दृष्ट्वा स्वबलस्य च संक्षयम् ।
दृष्ट्वा भरतशार्दूलः कश्मलेनाभिसंवृतः ।
हतं स्वहयमुत्सृज्य प्राञ्जुखः प्राद्रवद्भयात् ॥ ६
एकादशचमूभर्ता पुत्रो दुर्योधनस्तव ।
गदामादाय तेजस्वी पदातिः प्रस्थितो हृदम् ॥ ७
नातिदूरं ततो गत्वा पश्चामेव नराधिपः ।
सस्मार वचनं क्षत्रुधर्मशीलस्य धीमतः ॥ ८
इदं नूनं महाप्राज्ञो विदुरो दृष्टवान्पुरा ।
महद्भयसनमस्माकं क्षत्रियाणां च सर्वशः ॥ ९
एवं विचिन्तयानस्तु प्रविविधुर्हृदं नृपः ।
दुःखसंतप्तहृदयो दृष्ट्वा राजन्बलक्षयम् ॥ १०

‘दशैकाक्षौहिणीभर्ता तदा दुर्योधनोऽपि सन् ।
प्राप्तवान्व्यसनं तीव्रं दैवं हि बलवत्तरम् ॥’ ११
पाण्डवास्तु महाराज धृष्टद्युम्नपुरोगमाः ।
अभ्यद्रवन्त संकुद्रास्तव राजन्बलं प्रति ॥ १२
शक्त्युष्टिप्रासहस्तानां बलानामभिगर्जताम् ।
संकल्पमकरोन्मोघं गाण्डीवेन धनञ्जयः ॥ १३
तान्दृष्ट्वा निशितैर्बाणैः सामात्यान्सह बन्धुभिः ।
रथे श्वेतहये तिष्ठन्कर्जुनो बह्वशोभत ॥ १४
सुबलस्य हते पुत्रे सवाजिरथकुञ्जरे ।
महावनमिव च्छिन्नमभवत्तावकं बलम् ॥ १५
अनेकशतसाहस्रे बले दुर्योधनस्य ह ।
नान्यो महारथो राजञ्जीवमानो व्यदृश्यत ॥ १६
द्रोणपुत्रादृते वीरातथैव कृतवर्मणः ।
कृपाच्च गौतमाद्राजन्पार्थिवाच्च तवात्मजात् ॥ १७
धृष्टद्युम्नस्तु मां दृष्ट्वा हसन्साल्यकिमब्रवीत् ।
किमनेन गृहीतेन नानेनार्थोऽस्ति जीवता ॥ १८
धृष्टद्युम्नवचः श्रुत्वा शिनेर्नृपा महारथः ।
उद्यम्य निशितं खड्गं हन्तुं मामुद्यतस्तदा ॥ १९
तमागम्य महाप्राज्ञः कृष्णद्वैपायनोऽब्रवीत् ।
मुच्यतां सञ्जयो जीवन्न हन्तव्यः कथंचन ॥ २०
द्वैपायनवचः श्रुत्वा शिनेर्नृपा कृताञ्जलिः ।
ततो मामब्रवीद्गुह्यतः स्वस्ति सञ्जय साधय ॥ २१
अनुज्ञातस्त्वहं तेन न्यस्तवर्मा निरायुधः ।
प्रातिष्ठं येन नमरं सायाह्ने रुधिरोक्षितः ॥ २२

क्रोशमात्रमपक्रान्तं गदापाणिमवस्थितम् ।
 एकं दुर्योधनं राजन्नपश्यं भृशविक्षतम् ॥ २३
 स तु मामश्रुपूर्णक्षो नाशक्रोदभिर्वीक्षितुम् ।
 उपप्रेक्षत मां दृष्ट्वा तथा दीनमवस्थितम् ॥ २४
 तं चाहमपि शोचन्तं दृष्ट्वाकाकिनमाहवे ।
 मुहूर्तं नाशकं वक्तुमतिदुःखपरिप्लुतः ॥ २५
 'यस्य मूर्धाभिषिक्तानां सहस्रमणिमौलिनाम् ।
 आहत्य च करं सर्वं स्वस्य वेष्म समागतम् ॥ २६
 चतुःसागरपर्यन्ता पृथिवी रत्नभूषिता ।
 कर्णेनैकेन यस्यार्थे करमाहारिता पुरा ॥ २७
 यस्याज्ञा परराष्ट्रेषु कर्णेनैव प्रसारिता ।
 नाभवद्यस्य शस्त्रेषु खेदो राज्ञः प्रशासतः ॥ २८
 आसीनो हास्तिनपुरे क्षेमं राज्यमकण्टकम् ।
 अन्वपालयदैश्वर्यात्कुबेरमपि नास्मरत् ॥ २९
 भवनान्नवनं राजन्प्रयातुं पृथिवीपते ।
 देवालयप्रदेशे च पन्था यस्य हिरण्मयः ॥ ३०
 पताकावृतसूर्याशुतोरणोच्छ्रितशोभिताः ।
 प्रयाणे पृथिवीभर्तुर्धन्यानामभवन्गृहाः ॥ ३१
 आरुह्यैरावतप्रख्यं नागमिन्द्रसमो बली ।
 विभूत्या सुमहत्या यः प्रयाति पृथिवीपते ॥ ३२
 तं भृशक्षतसर्वाङ्गं पट्यामेव धरातले ।
 तिष्ठन्तमेकं दृष्ट्वा तु ममाभूत्क्लेश उत्तमः ॥ ३३
 तस्य चैवंविधस्याद्य जगन्नाथस्य भूपते ।
 आपदप्रतिमैवाभूद्भलीयान्विधिरेव हि ॥' ३४
 ततोऽस्मै तदहं सर्वमुक्तवान्ग्रहणं तदा ।
 द्वैपायनप्रसादाच्च जीवतो मोक्षमाहवे ॥ ३५
 स मुहूर्तमिव ध्यात्वा प्रतिलभ्य च चेतनाम् ।
 भ्रातृश्च सर्वसैन्यानि पर्यपृच्छत मां ततः ॥ ३६
 तस्मै तदहमाचक्षे सर्वं प्रत्यक्षदर्शिवान् ।
 भ्रातृश्च मिहतान्सर्वान्सैन्यं च विनिपातितम् ॥ ३७
 त्रयः किल रथाः शिष्टास्तावकानां नराधिप ।
 इति प्रस्थानकाले मां कृष्णद्वैपायनोऽब्रवीत् ॥ ३८
 स दीर्घमिव निःश्वस्य प्रत्यवेक्ष्य पुनः पुनः ।
 असौ मां पाणिना स्पृष्ट्वा पुनस्ते पर्यभाषत ॥ ३९

त्वदन्यो नेह संग्रामे कश्चिज्जीवति सञ्जय ।
 द्वितीयं नेह पश्यामि ससहायाश्च पाण्डवाः ॥ ४०
 ब्रूयाः सञ्जय राजानं प्रज्ञाचक्षुषमीश्वरम् ।
 दुर्योधनस्तव सुतः प्रविष्टो हृदमित्युत ॥ ४१
 सुहृद्भिस्तादृशैर्हीनः पुत्रैर्भ्रातृभिरेव च ।
 पाण्डवैश्च हृते राज्ये को नु जीवेत मादृशः ॥ ४२
 आचक्षीथाः सर्वमिदं मां च मुक्तं महाहवात् ।
 अस्मिन्स्तोयहृदे गुप्तं जीवन्तं भृशविक्षतम् ॥ ४३
 एवमुक्त्वा महाराज प्राविशत्तं महाहृदम् ।
 अस्तम्भयत तोयं च मायया मनुजाधिपः ॥ ४४
 तस्मिन्हृदं प्रविष्टे तु त्रीन् रथाञ्चान्तवाहनान् ।
 अपश्यं सहितानेकस्तं देशं समुपेयुषः ॥ ४५
 कृपं शारद्वतं वीरं द्रौणिं च रथिनां वरम् ।
 भोजं च कृतवर्माणं सहिताञ्छरविक्षितान् ॥ ४६
 ते सर्वे मामभिप्रेक्ष्य तूर्णमश्वाननोदयन् ।
 उपयाय तु मामूचुर्दिष्ट्या जीवसि सञ्जय ॥ ४७
 अपृच्छंश्चैव मां सर्वे पुत्रं तव जनाधिपम् ।
 कच्चिदुर्योधनो राजा स नो जीवति सञ्जय ॥ ४८
 आख्यातवानहं तेभ्यस्तदा कुशलिनं नृपम् ।
 तच्चैव सर्वमाचक्षं यन्मां दुर्योधनोऽब्रवीत् ॥ ४९
 हृदं चैवाहमाचक्षं यं प्रविष्टो नराधिपः ।
 अश्वत्थामा तु तद्राजनिशम्य वचनं मम ॥ ५०
 तं हृदं विपुलं प्रेक्ष्य करुणं पर्यदेवयत् ।
 अहो धिक् स न जानाति जीवतोऽस्मान्नराधिपः ।
 पर्याप्ता हि वयं तेन सह योधयितुं परान् ॥ ५१
 ते तु तत्र चिरं कालं विलप्य च महारथाः ।
 प्राद्रवन् रथिनां श्रेष्ठा दृष्ट्वा पाण्डुसुतान् रणे ॥ ५२
 ते तु मां रथमारोप्य कृपस्य सुपरिष्कृतम् ।
 सेनानिवेशमाजगमुर्हतशेषास्त्रयो रथाः ॥ ५३
 तत्र गुल्माः परिक्षिप्ताः सूर्ये चास्तमिते सति ।
 सर्वे विचुक्रुशुः श्रुत्वा पुत्राणां तव संक्षयम् ॥ ५४
 ततो वृद्धा महाराज योषितां रक्षिणो नराः ।
 राजदारानुपादाय प्रययुर्नगरं प्रति ॥ ५५
 तत्र विक्रोशमानानां रुदतीनां च सर्वशः ।

प्रादुरासीन्महाञ्शब्दः श्रुत्वा तद्भलसंक्षयम् ॥ ५६
 ततस्ता योषितो राजन् रुदन्त्यो वै मुहुर्मुहुः ।
 कुर्य इव शब्देन नादयन्त्यो महीतलम् ॥ ५७
 आजघ्नुः करजैश्चापि पाणिभिश्च शिरांस्युत ।
 लुलुचुश्च तदा केशान्क्रोशन्त्यस्तत्रतत्र ह ॥ ५८
 हाहाकारविनादिन्यो विनिघ्नन्त्य उरांसि च ।
 शोचन्त्यस्तत्र रुरुदुः क्रन्दमाना विशांपते ॥ ५९
 ततो दुर्योधनामात्याः साश्रुकण्ठा भृशतुराः ।
 राजदारानुपामञ्च्य प्रययुर्नगरं प्रति ॥ ६०
 वेत्रव्यासक्तहस्ताश्च द्वाराध्यक्षा विशांपते ।
 शयनीयानि शुभ्राणि स्पर्ध्यास्तरणवन्ति च ।
 समादाय ययुस्तूर्णं नगरं दाररक्षिणः ॥ ६१
 आस्थायाश्चतरीयुक्तान्स्यन्दनानपरे पुनः ।
 स्वान्स्वान्दारानुपादाय प्रययुर्नगरं प्रति ॥ ६२
 अदृष्टपूर्वा या नार्यो भास्करेणापि वेष्टमसु ।
 ददृशुस्ता महाराज जना याताः पुरं प्रति ॥ ६३
 ताः स्त्रियो भरतश्चेष्ट सौकुमार्यसमन्विताः ।
 प्रययुर्नगरं तूर्णं हतस्वपतिबान्धवाः ॥ ६४
 आगोपालाविपालेभ्यो द्रवन्तो नगरं प्रति ।
 ययुर्मनुष्याः संभ्रान्ता भीमसेनभयार्दिताः ॥ ६५
 अपिचैषां भयं तीव्रं पार्थेभ्योऽभूत्सुदारुणम् ।
 प्रेक्षमाणास्तदाऽन्योन्यमाधावन्नगरं प्रति ॥ ६६
 तस्मिंस्तथा वर्तमाने विद्रवे भृशदारुणे ।
 युयुत्सुः शोकसंमूढः प्राप्तकालमचिन्तयत् ॥ ६७
 जितो दुर्योधनः सङ्क्षेपे पाण्डवैर्भीमविक्रमैः ।
 एकादशचमूर्भर्ता आतरश्चास्य सूदिताः ॥ ६८
 हताश्च कुरवः सर्वे भीष्मद्रोणपुरःसराः ।
 अहमेको विमुक्तस्तु भाग्ययोगाद्यदृच्छया ॥ ६९
 विद्रुतानि च सर्वाणि शिविराद्वै समन्ततः ।
 [इतस्ततः पलायन्ते हतनाथा हतौजसः ॥ ७०
 अदृष्टपूर्वा दुःखार्ता भयव्याकुललोचनाः ।
 हरिणा इव वित्रस्ता वीक्षमाणा दिशो दश] ॥ ७१
 दुर्योधनस्य सचिवा ये केचिदवशेषिताः ।
 राजदारानुपादाय प्रययुर्नगरं प्रति ।

हतो दुर्योधन इति क. पाठः ॥ ६८ ॥ अहमेकोऽवशि-

प्राप्तकालमहं मन्ये प्रवेशं तैः सह प्रभो ॥ ७२
 युधिष्ठिरमनुज्ञाय वासुदेवं तथैव च ।
 एतमर्थं महाबाहुर्वैश्यापुत्रं संन्यवेदयत् ॥ ७३
 तस्य प्रीतोऽभवद्राजा नित्यं करुणवेदिता ।
 परिष्वज्य महाबाहुर्वैश्यापुत्रं व्यसर्जयत् ॥ ७४
 ततः स रथमास्थाय द्रुतमश्वानचोदयत् ।
 संवाहयितवांश्चापि राजदारानुपुरं प्रति ॥ ७५
 तैश्चैव सहितः क्षिप्रमस्तं गच्छति भास्करे ।
 प्रविष्टो हास्तिनपुरं वाष्पकण्ठोऽश्रुलोचनः ॥ ७६
 अपश्यत् महाप्राज्ञं विदुरं साश्रुलोचनम् ।
 राज्ञः समीपान्निष्क्रान्तं शोकोपहतचेतसम् ॥ ७७
 तमब्रवीत्सत्यधृतिः प्रणतं त्वग्रतः स्थितम् ॥ ७८
 विदुर उवाच ।
 दिष्ट्या कुरुक्षये वृत्ते अस्मिंस्त्वं पुत्र जीवसि ।
 विना राज्ञः प्रवेशाद्वै किमसि त्वमिहागतः ।
 एतद्वै कारणं सर्वं विस्तरेण निवेदय ॥ ७९
 युयुत्सुरुवाच ।
 निहते शकुनौ तत्र सज्जातिसुतबान्धवे ।
 हतशेषपरीवारो राजा दुर्योधनस्ततः ।
 स्वकं स हयघुत्सुज्य प्राञ्जुखः प्राद्रवद्भयात् ॥ ८०
 अपक्रान्ते तु नृपतौ स्कन्धावारनिवेशनात् ।
 भयव्याकुलितं सर्वं प्राद्रवन्नगरं प्रति ॥ ८१
 ततो राज्ञः कलत्राणि भ्रातृणां चास्य सर्वतः ।
 वाहनेषु समारोप्य अध्यक्षाः प्राद्रवन्भयात् ॥ ८२
 ततोऽहं समनुज्ञाप्य राजानं सहकेशवम् ।
 प्रविष्टो हास्तिनपुरं रक्षन्लोकस्य वाच्यताम् ॥ ८३
 सञ्जय उवाच ।
 एतच्छ्रुत्वा तु वचनं वैश्यापुत्रेण भाषितम् ।
 प्राप्तकालमिति ज्ञात्वा विदुरः सर्वधर्मवित् ।
 अपूजयदमेयात्मा युयुत्सुं वाक्यमब्रवीत् ॥ ८४
 प्राप्तकालमिदं सर्वं ब्रुवता भरतक्षये ।
 [रक्षितः कुलधर्मश्च सानुक्रोशतया त्वया ॥ ८५
 दिष्ट्या त्वामिह संग्रामादस्माद्वीरक्षयात्पुरम् ।
 समागतमपश्याम ह्यंशुमन्तमिव प्रजाः ॥ ८६

ष्टसु इति क. पाठः ॥ ८५ ॥ एकोनत्रिंशोऽध्यायः ॥ २९ ॥

अन्धस्य नृपतेर्यष्टिलुब्धस्यादीर्घदर्शिनः ।
 बहुशो याच्यमानस्य दैवोपहतचेतसः ।
 त्वमेको व्यसनार्तस्य त्रियसे पुत्र सर्वथा ॥ ८७
 अथ त्वमिह विश्रान्तः श्वोऽभिगन्ता युधिष्ठिरम् ।
 एतावदुक्त्वा वचनं विदुरः साश्रुलोचनः ।
 युयुत्सुं समनुज्ञाप्य प्रविवेश नृपक्षयम् ॥ ८८
 [पौरजानपदैर्दुःखाद्वाहेति भृशनादितम् ।

निरानन्दं गतश्रीकं हताराममिवाशयम् ।
 शून्यरूपमपध्वस्तं दुःखादुःखतरोऽभवत् ॥ ८९
 विदुरः सर्वधर्मज्ञो विक्रवेनान्तरात्मना ।
 विवेश नगरे राजनिशश्वास शनैः शनैः ॥ ९०
 युयुत्सुरपि तां रात्रिं स्वगृहे न्यवसत्तदा ।
 बन्धमानः स्वकैश्चापि नाभ्यनन्दत्सुदुःखितः ।
 चिन्तयानः क्षयं तीव्रं भरतानां परस्परम् ॥ ९१

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवससुद्धे एकोनविंशोऽध्यायः ॥ २९ ॥

त्रिंशोऽध्यायः ॥ ३० ॥

कृपद्रौणिकृतवर्म्मसु हृदमेत्य दुर्योधनेन भाषमाणेषु तत्र यदृच्छोपागतैर्व्याधैस्तद्दर्शनम् ॥ १ ॥ व्याधनिवेदनेन सपरि-
 वारैः पाण्डवैर्हृदं प्रत्यागमनम् ॥ २ ॥ तद्दर्शनेन कृपादिभिर्दुर्योधनाभ्यनुज्ञानेन दूरस्थन्यग्रोधतरुमेत्य तन्मूले उपवेशनम्
 ॥ ३ ॥ दुर्योधनेन पुनर्जलस्तम्भनेन हृदप्रवेशनम् ॥ ४ ॥

‘सञ्जय उवाच ।
 सुहृतीदिव राजेन्द्र सर्वं शून्यमदृश्यत ।
 मत्तवारणसंपुष्टं शिविरं विद्रुते बले ॥ १
 यत्र शब्देन महता नान्वबुध्यन्महारथाः ।
 तत्र शब्दं न शृणुमो मनुष्यस्यापि कस्यचित् ॥ २
 धृतराष्ट्र उवाच ।
 हतेषु सर्वसैन्येषु पाण्डुपुत्रै रणाजिरे ।
 मामकाश्चावशिष्टास्ते किमकुर्वत सञ्जय ॥ ३
 कृतवर्मा कृपश्चैव द्रोणपुत्रश्च वीर्यवान् ।
 दुर्योधनश्च मन्दात्मा राजा किमकरोत्तदा ॥ ४
 सञ्जय उवाच ।
 संप्राद्रवत्सु दारेषु क्षत्रियाणां महात्मनाम् ।
 विद्रुते शिविरे शून्ये भृशोद्विग्नस्त्रयो रथाः ॥ ५
 निशम्य पाण्डुपुत्राणां तदा वैजयिनां स्वनम् ।
 विद्रुतं शिविरं दृष्ट्वा सायाह्ने राजगृद्धिनः ।
 स्थानं नारोचयंस्तत्र ततस्ते हृदमभ्ययुः ॥ ६
 युधिष्ठिरोऽपि धर्मात्मा आतृभिः सहितो रणे ।
 हृष्टः पर्यपतद्राजन्दुर्योधनवधैप्सया ॥ ७
 मार्गमाणास्तु संक्रुद्धास्तव पुत्रं जयैषिणः ।
 यत्नतोऽन्वेषमाणास्ते नैवापश्यज्जनाधिपम् ॥ ८

यदा दुर्योधनो युद्धं त्यक्त्वा पद्भ्यां पराक्रमत् ।
 तं हृदं प्राविशच्चापि विष्टभ्यापः स्वमायया ॥ ९
 यदा तु पाण्डवाः सर्वे सुपरिश्रान्तवाहनाः ।
 ततः स्वशिविरं प्राप्य व्यतिष्ठन्त ससैनिकाः ॥ १०
 ततः कृपश्च द्रौणिश्च कृतवर्मा च सात्वतः ।
 सन्निविष्टेषु पार्थेषु प्रययुस्तं हृदं शनैः ॥ ११
 ते तं हृदं समासाद्य यत्र शेते जनाधिपः ।
 अभ्यभाषन्त दुर्धर्षं राजानं सुप्तमम्भसि ॥ १२
 राजवृत्तिष्ठ युध्यस्व सहास्राभिर्युधिष्ठिरम् ।
 जित्वा वा पृथिवीं भुङ्क्ते हतो वा स्वर्गमाप्नुहि ॥ १३
 तेषामपि बलं सर्वं हतं दुर्योधन त्वया ।
 प्रतिविद्धाश्च भूयिष्ठं ये शिष्टास्तत्र सैनिकाः ॥ १४
 न ते वेगं विषहितुं शक्तास्तव विशांपते ।
 अस्माभिरपि गुप्तस्य तस्मादुत्तिष्ठ भारत ॥ १५
 दुर्योधन उवाच ।
 दिष्ट्या पश्यामि वो मुक्तानीदृशात्पुरुषक्षयात् ।
 पाण्डुकौरवसंमर्दाजीवमानान्नरर्षभान् ॥ १६
 विजेष्यामो वयं सर्वे विश्रान्ता विगतक्रमाः ।
 भवन्तश्च परिश्रान्ता वयं च भृशविक्षताः ।
 उदीर्णं च बलं तेषां तेन युद्धं न रोचये ॥ १७
 न त्वेतदद्भुतं वीरा यद्वो महदिदं मनः ।

अस्मासु च परा शक्तिर्न तु कालः पराक्रमे ॥ १८
 विश्रम्यैकां निशामद्य भवद्भिः सहितो रणे ।
 प्रतियोत्स्याम्यहं शत्रून्श्वो न स्याच्च श्रमो मम ॥ १९
 सञ्जय उवाच ।
 एवमुक्तोऽब्रवीद्ब्रौणी राजानं युद्धदुर्मदम् ।
 उत्तिष्ठ राजन्भद्रं ते विजेष्यामो वयं परान् ॥ २०
 इष्टापूर्तेन दानेन सत्येन च जपेन च ।
 शपे राजन्यथा ह्यद्य निहनिष्यामि सोमकान् ॥ २१
 मा स्म यज्ञकृतां प्रीतिमाप्नुयां सज्जनोचिताम् ।
 यदीमां रजनीं व्युष्टां न हि हन्मि परान्रणे ॥ २२
 नाहत्वा सर्वपाञ्चालान्विमोक्ष्ये कवचं विभो ।
 उत्तिष्ठ त्वं ब्रवीम्येतत्तन्मे शृणु जनाधिप ॥ २३
 तेषु संभाषमाणेषु व्याधास्तं देशमाययुः ।
 मांसभारपरिश्रान्ताः पानीयार्थं यदृच्छया ॥ २४
 ते हि नित्यं महाराज भीमसेनस्य लुब्धकाः ।
 मांसभारानुपाजहुर्भक्त्या परमया विभो ॥ २५
 ते तत्र धिष्ठितास्तेषां सर्वे तद्वचनं रहः ।
 दुर्योधनवचश्चैव शृश्रुवुः संगता मिथः ॥ २६
 तेऽपि सर्वे महेष्वासा अयुद्धार्थिनि कौरवे ।
 निर्वन्धं परमं चक्रुस्तदा वै युद्धकाङ्क्षिणः ॥ २७
 तांस्तथा समुदीक्ष्याथ कौरवाणां महारथान् ।
 अयुद्धमनसं चैव राजानं स्थितमम्भसि ॥ २८
 तेषां श्रुत्वा च संवादं राज्ञश्च सलिले सतः ।
 व्याधा ह्यजाननराजेन्द्र सलिलस्थं सुयोधनम् ॥ २९
 ते पूर्वं पाण्डुपुत्रेण पृष्टा ह्यासन्सुतं तव ।
 यदृच्छोपगतास्तत्र राजानं परिमार्गता ॥ ३०
 ततस्ते पाण्डुपुत्रस्य स्मृत्वा तद्भाषितं तदा ।
 अन्योन्यमब्रुवन्राजन्मृगव्याधाः शनैरिव ॥ ३१
 दुर्योधनं ख्यापयामो धनं दास्यति पाण्डवः ।
 सुव्यक्तमिह नः ख्यातो हृदे दुर्योधनो नृपः ॥ ३२
 तस्माद्गच्छामहे सर्वे यत्र राजा युधिष्ठिरः ।
 आख्यातुं सलिले सुप्तं दुर्योधनममर्षणम् ॥ ३३
 धृतराष्ट्रात्मजं तस्मै भीमसेनाय धीमते ।

शयानं सलिले सर्वे कथयामो धनुर्भृते ॥ ३४
 स नो दास्यति सुप्रीतो धनानि बहुलान्युत ।
 किं नो मांसेन शुष्केण परिक्लिष्टेन शोषिणा ॥ ३५
 एवमुक्त्वा तु ते व्याधाः संग्रहृष्टा धनार्थिनः ।
 मांसभारानुपादाय प्रययुः शिविरं प्रति ॥ ३६
 पाण्डवाश्च महाराज लुब्धलक्षाः प्रहारिणः ।
 अपश्यमानाः समरे दुर्योधनमवस्थितम् ॥ ३७
 निकृतिज्ञस्य पापस्य तस्याभिगमनेऽप्यस्य ।
 चारान्संप्रेषयामासुः समन्तात्तद्राजाजिरे ॥ ३८
 आगम्य तु ततः सर्वे नष्टं दुर्योधनं नृपम् ।
 न्यवेदयन्त सहिता धर्मराजस्य सैनिकाः ॥ ३९
 तेषां तद्वचनं श्रुत्वा चाराणां भरतर्षभ ।
 चिन्तामभ्यगमत्तीव्रां निशश्वास च पार्थिवः ॥ ४०
 'अरिशेषे जीवति तु संदिग्धो विजयो भवेत् ।
 राज्यं लभे कथं तद्वि पूजितं विजयादिभिः ॥' ४१
 अथ स्थितानां पाण्डूनां दीनानां भरतर्षभ ।
 तस्मादेशादपक्रम्य त्वरिता लुब्धका विभो ॥ ४२
 आजग्मुः शिविरं हृष्टा दृष्ट्वा दुर्योधनं नृपम् ।
 वार्यमाणाः प्रविष्टाश्च भीमसेनस्य पश्यतः ॥ ४३
 ते तु पाण्डवमासाद्य भीमसेनं महाबलम् ।
 तस्मै तत्सर्वमाचख्युर्यद्वृत्तं यच्च वै श्रुतम् ॥ ४४
 ततो वृकोदरो राजन्दत्त्वा तेषां धनं बहु ।
 धर्मराजाय तत्सर्वमाचचक्षे परंतपः ॥ ४५
 असौ दुर्योधनो राजन्विज्ञातो मम लुब्धकैः ।
 संस्तभ्य सलिलं शेते यस्यार्थे परितप्यसे ॥ ४६
 तद्वचो भीमसेनस्य प्रियं श्रुत्वा विशांपते ।
 अजातशत्रुः कौन्तेयो हृष्टोऽभूत्सह सोदरैः ॥ ४७
 तं च श्रुत्वा महेष्वासं प्रविष्टं सलिलहृदे ।
 क्षिप्रमेव ततोऽगच्छन्पुरस्कृत्य जनार्दनम् ॥ ४८
 ततः किलकिलाशब्दः प्रादुरासीद्विशांपते ।
 पाण्डवानां ग्रहृष्टानां पाञ्चालानां च सर्वशः ॥ ४९
 सिंहनादांस्ततश्चक्रुः क्ष्वेडाश्च भरतर्षभ ।
 त्वरिताः क्षत्रिया राजबुदकोशन्परस्परम् ॥ ५०

अस्मासु च परा भक्तिर्दर्शितां कार्यगौरवात् । इति ड.
 पाठः ॥ ३८ ॥ यज्ञकृतां प्रीतिं यज्ञादिजस्य पुण्यस्य फलम्

॥ २२ ॥ नष्टं अदृश्यत्वं गतं लीनमित्यर्थः ॥ ३९ ॥ त्रिशोऽ-
 ध्यायः ॥ ३० ॥

ज्ञातः पापो धार्तराष्ट्रो दृष्टश्चेत्यसकृद्रणे ।
 प्राक्रोशन्सोमकास्तत्र हृष्टरूपाः समन्ततः ॥ ५१
 तेषामाशु प्रयातानां रथानां तत्र वेगिनाम् ।
 बभूव तुमुलः शब्दो दिवस्पृक् पृथिवीपते ॥ ५२
 दुर्योधनं परीप्सन्तस्तत्र तत्र युधिष्ठिरम् ।
 अन्वयुस्त्वरितास्ते वै राजानं श्रान्तवाहनाः ॥ ५३
 अर्जुनो भीमसेनश्च माद्रीपुत्रौ च पाण्डवौ ।
 धृष्टद्युम्नश्च पाञ्चाल्यः शिखण्डी चापराजितः ॥ ५४
 उत्तमौजा युधामन्युः सात्यकिश्च महारथः ।
 पाञ्चालानां च ये शिष्टा द्रौपदेयाश्च भारत ।
 हयाश्च सर्वे नागाश्च शतशश्च पदातयः ॥ ५५
 ततः प्राप्तो महाराज धर्मराजः प्रतापवान् ।
 द्वैपायनहृदं घोरं यत्र दुर्योधनोऽभवत् ॥ ५६
 शीतामलजलं हृद्यं द्वितीयमिव सागरम् ।
 मायया सलिलं स्तभ्य यत्राभूते स्थितः सुतः ॥ ५७
 अत्यद्भुतेन विधिना दैवयोगेन भारत ।
 सलिलान्तर्गतः शेते दुर्दर्शः कस्यचित्प्रभो ।
 मानुषस्य मनुष्येन्द्र गदाहस्तो जनाधिपः ॥ ५८
 ततो दुर्योधनो राजा सलिलान्तर्गतो वसन् ।
 शुश्रुवे तुमुलं शब्दं जलदोपमनिःस्वनम् ॥ ५९

युधिष्ठिरश्च राजेन्द्र तं हृदं सह सोदरैः ।
 आजगाम महाराज तव पुत्रवधाय वै ॥ ६०
 महता शङ्खनादेन रथनेमिस्वनेन च ।
 ऊर्ध्वं धुन्वन्महारेणुं कम्पयंश्चापि मेदिनीम् ॥ ६१
 यौधिष्ठिरस्य सैन्यस्य श्रुत्वा शब्दं महारथाः ।
 कृतवर्मा कृपो द्रौणी राजानमिदमब्रुवन् ॥ ६२
 इमे ह्यायान्ति संहृष्टाः पाण्डवा जितकाशिनः ।
 अपयास्यामहे तावदनुजानातु नो भवान् ॥ ६३
 दुर्योधनस्तु तच्छ्रुत्वा तेषां तत्र तरस्विनाम् ।
 तथेत्युक्त्वा हृदं तं वै माययाऽस्तम्भयत्प्रभो ॥ ६४
 ते त्वनुज्ञाप्य राजानं भृशं शोकपरायणाः ।
 जग्मुर्दूरे महाराज कृपप्रभृतयो रथाः ॥ ६५
 ते गत्वा दूरमध्वानं न्यग्रोधं प्रेक्ष्य मारिष ।
 न्यविशन्त भृशं श्रान्ताश्चिन्तयन्तो नृपं प्रति ॥ ६६
 विष्टभ्य सलिलं सुप्तो धार्तराष्ट्रो महाबलः ।
 पाण्डवाश्चापि संप्राप्तास्तं देशं युद्धमीप्सवः ॥ ६७
 कथं नु युद्धं भविता कथं राजा भविष्यति ।
 कथं नु पाण्डवा राजन्प्रतिपत्स्यन्ति कौरवम् ॥ ६८
 इत्येवं चिन्तयानास्तु रथेभ्योऽश्वान्विमुच्य ते ।
 तत्रासांचक्रिरे राजन्कृपप्रभृतयो रथाः ॥ ६९

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसयुद्धे त्रिंशोऽध्यायः ॥ ३० ॥

एकत्रिंशोऽध्यायः ॥ ३१ ॥

युधिष्ठिरेण हृदस्थं दुर्योधनं प्रति निष्ठुरोक्तिभिः संतर्जनम् ॥ १ ॥ युधिष्ठिरदुर्योधनयोः संवादः ॥ २ ॥

सञ्जय उवाच ।
 ततस्तेष्वपयातेषु रथेषु त्रिषु पाण्डवाः ।
 तं हृदं प्रत्यपद्यन्त यत्र दुर्योधनोऽभवत् ॥ १
 आसाद्य च कुरुश्रेष्ठ तदा द्वैपायनं हृदम् ।
 स्तम्भितं धार्तराष्ट्रेण दृष्ट्वा तं सलिलाशयम् ॥ २
 वासुदेवमिदं वाक्यमब्रवीत्कुरुनन्दनः ।
 पश्येमां धार्तराष्ट्रेण मायामप्सु प्रयोजिताम् ॥ ३
 विष्टभ्य सलिलं शेते नास्य मानुषतो भयम् ।

दैवीं मायामिमां कृत्वा सलिलान्तर्गतो ह्ययम् ॥ ४
 निकृत्या निकृतिप्रज्ञो न मे जीवन्विमोक्ष्यते ।
 यद्यस्य समरे साह्यं कुरुते वज्रभृत्स्वयम् ।
 तथाप्येनं हतं युद्धे लोका द्रक्ष्यन्ति माधव ॥ ५
 वासुदेव उवाच ।
 मायाविन इमां मायां मायया जहि भारत ।
 मायावी मायया बध्यः सत्यमेतद्युधिष्ठिर ॥ ६
 क्रियाभ्युपायैर्बहुभिर्मायामप्सु प्रयोज्य च ।

क्रियाभ्युपायैः शत्रुक्रियानुरूपैः प्रतीकारैर्धर्मैरधर्मैर्वै-

त्यर्थः । एतेषु च्छलकारिणश्छलैरेव हन्तव्या इति भावः ।

जहि त्वं भरतश्रेष्ठ मायात्मानं सुयोधनम् ॥ ७
 क्रियाभ्युपायैरिन्द्रेण निहता दैत्यदानवाः ।
 क्रियाभ्युपायैर्बलिभिर्बलिर्बद्धो महात्मना ॥ ८
 क्रियाभ्युपायपूर्वं वै हिरण्याक्षो महासुरः ।
 हिरण्यकशिपुश्चैव क्रियैव निषूदितौ ॥ ९
 वृत्रश्च निहतो राजन्क्रियैव महाबलः ।
 तथा पौलस्त्यतनयो रावणो नाम राक्षसः ।
 रामेण निहतो राजन्सानुबन्धः सहानुगः ॥ १०
 क्रियया योगमास्थाय तथा त्वमपि विक्रम ॥ ११
 क्रियाभ्युपायैर्निहतौ मया राजन्पुरातनौ ।
 तारकश्च महादैत्यो विप्रचित्तिश्च वीर्यवान् ॥ १२
 वातापिरिल्वलश्चैव त्रिशिराश्च तथा विभो ।
 सुन्दोपसुन्दावसुरौ क्रियैव निषूदितौ ॥ १३
 क्रियाभ्युपायैरिन्द्रेण त्रिदिवं भुज्यते विभो ।
 क्रिया बलवती राजन्नान्यत्किञ्चिद्युधिष्ठिर ॥ १४
 दैत्याश्च दानवाश्चैव राक्षसाः पार्थिवास्तथा ।
 क्रियाभ्युपायैर्निहताः क्रियां तस्मात्समाचर ॥ १५
 सञ्जय उवाच ।
 इत्युक्तो वासुदेवेन पाण्डवः संशितव्रतः ।
 जलस्थं तं महाराज तव पुत्रं महाबलम् ।
 अभ्यभाषत कौन्तेयः प्रहसन्निव भारत ॥ १६
 सुयोधन किमर्थोऽयमारम्भोऽप्सु कृतस्त्वया ।
 सर्वं क्षत्रं घातयित्वा स्वकुलं च विशांपते ॥ १७
 जलाशयं प्रविष्टोऽद्य वाञ्छञ्जीवितमात्मनः ।
 उत्तिष्ठ राजन्युध्यस्व सहासाभिः सुयोधन ॥ १८
 स ते द्रपो नरश्रेष्ठ स च मानः क ते गतः ।
 यस्त्वं संस्तभ्य सलिलं भीतो राजन्व्यवस्थितः १९
 सर्वे त्वां शूर इत्येवं जना जल्पन्ति संसदि ।
 व्यर्थं तद्भवतो मन्ये शौर्यं सलिलशायिनः ॥ २०
 उत्तिष्ठ राजन्युध्यस्व क्षत्रियोऽसि कुलोद्भवः ।

माययैव सुयोधनं इति क. पाठः ॥ ७ ॥ विक्रम विक्रमं कुरुष्व
 क्रियया योगमास्थाय हतस्त्वष्ट्रोऽपि विक्रमात् इति क. पाठः
 ॥ ११ ॥ क्रियाभ्युपायैर्निहतौ मयो नाम महासुरः । इति क.
 पाठः ॥ १९ ॥ हे शूरेति साधिक्षेपसंबोधनम् । यया वृत्त्या
 निमित्तभूतया । वानप्रस्थत्वेन वा न्यस्तशस्त्रत्वेन वा क्लीबत्वेन

कौरवेयो विशेषेण कुलं जन्म च संस्मर ॥ २१
 स कथं कौरवे वंशे प्रशंसञ्जन्म चात्मनः ।
 युद्धात्रस्ततरस्तोयं प्रविश्य प्रतितिष्ठसि ॥ २२
 अयुद्धेन व्यवस्थानं नैष धर्मः सनातनः ॥ २३
 अनार्यजुष्टमस्वर्ग्यं रणे राजन्पलायनम् ।
 कथं पारमगत्वा हि युद्धे त्वं वै जिजीविषुः ॥ २४
 इमान्निपतितान्दृष्ट्वा पुत्रान्भ्रातृन्पितृन्स्तथा ।
 संबन्धिनो वयस्यांश्च मातुलान्वान्धवांस्तथा ।
 घातयित्वा कथं तात हृदे तिष्ठसि सांप्रतम् ॥ २५
 शूरमानी न शूरस्त्वं सृषा वदसि भारत ।
 शूरोऽहमिति दुर्बुद्धे सर्वलोकस्य शृण्वतः ॥ २६
 न हि शूराः पलायन्ते शत्रून्दृष्ट्वा कथंचन ।
 ब्रूहि वा त्वं यया वृत्त्या शूर त्यजसि संगरम् ॥ २७
 स त्वमुत्तिष्ठ युध्यस्व विहाय भयमात्मनः ।
 घातयित्वा सर्वसैन्यं भ्रातृश्चैव सुयोधन ॥ २८
 नेदानीं जीविते बुद्धिः कार्या धर्मचिकीर्षया ।
 क्षत्रधर्ममुपाश्रित्य त्वद्विधेन सुयोधन ॥ २९
 यत्तु कर्णमुपाश्रित्य शकुनिं चापि सौबलम् ।
 दुःशासनं च मोहाच्चमात्मानं नावबुद्धवान् ॥ ३०
 तत्पापं सुमहत्कृत्वा प्रतियुध्यस्व भारत ।
 कथं हि त्वद्विधो मोहाद्रोचयेत पलायनम् ॥ ३१
 क ते तत्पौरुषं यातं क च मानः सुयोधन ।
 क च विक्रान्तता याता क च विस्फूर्जितं महत् ॥ ३२
 क ते कृतास्त्रता याता किं नु शेषे जलाशये ।
 स त्वमुत्तिष्ठ युध्यस्व क्षत्रधर्मेण भारत ॥ ३३
 अस्मांस्तु वा पराजित्य प्रशाधि पृथिवीभिमाम् ।
 अथवा निहतोस्माभिर्भूमौ स्वप्स्यसि भारत ॥ ३४
 एष ते परमो धर्मः सृष्टो धात्रा महात्मना ।
 तं कुरुष्व यथातथ्यं पौरुषे स्वे व्यवस्थितः ॥ ३५

वा त्वं संगरं त्यजसि तां वृत्तिं ब्रूहि । न त्वं वानप्रस्थोऽसि
 राज्यार्थित्वात् । नापि न्यस्तशस्त्रो गदाधारित्वात् । परिशेषात्
 क्लीबोऽस्मीति मा माषस्व । युद्धं कुर्विति भावः ॥ २७ ॥
 पौरुषं यत्नः । विक्रान्तता शौर्यम् । विस्फूर्जितं गर्जनम्
 ॥ ३३ ॥

सञ्जय उवाच ।

एवमुक्तो महाराज धर्मपुत्रेण धीमता ।
सलिलस्थस्तव सुत इदं वचनमब्रवीत् ॥ ३६
नैतच्चित्रं महाराज यद्भीः प्राणिनमाविशेत् ।
न च प्राणभयाद्भीतो व्यपयातोऽस्मि भारत ॥ ३७
अरथश्चानिषद्भी च निहतः पार्थिवसारथिः ।
एकश्चाप्यगणः सङ्ख्ये प्रत्याश्वासमरोचयम् ॥ ३८
न प्राणहेतोर्न भयान्न विषादाद्विशंपते ।
इदमम्भः प्रविष्टोऽस्मि श्रमाच्चिदमनुष्ठितम् ॥ ३९
त्वं चाश्वसिहि कौन्तेय ये चाप्यनुगतास्तव ।
अहमुत्थाय वः सर्वान्प्रतियोत्स्यामि संयुगे ॥ ४०
युधिष्ठिर उवाच ।
आश्वस्ता एव सर्वे स्म चिरं त्वां मृगयामहे ।
तदिदानीं समुत्तिष्ठ युध्यस्वहे सुयोधन ॥ ४१
हत्वा वा समरे पार्थान्स्फीतं राज्यमवाप्नुहि ।
निहतो वा रणेऽस्माभिर्वीरलोकमवाप्स्यसि ॥ ४२
दुर्योधन उवाच ।
यदर्थं राज्यमिच्छामि कुरूणां कुरुनन्दन ।
त इमे निहताः सर्वे भ्रातरो मे जनेश्वर ॥ ४३
क्षीणरत्नां च पृथिवीं हतक्षत्रियपुङ्गवाम् ।
न ह्युत्सहाम्यहं भोक्तुं विधवामिव योषितम् ॥ ४४
अद्यापि त्वहमाशंसे त्वां विजेतुं युधिष्ठिर ।
भङ्क्त्वा पाञ्चालपाण्डूनामुत्साहं भरतर्षभ ॥ ४५
न त्विदानीमहं मन्ये कार्यं युद्धेन कर्हिचित् ।
द्रोणे कर्णे च संशान्ते निहते च पितामहे ॥ ४६
अस्तिवदानीमियं राजन्केवला पृथिवी तव ।
असहायो हि को राजा राज्यमिच्छेत्प्रशासितुम् ॥ ४७
सुहृदस्तादृशान् हत्वा पुत्रान्भ्रातृन्पितृन्पि ।
भवद्भिश्च हते राज्ये को नु जीवेत मादृशः ॥ ४८
अहं वनं गमिष्यामि ह्यजिनैः प्रतिवासितः ।
रतिर्हि नास्ति मे राज्ये हतपक्षस्य भारत ॥ ४९
हतबान्धवभूयिष्ठा हताश्वा हतकुञ्जरा ।
एषा ते पृथिवी राजन्भुङ्क्तेनां विगतंज्वरः ॥ ५०

वनमेव गमिष्यामि वसानो मृगचर्मणी ।
न हि मे निर्जनस्यास्ति जीवितेऽद्य स्पृहा विभो ॥
गच्छ त्वं भुङ्क्तु राजेन्द्र पृथिवीं निहतेश्वराम् ।
हतयोधां नष्टरत्नां शीर्णक्षत्रां यथासुखम् ॥ ५२
[सञ्जय उवाच ।
दुर्योधनं तव सुतं सलिलस्थं महायशाः ।
श्रुत्वा तु करुणं वाक्यमभाषत युधिष्ठिरः ॥] ५३
युधिष्ठिर उवाच ।
आर्तप्रलापान्मा तात सलिलस्थः प्रभाषथाः ।
नैतन्मनसि मे राजन्वाशितं शकुनेरिव ॥ ५४
यदि वापि समर्थः स्यास्त्वं दानाय सुयोधन ।
नाहमिच्छेयमवनिं त्वया दत्तां प्रशासितुम् ॥ ५५
अधर्मेण न गृहीयां त्वया दत्तां महीमिमाम् ।
न हि धर्मः स्पृतो राजन्क्षत्रियस्य प्रतिग्रहः ॥ ५६
त्वया दत्तां न चेच्छेयं पृथिवीमखिलामहम् ।
त्वां तु युद्धे विनिर्जित्य भोक्ताऽस्मि वसुधामिमाम्
अनीश्वरश्च पृथिवीं कथं त्वं दातुमिच्छसि ।
त्वयेयं पृथिवी राजन्किं न दत्ता तदैव हि ॥ ५८
धर्मतो याचमानानां प्रशमार्थं कुलस्य नः ।
वाष्पेयं प्रथमं राजन्प्रत्याख्याय महाबलम् ॥ ५९
किमिदानीं ददासि त्वं को हि ते चित्तविभ्रमः ।
अभियुक्तस्तु को राजा दातुमिच्छेद्वि मेदिनीं ६०
न त्वमद्य महीं दातुमीशः कौरवनन्दन ।
आच्छेत्तुं वा बलाद्राजन्स कथं दातुमिच्छसि ॥ ६१
मां तु निर्जित्य संग्रामे पालयेमां वसुंधराम् ।
सूच्यग्रेणापि यद्भूमेरपि भिद्येत भारत ॥ ६२
तन्मात्रमपि तन्मह्यं न ददाति पुरा भवान् ।
स कथं पृथिवीमेतां प्रददासि विशंपते ॥ ६३
सूच्यग्रं नात्यजः पूर्वं स कथं त्यजसि क्षितिम् ६४
एवमैश्वर्यमासाद्य प्रशास्य पृथिवीमिमाम् ।
को हि मूढो व्यवस्येत शत्रोर्दातुं वसुंधराम् ॥ ६५
त्वं तु केवलमौर्ख्येण विमूढो नावबुध्यसे ।
पृथिवीं दातुकामोऽपि जीवस्त्वं नैव मोक्ष्यसे ६६

अस्मान्वा त्वं पराजित्य प्रशाधि पृथिवीमिमाम् ।
अथवा निहतोऽस्माभिर्व्रज लोकाननुत्तमान् ॥ ६७
आवयोर्जीवतो राजन्मयि च त्वयि च ध्रुवम् ।
संशयः सर्वभूतानां विजये नौ भविष्यति ॥ ६८
जीवितं त्वयि दुष्प्रापं मयि यत्परिवर्तते ।
जीवयेयमहं कामं न तु त्वं जीवितुं क्षमः ॥ ६९
दहने हि कृतो यत्नस्त्वयाऽस्मासु विशेषतः ।

आशीविषैर्विषैश्चापि जले चापि प्रवेशनैः ।
त्वया विनिकृता राजन्राज्यस्य हरणेन च ॥ ७०
अप्रियाणां च वचनैर्द्रौपद्याः कर्षणेन च ।
एतस्मात्कारणात्पाप जीवितं ते न विद्यते ॥ ७१
उत्तिष्ठोत्तिष्ठ युध्यस्व युद्धे श्रेयो भविष्यति ॥ ७२
एवं तु विविधा वाचो जययुक्ताः पुनःपुनः ।
कीर्तयन्ति स्म ते वीरास्तत्रतत्र जनाधिप ॥ ७३

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसयुद्धे एकत्रिंशोऽध्यायः ॥ ३१ ॥

द्वात्रिंशोऽध्यायः ॥ ३२ ॥

युधिष्ठिरकटुभाषणरूपेण सुयोधनेन गदयासह हृदादुत्थानम् ॥ १ ॥ युधिष्ठिरदुर्योधनयोः संवादः ॥ २ ॥

धृतराष्ट्र उवाच ।
एवं संतर्ज्यमानस्तु मम पुत्रो महीपतिः ।
प्रकृत्या मन्थुमान्वीरः कथमासीत्परंतपः ॥ १
न हि संतर्जना तेन श्रुतपूर्वा कथंचन ।
राजभावेन मान्यश्च सर्वलोकस्य सोऽभवत् ॥ २
[यस्यातपत्रच्छायापि स्वका भानोस्तथा प्रभा ।
खेदायैवाभिमानित्वात्सहेतुसैवं कथं गिरः ॥] ३
इयं च पृथिवी सर्वा सम्लेच्छाटविका भृशम् ।
प्रसादाद्भ्रियते यस्य प्रत्यक्षं तव सञ्जय ॥ ४
स तथा तर्ज्यमानस्तु पाण्डुपुत्रैर्विशेषतः ।
विहीनश्च स्वकैर्मृत्यैर्निर्जने चावृतो भृशम् ॥ ५
स श्रुत्वा कटुका वाचो जययुक्ताः पुनःपुनः ।
किमब्रवीत्पाण्डवेयास्तन्ममाचक्ष्व सञ्जय ॥ ६
सञ्जय उवाच ।
तर्ज्यमानस्तदा राजन्नुदकस्थस्तवात्मजः ।
युधिष्ठिरेण राजेन्द्र भ्रातृभिः सहितेन ह ॥ ७
श्रुत्वा स कटुका वाचो विषमस्थो नराधिपः ।
दीर्घमुष्णं च निःश्वस्य सलिलस्थः पुनःपुनः ॥ ८
सलिलान्तर्गतो राजा धुन्वन्हस्तौ पुनःपुनः ।
मनश्चकार युद्धाय राजानं चाभ्यभाषत ॥ ९
यूयं ससुहृदः पार्थाः सर्वे सरथवाहनाः ।
अहमेकः परिदूनो विरथो हतवाहनः ॥ १०

आत्तशस्त्रै रथोपेतैर्बहुभिः परिवारितः ।
कथमेकः पदातिः सन्नशस्त्रो योद्धुमुत्सहे ॥ ११
एकैकशश्च मां यूयं योधयध्वं युधिष्ठिर ।
न ह्येको बहुभिर्वीरैरन्याय्यो योधयितुं युधि ॥ १२
विशेषतो विकवचः श्रान्तश्चापत्समाश्रितः ।
भृशं विक्षतगात्रश्च श्रान्तवाहनसैनिकः ॥ १३
न मे त्वत्तो भयं राजन्न च पार्थादृकोदरात् ।
फल्गुनाद्वासुदेवाद्वा पाञ्चालेभ्योऽथवा पुनः ॥ १४
यमाभ्यां युयुधानाद्वा ये चान्ये तव सैनिकाः ।
एकः सर्वानहं क्रुद्धो वारयिष्ये युधि स्थितः ॥ १५
धर्ममूला सतां कीर्तिर्मनुष्याणां जनाधिप ।
धर्मं चैवेह कीर्तिं च पालयन्प्रब्रवीम्यहम् ॥ १६
अहमुत्थाय सर्वान्वै प्रतियोत्स्यामि संयुगे ।
अन्वभ्याशं गतान्सर्वान्निहनिष्यामि भारत ॥ १७
अद्य वः सरथानसाश्चानशस्त्रो विरथोऽपि सन् ।
नक्षत्राणीव सर्वाणि सविता रात्रिसंक्षये ॥ १८
तेजसा नाशयिष्यामि स्थिरीभवत पाण्डवाः ।
अद्यानृण्यं गमिष्यामि क्षत्रियाणां यशस्विनां ॥ १९
बाह्मीकद्रोणभीष्माणां कर्णस्य च महात्मनः ।
जयद्रथस्य शूरस्य भगदत्तस्य चोभयोः ॥ २०
मद्रराजस्य शल्यस्य भूरिश्रवस एव च ।
पुत्राणां भरतश्रेष्ठ शकुनेः सौबलय च ॥ २१

आतपत्रेण दुर्योधनः सूर्यद्रक्षितः, इत्येष प्रवादोऽपि यस्य

न सं इति भावः ॥ ३॥ परिदूनः परिश्रान्तः ॥ १० ॥

मित्राणां सुहृदां चैव बान्धवानां तथैव च ।
 आनृण्यमद्य गच्छामि हत्वा त्वां भ्रातृभिः सह २२
 सञ्जय उवाच ।
 एतावदुक्त्वा वचनं विरराम जनाधिपः ।
 'सलिलान्तर्गतः श्रीमान्पुत्रो दुर्योधनस्तव ॥' २३
 युधिष्ठिर उवाच ।
 दिष्ट्या त्वमपि जानीषे क्षत्रधर्मं सुयोधन ।
 दिष्ट्या ते वर्तते बुद्धिर्युद्धायैव महाभुज ॥ २४
 दिष्ट्या शूरोऽसि गान्धारे दिष्ट्या जानासि संगरम् ।
 यस्त्वमेको हि नः सर्वान्संगरे योद्धुमिच्छसि ॥ २५
 एक एकेन संगम्य यत्ते संमतमायुधम् ।
 तच्चमादाय युध्यस्व प्रेक्षकास्ते वयं स्थिताः ॥ २६
 अयमिष्टं च ते कामं वीर भूयो ददाम्यहम् ।
 हत्वैकं भव नो राजा हतो वा स्वर्गमाप्नुहि ॥ २७
 दुर्योधन उवाच ।
 एकश्चेद्योद्धुमाक्रन्दे वरोऽद्य मम दीयताम् ।
 आयुधानामियं चापि मता मे सततं गदा ॥ २८
 भ्रातृणां भवतामेकः शक्यं मां योऽभिमन्यते ।
 पदातिर्गदया सङ्ख्ये स युध्यतु मया सह ॥ २९
 वृत्तानि रथयुद्धानि विचित्राणि पदेपदे ।
 इदमेकं गदायुद्धं भवत्वद्याद्धुतं महत् ॥ ३०
 अन्नानामपि पर्यायं कर्तुमिच्छन्ति मानवाः ।
 युद्धानामपि पर्यायो भवत्वनुमते तव ॥ ३१
 गदया त्वां महाबाहो विजेष्यामि सहानुजम् ।
 पाञ्चालान्सृज्यांश्चैव ये चान्ये तव सैनिकाः ।
 न हि मे संभ्रमो जातु शक्रादपि युधिष्ठिर ॥ ३२
 युधिष्ठिर उवाच ।
 उत्तिष्ठोत्तिष्ठ गान्धारे मां योधय सुयोधन ।
 एक एकेन संगम्य संयुगे गदया वली ॥ ३३
 पुरुषो भव गान्धारे युध्यस्व सुसमाहितः ।
 अद्य ते जीवितं नास्ति यदीन्द्रोपि तवाश्रयः ॥ ३४
 सञ्जय उवाच ।
 एतत्स नरशार्दूलो नामृण्यत तवात्मजः ।

नः अस्माकं पञ्चानां मध्ये एकमपि हत्वा त्वं राजा भवेत्य-
 न्वयः ॥ २७ ॥ अद्य ते जीवितं नास्ति यद्यपि त्वं मनोजवः
 शल्य० ९

सलिलान्तर्गतः श्वश्रे महानाग इव श्वसन् ॥ ३५
 तथाऽसौ वाक्प्रतोदेन तुद्यमानः पुनःपुनः ।
 वचो न ममृषे राजन्नुत्तमाश्वः कशामिव ॥ ३६
 संक्षोभ्य सलिलं वेगाद्गदामादाय वीर्यवान् ।
 अद्रिसारमयीं गुर्वीं काञ्चनाद्गदभूषणाम् ।
 अन्तर्जलात्समुत्तस्थौ नागेन्द्र इव निःश्वसन् ॥ ३७
 स भित्त्वा स्तम्भितं तोयं स्कन्धे कृत्वायसीं गदाम् ।
 उदतिष्ठत पुत्रस्ते प्रतपन्रश्मिवानिव ॥ ३८
 ततः शैक्यायसीं गुर्वीं जातरूपपरिष्कृताम् ।
 गदां परामृशद्दीमान्धार्तराष्ट्रो महाबलः ॥ ३९
 गदाहस्तं तु तं दृष्ट्वा सशङ्गमिव पर्वतम् ।
 प्रजानामिव संकुद्धं शूलपाणिमिव स्थितम् ॥ ४०
 संगदो भारतो भाति प्रतपन्भास्करो यथा ॥ ४१
 तमुत्तीर्णं महाबाहुं गदाहस्तमरिंदमम् ।
 मेनिरे सर्वभूतानि दण्डपाणिमिवान्तकम् ॥ ४२
 वज्रहस्तं यथा शक्रं शूलहस्तं यथा हरम् ।
 ददृशुः सर्वपाञ्चालाः पुत्रं तव जनाधिप ॥ ४३
 तमुत्तीर्णं तु संप्रेक्ष्य समहृष्यन्त सर्वशः ।
 पाञ्चालाः पाण्डवेयाश्च तेऽन्योन्यस्य तलान्ददुः ॥
 अवहासं तु तं मत्वा पुत्रो दुर्योधनस्तव ।
 उद्वृत्य नयने कुद्धो दिधक्षुरिव पाण्डवान् ॥ ४५
 त्रिशिखां श्रुकुटीं कृत्वा संदष्टदशनच्छदः ।
 प्रत्युवाच ततस्तान्वै पाण्डवान्सह केशवान् ॥ ४६
 दुर्योधन उवाच ।
 अस्यावहासस्य फलं प्रतिभोक्ष्यथ पाण्डवाः ।
 गमिष्यथ हताः सद्यः सपाञ्चाला यमक्षयम् ॥ ४७
 सञ्जय उवाच ।
 उत्थितश्च जलात्तस्मात्पुत्रो दुर्योधनस्तव ।
 अतिष्ठत गदापाणी रुधिरण समुक्षितः ॥ ४८
 तस्य शोणितदिग्धस्य सलिलेन समुक्षितम् ।
 शरीरं स तदा भाति स्रवन्निव महीधरः ॥ ४९
 तमुद्यतगदं वीरं मेनिरे तत्र पाण्डवाः ।
 वैवस्वतमिव कुद्धं शूलपाणिमिव स्थितम् ॥ ५०

इति क. ड. पाठः ॥ ३४ ॥

स मेघनिनदो हर्षाब्जदन्निव च गोवृषः ।
 आजुहाव ततः पार्थान्गदया युधि वीर्यवान् ॥ ५१
 दुर्योधन उवाच ।
 एकैकेन च मां यूयमासीदत युधिष्ठिर ।
 न ह्येको बहुभिर्न्याय्यो वीरो योधयितुं युधि ॥ ५२
 न्यस्तवर्मा विशेषेण श्रान्तश्चापसु परिप्लुतः ।
 भृशं विक्षतगात्रश्च हतवाहनसैनिकः ॥ ५३
 [अवश्यमेव योद्धव्यं सर्वैरेव मया सह ।
 युक्तं त्वयुक्तमित्येतद्वेत्ति त्वं चैव सर्वदा ॥] ५४
 युधिष्ठिर उवाच ।
 मा भूदियं तव प्रज्ञा कथमेकं सुयोधन ।
 यदाऽभिमन्युं बहवो जघ्नुर्युधि महारथाः ॥ ५५
 [क्षत्रधर्मं भृशं क्रूरं निरपेक्षं सुनिर्घृणम् ।
 अन्यथा तु कथं हन्युरभिमन्युं तथागतम् ॥ ५६
 सर्वे भवन्तो धर्मज्ञाः सर्वे शूरास्तनुत्यजः ।
 न्यायेन युध्यतां प्रोक्ता शकलोकगतिः परा ॥ ५७
 यद्येकस्तु न हन्तव्यो बहुभिर्धर्म एव तु ।
 तदाऽभिमन्युं बहवो निजघ्नुस्त्वन्मते कथम् ॥ ५८
 सर्वो विमृशते जन्तुः कृच्छ्रस्थो धर्मदर्शनम् ।
 पदस्थः पिहितं द्वारं परलोकस्य पश्यति ॥ ५९
 आमुञ्च कवचं वीर मूर्धजान्यमयस्य च ।
 यच्चान्यदपि ते नास्ति तदप्यादत्स्व भारत ॥ ६०
 इममेकं च ते कामं वीर भूयो ददाम्यहम् ।

पञ्चानां पाण्डवेयानां येन त्वं योद्धुमिच्छसि ॥ ६१
 तं हत्वा वै भवान्राजा हतो वा स्वर्गमाप्नुहि ।
 ऋते च जीविताद्वीर युद्धे किं कुर्म ते प्रियम् ॥ ६२
 सञ्जय उवाच ।
 ततस्तव सुतो राजन्वर्म जग्राह काञ्चनम् ।
 विचित्रं च शिरस्त्राणं जाम्बूनदपरिष्कृतम् ॥ ६३
 सोऽवबद्धशिरस्त्राणः शुभकाञ्चनवर्मभृत् ।
 रराज राजन्पुत्रस्ते काञ्चनः शैलराडिव ॥ ६४
 सन्नद्धः सगदो राजन्सज्जः संग्राममूर्धनि ।
 अब्रवीत्पाण्डवान्सर्वान्पुत्रो दुर्योधनस्तव ॥ ६५
 भ्रातॄणां भवतामेको युध्यतां गदया मया ।
 सहदेवेन वा योत्स्ये भीमेन नकुलेन वा ॥ ६६
 अथवा फल्गुनेनाद्य त्वया वा भरतर्षभ ।
 योत्स्येऽहं संगरं प्राप्य विजेष्ये च रणाजिरे ॥ ६७
 अहमद्य गमिष्यामि वैरस्यान्तं सुदुर्गमम् ।
 गदया पुरुषव्याघ्र हेमपट्टनिबद्धया ॥ ६८
 गदायुद्धे न मे कश्चित्सदृशोऽस्तीति चिन्तये ।
 गदया वो हनिष्यामि सर्वानेव समागतान् ॥ ६९
 [न मे समर्थाः सर्वे वै योद्धुं न्यायेन केचन ।
 न युक्तमात्मना वक्तुमेवं गर्वाद्धतं वचः ।
 अथवा सफलं ह्येतत्करिष्ये भवतां पुरः ॥ ७०
 अस्मिन्महूर्ते सत्यं वा मिथ्या वै तद्विष्यति ।]
 गृह्णातु च गदां यो वै योत्स्यतेऽद्य मया सह ॥ ७१

॥ इति श्रीमन्महाभारते शल्यपर्वणि द्वात्रिंशोऽध्यायः ॥ ३२ ॥

त्रयस्त्रिंशोऽध्यायः ॥ ३३ ॥

युधिष्ठिरेण दुर्योधनप्रति स्वेष्वन्यतमपराजयेनापि तस्य राज्यप्राप्तिवचने कृष्णेन तंप्रति सकोपं भीमेनापि दुर्योधनपराजये स्वस्य संशयोक्तिः ॥ १ ॥ भीमेन कृष्णंप्रति स्वसामर्थ्यप्रकथनपूर्वकं स्वेन दुर्योधनवधस्य सुकरत्वे कथितं कृष्णादिभिस्तत्प्रशंसनम् ॥ २ ॥ भीमदुर्योधनयोर्वीरवादपूर्वकं युद्धोद्यमः ॥ ३ ॥

सञ्जय उवाच ।
 एवं दुर्योधने राजन्गर्जमाने मुहुर्मुहुः ।
 युधिष्ठिरस्य संकुद्धो वासुदेवोऽब्रवीदिदम् ॥ १

यदि नाम ह्ययं युद्धे वरयेत्त्वां युधिष्ठिर ।
 अर्जुनं नकुलं चैव सहदेवमथापि वा ॥ २
 किमिदं साहसं राजस्त्वया व्याहृतमीदृशम् ।

क्षत्रधर्मं अस्तीति शेषः । धर्मोऽस्त्री पुण्यआचारे इति मेदिनी

॥ ५६ ॥ द्वात्रिंशोऽध्यायः ॥ ३२ ॥

एकमेव निहत्याजौ भव राजा कुरुष्विति ॥ ३
 एतेन हि कृता योग्या वर्षाणीह त्रयोदश ।
 आयसे पुरुषे राजन्भीमसेनजिघांसया । ४
 कथं नाम भवेत्कार्यमस्माद्धि भरतर्षभ ।
 साहसं कृतवांस्त्वं तु ह्यनुक्रोशाच्चपोत्तम ॥ ५
 नान्यमस्यानुपश्यामि प्रतियोद्धारमाहवे ।
 ऋते वृकोदरात्पार्थात्स च नातिकृतश्रमः ॥ ६
 तदिदं द्यूतमारब्धं पुनरेव यथा पुरा ।
 विषमं शकुनेश्चैव तव चैव विशेषतः ॥ ७
 बली भीमः समर्थश्च कृती राजा सुयोधनः ।
 बलवान्वा कृती वेति कृती राजन्विशिष्यते ॥ ८
 सोऽयं राजस्त्वया शत्रुः समे पथि निवेशितः ।
 न्यस्तश्चात्मा सुविषमे कृच्छ्रमापादिता वयम् ॥ ९
 कोऽनु सर्वांस्त्रिनिर्जित्य शत्रून्केन वैरिणा ।
 [कृच्छ्रप्राप्तेन च तथा हारयेद्राज्यमागतम् ॥]
 पातितश्चैकबाणेन शोचयेदेवमाहवे ॥ १०
 न हि पश्यामि तं लोके योऽद्य दुर्योधनं रणे ।
 गदाहस्तं विजेतुं वै शक्तः स्यादमरोपि हि ॥ ११
 फल्गुनो वा भवान्वाथ माद्रीपुत्रावथापि वा ।
 न समर्थानहं मन्ये गदाहस्तस्य संयुगे ॥ १२
 न त्वं भीमो न नकुलः सहदेवोऽथ फल्गुनः ।
 जेतुं न्यायेन शक्तो वै कृती राजा सुयोधनः ॥ १३
 स कथं वदसे शत्रुं युध्यस्व गदयेति हि ।
 एकं च नो निहत्याजौ भव राजेति भारत ॥ १४
 वृकोदरं समासाद्य संशयो वै जये हि नः ।
 न्यायतो युध्यमानानां कृती ह्येष महाबलः ॥ १५
 [नूनं न राज्यभागेषा पाण्डोः कुन्त्याश्च संततिः ।
 अत्यन्तवनवासाय सृष्टा भैक्ष्याय वा पुनः ॥] १६
 भीमसेन उवाच ।
 मधुसूदन माकार्षींर्विषादं यदुनन्दन ।
 अद्य पारं गमिष्यामि वैरस्य भृशदुर्गमम् ॥ १७
 अहं सुयोधनं सङ्गृहे हनिष्यामि न संशयः ।
 विजयो वै ध्रुवः कृष्ण धर्मराजस्य दृश्यते ॥ १८

अध्यर्धेन गुणेनेयं गदा गुरुतरी मम ।
 न तथा धार्तराष्ट्रस्य माकार्षीर्माधव व्यथाम् ॥ १९
 अनया गदया चाहं संयुगे योद्धुमुत्सहे ।
 भवन्तः प्रेक्षकाः सर्वे मम सन्तु जनार्दन ॥ २०
 सामरानपि लोकांस्त्रीत्रानाशस्त्रधरान्युधि ।
 योधयेयं रणे कृष्ण किमुताद्य सुयोधनम् ॥ २१
 सञ्जय उवाच ।
 तथा संभाषमाणं तु वासुदेवो वृकोदरम् ।
 हृष्टः संपूजयामास वचनं चेदमब्रवीत् ॥ २२
 त्वामाश्रित्य महाबाहो धर्मराजो युधिष्ठिरः ।
 निहतारिः स्वकां दीप्तां श्रियं प्राप्नोत्यसंशयम् ॥ २३
 त्वया विनिहताः सर्वे धृतराष्ट्रसुता रणे ।
 राजानो राजपुत्राश्च नागाश्च विनिपातिताः ॥ २४
 कलिङ्गा मागधाः प्राच्या गान्धाराः कुरवस्तथा ।
 त्वामासाद्य महायुद्धे निहताः पाण्डुनन्दन ॥ २५
 हत्वा दुर्योधनं चापि प्रयच्छोर्वी ससागराम् ।
 धर्मराजाय कौन्तेय यथा विष्णुः शचीपतेः ॥ २६
 त्वां च प्राप्य रणे पापो धार्तराष्ट्रो विनङ्क्ष्यति ।
 त्वमस्य सक्थिनी भक्त्वा प्रतिज्ञां पालयिष्यसि २७
 यत्नेन ह त्वया पापो योद्धव्यो धृतराष्ट्रजः ।
 कृती च बलवांश्चैव युद्धशौण्डश्च नित्यदा ॥ २८
 ततस्तु सात्यकी राजन्पूजयामास पाण्डवम् ।
 विविधाभिश्च तं वाग्भिर्भीमसेनं जनेश्वर ॥ २९
 पाञ्चालाः पाण्डवेयाश्च धर्मराजपुरोगमाः ।
 तद्वचो भीमसेनस्य सर्व एवाभ्यपूजयन् ॥ ३०
 ततो भीमबलो भीमो युधिष्ठिरमथाब्रवीत् ।
 सृञ्जयैः सह तिष्ठन्तं तपन्तमिव भास्करम् ॥ ३१
 अहमेतेन संगम्य संयुगे योद्धुमुत्सहे ।
 न हि शक्तो रणे जेतुं मामेष पुरुषधमः ॥ ३२
 अद्य क्रोधं विमोक्ष्यामि निहितं हृदये भृशम् ।
 सुयोधने धार्तराष्ट्रे खाण्डवेऽग्निमिवार्जुनः ॥ ३३
 शल्यमद्योद्धरिष्यामि तव पाण्डव हृच्छयम् ।
 निहते गदया पापे अद्य राजन्सुखी भव ॥ ३४

योग्या अभ्यासः । योग्यः प्रवीणेत्याहुपकम्य ख्यभ्यासा-
 र्कयोषितोरिति मेदिनी ॥ ४ ॥ शकुनेश्च तव च यथापुरा

तथैवेदमिति संबन्धः ॥ ७ ॥ पणित्वा चैकपाणेन रोचयेदेव
 माहवम् इति स्र. पाठः ॥ १० ॥ त्रयस्त्रिंशोऽध्यायः ॥ ३३ ॥

अद्य कीर्तिमयीं मालां प्रतिमोक्ष्ये तवानघ ।
 प्राणाञ्जिश्यं च राज्यं च मोक्षयतेऽद्य सुयोधनः ॥ ३५
 राजा च धृतराष्ट्रोऽद्य श्रुत्वा पुत्रं मया हतम् ।
 स्मरिष्यत्यशुभं कर्म यत्तच्छकुनिबुद्धिजम् ॥ ३६
 इत्युक्त्वा भरतश्रेष्ठो गदामुद्यम्य वीर्यवान् ।
 उदतिष्ठत युद्धाय शक्रो वृत्रमिवाह्वयन् ॥ ३७
 [तदाह्वानममृष्यन्वै तव पुत्रोऽतिवीर्यवान् ।
 प्रत्युपस्थित एवाशु मत्तो मत्तमिव द्विपम् ॥ ३८
 गदाहस्तं तव सुतं युद्धाय समुपस्थितम् ।
 ददृशुः पाण्डवाः सर्वे कैलासमिव शृङ्गिणम् ॥ ३९
 तमेकाकिनमासाद्य धार्तराष्ट्रं महाबलम् ।
 वियूथमिव मातङ्गं समहृष्यन्त पाण्डवाः ॥ ४०
 [नसंभ्रमो न च भयं न च ग्लानिर्न च व्यथा ।
 आसीदुर्योधनस्यापि स्थितः सिंह इवाहवे ॥ ४१
 समुद्यतगदं दृष्ट्वा कैलासमिव शृङ्गिणम् ।
 भीमसेनस्तदा राजन्दुर्योधनमथाब्रवीत् ॥ ४२
 राज्ञापि धृतराष्ट्रेण त्वया चास्मासु यत्कृतम् ।
 स्मर तदुष्कृतं कर्म यद्भूतं वारणावते ॥ ४३
 द्रौपदी च परामृष्टा सभामध्ये रजस्वला ।
 द्यूते च वञ्चितो राजा शकुनेर्बुद्धिलाघवात् ॥ ४४
 यानि चान्यानि दुष्टात्मन्यपानि कृतवानसि ।
 अनागःसु च पार्थेषु तस्य पश्य महत्फलम् ॥ ४५
 त्वत्कृते निहतः शेते शरतल्पे महायशाः ।
 गाङ्गेयो भरतश्रेष्ठः सर्वेषां नः पितामहः ॥ ४६
 हतो द्रोणश्च कर्णश्च हतः शल्यः प्रतापवान् ।

वैराग्येरादिकर्ता च शकुनिर्निहतो रणे ॥ ४७
 भ्रातरस्ते हताः शूराः पुत्राश्च सहसैनिकाः ।
 राजानश्च हताः शूराः समरेष्वनिवर्तिनः ॥ ४८
 एते चान्ये च निहता बहवः क्षत्रियर्षभाः ।
 प्रातिकामी तथा पापो द्रौपद्याः क्लेशकृद्धतः ४९
 अवशिष्टस्त्वमेवैकः कुलघ्नोऽधमपूरुषः ।
 त्वामप्यद्य हनिष्यामि गदया नात्र संशयः ॥ ५०
 अद्य तेऽहं रणे दर्पं सर्वं नाशयिता नृप ।
 राज्याशां विपुलां चापि पाण्डवेषु च दुष्कृतम् ५१
 दुर्योधन उवाच ।
 किं कत्थितेन बहुना युध्यस्वाद्य मया सह ।
 अद्य तेऽहं विनेष्यामि युद्धश्रद्धां वृकोदर ॥ ५२
 किं न पश्यसि मां पाप गदायुद्धे व्यवस्थितम् ।
 हिमवच्छिखराकारां प्रगृह्य महतीं गदाम् ॥ ५३
 गदिनं कोऽद्य मां पाप हन्तुमुत्सहते रिपुः ।
 न्यायतो युध्यमानश्च देवेष्वपि पुरंदरः ॥ ५४
 सा वृथा गर्ज कौन्तेय शारदाभ्रमिवाजलम् ।
 दर्शयस्व बलं युद्धे यावन्नासून्निहन्मि ते ॥ ५५
 तस्य तद्वचनं श्रुत्वा पाण्डवाः सहसृज्जयाः ।
 सर्वे संपूजयामासुस्तद्वचो विजिगीषवः ॥ ५६
 उन्मत्तमिव मातङ्गं तलशब्देन मानवाः ।
 भूयः संहर्षयामासु राजन्दुर्योधनं द्विषः ॥ ५७
 बृंहन्ति कुञ्जरास्तत्र हया हेषन्ति चासकृत् ।
 शस्त्राणि संप्रदीप्यन्ते पाण्डवानां जयैषिणाम् ५८

॥ इति श्रीमन्महाभारते शल्यपर्वणि हृदप्रवेशपर्वणि त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

गदायुद्धारम्भे बलभद्रागमनम् ॥ १ ॥ तस्मिन्पाण्डवादिभिराश्रितोपविष्टे पुनर्गदायुद्धारम्भः ॥ २ ॥

सञ्जय उवाच ।
 तस्मिन्पुद्धे महाराज सुसंवृत्ते सुदारुणे ।
 उपविष्टेषु सर्वेषु पाण्डवेषु महात्मसु ॥ १
 ततस्तालध्वजो रामस्तयोर्युद्ध उपस्थिते ।
 श्रुत्वा तच्छिष्ययो राजन्नाजगाम हलायुधः ॥ २

तं दृष्ट्वा परमप्रीताः पाण्डवाः सहकेशवाः ।
 उपगम्योपसंगृह्य विधिवत्प्रत्यपूजयन् ॥ ३
 पूजयित्वा ततः पश्चादिदं वचनमब्रुवन् ।
 शिष्ययोः कौशलं युद्धे पश्य रामेति पार्थिव ॥ ४
 अब्रवीच्च तदा रामो दृष्ट्वा कृष्णं सपाण्डवम् ।

दुर्योधनं च कौरव्यं गदापाणिमवस्थितम् ॥ ५
 राम उवाच ।
 चत्वारिंशदहान्यद्य द्वे च मे निःसृतस्य वै ।
 पुष्येण संप्रयातोऽस्मि श्रवणे पुनरागतः ।
 शिष्ययोर्वै गदायुद्धं द्रष्टुकामोऽस्मि माधव ॥ ६
 ततो युधिष्ठिरो राजा परिष्वज्य हलायुधम् ।
 स्वागतं कुशलं चास्मै पर्यपृच्छद्यथातथम् ॥ ७
 कृष्णौ चापि महेष्वासावभिवाद्य हलायुधम् ।
 सखजाते परिप्रीतौ प्रीयमाणौ यशस्विनौ ॥ ८
 माद्रीपुत्रौ तथा शूरौ द्रौपद्याः पञ्च चात्मजाः ।
 अभिवाद्य स्थिता राजन्रौहिणेयं महाबलम् ॥ ९
 भीमसेनोऽथ बलवान्पुत्रस्तव जनाधिप ।
 तथैव चोद्यतगदौ पूजयामासतुर्वलम् ॥ १०
 स्वागतेन च ते तत्र प्रतिपूज्य पुनःपुनः ।
 पश्य युद्धं महाबाहो इति ते राममब्रुवन् ॥ ११
 एवमूर्चमहात्मानं रौहिणेयं नराधिपाः ॥ १२
 परिष्वज्य तदा रामः पाण्डवान्सह सञ्जयान् ।

अपृच्छत्कुशलं सर्वान्पार्थिवांश्चामितौजसः ।
 तथैव ते समासाद्य पप्रच्छुस्तमनामयम् ॥ १३
 प्रत्यभ्यर्च्य हली सर्वान्क्षत्रियांश्च महात्मनः ।
 कृत्वा कुशलसंप्रश्नं संविदं च यथावयः ॥ १४
 जनार्दनं सात्यकिं च प्रेम्णा संपरिष्वजे ।
 मूर्ध्नि चैतावुपाग्राय कुशलं पर्यपृच्छत ॥ १५
 तौ च तं विधिवद्राजन्पूजयामासतुर्गुरुम् ।
 ब्रह्माणमिव देवेशमिन्द्रोपेन्द्रौ मुदान्वितौ ॥ १६
 ततोऽब्रवीद्धर्मसुतो रौहिणेयमरिंदमम् ।
 इदं आत्रोर्महायुद्धं पश्य रामेति भारत ॥ १७
 तेषां मध्ये महाबाहुः श्रीमान्केशवपूर्वजः ।
 न्यविशत्परमप्रीतः पूज्यमानो महारथैः ॥ १८
 स बभौ राजमध्यस्थो नीलवासाः सितग्रभः ।
 दिवीव नक्षत्रगणैः परिवीतो निशाकरः ॥ १९
 ततस्तयोः संनिपातस्तुमुलो रोमहर्षणः ।
 आसीदन्तकरो राजन्वैरस्यान्तं विधित्सतोः ॥ २०

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसयुद्धे चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

जनमेजयेन वैशंपायनंप्रति बलरामस्य तीर्थयात्राप्रकारप्रश्नः ॥ १ ॥ तेन तंप्रति तत्कथनमुपक्रम्य प्रभासतीर्थस्थ
 तत्पदवाच्यत्वे हेतुकथनम् ॥ २ ॥

जनमेजय उवाच ।
 पूर्वमेव यदा रामस्तस्मिन्पुद्ग उपस्थिते ।
 आमन्त्र्य केशवं यातो वृष्णिभिः सहितः प्रभुः ॥ १
 साहाय्यं धार्तराष्ट्रस्य न च कर्ताऽस्मि केशव ।
 न चैव पाण्डुपुत्राणां गमिष्यामि यथागतम् ॥ २
 एवमुक्त्वा तदा रामो यातः शत्रुनिबर्हणः ।
 तस्य चागमनं भूयो ब्रह्मञ्शंसितुमर्हसि ॥ ३
 आख्याहि मे विस्तरशः कथं राम उपस्थितः ।
 कथं च दृष्टवान्युद्धं कुशलौ ह्यसि सत्तम ॥ ४
 वैशंपायन उवाच ।
 उपप्लव्ये निविष्टेषु पाण्डवेषु महात्मसु ।
 प्रेषितो धृतराष्ट्रस्य समीपं मधुसूदनः ॥ ५

शमं प्रति महाबाहो हितार्थं सर्वदेहिनाम् ॥ ६
 स गत्वा हास्तिनपुरं धृतराष्ट्रं समेत्य च ।
 उक्तवान्वचनं पथ्यं हितं चैव विशेषतः ॥ ७
 न च तत्कृतवानराजा यथाऽख्यातं हि तत्पुरा ॥ ८
 अनवाप्य शमं तत्र कृष्णः पुरुषसत्तमः ।
 आगच्छत महाबाहुरुपप्लव्यं जनाधिप ॥ ९
 ततः प्रत्यागतः कृष्णो धार्तराष्ट्रविसर्जितः ।
 आजंगाम नरव्याघ्रः पाण्डवानामनीकिनीम् ।
 यथोक्तं च यथावृत्तं गत्वा पाण्डवमब्रवीत् ॥ १०
 न कुर्वन्ति वचो महां कुरवः कालनोदिताः ।
 निर्मच्छध्वं पाण्डवेयाः पुष्येण सहिता मया ॥ ११
 ततो विभज्यमानेषु बलेषु बलिनां वरः ।

प्रोवाच भ्रातरं कृष्णं रौहिणेयो महामनाः ॥१२
 तेषामपि महाबाहो साहाय्यं मधुसूदन ।
 क्रियतामिति तत्कृष्णो नास्य चक्रे वचस्तदा ॥१३
 ततो मन्युपरीतात्मा जगाम यदुनन्दनः ।
 तीर्थयात्रां हलधरः सरस्वत्यां महायशाः ।
 मैत्रनक्षत्रयोगे स सहितः सर्वयादवैः ॥ १४
 आश्रयामास भोजस्तु दुर्योधनमरिदमः ।
 युयुधानेन सहितो वासुदेवस्तु पाण्डवान् ॥१५
 रौहिणेये गते शूरे पुण्येण मधुसूदनः ।
 पाण्डवेयान्पुरस्कृत्य ययावभिमुखः कुरुन् ॥१६
 गच्छन्नेव पथिस्थस्तु रामः प्रेष्यानुवाच ह ।
 संभारांस्तीर्थयात्रायां सर्वोपकरणानि च ॥ १७
 आनयध्वं द्वारकाया अग्नीन्वै याजकांस्तथा ।
 सुवर्णरजतं चैव धेनून्वासांसि वाजिनः ॥ १८
 कुञ्जरांश्च रथांश्चैव खरोष्ट्रं वाहनानि च ।
 क्षिप्रमानीयतां सर्वं तीर्थहेतोः परिच्छदम् ॥१९
 प्रतिस्रोतः सरस्वत्या गच्छध्वं शीघ्रगामिनः ।
 ऋत्विजश्चानयध्वं वै शतशश्च द्विजर्षभान् ॥ २०
 एवं संदिश्य तु प्रेष्यान्बलदेवो महाबलः ।
 तीर्थयात्रां ययौ राजन्कुरुणां वैशसे तदा ॥२१
 सरस्वत्याः प्रतिस्रोतः समुद्रादभिजग्मिवान् ।
 रामो यदूत्तमः श्रीमांस्तीर्थयात्रामनुसरन् ॥ २२
 ऋत्विग्भिश्च सुहृद्भिश्च तथाल्पैर्द्विजसत्तमैः ।
 रथैर्गजैस्तथाऽश्वैश्च प्रेष्यैश्च भरतर्षभ ।
 गोखरोष्ट्रप्रयुक्तैश्च यानैश्च बहुभिर्वृतः ॥ २३
 श्रान्तानां क्लान्तवपुषां शिशूनां विपुलायुषाम् ।
 देशेदेशे तु देयानि दानानि विविधानि च ॥२४
 अर्चायै चार्थिनां राजन्कृत्स्नानि बहुशस्तथा ।
 तानि यानीह देशेषु प्रतीक्षन्ति स्म भारत ॥२५
 बुभुक्षितानामर्थाय कृत्स्नमन्नं समन्ततः ॥ २६
 योयो यत्र द्विजो भोज्यं भोक्तुं कामयते तदा ।
 तस्यतस्य तु तत्रैवमुपजहुस्तदा नृप ॥ २७

मैत्रनक्षत्रयोगे अनुराधायां ॥ १४ ॥ भोजः कृतवर्मा ॥ १५ ॥
 पुण्येण हि पाण्डवेभ्यः प्रयाणं अनुराधातस्तीर्थयात्रार्थमिति
 विवेकः ॥ १६ ॥ विपणिः प्रणयनीयिका । आर्षणा हृष्टा ।

तत्रतत्र स्थिता राजन्रौहिणेयस्य शासनात् ।
 भक्ष्यपेयस्य कुर्वन्ति राशींस्तत्र समन्ततः ॥ २८
 वासांसि च महार्हाणि पर्यङ्कास्तरणानि च ।
 पूजार्थं तत्र कृत्स्नानि विप्राणां सुखमिच्छताम् ॥२९
 यत्र यः स्वपते विप्रो यो वा जागर्ति भारत ।
 तत्रतत्रैव सर्वस्य कृत्स्नं सर्वमपश्यत् ॥ ३०
 यथासुखं जनः सर्वो याति तिष्ठति वै तदा ।
 यातुकामस्य यानानि पानानि तृषितस्य च ॥३१
 बुभुक्षितस्य चान्नानि स्वादूनि भरतर्षभ ।
 उपजहुर्नरास्तत्र वस्त्राण्याभरणानि च ॥ ३२
 स पन्थाः प्रवभौ राजन्सर्वस्वैव सुखावहः ।
 स्वर्गोपमस्तदा वीर नराणां तत्र गच्छताम् ॥३३
 नित्यप्रसुदितोपेतः स्वादुभक्ष्यो जलान्वितः ।
 विपण्यापणपण्यानां नानाजनशतैर्वृतः ।
 नानाद्रुमलतोपेतो नानारत्नविभूषितः ॥ ३४
 ततो महात्मा नियतो मनस्विनां
 पुण्येषु तीर्थेषु वसूनि राजन् ।
 ददौ द्विजेभ्यः क्रतुदक्षिणाश्च
 यदुग्रवीरो हलभृत्प्रतीतः ॥ ३५
 दोग्ध्रीश्च धेनूश्च सहस्रशो वै
 सुवाससः काश्चनवद्वशङ्गीः ।
 हयांश्च नानाविधदेशजातान्
 यानानि दासांश्च शुभान्द्विजेभ्यः ॥ ३६
 रत्नानि मुक्तामणिविद्रुमं चा-
 प्यग्र्यं सुवर्णं रजतं सुशुद्धम् ।
 अयस्सयं ताम्रमयं च भाण्डं
 ददौ द्विजातिप्रवरेषु रामः ॥ ३७
 एवं स वित्तं प्रददौ महात्मा
 सरस्वतीतीर्थगतेषु भूरि ।
 ययौ क्रमेणाप्रतिमग्रभाव-
 स्ततः कुरुक्षेत्रमुदारवृत्तः ॥ ३८

पण्यानि विक्रेयद्रव्याणि ॥ ३४ ॥ कृतदक्षिणाश्चेति क. ड.
 पाठः ॥ ३५ ॥

जनमेजय उवाच ।
 सारस्वतानां तीर्थानां गुणोत्पत्तिं वदस्व मे ।
 फलं च द्विपदां श्रेष्ठ कर्म निर्वृत्तिमेव च ॥ ३९
 यथाक्रमेण भगवंस्तीर्थानामनुपूर्वशः ।
 ब्रूहि ब्रह्मविदां श्रेष्ठ परं कौतूहलं हि मे ॥ ४०
 वैशंपायन उवाच ।
 तीर्थानां च फलं राजन्गुणोत्पत्तिं च सर्वशः ।
 मयोच्यमानं वै पुण्यं शृणु राजेन्द्र कृत्स्नशः ॥ ४१

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसयुद्धे पञ्चविंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

चन्द्रे स्वभार्यास्वश्चिन्यादिदक्षपुत्रीषु इत्यरोपेक्षणेन रोहिण्यामेवासक्ते दक्षेण रोषाच्चन्द्रे यक्षमप्रक्षेपः ॥ १ ॥ देवैः प्रसादितदक्षवचनाच्चन्द्रेण प्रभासतीर्थनिमज्जनेन क्षयरोगपरिहरणम् ॥ २ ॥ बलभद्रेण तत्तीर्थे मज्जनादि ॥ ३ ॥

जनमेजय उवाच ।
 किमर्थं भगवान्सोमो यक्षमणा समगृह्यत ।
 कथं च तीर्थप्रवरे तस्मिंश्चन्द्रो न्यमज्जत ॥ १
 कथमाप्लुत्य तस्मिंस्तु पुनराप्यायितः शशी ।
 एतन्मे सर्वमाचक्ष्व विस्तरेण महासुने ॥ २
 वैशंपायन उवाच ।
 दक्षस्य तनयास्तात प्रादुरासन्विशांपते ।
 स सप्तविंशतिं कन्या दक्षः सोमाय वै ददौ ॥ ३
 नक्षत्रयोगनिरताः सङ्ख्यानार्थं च ताभवन् ।
 पत्न्यो वै तस्य राजेन्द्र सोमस्य शुभकर्मणः ॥ ४
 तास्तु सर्वा विशालाक्ष्यो रूपेणाप्रतिभाऽभवन् ।
 अत्यरिच्यत तासां तु रोहिणी रूपसंपदा ॥ ५
 ततस्तस्यां स भगवान्प्रीतिं चक्रे निशाकरः ।
 साऽस्य हृद्या बभूवाथ तस्मात्तां बुभुजे सदा ॥ ६
 ततस्ताः कुपिताः सर्वा नक्षत्राख्या महात्मनः ।
 ता गत्वा पितरं प्राहुः प्रजापतिमतन्द्रिताः ॥ ७
 सोमो वसति नास्मासु रोहिणीं भजते सदा ।
 ता वयं सहिताः सर्वास्त्वत्सकाशे प्रजेश्वर ।

गुणान् रमणीयत्वादीन् । उत्पत्तिं संभवम् । कर्मनिर्वृत्तिं तीर्थयात्राविधिसिद्धम् । निर्वृत्तिमपि कर्मणाम् इति क. ड. पाठः ॥ ३९ ॥ यथाक्रमेण तीर्थक्रमापेक्षया अनुपूर्वशः गुणोत्पत्त्यादिक्रमापेक्षया ॥ ४० ॥ प्रभासः प्रभासत्वम् ॥ ४३ ॥

पूर्वं महाराज यदुप्रवीर
 ऋत्विक्सुहृद्विप्रगणैश्च सार्धम् ।
 पुण्यं प्रभासं समुपाजगाम
 यत्रोदुराड्यक्षमणा क्षीयमाणः ॥ ४२
 विमुक्तशपः पुनराप्य तेजः
 सर्वं जगद्भासयते नरेन्द्र ।
 एतत्तु तीर्थप्रवरं पृथिव्यां
 प्रभासनात्तस्य ततः प्रभासः ॥ ४३

वत्स्यामो निशताहारास्तपश्चरणतत्पराः ॥ ८
 श्रुत्वा तासां तु वचनं दक्षः सोममथाब्रवीत् ।
 समं वर्तस्व सर्वासु मा त्वाऽधर्मो महान्स्पृशेत् ९
 तास्तु सर्वाऽब्रवीदक्षो गच्छध्वं शशिनोन्तिकम् ।
 समं वत्स्यति सर्वासु चन्द्रमा मम शासनात् १०
 विसृष्टास्तास्तथा जग्मुः शीतांशोर्भवनं शुभाः ।
 तथाऽपि सोमो भगवान्पुनरेव महीपते ।
 रोहिण्या सार्धमवसत्प्रीयमाणो मुहुर्मुहुः ॥ ११
 ततस्ताः सहिताः सर्वा भूयः पितरमब्रुवन् ॥ १२
 सोमो वसति नास्मासु नाकरोद्वचनं तव ।
 तव शुश्रूषणे युक्ता वत्स्यामो हि तवान्तिके ॥ १३
 तासां तद्वचनं श्रुत्वा दक्षः सोममथाब्रवीत् ।
 समं वर्तस्व सर्वासु मा त्वां शप्स्ये विरोचन ॥ १४
 अनादृत्य तु तद्वाक्यं दक्षस्य भगवाञ्जशी ।
 रोहिण्या सार्धमवसत्ततस्ताः कुपिताः पुनः ॥ १५
 गत्वा च पितरं प्राहुः प्रणम्य शिरसा तदा ।
 सोमो वसति नास्मासु तस्मान्नः शरणं भव ॥ १६
 रोहिण्यामेव भगवान्सदा वसति चन्द्रमाः ।

पञ्चत्रिंशोऽध्यायः ॥ ३५ ॥

त्वा त्वां अधर्मः मा स्पृशेत् ॥ ९ ॥ विरोचन हे विशेषेण रोचमान । त्वां माशप्स्ये । तव रोचनां यथाहं शापेन न हरासि तथा यतस्त्वर्थः ॥ १४ ॥

न त्वद्वचो गणयति नास्मासु स्नेहमिच्छति ॥ १७
 तस्मान्नस्नाहि सर्वा वै यथा नः सोम आविशेत् ।
 तच्छ्रुत्वा भगवान्क्रुद्धो यक्षमाणं पृथिवीपते ॥ १८
 ससर्ज रोषात्सोमाय स चोडुपतिमाविशत् ।
 स यक्षमणाऽभिभूतात्माक्षीयताहरहः शशी ॥ १९
 यत्नं चाप्यकरोद्राजन्मोक्षार्थं तस्य यक्षमणः ।
 इष्टेष्टिभिर्महाराज विविधाभिर्निशाकरः ॥ २०
 न चामुच्यत शापाद्वै क्षयं चैवाधिगच्छति ।
 क्षीयमाणे ततः सोमे ओषध्यो न प्रजज्ञिरे ॥ २१
 निरास्वादरसाः सर्वा हतवीर्याश्च सर्वशः ।
 ओषधीनां क्षये जाते प्राणिनामपि संक्षयः ॥ २२
 कृशाश्चासन्प्रजाः सर्वाः क्षीयमाणे निशाकरे ।
 ततो देवाः समागम्य सोममूर्चमहीपते ॥ २३
 किमिदं भवतो रूपमीदृशं संप्रकाशते ।
 कारणं ब्रूहि नः सर्वं येनेदं ते महद्भयम् ॥ २४
 श्रुत्वा तु कारणं त्वत्तो विधास्यामस्ततो वयम् ।
 एवमुक्तः प्रत्युवाच सर्वास्ताञ्जशलक्षणः ॥ २५
 शापस्य कारणं चैव यक्षमाणं च तथाऽऽत्मनः ।
 देवास्तस्य वचः श्रुत्वा गत्वा दक्षमथाऽब्रुवन् ॥ २६
 प्रसीद भगवन्सोमे शापोऽयं विनिवर्त्यताम् ।
 असौ हि चन्द्रमाः क्षीणः किञ्चिच्छेषो हि लक्ष्यते ॥
 क्षयाच्चैवास्य देवेश प्रजाश्चैव गताः क्षयम् ।
 वीरुदोषधयश्चैव बीजानि विविधानि च ।
 तथा नरा लोकगुरो प्रसादं कर्तुमर्हसि ॥ २८
 एवमुक्तस्ततो देवान्प्राह वाक्यं प्रजापतिः ।
 नैतच्छक्यं मम वचो व्यावर्तयितुमञ्जसा ॥ २९
 हेतुना तु महाभागा निवर्तिष्यति केनचित् ।
 समं वर्ततु सर्वासु शशी भार्यासु नित्यशः ॥ ३०
 सरस्वत्या वरे तीर्थे निमज्जञ्जशलक्षणः ।
 पुनर्वर्धिष्यते देवास्तद्वै सत्यं वचो मम ॥ ३१
 मासार्थं च क्षयं सोमो नित्यमेव गमिष्यति ।

मासार्थं तु पुनर्दृष्टिं सत्यमेतद्वचो मम ॥ ३२
 समुद्रं पश्चिमं गत्वा सरस्वत्यब्धिसंगमम् ।
 आराधयतु देवेशं ततः कान्तिमवाप्स्यति ॥ ३३
 सरस्वतीं ततः सोमः स जगामर्षिशासनात् ।
 प्रभासं प्रथमं तीर्थं सरस्वत्या जगाम ह ॥ ३४
 अमावास्यां महातेजास्तत्रामज्जन्महाद्युतिः ।
 लोकान्प्रभासयामास शीतांशुत्वमवाप च ॥ ३५
 देवास्तु सर्वे राजेन्द्र प्रसादं प्राप्य पुष्कलम् ।
 सोमेन सहिता भूत्वा दक्षस्य प्रमुखेऽभवन् ॥ ३६
 ततः प्रजापतिः सर्वा विससर्जाथ देवताः ।
 सोमं च भगवान्प्रीतो भूयो वचनमब्रवीत् ॥ ३७
 मावमंस्थाः स्त्रियः पुत्र मा च विप्रान्कदाचन ।
 गच्छ युक्तः सदा भूत्वा कुरु वै शासनं मम ॥ ३८
 स विसृष्टो महाराज जगामाथ स्वमालयम् ।
 प्रजाश्च मुदिता भूत्वा ईजिरे च यथा पुरा ॥ ३९
 एवं ते सर्वमाख्यातं यथा शप्तो निशाकरः ।
 प्रभासं च यथा तीर्थं तीर्थानां प्रवरं महत् ॥ ४०
 अमावास्यां महाराज नित्यशः शशलक्षणः ।
 स्नात्वाह्याप्यायते श्रीमान्प्रभासे तीर्थउत्तमे ॥ ४१
 अतश्चैतत्प्रजानन्ति प्रभासमिति भूमिष ।
 प्रभां हि परमां लेभे तस्मिंश्चामज्ज्य चन्द्रमाः ॥ ४२
 'लोकान्प्रभासयामास पुपोष च वपुस्तथा ।
 तत्र स्नात्वा हलीरामो दत्वा प्रीतोऽथ दक्षिणाः ॥'
 ततस्तु चमसोद्भेदमभीतस्त्वगमद्बली ।
 चमसोद्भेद इत्येवं यं जनाः कथयन्त्युत ॥ ४४
 तत्र दत्त्वा च दानानि विशिष्टानि हलायुधः ।
 उषित्वारजनीमेकां स्नात्वा च विधिवत्तदा ॥ ४५
 उदपानमथागच्छच्चरावान्केशवाग्रजः ।
 आद्यं स्वस्त्ययनं चैव तत्रावाप्य महाबलः ॥ ४६
 स्निग्धत्वादोषधीनां च भूमेश्च जनमेजय ।
 जानन्ति सिद्धा राजेन्द्र निगूढां तां सरस्वतीम् ॥ ४७

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसयुद्धे षट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

एकतद्वितत्रितनामकानां विप्राणां कथा ॥ १ ॥

वैशंपायन उवाच ।
 तस्मान्नादीगतं चापि ह्युदपानं यशस्विनः ।
 त्रितस्य च महाराज जगामाथ हलायुधः ॥ १
 तत्र दत्त्वा बहुद्रव्यं पूजयित्वा तथा द्विजान् ।
 उपस्पृश्य च तत्रैव ग्रहणं मुसलायुधः ॥ २
 तत्र धर्मपरो ह्यासीन्नितः स सुमहातपाः ।
 कूपे च वसता तेन सोमः पीतो महात्मना ॥ ३
 तत्र चैनं समुत्सृज्य भ्रातरौ जग्मतुर्गृहान् ।
 ततस्तौ वै शशापाथ त्रितो ब्राह्मणसत्तमः ॥ ४
 जनमेजय उवाच ।
 उदपानं कथं ब्रह्मन्कथं च सुमहातपाः ।
 पतितः किं च संत्यक्तो भ्रातृभ्यां द्विजसत्तम ॥ ५
 कूपे कथं च हित्वैनं भ्रातरौ जग्मतुर्गृहान् ।
 कथं च याजयामास पपौ सोमं च वै कथम् ।
 एतदाचक्ष्व मे ब्रह्मन्श्रोतव्यं यदि मन्यसे ॥ ६
 वैशंपायन उवाच ।
 आसन्पूर्वयुगे राजन्मुनयो भ्रातरस्त्रयः ।
 एकतश्च द्वितश्चैव त्रितश्चादित्यसन्निभाः ॥ ७
 सर्वे प्रजापतिसमाः प्रजावन्तस्तथैव च ।
 ब्रह्मलोकजिताः सर्वे तपसा ब्रह्मवादिनः ॥ ८
 तेषां तु तपसा प्रीतो नियमेन दमेन च ।
 अभवद्रौतमो नित्यं पिता धर्मरतः सदा ॥ ९
 स तु दीर्घेण कालेन तेषांप्रीतिमवाप्य च ।
 जगाम भगवान्स्थानमनुरूपमिवात्मनः ॥ १०
 राजानस्तस्य ये ह्यासन्याज्या राजन्महात्मनः ।
 ते सर्वे स्वर्गते तस्मिंस्तस्य पुत्रानपूजयन् ॥ ११
 तेषां तु कर्मणा राजंस्तथा चाध्ययनेन च ।
 त्रितः स श्रेष्ठतां प्राप यथैवास्य पिता तथा ॥ १२
 तथा सर्वे महाभागा मुनयः पुण्यलक्षणाः ।

अपूजयन्महाभागं यथास्य पितरं तथा ॥ १३
 कदाचिद्धि ततो राजन्भ्रातरावेकतद्वितौ ।
 यज्ञार्थं चक्रतुश्चिन्तां तथा वित्तार्थमेव च ॥ १४
 तथोर्बुद्धिः समभवत्त्रितं गृह्य परंतप ।
 याज्यान्सर्वानुपादाय प्रतिगृह्य पशंस्ततः ।
 सोमं पास्यामहे हृष्टाः प्राप्य यज्ञं महाफलम् ॥ १५
 चक्रुश्चैवं तथा राजन्भ्रातरस्त्रय एव च ।
 यथा ते तु परिक्रम्य याज्यान्सर्वान्पशून्प्रति ।
 याजयित्वा ततो याज्याँल्लब्ध्वा तु सुबहून्पशून् ॥
 याज्येन कर्मणा तेन प्रतिगृह्य विधानतः ।
 प्राचीं दिशं महात्मान आजग्मुस्ते महर्षयः ॥ १७
 त्रितस्तेषां महाराज पुरस्ताद्याति हृष्टवत् ।
 एकतश्च द्वितश्चैव पृष्ठतः कालयन्पशून् ॥ १८
 तथोश्चिन्ता समभवदेकतस्य द्वितस्य च ।
 कथं च स्युरिमा गाव आवाभ्यां हि विना त्रितम् ॥
 तावन्योन्यं समाभाष्य एकतश्च द्वितश्च ह ।
 यदूचतुर्मिथः पापौ तन्निबोध जनेश्वर ॥ २०
 त्रितो यज्ञेषु कुशलस्तथा वेदेषु निष्ठितः ।
 ततस्त्रितो बहुतरं गावः समुपलप्स्यते ॥ २१
 तदावां सहितौ भूत्वा गाः प्रकाल्य ब्रजावहे ।
 त्रितोऽपि गच्छतां काममावाभ्यां वै विनाकृतः ॥
 वैशंपायन उवाच ।
 तेषामागच्छतां रात्रौ पथिस्थानां वृकोऽभवत् ।
 तत्र कूपो विदूरेऽभूत्सरस्वत्यास्तटे महान् ॥ २३
 अथ त्रितो वृकं दृष्ट्वा पथि तिष्ठन्तमग्रतः ।
 तद्भयादपसर्पन्वै तस्मिन्कूपे पपात ह ।
 अगाधे सुमहाघोरे सर्वभूतभयंकरे ॥ २४
 त्रितस्ततो महाराज कूपस्थो मुनिसत्तमः ।
 आर्तनादं ततश्चक्रे तौ तु शुश्रुवतुर्मुनी ॥ २५

याजयामास स्वार्थे णिच् यागं कृतवान् ॥ ६ ॥ सर्वे प्रजा-
 पतिसुताः प्रजापतय एव च इति क. पाठः ॥ ८ ॥ पशून्प्रति
 पश्वर्थम् । दक्षिणार्थी गाः प्राप्नुमिष्यर्थः ॥ १६ ॥ त्रितश्चाकाल-
 शल्य ० १०

यन्पशून् इति क. पाठः ॥ १८ ॥ पथिस्थाने वृकोऽभवदिति क.
 ड. पाठः ॥ २३ ॥

तं ज्ञात्वा पतितं कूपे आतरावेकतद्वितौ ।
 वृकत्रासाच्च लोभाच्च समुत्सृज्य प्रजग्मतुः ॥२६॥
 आतृभ्यां पशुलुब्धाभ्यामुत्सृष्टः स महातपाः ।
 उदपाने तदा राजन्निर्जले पांसुसंवृते ॥ २७॥
 त्रित आत्मानमालक्ष्य कूपे वीरुचृणावृते ।
 निमग्नं भरतश्रेष्ठ नरके दुष्कृती यथा ॥ २८॥
 ततो ह्यचिन्तयत्प्राज्ञो मृतभूतो ह्यसोमपः ।
 सोमः कथं तु पातव्य इहस्येन मया भवेत् ॥२९॥
 स एवमभिसंचिन्त्य तस्मिन्कूपे महातपाः ।
 ददर्श वीरुधं तत्र लम्बमानां यदृच्छया ॥ ३०॥
 पांसुग्रस्ते ततः कूपे न्यखनत्सलिलं मुनिः ।
 अग्नीन्संकल्पयामास होतृनात्मानमेव च ॥ ३१॥
 ततस्तां वीरुधं सोमं संकल्प्य सुमहातपाः ।
 ऋचो यजूंषि सामानि मनसा चिन्तयन्मुनिः ॥ ३२॥
 ग्रावाणः शर्कराः कृत्वा प्रचक्रेऽभिषवं नृप ।
 आज्यं च सलिलं चक्रे भागांश्च त्रिदिवौकसाम् ॥ ३३॥
 सोमस्याभिषवस्याग्रे प्रवृत्तस्तुमुलो ध्वनिः ।
 स चाविशद्विवं राजन्स्वरश्चैव त्रितस्य वै ॥ ३४॥
 समवाप च तं यज्ञं यथोक्तं ब्रह्मवादिभिः ॥ ३५॥
 वर्तमाने महायज्ञे त्रितस्य सुमहात्मनः ।
 आविग्नं त्रिदिवं सर्वं कारणं च न बुध्यते ॥ ३६॥
 ततः सुतुमुलं शब्दं शुश्रावाथ बृहस्पतिः ।
 श्रुत्वा चैवाब्रवीत्सर्वान्देवान्देवपुरोहितः ॥ ३७॥
 त्रितस्य वर्तते यज्ञस्तत्र गच्छामहे सुराः ।
 स हि क्रुद्धः सृजेदन्यान्देवानपि महातपाः ॥ ३८॥
 तच्छ्रुत्वा वचनं तस्य सहिताः सर्वदेवताः ।
 प्रययुस्तत्र यत्रास्ते त्रितयज्ञश्च वर्तते ॥ ३९॥
 ते तत्र गत्वा विबुधास्तं कूपं यत्र स त्रितः ।

ददृशुस्तं महात्मानं दीक्षितं यज्ञकर्मसु ॥ ४०॥
 दृष्ट्वा चैनं महात्मानं श्रिया परमया युतम् ।
 ऊचुश्चैनं महाभागं प्राप्तो भागार्थिनो वयम् ॥४१॥
 अथाब्रवीद्विदिवांस्त्वय्यध्वं मां दिवौकसः ।
 अस्मिन्प्रतिभये कूपे निमग्नं नष्टचेतसम् ॥ ४२॥
 ततस्त्रितो महाराज भागांस्तेषां यथाविधि ।
 मन्त्रयुक्तान्समददात्तेन ग्रीतास्तदाऽभवन् ॥ ४३॥
 ततो यथाविधि प्राप्तान्भागान्प्राप्य दिवौकसः ।
 ग्रीतात्मानो ददुस्तस्मै वरान्यान्मनसेच्छति ॥ ४४॥
 स तु वव्रे वरं देवांस्त्रातुमर्हथ मामितः ।
 यश्चाम्भोपस्पृशेत्कूपे स सोमपगतिं लभेत् ॥४५॥
 तत्र चोर्मिमती राजन्नुत्पपात सरस्वती ।
 तयोत्क्षिप्तस्त्रितस्तस्यौ पूजयंस्त्रिदिवौकसः ॥ ४६॥
 तथेति चोक्त्वा विबुधा जग्मू राजन्यथाऽऽगताः ।
 त्रितश्चाभ्यागमत्प्रीतः स्वमेव निलयं तदा ॥ ४७॥
 क्रुद्धस्तु स समासाद्य तावृषी आतरौ तदा ।
 उवाच परुषं वाक्यं शशाप च महातपाः ॥ ४८॥
 पशुलुब्धौ युवां यस्मान्मामुत्सृज्य प्रधावितौ ।
 तस्माद्वृकाकृती रौद्रौ दंष्ट्रिणावभितश्चरौ ॥ ४९॥
 भवितारौ मया शप्तौ पापेनानेन कर्मणा ।
 प्रसवश्चैव युवयोर्गोलाङ्गुलक्ष्वानराः ॥ ५०॥
 इत्युक्तेन तदा तेन क्षणादेव विशांपते ।
 तथाभूतावदृश्येतां वचनात्सत्यवादिनः ॥ ५१॥
 तत्राप्यमितविक्रान्तः स्पृष्ट्वा तोयं हलायुधः ।
 दत्त्वा च विविधान्देवान्पूजयित्वा च वै द्विजान् ॥ ५२॥
 उदपानं च तं वीक्ष्य प्रशस्य च पुनःपुनः ।
 नदीगतमदीनात्मा प्राप्तो विनशनं तदा ॥ ५३॥

॥ इति श्रीमन्महाभारते शल्यपर्वणि हृदप्रवेशपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

बलभद्रस्य सरस्वतीतीरस्थनानातीर्थयात्राप्रकारवर्णनम् ॥ १ ॥ तत्तत्तीर्थमहिमानुवर्णनं च ॥ २ ॥

वैशंपायन उवाच ।

ततो विनशनं राजन्नाजगाम हलायुधः ।

यथेहोपस्पृशेदिति झ. पाठः ॥ ४५ ॥ सप्तत्रिंशोऽध्यायः ॥ ३७ ॥

शूद्राभीरान्प्रति द्वेषाद्यत्र नष्टा सरस्वती ।

तस्मात्तामृषयो नित्यं ग्राहुर्विनशनेति च ॥ १ ॥

शूद्राभीरान्द्विष्टमाना—इति क. पाठः ॥ १ ॥

तत्राप्युपस्पृश्य बलः सरस्वत्यां महाबलः ।
 सुभूमिकं ततोऽगच्छत्सरस्वत्यास्तटे वरे ॥ २
 तत्र चाप्सरसः शुभ्रा नित्यकालमतन्द्रिताः ।
 क्रीडाभिर्विमलाभिश्च क्रीडन्ति विमलाननाः ॥ ३
 तत्र देवाः सगन्धर्वा मासिमासि जनेश्वर ।
 अभिगच्छन्ति तत्तीर्थं पुण्यं ब्राह्मणसेवितम् ॥ ४
 तत्र नृत्यन्ति गन्धर्वास्तथैवाप्सरसां गणाः ।
 समेत्य सहिता राजन्यथाप्राप्तं यथासुखम् ॥ ५
 तत्र मोदन्ति देवाश्च पितरश्च सर्वरुधः ।
 पुण्यैः पुष्पैः सदा दिव्यैः कीर्यमाणाः पुनःपुनः ६
 आक्रीडभूमिः सा राजंस्तासामप्सरसां शुभा ।
 सुभूमिकेति विख्याता सरस्वत्यास्तटे वरे ॥ ७
 तत्र स्नात्वा च दत्त्वा च वसु विप्रेषु माधवः ।
 श्रुत्वा गीतं च तद्दिव्यं वादित्राणां च निःस्वनम् ८
 शय्याश्च विपुला दृष्ट्वा देवगन्धर्वरक्षसाम् ।
 गन्धर्वाणां ततस्तीर्थमागच्छद्रोहिणीसुतः ॥ ९
 विश्वावसुमुखास्तत्र गन्धर्वाप्सरसां गणाः ।
 नृत्तवादित्रगीतं च कुर्वति सुमनोरमम् ॥ १०
 तत्र दत्त्वा हलधरो विप्रेभ्यो विविधं वसु ।
 अजाविकं गोखरोष्ट्रं सुवर्णं रजतं तथा ॥ ११
 भोजयित्वा द्विजान्कामैः संतर्प्य च महाधनैः ।
 प्रययौ सहितो विप्रैः स्तूयमानश्च माधवः ॥ १२
 तस्माद्गन्धर्वतीर्थाच्च महाबाहुरिन्दमः ।
 गर्गस्रोतो महातीर्थमाजगामैककुण्डली ॥ १३
 तत्र गर्गेण वृद्धेन तपसा भावितात्मना ।
 कालज्ञानगतिश्चैव ज्योतिषां च व्यतिक्रमः ॥ १४
 उत्पाता दारुणाश्चैक शुभाश्च जनमेजय ।
 सरस्वत्याः शुभे तीर्थे विदिता वै महात्मना ॥ १५
 तस्य नाम्ना च तत्तीर्थं गर्गस्रोत इति स्मृतम् ॥ १६
 तत्र गर्गं महाभागमृषयः सुव्रता नृप ।
 उपासांचक्रिरे नित्यं कालज्ञानं प्रति प्रभो ॥ १७
 तत्र गत्वा महाराज बलः श्वेतानुलेपनः ।
 विधिवद्वि धनं दत्त्वा मुनीनां भावितात्मनाम् १८

उच्चावचांस्तथा भक्ष्यान्विप्रेभ्यो विप्रदाय सः ।
 नीलवासास्तदाऽगच्छच्छङ्खतीर्थं महायशः ॥ १९
 तत्रापश्यन्महाशङ्खं महामेरुमिवोच्छ्रितम् ।
 श्वेतपर्वतसंकाशमृषिसङ्घैर्निषेवितम् ।
 सरस्वत्यास्तटे जातं नगं तालध्वजो बली ॥ २०
 यक्षा विद्याधराश्चैव राक्षसाश्चामितौजसः ।
 पिशाचाश्चामितबला यत्र सिद्धाः सहस्रशः ॥ २१
 ते सर्वे ह्यशनं त्यक्त्वा फलं तस्य वनस्पतेः ।
 व्रतैश्च नियमैश्चैव कालेकाले स भुञ्जते ॥ २२
 प्राप्तैश्च नियमैस्तैस्तेर्विचरन्तः पृथक्पृथक् ।
 अदृश्यमाना मनुजैर्व्यचरन्पुरुषर्षभ ॥ २३
 एवं ख्यातो नरव्याघ्र लोकेऽस्मिन्स वनस्पतिः ।
 तत्र तीर्थं सरस्वत्याः पावनं लोकविश्रुतम् ॥ २४
 तस्मिंश्च यदुशार्दूलो दत्त्वा तीर्थे पयस्विनीः ।
 ताम्रायसानि भाण्डानि वस्त्राणिविविधानि च २५
 पूजयित्वा द्विजांश्चैव पूजितश्च तपोधनैः ।
 पुण्यं नैसर्गिकं राजन्नाजगाम हलायुधः ॥ २६
 तत्र गत्वा मुनीन्दृष्ट्वा नानावेषधरान्वलः ।
 आपुत्य सलिले चापि पूजयामास वै द्विजान् ॥ २७
 तथैव दत्त्वा विप्रेभ्यः परिभोगान्सुपुष्कलान् ।
 ततः प्रायाद्वलो राजन्दक्षिणेन सरस्वतीम् ॥ २८
 गत्वा चैवं महाबाहुर्नातिदूरे महायशः ।
 धर्मात्मा नागधन्वानं तीर्थमागमदच्युतः ॥ २९
 यत्र पन्नगराजस्य वासुकेः सन्निवेशनम् ।
 महाद्युतेर्महाराज बहुभिः पन्नगैर्वृतम् ॥ ३०
 ऋषीणां हि सहस्राणि तत्र नित्यं चतुर्दश ।
 यत्र देवाः समागम्य वासुकिं पन्नगोत्तमम् ।
 सर्वपन्नगराजानमभ्यषिञ्चन्त्यथाविधि ॥ ३१
 पन्नगेभ्यो भयं तत्र विद्यते न स पौरव ॥ ३२
 तत्रापि विधिवदत्त्वा विप्रेभ्यो रत्नसंचयान् ।
 प्रायात्प्राचीं दिशं राजंस्तत्र तीर्थान्यनेकशः ॥ ३३
 सहस्रशतसङ्ख्यानि प्रथितानि पदेपदे ।
 आपुत्य तत्र तीर्थेषु यथोक्तं तत्र चर्षिभिः ॥ ३४

शुभ्राः शुचयः ॥ ३ ॥ छायाश्च विपुला इति ड. पाठः ॥ ९ ॥
 गन्धर्वाप्सरसान्विताः इति ड. पाठः ॥ १० ॥ कालज्ञानं प्रति

कालज्ञानार्थम् ॥ १७ ॥ शङ्खं शङ्खनामानम् । नगं वृक्षम्
 ॥ २० ॥ पुण्यं द्वैतवनं इति झ. पाठः ॥ २६ ॥

दत्त्वा वसु द्विजाग्रेभ्यो निर्जगाम महाबलः ।
 तत्रस्थानृषिसङ्घांस्तानभिवाद्य हलायुधः ॥ ३५
 ततो रामोऽगमत्तीर्थमृषिभिः सेवितं महत् ।
 यत्र भूयो निववृत्ते प्राञ्चुखा वै सरस्वती ॥ ३६
 ऋषीणां नैमिषेयाणामवेशार्थं महात्मनाम् ।
 निवृत्तां तां सरिच्छ्रेष्ठां तत्र दृष्ट्वा तु लाङ्गली ।
 बभूव विस्मितो राजन्बलः श्वेतानुलेपनः ॥ ३७
 जनमेजय उवाच ।
 कस्मात्सरस्वती ब्रह्मनिवृत्ता प्राञ्चुखी भवत् ।
 व्याख्यातमेतदिच्छामि सर्वमध्वर्युसत्तम ॥ ३८
 कस्मिंश्चित्कारणे तत्र विस्मितो यदुनन्दनः ।
 निवृत्ता हेतुना केन कथमेव सरिद्धरा ॥ ३९
 वैशंपायन उवाच ।
 पूर्वं कृतयुगे राजन्नैमिषेयास्तपस्विनः ।
 वर्तमाने सुविपुले सत्रे द्वादशवार्षिके ॥ ४०
 ऋषयो बहवो राजंस्तत्सत्रमभिपेदिरे ।
 उषित्वा च महाभागास्तस्मिन्सत्रे यथाविधि ॥ ४१
 निवृत्ते नैमिषे ये वै सत्रे द्वादशवार्षिके ।
 आजगमुर्ऋषयस्तत्र बहवस्तीर्थकारणात् ॥ ४२
 ऋषीणां बहुलत्वात्तु सरस्वत्या विशांपते ।
 तीर्थानि नगरायन्ते कूले वै दक्षिणोत्तरे ॥ ४३
 समन्तपञ्चकं यावत्तावत्ते द्विजसत्तमाः ।
 तीर्थलोभान्नरव्याघ्र नद्यास्तीरं समाश्रिताः ॥ ४४
 जुह्वातां तत्र तेषां तु मुनीनां भावितात्मनाम् ।
 स्वाध्यायेनातिमहता बभूवुः पूरिता दिशः ॥ ४५
 अग्निहोत्रैस्तत्तेषां हूयमानैर्महात्मनाम् ।
 अशोभत सरिच्छ्रेष्ठा दीप्यमानैः समन्ततः ॥ ४६
 बालखिल्या महाराज अश्मकुट्टाश्च तापसाः ।
 दन्तोलूखलिनश्चान्ये संप्रक्षालास्तथा परे ॥ ४७
 वायुभक्षा जलाहाराः पर्णभक्षाश्च तापसाः ।
 नानानियमयुक्ताश्च तथा स्थण्डिलशायिनः ॥ ४८
 आसन्नै मुनयस्तत्र सरस्वत्याः समीपतः ।
 शोभयन्तः सरिच्छ्रेष्ठा गङ्गामिव दिवौकसः ॥ ४९

अवेक्षार्थमिष्टसिद्ध्यर्थम् ॥ ३७ ॥ इच्छामि श्रोतुमिति शेषः
 ॥ ३८ ॥ यज्ञोपवीतैः यज्ञसूत्रैः निराशं सरस्वतीजललाभे इत्यर्थः

शतशश्च समापेतुर्ऋषयः सत्रयाजिनः ।
 तेऽवकाशं न ददृशुः सरस्वत्या महाव्रताः ।
 तेऽवकाशं च ददृशुः कुरुक्षेत्रं (त्रे) महाव्रताः ॥ ५०
 ततो यज्ञोपवीतैः स्वैस्तत्र कृत्वा सरस्वतीम् ।
 जुहुवुश्चाग्निहोत्रांश्च चक्रुश्च विविधाः क्रियाः ॥ ५१
 ततस्तमृषिसंघातं निराशं चिन्तयान्वितम् ।
 दर्शयामास राजेन्द्र तेषामर्थं सरस्वती ॥ ५२
 ततः कुञ्जान्वहन्कृत्वा सन्निवृत्ता सरस्वती ।
 ऋषीणां पुण्यतपसां कारुण्याज्जनमेजय ॥ ५३
 ततो निवृत्त्य राजेन्द्र तेषामर्थं सरस्वती ।
 भूयः प्रतीच्यभिमुखी प्रसुस्त्वाव सरिद्धरा ॥ ५४
 अमोघा गमनं कृत्वा तेषां भूयो जगाम ह ।
 अत्यद्भुतं महच्चक्रे तदा राजन्महानदी ॥ ५५
 एवं स कुञ्जो राजन्वै नैमिषीय इति स्मृतः ।
 कुरुक्षेत्रं कुरुक्षेत्रे कुरुष्व महतीं क्रियाम् ॥ ५६
 तत्र कुञ्जान्वहन्दृष्ट्वा निवृत्तां च सरस्वतीम् ।
 बभूव विस्मयस्तत्र रामस्याथ महात्मनः ॥ ५७
 उपस्पृश्य तु तत्रापि विधिवद्यदुनन्दनः ।
 दत्त्वा देयान्द्विजातिभ्यो भाण्डानि विविधानि च
 भक्ष्यं भोज्यं च विविधं ब्राह्मणेभ्यः प्रदाय च ।
 ततः प्रायाद्वलो राजन्पूज्यमानो द्विजातिभिः ५९
 सरस्वतीतीर्थवरं नानाद्विजगणायुतम् ।
 बदरेज्जुदश्यामाकापुष्पाश्चत्थविभीतकैः ॥ ६०
 कङ्कोलैश्च पलाशैश्च करीरैः पीलुभिस्तथा ।
 सरस्वतीतीर्थरुहैस्तरुभिर्विविधैस्तथा ॥ ६१
 करुषकवरैश्चैव विल्वैराम्रातकैस्तथा ।
 अतिमुक्तकषण्डैश्च पारिजातैश्च शोभितम् ॥ ६२
 कदलीवनभूयिष्ठं दृष्टिकान्तं मनोहरम् ।
 वायव्यम्बुफलपर्णादैर्दन्तोलूखलिकैरपि ॥ ६३
 तथाऽश्मकुट्टैर्वीत्यैर्मुनिभिर्वहुभिर्वृतम् ।
 स्वाध्यायघोषसंघुष्टं मृगयुथशताकुलम् ॥ ६४
 अहिंस्त्रैर्धर्मपरमैर्नृभिरत्यर्थसेवितम् ।

॥ ५१ ॥ कुञ्जान् आत्मनो वासस्थानानि तीर्थविशेषानित्यर्थः
 ॥ ५३ ॥ अष्टनिशोऽध्यासः ॥ ३८ ॥

सप्तसारस्वतं तीर्थमाजगाम हलायुधः ।

यत्र मङ्गणकः सिद्धस्तपस्तेपे महामुनिः ॥ ६५

॥ इति श्रीमन्महाभारते शल्यपर्वणि हृदप्रवेशपर्वणि अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ॥ ३९ ॥

सरस्वत्याः सप्तधाविभागे कारणाभिधानम् ॥ १ ॥ सप्तभागानां कस्मिंश्चित्तीर्थे एकीभवनात्तत्तीर्थस्य सप्तसारस्वतना-
मप्राप्तिः ॥ २ ॥ मङ्गणमुनिचरितप्रतिपादनम् ॥ ३ ॥

जनमेजय उवाच ।

सप्तसारस्वतं कस्मात्कश्च मङ्गणको मुनिः ।

कथं सिद्धः स भगवान्कश्चास्य नियमोऽभवत् ॥ १

कस्य वंशे समुत्पन्नः किं चाधीतं द्विजोत्तम ।

एतन्मे सर्वमाचक्ष्व यथातत्त्वं महामुने ॥ २

वैशंपायन उवाच ।

सप्तनद्यः सरस्वत्या याभिर्व्याप्तमिदं जगत् ।

आहूता बलवद्भिर्हि तत्रतत्र सरस्वती ॥ ३

सुप्रभा काञ्चनाक्षी च विशाला च मनोरमा ।

सरस्वती चौघवती सुरेणुर्विमलोदका ॥ ४

पितामहस्य महतो वर्तमाने महामखे ।

वितते यज्ञवाटे च संसिद्धेषु द्विजातिषु ॥ ५

पुण्याहघोषैर्विमलैर्वेदानां निनदैस्तथा ।

देवेषु चैव व्यग्रेषु तस्मिन्यज्ञविधौ तदा ॥ ६

तत्र चैव महाराज दीक्षिते प्रपितामहे ।

यजतस्तस्य सत्रेण सर्वकामसमृद्धिना ॥ ७

मनसा चिन्तिता ह्यर्था धर्मार्थकुशलैस्तदा ।

उपतिष्ठन्ति राजेन्द्र द्विजार्तीस्तत्रतत्र ह ॥ ८

जगुश्च तत्र गन्धर्वा ननुतुश्चाप्सरोगणाः ।

वादित्राणि च दिव्यानि वादयामासुरज्जसा ॥ ९

तस्य यज्ञस्य संपत्त्या तुतुषुर्देवतागणाः ।

विस्मयं परमं जग्मुः किमु मानुषयोनयः ॥ १०

वर्तमाने यथा यज्ञे पुष्करस्थे पितामहे ।

अबुवन्नुषयो राजन्नायं यज्ञो महागुणः ॥ ११

न दृश्यते सरिच्छ्रेष्ठा यस्मादिह सरस्वती ।

तच्छ्रुत्वा भगवान्प्रीतः सप्साराथ सरस्वतीम् ॥ १२

पितामहेन यजता आहूता पुष्करेषु वै ।

सुप्रभा नाम राजेन्द्र नाम्ना तत्र सरस्वती ॥ १३

तां दृष्ट्वा मुनयस्तुष्टास्तरायुक्तां सरस्वतीम् ।

पितामहं मानयन्तीं क्रतुं ते बहुमेनिरे ॥ १४

एवमेषा सरिच्छ्रेष्ठा पुष्करेषु सरस्वती ।

पितामहार्थं संभूता तुष्ट्यर्थं च मनीषिणाम् ॥ १५

नैमिषे मुनयो राजन्समागम्य समासते ।

तत्र चित्राः कथा ह्यासन्वेदं प्रति जनेश्वर ॥ १६

यत्र ते मुनयो ह्यासन्नानास्वाध्यायवेदिनः ।

ते समागम्य मुनयः सस्मरुर्वै सरस्वतीम् ॥ १७

सा तु ध्याता महाराज मुनिभिः सत्रयाजिभिः ।

समागतानां राजेन्द्र साहाय्यार्थं महात्मनाम् ।

आजगाम महाभागा तत्र पुण्या सरस्वती ॥ १८

नैमिषे काञ्चनाक्षी तु मुनीनां सत्रयाजिनाम् ।

आगता सरितां श्रेष्ठा तत्र भारत पूजिता ॥ १९

गयस्य यजमानस्य गयेष्वेव महाक्रतुम् ।

आहूता सरितां श्रेष्ठा गययज्ञे सरस्वती ॥ २०

विशालां तु गयस्याहुर्ऋषयः संशितव्रताः ॥ २१

सरित्सा हिमवत्पाश्चात्प्रक्षुता शीघ्रगामिनी ।

औदालकेस्तथा यज्ञे यजतस्तस्य भारत ॥ २२

समेते सर्वतः स्फीते मुनीनां मण्डले तदा ।

उत्तरे कोसलाभागे पुण्ये राजन्महात्मनः ॥ २३

औदालकेन यजता पूर्वं ध्याता सरस्वती ।

आजगाम सरिच्छ्रेष्ठा तं देशं मुनिकारणात् ॥ २४

पूज्यमाना मुनिगणैर्वल्कलाजिनसंबृतैः ।

मनोहरोति विख्याता सा हि तैर्मनसा वृता ॥ २५

विशाला सुतनुस्तथा । सरस्वत्योघमाला च सुवेणी निर्मलोदका
इति ड. पाठः । सरस्वत्यूर्ध्वमाला च सुवेणी विमलोदका इति

क. पाठः ॥ ४ ॥ सस्मरुः स्मृतवन्तः ॥ १७ ॥ गयेषु गयदे-
शेषु ॥ २० ॥ मनोरमेति विख्याता सा हि तैर्मनसा वृता

[सुरेणुर्ऋषभे द्वीपे पुण्ये राजर्षिसेविते ।]
 कुरोश्च यजमानस्य कुरुक्षेत्रे महात्मनः ।
 आजगाम महाभागा सरिच्छ्रेष्ठा सरस्वती ॥ २६
 ओघवत्यपि राजेन्द्र वसिष्ठेन महात्मना ।
 समाहूता कुरुक्षेत्रे दिव्यतोया सरस्वती ॥ २७
 दक्षेण यजता चापि गङ्गाद्वारे सरस्वती ।
 सुवेणिरिति विख्याता प्रसूता शीघ्रगामिनी ॥ २८
 विमलोदा भगवती ब्रह्मणा यजता पुनः ।
 समाहूता ययौ तत्र पुण्ये हैमवते गिरौ ॥ २९
 एकीभूतास्ततस्तास्तु तस्मिंस्तीर्थे समागताः ।
 सप्तसारस्वतं तीर्थं ततस्तु प्रथितं भुवि ॥ ३०
 इति सप्तसारस्वत्यो नामतः परिकीर्तिताः ।
 सप्तसारस्वतं चैव तीर्थं पुण्यं तथा स्मृतम् ॥ ३१
 शृणु मङ्गलकस्यापि कौमारब्रह्मचारिणः ।
 आपगामवगाढस्य राजन्प्रकीडितं महत् ॥ ३२
 दृष्ट्वा यदृच्छया तत्र स्त्रियमम्भसि भारत ।
 स्त्रायन्तीं रुचिरापाङ्गीं दिग्वाससमनिन्दिताम् ।
 सरस्वत्यां महाराज चस्कन्दे वीर्यमम्भसि ॥ ३३
 तद्रेतः स तु जग्राह कलशे वै महातपाः ।
 'ऋषिः परमधर्मात्मा तदा पुरुषसत्तमः' ॥ ३४
 सप्तधा प्रविभागं तु कलशस्थं जगाम ह ।
 तत्रर्षयः सप्त जाता जज्ञिरे मरुतां गणाः ॥ ३५
 वायुवेगो वायुबलो वायुहा वायुमण्डलः ।
 वायुज्वालो वायुरेता वायुचक्रश्च वीर्यवान् ।
 एवमेते समुत्पन्ना मरुतां जनयिष्णवः ॥ ३६
 इदमन्यच्च राजेन्द्र शृण्वाश्चर्यतरं भुवि ।
 महर्षेश्वरितं यादृक् त्रिषु लोकेषु विश्रुतम् ॥ ३७
 पुरा मङ्गलकः सिद्धः कुशाग्रेणेति नः श्रुतम् ।
 क्षतः किल करे राजस्तस्य शाकरसोऽस्रवत् ॥ ३८
 स वै शाकरसं दृष्ट्वा हर्षाविष्टः प्रनृत्तवान् ॥ ३९
 ततस्तस्मिन्प्रनृत्ते वै स्थावरं जङ्गमं च यत् ।
 प्रनृत्तमुभयं वीर तेजसा तस्य मोहितम् ॥ ४०
 ब्रह्मादिभिः सुरै राजनृषिभिश्च तपोधनैः ।

इति झ. पाठः ॥ २५ ॥ सुरेणुरिति झ. पाठः ॥ २८ ॥ राज-
 न्प्रजपितं महत् इति क. पाठः ॥ ३२ ॥ स्त्रायन्तीं ब्रान्तीम्

विज्ञप्तो वै महादेव ऋषेरर्थे नराधिप ।
 नायं नृत्येद्यथा देव तथा त्वं कर्तुमर्हसि ॥ ४१
 ततो देवो मुनिं दृष्ट्वा हर्षाविष्टमतीव ह ।
 सुराणां हितकामार्थं महादेवोऽभ्यभाषत ॥ ४२
 भोभो ब्राह्मण धर्मज्ञ किमर्थं नृत्यते भवान् ।
 हर्षस्थानं किमर्थं च तवेदमधिकं मुने ।
 तपस्विनो धर्मपथे स्थितस्य द्विजसत्तम ॥ ४३
 ऋषिरुवाच ।
 किं न पश्यसि मे ब्रह्मन्कराच्छाकरसं स्तुतम् ।
 यं दृष्ट्वा संप्रनृत्तो वै हर्षेण महता विभो ॥ ४४
 तं प्रहस्याब्रवीदेवो मुनिं रागेण मोहितम् ।
 अहं न विस्मयं विप्र गच्छामीति प्रपश्य माम् ॥ ४५
 एवमुक्त्वा मुनिश्रेष्ठं महादेवेन धीमता ।
 अङ्गुल्यग्रेण राजेन्द्र स्वाङ्गुष्ठस्ताडितोऽभवत् ॥ ४६
 ततो भस्म क्षताद्राजन्निर्गतं हिमसन्निभम् ॥ ४७
 तद्दृष्ट्वा व्रीडितो राजन्स मुनिः पादयोर्गतः ।
 मेने देवं महादेवमिदं चोवाच विस्मितः ॥ ४८
 नान्यं देवादहं मन्ये रुद्रात्परतरं महत् ।
 सुरासुरस्य जगतो गतिस्त्वमसि शूलशृङ्ग ॥ ४९
 त्वया सृष्टमिदं विश्वं वदन्तीह मनीषिणः ।
 त्वामेवं सर्वं विशति पुनरेव युगक्षये ॥ ५०
 देवैरपि न शक्यस्त्वं परिज्ञातुं कुतो मया ।
 त्वयि सर्वे स्म दृश्यन्ते भावा ये जगति स्थिताः ॥ ५१
 त्वामुपासन्त वरदं देवा ब्रह्मादयोऽनघ ।
 सर्वस्त्वमसि देवानां कर्ता कारयिता च ह ॥ ५२
 त्वत्प्रसादात्सुराः सर्वे मोदन्तीहाकुतोभयाः ।
 'त्वं प्रभुः परमैश्वर्यादधिकं भासि शंकर ॥ ५३
 त्वयि ब्रह्मा च विष्णुश्च लोकान्संघाय तिष्ठतः ।
 त्वन्मूलं च जगत्सर्वं भूतस्थावरजंगमम् ॥ ५४
 स्वर्गं च परमं स्थानं नृणामभ्युदयार्थिनाम् ।
 ददासि च प्रसन्नस्त्वं भक्तानां परमेश्वर ॥ ५५
 अनावृत्तिपदं नृणां नित्यं निश्चयसार्थिनाम् ।
 ददासि कर्मिणां कर्म भावयन्ध्यानयोगतः ॥ ५६

॥ ३३ ॥ मरुतां प्राणवायूनां एकोनपञ्चाशताम् । एतेषां तपसा
 मरुतो दित्यामुत्पन्ना इति कल्पान्तरविषयोऽयमर्थः ॥ ३६ ॥

न वृथाऽस्ति महादेव प्रसादस्ते महेश्वर ।
 यस्मात्त्वयोपकरणात्करोमि कमलेक्षण ॥ ५७
 प्रपद्ये शरणं शंभुं सर्वदा सर्वतः स्थितम् ।
 कर्मणा मनसा वाचा तमेवाभिभजाम्यहम् ॥ ५८
 जनमेजय उवाच ।
 एवं स्तुत्वा महादेवं स ऋषिः प्रणतोऽभवत् ॥ ५९
 यदिदं चापलं देव कृतमेतत्सयादिकम् ।
 ततः प्रसादयामि त्वां तपो मे न क्षरेदिति ॥ ६०

ततो देवः प्रीतमनास्तमृषिं पुनरब्रवीत् ।
 तपस्ते वर्धतां विप्र मत्प्रसादात्सहस्रधा ॥ ६१
 आश्रमे चेह वत्स्यामि त्वया सार्धमहं सदा ।
 सप्तसारस्वते चास्मिन्यो मामर्चिष्यते नरः ॥ ६२
 न तस्य दुर्लभं किञ्चिद्भवितेह परत्र वा ।
 सारस्वतं च ते लोकं गमिष्यन्ति न संशयः ॥ ६३
 एतन्मङ्गलकस्यापि चरितं भूरितेजसः ।
 स हि पुत्रः सुकन्यायामुत्पन्नो मातरिश्वना ॥ ६४

॥ इति श्रीमन्महाभारते शल्यपर्वणि हृदप्रवेशपर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

बलरामसौशनसतीर्थगमनम् ॥ १ ॥ तत्तीर्थस्य कपालमोचननामप्राप्तिहेतूक्तिः ॥ २ ॥ बलस्य उशङ्गवाश्रमगमनम् ॥ ३ ॥ उशङ्गुचरित्रकथनं बलस्य पृथूदकतीर्थे स्नानदानादि ॥ ४ ॥

वैशंपायन उवाच ।
 उषित्वा तत्र रामस्तु संपूज्याश्रमवासिनः ।
 तथा मङ्गलके प्रीतिं शुभां चक्रे हलायुधः ॥ १
 दत्त्वा दानं द्विजातिभ्यो रजनीं तामुपोष्य च ।
 पूजितो मुनिसङ्घैश्च प्रातस्तथाय लाङ्गली ॥ २
 अनुज्ञाप्य मुनीन्सर्वान्सृष्ट्वा तोयं च भारत ।
 प्रययौ त्वरितो रामस्तीर्थहेतोर्महाबलः ॥ ३
 ततस्त्वौशनसं तीर्थमाजगाम हलायुधः ।
 कपालमोचनं नाम यत्र मुक्तो महामुनिः ॥ ४
 महता शिरसा राजन्यस्तज्जङ्घो महोदरः ।
 राक्षसस्य महाराज रामक्षिप्तस्य वै पुरा ॥ ५
 तत्र पूर्वं तपस्तप्तं काव्येन सुमहात्मना ।
 यत्रास्य नीतिरखिला प्रादुर्भूता महात्मनः ।
 यत्रस्थश्चिन्तयामास दैत्यदानवविग्रहम् ॥ ६
 तत्प्राप्य च बलो राजंस्तीर्थप्रवरमुत्तमम् ।
 विधिवद्वै ददौ वित्तं ब्राह्मणानां महात्मनाम् ॥ ७
 जनमेजय उवाच ।
 कपालमोचनं ब्रह्मन्कथं यत्र महामुनिः ।
 मुक्तः कथं चास्य शिरो लग्नं केन च हेतुना ॥ ८

वैशंपायन उवाच ।
 पुरा वै दण्डकारण्ये राघवेण महात्मना ।
 वसता राजशार्दूल राक्षसाञ्छमयिष्यता ॥ ९
 जनस्थाने शिरश्छिन्नं राक्षसस्य दुरात्मनः ।
 क्षुरेण शितधारेण तत्पपात महावने ॥ १०
 महोदरस्य तल्लग्नं जङ्घायां वै यदृच्छया ।
 वने विचरतो राजन्नस्थि भिच्चाऽस्फुरत्तदा ॥ ११
 स तेन लग्नेन तदा द्विजातिर्न शशाक ह ।
 अभिगन्तुं महाप्राज्ञस्तीर्थान्यायतनानि च ॥ १२
 स पूतिना विस्रवता वेदनातो महामुनिः ।
 जगाम सर्वतीर्थानि पृथिव्यां चेति नः श्रुतम् ॥ १३
 स गत्वा सरितः सर्वाः समुद्रांश्च महातपाः ।
 कथयामास तत्सर्वमृषीणां भावितात्मनाम् ॥ १४
 आपुत्य सर्वतीर्थेषु न च मोक्षमवाप्तवान् ।
 स तु शुश्राव विप्रेन्द्रो मुनीनां वचनं महत् ॥ १५
 सरस्वत्यास्तीर्थवरं ख्यातमौशनसं तदा ।
 सर्वपापप्रशमनं सिद्धिक्षेत्रमनुत्तमम् ॥ १६
 स तु गत्वा ततस्तत्र तीर्थमौशनसं द्विजः ॥ १७
 तत औशनसे तीर्थे तस्योपस्पृशतस्तदा ।

स्मयादिकं गर्वादिकम् ॥ ६० ॥ एकोनचत्वारिंशोऽध्यायः ॥ ३९ ॥

तीर्थमुपास्पृशदिति शेषः ॥ १७ ॥

तच्छिरश्चरणं मुक्त्वा पपातान्तर्जले तदा ॥ १८
 विमुक्तस्तेन शिरसा परं सुखमवाप ह ।
 स चाप्यन्तर्जले मूर्धा जगामादर्शनं विभो ॥ १९
 ततः स विरुजो राजन्पूतात्मा वीतकल्मषः ।
 आजगामाश्रमं प्रीतः कृतकृत्यो महोदरः ॥ २०
 सोऽथ गत्वाऽऽश्रमं पुण्यं विप्रमुक्तो महातपाः ।
 कथयामास तत्सर्वमृषीणां भावितात्मनाम् ॥ २१
 ते श्रुत्वा वचनं तस्य ततस्तीर्थस्य मानद ।
 कपालमोचनमिति नाम चक्रुः समागताः ॥ २२
 स चापि तीर्थप्रवरं पुनर्गत्वा महानृषिः ।
 पीत्वा पयःसुविपुलं सिद्धिमायात्तदा मुनिः ॥ २३
 तत्र दत्त्वा बहून्देयान्विप्रांसंपूज्य माधवः ।
 जगाम तत्र राजेन्द्र उशङ्कोराश्रमं तदा ॥ २४
 यत्र तप्तं तपो घोरमाष्टिषेणेन भारत ।
 ब्राह्मण्यं लब्धवान्यत्र विश्वामित्रो महामुनिः ॥ २५
 सर्वकामसमृद्धं च तदाश्रमपदं महत् ।
 मुनिभिर्ब्राह्मणैश्चैव सेवितं सर्वदा विभो ॥ २६
 ततो हलधरः श्रीमान्ब्राह्मणैः परिवारितः ।
 जगाम तत्र राजेन्द्र उशङ्कुस्तनुमत्यजत् ॥ २७
 उशङ्कुर्ब्राह्मणो वृद्धस्तपोनित्यश्च भारत ।
 देहान्यासे कृतमना विचिन्त्य बहुधा तदा ॥ २८

ततः सर्वानुपादाय तनयान्वै महातपाः ।
 उशङ्कुरब्रवीत्तत्र नयध्वं मां पृथूदकम् ॥ २९
 विज्ञायातीतवयसमुशङ्कुं ते तपोधनाः ।
 तं च तीर्थमपानिन्धुः सरस्वत्यास्तपोधनम् ॥ ३०
 स तैः पुत्रैस्तदा धीमानानीतो वै सरस्वतीम् ।
 पुण्यां तीर्थशतोपेतां विप्रसङ्घैर्निषेविताम् ॥ ३१
 स तत्र विधिना राजन्नाप्तुल्य सुमहातपाः ।
 ज्ञात्वा तीर्थगुणांश्चैव ग्राहेदमृषिसत्तमः ।
 सुप्रीतः पुरुषव्याघ्र सर्वान्पुत्रानुपासतः ॥ ३२
 सरस्वत्युत्तरे तीरे यस्यजेदात्मनस्तनुम् ।
 पृथूदके जप्यपरो नैनं श्वो मरणं तपेत् ॥ ३३
 'इत्युक्त्वा स्वां तनुं त्यक्त्वा प्रपेदे वैष्णवं पदम् ।'
 तत्रापुल्य स धर्मात्मा उपस्पृश्य हलायुधः ।
 दत्त्वा चैव बहून्देयान्विप्राणां विप्रवत्सलः ॥ ३४
 ससर्ज यत्र भगवाँल्लोकौल्लोकहितामहः ॥ ३५
 यत्राष्टिषेणः कौरव्य ब्राह्मण्यं संशितव्रतः ।
 तपसा महता राजन्प्राप्तवानृषिसत्तमः ॥ ३६
 सिन्धुद्वीपश्च राजर्षिर्देवापिश्च महातपाः ।
 ब्राह्मण्यं लब्धवान्यत्र विश्वामित्रस्तथा मुनिः ॥ ३७
 महातपस्वी भगवानुग्रतेजा महातपाः ।
 तत्राजगाम बलवान्बलभद्रः प्रतापवान् ॥ ३८

॥ इति श्रीमन्महाभारते शल्यपर्वणि हृदप्रवेशपर्वणि चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

आष्टिषेणेन पृथूदकतीर्थे तपश्चर्यया कृत्स्नवेदाधिगमः ॥ १ ॥ विश्वामित्रादीनां तत्तत्तीर्थे तपश्चर्यया ब्राह्मण्याधिगमः ॥ २ ॥ बलभद्रस्य तत्र स्नानादिपूर्वकं बकाश्रमं प्रति गमनम् ॥ ३ ॥

जनमेजय उवाच ।
 आष्टिषेणस्तथा ब्रह्मन्विपुलं तप्तवांस्तपः ।
 सिन्धुद्वीपः कथं चापि ब्राह्मण्यं लब्धवांस्तदा ॥ १
 देवापिश्च कथं ब्रह्मन्विश्वामित्रश्च सत्तम ।
 तन्ममाचक्ष्व भगवन्परं कौतूहलं हि मे ॥ २
 वैशंपायन उवाच ।

पुरा कृतयुगे राजन्नाष्टिषेणो द्विजोत्तमः ।
 वसन्गुरुकुले नित्यं नित्यमध्ययने रतः ॥ ३
 तस्य राजन्गुरुकुले वसतो नित्यमेव च ।
 समाप्तिं नागमद्विद्या नापि वेदा विशांपते ॥ ४
 स निर्विण्णस्ततो राजंस्तपस्तेपे महातपाः ।
 ततो वै तपसा तेन प्राप्य वेदाननुत्तमान् ॥ ५

त्रिशङ्कोराश्रमं तदा इति क. पाठः । रुशङ्कोराश्रमं तदा इति झ. पाठः ॥ २४ ॥ अश्वत्थं स्वर्गमाप्नोतीत्यर्थः ॥ ३३ ॥ ब्राह्मणं

ब्रह्मसंघातो वेदसमूह इति यावत् । ततः स्वार्थे व्यञ्ज् । ब्राह्मणं ब्रह्मसंघाते इति मेदिनी ॥ ३६ ॥ चत्वारिंशोऽध्यायः ॥ ४० ॥

स विद्वान्वेदयुक्तश्च सिद्धश्चाप्यृषिसत्तमः ।
 तत्र तीर्थे वरान्प्रादात्रीनेव सुमहातपाः ॥ ६
 अस्मिंस्तीर्थे महानद्या अद्यप्रभृति मानवः ।
 आप्तुतो वाजिमेधस्य फलं प्राप्स्यति पुष्कलम् ॥ ७
 अद्यप्रभृति नैवात्र भयं व्यालाद्भविष्यति ।
 अपि चाल्पेन कालेन फलं प्राप्स्यति पुष्कलम् ॥ ८
 एवमुक्त्वा महातेजा जगाम त्रिदिवं मुनिः ।
 एवं सिद्धः स भगवानाष्टिषेणः प्रतापवान् ॥ ९
 तस्मिन्नेव तदा तीर्थे सिन्धुद्वीपः प्रतापवान् ।
 देवापिश्च महाराज ब्राह्मण्यं प्रापतुर्महत् ॥ १०
 तथाच कौशिकस्तात तपोनित्यो जितेन्द्रियः ।
 तपसा वै सुतप्तेन ब्राह्मणत्वमवाप्तवान् ॥ ११
 गाधिर्नाम महानासीत्क्षत्रियः प्रथितो भुवि ।
 तस्य पुत्रोऽभवद्राजन्विश्वामित्रः प्रतापवान् ॥ १२
 स राजा कौशिकस्तात महायोग्यभवत्किल ।
 स पुत्रमभिषिच्यथ विश्वामित्रं महातपाः ॥ १३
 देहन्यासे मनश्चक्रे तमूचुः प्रणताः प्रजाः ।
 न गन्तव्यं महाप्राज्ञ त्राहि चास्मान्महाभयात् ॥ १४
 एवमुक्तः प्रत्युवाच ततो गाधिः प्रजास्ततः ।
 विश्वस्य जगतो गोप्ता भविष्यति सुतो मम ॥ १५
 इत्युक्त्वा तु ततो गाधिविश्वामित्रं निवेश्य च ।
 जगाम त्रिदिवं राजन्विश्वामित्रोऽभवन्नृपः ॥ १६
 न स शक्नोति पृथिवीं यत्नवानपि रक्षितुम् ।
 ततः शुश्राव राजा स राक्षसेभ्यो महाभयम् ॥ १७
 निर्ययौ नगराच्चापि चतुरङ्गबलान्वितः ।
 स गत्वा दूरमध्वानं वसिष्ठाश्रममभ्ययात् ॥ १८
 तस्य ते सैनिका राजंश्चकुस्तत्रानयान्वहून् ।
 ततस्तु भगवान्विप्रो वसिष्ठो श्रममभ्ययात् ।

ददृशेऽथ ततः सर्वं भज्यमानं महावनम् ॥ १९
 तस्य क्रुद्धो महाराज वसिष्ठो मुनिसत्तमः ।
 सृजस्व शबरान्धोरानिति स्वां गाधुवाच ह ॥ २०
 तथोक्ता साऽसृजद्वेनुः पुरुषान्धोरदर्शनान् ।
 ते तु तद्वलमासाद्य बभञ्जुः सर्वतोदिशम् ॥ २१
 तच्छ्रुत्वा विद्रुतं सैन्यं विश्वामित्रस्तु गाधिजः ।
 तपः परं मन्यमानस्तपस्येव मनो दधे ॥ २२
 सोऽस्मिंस्तीर्थवरे राजन्सरस्वत्याः समाहितः ।
 नियमैश्चोपवासैश्च कर्शयन्देहमात्मनः ॥ २३
 जलाहारो वायुभक्षः पर्णाहारश्च सोऽभवत् ।
 तथा स्थण्डिलशायी च ये चान्ये नियमाः पृथक् ॥ २४
 असकृत्तस्य देवास्तु व्रतविघ्नं प्रचक्रिरे ।
 न चास्य नियमाद्बुद्धिरपयाति महात्मनः ॥ २५
 ततः परेण यत्नेन तप्त्वा बहुविधं तपः ।
 तेजसा भास्कराकारो गाधिजः समपद्यत ॥ २६
 तपसा तु तथायुक्तं विश्वामित्रं पितामहः ।
 अमन्यत महातेजा वरदोऽदर्शयत्तदा ॥ २७
 स तु वत्रे वरं राजन्स्यामहं ब्राह्मणस्त्विति ।
 तथेति चाब्रवीद्ब्रह्मा सर्वलोकपितामहः ॥ २८
 स लब्ध्वा तपसोग्रेण ब्राह्मणत्वं महायशः ।
 विचचार महीं कृत्स्नां कृतकामः सुरोपमः ॥ २९
 तस्मिंस्तीर्थवरे रामः प्रदाय विविधं वसु ।
 पयस्विनीस्तथा धेनूर्यानानि शयनानि च ॥ ३०
 अथ वस्त्राण्यलंकारं भक्ष्यं पेयं च शोभनम् ।
 अददन्मुदितो राजन्पूजयित्वा द्विजोत्तमान् ॥ ३१
 ययौ राजंस्ततो रामो बकस्याश्रममन्तिकात् ।
 यत्र तेपे तपस्तीव्रं दाल्भ्यो बक इति श्रुतिः ॥ ३२

॥ इति श्रीमन्महाभारते शल्यपर्वणि हृदप्रवेशपर्वणि एकचत्वारिंशोऽध्यायः ॥ ४१ ॥

द्विचत्वारिंशोऽध्यायः ॥ ४२ ॥

बलदेवस्यावाकीर्णतीर्थगमनम् ॥ १ ॥ बकमुनिचरित्रकथनम् ॥ २ ॥ बलदेवस्य ततो वसिष्ठापवाहतीर्थगमनम् ॥ ३ ॥

वैशंपायन उवाच ।

ब्रह्मयोनिभिराकीर्णं जगाम यदुनन्दनः ।

यत्र दाल्भ्यो बको राजन्पथर्थं सुमहातपाः ।

जुहाव धृतराष्ट्रस्य राष्ट्रं कोपसमन्वितः ॥ १

ब्रह्मयोनेरवाकीर्णमिति झ. पाठः । तत्र ब्रह्मयोनेः ब्राह्म-
 शल्य ४२ ६९

प्योत्पादकात्तीर्थाद्वाकीर्णं नाम दाल्भ्यसेवितं तीर्थं जगामेत्यर्थः

तपसा घोररूपेण कर्शयन्देहमात्मनः ।
 क्रोधेन महताऽऽविष्टो धर्मात्मा वै प्रतापवान् ॥ २
 पुरा हि नैमिशीयानां सत्रे द्वादशवार्षिके ।
 वृत्ते विश्वजितोऽन्ते वै पाञ्चालानृषयोऽगमन् ॥ ३
 तत्रेश्वरमयाचन्त दक्षिणार्थं मनस्विनः ।
 'तत्र ते लेभिरे राजन्याश्चालेभ्यो महर्षयः ।'
 बलान्वितान्वत्सतरात्रिर्व्याधीन्सप्तविंशतिम् ॥ ४
 तानब्रवीद्वको दालभ्यो विभजध्वं पशूनि ।
 पशूनेतानहं त्यक्त्वा भिक्षिष्ये राजसत्तमम् ॥ ५
 एवमुक्त्वा वको राजनृषीन्सर्वान्प्रतापवान् ।
 जगाम धृतराष्ट्रस्य भवनं ब्राह्मणोत्तमः ॥ ६
 स समीपगतो भूत्वा धृतराष्ट्रं जनेश्वरम् ।
 अयाचत पशून्दालभ्यः स चैनं रुषितोऽब्रवीत् ॥ ७
 यदृच्छया मृता दृष्ट्वा गास्तदा नृपसत्तमः ।
 एतान्पशून्मय क्षिप्रं ब्रह्मवन्द्यो यदीच्छसि ॥ ८
 ऋषिस्त्वथ वकः क्रुद्धश्चिन्तयामास धर्मवित् ।
 अहो वत नृशंसं वै वाक्यमुक्तोऽसि संसदि ॥ ९
 चिन्तयित्वा मुहूर्तेन रोषाविष्टो द्विजोत्तमः ।
 मतिं चक्रे विनाशाय धृतराष्ट्रस्य भूपतेः ॥ १०
 स तूत्कृत्य मृतानां वै मांसानि मुनिसत्तमः ।
 जुहाव धृतराष्ट्रस्य राष्ट्रं नरपतेः पुरा ॥ ११
 अवाकीर्णे सरस्वत्यास्तीर्थे प्रज्वालय पावकम् ।
 वको दालभ्यो महाराज नियमं परमं स्थितः ॥ १२
 स तैरेव जुहावाग्नौ राष्ट्रं मांसैर्महातपाः ॥ १३
 तस्मिन्स्तु विधिवत्सत्रे संप्रवृत्ते सुदारुणे ।
 अक्षीयत ततो राष्ट्रं धृतराष्ट्रस्य पार्थिव ॥ १४
 छिद्यमानं यथा कान्तं वनं परशुना विभो ।
 बभूवापद्रुतं तच्च व्यवकीर्णमचेतनम् ॥ १५
 दृष्ट्वा तथाऽवकीर्णं तु राष्ट्रं स मनुजाधिपः ।
 बभूव दुर्मना राजा चिन्तयामास च प्रभुः ॥ १६
 मोक्षार्थमकरोद्यत्नं ब्राह्मणैः सहितः पुरा ।
 न च श्रेयोऽध्यगच्छतु क्षीयते राष्ट्रमेव च ॥ १७
 यदा स पार्थिवः खिन्नस्ते च विप्रास्तदाऽनघ ॥ १८

॥ १ ॥ पाञ्चालान्विश्वजितो यज्ञस्यान्ते अगमन् ॥ ३ ॥ ईश्वरं
 पाञ्चालराजम् ॥ ४ ॥ एतान्पाञ्चालराजदत्तान् । स्वयं तत्र

यदा चापि न शक्नोति राष्ट्रं मोक्षयितुं नृपः ।
 अथ विप्रादिकांस्तत्र पप्रच्छ जनमेजय ॥ १९
 ततो विप्रादिकाः प्राहुः पशुविप्रकृतस्त्वया ।
 मांसैरभिजुहोतीदं तव राष्ट्रं मुनिर्वकः ॥ २०
 तेन ते हूयमानस्य राष्ट्रस्यास्य क्षयो महान् ।
 तस्यैतत्तपसः कर्म येन तेऽद्य लयो महान् ॥ २१
 'यदीच्छसि महाबाहो शान्तिं राष्ट्रस्य भूमिप ।'
 अपां कुञ्जे सरस्वत्यास्तं प्रसादय पार्थिव ॥ २२
 वैशंपायन उवाच ।
 सरस्वतीं ततो गत्वा स राजा वकमब्रवीत् ।
 निपत्य शिरसा भूमौ प्राञ्जलिर्भरतर्षभ ॥ २३
 प्रसादये त्वां भगवन्नपराधं क्षमस्व मे ।
 मम दीनस्य लुब्धस्य मौर्ख्येण हतचेतसः ।
 त्वं गतिस्त्वं च मे नाथः प्रसादं कर्तुमर्हसि ॥ २४
 तं तथा विलपन्तं तु शोकोपहतचेतसम् ।
 दृष्ट्वा तस्य कृपा जज्ञे राष्ट्रं तस्य व्यमोचयत् ॥ २५
 ऋषिः प्रसन्नस्तस्याभूत्संरम्भं च विहाय सः ।
 मोक्षार्थं तस्य राज्यस्य जुहाव पुनराहुतिम् ॥ २६
 मोक्षयित्वा ततो राष्ट्रं प्रतिगृह्य पशून्बहून् ।
 हृष्टात्मा नैमिशारण्यं जगाम पुनरेव सः ॥ २७
 धृतराष्ट्रोऽपि धर्मात्मा स्वस्थचेता महामनाः ।
 स्वमेव नगरं राजन्प्रतिपेदे महर्द्धिमत् ॥ २८
 तत्र तीर्थे महाराज बृहस्पतिरुदारधीः ।
 असुराणामभावाय भवाय च दिवौकसाम् ॥ २९
 मांसैरभिजुहावेष्टिमक्षीयन्त ततोऽसुराः ।
 दैवतैरपि संभग्रा जितकाशिभिराहवे ॥ ३०
 तत्रापि विधिवद्त्वा ब्राह्मणेभ्यो महायशाः ।
 वाजिनः कुञ्जरांश्चैव रथांश्चाश्वतरीयुतान् ॥ ३१
 रत्नानि च महार्हाणि धनं धान्यं च पुष्कलम् ।
 ययौ तीर्थं महाबाहुर्यायातं पृथिवीपते ॥ ३२
 तत्र यज्ञे ययातेश्व महाराज सरस्वती ।
 सर्पिः पयश्च सुस्राव नाहुषस्य महात्मनः ॥ ३३

भागं न गृहीतवानित्यर्थः ॥ ५ ॥ अथ वै प्राश्निकांस्तत्रेति झ
 पाठः ॥ १९ ॥ द्विवत्पार्थिवोऽध्यायः ॥ ४२ ॥

तत्रेष्टा पुरुषव्याघ्रो ययातिः पृथिवीपतिः ।
 आक्रामदूर्ध्वं मुदितो लेभे लोकांश्च पुष्कलान् ३४
 पुनस्तत्र च राजस्तु ययातेर्यजतः प्रभोः ।
 औदार्यं परमं कृत्वा भक्तिं चात्मनि शाश्वतीम् ।
 ददौ कामान्त्राह्मणेभ्यो यान्यान्यो मनसेच्छति ३५
 यो यत्र स्थित एवेह आहूतो यज्ञसंस्तरे ।
 तस्यतस्य सरिच्छ्रेष्ठा गृहादि शयनादिकम् ।
 षड्सं भोजनं चैव दानं नानाविधं तथा ॥ ३६

ते मन्यमाना राजस्तु संप्रदानमनुत्तमम् ।
 राजानं तुष्टुवुः प्रीता दत्त्वा चैवाशिषः शुभाः ॥ ३७
 तत्र देवाः सगन्धर्वाः प्रीता यज्ञस्य संपदा ।
 विस्मिता मानुषाश्चासन्दृष्ट्वा तां यज्ञसंपदम् ॥ ३८
 ततस्तालकेतुर्महाधर्मकेतु-
 र्महात्मा कृतात्मा महादाननित्यः ।
 वसिष्ठापवाहं महाभीमवेगं
 धृतात्मा जितात्मा समभ्याजगाम ॥ ३९

॥ इति श्रीमन्महाभारते शल्यपर्वणि हृदप्रवेशपर्वणि द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ॥ ४३ ॥

वसिष्ठापवाहतीर्थस्य तन्नामप्राप्तिप्रकारकथनम् ॥ १ ॥

जनमेजय उवाच ।
 वसिष्ठापवाहो ब्रह्मन्वै भीमवेगः कथं नु सः ।
 किमर्थं च सरिच्छ्रेष्ठा तमृषिं प्रत्यवाहयत् ॥ १
 कथमस्याभवद्वैरं कारणं किं च तत्प्रभो ।
 शंस पृष्ठो महाप्राज्ञ न हि तृप्यामि कथयति ॥ २
 वैशंपायन उवाच ।
 विश्वामित्रस्य विप्रर्षेर्वसिष्ठस्य च भारत ।
 भृशं वैरमभूद्राजंस्तपःस्पर्धाकृतं महत् ॥ ३
 आश्रमो वै वसिष्ठस्य स्थाणुतीर्थेऽभवन्महान् ।
 पूर्वतः पार्श्वतश्चासीद्विश्वामित्रस्य धीमतः ॥ ४
 यत्र स्थाणुर्महाराज तप्तवान्परमं तपः ।
 तत्रास्य कर्म तद्धोरं प्रवदन्ति मनीषिणः ॥ ५
 यत्रेष्टा भगवान्स्थाणुः पूजयित्वा सरस्वतीम् ।
 स्थापयामास तत्तीर्थं स्थाणुतीर्थमिति प्रभो ॥ ६
 तत्र तीर्थे सुराः स्कन्दमभ्यषिञ्चन्मराधिप ।
 सैनापत्येन महता सुरारिविनिवर्हणम् ॥ ७
 तस्मिन्सारस्वते तीर्थे विश्वामित्रो महामुनिः ।
 वसिष्ठं चालयामास तपसोऽग्रेण तच्छृणु ॥ ८
 विश्वामित्रवसिष्ठौ तावहन्यहनि भारत ।
 स्पर्धां तपःकृतां तीव्रां चक्रतुस्तौ तपोधनौ ॥ ९

तत्राप्यधिकसंतप्तो विश्वामित्रो महामुनिः ।
 दृष्ट्वा तेजो वसिष्ठस्य चिन्तामभिजगाम ह ॥ १०
 तस्य बुद्धिरियं ह्यासीद्धर्मनित्यस्य भारत ।
 इयं सरस्वती तूर्णं मत्समीपं तपोधनम् ॥ ११
 आनयिष्यति वेगेन वसिष्ठं जपतां वरम् ।
 इहागतं द्विजश्रेष्ठं हनिष्यामि न संशयः ॥ १२
 एवं निश्चित्य भगवान्विश्वामित्रो महामुनिः ।
 सस्मार सरितां श्रेष्ठां क्रोधसंरक्तलोचनः ॥ १३
 सा ध्याता मुनिना तेन व्याकुलत्वं जगाम ह ।
 गत्वा चैनं महावीर्यं महाकोपं च भामिनी ॥ १४
 तदा तं वेपमानाङ्गी विवर्णां प्राञ्जलिर्भृशम् ।
 उपतस्थे मुनिवरं विश्वामित्रं सरस्वती ॥ १५
 हतवीरा यथा नारी साऽभवदुःखिता भृशम् ।
 ब्रूहि किं करवाणीति प्रोवाच मुनिसत्तमम् ॥ १६
 तामुवाच मुनिः क्रुद्धो वसिष्ठं शीघ्रमानय ।
 यावदेनं निहन्म्यद्य तच्छ्रुत्वा व्यथिता नदी ॥ १७
 साञ्जलिं तु ततः कृत्वा पुण्डरीकनिभेक्षणा ।
 प्राकम्पत भृशं भीता वायुनेवाहता लता ॥ १८
 तथारूपां तु तां दृष्ट्वा मुनिराह महानदीम् ।
 अविचारं वसिष्ठं त्वमानयस्वान्तिकं मम ॥ १९

सा तस्य वचनं श्रुत्वा ज्ञात्वा पापं चिकीर्षितम् ।
 वसिष्ठस्य प्रभावं च जानन्त्यप्रतिमं भुवि ॥ २०
 साऽभिगम्य वसिष्ठं च इदमर्थमचोदयत् ।
 यदुक्ता सरितांश्रेष्ठा विश्वामित्रेण धीमता ॥ २१
 उभयोः शापयोर्भीता वेपमाना पुनःपुनः ।
 चिन्तयित्वा महाशापमृषिवित्रासिता भृशम् २२
 तां कृशां च विवर्णां च दृष्ट्वा चिन्तासमन्विताम् ।
 उवाच राजन्धर्मात्मा वसिष्ठो द्विपदां वरः ॥ २३
 पाह्यात्मानं सरिच्छेष्टे वह मां शीघ्रगामिनी ।
 विश्वामित्रः शपेद्वि त्वां मा कृथास्त्वं विचारणाम्
 तस्य तद्वचनं श्रुत्वा कृपाशीलस्य सा सरित् ।
 चिन्तयामास कौरव्य किंकृत्वा सुकृतं भवेत् ॥ २५
 तस्याश्चिन्ता समुत्पन्ना वसिष्ठो मय्यतीव हि ।
 कृतवान्हि दयां नित्यं तस्य कार्यं हितं मया ॥ २६
 अथ कूले स्वके राजञ्जपन्तमृषिसत्तमम् ।
 जुह्वानं कौशिकं प्रेक्ष्य सरस्वत्यभ्यचिन्तयत् ॥ २७
 इदमन्तरमित्येवं ततः सा सरितां वरा ।
 कूलापहारमकरोत्स्वेन वेगेन सा सरित् ॥ २८
 तेन कूलापहारेण मैत्रावरुणिरौह्यत ।
 उह्यमानः स तुष्टाव तदा राजन्सरस्वतीम् ॥ २९
 पितामहस्य सरसः प्रवृत्ताऽसि सरस्वति ।
 व्याप्तं चेदं जगत्सर्वं तवैवाम्भोभिरुत्तमैः ॥ ३०
 त्वमेवाकाशगा देवि मेघेषु सृजसे पयः ।

सर्वाश्चापस्त्वमेवेति यथा वयमधीमहि ॥ ३१
 पुष्टिर्द्युतिस्तथा कीर्तिः सिद्धिर्बुद्धिरुमा तथा ।
 त्वमेव वाणी स्वाहा त्वं तवायत्तमिदं जगत् ।
 त्वमेव सर्वभूतेषु वससीह चतुर्विधा ॥ ३२
 वैशंपायन उवाच ।
 एवं सरस्वती राजन्स्तूयमाना महर्षिणा ।
 वेगेनोवाह तं विप्रं विश्वामित्राश्रमं प्रति ॥ ३३
 न्यवेदयत् चामीक्ष्णं विश्वामित्राय तं मुनिम् ३४
 तमानीतं सरस्वत्या दृष्ट्वा कोपसमन्वितः ।
 अथान्वेषत्प्रहरणं वसिष्ठान्तकरं तदा ॥ ३५
 तं तु क्रुद्धमभिप्रेक्ष्य ब्रह्मवध्याभयान्नदी ।
 अपोवाह वसिष्ठं तु प्राचीं दिशमतन्दित्रा ।
 उभयोः कुर्वती वाक्यं वञ्चयित्वा च गाधिजम् ३६
 ततोपवाहितं दृष्ट्वा वसिष्ठमृषिसत्तमम् ।
 अब्रवीच्चथ संक्रुद्धो विश्वामित्रः सरस्वतीम् ॥ ३७
 यस्मान्मां त्वं सरिच्छेष्टे वञ्चयित्वा पुनर्गता ।
 शोणितं वह कल्याणि राक्षसानां च संमतम् ॥ ३८
 ततः सरस्वती शप्ता विश्वामित्रेण धीमता ।
 अवहच्छोणितोन्मिश्रं तोयं संवत्सरं तदा ॥ ३९
 अथर्षयश्च देवाश्च गन्धर्वाप्सरसस्तदा ।
 सरस्वतीं तथा दृष्ट्वा बभूवुर्भृशदुःखिताः ॥ ४०
 एवं वसिष्ठापवाहो लोके ख्यातो जनाधिप ।
 आगच्छच्च पुनर्मार्गं स्वमेव सरितां वरा ॥ ४१

॥ इति श्रीमन्महाभारते शल्यपर्वणि हृदप्रवेशपर्वणि त्रिचत्वारिंशोऽध्यायः ॥ ४३ ॥

चतुश्चत्वारिंशोऽध्यायः ॥ ४४ ॥

विश्वामित्रशापाद्बुधिरजलायाः सरस्वत्या ऋषिभिस्तपसा शोधनम् ॥ १ ॥ इन्द्रेण सरस्वत्यरुणासंगमे यजनादिना
 ब्रह्महत्यापरिहरणम् ॥ २ ॥ बलरामस्य तत्र स्नानादिपूर्वकं तस्मात्सोमतीर्थगमनम् ॥ ३ ॥

वैशंपायन उवाच ।
 सा शप्ता तेन क्रुद्धेन विश्वामित्रेण धीमता ।
 तस्मिंस्तीर्थवरे शुभ्रे शोणितं समुपावहत् ॥ १
 अथाजगुस्ततो राजनराक्षसास्तत्र भारत ।

तत्र ते शोणितं सर्वे पिवन्तः सुखमासते ॥ २
 तृप्ताश्च सुभृशं तेन सुखिता विगतज्वराः ।
 नृत्यन्तश्च हसन्तश्च यथा स्वर्गजितस्तथा ॥ ३
 कस्यचित्त्वथ कालस्य ऋषयः सुतपोधनाः ।

वयं ऋषयः त्वतोऽधीमहि वेदान् । कदाचिदनावृष्ट्या मृतेषु
 ऋषिषु संप्रदायोच्छेदः सर्वोति भावः ॥ ३१ ॥

त्रिचत्वारिंशोऽध्यायः ॥ ४२ ॥

तीर्थयात्रां समाजग्मुः सरस्वत्यां महीपते ॥ ४
 तेषु सर्वेषु तीर्थेषु स्वाप्नुत्य मुनिपुङ्गवाः ।
 प्राप्य प्रीतिं परां चापि तपोलुब्धा विशारदाः ५
 प्रययुर्हि ततो राजन्येन तीर्थमसृग्वहम् ।
 अथागम्य महाभागास्तत्तीर्थं दारुणं तदा ॥ ६
 दृष्ट्वा तोयं सरस्वत्याः शोणितेन परिप्लुतम् ।
 पीयमानं च रक्षोभिर्वहुभिर्नृपसत्तम ॥ ७
 तान्दृष्ट्वा राक्षसान् राजन्मुनयः संशितव्रताः ।
 परित्राणे सरस्वत्याः परं यत्नं प्रचक्रिरे ॥ ८
 ते तु सर्वे महाभागाः समागम्य महाव्रताः ।
 आहूय सरितां श्रेष्ठामिदं वचनमब्रुवन् ॥ ९
 कारणं ब्रूहि कल्याणि किमर्थं ते हृदो ह्ययम् ।
 एवमग्राह्यतां यातः श्रुत्वाऽध्यास्यामहे वयम् १०
 ततः सा सर्वमाचष्ट यथावृत्तं प्रवेपती ।
 दुःखितामथ तां दृष्ट्वा ऊचुस्ते वै तपोधनाः ॥ ११
 कारणं श्रुतमस्माभिः शापश्चैव श्रुतोऽनघे ।
 करिष्यन्ति तु यत्प्राप्तं सर्वं एव तपोधनाः ॥ १२
 एवमुक्त्वा सरिच्छ्रेष्ठामूचुस्तेऽथ परस्परम् ।
 विमोचयामहे सर्वे शापादेतां सरस्वतीम् ॥ १३
 ते सर्वे ब्राह्मणा राजंस्तपोभिर्नियमैस्तथा ।
 उपवासैश्च विविधैर्यमैः कष्टव्रतैस्तथा ॥ १४
 आराध्य पशुभर्तारं महादेवं जगत्पतिम् ।
 मोक्षयामासुस्तां देवीं सरिच्छ्रेष्ठां सरस्वतीम् १५
 तेषां तु सा प्रभावेण प्रकृतिस्था सरस्वती ।
 प्रसन्नसलिला जज्ञे यथा पूर्वं तथैव हि ।
 निर्मुक्ता च सरिच्छ्रेष्ठा विवर्भौ सा यथा पुरा ॥ १६
 दृष्ट्वा तोयं सरस्वत्या मुनिभिस्तैस्तथा कृतम् ।
 तानेव शरणं जग्मु राक्षसाः क्षुधितास्तथा ॥ १७
 कृत्वाञ्जलिं ततो राजन्राक्षसाः क्षुधयाऽर्दिताः ।
 ऊचुस्तान्वै मुनीन्सर्वान्कृपायुक्तान्पुनःपुनः ॥ १८
 वयं च क्षुधिताश्चैव धर्माद्धीनाश्च शाश्वतात् ।
 न च नः कामकारोऽयं यद्वयं पापकारिणा ॥ १९
 युष्माकं चाप्रसादेन दुष्कृतेन च कर्मणा ।

पक्षोऽयं वर्धतेऽस्माकं यतः सो ब्रह्मराक्षसाः ।
 योषितां चैव पापेन योनिदोषकृतेन च ॥ २०
 एवं हि वैश्यशूद्राणां क्षत्रियाणां तथैव च ।
 ये ब्राह्मणान्प्रद्विषन्ति ते भवन्तीह राक्षसाः ॥ २१
 'शक्तिमन्तोऽपि ये केचिदाश्रितानां च रक्षणम् ।
 न कुर्वन्ति मनुष्यास्ते संभवन्तीह राक्षसाः ॥ २२
 आचार्यमृत्विजं चैव गुरुं वृद्धजनं तथा ।
 प्राणिनो येऽवमन्यन्ते ते भवन्तीह राक्षसाः ॥ २३
 तत्कुस्वमिहास्माकं तारणं द्विजसत्तमाः ।
 शक्ता भवन्तः सर्वेषां लोकानामपि तारणे ॥ २४
 तेषां तु वचनं श्रुत्वा तुष्टुवुस्तां महानदीम् ।
 मोक्षार्थं रक्षसां तेषामूचुः प्रयतमानसाः ॥ २५
 ऋषय ऊचुः ।
 क्षुतं कीटावपन्नं च यच्चोच्छिष्टाचितं भवेत् ।
 सक्शमवधूतं च रुदितोपहतं च यत् ॥ २६
 श्वभिः संसृष्टमन्नं च भागोऽसौ रक्षसामिह ।
 तस्माज्ज्ञात्वा सदा विद्वानेतान्यन्ताद्विजयेत् ।
 राक्षसान्नमसौ भुङ्क्ते यो भुङ्क्ते ह्यन्नमीदृशम् ॥ २७
 शोधयित्वा ततस्तीर्थमृषयस्ते तपोधनाः ।
 मोक्षार्थं राक्षसानां च नदीं तां प्रत्यचोदयन् ॥ २८
 महर्षीणां मतं ज्ञात्वा ततः सा सरितां वरा ।
 अरुणामानयामास स्वां तनुं पुरुषर्षभ ॥ २९
 तस्यान्ते राक्षसाः स्नात्वा तनूस्त्यक्त्वा दिवं गताः ।
 अरुणायां महाराज ब्रह्मवध्यापहा हि सा ॥ ३०
 एतमर्थमभिज्ञाय देवराजः शतक्रतुः ।
 तस्मिंस्तीर्थे वरे स्नात्वा विमुक्तः पाप्मना किल ३१
 जनमेजय उवाच ।
 किमर्थं भगवान्शक्रो ब्रह्मवध्यामवाप्तवान् ।
 कथमस्मिंश्च तीर्थे वै आप्तुल्याकल्मषोऽभवत् ॥ ३२
 वैशंपायन उवाच ।
 शृणुष्वैतदुपाख्यानं यथावृत्तं जनेश्वर ।
 यथा विभेद समयं नमुचेर्वासवः पुरा ॥ ३३
 नमुचिर्वासवाद्धीतः सूर्यरश्मि समाविशत् ।
 तेनेन्द्रः सख्यमकरोत्समयं चेदमब्रवीत् ॥ ३४

न चार्द्रेण न शुष्केण न रात्रौ नापि चाहनि ।
 वधिष्याम्यसुरश्रेष्ठ सखे सत्येन ते शपे ॥ ३५
 एवं स कृत्वा समयं दृष्ट्वा नीहारमीश्वरः ।
 चिच्छेदास्य शिरो राजन्नपां फेनेन वासवः ॥ ३६
 तच्छिरो नमुचेच्छिन्नं पृष्ठतः शक्रमन्वियात् ।
 भोभो मित्रह पापेति बुवाणं शक्रमन्तिकात् ॥ ३७
 एवं स शिरसा तेन चोद्यमानः पुनःपुनः ।
 पितामहाय संतप्त एतमर्थं न्यवेदयत् ॥ ३८
 तमब्रवील्लोकगुरुररुणायां यथाविधि ।
 इष्टोपस्पृश देवेन्द्र तीर्थे पापभयापहे ॥ ३९
 [एषा पुण्यजला शक्र कृता मुनिभिरेव तु ।
 निगूढमस्यागमनमिहासीत्पूर्वमेव तु ॥ ४०
 ततोऽभ्येत्यारुणां देवीं प्लावयामास वारिणा ।
 सरस्वत्यारुणायाश्च पुण्योऽयं संगमो महान् ॥ ४१
 इह त्वं यज देवेन्द्र दद दानान्यनेकशः ।
 अत्रापुत्य सुधोरात्त्वं पातकाद्रिप्रमोक्ष्यसे ॥ ४२
 इत्युक्तः स सरस्वत्याः कुञ्जे वै जनमेजय ।
 इष्ट्वा यथावद्भलभिदरुणायामुपास्पृशत् ॥ ४३
 स मुक्तः पाप्मना तेन ब्रह्मवध्याकृतेन च ।
 जगाम संहृष्टमनास्त्रिदिवं त्रिदशेश्वरः ॥ ४४]

॥ इति श्रीमन्महाभारते शल्यपर्वणि हृदप्रवेशपर्वणि चतुश्चत्वारिंशोऽध्यायः ॥ ४४ ॥

पञ्चचत्वारिंशोऽध्यायः ॥ ४५ ॥

कुमारोत्पत्तिवर्णनम् ॥ १ ॥

जनमेजय उवाच ।
 सरस्वत्याः प्रभावोऽयमुक्तस्ते द्विजसत्तम ।
 कुमारस्याभिषेकं तु ब्रह्मन्नाख्यातुमर्हसि ॥ १
 यस्मिन्देहे च काले च यथा च वदतां वर ।
 यैश्चाभिषिक्तो भगवान्विधिना येन च प्रभुः ॥ २
 स्कन्दो यथा च दैत्यानामकरोत्कदनं महत् ।
 तथा मे सर्वमाचक्ष्व परं कौतूहलं हि मे ॥ ३
 वैशंपायन उवाच ।

सदा कुमारो यत्र नक्षत्रधर्मा इति क. पाठः । यत्र नक्षत्रकामः
 इति ड. पाठः ॥ ४५ ॥ चतुश्चत्वारिंशोऽध्यायः ॥ ४४ ॥

शिरस्तच्चापि नमुचेस्तत्रैवापुत्य भारत ।
 लोकान्कामदुधान्प्राप्तमक्षयान् राजसत्तम ॥ ४५
 वैशंपायन उवाच ।
 तत्राप्युपस्पृश्य बलो महात्मा
 दत्त्वा च दानानि पृथग्विधानि ।
 अवाप्य धर्मं परमार्थकर्म
 जगाम सोमस्य महत्सुतीर्थम् ॥ ४६
 यत्रायजद्राजसूयेन सोमः
 साक्षात्पुरा विधिवत्पार्थिवेन्द्र ।
 अत्रिर्धीमान्ब्रह्मपुत्रो बभूव
 होता यस्मिन्क्रतुमुख्ये महात्मा ॥ ४७
 यस्यान्तेऽभूत्सुमहदानवानां
 दैतेयानां राक्षसानां च देवैः ।
 संग्रामो वै तारकाख्यः सुतीव्रो
 यत्र स्कन्दस्तारकाख्यं जघान ॥ ४८
 सैनापत्यं लब्धवान्दैवतानां
 महासेनो यत्र दैत्यान्तकर्ता ।
 साक्षाच्चैवं न्यवसत्कार्तिकेयः
 सदा कुमारो यत्र स लुक्षराजः ॥ ४९

कुरुवंशस्य सदृशं कौतूहलमिदं तव ।
 हर्षमुत्पादयत्येव वचो मे जनमेजय ॥ ४
 हन्त ते कथयिष्यामि शृण्वानस्य नराधिप ।
 अभिषेकं कुमारस्य प्रभावं च महात्मनः ॥ ५
 तेजो माहेश्वरं स्कन्नमग्नौ प्रपतितं पुरा ।
 तत्सर्वं भगवानग्निर्नाशकद्रुतुमक्षयम् ॥ ६
 तेन सीदति तेजस्वी दीप्तिमान्हव्यवाहनः ।
 न चैनं धारयामास ब्रह्मणे उक्तवान्प्रभुः ॥ ७

तत्सर्वं भक्षो भगवान्नाशकद्रुतुमक्षयमिति झ. पाठः ॥ ६ ॥
 तेनासीदति तेजस्वी इति झ. ड. पाठः ॥ ७ ॥

स गङ्गामुपसंगम्य नियोगाद्ब्रह्मणः प्रभुः ।
 गर्भमाहितवान्दिव्यं भास्करोपमतेजसम् ॥ ८
 अथ गङ्गापि तं गर्भमसहन्ती विधारणे ।
 उत्ससर्ज गिरौ रम्ये हिमवत्यमराचिंते ॥ ९
 स तत्र ववृधे लोकानावृत्य ज्वलनात्मजः ।
 ददृशुर्ज्वलनाकारं तं गर्भमथ कृत्तिकाः ॥ १०
 शरस्तम्बे महात्मानमनलात्मजमीश्वरम् ।
 ममायमिति ताः सर्वाः पुत्रार्थिन्योऽभिक्षुक्शुः ॥
 तासां विदित्वा भावं तं मातृणां भगवान्प्रभुः ।
 प्रक्षुतानां पयः षड्विदनैरपिवत्तदा ॥ १२
 तं प्रभावं समालक्ष्य तस्य बालस्य कृत्तिकाः ।
 परं विस्मयमापन्ना देव्यो दिव्यवपुर्धराः ॥ १३
 यत्रोत्सृष्टश्च गर्भः स गङ्गाया गिरिर्मूर्धनि ।
 स शैलः काञ्चनः सर्वः संवभौ मेखवत्तदा ॥ १४
 वर्धता चैव गर्भेण पृथिवी तेन रञ्जिता ।
 अतश्च सर्वे संवृत्ता गिरयः काञ्चनात्मकाः ॥ १५
 कुमारः सुमहावीर्यः कार्तिकेय इति स्मृतः ।
 गाङ्गेयः पूर्वमभवन्महाकायो बलान्वितः ॥ १६
 शमेन तपसा चैव वीर्येण च समन्वितः ।
 ववृधेऽतीव राजेन्द्र चन्द्रवत्प्रियदर्शनः ॥ १७
 स तस्मिन्काञ्चने दिव्ये शरस्तम्बे श्रिया वृतः ।
 स्तूयमानः सदा शेते गन्धर्वैर्मुनिभिस्तथा ॥ १८
 तथैनमन्वनृत्यन्त देवकन्याः सहस्रशः ।
 दिव्यवादित्रनृत्यज्ञाः स्तुवन्त्यश्चारुदर्शनाः ॥ १९
 अन्वयुष्माग्रयः सर्वे गङ्गा च सरितां वरा ।
 दधार पृथिवी चैनं विभ्रती रूपमुत्तमम् ॥ २०
 जातकर्मादिकास्तस्य क्रियाश्चक्रे बृहस्पतिः ।
 वेदश्चैनं चतुर्मूर्तिरुपतस्थे कृताञ्जलिः ॥ २१
 धनुर्वेदश्चतुष्पादः सास्त्रग्रामः ससंग्रहः ।
 तत्रैनं समुपातिष्ठत्साक्षाद्वाणी च केवला ॥ २२
 स ददर्श महात्मानं देवदेवमुपातिष्ठतः ।
 शैलपुत्र्या समागम्य भूतसङ्घशतैर्वृतः ॥ २३
 निकाया भूतसङ्घानां परमाद्भुतदर्शनाः ।

विडालवृषदंशौ मार्जारजातिभेदौ तत्सदृशाननौ ॥ २५ ॥ श्वान-
 शल्यकगोधानामिति क. पाठः ॥ २७ ॥ तस्य स्कन्दस्य पृष्ठतः

विकृता विकृताकारा विकृताभरणध्वजाः ॥ २४
 व्याघ्रसिंहरक्षवदना विडालमकराननाः ।
 वृषदंशमुखाश्चान्ये गजोष्ट्रवदनास्तथा ॥ २५
 उलूकवदनाः केचिद्भ्रगोमायुदर्शनाः ।
 क्रौञ्चपारावतनिर्भैर्वदनै राङ्गवैरपि ॥ २६
 श्वाविच्छल्यकगोधानामजैडकगवां तथा ।
 सदृशानि वपुष्यन्ये तत्रतत्र व्यधारयन् ॥ २७
 केचिच्छैलाम्बुदप्रख्याश्चकालातगदायुधाः ।
 केचिदञ्जनपुञ्जाभाः केचिच्छेताचलप्रभाः ॥ २८
 सप्तमातृगणाश्चैव समाजगुर्विशांपते ।
 साध्या विश्वेऽथ मरुतो वसवः पितरस्तथा ॥ २९
 रुद्रादित्यास्तथा सिद्धा भुजगा दानवाः खगाः ।
 ब्रह्मा स्वयंभूर्भगवान्सपुत्रः सहविष्णुना ॥ ३०
 शक्रस्तथाऽभ्ययाद्रष्टुं कुमारममितप्रभम् ।
 नारदप्रमुखाश्चापि देवगन्धर्वसत्तमाः ॥ ३१
 देवर्षयश्च सिद्धाश्च बृहस्पतिपुरोगमाः ।
 पितरो जगतः श्रेष्ठा देवानामपि देवताः ।
 तेऽपि तत्र समाजगुर्यामा धामाश्च सर्वशः ॥ ३२
 स तु बालोऽपि बलवान्महायोगबलान्वितः ।
 अभ्याजगाम देवेशं शूलहस्तं पिनाकिनम् ॥ ३३
 तमात्रजन्तमालक्ष्य शिवस्यासीन्मनोगतम् ।
 युगपच्छैलपुत्र्याश्च गङ्गायाः पावकस्य च ॥ ३४
 कं तु पूर्वमयं बालो गौरवादभ्युपैष्यति ।
 अपि मामिति सर्वेषां तेषामासीन्मनोगतम् ॥ ३५
 तेषामेतमभिप्रायं चतुर्णामुपलक्ष्य सः ।
 युगपद्योगमास्थाय ससर्ज विविधास्तनूः ॥ ३६
 ततोऽभवच्चतुर्मूर्तिः क्षणेन भगवान्प्रभुः ।
 तस्य शाखो विशाखश्च नैगमेयश्च पृष्ठतः ॥ ३७
 एवं स कृत्वा ह्यात्मानं चतुर्धा भगवान्प्रभुः ।
 यतो रुद्रस्ततः स्कन्दो जगामाद्भुतदर्शनः ॥ ३८
 विशाखस्तु ययौ देवीं ततो गिरिवरात्मजा ।
 शाखो ययौ स भगवान्दिव्यमूर्तिर्विभावसुम् ॥ ३९
 नैगमेयोऽगमद्रङ्गां कुमारः पावकप्रभः ॥ ४०

पश्चात् शाखविशाखनैगमेयाः आसन् । ते स्कन्देन सह चत्वारः
 ॥ ३७ ॥ वायुमूर्तिर्विभावसुमिति झ. पाठः ॥ ३९ ॥

सर्वे भासुरदेहास्ते चत्वारः समरूपिणः ।
 तान्समभ्ययुरव्यग्रास्तदद्भुतमिवाभवत् ॥ ४१
 हाहाकारो महानासीद्देवदानवरक्षसाम् ।
 तद्दृष्ट्वा महदाश्चर्यमद्भुतं रोमहर्षणम् ॥ ४२
 ततो रुद्रश्च देवी च पावकश्च पितामहम् ।
 गङ्गाया सहिताः सर्वे प्रणिपेतुर्जगत्पतिम् ॥ ४३
 प्रणिपत्य ततस्ते तु विधिवद्राजपुङ्गव ।
 इदमूचुर्वचो राजन्कार्तिकेयप्रियेप्सया ॥ ४४
 अस्य बालस्य भगवन्नाधिपत्यं यथेप्सितम् ।
 अस्मत्प्रियार्थं देवेश सदृशं दातुमर्हसि ॥ ४५
 ततः स भगवान्धीमान्सर्वलोकपितामहः ।
 मनसा चिन्तयामास किमयं लभतामिति ॥ ४६
 ऐश्वर्याणि च सर्वाणि देवगन्धर्वरक्षसाम् ।

भूतयक्षविहङ्गानां पन्नगानां च सर्वशः ॥ ४७
 सर्वमेवादिदेशासौ कौरवेय महात्मनः ।
 समर्थं च तमैश्वर्यं महामतिरमन्यत ॥ ४८
 ततो मुहूर्तं स ध्यात्वा देवानां श्रेयसि स्थितः ।
 सैनापत्यं ददौ तस्मै सर्वभूतेषु भारत ॥ ४९
 सर्वदेवनिकायानां ये राजानः परिश्रुताः ।
 तान्सर्वान्व्यादिदेशास्मै सर्वभूतपितामहः ॥ ५०
 ततः कुमारमादाय देवा ब्रह्मपुरोगमाः ।
 अभिषेकार्थमाजग्मुः शैलेन्द्रं सहितास्ततः ॥ ५१
 पुण्यां हैमवतीं देवीं सरिच्छ्रेष्ठां सरस्वतीम् ।
 समन्तपञ्चके या वै त्रिषु लोकेषु विश्रुता ॥ ५२
 तत्र तीरे सरस्वत्याः पुण्ये सर्वगुणान्विते ।
 निषेदुर्देवगन्धर्वाः सर्वे संपूर्णमानसाः ॥ ५३

॥ इति श्रीमन्महाभारते शल्यपर्वणि हृदप्रवेशपर्वणि पञ्चचत्वारिंशोऽध्यायः ॥ ४५ ॥

षट्चत्वारिंशोऽध्यायः ॥ ४६ ॥

वृहस्पत्यादिभिः स्कन्दस्य सैनापत्येऽभिषेचनम् ॥ १ ॥ ब्रह्मादिभिः स्कन्दाय स्वस्वपारिषदानां दानम् ॥ २ ॥

वैशंपायन उवाच ।
 ततोऽभिषेकसंभारान्सर्वान्संभृत्य शास्त्रतः ।
 वृहस्पतिः समिद्धेऽग्नौ जुहावाग्निं यथाविधि ॥ १
 ततो हिमवता दत्ते मणिप्रवरशोभिते ।
 दिव्यरत्नाचिते पुण्ये निषण्णं परमासने ॥ २
 सर्वमङ्गलसंभारैर्विधिमन्त्रपुरस्कृतम् ।
 आभिषेचनिकं द्रव्यं गृहीत्वा देवतागणाः ॥ ३
 इन्द्राविष्णू महावीर्यौ सूर्याचन्द्रमसौ तथा ।
 धाता चैव विधाता च तथा चैवानिलानलौ ॥ ४
 पूष्णा भगेनार्यम्णा च अंशेन च विवस्वता ।
 रुद्रश्च सहितो धीमान्मित्रेण वरुणेन च ॥ ५
 रुद्रैर्वसुभिरादित्यैरश्विभ्यां च वृतः प्रभुः ।
 विश्वैर्देवैर्मरुद्भिश्च साध्यैश्च पितृभिः सह ॥ ६
 गन्धर्वैरप्सरोभिश्च यक्षराक्षसपन्नगैः ।
 देवर्षिभिरसङ्ख्यातैस्तथा ब्रह्मर्षिभिस्तथा ॥ ७
 वैखानसैर्वालिखिल्यैर्वाय्वारैर्मरीचिपैः ।

भृगुभिश्चाङ्गिरोभिश्च यतिभिश्च महात्मभिः ॥ ८
 सर्वैर्विद्याधरैः पुण्यैर्योगसिद्धैस्तथा वृतः ।
 पितामहः पुलस्त्यश्च पुलहश्च महातपाः ॥ ९
 अङ्गिराः कश्यपोऽत्रिश्च मरीचिर्भृगुरेव च ।
 ऋतुर्हरिः प्रचेताश्च मनुर्दक्षस्तथैव च ॥ १०
 ऋतवश्च ग्रहाश्चैव ज्योतींषि च विशांपते ।
 मूर्तिमत्यश्च सरितो वेदाश्चैव सनातनाः ॥ ११
 समुद्राश्च ह्रदाश्चैव तीर्थानि विविधानि च ।
 पृथिवी द्यौर्दिशश्चैव पादपाश्च जनाधिप ॥ १२
 अदितिर्देवमाता च ह्रीः श्रीः स्वाहा सरस्वती ।
 उमा शची सिनीवाली तथैवानुमतिः कुहूः ॥ १३
 राका च धिषणा चैव पत्न्यश्चान्या दिवौकसाम् ।
 हिमवांश्चैव विन्ध्यश्च मेरुश्चानेकशृङ्गवान् ॥ १४
 ऐरावतः सायुचरः कलाः काष्ठास्तथैव च ।
 मासार्धमासा ऋतवस्तथा रात्र्यहनी नृप ॥ १५
 उच्चैःश्रवा हयश्रेष्ठो नागराजश्च वासुकिः ।

अद्भुतमदृष्टपूर्वम् ॥ ४२ ॥ पञ्चचत्वारिंशोऽध्यायः ॥ ४५ ॥

नागराजश्च वामन इति ख. पाठः ॥ १६ ॥

अरुणो गरुडश्चैव वृक्षाश्चौषधिभिः सह ॥ १६
 धर्मश्च भगवान्देवः समाजगमुर्हि संगताः ।
 कालो यमश्च मृत्युश्च यमस्यानुचराश्च ये ॥ १७
 बहुलत्वाच्च नोक्ता ये विविधा देवतागणाः ।
 ते कुमारभिषेकार्थं समाजगमुस्ततस्ततः ॥ १८
 जगृहुस्ते तदा राजन्सर्व एव दिवौकसः ।
 आभिषेचनिकं भाण्डं मङ्गलानि च सर्वशः ॥ १९
 दिव्यसंभारसंयुक्तैः कलशैः काञ्चनैर्नृप ।
 सारस्वताभिः पुण्याभिरङ्गिस्ताभिरलङ्कृतम् ॥ २०
 अभ्यपिञ्चन्कुमारं वै संप्रहृष्टा दिवौकसः ।
 सैनापत्ये महात्मानमसुराणां भयंकरम् ॥ २१
 पुरा यथा महाराज वरुणं वै जलेश्वरम् ।
 तथाऽभ्यपिञ्चद्भगवान्सर्वलोकपितामहः ॥ २२
 कश्यपश्च महातेजा ये चान्ये लोककीर्तिताः ।
 तस्मै ब्रह्मा ददौ प्रीतो बलिनो वातरंहसः ॥ २३
 कामवीर्यधरान्सिद्धान्महापारिषदान्प्रभुः ।
 नन्दिसेनं लोहिताक्षं घण्टाकर्णं च समतम् ॥ २४
 चतुर्थमस्यानुचरं ख्यातं कुमुदमालिनम् ।
 तत्र स्थाणुर्महातेजा महापारिषदं प्रभुः ॥ २५
 मायाशतधरं कामं कामवीर्यबलान्वितम् ।
 ददौ स्कन्दाय राजेन्द्र सुरारिविनिर्बर्हणम् ॥ २६
 स हि देवासुरे युद्धे दैत्यानां भीमकर्मणाम् ।
 जघान दोर्भ्यां संक्रुद्धः प्रयुतानि चतुर्दश ॥ २७
 तथा देवा ददुस्तस्मै सेनां नैर्ऋतसंकुलाम् ।
 देवशत्रुक्षयकरीमजय्यां विश्वरूपिणीम् ॥ २८
 जयशब्दं तथा चक्रुर्देवाः सर्वे सवासवाः ।
 गन्धर्वा यक्षरक्षांसि मुनयः पितरस्तथा ॥ २९
 ततः प्रादादनुचरौ यमः कालोपमावुभौ ।
 उन्मार्थं च प्रमार्थं च महावीर्यौ महाद्युती ॥ ३०
 सुभ्राजो भास्वरश्चैव यौ तौ सूर्यानुयायिनौ ।
 तौ सूर्यः कार्तिकेयाय ददौ प्रीतः प्रतापवान् ॥ ३१
 कैलासशृङ्गसंकाशौ श्वेतमाल्यानुलेपनौ ।
 सोमोऽप्यनुचरौ प्रादान्मणिं सुमणिमेव च ॥ ३२ ॥

ज्वालाजिह्वं तथा ज्योतिरात्मजाय हुताशनः ।
 ददावनुचरौ शूरौ परसैन्यप्रमाथिनौ ॥ ३३
 परिधं च वटं चैव भीमं च सुमहाबलम् ।
 दहति दहनं चैव प्रचण्डौ वीर्यसंमतौ ॥ ३४
 अंशोऽप्यनुचरान्पञ्च ददौ स्कन्दाय धीमते ।
 उत्क्रोशं सत्करं चैव वज्रदण्डधरावुभौ ॥ ३५
 ददावनलपुत्राय वासवः परवीरहा ।
 तौ हि शत्रून्महेन्द्रस्य जघ्नतुः समरे बहून् ॥ ३६
 चक्रं विक्रमकं चैव संक्रमं च महाबलम् ।
 स्कन्दाय त्रीननुचरान्ददौ विष्णुर्महायशाः ॥ ३७
 वर्धनं नन्दनं चैव सर्वविद्याविशारदौ ।
 स्कन्दाय ददतुः प्रीतावश्चिनौ भिषजांवरौ ॥ ३८
 कुन्दं च कुसुमं चैव कुमुदं च महायशाः ।
 डम्बराडम्बरौ चैव ददौ धाता महात्मने ॥ ३९
 वक्रानुवक्रौ बलिनौ मेषवक्रौ बलोत्कटौ ।
 ददौ त्वष्टा महामायौ स्कन्दायानुचरावुभौ ॥ ४०
 सुव्रतं सत्यसन्धं च ददौ मित्रो महात्मने ।
 कुमाराय महात्मानौ तपोविद्याधरौ प्रभुः ॥ ४१
 सुदर्शनीयौ वरदौ त्रिषु लोकेषु विश्रुतौ ।
 सुव्रतं च महात्मानं शुभकर्मणमेव च ॥ ४२
 कार्तिकेयाय संप्रादाद्विधाता लोकविश्रुतौ ।
 पाणीतकं कालिकं च महामायाविनावुभौ ॥ ४३
 पूषा च पार्षदौ प्रादात्कार्तिकेयाय भारत ।
 बलं चातिबलं चैव महावक्रौ महाबलौ ॥ ४४
 प्रददौ कार्तिकेयाय वायुर्भरतसत्तम ।
 यमं चातियमं चैव तिमिवक्रौ महाबलौ ॥ ४५
 प्रददौ कार्तिकेयाय वरुणः सत्यसंगरः ।
 सुवर्चसं महात्मानं तथैवाप्यतिवर्चसम् ॥ ४६
 हिमवान्प्रददौ राजन्हुताशनसुताय वै ।
 काञ्चनं च महात्मानं मेघमालिनमेव च ॥ ४७
 ददावनुचरौ मेरुरग्निपुत्राय भारत ।
 स्थिरं चातिस्थिरं चैव मेरुरेवापरौ ददौ ॥ ४८
 महात्मा त्वग्निपुत्राय महाबलपराक्रमौ ।

उच्छृङ्खं चातिशृङ्खं च महापाषाणयोधिनौ ॥ ४९
 प्रददावग्निपुत्राय विन्ध्यः पारिषदाबुभौ ।
 संग्रहं विग्रहं चैव समुद्रोऽपि गदाधरौ ॥ ५०
 प्रददावग्निपुत्राय महापारिषदाबुभौ ।
 उन्मादं शङ्कुकर्णं च पुष्पदन्तं तथैव च ॥ ५१
 प्रददावग्निपुत्राय पार्वती शुभदर्शना ।
 जयं महाजयं चैव गङ्गा ज्वलनसूनवे ॥ ५२
 प्रददौ पुरुषव्याघ्र वासुकिः पन्नगेश्वरः ।
 एवं साध्याश्च रुद्राश्च वसवः पितरस्तथा ॥ ५३
 सागराः सरितश्चैव गिरयश्च महाबलाः ।
 ददुः सेनागणाध्यक्षाञ्छूलपट्टसधारिणः ॥ ५४
 दिव्यप्रहरणोपेतान्नानावेषविभूषितान् ।
 शृणु नामानि चाप्येषां येऽन्ये स्कन्दस्य सैनिकाः ॥
 विविधायुधसंपन्नाश्चित्राभरणभूषिताः ।
 शङ्कुकर्णो निकुम्भश्च पद्मः कुमुद एव च ॥ ५६
 अनन्तो द्वादशभुजस्तथा कृष्णोपकृष्णकौ ।
 घ्राणश्रवाः कपिस्कन्धः काञ्चनाक्षो जलंधमः ५७
 अक्षः संतर्जनो राजन्कुनदीकस्तमोन्तकृत् ।
 एकाक्षो द्वादशाक्षश्च तथैवैकजटः प्रभुः ॥ ५८
 सहस्रबाहुर्विकटो व्याघ्राक्षः क्षितिकम्पनः ।
 पुण्यनामा सुनामा च सुचक्रः प्रियदर्शनः ॥ ५९
 परिश्रुतः कोकनदः प्रियमाल्यानुलेपनः ।
 अजोदरो गजशिराः स्कन्धाक्षः शतलोचनः ६०
 ज्वालाजिह्वः करालाक्षः शितिकेशो जटी हरिः ।
 परिश्रुतः कोकनदः कृष्णकेशो जटाधरः ॥ ६१
 चतुर्दंष्ट्रोऽष्टजिह्वश्च मेघनादः पृथुश्रवाः ।
 विद्युताक्षो धनुर्वक्रो जाठरो मारुताशनः ॥ ६२
 उदाराक्षो रथाक्षश्च वज्रनाभो वसुप्रभः ।
 समुद्रवेगो राजेन्द्र शैलकम्पी तथैव च ॥ ६३
 वृषो मेषः प्रवाहश्च तथा नन्दोपनन्दकौ ।
 धूम्रः श्वेतः कलिङ्गश्च सिद्धार्थो वरदस्तथा ॥ ६४
 प्रियकश्चैव नन्दश्च गोनन्दश्च प्रतापवान् ।
 आनन्दश्च प्रमोदश्च स्वस्तिको ध्रुवकस्तथा ॥ ६५
 क्षेमवाहः सुवाहश्च सिद्धपात्रश्च भारत ।

गोत्रजः कनकापीडो महापारिषदेश्वरः ॥ ६६
 गायनो हसनश्चैव बाणः खड्गश्च वीर्यवान् ।
 वैताली गतिताली च तथा कथकवातिकौ ॥ ६७
 हंसजः पङ्कदिग्धाङ्गः समुद्रोन्मादनश्च ह ।
 रणोत्कटः प्रहासश्च श्वेतसिद्धश्च नन्दनः ॥ ६८
 कालकण्ठः प्रभासश्च तथा कुम्भाण्डकोदरः ।
 कालकक्षः सितश्चैव भूतानां मथनस्तथा ॥ ६९
 यज्ञवाहः सुवाहश्च देवयाजी च सोमपः ।
 मञ्जानश्च महातेजाः क्रथक्राथौ च भारत ॥ ७०
 तुहरश्च तुहारश्च चित्रदेवश्च वीर्यवान् ।
 मधुरः सुप्रसादश्च किरीटी च महाबलः ॥ ७१
 वत्सलो मधुवर्णश्च कलशोदर एव च ।
 धर्मदो मन्मथकरः सूचीवक्रश्च वीर्यवान् ॥ ७२
 श्वेतवक्रः सुवक्रश्च चाखवक्रश्च पाण्डुरः ।
 दण्डबाहुः सुबाहुश्च रजः कोकिलकस्तथा ॥ ७३
 अचलः कनकाक्षश्च बालानामपि यः प्रभुः ।
 संचारकः कोकनदो गृध्रपत्रश्च जम्बुकः ॥ ७४
 लोहाजवक्रो जवनः कुम्भवक्रश्च कुम्भकः ।
 स्वर्णग्रीवश्च कृष्णौजा हंसवक्रश्च चन्द्रमः ॥ ७५
 पाणिकूर्चाश्च शम्बूकः पञ्चवक्रश्च शिक्षकः ।
 चाषवक्रश्च जम्बूकः शाकवक्रश्च कुञ्जलः ॥ ७६
 योगयोक्ता महात्मानः सततं ब्राह्मणप्रियाः ।
 पैतामहा महात्मानो महापारिषदाश्च ये ॥ ७७
 यौवनस्थाश्च बालाश्च वृद्धाश्च जनमेजय ।
 सहस्रशः पारिषदाः कुमारमुपतस्थिरे ॥ ७८
 वक्रैर्नानाविधैर्ये तु शृणु ताञ्जनमेजय ।
 कूर्मकुट्टवक्राश्च शशोलूकमुखास्तथा ॥ ७९
 खरोष्ट्रवदनाश्चान्ये वराहवदनास्तथा ।
 मार्जारशशवक्राश्च दीर्घवक्राश्च भारत ॥ ८०
 नकुलोलूकवक्राश्च काकवक्रास्तथा परे ।
 आखुबभ्रुकवक्राश्च मयूरवदनास्तथा ॥ ८१
 मत्स्यमेषाननाश्चान्ये अजाविमहिषाननाः ।
 ऋक्षशार्दूलवक्राश्च द्वीपिसिंहाननास्तथा ॥ ८२
 भीमा गजाननाश्चैव तथा नक्रमुखाश्च ये ।

गरुडाननाः कङ्कमुखा वृककाकमुखास्तथा ॥ ८३
 गोखरोष्ट्रमुखाश्चान्ये वृषदंशमुखास्तथा ।
 महाजठरपादाङ्गास्तारकाक्षाश्च भारत ॥ ८४
 पारावतमुखाश्चान्ये तथा वृषमुखाः परे ।
 कोकिलाभाननाश्चान्ये श्येनतिष्ठिरिकाननाः ८५
 कृकलासमुखाश्चैव विरजोम्बरधारिणः ।
 व्यालवक्त्राः शूलमुखाश्चण्डवक्त्राः शुभाननाः ८६
 आशीविषाश्चीरधरा गोनासावदनास्तथा ।
 स्थूलोदराः कृशाङ्गाश्च स्थूलाङ्गाश्च कृशोदराः ८७
 ह्रस्वग्रीवा महाकर्णा नानाव्यालविभूषणाः ।
 गजेन्द्रचर्मवसनास्तथा कृष्णाजिनाम्बराः ॥ ८८
 स्कन्धेमुखा महाराज तथाप्युदरतोमुखाः ।
 पृष्ठेमुखा हनुमुखास्तथा जङ्घामुखा अपि ॥ ८९
 पार्श्वाननाश्च बहवो नानादेशमुखास्तथा ।
 तथा कीटपतङ्गानां सदृशास्या गणेश्वराः ॥ ९०
 नानाव्यालमुखाश्चान्ये बहुबाहुशिरोधराः ।
 नानावृक्षभुजाः केचित्कटिशीर्षास्तथा परे ॥ ९१
 भुजङ्गभोगवदना नानागुल्मनिवासिनः ।
 चीरसंवृतगात्राश्च नानाकनकवाससः ॥ ९२
 नानावेषधराश्चैव नानामाल्यानुलेपनाः ।
 नानावस्त्रधराश्चैव चर्मवासस एव च ॥ ९३
 उष्णीषिणो मुकुटिनः सुग्रीवाश्च सुवर्चसः ।
 किरीटिनः पञ्चशिखास्तथा काञ्चनमूर्धजाः ॥ ९४
 त्रिशिखा द्विशिखाश्चैव तथा सप्तशिखाः परे ।
 शिखण्डिनो मुकुटिनो मुण्डाश्च जटिलास्तथा ॥ ९५
 चित्रमालाधराः केचित्केचिद्रोमाननास्तथा ।
 विग्रहैकरसा नित्यमजेयाः सुरसत्तमैः ॥ ९६
 कृष्णा निर्मासवक्त्राश्च दीर्घपृष्ठास्तनूदराः ।
 स्थूलपृष्ठा ह्रस्वपृष्ठाः प्रलम्बोदरमेहनाः ॥ ९७
 महाभुजा ह्रस्वभुजा ह्रस्वगात्राश्च वामनाः ।
 कुञ्जाश्च ह्रस्वजङ्घाश्च हस्तिकर्णशिरोधराः ॥ ९८
 हस्तिनासाः कूर्मेनासा वृकनासास्तथा परे ।
 दीर्घोच्छ्वासा दीर्घजङ्घा विकराला ह्यधोमुखाः ९९

महादंष्ट्रा ह्रस्वदंष्ट्राश्चतुर्दंष्ट्रास्तथा परे ।
 वारणेन्द्रनिभाश्चान्ये भीमा राजन्सहस्रशः १००
 सुविभक्तशरीराश्च दीप्तिमन्तः खलङ्कताः ।
 पिङ्गाक्षाः शङ्कुकर्णाश्च रक्तनासाश्च भारत ॥ १०१
 पृथुदंष्ट्रा महादंष्ट्राः स्थूलौष्ठा हरिमूर्धजाः ।
 नानापादौष्ठदंष्ट्राश्च नानाहस्तशिरोधराः ॥ १०२
 नानाचर्मभिराच्छन्ना नानाभाषाश्च भारत ।
 कुशला देशभाषासु जल्पन्तोऽन्योन्यमीश्वराः ॥
 हृष्टाः परिपतन्ति स महापारिषदास्तथा ।
 दीर्घग्रीवा दीर्घनखा दीर्घपादशिरोभुजाः ॥ १०४
 पिङ्गाक्षा नीलकण्ठाश्च लम्बकर्णाश्च भारत ।
 वृकोदरनिभाश्चैव केचिदञ्जनसन्निभाः ॥ १०५
 श्वेताक्षा लोहितग्रीवाः पिङ्गाक्षाश्च तथा परे ।
 कल्माषा बहवो राजंश्चित्रवर्णाश्च भारत ॥ १०६
 चामरापीडकनिभाः श्वेतलोहितराजयः ।
 नानावर्णाः सवर्णाश्च मयूरसदृशप्रभाः ॥ १०७
 पुनः प्रहरणान्येषां कीर्त्यमानानि मे शृणु ।
 शेषैः कृतः पारिषदैरायुधानां परिग्रहः ॥ १०८
 पाशोद्यतकराः केचिद्व्यादितास्याः खराननाः ।
 पृष्ठाक्षा नीलकण्ठाश्च तथा परिघबाहवः ॥ १०९
 शतघ्नीचक्रहस्ताश्च तथा मुसलपाणयः ।
 असिमुद्गरहस्ताश्च दण्डहस्ताश्च भारत ॥ ११०
 गदाभुशुण्डिहस्ताश्च तथा तोमरपाणयः ।
 आयुधैर्विविधैर्धोरैर्महात्मानो महाजवाः ॥ १११
 महाबला महावेगा महापारिषदास्तथा ।
 अभिषेकं कुमारस्य दृष्ट्वा हृष्टा रणप्रियाः ॥ ११२
 घण्टाजालपिनद्धाङ्गा ननुतुस्ते महौजसः ।
 एते चान्ये च बहवो महापारिषदा नृप ॥ ११३
 उपतस्थुर्महात्मानं कार्तिकेयं यशस्विनम् ।
 दिव्याश्चाप्यान्तरिक्षाश्च पार्थिवाश्चानिलोपमाः ॥
 व्यादिष्टा दैवतैः शूराः स्कन्दस्यानुचराऽभवन् ।
 तादृशानां सहस्राणि प्रयुतान्यर्बुदानि च ।
 अभिषिक्तं महात्मानं परिवार्योपतस्थिरे ॥ ११५

सप्तचत्वारिंशोऽध्यायः ॥ ४७ ॥

कुमारमातृगणस्य नामकीर्तनम् ॥ १ ॥ कुमारेण तारकासुरवधः क्रौञ्चपर्वतभेदनं च ॥ २ ॥

वैशंपायन उवाच ।

शृणु मातृगणान् राजकुमारानुचरानिमान् ।
कीर्त्यमानान्मया वीर सप्तगणसूदनान् ॥ १
यशस्विनीनां मातृणां शृणु नामानि भास्त ।
याभिर्व्याप्तास्त्रयो लोकाः कल्याणीभिश्च भागशः ॥
प्रभावती विशालाक्षी पालिता गोस्तनी तथा ।
श्रीमती बहुला चैव तथैव बहुपुत्रिका ॥ ३
अप्सुजाता च गौपाली बृहदम्बालिका तथा ।
जयावती मालतिका ध्रुववत्ता भयंकरी ॥ ४
वसुदामा च दामा च विशोका नन्दिनी तथा ।
एकचूडा महाचूडा चक्रनेमिश्च भारत ॥ ५
उत्तेजनी जयत्सेना कमलाक्ष्यथ शोभना ।
शत्रुंजया तथा चैव क्रोधना शलभी खरी ॥ ६
माधवी शुभवक्त्रा च तीर्थसेनिश्च भारत ।
गीतप्रिया च कल्याणी रुद्ररोमाऽमिताशना ॥ ७
मेघस्वना भोगवती सुभ्रूश्च कनकावती ।
अलाताक्षी वीर्यवती विद्युज्जिह्वा च भारत ॥ ८
पद्मावती सुनक्षत्रा कन्दरा बहुयोजना ।
संतानिका च कौरव्य कमला च महाबला ॥ ९
सुदामा बहुदामा च सुप्रभा च यशस्विनी ।
नृत्यप्रिया च राजेन्द्र शतोल्लखलमेखला ॥ १०
शतघण्टा शतानन्दा भगनन्दा च भाविनी ।
वपुष्मती चन्द्रशीता भद्रकाली च भारत ॥ ११
ऋक्षाम्बिका निष्कुटिका वामा चत्वरवासिनी ।
सुमङ्गला स्वस्तिमती बुद्धिकामा जयप्रिया ॥ १२
धनदा सुप्रसादा च भवदा च जलेश्वरी ।
एडी भेडी समेडी च वेतालजननी तथा ॥ १३
कण्डूतिः कालिका चैव देवमित्रा च भारत ।
वसुश्रीः कोटरा चैव चित्रसेना तथाऽचला ॥ १४
कुक्कुटिका शङ्खलिका तथा शकुनिका नृप ।
कुण्डारिका कौकुलिका कुम्भिकाऽथ शतोदरी ॥ १५
उत्क्राथिनी जलेला च महावेगा च कङ्कणा ।

मनोजवा कण्टकिनी प्रघसा पूतना तथा ॥ १६
केशयन्त्री त्रुटिर्वामा क्रोशनाऽथ तडित्प्रभा ।
मन्दोदरी च मुण्डी च कोटरा मेघवाहिनी ॥ १७
सुभगा लम्बिनी लम्बा ताम्रचूडा विकाशिनी ।
ऊर्ध्ववेणीधरा चैव पिङ्गाक्षी लोहमेखला ॥ १८
पृथुवस्त्रा मधुलिका मधुकुम्भा तथैव च ।
पक्षालिका मत्कुलिका जरायुर्जजरानना ॥ १९
ख्याता दहदहा चैव तथा धमधमा नृप ।
खण्डखण्डा च राजेन्द्र पूषणा मणिकुटिका ॥ २०
अमोघा चैव कौरव्य तथा लम्बपयोधरा ।
वेणुवीणाधरा चैव पिङ्गाक्षी लोहमेखला ॥ २१
शशोल्लसुखी कृष्णा खरजङ्घा महाजवा ।
शिशुमारमुखी श्वेता लोहिताक्षी विभीषणा ॥ २२
जटालिका कामचरी दीर्घजिह्वा बलोत्कटा ।
कालेहिका वामनिका मुकुटा चैव भारत ॥ २३
लोहिताक्षी महाकाया हरिपिण्डा च भूमिप ।
एकत्वचा सुकुसुमा कृष्णकर्णी च भारत ॥ २४
ध्रुवकर्णी चतुष्कर्णी कर्णप्रावरणा तथा ।
चतुष्पथनिकेता च गोकर्णी महिषानना ॥ २५
खरकर्णी महाकर्णी भेरीस्वनमहास्वना ।
शङ्खकुम्भश्रवाश्चैव भगदा च महाबला ॥ २६
गणा च सुगणा चैव तथा भीत्यथ कामदा ।
चतुष्पथरता चैव भूतितीर्थान्यगोचरी ॥ २७
पशुदा वित्तदा चैव सुखदा च महायशाः ।
पयोदा गोमहिषदा सविशाला च भारत ॥ २८
प्रतिष्ठा सुप्रतिष्ठा च रोचमाना सुरोचना ।
नौकर्णी मुखकर्णी च विशिरा मन्थिनी तथा ॥ २९
एकचन्द्रा मेघकर्णी मेघमाला विरोचना ।
एताश्चान्याश्च बहवो मातरो भरतर्षभ ॥ ३०
कार्तिकेयानुयायिन्यो नानारूपाः सहस्रशः ।
दीर्घनख्यो दीर्घदन्त्यो दीर्घतुण्डश्च भारत ॥ ३१
सबला मधुराश्चैव यौवनस्थाः स्वलङ्कृताः ।

माहात्म्येन च संयुक्ताः कामरूपधरास्तथा ॥ ३२
 निर्मासगात्र्यः श्वेताश्च तथा काञ्चनसन्निभाः ।
 कृष्णमेघनिभाश्चान्या धूम्राश्च भरतर्षभ ॥ ३३
 अरुणाभा महाभोगा दीर्घकेश्यः सिताम्बराः ।
 ऊर्ध्ववेणीधराश्चैव पिङ्गाक्ष्यो लम्बमेखलाः ॥ ३४
 लम्बोदर्यो लम्बकर्णास्तथा लम्बपयोधराः ।
 ताम्राक्ष्यस्ताम्रवर्णाश्च हर्यक्ष्यश्च तथाऽपराः ॥ ३५
 वरदाः कामचारिण्यो नित्यं प्रमुदितास्तथा ।
 याम्यारौद्रास्तथा सौम्याः कौबेर्योऽथ महाबलाः ॥
 वारुण्योऽथ च माहेन्द्र्यस्तथाऽऽग्नेय्यः परंतप ।
 वायव्यश्चाथ कौमार्यो ब्राह्म्यश्च भरतर्षभ ॥ ३७
 वैष्णव्यश्च तथा सौर्यो वाराह्यश्च महाबलाः ।
 रूपेणाप्सरसां तुल्या मनोहार्यो मनोरमाः ॥ ३८
 परपुष्टोपमा वाक्ये तथर्ह्या धनदोपमाः ।
 शक्रवीर्योपमा युद्धे दीप्त्या वह्निसमास्तथा ॥ ३९
 शत्रूणां विग्रहे नित्यं भयदास्ता भवन्त्युत ।
 कामरूपधराश्चैव जवे वायुसमास्तथा ॥ ४०
 अचिन्त्यबलवीर्याश्च तथाऽचिन्त्यपराक्रमाः ।
 वृक्षचत्वरवासिन्यश्चतुष्पथनिकेतनाः ॥ ४१
 गुहाश्मशानवासिन्यः शैलप्रस्रवणालयाः ।
 नानाभरणधारिण्यो नानामाल्याम्बरास्तथा ॥ ४२
 नानाविचित्रवेषाश्च नानाभाषास्तथैव च ।
 एते चान्ये च मातृणां गणाः शत्रुभयंकराः ॥ ४३
 अनुजग्मुर्महात्मानं त्रिदशेन्द्रस्य संमते ।
 ततः शक्त्यस्त्रमददद्भगवान्पाकशासनः ॥ ४४
 गुहाय राजशार्दूल विनाशाय सुरद्विषाम् ।
 महास्वनां महाघण्टां द्योतमानां सितप्रभाम् ॥ ४५
 अरुणादित्यवर्णां च पताकां भरतर्षभ ।
 ददौ पशुपतिस्तस्मै सर्वभूतमहाचमूम् ॥ ४६
 उग्रां नानाप्रहरणां तपोवीर्यबलान्विताम् ।
 अजेयां स्वगणैर्युक्तां नाम्ना सेनां धनञ्जयाम् ॥ ४७
 रुद्रतुल्यबलैर्युक्तां योधानामयुतैस्त्रिभिः ।
 न सा विजानाति रणात्कदाचिद्विनिवर्तितुम् ॥ ४८
 विष्णुर्ददौ वैजयन्तीं मालां बलविवर्धिनीम् ।
 उमा ददौ विरजसी वाससी रविसप्रभे ॥ ४९

गङ्गा कमण्डलुं दिव्यममृतोद्भवमुत्तमम् ।
 ददौ ग्रीत्या कुमाराय दण्डं चैव बृहस्पतिः ॥ ५०
 गरुडो दयितं पुत्रं मयूरं चित्रवर्हिणम् ।
 अरुणस्ताम्रचूडं च प्रददौ चरणायुधम् ॥ ५१
 छागं तु वरुणो राजा बलवीर्यसमन्वितम् ।
 कृष्णाजिनं ततो ब्रह्मा ब्रह्मण्याय ददौ प्रभुः ।
 समरेषु जयं चैव प्रददौ लोकभावनः ॥ ५२
 सैनापत्यमनुप्राप्य स्कन्दो देवगणस्य ह ।
 शुशुभे ज्वलितोर्चिष्मान्द्वितीय इव पावकः ॥ ५३
 ततः पारिषदैश्चैव मातृभिश्च समन्वितः ।
 ययौ दैत्यविनाशाय ह्लादयन्सुरपुङ्गवान् ॥ ५४
 सा सेना नैर्ऋती भीमा सघण्टोच्छिन्नकेतना ।
 सभेरीशङ्खसुरजा सायुधा सपताकिनी ॥ ५५
 शारदी द्यौरिवाभाति ज्योतिर्भिरिव शोभिता ॥ ५६
 ततो देवनिकायास्ते नानाभूतगणास्तथा ।
 वादयामासुरव्यग्रा भेरीः शङ्खाश्च पुष्कलान् ॥ ५७
 पटहान्झङ्गिरांश्चैव क्रकचान्गोविषाणिकान् ।
 आडम्बराङ्गोमुखांश्च डिण्डिमांश्च महास्वनान् ॥ ५८
 तुष्टुवुस्ते कुमारं तु सर्वे देवाः सवासवाः ।
 जगुश्च देवगन्धर्वा ननृतुश्चाप्सरोगणाः ॥ ५९
 ततः ग्रीतो महासेनस्त्रिदशेभ्यो वरं ददौ ।
 रिपून्हन्ताऽस्मि समरे ये वो वधचिकीर्षवः ॥ ६०
 प्रतिगृह्य वरं देवास्तस्माद्विबुधसत्तमात् ।
 ग्रीतात्मानो महात्मानो मेनिरे निहतान् रिपून् ॥ ६१
 सर्वेषां भूतसङ्घानां हर्षान्नादः समुत्थितः ।
 अपूरयत लोकांस्त्रीन्वरे दत्ते महात्मना ॥ ६२
 स निर्ययौ महासेनो महत्या सेनया वृतः ।
 वधाय युधि दैत्यानां रक्षार्थं च दिवौकसाम् ॥ ६३
 व्यवसायो जयो धर्मः सिद्धिर्लक्ष्मीर्धृतिः स्मृतिः ।
 महासेनस्य सैन्यानामग्रे जग्मुर्नराधिप ॥ ६४
 स तथा भीमया देवः शूलमुद्गरहस्तया ।
 ज्वलितालातधारिण्या चित्राभरणवर्मया ॥ ६५
 गदामुसलनाराचशक्तितोमरहस्तया ।
 हस्तसिंहनिनादिन्या विनद्य प्रययौ गुहः ॥ ६६
 तं दृष्ट्वा सर्वदैतेया राक्षसा दानवास्तथा ।

व्यद्रवन्त दिशः सर्वा भयोद्विशाः समन्ततः ॥ ६७
 अभ्यद्रवन्त देवास्तान्विविधायुधपाणयः ।
 दृष्ट्वा च स ततः क्रुद्धः स्कन्दस्तेजोबलान्वितः ॥ ६८
 शक्त्यस्त्रं भगवान्भीमं पुनःपुनरवाकिरत् ।
 आदधञ्चात्मनस्तेजो हविषेद्ध इवानलः ॥ ६९
 अभ्यस्यमाने शक्त्यस्त्रे स्कन्देनामिततेजसा ।
 उल्काज्वाला महाराज पपात वसुधातले ॥ ७०
 संह्रादयन्तश्च तथा निर्घाताश्चापतन्क्षितौ ।
 यथान्तकालसमये सुघोराः स्युस्तथा नृप ॥ ७१
 क्षिप्ता ह्येका यदा शक्तिः सुघोराऽनलसूनुना ।
 ततः क्रोड्यो विनिष्पेतुः शक्तीनां भरतर्षभ ॥ ७२
 ततः प्रीतो महासेनो जघान भगवान्प्रभुः ।
 दैत्येन्द्रं तारकं नाम महाबलपराक्रमम् ॥ ७३
 वृतं दैत्यायुतैर्वीरैर्बलिभिर्दशभिर्नृप ।
 महिषं चाष्टभिः पद्मैर्वृतं सङ्क्षेपे निजघ्नवान् ॥ ७४
 त्रिपादं चायुतशतैर्जघान दशभिर्वृतम् ।
 इदोदरं निखर्वैश्च वृतं दशभिरीश्वरः ॥ ७५
 जघानानुचरैः सार्धं विविधायुधपाणिभिः ।
 तथाऽकुर्वन्त त्रिपुलं नादं वध्यत्सु शत्रुषु ॥ ७६
 कुमारानुचरा राजन्पूरयन्तो दिशो दश ।
 ननृतुश्च ववल्गुश्च जहसुश्च मुदान्विताः ॥ ७७
 शक्त्यस्त्रस्य तु राजेन्द्र ततोऽर्चिभिः समन्ततः ।
 त्रैलोक्यं त्रासितं सर्वं जृम्भमाणाभिरेव च ॥ ७८
 दग्धाः सहस्रशो दैत्या नादैः स्कन्दस्य चापरे ।
 पताकयावधूताश्च हताः केचित्सुरद्विषः ॥ ७९
 केचिद्वण्टारवत्रस्ता निषेदुर्वसुधातले ।
 केचित्प्रहरणैश्छिन्ना विनिष्पेतुर्गतायुषः ॥ ८०
 एवं सुरद्विषोऽनेकान्बलवानाततायिनः ।
 जघान समरे वीरः कार्तिकेयो महाबलः ॥ ८१
 बाणो नामाथ दैतेयो बलेः पुत्रो महाबलः ।
 क्रौञ्चं पर्वतमाश्रित्य देवसङ्घानवाधत ॥ ८२
 तमभ्ययान्महासेनः सुरशत्रुमुदारधीः ।
 स कार्तिकेयस्य भयात्क्रौञ्चं शरणमीयिवान् ॥ ८३
 ततः क्रौञ्चं महामन्युः क्रौञ्चनादनिनादितम् ।
 शक्त्या विभेद भगवान्कार्तिकेयोऽग्निदत्तया ॥ ८४

ससालस्कन्धशबलं त्रस्तवानरवारणम् ।
 प्रोड्डीनोद्धान्तविहगं विनिष्पतितपन्नगम् ॥ ८५
 गोलाङ्गलक्षसङ्घैश्च द्रवद्भिरनुनादितम् ।
 कुरङ्गमविनिर्घोषनिनादितवनान्तरम् ॥ ८६
 विनिष्पतद्भिः शरभैः सिंहैश्च सहसा द्रुतैः ।
 शोच्यामपि दशां प्राप्तो रराजेव सपर्वतः ॥ ८७
 विद्याधराः समुत्पेतुस्तस्य शृङ्गनिवासिनः ।
 किन्नराश्च समुद्विष्टाः शक्तिपातरवोद्धताः ॥ ८८
 ततो दैत्या विनिष्पेतुः शतशोऽथ सहस्रशः ।
 प्रदीप्तात्पर्वतश्रेष्ठाद्विचित्राभरणस्रजः ॥ ८९
 तान्निजघ्नुरतिक्रम्य कुमारानुचरा मृधे ।
 स चैव भगवान्क्रुद्धो दैत्येन्द्रस्य सुतं तदा ॥ ९०
 सहानुजं जघानाशु वृत्रं देवपतिर्यथा ।
 विभेद क्रौञ्चं शक्त्या च पावकिः परवीरहा ॥ ९१
 बहुधा चैकधा चैव कृत्वाऽऽत्मानं महाबलः ।
 शक्तिः क्षिप्ता रणे तस्य पाणिमेति पुनःपुनः ॥ ९२
 एवंप्रभावो भगवांस्ततो भूयश्च पावकिः ।
 शौर्याद्विगुणयोगेन तेजसा यशसा श्रिया ॥ ९३
 क्रौञ्चस्तेन विनिर्भिन्नो दैत्याश्च शतशो हताः ॥ ९४
 ततः स भगवान्देवो निहत्य विबुधद्विषः ।
 सभाज्यमानो विबुधैः परं हर्षमवाप ह ॥ ९५
 ततो दुन्दुभयो राजन्नेदुः शङ्खाश्च भारत ।
 मुमुचुर्देवयोषाश्च पुष्पवर्षमनुत्तमम् ।
 योगिनामीश्वरं देवं शतशोऽथ सहस्रशः ॥ ९६
 दिव्यगन्धमुपादाय ववौ पुण्यश्च मारुतः ।
 गन्धर्वास्तुष्टुवुश्चैनं यज्वानश्च महर्षयः ॥ ९७
 केचिदेनं व्यवस्यन्ति पितामहसुतं प्रभुम् ।
 सनत्कुमारं सर्वेषां ब्रह्मयोनिं तमग्रजम् ॥ ९८
 केचिन्महेश्वरसुतं केचित्पुत्रं विभावसोः ।
 उमायाः कृत्तिकानां च गङ्गायाश्च वदन्त्युत ॥ ९९
 एकधा च द्विधा चैव चतुर्धा च महाबलम् ।
 योगिनामीश्वरं देवं शतशोऽथ सहस्रशः ॥ १००
 एतत्ते कथितं राजन्कार्तिकेयाभिषेचनम् ।
 शृणु चैव सरस्वत्यास्तीर्थवंशस्य पुण्यताम् ॥ १०१

बभूव तीर्थप्रवरं हतेषु सुरशत्रुषु ।
 कुमारेण महाराज त्रिविष्टपमिवापरम् ॥ १०२
 ऐश्वर्याणि च तत्रस्थो ददावीशः पृथक्पृथक् ।
 ददौ नैर्ऋतमुख्येभ्यस्त्रैलोक्यं पावकात्मजः १०३
 एवं स भगवांस्तस्मिंस्तीर्थे दैत्यकुलान्तकः ।
 अभिषिक्तो महाराज देवसेनापतिः सुरैः ॥ १०४
 औशनं नाम तत्तीर्थं यत्र पूर्वमपांपतिः ।
 अभिषिक्तः सुरगणैर्वरुणो भरतर्षभ ॥ १०५

अस्मिंस्तीर्थवरे स्नात्वा स्कन्दं चाभ्यर्च्य लाङ्गली ।
 ब्राह्मणेभ्यो ददौ रुक्मं वासांस्याभरणानि च १०६
 उषित्वा रजनीं तत्र माधवः परवीरहा ।
 पूज्यतीर्थवरं तच्च स्पृष्ट्वा तोयं च लाङ्गली ॥ १०७
 हृष्टः प्रीतमनाश्चैव ह्यभवन्माधवोत्तमः ।
 एतत्ते सर्वमाख्यातं यन्मां त्वं परिपृच्छसि ॥ १०८
 यथाऽभिषिक्तो भगवान्स्कन्दो देवैः समागतैः ।
 'सेनानीश्च कृतो राजन्बाल एव महाबलः ॥' १०९

॥ इति श्रीमन्महाभारते शल्यपर्वणि हृदप्रवेशपर्वणि सप्तचत्वारिंशोऽध्यायः ॥ ४७ ॥

अष्टचत्वारिंशोऽध्यायः ॥ ४८ ॥

देवैर्वरुणस्य जलाधिपत्येऽभिषेचनम् ॥ १ ॥ बलभद्रस्याग्नितीर्थकौबेरतीर्थगमनं तन्महिमानुवर्णनं च ॥ २ ॥

जनमेजय उवाच ।
 अत्यद्भुतमिदं ब्रह्मञ्छ्रुतवानसि तत्त्वतः ।
 अभिषेकं कुमारस्य विस्तरेण यथाविधि ॥ १
 यच्छ्रुत्वा पूतमात्मानं विजानामि तपोधन ।
 प्रहृष्टानि च रोमाणि प्रसन्नं च मनो मम ॥ २
 अभिषेकं कुमारस्य दैत्यानां च वधं तथा ।
 श्रुत्वा मे परमा प्रीतिर्भूयः कौतूहलं हि मे ॥ ३
 अपांपतिः कथं ह्यस्मिन्नभिषिक्तः पुरा सुरैः ।
 तन्मे ब्रूहि महाप्रज्ञ कुशलो ह्यसि सत्तम ॥ ४
 वैशंपायन उवाच ।
 शृणु राजन्निदं चित्रं पूर्वकाले यथाऽभवत् ॥ ५
 आदौ कृतयुगे राजन्वर्तमाने यथाविधि ।
 वरुणं देवताः सर्वाः समेत्येदमथाब्रुवन् ॥ ६
 यथाऽस्मान्सुरराट् शक्रो भयेभ्यः पाति सर्वदा ।
 तथा त्वमपि सर्वासां सरितां वै पतिर्भव ॥ ७
 वासश्च ते सदा देव सागरे मकरालये ।
 समुद्रोऽयं तव वशे भविष्यति नदीपतिः ॥ ८
 सोमेन सार्धं च तव हानिवृद्धी भविष्यतः ।
 एवमस्त्विति तान्देवान्वरुणो वाक्यमब्रवीत् ॥ ९
 समागम्य ततः सर्वे वरुणं सागरालयम् ।
 अपांपतिं प्रचक्षुर्हि विधिदृष्टेन कर्मणा ॥ १०
 अभिषिच्य ततो देवा वरुणं यादसांपतिम् ।

जग्मुः स्वान्येव स्थानानि पूजयित्वा जलेश्वरम् ११
 अभिषिक्तस्ततो देवैर्वरुणोऽपि महायशः ।
 सरितः सागरांश्चैव नदांश्चापि सरांसि च ।
 पालयामास विधिना यथा देवाञ्छतक्रतुः ॥ १२
 ततस्तत्राप्युपस्पृश्य दत्त्वा च विविधं वसु ।
 अग्नितीर्थं महाप्राज्ञो जगामाथ प्रलम्बहा ।
 नष्टो न दृश्यते यत्र शमीगर्भे हुताशनः ॥ १३
 लोकालोकविनाशे च प्रादुर्भूते तदाऽनघ ।
 उपतस्थुः सुरा यत्र सर्वलोकपितामहम् ॥ १४
 अग्निः प्रनष्टो भगवान्कारणं च न विद्महे ।
 सर्वभूतक्षयो राजन्संपादय विभोऽनलम् ॥ १५
 जनमेजय उवाच ।
 किमर्थं भगवानग्निः प्रनष्टो लोकभावनः ।
 विज्ञातश्च कथं देवैस्तन्ममाचक्ष्व तत्त्वतः ॥ १६
 वैशंपायन उवाच ।
 भृगोः शापाद्भृशं भीतो जातवेदाः प्रतापवान् ।
 शमीगर्भमथासाद्य ननाश भगवांस्ततः ॥ १७
 प्रनष्टे तु तदा बह्वौ देवाः सर्वे सवासवाः ।
 अन्वेषन्त तदा नष्टं ज्वलनं भृशदुःखिताः ॥ १८
 ततोऽग्नितीर्थमासाद्य शमीगर्भस्थमेव हि ।
 ददृशुर्ज्वलनं तत्र वसमानं यथाविधि ॥ १९
 देवाः सर्वे नरव्याघ्र बृहस्पतिपुरोगमाः ।

ज्वलनं तं समासाद्य प्रीताऽभूवन्सवासवाः ॥ २०
 पुनर्यथागतं जग्मुः सर्वभक्षश्च सोऽभवत् ।
 भृगोः शापान्महाभाग यदुक्तं ब्रह्मवादिना ॥ २१
 तत्राप्याप्तुं मतिमान्ब्रह्मशापान्मुमोच ह ॥ २२
 तत्राप्युत्थ ततो ब्रह्मा सह देवैः प्रभुः पुरा ।
 ससर्ज चान्नानि तथा देवतानां यथाविधि ॥ २३
 तत्र स्नात्वा च दत्त्वा च वसूनि विविधानि च ।
 कौबेरं प्रययौ तीर्थं यत्र तद्वा महत्तपः ॥ २४
 धनाधिपत्यं संप्राप्तो राजन्नैलबिलः प्रभुः ॥ २५
 तत्रस्थमेव तं राजन्धनानि निधयस्तथा ।
 उपतस्थुर्नरश्रेष्ठ तत्तीर्थं लाङ्गली बलः ॥ २६
 गत्वा स्नात्वा च विधिवद्ब्राह्मणेभ्यो धनं ददौ ।
 ददृशे तत्र तत्स्थानं कौबेरे काननोत्तमे ॥ २७

पुरा यत्र तपस्तप्तं विपुलं सुमहात्मना ।
 यक्षराज्ञा कुबेरेण वरा लब्धाश्च पुष्कलाः ॥ २८
 धनाधिपत्यं सख्यं च रुद्रेणामिततेजसा ।
 सुरत्वं लोकपालत्वं पुत्रं च नलकूबरम् ॥ २९
 यत्र लेभे महाबाहो धनाधिपतिरञ्जसा ।
 अभिषिक्तश्च तत्रैव समागम्य मरुद्गणैः ॥ ३०
 वाहनं चास्य तदुक्तं हंसयुक्तं मनोजवम् ।
 विमानं पुष्पकं दिव्यं नैर्ऋतैश्चर्यमेव च ॥ ३१
 तत्राप्युत्थ बलो राजन्दत्त्वा दायांश्च पुष्कलान् ।
 जगाम त्वरितो रामस्तीर्थं श्वेतानुलेपनः ॥ ३२
 निषेवितं सर्वसत्त्वैर्नाम्ना बदरपाचनम् ।
 नानर्तुकवनोपेतं सदा पुष्पफलं शुभम् ॥ ३३

॥ इति श्रीमन्महाभारते शल्यपर्वणि हृदप्रवेशपर्वणि अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

बलरामस्य बदरपाचनतीर्थगमनम् ॥ १ ॥ श्रुतावत्यसन्धत्योर्महिमानुवर्णनम् ॥ २ ॥

वैशंपायन उवाच ।
 ततस्तीर्थवरं रामो ययौ बदरपाचनम् ।
 तपस्त्रिसिद्धचरितं यत्र कन्या धृतव्रता ॥ १
 भरद्वाजस्य दुहिता रूपेणाप्रतिमा भुवि ।
 श्रुतावती नाम विभो कुमारी ब्रह्मचारिणी ॥ २
 तपश्चचार सात्युग्रं नियमैर्वहुभिर्वृता ।
 भर्ता मे देवराजः स्यादिति निश्चित्य भामिनी ॥ ३
 समास्तस्या व्यतिक्रान्ता बह्वयः कुरुकुलोद्बह ।
 चरन्त्या नियमांस्तांस्त्रीभिस्तीव्रान्सुदुश्चरान् ॥ ४
 तस्यास्तु तेन वृत्तेन तपसा च विशांपते ।
 भक्त्या च भगवान्प्रीतः परया पाकशासनः ॥ ५
 आजगामाश्रमं तस्यास्त्रिदशाधिपतिः प्रभुः ।
 आस्थाय रूपं विप्रर्षेर्वसिष्ठस्य महात्मनः ॥ ६
 सा तं दृष्ट्वा तपसं वसिष्ठं तपतां वरम् ।
 आचारैर्मुनिभिर्दृष्टैः पूजयामास भारत ॥ ७

उवाच नियमज्ञा च कल्याणी सा प्रियंवदा ।
 भगवन्मुनिशार्दूल किमाज्ञापयसि प्रभो ॥ ८
 सर्वमद्य यथाशक्ति तव दास्यामि सुव्रत ।
 शक्रभक्त्या च ते पाणिं न दास्यामि कथंचन ॥ ९
 व्रतैश्च नियमैश्चैव तपसा च तपोधन ।
 शक्रस्तोषयितव्यो वै मया त्रिभुवनेश्वरः ॥ १०
 इत्युक्तो भगवान्देवः सयन्निव निरीक्ष्य ताम् ।
 उवाच नियमं ज्ञात्वा सांत्वयन्निव भारत ॥ ११
 उग्रं तपश्चरसि वै विदिता मेऽसि सुव्रते ।
 यदर्थमयमारम्भस्तव कल्याणि हृदतः ॥ १२
 तच्च सर्वं यथाभूतं भविष्यति वरानने ।
 तपसा लभ्यते सर्वं यथाभूतं भविष्यति ॥ १३
 यथा स्थानानि दिव्यानि विबुधानां शुभानने ।
 तपसा तानि प्राप्याणि तपोमूलं महत्सुखम् ॥ १४
 इति कृत्वा तपो घोरं देहं संन्यस्य मानवाः ।

देवत्वं यान्ति कल्याणि शृणुष्वैकं वचो मम ॥ १५
 पञ्च चैतानि सुभगे बदराणि शुभव्रते ।
 पचेत्युक्त्वा तु भगवाञ्जगाम बलसूदनः ॥ १६
 आमन्त्र्य तां तु कल्याणीं ततो जप्यं जजाप सः ।
 अविदूरे ततस्तस्मादाश्रमात्तीर्थमुत्तमम् ॥ १७
 तच्च तीर्थं महाराज यत्र जप्यं जजाप सः ।
 इन्द्रतीर्थेतिविख्यातं त्रिषु लोकेषु मानद ॥ १८
 तस्य जिज्ञासनार्थं स भगवान्पाकशासनः ।
 बदराणामपचनं चकार विबुधाधिपः ॥ १९
 ततः प्रतप्ता सा राजन्वाग्यता विगतकृमा ।
 तत्परा शुचिसंवीता पावके समधिश्रयत् ।
 अपचद्राजशार्दूल बदराणि महाव्रता ॥ २०
 तस्याः पचन्त्याः सुमहान्कालोऽगात्पुरुषर्षभ ।
 न च स तान्यपच्यन्त दिनं च क्षयमभ्यगात् ॥ २१
 हुताशनेन दग्धश्च यस्तस्याः काष्ठसंचयः ।
 अकाष्ठमग्निं सा दृष्ट्वा स्वशरीरमथादहत् ॥ २२
 पादौ प्रक्षिप्य सा पूर्वं पावके चारुदर्शना ।
 दग्धौ दग्धौ पुनः पादावुपावर्तयतानघ ॥ २३
 चरणे दह्यमाने च नाचिन्तयदनिन्दिता ।
 दुःखं कमलपत्राक्षी महर्षिप्रियकाम्यया ॥ २४
 न वैमनस्यं तस्यास्तु मुखभेदोऽथवाऽभवत् ।
 शरीरमग्निना दीप्य जलमध्ये यथा स्थिता ॥ २५
 तच्चास्याः पचने यत्नं न न्यवर्तत भारत ।
 सर्वथा बदराण्येव पक्तव्यानीति कन्यका ॥ २६
 सा तन्मनसि कृत्वैव महर्षेर्वचनं शुभा ।
 अपचद्बदराण्येव न चापच्यन्त भारत ॥ २७
 तस्यास्तु चरणौ बहिर्ददाह भगवान्स्वयम् ।
 न च तस्या मनोदुःखं स्वल्पमप्यभवत्तदा ॥ २८
 अथ तत्कर्म दृष्ट्वाऽस्याः प्रीतस्त्रिभुवनेश्वरः ।
 ततः संदर्शयामास कन्यायै रूपमात्मनः ॥ २९
 उवाच च सुरश्रेष्ठस्तां कन्यां सुदृढव्रताम् ।
 प्रीतोऽस्मि ते शुभे भक्त्या तपसा नियमेन च ३०

तस्माद्योऽभिमतः कामः स ते संपत्स्यते शुभे ।
 देहं त्यक्त्वा महाभागे त्रिदिवे मयि वत्स्यसि ३१
 इदं च ते तीर्थवरं स्थिरं लोके भविष्यति ।
 सर्वपापापहं सुभ्रु नाम्ना बदरपाचनम् ।
 विख्यातं त्रिषु लोकेषु ब्रह्मर्षिभिरभिप्लुतम् ॥ ३२
 अस्मिन्खलु महाभागे शुभे तीर्थवरेऽनघे ।
 त्यक्त्वा सप्तर्षयो जग्मुर्हिमवन्तमरुन्धतीम् ॥ ३३
 ततस्ते वै महाभागा गत्वा तत्र सुसंशिताः ।
 वृत्त्यर्थं फलमूलानि समाहर्तुं ययुः किल ॥ ३४
 तेषां वृत्त्यर्थिनां तत्र वसतां हिमवद्गणे ।
 अनावृष्टिरनुप्राप्ता तदा द्वादशवार्षिकी ॥ ३५
 ते कृत्वा चाश्रमं तत्र न्यवसन्त तपस्विनः ।
 अरुन्धत्यपि कल्याणी तपोनित्याऽभवत्तदा ३६
 अरुन्धतीं ततो दृष्ट्वा तीव्रं नियममास्थिताम् ।
 अथागमन्निनयनः सुप्रीतो वरदस्तदा ॥ ३७
 ब्राह्मं रूपं ततः कृत्वा महादेवो महायशः ।
 तामभ्येत्याब्रवीद्देवो भिक्षामिच्छाम्यहं शुभे ॥ ३८
 प्रत्युवाच ततः सा तं ब्राह्मणं चारुदर्शना ।
 क्षीणोऽन्नसंचयो विप्र बदराणीह भक्षय ॥ ३९
 ततोऽब्रवीन्महादेवः पचस्वैतानि सुव्रते ।
 इत्युक्ता साऽपचत्तानि ब्राह्मणप्रियकाम्यया ।
 अधिश्रित्य समिद्धेऽग्नौ बदराणि यशस्विनी ॥ ४०
 दिव्या मनोरमाः पुण्याः कथाः शुश्राव सा तदा ।
 अतीता सा त्वनावृष्टिर्घोरा द्वादशवार्षिकी ॥ ४१
 अनश्नन्त्याः पचन्त्याश्च शृण्वन्त्याश्च कथाः शुभाः ।
 दिनोपमः स तस्याथ कालोऽतीतः सुदारुणः ४२
 ततस्तु मुनयः प्राप्ताः फलान्यादाय पर्वतात् ।
 ततः स भगवान्प्रीतः प्रोवाचारुन्धतीं ततः ॥ ४३
 उपसर्पस्व धर्मज्ञे यथापूर्वमिमानृषीन् ।
 प्रीतोऽस्मि तव धर्मज्ञे तपसा नियमेन च ॥ ४४
 ततः संदर्शयामास स्वरूपं भगवान्हरः ।
 ततोऽब्रवीत्तदा तेभ्यस्तस्याश्च चरितं महत् ॥ ४५

उपावर्तयत अग्रेऽग्रे प्रसारितवती ॥ २३ ॥ तच्चास्या वचनं
 नित्यमवर्तद्धृदि भारत इति झ. पाठः ॥ २६ ॥

भवद्भिर्हिमवत्पृष्ठे यत्तपः समुपार्जितम् ।
 अस्याश्च यत्तपो विप्रा न समं तन्मतं मम ॥ ४६
 अनया हि तपस्विन्या तपस्तप्तं सुदुश्चरम् ।
 अनश्नन्त्या पचन्त्या च समा द्वादश पारिताः ४७
 ततः प्रोवाच भगवांस्तामेवारुन्धतीं पुनः ।
 वरं वृणीष्व कल्याणि यत्तेऽभिलषितं हृदि ॥ ४८
 साऽब्रवीत्पृथुताम्राक्षी देवं सप्तर्षिसंसदि ।
 भगवान्यदि मे प्रीतस्तीर्थं स्यादिदमद्भुतम् ॥ ४९
 सिद्धदेवर्षिदयितं नाम्ना बदरपाचनम् ।
 तथाऽस्मिन्देवदेवेश त्रिरात्रमुषितः शुचिः ॥ ५०
 प्राप्नुयादुपवासेन फलं द्वादशवार्षिकम् ।
 एवमस्त्विति तां देवः प्रत्युवाच तपस्विनीम् ॥ ५१
 सप्तर्षिभिः स्तुतो देवस्ततो लोकं ययौ तदा ।
 ऋषयो विस्मयं जग्मुस्तां दृष्ट्वा चाप्यरुन्धतीम् ।
 अश्रान्तां चाविचर्णां च क्षुत्पिपासाऽसमायुताम् ॥
 एवं सिद्धिः परा प्राप्ता अरुन्धत्या विशुद्धया ।
 यथा त्वया महाभागे मदर्थं संशितव्रते ॥ ५३
 विशेषो हि त्वया भद्रे व्रते ह्यस्मिन्समर्पितः ।
 तथा चेदं ददाम्यद्य नियमेन सुतोषितः ।
 विशेषं तव कल्याणि प्रयच्छामि वरं वरे ॥ ५४
 अरुन्धत्या वरस्तस्या यो दत्तो वै महात्मना ।
 तस्य चाहं प्रभावेन तव कल्याणि तेजसा ।
 प्रवक्ष्यामि परं भूयो वरमत्र यथाविधि ॥ ५५
 यस्त्वेकां रजनीं तीर्थे वत्स्यते सुसमाहितः ।
 स स्नात्वा प्राप्स्यते लोकान्देहन्यासात्सुदुर्लभान् ॥

इत्युक्त्वा भगवान्देवः सहस्राक्षः प्रतापवान् ।
 श्रुतावतीं ततः पुण्यां जगाम त्रिदिवं पुनः ॥ ५७
 गते वज्रधरे राजंस्तत्र वर्षं पपात ह ।
 पुष्पाणां भरतश्रेष्ठ दिव्यानां पुण्यगन्धिनाम् ॥ ५८
 देवदुन्दुभयश्चापि नेदुस्तत्र महास्वनाः ।
 मारुतश्च ववौ पुण्यः पुण्यगन्धो विशांपते ॥ ५९
 उत्सृज्य तु शुभा देहं जगामास्य च भार्यताम् ।
 तपसोग्रेण तं लब्ध्वा तेन रेमे सहाच्युत ॥ ६०
 जनमेजय उवाच ।
 का तस्या भगवन्माता क संवृद्धा च शोभना ।
 श्रोतुमिच्छाम्यहं विप्र परं कौतूहलं हि मे ॥ ६१
 वैशंपायन उवाच ।
 भरद्वाजस्य विप्रर्षेः स्कन्नं रेतो महात्मनः ।
 दृष्ट्वाऽप्सरसमायान्तीं घृताचीं पृथलोचनाम् ॥ ६२
 स तु जग्राह तद्रेतः करेण जपतां वरः ।
 तदाऽपतत्पर्णपुटे तत्र सा संभवत्सुता ॥ ६३
 तस्यास्तु जातकर्मादि कृत्वा सर्वं तपोधनः ।
 नाम चास्याः सकृत्त्वान्भरद्वाजो महामुनिः ॥ ६४
 श्रुतावतीति धर्मात्मा देवर्षिगणसंसदि ।
 स्वे च तामाश्रमे न्यस्य जगाम हिमवद्वनम् ॥ ६५
 तत्राप्युपस्पृश्य महानुभावो
 वसूनि दत्त्वा च महाद्विजेभ्यः ।
 जगाम तीर्थं सुसमाहितात्मा
 शक्रस्य वृष्णिप्रवरस्तदानीम् ॥ ६६

॥ इति श्रीमन्महाभारते शल्यपर्वणि हृदप्रवेशपर्वणि एकोनपञ्चाशोऽध्यायः ॥ ४९ ॥

पञ्चाशोऽध्यायः ॥ ५० ॥

बलभद्रस्नेन्दतीर्थादिगमनम् ॥ १ ॥ तत्तत्तीर्थमाहात्म्यकथनम् ॥ २ ॥

वैशंपायन उवाच ।
 इन्द्रतीर्थं ततो गत्वा यदूनां प्रवरो बली ।
 विप्रेभ्यो धनरत्नानि ददौ स्नात्वा यथाविधि ॥ १
 तत्र ह्यमरराजो वै ईजे क्रतुशतेन ह ।
 बृहस्पतेश्च देवेशः प्रददौ विपुलं धनम् ॥ २

अनर्गलान्सजारूथ्यान्सर्वान्विविधदक्षिणान् ।
 आजहार क्रतुंस्तत्र यथोक्तं वेदपारगैः ॥ ३
 तान्क्रतून्भरतश्रेष्ठ शतकृत्वो महाद्युतिः ।
 पूरयामास विधिवत्ततः ख्यातः शतक्रतुः ॥ ४
 तस्य नाम्ना तु तत्तीर्थं शिवं पुण्यं सनातनम् ।

इन्द्रतीर्थमिति ख्यातं सर्वपापप्रमोचनम् ॥ ५
 उपस्पृश्य च तत्रापि विधिवन्मुसलायुधः ।
 ब्राह्मणान्पूजयित्वा च पानाञ्छादनभोजनैः ॥ ६
 शुभं तीर्थवरं तस्माद्रामतीर्थं जगाम ह ।
 यत्र रामो महाभागो भार्गवः सुमहातपाः ॥ ७
 असकृत्पृथिवीं कृत्वा हतक्षत्रियपुङ्गवाम् ।
 उपाध्यायं पुरस्कृत्य काश्यपं मुनिसत्तमम् ॥ ८
 अयजद्राजपेयेन सोऽश्वमेधशतेन च ।
 प्रददौ दक्षिणार्थं च पृथिवीं सागराम्बराम् ॥ ९
 रामो दत्त्वा धनं तत्र द्विजेभ्यो जनमेजय ।
 उपस्पृश्य यथान्यायं पूजयित्वा तथा द्विजान् ॥ १०
 पुण्यतीर्थं शुभे देशे वसु दत्त्वा हलायुधः ।
 मुनींश्चैवाभिवाद्याथ यमुनातीर्थमागमत् ।
 यत्रानयामास तदा राजसूयमपांपतिः ॥ ११
 दितेः सुतान्महाभागो वरुणो वै सितप्रभः ।
 यत्र निर्जित्य सङ्ग्रामे मानुषान्दानवांस्तथा ।
 गन्धर्वात्राक्षसांश्चैव वरुणः परवीरहा ॥ १२
 तस्मिन्क्रतुवरे वृत्ते सङ्ग्रामः समजायत ।
 देवानां दानवानां च त्रैलोक्यस्य भयावहः ॥ १३
 राजसूये क्रतुश्रेष्ठे निवृत्ते जनमेजय ।

जायते सुमहाघोरः संक्षयः क्षत्रियान्प्रति ॥ १४
 हलायुधस्तदा रामस्तस्मिंस्तीर्थवरे शुभे ।
 तत्र स्नात्वा च दत्त्वा च द्विजेभ्यो वसु माधवः ॥ १५
 वनमाली ततो हृष्टः स्तूयमानो द्विजातिभिः ।
 तस्मादादित्यतीर्थं च जगाम कमलेक्षणः ॥ १६
 यत्रेष्ट्वा भगवाञ्ज्योतिर्भास्करो राजसत्तम ।
 ज्योतिषामाधिपत्यं च प्रभावं चाभ्यपद्यत ॥ १७
 तस्या नद्यास्तु तीरे वै सर्वे देवाः सवासवाः ।
 विश्वेदेवाः समस्तो गन्धर्वाप्सरसश्च ह ॥ १८
 द्वैपायनः शुकश्चैव कृष्णश्च मधुसूदनः ।
 यक्षाश्च राक्षसाश्चैव पिशाचाश्च विशांपते ॥ १९
 एते चान्ये च बहवो योगसिद्धाः सहस्रशः ।
 तस्मिंस्तीर्थे सरस्वत्याः शिवे पुण्ये परंतप ॥ २०
 तत्र हत्वा पुरा विष्णुरसुरौ मधुकैटभौ ।
 आप्तुत्य भरतश्रेष्ठ तीर्थप्रवर उत्तमे ॥ २१
 द्वैपायनश्च धर्मात्मा तत्रैवाप्तुत्य भारत ।
 संप्राप्तः परमं योगं सिद्धिं च परमां गतः ॥ २२
 असितो देवलश्चैव तस्मिन्नेव महातपाः ।
 परमं योगमास्थाय ऋषिर्योगमवाप्तवान् ॥ २३

॥ इति श्रीमन्महाभारते शल्यपर्वणि हृदप्रवेशपर्वणि पञ्चाशोऽध्यायः ॥ ५० ॥

एकपञ्चाशत्तमोऽध्यायः ॥ ५१ ॥

देवलजैगीषव्ययोश्चरित्रकीर्तनम् ॥ १ ॥ बलभद्रस्यादित्यतीर्थोत्सोमतीर्थगमनम् ॥ २ ॥

वैशंपायन उवाच ।
 तस्मिन्नेव तु धर्मात्मा वसति स्म तपोधनः ।
 गार्हस्थ्यं धर्ममास्थाय ह्यसितो देवलः पुरा ॥ १
 धर्मनित्यः शुचिर्दान्तो यज्ञशीलो महातपाः ।
 कर्मणा मनसा वाचा समः सर्वेषु जन्तुषु ॥ २
 अक्रोधनो महाराज तुल्यनिन्दात्मसंस्तुतिः ।
 प्रियाप्रिये तुल्यवृत्तिर्यमवत्समदर्शनः ॥ ३
 काञ्चने लोष्टके चैव समदर्शी महातपाः ।

देवानपूजयन्नित्यमतिथींश्च द्विजैः सह ।
 ब्रह्मचर्यरतो नित्यं सदा धर्मपरायणः ॥ ४
 ततोऽभ्येत्य महाभाग योगमास्थाय भिक्षुकः ।
 जैगीषव्यो मुनिर्धीमांस्तस्मिंस्तीर्थे समाहितः ॥ ५
 देवलस्याश्रमे राजव्यवसत्स महाद्युतिः ।
 योगनित्यो महाराज सिद्धिं प्राप्तो महातपाः ॥ ६
 तं तत्र वसमानं तु जैगीषव्यं महामुनिम् ।
 देवलो दर्शयन्नेव नैवायुञ्जत धर्मतः ॥ ७

आनयामास मुनीनित्यनुषज्यते । राजसूयं कर्तुमिति शेषः
 ॥ ११ ॥ पञ्चाशत्तमोऽध्यायः ॥ ५० ॥

नैवायुञ्जत धर्मतः इति छ. पाठः ॥ ७ ॥

एवं तयोर्महाराज दीर्घकालो व्यतिक्रमत् ॥ ८
 जैगीषव्यो मुनिस्तं तु ददर्शाथ स केवलम् ।
 आहारकाले मतिमान्परित्राद् जनमेजय ॥ ९
 उपातिष्ठत धर्मज्ञो भैक्षकाले स देवलम् ।
 स दृष्ट्वा भिक्षुरूपेण प्राप्तं तत्र महाशुनिम् ।
 गौरवं परमं चक्रे प्रीतिं च विपुलां तथा ॥ १०
 देवलस्तु यथाशक्ति पूजयामास भारत ।
 ऋषिदृष्टेन विधिना समा बद्धीः समाहितः ॥ ११
 कदाचित्तस्य नृपते देवलस्य महात्मनः ।
 चिन्ता सुमहती जाता मुनिं दृष्ट्वा महाद्युतिम् ॥ १२
 समास्तु समतिक्रान्ता बह्वयः पूजयतो मम ।
 न चायमलसो भिक्षुरभ्यभाषत किञ्चन ॥ १३
 एवं विगणयन्नेव स जगाम महोदधिम् ।
 अन्तरिक्षचरः श्रीमान्कलशं गृह्य देवलः ॥ १४
 गच्छन्नेव स धर्मात्मा समुद्रं सरितां पतिम् ।
 जैगीषव्यं ततोऽपश्यद्गतं प्रागेव भारत ॥ १५
 ततः सविस्मयश्चिन्तां जगामाथामितप्रभः ।
 कथं भिक्षुरयं प्राप्तः समुद्रे स्नात एव च ॥ १६
 इत्येवं चिन्तयामास महर्षिरसितस्तदा ।
 स्नात्वा समुद्रे विधिवच्छुचिर्जप्यं जजाप सः ॥ १७
 कृतजप्यादिकः श्रीमानाश्रमं च जगाम ह ।
 कलशं जलपूर्णं वै गृहीत्वा जनमेजय ॥ १८
 ततः स प्रविशन्नेव स्वमाश्रमपदं मुनिः ।
 आसीनमाश्रमे तत्र जैगीषव्यमपश्यत् ॥ १९
 न व्याहरति चैवैनं जैगीषव्यः कथञ्चन ।
 काष्ठभूतोऽऽश्रमपदे वसति स्म महातपाः ॥ २०
 तं दृष्ट्वा चाभुतं तोये सागरे सागरोपमम् ।
 प्रविष्टमाश्रमं चापि पूर्वमेव ददर्श सः ॥ २१
 असितो देवलो राजंश्चिन्तयामास बुद्धिमान् ।
 दृष्ट्वा प्रभावं तपसो जैगीषव्यस्य योगजम् ॥ २२
 चिन्तयामास राजेन्द्र तदा स मुनिसत्तमः ।
 मया दृष्टः समुद्रे च आश्रमे च कथंन्वयम् ॥ २३
 एवं विगणयन्नेव स मुनिर्मन्त्रपारगः ।

उत्पपाताश्रमात्तस्मादन्तरिक्षं विशांपते ।
 जिज्ञासार्थं तदा भिक्षोजैगीषव्यस्य देवलः ॥ २४
 सोऽन्तरिक्षचरान्सिद्धान्समपश्यत्समाहितान् ।
 जैगीषव्यं च तैः सिद्धैः पूज्यमानमपश्यत् ॥ २५
 ततोऽसितः सुसंरब्धो व्यवसायी दृढव्रतः ।
 अपश्यद्वै दिवं यातं जैगीषव्यं स देवलः ॥ २६
 तस्माच्च पितृलोकं तं व्रजन्तं सोऽन्वपश्यत् ।
 पितृलोकाच्च तं यातं याम्यं लोकमपश्यत् ॥ २७
 'तस्मादादित्यलोकं च व्रजन्तं सोऽन्वपश्यत् ।'
 तस्मादपि समुत्पत्य सोमलोकमभिष्टुतम् ।
 व्रजन्तमन्वपश्यत्स जैगीषव्यं स देवलः ॥ २८
 लोकान्समुत्पतन्तं तु शुभानेकान्तयाजिनाम् ।
 ततोऽग्निहोत्रिणां लोकांस्ततश्चाप्युत्पपात ह ॥ २९
 दर्शं च पौर्णमासं च ये यजन्ति तपोधनाः ।
 तेभ्यः स ददृशे धीमाँल्लोकेभ्यः पशुयाजिनाम् ।
 व्रजन्तं लोकमलमपश्यदेवपूजितम् ॥ ३०
 चातुर्मासैर्बहुविधैर्यजन्ते ये तपोधनाः ।
 तेषां स्थानं ततो यातं तथाऽग्निष्टोमयाजिनाम् ॥ ३१
 अग्निष्टुतेन च तथा ये यजन्ति तपोधनाः ।
 तत्स्थानमनुसंग्राममन्वपश्यत् देवलः ॥ ३२
 वाजपेयं क्रतुवरं तथा बहुसुवर्णकम् ।
 आहरन्ति महाप्राज्ञास्तेषां लोकेष्वपश्यत् ॥ ३३
 यजन्ते राजसूयेन पुण्डरीकेण चैव ये ।
 तेषां लोकेष्वपश्यच्च जैगीषव्यं स देवलः ॥ ३४
 अश्वमेधं क्रतुवरं नरमेधं तथैव च ।
 आहरन्ति नरश्रेष्ठास्तेषां लोकेष्वपश्यत् ॥ ३५
 सर्वमेधं च दुष्प्रापं तथा सौत्रामणिं च ये ।
 तेषां लोकेष्वपश्यच्च जैगीषव्यं स देवलः ॥ ३६
 द्वादशाहैश्च सत्रैश्च यजन्ते विविधैर्नृप ।
 तेषां लोकेष्वपश्यच्च जैगीषव्यं स देवलः ॥ ३७
 मैत्रावरुणयोर्लोकानादित्यानां तथैव च ।
 सलोकतामनुप्राप्तमपश्यत् ततोऽसितः ॥ ३८
 रुद्राणां च वसूनां च स्थानं यच्च बृहस्पतेः ।

तानि सर्वाण्यतीतं च समपश्यत्ततोऽसितः ॥३९॥
 आरुह्य च गवां लोकं प्रयान्तं ब्रह्मसत्रिणाम् ।
 लोकानपश्यद्गच्छन्तं जैगीषव्यं ततोऽसितः ॥४०॥
 त्रीँलोकान्प्रवरान्विप्रमुत्पतन्तं स्वतेजसा ।
 पतिव्रतानां लोकांश्च व्रजन्तं सोऽन्वपश्यत् ॥४१॥
 ततो मुनिवरं भूयो जैगीषव्यमथासितः ।
 नान्वपश्यत् लोकस्थमन्तर्हितमरिंदम ॥ ४२॥
 सोऽचिन्तयन्महाभागो जैगीषव्यस्य देवलः ।
 प्रभावं सुव्रतत्वं च सिद्धिं योगस्य चातुलाम् ॥ ४३॥
 असितोऽपृच्छत् तदा सिद्धाँल्लोकेषु सत्तमान् ।
 प्रयतः प्राञ्जलिभूत्वा धीरस्तान्ब्रह्मचारिणः ॥ ४४॥
 जैगीषव्यं न पश्यामि तं शंसन्तु तपोधनाः ।
 एतदिच्छाम्यहं श्रोतुं परं कौतूहलं हि मे ॥ ४५॥
 सिद्धा ऊचुः ।
 शृणु देवल भूतार्थं शंसतां नो दृढव्रत ।
 जैगीषव्यो गतो लोकं शाश्वतं ब्रह्मणोक्षयम् ॥४६॥
 वैशंपायन उवाच ।
 स श्रुत्वा वचनं तेषां सिद्धानां ब्रह्मचारिणाम् ।
 असितो देवलस्तूर्णमुत्पपात पपात च ॥ ४७॥
 ततः सिद्धास्त ऊचुर्हि देवलं पुनरेव ह ।
 न देवलगतिस्तत्र तव गन्तुं तपोधन ।
 ब्रह्मणः सदने विप्र जैगीषव्यो यदाप्तवान् ॥ ४८॥
 वैशंपायन उवाच ।
 तेषां तद्वचनं श्रुत्वा सिद्धानां देवलः पुनः ।
 आनुपूर्व्येण लोकांस्तान्सर्वानवततार ह ॥ ४९॥
 स्वमाश्रमपदं पुण्यमाजगाम पतङ्गवत् ।
 प्रविशन्नेव चापश्यजैगीषव्यं स देवलः ॥ ५०॥
 ततो बुद्ध्या व्यगणयद्देवलो धर्मयुक्तया ।
 दृष्ट्वा प्रभावं तपसो जैगीषव्यस्य योगजम् ॥ ५१॥
 ततोऽब्रवीन्महात्मानं जैगीषव्यं स देवलः ।

विनयावनतो राजन्नुपसर्प्य महासुनिम् ।
 मोक्षधर्मं समास्थातुमिच्छेयं भगवन्नहम् ॥ ५२॥
 तस्य तद्वचनं श्रुत्वा उपदेशं चकार सः ।
 विधिं योगस्य परमं कार्याकार्यस्य शास्त्रतः ॥ ५३॥
 संन्यासे कृतबुद्धिं तं ततो दृष्ट्वा महातपाः ।
 सर्वाश्वास्य क्रियाश्चक्रे विधिदृष्टेन कर्मणा ॥ ५४॥
 संन्यासे कृतबुद्धिं तं भूतानि पितृभिः सह ।
 ततो दृष्ट्वा प्ररुदुः कोऽस्मान्संविभजिष्यति ॥ ५५॥
 देवलस्तु वचः श्रुत्वा भूतानां करुणं तथा ।
 दिशो दश व्याहरतां मोक्षं त्यक्तुं मनो दधे ॥ ५६॥
 ततस्तु फलमूलानि पवित्राणि च भारत ।
 पुष्पाण्योषधयश्चैव रोरुयन्ते सहस्रशः ॥ ५७॥
 पुनर्नो देवलः क्षुद्रो नूनं छेत्स्यति दुर्मतिः ।
 अभयं सर्वभूतेभ्यो यो दत्त्वा नावबुध्यते ॥ ५८॥
 ततो भूयो व्यगणयत्स्वबुद्ध्या मुनिसत्तमः ।
 मोक्षे गार्हस्थ्यधर्मे वा किंनु श्रेयस्करं भवेत् ॥ ५९॥
 इति निश्चित्य मनसा देवलो राजसत्तम ।
 त्यक्त्वा गार्हस्थ्यधर्मं स मोक्षधर्ममरोचयत् ॥ ६०॥
 एवमादीनि संचिन्त्य देवलो निश्चयान्वितः ।
 प्राप्तवान्परमां सिद्धिं परं योगं च भारत ॥ ६१॥
 ततो देवाः समागम्य बृहस्पतिपुरोगमाः ।
 जैगीषव्यं तपश्चास्य प्रशंसन्ति तपस्विनः ॥ ६२॥
 अथाब्रवीदृषिवरो देवान्यै नारदस्तथा ।
 जैगीषव्ये तपो नास्ति विस्मापयति योऽसितम् ॥ ६३॥
 तमेवंवादिनं धीरं प्रत्यूचुस्ते दिवौकसः ।
 नैवमित्येव शंसन्तो जैगीषव्यं महासुनिम् ॥ ६४॥
 नातः परतरं किंचित्तुल्यमस्ति प्रभावतः ।
 तेजस्तपसश्चास्य योगस्य च महात्मनः ॥ ६५॥
 एवं प्रभावो धर्मात्मा जैगीषव्यस्तथाऽसितः ।
 तयोरिदं स्थानवरं तीर्थं चैव महात्मनोः ॥ ६६॥

भूतार्थं यथाभूतार्थम् ॥ ४६ ॥ उत्पपात ब्रह्मलोकं गन्तुमिति
 शेषः । पपात च गगनात् ॥ ४७ ॥ सर्वाः क्रिया उत्सर्गे-
 ष्यादयः ॥ ५४ ॥ मोक्षं संन्यासं त्यक्तुं मनो दधे । उत्सृष्टा-

नामप्रीतां पुनराधानं कर्तुमैच्छत् ॥ ५६ ॥ असितो देवलः
 ॥ ६६ ॥ एकपञ्चाशत्ततोऽध्यायः ॥ ५१ ॥

तत्राप्युपस्पृश्य ततो महात्मा
दत्त्वा च वित्तं हलभृद्विजेभ्यः ।

अवाप्य धर्मं परमार्थकर्म
जगाम सोमस्य महत्सुतीर्थम् ॥ ६७

॥ इति श्रीमन्महाभारते शल्यपर्वणि हृदप्रवेशपर्वणि एकपञ्चाशत्तमोऽध्यायः ॥ ५१ ॥

द्विपञ्चाशत्तमोऽध्यायः ॥ ५२ ॥

दधीचिसारस्वतयोश्चरितवर्णनम् ॥ १ ॥

वैशंपायन उवाच ।
यत्रेजिवानुडुपती राजसूयेन भारत ।
यस्मिन्वृत्ते महानासीत्संग्रामस्तारकामयः ॥ १
तत्राप्युपस्पृश्य बलो दत्त्वा दानानि चात्मवान् ।
सारस्वतस्य धर्मात्मा मुनेस्तीर्थं जगाम ह ॥ २
यत्र द्वादशवार्षिक्यामनावृष्ट्यां द्विजोत्तमान् ।
वेदानध्यापयामास पुरा सारस्वतो मुनिः ॥ ३
जनमेजय उवाच ।
कथं द्वादशवार्षिक्यामनावृष्ट्यां द्विजोत्तमान् ।
वेदानध्यापयामास पुरा सारस्वतो मुनिः ॥ ४
वैशंपायन उवाच ।
आसीत्पूर्वं महाराज मुनिर्धीमान्महातपाः ।
दधीचिरिति विख्यातो ब्रह्मचारी जितेन्द्रियः ॥ ५
तस्यातितपसः शक्रो विभेति सततं विभो ।
न स लोभयितुं शक्यः फलैर्बहुविधैरपि ॥ ६
प्रलोभनार्थं तस्याथ ग्राहिणोत्पाकशासनः ।
दिव्यामप्सरसं पुण्यां दर्शनीयामलम्बुसाम् ॥ ७
तस्य तर्पयतो देवान्सरस्वत्यां महात्मनः ।
समीपतो महाराज सोपातिष्ठत भामिनी ॥ ८
तां दिव्यवपुषं दृष्ट्वा तस्यर्षेर्भावितात्मनः ।
रेतः स्कन्नं सरस्वत्यां तत्सा जग्राह निम्नगा ॥ ९
कुक्षौ चाप्यदधद्धृष्टा तद्रेतः पुरुषर्षभ ।
सा दधार च तं गर्भं पुत्रहेतोर्महात्मनः ॥ १०
सुषुवे चापि समये पुत्रं सारस्वतं वरम् ।
जगाम पुत्रमादाय तमृषिं प्रति च प्रभो ॥ ११
ऋषिसंसदि तं दृष्ट्वा सा नदी मुनिसत्तमम् ।

ततः प्रोवाच राजेन्द्र ददती पुत्रमस्य तम् ।
ब्रह्मर्षे तव पुत्रोऽयं त्वद्भक्त्या धारितो मया ॥ १२
दृष्ट्वा तेऽप्सरसं रेतो यत्स्कन्नं प्रागलम्बुसाम् ।
तत्कुक्षिणाऽहं ब्रह्मर्षे त्वद्भक्त्या धृतवत्यहम् ॥ १३
न विनाशमिदं गच्छेत्त्वत्तेज इति निश्चयात् ।
प्रतिगृह्णीष्व पुत्रं स्वं मया दत्तमनिन्दितम् ॥ १४
इत्युक्तः प्रतिजग्राह प्रीतिं चावाप पुष्कलाम् ।
पितृवच्चोपजिघ्रत्तं मूर्ध्नि प्रेम्णा द्विजोत्तमः ॥ १५
परिष्वज्य चिरं कालं तदा भरतसत्तम ।
सरस्वत्यै वरं प्रादात्प्रीयमाणो महामुनिः ॥ १६
विश्वेदेवाः सपितरो गन्धर्वाप्सरसां गणाः ।
तृप्तिं यास्यन्ति सुभगे तर्प्यमाणास्तवाम्भसा ॥ १७
इत्युक्त्वा स तु तुष्टाव वचोभिर्वै महानदीम् ।
प्रीतः परमहृष्टात्मा यथावच्छृणु पार्थिव ॥ १८
दधीचिरुवाच ।
प्रस्तुताऽसि महाभागे सरसो ब्रह्मणः पुरा ।
जानन्ति त्वां सरिच्छ्रेष्ठे मुनयः संशितव्रताः ॥ १९
मम प्रियकरी चापि सततं प्रियदर्शने ।
तस्मात्सारस्वतं पुत्रमदधा वरवर्णिनि ॥ २०
तवैव नाम्ना प्रथितः पुत्रस्ते लोकभावनः ।
सारस्वत इति ख्यातो भविष्यति महातपाः ॥ २१
एष द्वादशवार्षिक्यामनावृष्ट्यां द्विजर्षभान् ।
सारस्वतो महाभागे वेदानध्यापयिष्यति ॥ २२
पुण्याभ्यश्च सरिद्व्यस्त्वं सदा पुण्यतमा शुभे ।
भविष्यसि महाभागे मत्प्रसादात्सरस्वति ॥ २३
एवं सा संस्तुता तेन वरं लब्ध्वा महानदी ।

दधीचि इति इति छ. झ. पाठः ॥ ५ ॥ ऋषिसंसादितं दृष्ट्वेति

क. छ. पाठः । तत्र संसादितं परिवारितमित्यर्थः ॥ १२ ॥

पुत्रमादाय मुदिता जगाम भरतर्षभ ॥ २४
 एतस्मिन्नेव काले तु विरोधे देवदानवैः ।
 शक्रः प्रहरणान्वेषी लोकांस्त्रीन्विचचार ह ॥ २५
 न चोपलेभे भगवाञ्शक्रः प्रहरणं तदा ।
 यद्वै तेषां भवेद्योग्यं वधाय विबुधद्विषाम् ॥ २६
 ततोऽब्रवीत्सुराञ्शक्रो न मे शक्याः सुरारयः ।
 ऋतेऽस्थिभिर्दधीचस्य निहन्तुं त्रिदशद्विषः ॥ २७
 तस्माद्यत्नाद्विषश्रेष्ठो याच्यतां कार्यसिद्धये ।
 दधीचास्थीनि देहीति तैर्वधिष्यामहे रिपून् ॥ २८
 स च तैर्याचितोऽस्थीनि यत्नाद्विषरस्तदा ।
 साहाय्यं नः कुरुष्वेति चकारैवाविचारयन् ॥ २९
 स लोकानक्षयान्प्राप्तो देवप्रियकरस्तदा ।
 तस्यास्थिभिरथो शक्रः संप्रहृष्टमनास्तदा ॥ ३०
 कारयामास दिव्यानि नानाप्रहरणान्युत ।
 गदावज्राणि चक्राणि गुरुन्दण्डांश्च पुष्कलान् ॥ ३१
 स हि तीव्रेण तपसा संभृतः परमर्षिणा ।
 प्रजापतिसुतेनाथ भृगुणा लोकभावनः ॥ ३२
 अतिकायः स तेजस्वी लोकसारो विनिर्मितः ।
 जज्ञे शैलगुरुः प्रांशुर्महिम्ना प्रथितः प्रभुः ॥ ३३
 नित्यमुद्विजते चास्य तेजसः पाकशासनः ॥ ३४
 तेन वज्रेण भगवान्मन्त्रयुक्तेन भारत ।
 भृशं क्रोधविसृष्टेन ब्रह्मतेजोद्भवेन च ।
 दैत्यदानववीराणां जघान नवतीर्नव ॥ ३५
 अथ काले व्यतिक्रान्ते महत्यतिभयंकरी ।
 अनावृष्टिरनुप्राप्ता राजन्द्वादशवार्षिकी ॥ ३६
 तस्यां द्वादशवार्षिक्यामनावृष्ट्यां महर्षयः ।
 वृत्त्यर्थं प्राद्रवन्राजन्भुधार्ताः सर्वतोदिशम् ॥ ३७
 दिग्भ्यस्तान्प्रदुतान्दृष्ट्वा मुनिः सारस्वतस्तदा ।
 गमनाय मतिं चक्रे तं प्रोवाच सरस्वती ॥ ३८
 न गन्तव्यमितः पुत्र तवाहारमहं सदा ।
 दास्यामि मत्स्यप्रवरानुष्यतामिह भारत ॥ ३९

इत्युक्तस्तर्पयामास स पितृन्देवतास्तथा ।
 आहारमकरोन्नित्यं प्राणान्वेदांश्च धारयन् ॥ ४०
 अथ तस्यामनावृष्ट्यामतीतायां महर्षयः ।
 अन्योन्यं परिप्रच्छुः पुनः स्वाध्यायकारणात् ॥ ४१
 तेषां क्षुधापरीतानां नष्टा वेदा विधावताम् ।
 सर्वेषामेव राजेन्द्र न किञ्चित्प्रतिभाति ह ॥ ४२
 अथ कश्चिद्विस्तेषां सारस्वतमुपेयिवान् ।
 कुर्वाणं संशितात्मानं स्वाध्यायमृषिसत्तमम् ॥ ४३
 स गत्वाऽचष्ट तेभ्यश्च सारस्वतमृषिं प्रभुम् ।
 स्वाध्यायममरप्रख्यं कुर्वाणं विजने वने ॥ ४४
 ततः सर्वे समाजग्मुस्तत्र राजन्महर्षयः ।
 सारस्वतं मुनिश्रेष्ठमिदमूचुः समागताः ॥ ४५
 अस्मानध्यापयस्वेति तानुवाच ततो मुनिः ।
 शिष्यत्वमुपगच्छध्वं विधिना च ममेत्युत ॥ ४६
 तत्राब्रुवन्मुनिगणा बालस्त्वमसि पुत्रक ।
 स तानाह न मे धर्मो नश्येदिति पुनर्मुनीन् ॥ ४७
 यो ह्यधर्मेण वै ब्रूयाद्ब्रह्मीयाद्योऽप्यधर्मतः ।
 त्रियेतां तावुभौ क्षिप्रं स्यातां वा वैरिणावुभौ ॥ ४८
 न हायनैर्न पलितैर्न वित्तेन न बन्धुभिः ।
 ऋषयश्चक्रिरे धर्मं योऽनूचानः स नो महान् ॥ ४९
 एतच्छ्रुत्वा वचस्तस्य मुनयस्ते विधानतः ।
 तस्माद्विदाननुप्राप्य पुनर्धर्मं प्रचक्रिरे ॥ ५०
 षष्टिर्मुनिसहस्राणि शिष्यत्वं प्रतिपेदिरे ।
 सारस्वतस्य विप्रर्षेर्वेदस्वाध्यायकारणात् ॥ ५१
 मुष्टिं मुष्टिं ततः सर्वे दर्भाणां ते ह्युपाहरन् ।
 तस्यासनार्थं विप्रर्षेर्बालस्यापि वशे स्थिताः ॥ ५२

तत्रापि दत्त्वा वसु रौहिणेयो
 महाबलः केशवपूर्वजोऽथ ।
 जगाम तीर्थं मुदितः क्रमेण
 तं वृद्धकन्याश्रममेव वीरः ॥ ५३

॥ इति श्रीमन्महाभारते शल्यपर्वणि हृदप्रवेशपर्वणि द्विपञ्चाशत्तमोऽध्यायः ॥ ५२ ॥

त्रिपञ्चाशत्तमोऽध्यायः ॥ ५३ ॥

वृद्धकन्याचरित्रकथनम् ॥ १ ॥

जनमेजय उवाच ।

कथं कुमारी भगवंस्तपोयुक्ता ह्यभूत्पुरा ।

किमर्थं च तपस्तेपे को वाऽस्या नियमोऽभवत् ॥ १

सुदुष्करमिदं ब्रह्मंस्त्वत्तः श्रुतमनुत्तमम् ।

आख्याहि तत्त्वमखिलं यथा तपसि सा स्थिता ॥ २

वैशंपायन उवाच ।

ऋषिरासीन्महावीर्यः कुणिर्गार्ग्यो महायशः ।

स तप्त्वा विपुलं राजंस्तपो वै तपतां वरः ।

तपसाऽथ सुतां सुभ्रूं समुत्पादितवान्विभुः ॥ ३

तां च दृष्ट्वा मुनिः प्रीतः कुणिर्गार्ग्यो महायशः ।

जगाम त्रिदिवं राजन्संत्यज्येह कलेवरम् ॥ ४

सुभ्रूः सा ह्यथ कल्याणी पुण्डरीकनिभेक्षणा ।

महता तपसोग्रेण कृत्वाश्रममनिन्दिता ॥ ५

उपवासैः पूजयन्ती पितृन्देवांश्च सा पुरा ।

तस्यास्तु तपसोग्रेण महान्कालोऽत्यगानृप ॥ ६

सा पित्रा दीयमानापि पतिं नैच्छदनिन्दिता ।

आत्मनः सदृशं सा तु भर्तारं नान्वपश्यत् ॥ ७

ततः सा तपसोग्रेण पीडयित्वाऽऽत्मनस्तनुम् ।

पितृदेवार्चनरता बभूव विजने वने ॥ ८

साऽऽत्मानं मन्यमाना तु कृतकृत्यं श्रमान्विता ।

‘जगाम वृद्धभावं तु कौमारब्रह्मचारिणी ॥’ ९

वार्धकेन च राजेन्द्र तपसा चैव कर्षिता ।

सा नाशकद्यदा गन्तुं पदात्पदमपि स्वयम् ॥ १०

चकार गमने बुद्धिं परलोकाय वै तदा ।

मोक्तुकामां तु तां दृष्ट्वा शरीरं नारदोऽब्रवीत् ॥ ११

असंस्कृतायाः कन्यायाः कुतो लोकास्तवानधे ।

एवं तु श्रुतमस्माभिर्देवलोके महाव्रते ॥ १२

तपः परमकं प्राप्तं न तु लोकास्त्वया जिताः ।

तन्नारदवचः श्रुत्वा साऽब्रवीद्विसंसदि ॥ १३

तपसोऽर्थं प्रयच्छामि पाणिग्राहस्य सत्तमाः ।

इत्युक्तेऽस्यास्तु जग्राह पाणिं गालवसंभवः ॥ १४

ऋषिः प्राक् शृङ्गवान्नाम समयं चेममब्रवीत् ।

समयेन तवाद्याहं पाणिं स्पृक्ष्यामि शोभने ॥ १५

यद्येकरात्रं वस्तव्यं त्वया सह मयेति ह ।

तथेति सा प्रतिश्रुत्य तस्मै पाणिं ददौ तदा ॥ १६

यथादृष्टेन विधिना हुत्वा चाग्निं विधानतः ।

चक्रे च पाणिग्रहणं तस्योद्वाहं च गालविः ॥ १७

सा रात्रावभवद्राजंस्तरुणी वरवर्णिनी ।

दिव्याभरणवस्त्रा च दिव्यगन्धानुलेपना ॥ १८

तां दृष्ट्वा गालविः प्रीतो दीपयन्तीमिव श्रिया ।

उवास च क्षपामेकां प्रभाते साऽब्रवीच्च तम् ॥ १९

यस्त्वया समयो विप्र कृतो मे तपतां वर ।

तेनोषिताऽस्मि भद्रं ते स्वस्ति तेऽस्तु व्रजाम्यहम् ॥

सा तु ध्यात्वाऽब्रवीद्भूयो योऽस्मिंस्तीर्थे समाहितः ॥

वसते रजनीमेकां तर्पयित्वा दिवौकसः ॥ २१

चत्वारिंशतमष्टौ च द्वौ चाष्टौ सम्यगाचरेत् ।

यो ब्रह्मचर्यं वर्षाणि फलं तस्य लभेत सः ॥ २२

एवमुक्त्वा ततः साध्वी देहं त्यक्त्वा दिवं गता ।

ऋषिरप्यभवद्दीनस्तस्या रूपं विचिन्तयन् ॥ २३

समयेन तपोऽर्थं च कृच्छ्रात्प्रतिगृहीतवान् ।

साधयित्वा तदाऽऽत्मानं तस्याः स गतिमाप्तवान् ॥

दुःखितो भरतश्रेष्ठ तस्या रूपबलात्कृतः ॥ २४

एतत्ते वृद्धकन्याया व्याख्यातं चरितं महत् ।

तथैव ब्रह्मचर्यं च स्वर्गस्य च गतिः शुभा ॥ २५

तत्रस्थश्चापि शुश्राव हतं शल्यं हलायुधः ॥ २६

तत्रापि दत्त्वा दानानि द्विजातिभ्यः परंतपः ।

शुशोच शल्यं संग्रामे निहतं पाण्डवैस्तदा ॥ २७

तपसा संयुता सुभ्रूः समुत्पन्ना महात्मनः इति छ. पाठः ॥ ३ ॥ चत्वारिंशतमष्टौ चेति । प्रतिवेदं द्वादशवर्षाणीति वेद-
चतुष्टयाध्ययनायाष्टाचत्वारिंशद्वर्षाणि । ततो द्वौ वत्सरौ ज्ञातकेन

गुरोरानृत्यार्थं सेवा कार्या । ततोऽष्टवार्षिकीं कन्यां परिणीय तस्या
यौवनावध्यष्टवर्षाणीत्यष्टपञ्चाशद्वर्षाणि ब्रह्मचर्यं सर्वस्येष्टम् ॥ २२ ॥
संगतिमन्विष्यात् इति छ. पाठः ॥ २४ ॥ त्रिपञ्चाशोऽध्यायः ॥ ५३ ॥

समन्तपञ्चकद्वारात्ततो निष्क्रम्य माधवः ।

पप्रच्छर्षिगणान् रामः कुरुक्षेत्रस्य यत्फलम् ॥ २८

ते पृष्ट्वा यदुसिहेन कुरुक्षेत्रफलं विभो ।

समाचख्युर्महात्मानस्तस्मै सर्वं यथातथम् ॥ २९

॥ इति श्रीमन्महाभारते शल्यपर्वणि हृदप्रवेशपर्वणि त्रिपञ्चाशत्तमोऽध्यायः ॥ ५३ ॥

चतुःपञ्चाशत्तमोऽध्यायः ॥ ५४ ॥

बलभद्राय महर्षिभिः कुरुक्षेत्रमहिमानुवर्णनम् ॥ १ ॥

ऋषय ऊचुः ।

प्रजापतेरुत्तरवेदिरुच्यते

सनातनं राम समन्तपञ्चकम् ।

समीजिरे यत्र पुरा दिवौकसो

वरेण सत्रेण महावरप्रदाः ॥ १

पुरा च राजर्षिवरेण धीमता

बहूनि वर्षाण्यमितेन तेजसा ।

प्रकृष्टमेतत्कुरुणा महात्मना

ततः कुरुक्षेत्रमितीह पप्रथे ॥ २

राम उवाच ।

किमर्थं कुरुणा कृष्टं क्षेत्रमेतन्महात्मना ।

एतदिच्छाम्यहं श्रोतुं कथ्यमानं तपोधनाः ॥ ३

ऋषय ऊचुः ।

पुरा किल कुरुं राम कर्षन्तं सततोत्थितम् ।

अभ्येत्य शक्रस्त्रिदिवात्पर्यपृच्छत कारणम् ॥ ४

इन्द्र उवाच ।

किमिदं वर्तते कर्म प्रयत्नेन परेण च ।

राजर्षे किमभिप्रेत्य येनेयं कृष्यते क्षितिः ॥ ५

कुरुवाच ।

इह ये पुरुषाः क्षेत्रे जनिष्यन्ति शतक्रतो ।

ते गमिष्यन्ति सुकृतां लोकान्पापविवर्जितान् ॥ ६

अपहास्य तु तं शक्रो जगाम त्रिदिवं पुनः ।

राजर्षिरप्यनिर्विण्णः कर्षत्येव वसुंधराम् ॥ ७

आगम्यागम्य चैवैनं भूयोभूयोऽपहास्य च ।

शतक्रतुरनिर्विण्णं पृष्ट्वापृष्ट्वा जगाम ह ॥ ८

यदा तु तपसोग्रेण चकर्ष वसुधां नृपः ।

ततः शक्रोऽब्रवीद्देवान् राजर्षेर्यच्चिकीर्षितम् ॥ ९

एतच्छ्रुत्वाऽब्रुवन् देवाः सहस्राक्षमिदं वचः ।

वरेण च्छन्दतां शक्र राजर्षिर्यदि शक्यते ॥ १०

यदि ह्यत्र प्रसूता वै स्वर्गं गच्छन्ति मानवाः ।

अस्माननिष्ठा क्रतुभिर्भागो नो न भविष्यति ॥ ११

आगम्य च ततः शक्रस्तदा राजर्षिमब्रवीत् ।

अलं खेदेन भवतः क्रियतां वचनं मम ॥ १२

मानवा ये निराहारा देहं त्यक्ष्यन्त्यतन्द्रिताः ।

युधि वा निहताः सम्यगपि तिर्यग्गता नृप ॥ १३

ते स्वर्गभाजो राजेन्द्र भवन्तिवह हतास्तु ये ।

तथास्त्विति ततो राजा कुरुः शक्रमुवाच ह ॥ १४

ततस्तमभ्यनुज्ञाप्य प्रहृष्टेनान्तरात्मना ।

जगाम त्रिदिवं भूयः क्षिप्रं बलनिषूदनः ॥ १५

एवमेतद्यदुश्रेष्ठ कृष्टं राजर्षिणा पुरा ।

शक्रेण चाभ्यनुज्ञातः पुण्ये प्राणान्मुमोच ह ॥ १६

[शक्रेण चाभ्यनुज्ञातं ब्रह्माद्यैश्च सुरैस्तथा ।

नातः परतरं पुण्यं भूमेः स्थानं भविष्यति ॥ १७

इह तप्स्यन्ति ये केचित्तपः परमकं नराः ।

देहत्यागेन ते सर्वे यास्यन्ति ब्रह्मणः क्षयम् ॥ १८

ये पुनः पुण्यभाजो वै दानं दास्यन्ति मानवाः ।

तेषां सहस्रगुणितं भविष्यत्यचिरेण वै ॥ १९

ये चेह नित्यं मनुजा निवत्स्यन्ति शुभैषिणः ।

यमस्य विषयं ते तु न द्रक्ष्यन्ति कदाचन ॥ २०

यक्ष्यन्ति ये च क्रतुभिर्महद्भिर्मनुजेश्वराः ।

तेषां त्रिविष्टपे वासो यावद्भूमिर्धरिष्यति ॥ २१

पप्रथे प्रसिद्धं बभूव ॥ २ ॥ मरिष्यन्ति शतक्रतो इति झ.
पाठः ॥ ६ ॥ प्रमीता वै इति झ. पाठः ॥ ११ ॥ ब्रह्मणः
शल्य० १४

क्षयं निवासम् ॥ १८ ॥

अपि चात्र स्वयं शक्रो जगौ गाथां सुराधिपः ।
 कुरुक्षेत्रनिवद्वां वै तां शृणुष्व हलायुध ॥ २२
 पांसवोऽपि कुरुक्षेत्राद्रायुना समुदीरिताः ।
 अपि दुष्कृतकर्माणं नयन्ति परमां गतिम् ॥ २३
 'कुरुक्षेत्रं गमिष्यामि कुरुक्षेत्रे वसाम्यहम् ।
 इत्येवं निश्चितो भूत्वा तेन स्वर्गं गमिष्यति ॥ २४
 कुरुक्षेत्रं गमिष्यामि कुरुक्षेत्रे वसाम्यहम् ।
 तथा स्थानं च मौनं च वीरासनमुपासहे ॥ २५
 एवं प्रलपमानोऽपि चिन्तयंश्च मुहुर्मुहुः ।
 दूरस्थो यदि वा तिष्ठेच्छमेत्स्वर्गं सुनिश्चितम् ॥ २६
 सुरर्षभा ब्राह्मणसत्तमाश्च
 तथा नृगाद्या नरदेवमुख्याः ।

॥ इति श्रीमन्महाभारते शल्यपर्वणि हृदप्रवेशपर्वणि चतुःपञ्चाशत्तमोऽध्यायः ॥ ५४ ॥

पञ्चपञ्चाशत्तमोऽध्यायः ॥ ५५ ॥

मित्रावरुणाश्रमे नारदाङ्गीमदुयोधनयोगेदायुद्धोपक्रमश्चाविणा बलरामेण तदिदक्षया कुरुक्षेत्रं प्रत्यागमनम् ॥ १ ॥

वैशंपायन उवाच ।
 कुरुक्षेत्रं ततो दृष्ट्वा दत्त्वा देयांश्च सात्वतः ।
 आश्रमं सुमहत्पुण्यमगमज्जनमेजय ॥ १
 मधूकाग्रवणोपेतं पृक्षन्त्यग्रोधसंकुलम् ।
 चिरवित्वयुतं पुण्यं पनसार्जुनसंकुलम् ॥ २
 तं दृष्ट्वा यादवश्रेष्ठः प्रवरं पुण्यलक्षणम् ।
 पप्रच्छ तानृषीन्सर्वान्कस्याश्रमवरस्त्वयम् ॥ ३
 ते तु सर्वे महात्मानमूचू राजन्हलायुधम् ।
 शृणु विस्तरशो राम यस्यायं पूर्वमाश्रमः ॥ ४
 अत्र विष्णुः पुरा देवस्तप्तवांस्तप उत्तमम् ।
 अत्रास्य विधिवद्यज्ञाः सर्वे वृत्ताः सनातनाः ॥ ५
 अत्रैव ब्राह्मणी वृद्धा कौमारब्रह्मचारिणी ।
 योगयुक्ता दिवं याता तपोयुक्ता विशांपते ॥ ६
 बभूव श्रीमती राजञ्शाण्डिल्यस्य महात्मनः ।

आरुन्दुकारुन्दकयोर्यदन्तरं रामहृदानां च समन्तुकस्य इति क.
 पाठः । परमन्तुकस्येति ड. छ. पाठः ॥ २८ ॥ चतुःपञ्चाश-
 त्तमोऽध्यायः ॥ ५४ ॥

इष्ट्वा महाहैः क्रतुभिर्नृसिंह
 संत्यज्य देहान्सुगतिं प्रपन्नाः ॥ २७
 तरन्तुकारन्तुकयोर्यदन्तरं
 रामहृदानां च मंचक्रुकस्य च ।
 एतत्कुरुक्षेत्रसमन्तपञ्चकं
 प्रजापतेरुत्तरवेदिरुच्यते ॥ २८
 शिवं महापुण्यमिदं दिवौकसां
 सुसंमतं स्वर्गगुणैः समन्वितम् ।
 अतश्च सर्वे निहता नृपा रणे
 यास्यन्ति पुण्यां गतिमक्षयां सदा ॥ २९
 [इत्युवाच स्वयं शक्रः सह ब्रह्मादिभिस्तदा ।
 तच्चानुमोदितं सर्वं ब्रह्मविष्णुमहेश्वरैः ॥] ३०

सुता धृतव्रता साध्वी नियता ब्रह्मचारिणी ॥ ७
 साऽपि प्राप्य परं योगं गता स्वर्गमनुत्तमम् ।
 भुक्त्वाऽश्रमेऽश्वमेधस्य फलं फलवतः शुभम् ॥ ८
 गता स्वर्गं महाराज पूजिता च महात्मभिः ।
 अभिगम्याश्रमं पुण्यं स दृष्ट्वा यदुनन्दनः ॥ ९
 ऋषींस्तानभिवाद्याथ पार्श्वे हिमवतोऽच्युतः ।
 सन्ध्याकार्याणि सर्वाणि निर्वर्त्यारुह्येऽचलम् ॥ १०
 नातिदूरं ततो गत्वा नगं तालध्वजो बली ।
 पुण्ये तीर्थवरे स्नात्वा विस्मयं परमं गतः ॥ ११
 प्रभवं च सरस्वत्याः पृष्ठप्रस्रवणं बलः ।
 संप्राप्तः कारपचनं तीर्थप्रवरमुत्तमम् ॥ १२
 हलायुधस्तु तत्रापि दत्त्वा दानं महाबलः ।
 आप्नुतः सलिले पुण्ये सुशीते विमले शुचौ ।
 संतर्पयामास पितृन्देवांश्च रणदुर्मदः ॥ १३

स्कन्धावाराणि सर्वाणीति क. ड. छ. पाठः ॥ १० ॥ पृष्ठ-
 प्रस्रवणं बिलमिति क. पाठः ॥ १२ ॥

तत्रोष्यैकां तु रजनीं यतिभिर्ब्राह्मणैः सह ।
 मित्रावरुणयोः पुण्यं जगामाश्रममच्युतः ॥ १४
 इन्द्रोऽग्निरर्यमा चैव यत्र प्राक् प्रीतिमाप्नुवन् ।
 तं देशं कारपचनात्स तस्मादाजगामह ॥ १५
 स्नात्वा तत्र च धर्मात्मा परां प्रीतिमवाप्य च ।
 ऋषिभिश्चैव सिद्धैश्च सहितो वै महाबलः ।
 उपविष्टः कथाः शुभ्राः शुश्राव यदुपुङ्गवः ॥ १६
 तथा तु तिष्ठतां तेषां नारदो भगवानृषिः ।
 आजगामाथ तं देशं यत्र रामो व्यवस्थितः ॥ १७
 जटामण्डलसंवीतः कुशचीरी महातपाः ।
 हेमदण्डधरो राजन्कमण्डलुधरस्तथा ॥ १८
 महतीं सुखशब्दां तां गृह्य वीणां मनोरमाम् ।
 नृत्ये गीते च कुशलो देवब्राह्मणपूजितः ॥ १९
 प्रभवः कलहानां च नित्यं च कलहप्रियः ।
 तं देशमगमद्यत्र श्रीमात्रामो व्यवस्थितः ॥ २०
 प्रत्युत्थाय च तं रामः पूजयित्वा यतव्रतम् ।
 देवर्षिं पर्यपृच्छत्स यथावृत्तं कुरुन्प्रति ॥ २१
 तदाऽस्याकथयद्राजन्नारदः सर्ववेदवित् ।
 सर्वमेतद्यथावृत्तमतीतं कुरुसंक्षयम् ॥ २२
 ततोऽब्रवीद्रौहिणेयो नारदं दीनया गिरा ।
 किमवस्थं तु तत्क्षत्रं ये तु तत्राभवन्नुपाः ॥ २३
 श्रुतमेतन्मया पूर्वं सर्वमेव तपोधन ।
 विस्तरश्रवणे जातं कौतूहलमतीव मे ॥ २४
 नारद उवाच ।
 पूर्वमेव हतो भीष्मो द्रोणः सिन्धुपतिस्तथा ।
 हतो वैकर्तनः कर्णः पुत्राश्चास्य महारथाः ॥ २५
 भूरिश्रवा रौहिणेय मद्राजश्च वीर्यवान् ।
 एते चान्ये च बहवो हतास्तत्र महाबलाः ॥ २६
 प्रियान्प्राणान्परित्यज्य प्रियार्थं कौरवस्य वै ।
 राजानो राजपुत्राश्च समरेष्वनिवर्तिनः ॥ २७

अहतांस्तु महाबाहो शृणु मे तत्र माधव ॥ २८
 धार्तराष्ट्रबले शेषास्त्रयः समितिमर्दनाः ।
 कृपश्च कृतवर्मा च द्रोणपुत्रश्च वीर्यवान् ।
 तेऽपि वै विद्वता राम दिशो दश भयात्तदा ॥ २९
 दुर्योधनो हते सैन्ये विद्वतेषु पदातिषु ।
 इदं द्वैपायनं नाम विवेश भृशदुःखितः ॥ ३०
 शयानं धार्तराष्ट्रं तु सलिले स्तम्भिते तदा ।
 पाण्डवाः सह कृष्णेन वाग्भिरुग्राभिरार्दयन् ॥ ३१
 स तुद्यमानो बलवान्वाग्भी राम समन्ततः ।
 उत्थितः स इदाद्वीरः प्रगृह्य महतीं गदाम् ॥ ३२
 स चाप्युपगतो योद्धुं भीमेन सह साम्प्रतम् ।
 भविष्यति तयोरद्य युद्धं राम सुदारुणम् ॥ ३३
 यदि कौतूहलं तेऽस्ति ब्रज माधव मा चिरम् ।
 पश्य युद्धं महाघोरं शिष्ययोर्यदि मन्यसे ॥ ३४
 वैशंपायन उवाच ।

नारदस्य वचः श्रुत्वा तानभ्यर्च्य द्विजर्षभान् ।
 सर्वान्विसर्जयामास ये तेनाभ्यागताः सह ।
 गम्यतां द्वारकां चेति सोऽन्वशादनुयायिनः ॥ ३५
 सोऽवतीर्याचलश्रेष्ठात्पुक्षप्रस्रवणाच्छुभात् ।
 ततः प्रीतमना रामः श्रुत्वा तीर्थफलं महत् ।
 विप्राणां सन्निधौ श्लोकमगायदिममच्युतः ॥ ३६

सरस्वतीवाससमा कुतो रतिः

सरस्वतीवाससमाः कुतो गुणाः ।

सरस्वतीं प्राप्य दिवं गता जनाः

सदा स्मरिष्यन्ति नदीं सरस्वतीम् ॥ ३७

सरस्वती सर्वनदीषु पुण्या

सरस्वती लोकशुभावहा सदा ।

सरस्वतीं प्राप्य जनाः सुदुष्कृतं

सदा न शोचन्ति परत्र चेह च ॥ ३८

ततो मुहुर्मुहुः प्रीत्या प्रेक्षमाणः सरस्वतीम् ।

कच्छपीं सुखशब्दां तामिति क. छ. झ. पाठः ॥ १९ ॥ दुर्यो-
 धनो हते शल्ये विद्वतेषु कृपादिषु इति झ. पाठः ॥ ३० ॥
 सरस्वतीं द्वीनविदेशवासिनः सदा स्मरिष्यन्ति इति ड. पाठः । सर-

स्वतीहीनविदेशवासिनः इति क. पाठः ॥ ३८ ॥ पञ्चपञ्चाश-
 त्तमोऽध्यायः ॥ ५५ ॥

हयैर्युक्तं रथं शुभ्रमारुरोह परंतपः ॥	३९	यत्र दुःखान्वितो राजा धृतराष्ट्रोऽब्रवीदिदम् ४१
स शीघ्रगामिना तेन रथेन यदुपुङ्गवः ।		धृतराष्ट्र उवाच ।
दिदृक्षुरभिसंप्राप्तः शिष्ययुद्धमुपस्थितम् ॥	४०	रामं संनिहितं श्रुत्वा गदायुद्ध उपस्थिते ।
एवं तदभवद्युद्धं तुमुलं जनमेजय ।		मम पुत्रः कथं भीमं प्रत्ययुध्यत सञ्जय ॥ ४२

॥ इति श्रीमन्महाभारते शल्यपर्वणि हृदप्रवेशपर्वणि पञ्चपञ्चाशत्तमोऽध्यायः ॥ ५५ ॥

समाप्तं हृदप्रवेशपर्व ॥ २ ॥

गदापर्व



(अथ गदायुद्धपर्व ॥ ३ ॥)

षट्पञ्चाशत्तमोऽध्यायः ॥ ५६ ॥

गदायुद्धाय सनद्धयोर्भीमदुर्योधनयोर्वर्णनम् ॥ १ ॥

सञ्जय उवाच ।

रामसान्निध्यमागम्य पुत्रो दुर्योधनस्तव ।
 योदुकामो महाबाहुः समदृष्यत वीर्यवान् ॥ १
 दृष्ट्वा लाङ्गलिनं राजा प्रत्युत्थाय च भारत ।
 प्रीत्या परमया युक्तो युधिष्ठिरमथाब्रवीत् ॥ २
 दुर्योधन उवाच ।
 समन्तपञ्चकं पुण्यमितो याम विशांपते ।
 प्रथितोत्तरवेदी सा देवलोके प्रजापतेः ॥ ३
 तस्मिन्महापुण्यतमे त्रैलोक्यस्य सनातने ।
 सङ्ग्रामे निधनं प्राप्य ध्रुवं स्वर्गं गमिष्यसि ॥ ४
 तथेत्युक्त्वा महाराज कुन्तीपुत्रो युधिष्ठिरः ।
 समन्तपञ्चकं वीरः प्रायादभिमुखः प्रभुः ॥ ५
 ततो दुर्योधनो राजा प्रगृह्य महतीं गदाम् ।
 पद्भ्याममर्षी द्युतिमानगच्छत्पाण्डवैः सह ॥ ६
 तथा यान्तं गदाहस्तं वर्मणा चापि दंशितम् ।
 अन्तरिक्षचरा देवाः साधुसाध्वित्यपूजयन् ॥ ७
 वादकाश्च नरास्तत्र दृष्ट्वा ते हर्षमागताः ॥ ८
 स पाण्डवैः परिवृतः कुरुराजस्तवात्मजः ।
 मत्तस्वैव गजेन्द्रस्य गतिमास्थाय सोऽब्रजत् ॥ ९
 ततः शङ्खनिनादैश्च भेरीणां च महास्वनैः ।
 सिंहनादैश्च शूराणां दिशः सर्वाः प्रपूरिताः ॥ १०
 ततस्ते तु कुरुक्षेत्रं प्राप्ता नरवरोत्तमाः ।
 प्रतीच्यभिमुखं देशं यथोद्दिष्टं सुतेन ते ।

दक्षिणेन सरस्वत्याः स्वयनं तीर्थमुत्तमम् ॥ ११
 तस्मिन्देहे त्वनिरिणे ते तु युद्धमरोचयन् ॥ १२
 ततो भीमो महाकोटिं गदां गृह्णाथ वर्मभृत् ।
 विभ्रद्रूपं महाराज सदृशं हि गरुत्मतः ॥ १३
 अवबद्धशिरस्त्राणः शुद्धकाञ्चनवर्मभृत् ।
 रराज राजनपुत्रस्ते काञ्चनः शैलराडिव ॥ १४
 तौ तथा संगतौ वीरौ भीमदुर्योधनावुभौ ।
 संयुगे संप्रकाशेते संरन्धाविव कुञ्जरौ ॥ १५
 रथमण्डलमध्यस्थौ भ्रातरौ तौ नरर्षभौ ।
 अशोभेतां महाराज चन्द्रसूर्याविवोदितौ ॥ १६
 तावन्त्योन्यं निरीक्षेतां क्रुद्धाविव महोरगौ ।
 दहन्तौ लोचनै राजनपरस्परवधैषिणौ ॥ १७
 संप्रहृष्टमना राजन्गदामादाय कौरवः ।
 सृक्किणी संलिहन् राजन्क्रोधरक्तेक्षणः श्वसन् ॥ १८
 ततो दुर्योधनो राजन्गदामादाय वीर्यवान् ।
 भीमसेनमभिप्रेक्ष्य गजो गजमिवाह्वयत् ॥ १९
 अद्रिसारमयीं भीमस्तथैवादाय वीर्यवान् ।
 आह्वयामास नृपतिं सिंहः सिंहं यथा वने ॥ २०
 तावुद्यतगदापाणी दुर्योधनवृकोदरौ ।
 संयुगे संप्रकाशेतां गिरी सशिखराविव ॥ २१
 तावुभौ समतिक्रुद्धावुभौ भीमपराक्रमौ ।
 उभौ शिष्यौ गदायुद्धे रौहिणेयस्य धीमतः ॥ २२
 उभौ सदृशकर्माणौ वरुणस्य महाबलौ ।

वातिकाश्चारणा ये तु इति झ. पाठः । तत्र वातिकाः वातेन सह गच्छन्ति ते आकाशचारिणः । चारणाः सिद्धविशेषा इत्यर्थः

॥ ८ ॥ स्वयनं सुगतिदम् ॥ ११ ॥ अनिरिणे अनुषरे ॥ १२ ॥

* एतच्छ्लोकस्य स्थाने झ. पुस्तके अधोलिखिताः पञ्च श्लोका वर्तन्ते । ते च ।

प्रीत्या परमया युक्तः समभ्यर्च्य यथाविधि ।
 आसनं च ददौ तस्मै पर्यपृच्छदनामयम् ॥ १
 ततो युधिष्ठिरं रामो वाक्यमेतदुवाच ह ।
 मधुरं धर्मसंयुक्तं शूराणां हितमेव च ॥ २
 मया श्रुतं कथयतामृषीणां राजसत्तम ।

कुरुक्षेत्रं परं पुण्यं पावनं स्वर्गमेव च ॥ ३
 देवतैर्ऋषिभिर्भुष्टं ब्राह्मणैश्च महात्मभिः ।
 तत्र वै योत्स्यमाना ये देहं त्यक्ष्यन्ति मानवाः ॥ ४
 तेषां स्वर्गं ध्रुवो वासः शक्रेण सह मारिष ।
 तस्मात्समन्तपञ्चकमितो याम द्रुतं नृप ॥ ५

वासुदेवस्य रामस्य तथा वैश्रवणस्य च ॥ २३
 सदृशौ तौ महाराज मधुकैटभयोरपि ।
 उभौ सदृशकर्माणौ तथा सुन्दोपसुन्दयोः ॥ २४
 [रामरावणयोश्चैव वालिसुग्रीवयोस्तथा ।]
 तथैव कालस्य समौ मृत्योश्चैव परंतपौ ॥ २५
 अन्योन्यमभिधावन्तौ मत्ताविव महाद्विपौ ।
 वासितासंगमे ह्यसौ शरदीव मदोत्कटौ ॥ २६
 उभौ क्रोधविषं दीप्तं वमन्तावुरगाविव ।
 अन्योन्यमभिसंरब्धौ प्रेक्षमाणावरिंदमौ ॥ २७
 उभौ भरतशार्दूलौ विक्रमेण समन्वितौ ।
 सिंहाविव दुराधरौ गदायुद्धविशारदौ ॥ २८
 नखदंष्ट्रायुधौ वीरौ व्याघ्राविव दुरुत्सहौ ।
 प्रजासंहरणे क्षुब्धौ समुद्राविव दुस्तरौ ॥ २९
 लोहिताङ्गाविव क्रुद्धौ प्रतपन्तौ महारथौ ।
 [पूर्वपश्चिमजौ मेघौ प्रेक्षमाणावरिंदमौ ॥ ३०
 गर्जमानौ सुविषमं क्षरन्तौ प्रावृषीव हि ।
 रश्मियुक्तौ महात्मानौ दीप्तिमन्तौ महाबलौ ॥ ३१
 ददृशाते कुरुश्रेष्ठौ कालसूर्याविवोदितौ ।
 व्याघ्राविव सुसंरब्धौ गर्जन्ताविवतोयदौ ॥ ३२
 जहृषाते महाबाहू सिंहकेसरिणाविव ।
 गजाविव सुसंरब्धौ ज्वलिताविव पावकौ ॥ ३३]

ददृशाते महात्मानौ सशृङ्गाविव पर्वतौ ।
 रोषात्प्रस्फुरमाणौ निरीक्षन्तौ परस्परम् ॥ ३४
 तौ समेतौ महात्मानौ गदाहस्तौ नरोत्तमौ ।
 उभौ परमसंहृष्टावुभौ परमसंमतौ ॥ ३५
 सदश्वविव हेषन्तौ बृंहन्ताविव कुञ्जरौ ।
 वृषभाविव गर्जन्तौ दुर्योधनवृकोदरौ ।
 दैत्याविव बलोन्मत्तौ रेतुस्तौ नरोत्तमौ ॥ ३६
 ततो दुर्योधनो राजन्निदमाह युधिष्ठिरम् ।
 सृञ्जयैः सह तिष्ठन्तं तपन्तमिव भास्करम् ॥ ३७
 इदं व्यवसितं युद्धं मम भीमस्य चोभयोः ।
 उपोपविष्टाः पश्यध्वं विमर्दं नृपसत्तमाः ॥ ३८
 ततः समुपविष्टं तत्सुमहद्राजमण्डलम् ।
 विराजमानं ददृशे दिवीवादित्यमण्डलम् ॥ ३९
 तेषां मध्ये महाबाहुः श्रीमान्केशवपूर्वजः ।
 उपविष्टो महाराज पूज्यमानः समन्ततः ॥ ४०
 शुशुभे राजमध्यस्थो नीलवासाः सितप्रभः ।
 नक्षत्रैरिव संपूर्णो वृतो निशि निशाकरः ॥ ४१
 तौ तथा तु महाराज गदाहस्तौ सुदुःसहौ ।
 अन्योन्यं वाग्भिस्त्राभिस्तक्षमाणौ व्यवस्थितौ ॥ ४२
 अप्रियाणि ततोऽन्योन्यमुक्त्वा तौ कुरुसत्तमौ ।
 उदीक्षन्तौ स्थितौ तत्र वृत्रशक्रौ यथाऽऽहवे ॥ ४३]

॥ इति श्रीमन्महाभारते शल्यपर्वणि गदायुद्धपर्वणि षट्पञ्चाशत्तमोऽध्यायः ॥ ५६ ॥

सप्तपञ्चाशत्तमोऽध्यायः ॥ ५७ ॥

भीमदुर्योधनयोर्वीरवादः ॥ १ ॥

वैशंपायन उवाच ।
 ततो वाग्बुद्धमभवत्तुमुलं जनमेजय ।
 यत्र दुःखान्वितो राजा धृतराष्ट्रोऽब्रवीदिदम् ॥ १
 धिगस्तु खलु मानुष्यं यस्य निष्ठेयमीदृशी ।
 एकादशचमूर्तार्ता यत्र पुत्रो ममानघ ॥ २
 आज्ञाप्य सर्वानृपतीन्भुक्त्वा चेमां वसुंधराम् ।
 गदामादाय चैकाकी पदातिः प्रस्थितो रणम् ॥ ३]

वासितासंगमे एककरिणीसंगमार्थं ह्यसौ मोहितौ ॥ २६ ॥ लो-
 हिताङ्गौ द्वौ कुजाविवेत्सभूतोपमा ॥ ३० ॥ जहृषाते हर्षे

भूत्वा हि जगतो नाथो ह्यनाथ इव मे सुतः ।
 गदामुद्यम्य यो याति किमन्यद्वागधेयतः ॥ ४
 अहो दुःखं महत्प्राप्तं पुत्रेण मम सञ्जय ।
 एवमुक्त्वा स दुःखातो विरराम जनाधिपः ॥ ५
 सञ्जय उवाच ।
 स मेघनिनदो हर्षान्निनदन्निव गोवृषः ।
 आजुहाव तदा पार्थ युद्धाय युधि वीर्यवान् ॥ ६]

प्रापतुः ॥ ३३ ॥ षट्पञ्चाशत्तमोऽध्यायः ॥ ५६ ॥

भीममाह्वयमाने तु कुरुराजे महात्मनि ।
 प्रादुरासन्सुघोराणि रूपाणि विविधान्युत ॥ ७
 ववुर्वाताः सनिर्घाताः पांसुवर्षं पपात च ।
 बभूवुश्च दिशः सर्वास्तिमिरेण समानृताः ॥ ८
 महास्रनाः सुनिर्वातास्तुमुला रोमहर्षणाः ।
 पेतुस्तथोल्काः शतशः स्फोटयन्त्यो नभस्तलात् ९
 राहुश्चाग्रसदादित्यमपर्वणि विशांपते ।
 चकम्पे च महाकम्पं पृथिवी सवनद्रुमा ॥ १०
 रूक्षाश्च वाताः प्रववुर्नीचैः शर्करकर्षिणः ।
 गिरीणां शिखराण्येव न्यपतन्त महीतले ॥ ११
 मृगा बहुविधाकाराः संपतन्ति दिशो दश ।
 दीप्ताः शिवाश्चाप्यनदन्धोररूपाः सुदारुणाः १२
 निर्घाताश्च महाघोरा बभूवु रोमहर्षणाः ।
 दीप्तायां दिशि राजेन्द्र मृगाश्चाशुभवादिनः ॥ १३
 उदपानगताश्चापो व्यवर्धन्त समन्ततः ।
 अशरीरा महानादाः श्रूयन्ते स्म भयानकाः ॥ १४
 एवमादीनि दृष्ट्वा स निमित्तानि वृकोदरः ।
 उवाच भ्रातरं ज्येष्ठं धर्मराजं युधिष्ठिरम् ॥ १५
 एष शक्यो मया जेतुं मन्दात्मा च सुयोधनः १६
 अद्य क्रोधं विमोक्ष्यामि निगूढं हृदयेशयम् ।
 सुयोधने कौरवेन्द्रे खाण्डवेऽग्निमिवार्जुनः ॥ १७
 शल्यमद्योद्धरिष्यामि तव पाण्डव हृच्छयम् ।
 निहत्य गदया पापमिमं कुरुकुलान्तकम् ॥ १८
 अद्य कीर्तिमयीं मालां प्रतिमोक्ष्याम्यहं त्वयि ।
 हत्वेमं पापकर्माणं गदया रणमूर्धनि ॥ १९
 अद्योरुगदया राजन्भेत्ताऽस्मि समरेऽनया ।
 नायं प्रवेष्टा नगरं पुनर्वारणसाह्वयम् ॥ २०
 सपौंसर्गस्य शयने विषदानस्य भोजने ।
 प्रमाणकोट्यां पातस्य दाहस्य जतुवेश्मनि ॥ २१
 सभायामवहासस्य सर्वस्वहरणस्य च ।
 वर्षमज्ञातवासस्य वनवासस्य चानघ ॥ २२
 अद्यान्तमेषां दुःखानां गन्ताऽहं भरतर्षभ ।
 एकाहा विनिहत्येमं भविष्याम्यात्मनोऽनृणः २३

अद्यायुधार्तिराष्ट्रस्य दुर्मतेरकृतात्मनः ।
 समाप्तं भरतश्रेष्ठ मातापित्रोश्च दर्शनम् ॥ २४
 अद्य सौरुखं तु राजेन्द्र कुरुराजस्य दुर्मतेः ।
 समाप्तं च महाराज नारीणां दर्शनं पुनः ॥ २५
 अद्यायं कुरुराजस्य शन्तनोः कुलपांसनः ।
 प्राणाञ्जिथ्रयं च राज्यं च त्यक्त्वा शेष्यति भूतले ॥
 राजा च धृतराष्ट्रोऽद्य श्रुत्वा पुत्रं निपातितम् ।
 स्मरिष्यत्यशुभं कर्म यत्तच्छकुनिबुद्धिजम् ॥ २७
 इत्युक्त्वा राजशार्दूल गदामादाय वीर्यवान् ।
 अभ्यतिष्ठत युद्धाय शक्रो वृत्रमिवाह्वयन् ॥ २८
 तमुद्यतगदं दृष्ट्वा कैलासमिव शृङ्गिणम् ।
 भीमसेनः पुनः क्रुद्धो दुर्योधनमुवाच ह ॥ २९
 राज्ञश्च धृतराष्ट्रस्य तथा त्वमपि चात्मनः ।
 स्मर तदुष्कृतं कर्म यद्वृत्तं वारणावते ॥ ३०
 द्रौपदी च परिक्रिष्टा सभामध्ये रजस्वला ।
 द्यूते च वञ्चितो राजा यच्चया सौवलेन च ॥ ३१
 वने दुःखं च यत्प्राप्तमस्माभिस्त्वत्कृतं महत् ।
 विराटनगरे चैव योन्यन्तरगतैरिव ।
 तत्सर्वं पातयाम्यद्य दिष्ट्या दृष्टोऽसि दुर्मते ॥ ३२
 त्वत्कृतेऽसौ हतः शेते शरतल्पे पितामहः ।
 गाङ्गेयो रथिनां श्रेष्ठो रथिना याज्ञसेनिना ॥ ३३
 हतो द्रोणश्च कर्णश्च तथा शल्यः प्रतापवान् ।
 वैराग्रेरादिकर्तासौ शकुनिः सौबलो हतः ॥ ३४
 प्रातिकामी तथा पापो द्रौपद्याः क्लेशकृद्धतः ।
 भ्रातरस्ते हताः सर्वे शूरा विक्रान्तयोधिनः ॥ ३५
 एते चान्ये च बहवो निहतास्त्वत्कृते नृपाः ।
 त्वामद्य निहनिष्यामि गदया नात्र संशयः ॥ ३६
 इत्येवमुच्चै राजानं भाषमाणं वृकोदरम् ।
 उवाच गतभी राजन्पुत्रस्ते सत्यविक्रमः ॥ ३७
 किं कथ्यनेन बहुना युध्यस्वेह वृकोदर ।
 अद्य तेऽहं विनेष्यामि युद्धश्रद्धां कुलाधम ॥ ३८
 इति दुर्योधनोऽक्षुद्रस्त्वया क्षुद्रबलेन वै ।
 शक्यस्त्रासयितुं वाचा न चान्यः प्राकृतो यथा ३९

चिरकालेप्सितं दिष्ट्या हृदयस्थमिदं मम ।
 त्वया सह गदायुद्धं त्रिदशैरुपपादितम् ॥ ४०
 किं वाचा बहुनोक्तेन कथितेन च दुर्मते ।
 वाणी संकोच्यतामेषा कर्मणा मा चिरं कृथाः ॥ ४१
 तस्य तद्वचनं श्रुत्वा सर्व एवाभ्यपूजयन् ।
 राजानः सोमकाश्चैव ये तत्रासन्समागताः ॥ ४२
 ततः संपूजितः सर्वैः संप्रहृष्टतनूरुहः ।

भूयो धीरां मतिं चक्रे युद्धाय कुरुनन्दनः ॥ ४३
 तं मत्तमिव मातङ्गं तलशब्दैर्नराधिपाः ।
 भूयः संहर्षयांचकुर्दुर्योधनममर्षणम् ॥ ४४
 तं महात्मा महात्मानं गदामुद्यम्य पाण्डवः ।
 अभिदुद्राव वेगेन धार्तराष्ट्रं वृकोदरः ॥ ४५
 बृंहन्ति कुञ्जरास्तत्र हया ह्रेषन्ति चासकृत् ।
 शस्त्राणि चाप्यदीप्यन्त पाण्डवानां जयैषिणां ॥ ४६

॥ इति श्रीमन्महाभारते शल्यपर्वणि गदायुद्धपर्वणि सप्तपञ्चाशत्तमोऽध्यायः ॥ ५८ ॥

अष्टपञ्चाशत्तमोऽध्यायः ॥ ५८ ॥

भीमदुर्योधनयोर्गदायुद्धवर्णनम् ॥ १ ॥

सञ्जय उवाच ।
 ततो दुर्योधनो दृष्ट्वा भीमसेनं तथाऽऽगतम् ।
 प्रत्युद्ययावदीनात्मा वेगेन महता नदन् ॥ १
 समापेततुरन्योन्यं शृङ्गिणौ वृषभावि ।
 महानिर्घातघोषश्च प्रहाराणामजायत ॥ २
 अभवच्च तयोर्युद्धं तुमुलं रोमहर्षणम् ।
 जिघृक्षतोर्यथाऽन्योन्यमिन्द्रप्रह्लादयोरिव ॥ ३
 रुधिरोक्षितसर्वाङ्गौ गदाहस्तौ मन्स्विनौ ।
 ददृशाते महात्मानौ पुष्पिताविव किंशुकौ ॥ ४
 तथा तस्मिन्महायुद्धे वर्तमाने सुदारुणे ।
 खद्योतसङ्घैरिव खं दर्शनीयं व्यरोचत ॥ ५
 तथा तस्मिन्वर्तमाने संकुले तुमुले भृशम् ।
 उभावपि परिश्रान्तौ युध्यमानावरिन्दमौ ॥ ६
 तौ मुहूर्तं समाश्वस्य पुनरेव परंतपौ ।
 संप्रहारयतां चित्रे संप्रगृह्य गदे शुभे ॥ ७
 तौ तु दृष्ट्वा महावीर्यौ समाश्वस्तौ नरर्षभौ ।
 बलिनौ वारणौ यद्वद्भासितार्थे मदोत्कटौ ॥ ८
 समानवीर्यौ संप्रेक्ष्य प्रगृहीतगदाबुभौ ।
 प्रहर्षं परमं जग्मुर्देवगन्धर्वदानवाः ॥ ९
 प्रगृहीतगदौ दृष्ट्वा दुर्योधनवृकोदरौ ।
 संशयः सर्वभूतानां विजये समपद्यत ॥ १०

समागम्य ततो भूयो भ्रातरौ बलिनां वरौ ।
 अन्योन्यस्यान्तरप्रेम्सु प्रचक्रातेऽन्तरं प्रति ॥ ११
 यमदण्डोपमां गुर्वीमिन्द्राशनिमिवोद्यताम् ।
 ददृशुः प्रेक्षका राजनरौर्द्रीं विशसनीं गदाम् ॥ १२
 आविद्ध्यतो गदां तस्य भीमसेनस्य संयुगे ।
 शब्दः सुतुमुलो घोरो मुहूर्तं समपद्यत ॥ १३
 आविद्ध्यन्तमरिं प्रेक्ष्य धार्तराष्ट्रोऽथ पाण्डवम् ।
 गदामतुलवेगां तां विस्मितः संवभूव ह ॥ १४
 चरंश्च विविधान्मार्गान्मण्डलानि च भास्त ।
 अशोभत तदा वीरो भूय एव वृकोदरः ॥ १५
 तौ परस्परमासाद्य यत्तावन्योन्यमुदने ।
 मार्जाराविव भक्षार्थं ततश्चाते मुहुर्मुहुः ॥ १६
 अचरद्भीमसेनस्तु मार्गान्बहुविधांस्तथा ।
 मण्डलानि विचित्राणि गतप्रत्यागतानि च ॥ १७
 गोमूत्रिकाणि चित्राणि स्थानानि विविधानि च ।
 परिमोक्षं प्रहाराणां वर्जनं परिधावनम् ॥ १८
 अभिद्रवणमाक्षेपमवस्थानं सविग्रहम् ।
 मत्स्योद्धृतं सोरुवृत्तमवप्लुतमुपप्लुतम् ॥ १९
 उपन्यस्तमपन्यस्तं गदायुद्धविशारदौ ।
 एवं तौ विचरन्तौ तु न्यग्रतां वै परस्परम् ॥ २०
 वञ्चयानौ पुनश्चैव चेरतुः कुरुसत्तमौ ।

वाणी संपद्यतामिति झ. पाठः ॥ ४१ ॥ सप्तपञ्चाशत्तमोऽध्यायः ५७

जिगीषतोर्वेति झ. पाठः ॥ ३ ॥

विक्रीडन्तौ सुबलिनौ मण्डलानि विचेरतुः ॥ २१
 [तौ दर्शयन्तौ समरे युद्धक्रीडां समन्ततः ।
 गदाभ्यां सहसाऽन्योन्यमाजघ्नतुररिंदमौ ॥ २२
 परस्परं समासाद्य दंष्ट्राभ्यां द्विरदौ यथा ।
 अशोभेतां महाराज शोणितेन परिप्लुतौ ॥ २३
 एवं तदभवद्युद्धं घोररूपं परंतप ।
 परिवृत्तेऽहनि क्रूरं वृत्रवासवयोरिव ॥] २४
 गदाहस्तौ ततस्तौ तु मण्डलावस्थितौ बली ।
 दक्षिणं मण्डलं राजन्धर्तराष्ट्रोऽभ्यवर्तत ।
 सव्यं तु मण्डलं तत्र भीमसेनोऽभ्यवर्तत ॥ २५
 तथा तु चरतस्तस्य भीमस्य रणमूर्धनि ।
 दुर्योधनो महाराज पार्श्वदेशेऽभ्यताडयत् ॥ २६
 आहतस्तु ततो भीमः पुत्रेण तव भारत ।
 आविध्यत गदां गुर्वीं प्रहारं तमचिन्तयन् ॥ २७
 इन्द्राशनिसमां घोरां यमदण्डमिवोद्यताम् ।
 ददृशुस्ते महाराज भीमसेनस्य तां गदाम् ॥ २८
 आविध्यन्तं गदां दृष्ट्वा भीमसेनं तवात्मजः ।
 समुद्यम्य गदां घोरां प्रत्यविध्यत्परंतपः ॥ २९
 गदामारुतवेगेन तव पुत्रस्य भारत ।
 शब्द आसीत्सुतमुलस्तेजश्च समजायत ॥ ३०
 स चरन्विविधान्मार्गान्मण्डलानि च भागशः ।
 समशोभत तेजस्वी भूयो भीमात्सुयोधनः ॥ ३१
 आविद्धा सर्ववेगेन भीमेन महती गदा ।
 सधूमं सार्चिषं चार्धिं मुमोचोग्रमहाखना ॥ ३२
 आधूतां भीमसेनेन गदां दृष्ट्वा सुयोधनः ।
 अद्रिसारमयीं गुर्वीमाविध्यन्बह्वशोभत ॥ ३३
 गदामारुतवेगं हि दृष्ट्वा तस्य महात्मनः ।
 भयं विवेश पाण्डूस्तु सर्वानेव ससात्यकीन् ॥ ३४
 तौ दर्शयन्तौ समरे युद्धक्रीडां समन्ततः ।
 गदाभ्यां सहसाऽन्योन्यमाजघ्नतुररिंदमौ ॥ ३५
 तौ परस्परमासाद्य दंष्ट्राभ्यां द्विरदौ यथा ।
 अशोभेतां महाराज शोणितेन परिप्लुतौ ॥ ३६

एवं तदभवद्युद्धं घोररूपमसंवृतम् ।
 परिवृत्तेऽहनि क्रूरं वृत्रवासवयोरिव ॥ ३७
 दृष्ट्वा व्यवस्थितं भीमं तव पुत्रो महाबलः ।
 चरंश्चित्रतरान्मार्गान्कौन्तेयमभिदुद्रुवे ॥ ३८
 तस्य भीमो महावेगां जाम्बूनदपरिष्कृताम् ।
 अतिकुद्धस्य क्रुद्धस्तु ताडयामास तां गदाम् ॥ ३९
 सविस्फुलिङ्गो निर्होदस्तयोस्तत्राभिघातजः ।
 प्रादुरासीन्महाराज घृष्टयोर्वज्रयोरिव ॥ ४०
 वेगवत्या तथा तत्र भीमसेनप्रमुक्तया ।
 निपतन्त्या महाराज पृथिवी समकम्पत ॥ ४१
 तां नामृष्यत कौरव्यो गदां प्रतिहतां रणे ।
 मत्तो द्विप इव क्रुद्धः प्रतिकुञ्जरदर्शनात् ॥ ४२
 स सव्यं मण्डलं राजा उद्गाम्य कृतनिश्चयः ।
 आजघ्ने मूर्ध्नि कौन्तेयं गदया भीमवेगया ॥ ४३
 तथा त्वभिहतो भीमः पुत्रेण तव पाण्डवः ।
 नाकम्पत महाराज तदद्भुतमिवाभवत् ॥ ४४
 आश्चर्यं चापि तद्राजन्सर्वसैन्यान्यपूजयन् ।
 यद्गदाभिहतो भीमो नाकम्पत पदात्पदम् ॥ ४५
 ततो गुरुतरां दीप्तां गदां हेमपरिष्कृताम् ।
 दुर्योधनाय व्यसृजद्भीमो भीमपराक्रमः ॥ ४६
 तं प्रहारमसंभ्रान्तो लाघवेन महाबलः ।
 मोघं दुर्योधनश्चक्रे तत्राभूद्विस्मयो महान् ॥ ४७
 सा तु मोघा गदा राजन्पतन्ती भीमचोदिता ।
 चालयामास पृथिवीं महानिर्घातनिःखना ॥ ४८
 आस्थाय कौशिकान्मार्गानुत्पतन्स पुनःपुनः ।
 गदानिपातं प्रज्ञाय भीमसेनं च वञ्चितम् ॥ ४९
 वञ्चित्वा तदा भीमं गदया कुरुसत्तमः ।
 ताडयामास संक्रुद्धो वक्षोदेशे महाबलः ॥ ५०
 गदया निहतो भीमो मुह्यमानो महारणे ।
 नाभ्यमन्यत कर्तव्यं पुत्रेणाभ्याहतस्तव ॥ ५१
 तस्मिंस्तथा वर्तमाने राजन्सोमकपाण्डवाः ।
 भृशोपहतसंकल्पा नहृष्टमनसोऽभवन् ॥ ५२

आस्थायेति । कौशिकान् कुश उन्मत्तस्तदाचरितान्मार्गान्-
 स्थाय पुनःपुनरुत्पतनेन वञ्चनेन च भीममुन्मत्तीकृत्य गदया
 शल्य० १५

ताडयामासेति द्वयोः संबन्धः ॥ ४९ ॥ नहृष्टमनसः खिन्नचे-
 तसः ॥ ५२ ॥

स तु तेन प्रहारेण मातङ्ग इव रोषितः ।
 हस्तिवद्वस्तिसंकाशमभिदुद्राव ते सुतम् ॥ ५३
 तंतस्तु तरसा भीमो गदया तनयं तव ।
 अभिदुद्राव वेगेन सिंहो वनगजं यथा ॥ ५४
 उपसृत्य तु राजानं गदामोक्षविशारदः ।
 आविध्यत गदां राजन्समुद्दिश्य सुतं तव ॥ ५५
 अताडयद्भीमसेनः पार्श्वे दुर्योधनं तदा ।
 स विह्वलः प्रहारेण जानुभ्यामगमन्महीम् ॥ ५६
 तस्मिन्कुरुकुलश्रेष्ठे जानुभ्यामवनीं गते ।
 उदतिष्ठत्ततो नादः सृञ्जयानां जगत्पते ॥ ५७
 तेषां तु निनदं श्रुत्वा सृञ्जयानां नरर्षभः ।
 अमर्षाद्भरतश्रेष्ठ पुत्रस्ते समकुप्यत ॥ ५८
 उत्थाय तु महाबाहुर्महानाग इव श्वसन् ।
 दिधक्षन्निव नेत्राभ्यां भीमसेनमवैक्षत ॥ ५९
 ततः स भरतश्रेष्ठो गदापाणिरभिद्रवन् ।
 प्रमथिष्यन्निव शिरो भीमसेनस्य संयुगे ॥ ६०
 स महात्मा महात्मानं भीमं भीमपराक्रमः ।
 अताडयच्छब्ददेशे न चचालाचलोपमः ॥ ६१
 स भूयः शुशुभे पार्थस्ताडितो गदया रणे ।
 उद्भिन्नरुधिरो राजन्प्रभिन्न इव कुञ्जरः ॥ ६२
 ततो गदां वीरहणीमयोमयीं
 प्रगृह्य वज्राशानितुल्यनिःस्वनाम् ।
 अताडयच्छत्रुमभिन्नकर्शनो
 बलेन विक्रम्य धनञ्जयाग्रजः ॥ ६३
 स भीमसेनाभिहतस्तवात्मजः
 पपात संकम्पितदेहवन्धनः ।
 सुपुष्पितो मारुतवेगताडितो
 वने महासाल इवावधूर्णितः ॥ ६४
 ततः प्रणेदुर्जहृषुश्च पाण्डवाः
 समीक्ष्य पुत्रं पतितं क्षितौ तव ।

ततः सुतस्ते प्रतिलभ्य चेतनां
 समुत्पपात द्विरदो यथा हृदात् ॥ ६५
 स पार्थिवो नित्यममर्षितस्तदा
 महारथः शिक्षितवत्परिभ्रमन् ।
 अताडयत्पाण्डवमग्रतः स्थितं
 स विह्वलाङ्गो जगतीमुपास्पृशत् ॥ ६६
 स सिंहनादं विननाद कौरवो
 निपात्य भूमौ युधि भीममोजसा ।
 विभेद चैवाशानितुल्यमोजसा
 गदानिपातेन शरीररक्षणम् ॥ ६७
 ततोऽन्तरिक्षे निनदो महानभू-
 द्विवौकसामप्सरसां च नेदुषाम् ।
 पपात चोच्चैरमरप्रवेरितं
 विचित्रपुष्पोत्करवर्षमुत्तमम् ॥ ६८
 ततः परानाविशदुत्तमं भयं
 समीक्ष्य भूमौ पतितं नरोत्तमम् ।
 अहीयमानं च बलेन कौरवं
 निशाम्य भेदं सुदृढस्य वर्मणः ॥ ६९
 ततो मुहूर्तादुपलभ्य चेतनां
 प्रमृज्य वक्त्रं रुधिराक्तमात्मनः ।
 धृतिं समालम्ब्य विवृत्य लोचने
 बलेन संस्तभ्य वृकोदरः स्थितः ॥ ७०
 'ततो यमौ यमसदृशौ पराक्रमे
 सपार्षतः शिनिनयश्च वीर्यवान् ।
 समाह्वयन्नहमहमित्यभित्वरं-
 स्तवात्मजं समभिययुर्वधैषिणः ॥ ७१
 निर्वर्त्य तान्पुनरपि पाण्डवो बली
 तवात्मजं स्वयमभिगम्य कालवत् ।
 चचार चाप्यपगतखेदेवेषथुः
 सुरेश्वरो नमुचिमिवोत्तमं रणे ॥' ७२

॥ इति श्रीमन्महाभारते शल्यपर्वणि गदायुद्धपर्वणि अष्टपञ्चाशत्तमोऽध्यायः ॥ ५८ ॥

एकोनषष्टितमोऽध्यायः ॥ ५९ ॥

भीमसेनेन दुर्योधनस्योरुभेदनम् ॥ १ ॥

सञ्जय उवाच ।

समुदीर्णं ततो दृष्ट्वा सङ्ग्रामं कुरुमुख्ययोः ।

अब्रवीदर्जुनस्तत्र वासुदेवं यशस्विनम् ॥ १

अनयोर्वीरयोर्युद्धे को ज्यायान्भवतो मतः ।

कस्य वा को गुणो ज्यायानेतद्वद जनार्दन ॥ २

वासुदेव उवाच ।

उपदेशोऽनयोस्तुल्यो भीमस्तु बलवत्तरः ।

कृती यत्रपरस्त्वेष धार्तराष्ट्रो वृकोदरात् ॥ ३

भीमसेनस्तु धर्मेण युध्यमानो न जेष्यति ।

अन्यायेन तु युध्यन्वै हन्यादेव सुयोधनम् ॥ ४

मायया निर्जिता देवैरसुरा इति नः श्रुतम् ।

विरोचनस्तु शक्रेण मायया निर्जितः स वै ॥ ५

मायया चाक्षिपत्तेजो वृत्रस्य बलसूदनः ।

तस्मान्मायामयं वीर आतिष्ठतु वृकोदरः ॥ ६

प्रतिज्ञातं च भीमेन द्यूतकाले धनञ्जय ।

ऊरू भेत्स्यामि ते सङ्ख्ये गदयेति सुयोधनम् ॥ ७

सोऽयं प्रतिज्ञां तां चापि पारयत्वरिकर्शनः ।

मायाविनं तु राजानं माययैव निकृन्ततु ॥ ८

यद्येष बलमास्थाय न्यायेन प्रहरिष्यति ।

विषमस्थस्ततो राजा भविष्यति युधिष्ठिरः ॥ ९

पुनरेव तु वक्ष्यामि पाण्डवेय निबोध मे ।

धर्मराजापराधेन भयं नः पुनरागतम् ॥ १०

कृत्वा हि सुमहत्कर्म हत्वा भीष्ममुखान्कुरुन् ।

जयः प्राप्तो यशः प्राग्र्यं वैरं च प्रतियातितम् ।

तदेवं विजयः प्राप्तः पुनः संशयितः कृतः ॥ ११

अबुद्धिरेषा महती धर्मराजस्य पाण्डव ।

यदेकविजये वीर पणितं कृतमीदृशम् ॥ १२

सुयोधनः कृती वीर एकायनगतस्तथा ॥ १३

अपि चोशनसा गीतः श्रूयतेऽयं पुरातनः ।

श्लोकस्तत्त्वार्थसहितस्तन्मे निगदतः शृणु ॥ १४

पुनरावर्तमानानां भयानां जीवितैषिणाम् ।

भेतव्यमरिशेषाणामेकायनगता हि ते ॥ १५

[साहसोत्पतितानां च निराशानां च जीविते ।

न शक्यमग्रतः स्थातुं शक्रेणापि धनञ्जय ॥] १६

सुयोधनमिमं भयं हतसैन्यं हृदं गतम् ।

पराजितं वनप्रेप्सुं निराशं राज्यलम्भने ।

कोऽन्विष्य संयुगे प्राज्ञः पुनर्द्वन्द्वे समाह्वयेत् ॥ १७

अपि नो निर्जितं राज्यं न हरेत् सुयोधनः ।

यस्त्रयोदशवर्षाणि गदया कृतनिश्रमः ।

चरत्यूर्ध्वं च तिर्यक् भीमसेनजिघांसया ॥ १८

एनं चेन्न महाबाहुरन्यायेन हनिष्यति ।

एष वः कौरवो राजा धार्तराष्ट्रो भविष्यति ॥ १९

सञ्जय उवाच ।

धनञ्जयस्तु श्रुत्वैतत्केशवस्य महात्मनः ।

प्रेक्षतो भीमसेनस्य सव्यमूरुमताडयत् ॥ २०

गृह्य संज्ञां ततो भीमो गदया व्यचरद्रणे ।

मण्डलानि विचित्राणि यमकानीतराणि च ॥ २१

दक्षिणं मण्डलं सव्यं गोमूत्रिकमथापि च ।

व्यचरत्पाण्डवो राजन्नरिं संमोहयन्निव ॥ २२

तथैव तव पुत्रोऽपि गदामार्गविशारदः ।

व्यचरल्लघु चित्रं च भीमसेनजिघांसया ॥ २३

आधुन्वन्तौ गदे घोरे चन्दनागरुषिते ।

वैरस्यान्तं परीप्सन्तौ रणे क्रुद्धाविवान्तकौ ॥ २४

अन्योन्यं तौ जिघांसन्तौ प्रवीरौ पुरुषर्षभौ ।

युयुधाते गरुत्मन्तौ यथा नागामिवैषिणौ ॥ २५

मण्डलानि विचित्राणि चरतोर्नृपभीमयोः ।

गदासंपातजास्तत्र प्रजङ्घुः पावकाचिषः ॥ २६

समं प्रहरतोस्तत्र शूरयोर्वलिनोर्मृधे ।

क्षुब्धयोर्वायुना राजन्द्रयोरिव समुद्रयोः ॥ २७

तयोः प्रहरतोस्तुल्यं मत्तकुञ्जरयोरिव ।

गदानिर्घातसंहादः प्रहाराणामजायत ॥ २८

तस्मिंस्तदा संग्रहारे दारुणे संकुले भृशम् ।

अरिशेषाणां पञ्चम्यर्थे षष्ठी ॥ १५ ॥

उभावपि परिश्रान्तौ युध्यमानावरिंदमौ ॥ २९
 तौ मुहूर्तं समाश्वस्य पुनरेव परंतप ।
 अभ्यहारयतां क्रुद्धौ प्रगृह्य महती गदे ॥ ३०
 तयोः समभवद्युद्धं घोररूपमसंवृतम् ।
 गदानिपातै राजेन्द्र तक्षतोर्वै परस्परम् ॥ ३१
 समरे प्रद्रुतौ तौ तु वृषभाक्षौ तरस्विनौ ।
 अन्योन्यं जघ्नतुर्वीरौ पङ्क्त्यौ महिषाविव ॥ ३२
 जर्झरीकृतसर्वाङ्गौ रुधिरणाभिसंप्लुतौ ।
 ददृशाते हिमवति पुष्पिताविव किंशुकौ ॥ ३३
 दुर्योधनस्तु पार्थेन विवरे संप्रदर्शिते ।
 ईषदुत्सयमानस्तु सहसा प्रससार ह ॥ ३४
 तमभ्याशगतं प्राज्ञः क्षणे प्रेक्ष्य वृकोदरः ।
 अवाक्षिपद्गदां तस्मिन्वेगेन महता बली ॥ ३५
 अवक्षेपं तु तं दृष्ट्वा पुत्रस्तव विशांपते ।
 अपासर्पत्ततः स्थानात्सा मोघा न्यपतद्भुवि ॥ ३६
 मोक्षयित्वा प्रहारं तं सुतस्तव सुसंभ्रमात् ।
 भीमसेनं च गदया प्राहरत्कुरुसत्तम ॥ ३७
 तस्य विस्यन्दमानेन रुधिरणामितौजसः ।
 प्रहारगुरुपाताच्च मूर्छेव समजायत ॥ ३८
 तन्नावुध्यत पुत्रस्ते पीडितं पाण्डवं रणे ।
 धारयामास भीमोऽपि शरीरमतिपीडितम् ॥ ३९
 अमन्यत स्थितं ह्येनं प्रहरिष्यन्तमाहवे ।
 अतो न प्राहरत्तस्मै पुनरेव तवात्मजः ॥ ४०
 ततो मुहूर्तमाश्वस्य दुर्योधनमुपस्थितम् ।
 वेगेनाभ्यपतद्राजन्गदामादाय पाण्डवः ॥ ४१
 तमापतन्तं संप्रेक्ष्य संरब्धममितौजसम् ।
 मोघमस्य प्रहारं तं चिकीर्षुर्भरतर्षभ ॥ ४२
 अवस्थाने मतिं कृत्वा पुत्रस्तव महामनाः ।
 इयेषोत्पतितुं राजञ्छलयिष्यन्वृकोदरम् ॥ ४३
 अबुध्यद्भीमसेनस्तु राज्ञस्तस्य चिकीर्षितम् ।
 अथास्य समभिद्रुत्य संमुत्पत्य च सिंहवत् ॥ ४४
 स्रुत्या वञ्चयतो राजन्पुनरेवोत्पतिष्यतः ।

ऊरुभ्यां प्राहिणोद्राजन्गदां वेगेन पाण्डवः ॥ ४५
 सा वज्रनिष्पेषसमा ग्रहिता भीमकर्मणा ।
 ऊरु दुर्योधनस्याथ वभञ्ज प्रियदर्शनौ ॥ ४६
 स पपात नरव्याघ्रो वसुधामनुनादयन् ।
 भग्नोरुर्भीमसेनेन पुत्रस्तव महीपते ॥ ४७
 ववुर्वाताः सनिर्घाताः पांसुवर्षं पपात च ।
 चचाल पृथिवी चापि सवृक्षपर्वता ॥ ४८
 तस्मिन्निपतिते वीरे पत्यौ सर्वमहीक्षिताम् ।
 महास्वना पुनर्दीप्ता सनिर्घाता भयंकरी ।
 पपात चोल्का महती पतिते पृथिवीपतौ ॥ ४९
 तथा शोणितवर्षं च पांसुवर्षं च भारत ।
 ववर्ष मघवांस्तत्र तव पुत्रे निपातिते ॥ ५०
 यक्षाणां राक्षसानां च पिशाचानां तथैव च ।
 अन्तरिक्षे महान्नादस्तत्र भारत शुश्रुवे ॥ ५१
 तेन शब्देन घोरेण मृगाणामथ पक्षिणाम् ।
 जज्ञे घोरतरः शब्दो बहूनां सर्वतोदिशम् ॥ ५२
 ये तत्र वाजिनः शेषा गजाश्च मनुजैः सह ।
 मुमुचुस्ते महानादं तव पुत्रे निपातिते ॥ ५३
 भेरीशङ्खमृदङ्गानामभवच्च स्वनो महान् ।
 अन्तर्भूमिगतश्चैव तव पुत्रे निपातिते ॥ ५४
 [बहुपादैर्वहुभुजैः कवन्धैर्घोरदर्शनैः ।
 नृत्यद्भिर्भयदैर्व्याप्ता दिशस्तत्राभवन्नृप ॥ ५५
 ध्वजवन्तोऽस्त्रवन्तश्च शस्त्रवन्तस्तथैव च ।
 प्राकम्पन्त ततो राजंस्तव पुत्रे निपातिते ॥ ५६
 हृदाः कूपाश्च रुधिरमुद्रेमुर्नृपसत्तम ।
 नद्यश्च सुमहावेगाः प्रतिस्रोतोवहाऽभवन् ॥ ५७
 पुल्लिङ्गा इव नार्यस्तु स्त्रीलिङ्गाः पुरुषाऽभवन् ।
 दुर्योधने तदा राजन्पतिते तनये तव ॥ ५८
 दृष्ट्वा तानद्भुतोत्पातान्पाञ्चालाः पाण्डवैः सह ।
 आविग्रमनसः सर्वे बभूवुर्भरतर्षभ ॥ ५९
 ययुर्देवा यथाकामं गन्धर्वाप्सरसस्तथा ।
 कथयन्तोऽद्भुतं युद्धं सुतयोस्तव भारत ॥ ६०

तथैव सिद्धा राजेन्द्र तथा वातिकचारणाः ।

नरसिंहौ प्रशंसन्तौ विप्रजगुर्मृथागतम् ॥ ६१

॥ इति श्रीमन्महाभारते शल्यपर्वणि गदायुद्धपर्वणि एकोनषष्टितमोऽध्यायः ॥ ५९ ॥

षष्टितमोऽध्यायः ॥ ६० ॥

भीमसेनेन दुर्योधनापनयानुस्मरणपूर्वकं वामपादेन तच्छिरस्ताडनम् ॥ १ ॥ युधिष्ठिरेण दुर्योधनसमाश्वासनम् ॥ २ ॥

सञ्जय उवाच ।

तं पातितं ततो दृष्ट्वा महासालमिवोद्धतम् ।

ग्रहृष्टमनसः सर्वे बभूवुस्तत्र पाण्डवाः ॥ १

उन्मत्तमिव मातङ्गं सिंहेन विनिपातितम् ।

ददृशुर्हृष्टरोमाणः सर्वे ते चापि सोमकाः ॥ २

ततो दुर्योधनं हत्वा भीमसेनः प्रतापवान् ।

पातितं क्रौरवेन्द्रं तमुपगम्येदमब्रवीत् ॥ ३

गौर्गौरिति पुरा मन्द द्रौपदीमेकवाससम् ।

यत्सभायां हसन्नसांस्तदा वदसि दुर्मते ।

तस्यावहासस्य फलमद्य त्वं समवामुहि ॥ ४

एवमुक्त्वा स वामेन पदा मौलिमुपास्पृशत् ।

शिरश्च राजसिंहस्य पादेन समलोडयत् ॥ ५

तथैव क्रोधसंरक्तो भीमः परबलार्दनः ।

पुनरेवाब्रवीद्वाक्यं यत्तच्छृणु नराधिप ॥ ६

येऽस्मानपुरा प्रनृत्यन्ति मूढा गौरिति गौरिति ।

तान्वयं प्रतिनृत्यामः पुनर्गौरिति गौरिति ॥ ७

नासाकं निकृतिर्वह्निर्नाक्षयूतं न वञ्चना ।

स्वबाहुबलमाश्रित्य प्रवाधामो वयं रिपून् ॥ ८

सोऽवाप्य वैरस्य चिरस्य पारं

वृकोदरः ग्राह शनैः ग्रहस्य ।

युधिष्ठिरं केशवसृञ्जयांश्च

धनञ्जयं माद्रवतीसुतौ च ॥ ९

रजस्वलां द्रौपदीमानयन्ये

ये चाप्यकुर्वन्त सदस्यवस्त्राम् ।

तान्पश्यध्वं पाण्डवैर्धार्तराष्ट्रान्

रणे हतांस्तपसा याज्ञसेन्याः ॥ १०

ये नः पुरा षण्ढतिलानवोचन्

क्रूरा राज्ञो धृतराष्ट्रस्य पुत्राः ।

ते नो हताः सगणाः सानुबन्धाः

कामं स्वर्गं नरकं वा ब्रजामः ॥ ११

पुनश्च राज्ञः पतितस्य भूमौ

स तां गदां स्कन्धगतां प्रगृह्य ।

वामेन पादेन शिरः प्रमृद्य

दुर्योधनं नैकृतिकेत्यवोचत् ॥ १२

हृष्टेन राजन्कुरुपार्थिवस्य

क्षुद्रात्मना भीमसेनेन पादम् ।

दृष्ट्वा कृतं मूर्धनि नाभ्यनन्दन्

धर्मात्मानः सोमकानां प्रबर्हाः ॥ १३

तव पुत्रं तथा हत्वा कथ्यमानं वृकोदरम् ।

नृत्यमानं च बहुशो धर्मराजोऽब्रवीदिदम् ॥ १४

गतोऽसि वैरस्यानृण्यं प्रतिज्ञा पूरिता त्वया ।

शुभेनाथाशुभेनैव कर्मणा विरमाधुना ॥ १५

मा शिरोऽस्य पदाऽमर्दीर्मा धर्मस्तेऽतिगो भवेत् ।

राजा ज्ञातिर्हतश्चायं नैतन्मयाय्यं तवानघ ॥ १६

एकादशचमूनार्थं कुरुणामधिपं तथा ।

मास्प्राक्षीर्भीम पादेन राजानं ज्ञातिमेव च ॥ १७

हतबन्धुर्हतामात्यो भ्रष्टसैन्यो हतो मृधे ।

सर्वाकारेण शोच्योऽयं नावहास्योऽयमीश्वरः ॥ १८

विध्वस्तोऽयं हतामात्यो हतबन्धुर्हतात्मजः ।

उत्सन्नपिण्डो भ्राता च नैतन्मयाय्यं कृतं त्वया ॥ १९

धार्मिको भीमसेनोऽसावित्याहुस्त्वां पुरा जनाः ।

स कसाञ्चीमसेन त्वं राजानमधितिष्ठसि ॥ २०

इत्युक्त्वा भीमसेनं तु साश्रुकण्ठो युधिष्ठिरः ।

उपसृत्याब्रवीद्दीनो दुर्योधनमरिंदमम् ॥ २१

तात मन्युर्न ते कार्यो नात्मा शोच्यस्त्वया तथा ।

नूनं पूर्वकृतं कर्म सुधोरमनुभूयते ॥ २२

धात्रोपदिष्टं विषमं नूनं फलमसंस्कृतम् ।
 यद्वयं त्वां जिघांसामस्त्वं चासान्कुरुसत्तम ॥ २३
 आत्मनो ह्यपराधेन महद्भयसनमीदृशम् ।
 प्राप्तवानसि यल्लोभान्मदाद्बाल्याच्च भारत ॥ २४
 घातयित्वा वयस्यांश्च भ्रातृनथ पितृस्तथा ।
 पुत्रान्पौत्रांस्तथा चान्यांस्ततोसि निधनं गतः २५
 तवापराधादस्माभिर्भ्रातरस्ते निपातिताः ।
 निहता ज्ञातयश्चापि दिष्टं मन्ये दुरत्ययम् ॥ २६
 [आत्मा न शोचनीयस्ते श्लाघ्यो मृत्युस्तवानघ ।
 वयमेवाधुना शोच्याः सर्वावस्थासु कौरव ॥ २७]

कृपणं वर्तयिष्यामस्तैर्हीना बन्धुभिः प्रियैः ।
 भ्रातृणां चैव पुत्राणां तथा वै शोकविह्वलाः २८
 कथं द्रक्ष्यामि विधवा बधूः शोकपरिप्लुताः ।
 त्वमेकः सुस्थितो राजन्स्वर्गे ते निलयो ध्रुवः ।
 वयं नरकसंज्ञं वै दुःखं प्राप्स्याम दास्युः ॥ २९
 स्त्रुषाश्च प्रस्त्रुषाश्चैव धृतराष्ट्रस्य विह्वलाः ।
 गर्हयिष्यन्ति नो नूनं विधवाः शोककशिताः ३०
 सञ्जय उवाच ।
 एवमुक्त्वा सुदुःखार्तो निशश्वास स पार्थिवः ।
 विललाप चिरं चापि धर्मपुत्रो युधिष्ठिरः ॥ ३१

॥ इति श्रीमन्महाभारते शल्यपर्वणि गदायुद्धपर्वणि षष्ठितमोऽध्यायः ॥ ६० ॥

एकषष्ठितमोऽध्यायः ॥ ६१ ॥

भीमे अपनयदुद्ध्या कुद्धेन बलरामेण लाङ्गलमुद्यम्य तंप्रत्यभिगमनम् ॥ १ ॥ कृष्णेन तत्सान्त्वनं ततो बलस्य द्वारकागमनम् ॥ २ ॥ युधिष्ठिरस्य कृष्णेन भीमेन च संलापः ॥ ३ ॥

धृतराष्ट्र उवाच ।
 अधर्मेण हतं दृष्ट्वा राजानं माधवोत्तमः ।
 किमब्रवीत्तदा सूत बलदेवो महाबलः ॥ १
 गदायुद्धविशेषज्ञो गदायुद्धविशारदः ।
 कृतवान्रौहिणेयो यत्तन्ममाचक्ष्व सञ्जय ॥ २
 सञ्जय उवाच ।
 शिरस्यभिहतं दृष्ट्वा भीमसेनेन ते सुतम् ।
 रामः प्रहरतां श्रेष्ठश्रुक्रोध बलवद्बली ॥ ३
 ततो मध्ये नरेन्द्राणामूर्ध्वबाहुर्हलायुधः ।
 कुर्वन्नार्तस्वरं घोरं धिग्धिग्भीमेत्युवाच ह ॥ ४
 अहो धिग्यदधो नाभेः प्रहृतं धर्मविग्रहे ।
 नैतदृष्टं गदायुद्धे कृतवान्यद्वृक्रोदरः ॥ ५
 अधो नाभ्या न हन्तव्यमिति शास्त्रस्य निश्चयः ।
 अयं तु शास्त्रमुत्सृज्य स्वच्छन्दात्संप्रवर्तते ॥ ६
 तस्य तत्तद्बुवाणस्य रोषः समभवन्महान् ।
 [ततो राजानमालोक्य रोषसंरक्तलोचनः ।

बलदेवो महाराज ततो वचनमब्रवीत् ॥ ७
 न चैष पतितः कृष्ण केवलं मत्समोऽसमः ।
 आश्रितस्य तु दौर्बल्यादाश्रयः परिभर्त्स्यते ॥ ८
 ततो लाङ्गलमुद्यम्य भीममभ्यद्रवद्बली ॥ ९
 तस्योर्ध्वबाहोः सदृशं रूपमासीन्महात्मनः ।
 बहुधातुविचित्रस्य श्वेतस्यैव महागिरेः ॥ १०
 'भ्रातृभिः सहितो वीरैः सार्जुनैरस्त्रकोविदैः ।
 न विव्यथे महाराज दृष्ट्वा हलधरं बली ॥' ११
 अथ रामं निजग्राह केशवो विनयान्वितः ।
 बाहुभ्यां पीनवृत्ताभ्यां प्रयत्नाद्बलवद्बली ॥ १२
 सितासितौ यदुवरौ शुशुभातेऽधिकं तदा ।
 'संगताविव राजेन्द्र कैलासाञ्जनपर्वतौ ।
 नभोगतौ यथा राजंश्चन्द्रसूर्यौ दिनक्षये ॥ १३
 उवाच चैनं संरब्धं शमयन्निव केशवः ॥ १४
 आत्मवृद्धिर्मित्रवृद्धिर्मित्रमित्रोदयस्तथा ।
 विपरीतं द्विषत्स्वेतत्पद्धिधा वृद्धिरात्मनः ॥ १५
 आत्मन्यपि च मित्रे च विपरीतं यदा भवेत् ।

. आत्मवृद्धिः शत्रुक्षयः स्वमित्रस्य वृद्धिः शत्रुमित्रस्य क्षयः स्व-

मित्रमित्रस्य वृद्धिः शत्रुमित्रमित्रस्य क्षयः एवं षड्विधा आत्मनो

तदा विद्यान्मनोग्लानिमाशु शान्तिकरो भवेत् ॥
 अस्माकं सहजं मित्रं पाण्डवाः शुद्धपौरुषाः ।
 स्वकाः पितृष्वसुः पुत्रास्ते परैर्निकृता भृशम् ॥ १७
 प्रतिज्ञापालनं धर्मः क्षत्रियस्येति वेत्थ तत् ॥ १८
 सुयोधनस्य गदया भक्ताऽऽस्म्यूरु महाहवे ।
 इति पूर्वं प्रतिज्ञातं भीमेन हि सभातले ॥ १९
 मैत्रेयेणाभिषमश्च पूर्वमेव महर्षिणा ।
 ऊरु ते भेत्यते भीमो गदयेति परंतप ।
 अतो दोषं न पश्यामि मा क्रुध्यस्व प्रलम्बहन् २०
 यौनः स्वैः सुखहादैश्च संबन्धः सह पाण्डवैः ।
 तेषां वृद्धा हि वृद्धिर्नो मा क्रुधः पुरुषर्षभ ॥ २१
 वासुदेववचः श्रुत्वा सीरभृत्प्राह धर्मवित् ॥ २२
 धर्मश्च धारितः सद्भिः स च द्वाभ्यां नियच्छति ।
 अर्थश्चाप्यतिलुब्धस्य कामश्चातिप्रसङ्गिणः ॥ २३
 धर्मार्थौ धर्मकामौ च कामार्थौ चाप्यपीडयन् ।
 धर्मार्थकामान्योऽभ्येति सोत्यन्तं सुखमश्नुते ॥ २४
 तदिदं व्याकुलं सर्वं कृतं धर्मस्य पीडनात् ।
 भीमसेनेन गोविन्द कामं त्वं तु यथाऽऽस्थ माम् ॥
 कृष्ण उवाच ।
 अरोषणो हि धर्मात्मा सततं धर्मवत्सलः ।
 भवान्प्रख्यायते लोके तस्मात्संशम्य मा क्रुधः ॥
 प्राप्तं कलियुगं विद्धि प्रतिज्ञां पाण्डवस्य च ।
 आनृण्यं यातु वैरस्य प्रतिज्ञायाश्च पाण्डवः ।
 'ततः पुरुषशार्दूलो हत्वा नैकृतिकं रणे ॥ २७
 निकृत्या निकृतिप्रज्ञं यो हन्याद्वैरिणं रणे ।
 अधर्मो विद्यते नात्र यद्भीमो हतवान्निपुम् ॥ २८
 युध्यमानं रणे वीरं कुरुवृष्णिशस्करम् ।
 अनेन कर्णः संदिष्टः पृष्ठतो धनुरच्छिनत् ॥ २९
 ततः संछिन्नधन्वानं विरथं पौरुषे स्थितम् ।
 व्यायुधीकृत्य बहवः सौभद्रमपलायिनम् ॥ ३०

वृद्धिः ॥ १५ ॥ यदि चेदात्मनो ग्लानिस्तदा शान्तिकर इति क.
 पाठः ॥ १६ ॥ भक्ता भङ्क्ष्ये ॥ १९ ॥ यौनः योनिनिमित्तः संबन्धः ।
 अस्माकं पितामहः पाण्डवानां मातामहश्चैव इति यौनसंबन्धः
 ॥ २१ ॥ सीरभृत् रामः ॥ २२ ॥ धर्म इति । नियच्छति नियममेति
 अर्थकामाभ्यां धर्मः संकोचमेतीत्यर्थः ॥ २३ ॥ धर्मार्थौ कामे-

जन्मप्रभृति लुब्धश्च पापात्मा चैष दुर्मतिः ।
 निहतो भीमसेनेन दुर्बुद्धिः कुलपांसनः ॥ ३१
 प्रतिज्ञां भीमसेनेन त्रयोदशसमार्जिताम् ।
 किमर्थं नाभिजानाति युध्यमानो हि शत्रुभिः ३२
 ऊर्ध्वमाक्रम्य वेगेन जिघांसन्तं वृकोदरः ।
 विभेदं गदया चोरु न स्थाने न च मण्डले ॥ ३३
 सञ्जय उवाच ।
 धर्मच्छलमिमं श्रुत्वा केशवात्स विशांपते ।
 नैव प्रीतमना रामो वचनं प्राह संसदि ॥ ३४
 हत्वाऽधर्मेण राजानं धर्मात्मानं सुयोधनम् ।
 जिह्वयोधीति लोकेऽस्मिन्ख्यातिं यास्यति पाण्डवः
 दुर्योधनोऽपि धर्मात्मा गतिं यास्यति शाश्वतीम् ।
 ऋजुयोधी हतो राजा धर्मराष्ट्रो नराधिपः ॥ ३६
 युद्धदीक्षां प्रविश्याजौ रणयज्ञं वितत्य च ।
 हुत्वाऽऽत्मानममित्राग्नौ प्राप चावभृथं यशः ।
 'स्वर्गं गन्ता महाराजः ससुहृज्जातिवान्धवः ॥ ३७
 इत्युक्त्वा रथमास्थाय रौहिणेयः प्रतापवान् ।
 श्वेताभ्रशिखराकारः प्रययौ द्वारकां प्रति ॥ ३८
 पाञ्चालाश्च सवाष्णेयाः पाण्डवाश्च विशांपते ।
 रामे द्वारवतीं याते नातिप्रमनसोऽभवन् ॥ ३९
 ततो युधिष्ठिरं दीनं चिन्तापरमधोगुखम् ।
 शोकोपहतसंकल्पं वासुदेवोऽब्रवीदिदम् ॥ ४०
 वासुदेव उवाच ।
 धर्मराज किमर्थं त्वमधर्ममनुमन्यसे ।
 हतबन्धोर्यदेतस्य पतितस्य विचेतसः ॥ ४१
 दुर्योधनस्य भीमेन मृद्यमानं शिरः पदा ।
 उपप्रेक्षसि कस्मात्त्वं धर्मज्ञः सन्नराधिप ॥ ४२
 युधिष्ठिर उवाच ।
 न ममैतत्प्रियं कृष्ण यद्राजानं वृकोदरः ।
 पदा मूर्ध्न्यस्पृशत्क्रोधान्न च हृष्ये कुलक्षये ॥ ४३

नापीडयन् धर्मकामार्थेनापीडयन् कामार्थौ धर्मेण चापीडयन्नि-
 त्यर्थः ॥ २४ ॥ कामं यथेष्टं त्वं मां प्रति उक्तवानसि नतु धर्म्यं
 ॥ २५ ॥ कलियुगारम्भे एतावत्पापं नातीव खेदावहमिति भावः
 ॥ २७ ॥ अधर्ममनुपश्यसीति क. छ. पाठः ॥ ४१ ॥

निकृत्या निकृता नित्यं धृतराष्ट्रसुतैर्वयम् ।
 बहूनि परुषाण्युक्त्वा वनं प्रस्थापिता वयम् ॥४४
 भीमसेनस्य तदुःखमतीव हृदि वर्तते ।
 इति संचिन्त्य वाष्पेय मयैतत्समुपेक्षितम् ॥४५
 तस्माद्भवाऽकृतप्रज्ञं लुब्धं कामवशानुगम् ।
 लभतां पाण्डवः कामं धर्मोऽधर्मोऽथवा कृतः ॥४६
 सञ्जय उवाच ।
 इत्युक्तवति कौन्तेये धर्मराजे युधिष्ठिरे ।
 वासुदेवो महाबाहुर्युधिष्ठिरमभाषत ।
 काममस्त्वेतदिति वै कृच्छ्राद्यदुकुलोद्बहः ॥ ४७
 इत्युक्त्वा वासुदेवोऽपि वायुपुत्रप्रियेप्सया ।
 अन्वमोदत तत्सर्वं यद्रीमेन कृतं युधि ॥ ४८
 'अर्जुनोऽपि महाबाहुरप्रीतेनान्तरात्मना ।
 नोवाच किञ्चिद्वचनं भ्रातरं साध्वसाधु वा ॥' ४९
 भीमसेनोऽपि हत्वाऽऽजौ तव पुत्रममर्षणः ।
 अभिवाद्याग्रतः स्थित्वा संप्रहृष्टः कृताञ्जलिः ॥ ५०

प्रोवाच सुमहातेजा धर्मराजं युधिष्ठिरम् ।
 हर्षादुत्फुल्लनयनो जितकाशी विशांपते ॥ ५१
 तवाद्य पृथिवी सर्वा क्षेमा निहतकण्टका ।
 तां प्रशाधि महाराज स्वधर्ममनुपालय ॥ ५२
 यस्तु कर्ताऽस्य वैरस्य निकृत्या निकृतिप्रियः ।
 सोऽयं विनिहतः शेते पृथिव्यां पृथिवीपते ॥ ५३
 दुःशासनप्रभृतयः सर्वे ते चोग्रवादिनः ।
 राधेयः शकुनिश्चैव हताश्च तव शत्रवः ॥ ५४
 सेयं रत्नसमाकीर्णा मही सवनपर्वता ।
 उपावृत्ता महाराज त्वामद्य निहतद्विषम् ॥ ५५
 युधिष्ठिर उवाच ।
 गतो वैरस्य निधनं हतो राजा सुयोधनः ।
 कृष्णस्य मतमास्थाय विजितेयं वसुंधरा ॥ ५६
 दिष्ट्या गतस्त्वमानृण्यं मातुः कोपस्य चोभयोः ।
 दिष्ट्या जयसि दुर्धर्ष दिष्ट्या शत्रुर्निपातितः ॥ ५७

॥ इति श्रीमन्महाभारते शल्यपर्वणि गदायुद्धपर्वणि एकषष्ठितमोऽध्यायः ॥ ६१ ॥

द्विषष्ठितमोऽध्यायः ॥ ६२ ॥

पाञ्चालादिभिर्भीमस्तुतिः ॥ १ ॥ कृष्णदुर्योधनयोः परस्परगर्हणम् ॥ २ ॥ दुर्योधनेनात्मस्तुतौ तन्मूर्ध्नि गन्धर्वैः पुष्प-
 वर्षणम् ॥ ३ ॥ भीष्मादिमरणेन दुःखितानां पाण्डवानां कृष्णेन समाश्वासनम् ॥ ४ ॥

धृतराष्ट्र उवाच ।
 हतं दुर्योधनं दृष्ट्वा भीमसेनेन संयुगे ।
 पाण्डवाः सृञ्जयाश्चैव किमकुर्वत सञ्जय ॥ १
 सञ्जय उवाच ।
 हतं दुर्योधनं दृष्ट्वा भीमसेनेन संयुगे ।
 सिंहेनेव महाराज मत्तं वनगजं यथा ॥ २
 ग्रहृष्टमनस्तत्र कृष्णेन सह पाण्डवाः ।
 पाञ्चालाः सृञ्जयाश्चैव निहते कुरुनन्दने ।
 आविध्यन्नुत्तरीयाणि सिंहनादांश्च नेदिरे ॥ ३
 नैतान्हर्षसमाविष्टानियं सेहे वसुंधरा ॥ ४
 धनूंष्येके व्याक्षिपन्त ज्याश्चाप्यन्ये तथाऽक्षिपन् ।
 दध्मुरन्ये महाशङ्खानन्ये जघ्मुश्च दुन्दुभीन् ॥ ५

चिक्रीडुश्च तथैवान्ये जहसुश्च तवाहिताः ।
 अशुर्वंश्चासकृद्वीरा भीमसेनमिदं वचः ॥ ६
 दुष्करं भवता कर्म रणेऽद्य सुमहत्कृतम् ।
 कौरवेयं रणे हत्वा गदयाऽतिकृतश्रमम् ॥ ७
 इन्द्रेणेव हि वृत्रस्य वधं परमसंयुगे ।
 तया कृतममन्यन्त शत्रोर्वधमिमं जनाः ॥ ८
 चरन्तं विविधान्मार्गान्मण्डलानि च सर्वशः ।
 दुर्योधनमिमं शूरं कोऽन्यो हन्याद्द्रुकोदरात् ॥ ९
 वैरस्य च गतः पारं त्वमिहान्यैः सुदुर्गमम् ।
 अशक्यमेतदन्येन संपादयितुमीदृशम् ॥ १०
 कुञ्जरेणेव मत्तेन वीरसंग्राममूर्धनि ।
 दुर्योधनशिरो दिष्ट्या पादेन मृदितं तया ॥ ११

धर्मोऽधर्मं च वा कृते इति झ. पाठः ॥ ४६ ॥

एकषष्ठितमोऽध्यायः ॥ ६१ ॥

सिंहेन महिषस्येव कृत्वा संगरमुत्तमम् ।
 दुःशासनस्य रुधिरं दिष्ट्या पीतं त्वयाऽनघ ॥१२
 ये विप्रकुर्वन्नाजानं धर्मात्मानं युधिष्ठिरम् ।
 मूर्ध्नि तेषां कृतः पादो दिष्ट्या ते स्वेन कर्मणा ॥१३
 अमित्राणामधिष्ठानाद्बुधार्यो धनस्य च ।
 भीमं दिष्ट्या पृथिव्यां ते प्रथितं सुमहद्यशः ॥१४
 एवं नूनं हते वृत्रे शक्रं नन्दन्ति वन्दिनः ।
 तथा त्वां निहतामित्रं वयं नन्दाम भारत ॥१५
 दुर्योधनवधे यानि रोमाणि हृषितानि नः ।
 अद्यापि न विकृष्यन्ते तानि तद्विद्धि भारत ।
 इत्यब्रुवन्भीमसेनं वातिकास्तत्र संगताः ॥ १६
 तान्दृष्ट्वा नृपुष्व्याघ्रान्पाञ्चालान्पाण्डवैः सह ।
 ब्रुवतोऽसदृशं तत्र प्रोवाच मधुसूदनः ॥ १७
 न न्याय्यं निहतं शत्रुं भूयो हन्तुं नराधिपाः ।
 असकृद्वाग्भिरग्राभिर्निहतो ह्येष मन्दधीः ॥ १८
 तदैवैष हतः पापो यदैव निरपत्रपः ।
 लुब्धः पापसहायश्च सुहृदां शासनातिगः ॥ १९
 बहुशो विदुरद्रोणकृपगाङ्गेयसृञ्जयैः ।
 पाण्डुभ्यः प्रार्थ्यमानोऽपि पित्र्यमंशं न दत्तवान् ॥
 नैव तेभ्योऽद्य मित्रं वा शत्रुर्वा पुरुषाधमः ।
 किमनेन वितुन्नेन वाग्भिः काष्ठसधर्मणा ॥ २१
 रथेष्वारोहत क्षिप्रं गच्छामो वसुधाधिपाः ।
 दिष्ट्या हतोऽयं पापात्मा सामात्यज्ञातिबान्धवः ॥
 इति श्रुत्वा त्वधिक्षेपं कृष्णादुर्योधनो नृपः ।
 अमर्षवशमापन्न उदतिष्ठद्विशांपते ॥ २३
 स्फिग्देशेनोपविष्टः स दोर्भ्यां विष्टभ्य मेदिनीम् ।
 दृष्टिं भ्रूसंकटां कृत्वा वासुदेवे न्यपातयत् ॥ २४
 अर्धोन्नतशरीरस्य रूपमासीन्नृपस्य तु ।
 कुद्वसाशीविषस्येव छिन्नपुच्छस्य भोगिनः ॥ २५
 प्राणान्तकरिणीं घोरां वेदनामप्यचिन्तयन् ।
 दुर्योधनो वासुदेवं वाग्भिरग्राभिरार्दयत् ॥ २६
 कंसदासस्य दायाद न ते लज्जाऽस्त्यनेन वै ।

अधर्मेण गदायुद्धे यदहं विनिपातितः ।
 ऊरुभिन्धीति भीमस्य स्मृतिं मिथ्याप्रयच्छता २७
 किं न विज्ञातमेतन्मे यदर्जुनमवोचथाः ।
 घातयित्वा महीपालानृजुयुद्धान्सहस्रशः ।
 जिह्वैरुपायैर्वहुभिर्न ते लज्जा न ते घृणा ॥ २८
 अहन्यहनि शूराणां कुर्वाणः कदनं महत् ।
 शिखण्डिनं पुरस्कृत्य घातितस्ते पितामहः ॥ २९
 अश्वत्थाम्नः सनामानं हत्वा नागं सुदुर्मते ।
 आचार्यो न्यासितः शस्त्रं किं तन्न विदितं मया ३०
 स चानेन नृशंसेन धृष्टद्युम्नेन वीर्यवान् ।
 पात्यमानस्त्वया दृष्टो न चैनं त्वमवारयः ॥ ३१
 वधार्थं पाण्डुपुत्रस्य याचितां शक्तिमेव च ।
 घटोत्कचे व्यंसयतः कस्त्वत्तः पापकृत्तमः ॥ ३२
 छिन्नहस्तः प्रायगतस्तथा भूरिश्रवा बली ।
 त्वयाऽभिसृष्टेन हतः शैनेयेन दुरात्मना ॥ ३३
 कुर्वाणश्चोत्तमं कर्म कर्णः पार्थजिगीषया ।
 व्यंसनेनाश्वसेनस्य पन्नगेन्द्रस्य वै पुनः ॥ ३४
 पुनश्च पतिते चक्रे व्यसनार्तः पराजितः ।
 पातितः समरे कर्णश्चक्रव्यग्रोऽग्रणीर्नृणाम् ॥ ३५
 यदि मां चापि कर्णं च भीष्मद्रोणौ च संयुगे ।
 ऋजुना प्रतियुध्येथा न ते स्याद्विजयो ध्रुवम् ॥ ३६
 त्वया पुनरनार्येण जिह्वमार्गेण पार्थिवाः ।
 स्वधर्ममनुतिष्ठन्तो वयं चान्ये च घातिताः ॥ ३७
 'त्वया मायाविना कृष्ण मायां मर्कप्रमोषिणीम् ।
 कृत्वा हतः सिन्धुपतिः किं तन्न विदितं मम ॥ ३८
 वासुदेव उवाच ।
 हतस्त्वमसि गान्धारे सभ्रातृसुतबान्धवः ।
 सगणः ससुहृच्चैव पापं मार्गमनुष्ठितः ॥ ३९
 तवैव दुष्कृतैर्वीरौ भीष्मद्रोणौ निपातितौ ।
 कर्णश्च निहतः सङ्ख्ये तव शीलानुवर्तकः ॥ ४०
 याच्यमानं मया मूढ पित्र्यमंशं न दित्ससि ।
 पाण्डवेभ्यः स्वराज्यं च लोभाच्छकुनिनिश्चयात् ॥

विषं ते भीमसेनाय दत्तं सर्वं च पाण्डवाः ।
 प्रदीपिता जतुगृहे मात्रा सह सुदुर्मते ॥ ४२
 सभायां याज्ञसेनी च कृष्ण द्यूते रजस्वला ।
 तदैव तावदुष्टात्मन्वध्यस्त्वं निरपत्रप ॥ ४३
 अनक्षज्ञं च धर्मज्ञं सौबलेनाक्षवेदिना ।
 निकृत्या यत्पराजैषीस्तस्मादसि हतो रणे ॥ ४४
 जयद्रथेन पापेन यत्कृष्णा क्लेशिता वने ।
 यातेषु मृगयां चैव तृणविन्दोरथाश्रमम् ॥ ४५
 अभिमन्युश्च यद्बाल एको बहुभिराहवे ।
 त्वद्दोषैर्निहतः पाप तस्मादसि हतो रणे ॥ ४६
 'कुर्वाणं कर्म समरे पाण्डवानर्थकाङ्क्षिणम् ।
 यच्छिखण्ड्यवधीर्झीष्मं मित्रार्थे न व्यतिक्रमः ४७
 स्वधर्मं पृष्ठतः कृत्वा आचार्यस्त्वत्प्रियेप्सया ।
 पार्षतेन हतः सङ्ख्ये वर्तमानोऽसतां पथि ॥ ४८
 प्रतिज्ञामात्मनः सत्यां चिकीर्षन्समरे रिपुम् ।
 हतवान्सात्वतो विद्वान्सौमदत्तिं महारथम् ॥ ४९
 अर्जुनः समरे राजन्युध्यमानः कदाचन ।
 निन्दितं पुरुषव्याघ्रः करोति न कथंचन ॥ ५०
 लब्ध्वाऽपि बहुधा छिद्रं वीरवृत्तमनुस्सरन् ।
 निजघान रणे कर्णं मैवं वोचः सुदुर्मते ॥ ५१
 देवानां मतमाज्ञाय तेषां प्रियहितेप्सया ।
 अर्जुनस्य महानागं मया व्यंसितमस्त्रजम् ॥ ५२
 त्वं च भीष्मश्च कर्णश्च द्रोणो द्रौणायनिस्तथा ।
 विराटनगरे तस्य ह्यानृशंसेन जीविताः ॥ ५३
 स्मर पार्थस्य विक्रान्तं गन्धर्वेषु कृतं तथा ।
 अधर्मं नात्र गान्धारे पाण्डवैर्यत्कृतं त्वयि ॥ ५४
 स्वबाहुबलमास्थाय स्वधर्मेण परंतपाः ।
 जितवन्तो रणे वीराः पापोसि निधनं गतः ॥ ५५
 [यान्यकार्याणि चास्माकं कृतानीति प्रभाषसे ।
 वैगुण्येन तवात्यर्थं सर्वं हि तदनुष्ठितम् ॥ ५६
 बृहस्पतेरुशनसो नोपदेशः श्रुतस्त्वया ।
 बृद्धा नोपासिताश्चैव हितं वाक्यं न ते श्रुतम् ॥ ५७
 लोभेनातिबलेन त्वं तृणया च वशीकृतः ।
 कृतवानस्यकार्याणि विषाकस्तस्य भुज्यताम् ॥ ५८

दुर्योधन उवाच ।
 अधीतं विधिवद्दत्तं भूः प्रभुक्ता ससागरा ।
 मूर्ध्नि स्थितमभिप्राणां को नु स्वन्ततरो मया ५९
 यदिष्टं क्षत्रबन्धूनां स्वधर्ममनुपश्यताम् ।
 तदिदं निधनं प्राप्तं को नु स्वन्ततरो मया ॥ ६०
 देवार्हा मानुषा भोगाः प्राप्ता असुलभा नृपैः ।
 ऐश्वर्यं चोत्तमं प्राप्तं को नु स्वन्ततरो मया ॥ ६१
 ससुहृत्सानुबन्धश्च स्वर्गं गन्ताऽहमच्युत ।
 यूयं गर्हितसंकल्पाः शोचन्तो वर्तयिष्यथ ॥ ६२
 'न मे विषादो भीमेन पादेन शिर आहतम् ।
 काका वा कङ्कगृध्रा वा निधास्यन्ति पदं क्षणात् ॥
 सञ्जय उवाच ।
 अस्य वाक्यस्य निधने कुरुराजस्य धीमतः ।
 अपतत्सुमहद्वर्षं पुष्पाणां पुण्यगन्धिनाम् ॥ ६४
 अवादयन्त गन्धर्वा वादित्रं सुमनोहरम् ॥ ६५
 जगुश्चाप्सरसो राज्ञो यशःसंबद्धमेव च ।
 सिद्धाश्च मुमुक्षुर्वाचः साधुसाध्विति पार्थिव ॥ ६६
 ववौ च सुरभिर्वायुः पुण्यगन्धो मृदुः सुखः ।
 व्यराजंश्च दिशः सर्वा नभो वैदूर्यसन्निभम् ॥ ६७
 अत्यद्भुतानि ते दृष्ट्वा वासुदेवपुरोगमाः ।
 दुर्योधनस्य पूजां तु दृष्ट्वा व्रीडामुपागमन् ॥ ६८
 हतांश्चाधर्मतः श्रुत्वा शोकार्ताः शुशुबुर्हि ते ।
 भीष्मं द्रोणं तथा कर्णं भूरिश्रवसमेव च ॥ ६९
 तांस्तु चिन्तापरान्दृष्ट्वा पाण्डवान्दीनचेतसः ।
 प्रोवाचेदं वचः कृष्णो मेघदुन्दुभिनिस्वनः ॥ ७०
 नैष शक्योऽतिशीघ्रास्त्रस्ते च सर्वे महारथाः ।
 ऋजुयुद्धेन विक्रान्ता हन्तुं युष्माभिराहवे ॥ ७१
 उपायान्निहता ह्येते मया तस्मान्नराधिपाः ।
 अन्यथा पाण्डवेयानां नाभविष्यज्जयः क्वचित् ७२
 ते हि सर्वे महेष्वासाश्चत्वारोऽतिरथा भुवि ।
 अशक्या धर्मतो हन्तुं लोकपालैरपि स्वयम् ७३
 तथैवायं गदापाणिर्धार्तराष्ट्रो गतश्रमः ।
 अशक्यो धर्मतो हन्तुं कालेनापि हि दण्डिना ॥ ७४

नैतन्मनसि कर्तव्यं यदयं निहतो नृपः ।
 मिथ्याचर्याञ्छलोपायैर्वहवः शत्रवो हताः ॥ ७५
 पूर्वैरनुगतो मार्गो देवैरसुरघातिभिः ।
 सद्भिश्चानुगतः पन्थाः सर्वैरनुगमिष्यते ॥ ७६
 'एवं विधात्रा विहितं स्वयमेषां महात्मनाम् ।
 दैवं पुरुषकारेण न शक्यमतिवर्तितुम् ॥ ७७
 भूतं भव्यं भविष्यच्च निमेषाद्यो हनिष्यति ।
 कृतान्तमन्यथा कर्तुं नेच्छेत्सोऽयं धनञ्जय ॥ ७८
 कृतकृत्याः स सायाहे निवासं रोचयामहे ।
 साधनागरथाः सर्वे विश्राम्यन्तु नराधिपाः ॥ ७९
 वासुदेववचः श्रुत्वा तदानीं पाण्डवैः सह ।
 पाञ्चाला भृशसंहृष्टा विनेदुः सिंहसङ्घवत् ॥ ८०

ततः प्राध्मापयच्छङ्खं पाञ्चजन्यं जनार्दनः ।
 'देवदत्तं ग्रहृष्टात्मा शङ्खप्रवरमर्जुनः ॥ ८१
 अनन्तविजयं राजा कुन्तीपुत्रो युधिष्ठिरः ।
 पोण्ड्रं दध्मौ महाशङ्खं भीमकर्मा वृकोदरः ॥ ८२
 नकुलः सहदेवश्च सुघोषमणिपुष्पकौ ।
 धृष्टद्युम्नस्तथा जैत्रं सात्यकिर्नन्दिवर्धनम् ॥ ८३
 तेषां नादेन महता शङ्खानां भरतर्षभ ।
 आपुपूरे नभः सर्वं पृथिवी च चचाल ह ॥ ८४
 ततः शङ्खाश्च भेर्यश्च पणवानकगोमुखाः ।
 पाण्डुसैन्येष्ववाद्यन्त स शब्दस्तुमुलोऽभवत् ॥ ८५
 अस्तुवन्पाण्डवानन्ये निर्भीश्च स्तुतिमङ्गलैः ।
 हृष्टा दुर्योधनं दृष्ट्वा निहतं पुरुषर्षभाः ॥ ८६

॥ इति श्रीमन्महाभारते शल्यपर्वणि गदायुद्धपर्वणि द्विषष्टितमोऽध्यायः ॥ ६२ ॥

त्रिषष्टितमोऽध्यायः ॥ ६३ ॥

पाञ्चालादिषु स्वस्वशिविराण्युपगतेषु पाण्डवैर्दुर्योधनशिविरमेत्य स्वस्वस्थेभ्योऽवतरणम् ॥ १ ॥ कृष्णे रथात्प्रथमं
 पार्थमवतार्य पश्चात्स्वयमप्यवतीर्णे अग्निना तद्रथस्य भस्मीकरणम् ॥ २ ॥ कृष्णेनार्जुनं प्रति रथदाहस्य कारणकथनम् ॥ ३ ॥
 कृष्णचोदनया पाण्डवैरोघवतीतीरे रात्रौ निवसनम् ॥ ४ ॥ कृष्णेन युधिष्ठिरचोदनया गान्धार्याश्वासनाय हास्तिनपु-
 रगमनम् ॥ ५ ॥

सञ्जय उवाच ।
 ततस्ते प्रययुः सर्वे निवासाय महीक्षितः ।
 शङ्खान्प्राध्मापयन्तो वै हृष्टाः परिघवाहवः ॥ १
 पाण्डवान्गच्छतश्चापि शिविरं नो विशांपते ।
 महेष्वासोऽन्वगात्पश्चाद्युयुत्सुः सात्यकिस्तथा ॥ २
 धृष्टद्युम्नः शिखण्डी च द्रौपदेयाश्च सर्वशः ।
 सर्वे चान्ये महेष्वासा ययुः स्वशिविराण्युत ॥ ३
 ततस्ते प्राविशन्पार्था हतत्विदकं हतेश्वरम् ।
 दुर्योधनस्य शिविरं रङ्गवन्निःसृते जने ॥ ४
 गतोत्सवं पुरमिव हृतनागमिव हृदम् ।
 स्त्रीवर्षवरभूयिष्ठं वृद्धामात्यैरधिष्ठितम् ॥ ५
 तत्रैतान्पर्युपातिष्ठन्दुर्योधनपुरःसराः ।

कृताञ्जलिपुटा राजन्काषायमलिनाम्बराः ॥ ६
 शिविरं समनुप्राप्य कुरुराजस्य पाण्डवाः ।
 अवतेरुर्महाराज रथेभ्यो रथसत्तमाः ॥ ७
 ततो गाण्डीवधन्वानमभ्यभाषत केशवः ।
 स्थितः प्रियहिते नित्यमतीव भरतर्षभ ॥ ८
 अवरोपय गाण्डीवमक्षयौ च महेषुधी ।
 अथाहमवरोक्ष्यामि पश्चाद्भरतसत्तम ।
 स्वयं चैवावरोह त्वमेतच्छ्रेयस्तवानघ ॥ ९
 तच्चाकरोत्तथा वीरः पाण्डुपुत्रो धनञ्जयः ॥ १०
 अथ पश्चात्ततः कृष्णो रश्मीनुत्सृज्य वाजिनाम् ।
 अवरोहत मेधावी रथाद्गाण्डीवधन्वनः ॥ ११
 अथावतीर्णे भूतानामीश्वरे सुमहात्मनि ।

वर्षवरः षण्डः ॥ ५ ॥ दुर्योधनस्य पुरसराः दुर्योधनपुरः

सराः ॥ ६ ॥

कपिरप्याश्वपाकामत्सहदेवैर्वज्रालयैः ॥ १२
 स दग्धो द्रोणकर्णाभ्यां दिव्यैरस्त्रैर्महारथः ।
 अथ दीप्तोऽग्निना ह्याशु प्रजज्वाल महीपते ॥ १३
 सोपासङ्गः सरश्मिश्च साश्वः सयुगवन्धनः ।
 भस्मीभूतोऽपतद्भूमौ रथो गाण्डीवधन्वनः ॥ १४
 तं तथा भस्मभूतं तु दृष्ट्वा पाण्डुसुताः प्रभो ।
 अभवन्विसिता राजन्नर्जुनश्चेदमब्रवीत् ॥ १५
 कृताञ्जलिः सप्रणयं प्रणिपत्याभिवाद्य ह ।
 गोविन्द कस्माद्भगवन् रथो दग्धोऽयमग्निना ॥ १६
 किमेतन्महदाश्चर्यमभवद्यदुनन्दन ।
 तन्मे ब्रूहि महाबाहो श्रोतव्यं यदि मन्यसे ॥ १७
 वासुदेव उवाच ।
 द्रोणकर्णास्त्रनिर्दग्धः पूर्वमेवायमर्जुन ।
 मदास्थितत्वात्समरे न विशीर्णः परंतप ॥ १८
 इदानीं तु विशीर्णोऽयं दग्धो ब्रह्मास्त्रतेजसा ।
 मया विमुक्तः कौन्तेय त्वय्यद्य कृतकर्मणि ॥ १९
 सञ्जय उवाच ।
 ईषदुत्सयमानस्तु भगवान्केशवोऽरिहा ।
 परिष्वज्य च राजानं युधिष्ठिरमभाषत ॥ २०
 दिष्ट्या जयसि कौन्तेय दिष्ट्या ते शत्रवो जिताः ।
 दिष्ट्या गाण्डीवधन्वा च भीमसेनश्च पाण्डवः ॥ २१
 त्वं चापि कुशली राजन्माद्रीपुत्रौ च पाण्डवौ ।
 मुक्ता वीरक्षयादस्मात्संग्रामान्निहतद्विषः ।
 क्षिप्रमुत्तरकालानि कुरु कार्याणि भारत ॥ २२
 उपयातमुपप्लव्यं सह गाण्डीवधन्वना ।
 आनीय मधुपर्कं मां यत्पुरा त्वमवोचथाः ॥ २३
 एष भ्राता सखा चैव तव कृष्ण धनञ्जयः ।
 रक्षितव्यो महाबाहो सर्वास्वापत्स्विति प्रभो ॥ २४
 तव चैव ब्रुवाणस्य तथेत्येवाहमब्रुवम् ॥ २५
 स सव्यसाची गुप्तस्ते विजयी च जनेश्वर ।
 भ्रातृभिः सह राजेन्द्र शूरः सत्यपराक्रमः ।

मुक्तो वीरक्षयादस्मात्संग्रामाद्रोमहर्षणात् ॥ २६
 एवमुक्तस्तु कृष्णेन धर्मराजो युधिष्ठिरः ।
 हृष्टरोमा महाराज प्रत्युवाच जनार्दनम् ॥ २७
 युधिष्ठिर उवाच ।
 प्रमुक्तं द्रोणकर्णाभ्यां ब्रह्मास्त्रमरिमर्दन ।
 कस्त्वदन्यः सहेत्साक्षादपि वज्री पुरंदरः ॥ २८
 भवतस्तु प्रसादेन संग्रामे बहवो हताः ।
 महारणगतः पार्थो यच्च नासीत्पराञ्जुषः ॥ २९
 तथा तव महाबाहो पर्यायैर्वहुभिर्मया ।
 कर्मणामनुसंधानात्तेजस्वी जगति श्रुता ॥ ३०
 उपप्लव्ये महर्षिर्मे कृष्णद्वैपायनोऽब्रवीत् ।
 यतो धर्मस्ततः कृष्णो यतः कृष्णस्ततो जयः ॥ ३१
 'एवमुक्तस्ततः कृष्णः प्रत्युवाच युधिष्ठिरम् ।
 अक्षौहिण्यो दशाष्टौ च तव तेषां च भारत ।
 न तुल्याश्चार्जुनस्येह बलेन कुरुनन्दन ॥ ३२
 स एष सर्वाण्यस्त्राणि दिव्यानि प्राप्य शङ्करात् ।
 मत्समो वा विशिष्टो वा रणे त्वमिति पाण्डवः ।
 अनुज्ञातः पाण्डुसुतः पुनः प्रत्यागमन्महीम् ॥ ३३
 भूतं भव्यं भविष्यच्च अनुज्ञातस्त्वया विभो ।
 निमेषार्धान्नरव्याघ्रो नयेदिति मतिर्मम ॥ ३४
 द्रोणं भीष्मं कृपं कर्णं द्रोणपुत्रं जयद्रथम् ।
 निहन्तुं शक्नुयान्कुद्रो निमेषार्धाद्बलञ्जयः ॥ ३५
 सदेवासुरगन्धर्वान्सयक्षोरगराक्षसान् ।
 त्रीन्वा लोकान्विजेतुं स शक्तः किमिह मानुषान् ॥
 विधिना विहितं चासौ मया संचोदितोऽपि सन् ।
 न चकार मतिं हन्तुं ततस्ते बलवत्तराः ॥ ३७
 अत्र गीता मया सुष्ठु गिरः सत्या महीपते ।
 दर्शितं मयि सर्वं च तेनासौ जितवान्निपून् ॥ ३८
 अर्जुनोऽपि महाबाहुर्मया तुल्यो महीपते ।
 स महेश्वरलब्धास्त्रः किं न कुर्याद्विभुः प्रभो ॥ ३९
 इत्येवमुक्ते ते वीराः शिविरं तव भारत ।

तेजस्वीति गतिः श्रुता इति छ. पाठः । तथैव च महाबाहो—
 मनुसंतानं तेजसश्च गतीः शुभाः इति झ. पाठः ॥ ३० ॥

त्रिषष्टितमोऽध्यायः ॥ ६३ ॥

प्रविश्य प्रत्यपद्यन्त कोशरत्नधिसंचयान् ॥ ४०
 रजतं जातरूपं च मणीनथ च मौक्तिकान् ।
 भूषणान्यथ मुख्यानि कम्बलान्यजिनानि च ॥ ४१
 'गजानश्चात्रथांश्चैव महान्ति शयनानि च' ।
 दासीदासमसंख्येयं राज्योपकरणानि च ॥ ४२
 ते प्राप्य धनमक्षय्यं त्वदीयं भरतर्षभ ।
 उदक्रोशन्महाभागा नरेन्द्र विजितारयः ॥ ४३
 ते तु वीराः समाश्वस्य बाहनान्यवमुच्य च ।
 अतिष्ठन्त मुहुः सर्वे पाण्डवा विगतज्वराः ॥ ४४
 अथाब्रवीन्महाराज वासुदेवो महायशः ।
 अस्माभिर्मङ्गलार्थाय वस्तव्यं शिविराद्वहिः ॥ ४५
 तथेत्युक्त्वा हि ते सर्वे पाण्डवाः सात्यकिस्तथा ।
 वासुदेवेन सहिता मङ्गलार्थं बहिर्ययुः ॥ ४६
 ते समासाद्य सरितं पुण्यामोघवतीं नृप ।

न्यवसन्नथ तां रात्रिं पाण्डवा हतशत्रवः ॥ ४७
 युधिष्ठिरस्ततो राजा प्राप्तकालमचिन्तयत् ॥ ४८
 तत्र ते गमनं प्राप्तं रोचते तव माधव ।
 गान्धार्याः क्रोधदीप्तायाः प्रशमार्थमरिंदम ॥ ४९
 हेतुकारणयुक्तैश्च वाक्यैः कालसमीरितैः ।
 क्षिप्रमेव महाभाग गान्धारीं प्रशमिष्यसि ।
 पितामहश्च भगवान्वासस्तत्र भविष्यति ॥ ५०
 ततः संप्रेषयामासुर्यादवं नागसाह्वयम् ॥ ५१
 स च प्रायाज्जवेनाशु वासुदेवः प्रतापवान् ।
 दारुकं रथमारोप्य येन राजाऽम्बिकासुतः ॥ ५२
 तमूचुः संप्रयास्यन्तं शैब्यसुग्रीवबाहनम् ।
 प्रत्याश्वासय गान्धारीं हतपुत्रां यशस्विनीम् ॥ ५३
 स प्रायात्पाण्डवैरुक्तस्तत्पुरं सात्वतां वरः ।
 आससाद् ततः क्षिप्रं गान्धारीं निहतात्मजाम् ॥ ५४

॥ इति श्रीमन्महाभारते शल्यपर्वणि गदायुद्धपर्वणि त्रिषष्ठितमोऽध्यायः ॥ ६३ ॥

चतुःषष्ठितमोऽध्यायः ॥ ६४ ॥

जनमेजयेन गान्धार्याश्वासनकारणप्रेक्षे वैशंपायनेन तत्कथनम् ॥ १ ॥ कृष्णेन गान्धारीधृतराष्ट्रौ समाश्वस्य पुनः पाण्डवसमीपागमनम् ॥ २ ॥

जनमेजय उवाच ।
 किमर्थं द्विजशार्दूल धर्मराजो युधिष्ठिरः ।
 गान्धार्याः प्रेषयामास वासुदेवं परंतपम् ॥ १
 यदा पूर्वं गतः कृष्णः शमार्थं कौरवान्प्रति ।
 न च तं लब्धवान्कामं ततो युद्धमभूदिदम् ॥ २
 निहतेषु तु योधेषु हते दुर्योधने तदा ।
 पृथिव्यां पाण्डवेयस्य निःसपत्ने कृते युधि ॥ ३
 विद्रुते शिविरे शून्ये प्राप्ते यशसि चोत्तमे ।
 किं नु तत्कारणं ब्रह्मन्येन कृष्णो गतः पुनः ॥ ४
 न चैतत्कारणं ब्रह्मन्मूलं विप्रतिभाति मे ।
 यत्रागमदमेयात्मा स्वयमेव जनार्दनः ॥ ५
 तत्त्वतो वै समाचक्ष्व सर्वमध्वर्युसत्तम ।
 यच्चात्र कारणं ब्रह्मन्कार्यस्यास्य विनिश्चये ॥ ६

वैशंपायन उवाच ।
 त्वद्युक्तोऽयमनुप्रश्नो यन्मां पृच्छसि पार्थिव ।
 तत्तेऽहं संप्रवक्ष्यामि यथावद्भरतर्षभ ॥ ७
 हतं दुर्योधनं दृष्ट्वा भीमसेनेन संयुगे ।
 व्युत्क्रम्य समर्यं राजन्धार्तराष्ट्रं महाबलम् ॥ ८
 अन्यायेन हतं दृष्ट्वा गदायुद्धेन भारत ।
 युधिष्ठिरं महाराज महद्भयमथाविशत् ॥ ९
 सोऽचिन्तयन्महाभागां गान्धारीं तपसान्विताम् ।
 घोरेण तपसा युक्तां त्रैलोक्यमपि सा दहेत् ॥ १०
 तस्य चिन्तयमानस्य बुद्धिः समभवत्तदा ।
 गान्धार्याः क्रोधदीप्तायाः पूर्वं प्रशमनं भवेत् ॥ ११
 सा हि पुत्रवधं श्रुत्वा कृतमस्माभिरीदृशम् ।
 मानसेनाग्निना क्रुद्धा भस्मसन्नः करिष्यति ॥ १२

कथं दुःखमिदं तीव्रं गान्धारी संप्रशक्षयति ।
 श्रुत्वा विनिहतं पुत्रं छलेनाजिह्वयोधिनम् ॥ १३
 एवं विचिन्त्य बहुधा भयशोकसमन्वितः ।
 वासुदेवमिदं वाक्यं धर्मराजोऽभ्यभाषत ॥ १४
 तव प्रसादाद्गोविन्द राज्यं निहतकण्टकम् ।
 अप्राप्यं मनसाऽपीदं प्राप्तमस्माभिरच्युत ॥ १५
 प्रत्यक्षं मे महाबाहो संग्रामे रोमहर्षणे ।
 विमर्दः सुमहान्प्राप्तस्त्वया यादवनन्दन ॥ १६
 त्वया देवासुरे युद्धे वधार्थममरद्विषाम् ।
 यथा साह्यं पुरा दत्तं हताश्च विबुधद्विषः ॥ १७
 साह्यं तथा महाबाहो दत्तमस्माकमच्युत ।
 सारथ्येन च वार्ष्णेय भवता हि धृता वयम् ॥ १८
 यदि न त्वं भवेन्नाथः फल्गुनस्य महारणे ।
 कथं शक्यो रणे जेतुं भवेदेष बलार्णवः ॥ १९
 गदाप्रहारा विपुलाः परिधैश्चापि ताडनम् ।
 शक्तिभिर्भिण्डिपालैश्च तोमरैः सपरश्वथैः ॥ २०
 अस्सत्कृते त्वया कृष्ण वाचः सुपुरुषाः श्रुताः ।
 शस्त्राणां च निपाता वै वज्रस्पर्शोपमा रणे ॥ २१
 ते च ते सफला जाता हते दुर्योधनेऽच्युत ।
 तत्सर्वं न यथा नश्येत्पुनः कृष्ण तथा कुरु ॥ २२
 संदेहडोलां प्राप्तं नश्चेतः कृष्ण जये सति ।
 गान्धार्या हि महाबाहो क्रोधं शमय माधव ॥ २३
 सा हि नित्यं महाभागा तपसोग्रेण कर्षिता ।
 पुत्रपौत्रवधं श्रुत्वा ध्रुवं नः संप्रशक्षयति ।
 तस्याः प्रसादनं वीर प्राप्तकालं मतं मम ॥ २४
 कश्च तां क्रोधसंदीप्तां पुत्रव्यसनकर्षिताम् ।
 वीक्षितुं पुरुषः शक्तस्त्वामृते पुरुषोत्तम ॥ २५
 तत्र मे गमनं प्राप्तं रोचते तव माधव ।
 गान्धार्याः क्रोधदीप्तायाः प्रशमार्थमरिदम् ॥ २६
 त्वं हि कर्ता विकर्ता च लोकानां प्रभवान्वयः ।
 हेतुकारणसंयुक्तैर्वाक्यैः कालसमीरितैः ॥ २७
 क्षिप्रमेव महाबाहो गान्धारीं शमयिष्यसि ।

हेतुकारणसंयुक्तैः हेतवो दृष्टा अपराधाः । कारणानि अद-
 शान्यवश्यंभावीनि तैर्युक्तानि तैः ॥ २७ ॥ प्रायादगच्छत

पितामहश्च भगवान्कृष्णस्तत्र भविष्यति ॥ २८
 सर्वथा ते महाबाहो गान्धार्याः क्रोधनाशनम् ।
 कर्तव्यं सात्वतां श्रेष्ठ पाण्डवानां हितार्थिना ॥ २९
 धर्मराजस्य वचनं श्रुत्वा यदुकुलोद्वहः ।
 आमन्त्र्य दारुकं प्राह रथः सज्जो विधीयताम् ॥ ३०
 केशवस्य वचः श्रुत्वा त्वरमाणोऽथ दारुकः ।
 न्यवेदयद्रथं सज्जं केशवाय महात्मने ॥ ३१
 तं रथं यादवश्रेष्ठः समारुह्य परंतपः ।
 जगाम हास्तिनपुरं त्वरितः केशवो विभुः ॥ ३२
 ततः प्रायान्महाराज माधवो भगवान्स्थी ।
 नागसाह्वयमासाद्य प्रविवेश च वीर्यवान् ॥ ३३
 प्रविश्य नगरं वीरो रथघोषेण नादयन् ।
 विदितो धृतराष्ट्रस्य सोऽवतीर्थ रथोत्तमात् ।
 अभ्यगच्छददीनात्मा धृतराष्ट्रनिवेशनम् ॥ ३४
 पूर्वं चाभिगतं तत्र सोऽपश्यदपिसत्तमम् ॥ ३५
 पादौ प्रपीड्य कृष्णस्य राज्ञश्चापि जनार्दनः ।
 अभ्यवादयदव्यग्रो गान्धारीं चापि केशवः ॥ ३६
 ततस्तु यादवश्रेष्ठो धृतराष्ट्रमधोक्षजः ।
 पाणिमालम्ब्य राजेन्द्र सुखं प्ररुरोद ह ॥ ३७
 स मुहूर्तादिवोत्सृज्य बाष्पं शोकसमुद्भवम् ।
 प्रक्षाल्य वारिणा नेत्रे ह्याचम्य च यथाविधि ।
 उवाच प्रश्रितं वाक्यं धृतराष्ट्रमरिदम् ॥ ३८
 न तेऽस्त्यविदितं किञ्चिद्भूतं भव्यं च भारत ।
 कालस्य च यथावृत्तं तत्ते सुविदितं प्रभो ॥ ३९
 यदिदं पाण्डवैः सर्वैस्तव चित्तानुरोधिभिः ।
 कथं कुलक्षयो न स्यात्तथा क्षत्रस्य भारत ॥ ४०
 भ्रातृभिः समयं कृत्वा क्षान्तवान्धर्मवत्सलः ।
 धूतच्छलजितैः शुद्धैर्वनवासो ह्युपागतः ॥ ४१
 अज्ञातवासचर्या च नानावेषसमावृतैः ।
 अन्ये च बहवः क्लेशास्त्वशक्तैरिव सर्वदा ॥ ४२
 मया च स्वयमागम्य युद्धकाल उपस्थिते ।
 सर्वलोकस्य सान्निध्ये ग्रामांस्त्वं पञ्च याचितः ॥ ४३

॥ ३३ ॥ विदितं धृतराष्ट्रस्येति ज्ञा. पाठः ॥ ३४ ॥ कृष्णस्य
 व्यासस्य ॥ ३६ ॥

त्वया कालोपसृष्टेन लोभतो नापवर्जिताः ।
 तवापराधान्नृपते सर्वं क्षत्रं क्षयं गतम् ॥ ४४
 भीष्मेण सोमदत्तेन बाह्लीकेन कृपेण च ।
 द्रोणेन च सपुत्रेण विदुरेण च धीमता ।
 शचित्तस्त्वं शमं नित्यं न च तत्कृतवानसि ॥ ४५
 कालोपहृतचित्ता हि सर्वे मुह्यन्ति भारत ।
 यथा मूढो भवान्पूर्वमस्मिन्नर्थे समुद्यते ॥ ४६
 किमन्यत्कालयोगाद्धि द्विष्टमेव परायणम् ।
 मा च दोषान्महाप्राज्ञ पाण्डवेषु निवेशय ॥ ४७
 अल्पोप्यतिक्रमो नास्ति पाण्डवानां महात्मनाम् ।
 धर्मतो न्यायतश्चैव स्नेहतश्च परंतप ॥ ४८
 एतत्सर्वं तु विज्ञाय ह्यात्मदोषकृतं फलम् ।
 तन्मन्युं पाण्डुपुत्रेषु न भवान्कर्तुमर्हति ॥ ४९
 कुलं वंशश्च पिण्डाश्च यच्च पुत्रकृतं फलम् ।
 गान्धार्यास्तव वै नाथ पाण्डवेषु प्रतिष्ठितम् ॥ ५०
 त्वं चैव कुरुशार्दूल गान्धारी च यशस्विनी ।
 मा शुचो नरशार्दूल पाण्डवान्प्रतिकिल्बिषम् ॥ ५१
 एतत्सर्वमनुध्याय आत्मनश्च व्यतिक्रमम् ।
 शिवेन पाण्डवान्ध्याहि नमस्ते भरतर्षभ ॥ ५२
 जानासि च महाबाहो धर्मराजस्य या त्वयि ।
 भक्तिर्भरतशार्दूल स्नेहश्चापि स्वभावतः ॥ ५३
 एतच्च कदनं कृत्वा शत्रूणामपकारिणाम् ।
 दह्यते स दिवारात्रौ न च शर्माधिगच्छति ॥ ५४
 त्वां चैव नरशार्दूल गान्धारीं च यशस्विनीम् ।
 स शोचन्नरशार्दूलः शान्तिं नैवाधिगच्छति ॥ ५५
 द्विषा च परयाऽविष्टो भवन्तं नाधिगच्छति ।
 पुत्रशोकाभिसंतप्तं बुद्धिव्याकुलितेन्द्रियम् ॥ ५६
 एवमुक्त्वा महाराज धृतराष्ट्रं यदूत्तमः ।
 उवाच परमं वाक्यं गान्धारीं शोककर्शिताम् ॥ ५७
 सौवलेयि निबोध त्वं यत्त्वां वक्ष्यामि सुव्रते ।
 त्वत्समा नास्ति लोकेऽस्मिन्नद्य सीमन्तिनी शुभे ॥
 जानासि च यथा राज्ञि सभायां मम सन्निधौ ।
 धर्मार्थसहितं वाक्यमुभयोः पक्षयोर्हितम् ॥ ५९

उक्तवत्यसि कल्याणि न च ते तनयैः कृतम् ।
 दुर्योधनस्त्वया चोक्तो जयार्थी परुषं वचः ॥ ६०
 शृणु मूढ वचो मह्यं यतो धर्मस्ततो जयः ।
 तदिदं समनुप्राप्तं तव वाक्यं नृपात्मजे ॥ ६१
 एवं विदित्वा कल्याणि मा स्म शोके मनः कृथाः ।
 पाण्डवानां विनाशाय मा ते बुद्धिः कदाचना ॥ ६२
 शक्ता चासि महाभागे पृथिवीं सचराचराम् ।
 चक्षुषा क्रोधदीप्तेन निर्दग्धुं तपसो बलात् ॥ ६३
 वासुदेववचः श्रुत्वा गान्धारी वाक्यमब्रवीत् ।
 एवमेतन्महाबाहो यथा वदसि केशव ॥ ६४
 आधिभिर्दह्यमानाया मतिः संचलिता मम ।
 सा मे व्यवस्थिता श्रुत्वा तव वाक्यं जनार्दन ॥ ६५
 राज्ञस्त्वन्धस्य वृद्धस्य हतपुत्रस्य केशव ।
 त्वं गतिः सहितैर्वीरैः पाण्डवैर्द्विपदां वर ॥ ६६
 एतावदुक्त्वा वचनं मुखं प्रच्छाद्य वाससा ।
 पुत्रशोकाभिसंतप्ता गान्धारी प्रसूरोद ह ॥ ६७
 तत एनां महाबाहुः केशवः शोककर्शिताम् ।
 हेतुकारणसंयुक्तैर्वाक्यैराश्वासयत्प्रभुः ॥ ६८
 समाश्वास्य च गान्धारीं धृतराष्ट्रं च माधवः ।
 द्रौणिंसंकल्पितं भावमन्वबुध्यत केशवः ॥ ६९
 ततस्त्वरित उत्थाय पादौ मूर्ध्ना प्रणम्य च ।
 द्वैपायनस्य राजेन्द्र ततः कौरवमब्रवीत् ॥ ७०
 आपृच्छे त्वां कुरुश्रेष्ठ मा च शोके मनः कृथाः ।
 द्रौणेः पापोस्त्यभिप्रायस्तेनास्मि सहसोत्थितः ॥
 पाण्डवानां वधे रात्रौ बुद्धिस्तेन प्रदर्शिता ॥ ७२
 एतच्छ्रुत्वा तु वचनं गान्धार्या सहितोऽब्रवीत् ।
 धृतराष्ट्रो महाबाहुः केशवं केशिसूदनम् ॥ ७३
 शीघ्रं गच्छ महाबाहो पाण्डवान्परिपालय ।
 भूयस्त्वया समेष्ण्यामि क्षिप्रमेव जनार्दन ॥ ७४
 प्रायात्ततस्तु त्वरितो दारुकेण सहाच्युतः ॥ ७५
 वासुदेवे गते राजन्धृतराष्ट्रं जनेश्वरम् ।
 आश्वासयदमेयात्मा व्यासो लोकनमस्कृतः ॥ ७६

वासुदेवोऽपि धर्मात्मा कृतकृत्यो जगाम ह ।
शिविरं हास्तिनपुरादिदक्षुः पाण्डवानृप ॥ ७७

आगम्य शिविरं रात्रौ सोऽभ्यगच्छत पाण्डवान् ।
तच्च तेभ्यः समाख्याय सहितस्तैः समाहितः ॥ ७८

॥ इति श्रीमन्महाभारते शल्यपर्वणि गदायुद्धपर्वणि चतुःषष्टितमोऽध्यायः ॥ ६४ ॥

पञ्चषष्टितमोऽध्यायः ॥ ६५ ॥

सञ्जयेन धृतराष्ट्रं प्रति दुर्योधनविलापप्रकारकथनम् ॥ १ ॥ वादिकैरश्वत्थाम्नि दुर्योधनपातननिवेदनम् ॥ २ ॥

धृतराष्ट्र उवाच ।

अधिष्ठितः पदा मूर्ध्नि भग्नसक्थो महीं गतः ।
शौटीर्यमानी पुत्रो मे किमभाषत सञ्जय ॥ १
अत्यर्थं कोपनो राजा जातवैरश्च पाण्डुषु ।
व्यसनं परमं प्राप्तः किमाह परमाहवे ॥ २
सञ्जय उवाच ।
शृणु राजन्प्रवक्ष्यामि यथावृत्तं नराधिप ।
राज्ञा यदुक्तं मयेन तस्मिन्व्यसनसागरे ॥ ३
भग्नसक्थो नृपो राजन्पांसुना सोऽवकुण्ठितः ।
यमयन्मूर्धजास्तत्र वीक्ष्य चैव दिशो दश ॥ ४
केशान्नियम्य यत्नेन निःश्वसन्नुरगो यथा ।
संरम्भाश्रुपरीताभ्यां नेत्राभ्यामभिवीक्ष्य माम् ५
बाहू धरण्यां निष्पिष्य सुदुर्मत्त इव द्विपः ।
प्रकीर्णान्मूर्धजान्धुन्वन्दन्तैर्दन्तानुपस्पृशन् ।
गर्हयन्पाण्डवं ज्येष्ठं निःश्वस्येदमथाब्रवीत् ॥ ६
भीष्मे शान्तनवे नाथे कर्णे शस्त्रभृतां वरे ।
गौतमे शकुनौ चापि द्रोणे चास्त्रभृतां वरे ॥ ७
अश्वत्थाम्नि तथा शल्ये शूरे च कृतवर्मणि ।
अन्येष्वपि च शूरेषु न्यस्तभारो महात्मसु ।
इमामवस्थां प्राप्तोऽस्मि कालो हि दुरतिक्रमः ॥ ८
एकादशचमूर्भर्ता सोऽहमेतां दशां गतः ।
कालं प्राप्य महाबाहो न कश्चिदतिवर्तते ॥ ९
आख्यातव्यं मदीयानां येऽस्मिञ्जीवन्ति संयुगे ।
यथाऽहं भीमसेनेन व्युत्क्रम्य समयं हतः ॥ १०

बहूनि सुनृशंसानि कृतानि खलु पाण्डवैः ।
भूरिश्रवसि कर्णे च भीष्मे द्रोणे च धीमति ॥ ११
इदं च गर्हितं कर्म नृशंसैः पाण्डवैः कृतम् ।
येन ते वाच्यतां सत्सु गमिष्यन्तीति मे मतिः ॥ १२
का प्रीतिः सत्त्वयुक्तस्य कृत्वोपाधिकृतं जयम् ।
को वा समयभेत्तारं बुधः संमन्तुमर्हति ॥ १३
अधर्मेण जयं लब्ध्वा को नु हृष्येत पण्डितः ।
यथा संहृष्यते पापः पाण्डुपुत्रो वृकोदरः ॥ १४
किंनु चित्रमितस्त्वद्य भग्नसक्थस्य यन्मम ।
कुद्वेन भीमसेनेन पादेन मृदितं शिरः ॥ १५
प्रतपन्तं श्रिया जुष्टं वर्तमानं च बन्धुषु ।
एवं कुर्यान्नरो यो हि स वै संजय पूरुषः ॥ १६
अभिज्ञौ युद्धधर्मस्य मम माता पिता च यौ ।
तौ हि सञ्जय दुःखातौ विज्ञाप्यौ वचनाद्वि मे ॥ १७
इष्टं भृत्या भृताः सम्यग्भूः प्रशास्ता ससागरा ।
मूर्ध्नि स्थितममित्राणां जीवतामेव सञ्जय ॥ १८
दत्ता दाया यथाशक्ति मित्राणां च प्रियं कृतम् ।
अमित्रा बाधिताः सर्वे को नु खन्ततरो मया ॥ १९
मानिता बान्धवाः सर्वे मान्यः संपूजितो जनः ।
त्रितयं सेवितं सर्वं को नु खन्ततरो मया ॥ २०
आज्ञप्तं नृपमुख्येषु मानः प्राप्तः सुदुर्लभः ।
आजानेयैस्तथा यातं को नु खन्ततरो मया ॥ २१
यातानि परराष्ट्राणि नृपा भुक्ताश्च दासवत् ।
प्रियेभ्यः प्रकृतं साधु को नु खन्ततरो मया ॥ २२

शौटीरः शूरः स एव शौटीर्यमात्मानं मन्यते शौटीर्यमानी ॥ १ ॥

स वै सञ्जयपूजित इति ब्र. पाठः ॥ १६ ॥ मया मत्तः ॥ २० ॥

अधीतं विधिवदत्तं प्राप्तमायुर्निरामयम् ।
 स्वधर्मेण जिता लोकाः को नु खन्ततरो मया २३
 दिष्ट्या नाहं जितः सङ्ख्ये परान्प्रेष्यवदाश्रितः ।
 दिष्ट्या मे विपुला लक्ष्मीर्मृते त्वन्यगता विभो २४
 यदिष्टं क्षत्रबन्धूनां स्वधर्ममनुतिष्ठताम् ।
 निधनं तन्मया प्राप्तं को नु खन्ततरो मया ॥ २५
 दिष्ट्या नाहं परावृत्तो वैरात्प्राकृतवज्रितः ।
 दिष्ट्या न विमतिं कांचिद्भजित्वा तु पराजितः २६
 सुप्तं वाऽथ प्रमत्तं वा यथा हन्याद्विषेण वा ।
 एवं व्युत्क्रान्तधर्मेण व्युत्क्रम्य समयं हतः ॥ २७
 अश्वत्थामा महाभागः कृतवर्मा च सात्वतः ।
 कृपः शारद्वतश्चैव वक्तव्या वचनान्मम ॥ २८
 अधर्मेण प्रवृत्तानां पाण्डवानामनेकशः ।
 विश्वासं समयघ्नानां न यूयं गन्तुमर्हथ ॥ २९
 वार्तिकान्वाब्रवीद्राजा पुत्रस्ते सत्यविक्रमः ।
 अधर्माङ्गीमसेनेन निहतोऽहं यथा रणे ॥ ३०
 सोऽहं द्रोणं स्वर्गगतं कर्णशल्याबुभौ तथा ।
 वृषसेनं महावीर्यं शकुनिं चापि सौबलम् ॥ ३१
 जलसन्धं महावीर्यं भगदत्तं च पार्थिवम् ।
 सोमदत्तं मेहेष्वासं सैन्धवं च जयद्रथम् ॥ ३२
 दुःशासनपुरोगांश्च भ्रातृनात्मसमांस्तथा ।
 दौःशासनिं च विक्रान्तं लक्ष्मणं चात्मजाबुभौ ॥

एतांश्चान्यांश्च सुबहून्मदीयांश्च सहस्रशः ।
 पृष्ठतोऽनुगमिष्यामि सार्थहीनो यथाऽध्वगः ३४
 कथं भ्रातृन्हताञ्छ्रुत्वा भर्तारं च स्वसा मम ।
 रोरुयमाणा दुःखार्ता दुःशला सा भविष्यति ३५
 स्नुषाभिः प्रस्नुषाभिश्च वृद्धो राजा पिता मम ।
 गान्धारीसहितश्चैव कां गतिं प्रतिपत्स्यति ॥ ३६
 नूनं लक्ष्मणमाताऽपि हतपुत्रा हतेश्वरा ।
 विनाशं यास्यति क्षिप्रं कल्याणी पृथुलोचना ३७
 यदि जानाति चार्वाकः परिव्राड्वाग्विशारदः ।
 करिष्यति महाभागो ध्रुवं चापचितिं मम ॥ ३८
 समन्तपञ्चके पुण्ये त्रिषु लोकेषु विश्रुते ।
 अहं निधनमासाद्य लोकान्प्राप्स्यामि शाश्वतान् ॥
 ततो जनसहस्राणि बाष्पपूर्णानि मारिष ।
 प्रलापं नृपतेः श्रुत्वा व्यद्रवन्त दिशो दश ॥ ४०
 ससागरवना घोरा पृथिवी सचराचरा ।
 चचालाथ सनिर्हादा दिशश्चैवाविलाऽभवन् ॥ ४१
 ते द्रोणपुत्रमासाद्य यथावृत्तं न्यवेदयन् ।
 व्यवहारं गदायुद्धे पार्थिवस्य च पातनम् ॥ ४२
 तदारुणाय ततः सर्वे द्रोणपुत्रस्य भारत ।
 'वादिका दुःखसंतप्ताः शोकोपहतचेतसः ।'
 ध्यात्वा च सुचिरं कालं जग्मुरार्ता यथागतम् ॥ ४३

॥ इति श्रीमन्महाभारते शल्यपर्वणि गदायुद्धपर्वणि पञ्चषष्ठितमोऽध्यायः ॥ ६५ ॥

षट्षष्ठितमोऽध्यायः ॥ ६६ ॥

द्रौणिकृपकृतवर्मभिर्दुर्योधनस्य भूपतनदर्शनेन शोचनम् ॥ १ ॥ द्रौणिदुर्योधनयोः संलापः ॥ २ ॥ द्रौणिना रात्रौ पाण्डववधप्रतिज्ञानम् ॥ ३ ॥ दुर्योधनवचनात् कृपेण द्रौणेः सैनापत्येऽभिषेचनम् ॥ ४ ॥

सञ्जय उवाच ।
 वादिकानां सकाशात्तु श्रुत्वा दुर्योधनं हतम् ।
 हतशिष्टास्तदा राजन्कौरवाणां महारथाः ॥ १
 विनिर्भिन्नाः शितैर्बाणैर्गदातोमरशक्तिभिः ।

अश्वत्थामा कृपश्चैव कृतवर्मा च सात्वतः ।
 त्वरिता जवनैरश्वैरायोधनमुपागमन् ॥ २
 तत्रापश्यन्महात्मानं धार्तराष्ट्रं निपातितम् ।
 प्रभग्नं वायुवेगेन महासालं यथा वने ॥ ३

वार्तिकान्वार्ताहारिणः ॥ ३० ॥ चार्वाको ब्राह्मणवेषधारी
 राक्षसः । अपचितिं प्रतीकारम् ॥ ३८ ॥

भूमौ विवेष्टमानं तं रुधिरेण समुक्षितम् ।
 महागजमिवारण्ये व्याधेन विनिपातितम् ॥ ४
 विवर्तमानं बहुशो रुधिरौघपरिप्लुतम् ।
 यदृच्छया निपातितं चन्द्रमादित्यगोचरात् ॥ ५
 युगान्तमास्तेनेव शोषितं मकरालयम् ।
 पूर्णचन्द्रमिव व्योम्नि तुषारावृतमण्डलम् ॥ ६
 रेणुध्वस्तं दीर्घभुजं मातङ्गमिव विक्रमे ।
 वृतं भूतगणैर्घोरैः क्रव्यादैश्च समन्ततः ॥ ७
 यथा धनं लिप्समानैर्भृत्यैर्नृपतिसत्तमम् ।
 भुकुटीकृतवक्रान्तं क्रोधादुद्धूतचक्षुषम् ।
 सामर्षं तं नरव्याघ्रं भौमं निपातितं तथा ॥ ८
 ते तं दृष्ट्वा महेष्वासं भूतले पतितं नृपम् ।
 मोहमभ्यागमन्सर्वे कृपप्रभृतयो रथाः ॥ ९
 अवतीर्य रथेभ्यश्च प्राद्रवन्राजसन्निधौ ।
 दुर्योधनं च संप्राप्य सर्वे भूमानुपाविशन् ॥ १०
 ततो द्रौणिर्महाराज बाष्पपूर्णक्षणः श्वसन् ।
 उवाच भरतश्रेष्ठं सर्वलोकेश्वरेश्वरम् ॥ ११
 न नूनं विद्यते पुण्यं मानुषे किञ्चिदेव हि ।
 यत्र त्वं पुरुषव्याघ्र शेषे पांसुषु रूषितः ॥ १२
 भूत्वा हि नृपतिः पूर्वं समाज्ञाप्य च मेदिनीम् ।
 कथमेकोऽद्य राजेन्द्र तिष्ठसे निर्जने वने ॥ १३
 दुःशासनं न पश्यामि नापि कर्णं महारथम् ।
 नापि तान्सुहृदः सर्वान्किमिदं भरतर्षभ ॥ १४
 दुःखं नूनं कृतान्तस्य गतिं ज्ञातुं कथंचन ।
 लोकनाथो भवान्यत्र शेषे पांसुषु रूषितः ॥ १५
 एष मूर्धाभिषिक्तानामग्रे गत्वा परंतपः ।
 सत्तृणं ग्रसते पांसुं पश्य कालस्य पर्ययम् ॥ १६
 क ते तदमलं छत्रं व्यजनं क च पार्थिव ।
 सा च ते महती सेना क गता पार्थिवोत्तम ॥ १७
 दुर्विज्ञेया गतिर्नूनं कार्याणां कारणान्तरे ।
 यो वै लोकगुरुर्नाथो भवानेतां दशां गतः ॥ १८

आदित्यगोचरात्शगनात् । चक्रमादित्यगोचरमिति झ. पाठः
 तत्र चक्रमादित्यगोचरं सूर्यमण्डलमिवेति छत्तोपमा ॥ ५ ॥

अधुवा सर्वमर्त्येषु ध्रुवैव श्रीर्विचिन्त्यते ।
 भवतो व्यसनं दृष्ट्वा शक्रविस्पर्धिनो भृशम् ॥ १९
 तस्य तद्वचनं श्रुत्वा दुःखितस्य विशेषतः ।
 उवाच राजन्पुत्रस्ते प्राप्तकालमिदं वचः ॥ २०
 विमृज्य नेत्रे पाणिभ्यां शोकजं बाष्पमुत्सृजन् ।
 कृपादीन्स तदा वीरान्सर्वानेव नराधिपः ॥ २१
 ईदृशो लोकधर्मोऽयं धात्रा निर्दिष्ट उच्यते ।
 विनाशः सर्वभूतानां कालपर्यायकारितः ॥ २२
 सोऽयं मां समनुप्राप्तः प्रत्यक्षो भवतां हि यः ।
 पृथिवीं पालयित्वाऽहमेतां निष्ठामुपागतः ॥ २३
 दिष्ट्या नाहं परावृत्तो युद्धे कस्यांचिदापदि ।
 दिष्ट्याऽहं निहतः पापैश्छलेनैव विशेषतः ॥ २४
 उत्साहश्च कृतो नित्यं मया दिष्ट्या युयुत्सता ।
 दिष्ट्या चास्मिन्हतो युद्धे निहतज्ञातिबान्धवः ॥ २५
 दिष्ट्या च वोऽहं पश्यामि मुक्तानस्साजनक्षयात् ।
 स्वस्तियुक्ताश्च कल्याणांस्तन्मे प्रियमनुत्तमम् ॥ २६
 मा भवन्तोऽत्र तप्यन्तां सौहृदान्निधनेन मे ।
 यदि वेदाः प्रमाणं वो जिता लोका मयाऽक्षयाः ॥
 जानमानः प्रभावं च कृष्णस्यामिततेजसः ।
 तेन न च्यावितश्चाहं क्षत्रधर्मात्स्वनुष्ठितात् ॥ २८
 स मया समनुप्राप्तो नास्मि शोच्यः कथंचन ।
 कृतं भवद्भिः सदृशमनुरूपमिवात्मनः ।
 यतितं विजये शक्त्या देवं तु दुरतिक्रमम् ॥ २९
 एतावदुक्त्वा वचनं बाष्पव्याकुललोचनः ।
 तूष्णीं बभूव राजेन्द्र रुजाऽसौ विह्वलो भृशम् ॥ ३०
 तथा दृष्ट्वा तु राजानं बाष्पशोकसमन्वितम् ।
 द्रौणिः क्रोधेन जज्वाल यथा वह्निर्जगत्क्षये ॥ ३१
 स च क्रोधसमाविष्टः पाणौ पाणिं निपीड्य च ।
 बाष्पविह्वलया वाचा राजानमिदमब्रवीत् ॥ ३२
 पिता मे निहतः क्षुद्रैः सुनृशंसेन कर्मणा ।
 न तथा तेन तप्यामि यथा राजंस्त्वयाऽद्य वै ॥ ३३

कारणान्तरे अदृष्टरूपे सति । तेन दृष्टसामग्रीवैयर्थ्यं जायत
 इति भावः ॥ १८ ॥ षट्षष्टितमोऽध्यायः ॥ ६६ ॥

शृणु चेदं वचो मह्यं सत्येन वदतः प्रभो ।
 इष्टापूर्तेन दानेन धर्मेण सुकृतेन च ॥ ३४
 अद्यहं सर्वपाञ्चालान्वासुदेवस्य पश्यतः ।
 अद्य रात्रौ महाराज निहनिष्यामि पाण्डवान् ३५
 अनुज्ञां तु महाराज भवान्मे दातुमर्हति ॥ ३६
 तच्छ्रुत्वा वचनं द्रौणेर्धृतराष्ट्र तवात्मजः ।
 मनसः प्रीतिजननं कृपं वचनमब्रवीत् ।
 दुर्योधन उवाच ।
 आचार्य शीघ्रं कलशं जलपूर्णं समानय ॥ ३७
 स तद्वचनमाज्ञाय राज्ञो ब्राह्मणसत्तमः ।
 कलशं पूर्णमादाय राज्ञोऽन्तिकमुपागमत् ॥ ३८
 तमब्रवीन्महाराज पुत्रस्तव विशांपते ।

ममाज्ञया द्विजश्रेष्ठ द्रोणपुत्रोऽभिषिच्यताम् ।
 सैनापत्येन भद्रं ते मम चेदिच्छसि प्रियम् ॥ ३९
 राज्ञो नियोगाद्योद्धव्यं ब्राह्मणेन विशेषतः ।
 वर्तता क्षत्रधर्मेण ह्येवं धर्मविदो विदुः ॥ ४०
 राज्ञस्तु वचनं श्रुत्वा कृपः शारद्वतस्ततः ।
 द्रौणिं राज्ञो नियोगेन सैनापत्येऽभ्यषेचयत् ४१
 सोऽभिषिक्तो महाराज परिष्वज्य नृपोत्तमम् ।
 प्रययौ सिंहनादेन दिशः सर्वा विनादयन् ॥ ४२
 दुर्योधनोऽपि राजेन्द्र शोणितेन परिप्लुतः ।
 तां निशां प्रतिपेदेऽथ सर्वभूतभयावहाम् ॥ ४३
 अपक्रम्य तु ते तूर्णं तस्मादायोधनानृप ।
 शोकसंविग्रमनसश्चिन्तामापेदिरे भृशम् ॥ ४४

॥ इति श्रीमन्महाभारते शतसाहस्रिकायां संहितायां वैयासिक्यां शल्यपर्वणि गदायुद्धपर्वणि षट्षष्टितमोऽध्यायः ॥ ६६ ॥

॥ समाप्तं गदायुद्धपर्वं शल्यपर्वं च ॥ ९ ॥

अतः परं सौप्तिकं पर्वं भविष्यति ।
 तस्यायमाद्यः श्लोकः ।
 सञ्जय उवाच ।

ततस्ते सहिताः सर्वे प्रयाता दक्षिणामुखाः ।
 उपास्तमयवेलायां शिविराभ्याशमागताः ॥ १

इदं शल्यपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायाम्बे मुद्रापितम् । शकाब्दाः १८२९ सन १९०७.

SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.


SAUPTIKAPARVA X.



EDITED BY

T. R. KRISHNACHARYA & T. R. VYASACHARYA,

Proprietors, Madhya Vilas Book Depot, Kumbakonam.



PRINTED AT THE

Javaji Dadaji's "Nirnaya-sagar" Press,

BOMBAY.

1907.

(Registered according to the Act XXV of 1867.)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



सौप्तिकपर्व १०.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य


मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२९ प्लवंगनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखारूढं
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

सीसिक पर्व



श्रीः । श्रीमन्महाभारतम् ।

सौप्तिकपर्व १० ।

प्रथमोऽध्यायः ॥ १ ॥

सञ्जयधृतराष्ट्रयोः संलापः ॥ १ ॥ द्रौणिक्पकृतवर्मभिर्वनमध्यमेत्य न्यग्रोधस्थाधस्तादुपवेशनम् ॥ २ ॥ तत्र राज्ञौ घृकेन बहुकाकवधदर्शिना द्रौणिना तद्वत्स्वेनापि पाण्डववधनिर्धारणम् ॥ ३ ॥ ततः कृपकृतवर्माणौ समुद्रोध्य स्वकर्तव्यकथन-
प्रार्थना ॥ ४ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १ ॥
सञ्जय उवाच ।
ततस्ते सहिताः सर्वे प्रयाता दक्षिणामुखाः ।
उपास्तमयवेलायां शिविराभ्याशमागताः ॥ १ ॥
विमुच्य बाहांस्त्वरिता भीताः समनुबोधनात् ।
गहनं देशमासाद्य प्रच्छन्ना न्यविशन्त ते ॥ २ ॥
सेनानिवेशमभितो नातिदूरमवस्थिताः ।
[निकृत्ता निशितैः शस्त्रैः समन्तात्क्षतविक्षताः ।]
दीर्घमुष्णं च निःश्वस्य पाण्डवानन्वचिन्तयन् ॥ ३ ॥
श्रुत्वा च निनदं घोरं पाण्डवानां जयैषिणाम् ।
अनुसारभयाद्धीताः प्राञ्चुखाः प्राद्रवन्पुनः ॥ ४ ॥
ते मुहूर्तात्ततो गत्वा श्रान्तवाहा पिपासिताः ।
नामृष्यन्त महेष्वासाः क्रोधामर्षवशंगताः ॥ ५ ॥
राज्ञो वधेन संतप्ता मुहूर्तं समवस्थिताः ॥ ६ ॥
धृतराष्ट्र उवाच ।
अश्रद्धेयमिदं कर्म कृतं भीमेन सञ्जय ।

यत्स नागायुतप्राणः पुत्रो मम निपातितः ॥ ७ ॥
अवध्यः सर्वभूतानां वज्रसंहननो युवा ।
पाण्डवैः समरे पुत्रो निहतो मम सञ्जय ॥ ८ ॥
न दिष्टमभ्यतिक्रान्तुं शक्यं गावल्गणे नरैः ।
यत्समेत्य रणे पार्थैः पुत्रो मम निपातितः ॥ ९ ॥
अद्रिसारमयं नूनं हृदयं मम सञ्जय ।
हतं पुत्रशतं श्रुत्वा यन्न दीर्णं सहस्रधा ॥ १० ॥
कथं हि वृद्धमिथुनं हतपुत्रं भविष्यति ।
न ह्यहं पाण्डुपुत्रस्य विषये वस्तुमुत्सहे ॥ ११ ॥
कथं राज्ञः पिता भूत्वा स्वयं राजा च सञ्जय ।
प्रेष्यभूतः प्रवर्तेयं पाण्डवेयस्य शासनात् ॥ १२ ॥
प्रभुज्य पृथिवीं सर्वां स्थिता मूर्धनि सञ्जय ।
कथमद्य भविष्यामि प्रेष्यभूतो दुरन्तकृत् ॥ १३ ॥
कथं भीमस्य वाक्यानि श्रोतुं शक्यामि सञ्जय ।
येन पुत्रशतं पूर्णमेकेन निहतं मम ॥ १४ ॥
कृतं सत्यं वचस्तस्य विदुरस्य महात्मनः ।
अकुर्वता वचस्तस्य मम पुत्रेण सञ्जय ॥ १५ ॥
अधर्मेण हते तात पुत्रे दुर्योधने मम ।
कृतवर्मा कृपो द्रौणिः किमकुर्वत सञ्जय ॥ १६ ॥

ततः दुर्योधनेन सेनापत्येऽश्वत्थाम्नोऽभिषेकानन्तरं ते अश्व-
त्थामकृपाचार्यकृतवर्माणः ॥ १ ॥ शिविरनिकटस्थं देशं आ-
साद्य बाहान्विमुच्य न्यविशन्तेति योजना ॥ २ ॥ अनुसारः
सौप्तिक १

पृष्ठगमनम् । प्राद्रवन्निति पुनर्वाहान्योजयित्वेति गम्यते ॥ ४ ॥
राज्ञो दुर्योधनस्य ॥ ६ ॥

सञ्जय उवाच ।

गत्वा तु तावका राजन्नातिदूरं मनस्विनः ।
 अपश्यन्त वनं घोरं ॥ १७ ॥
 ते मुहूर्तं तु विश्रम्य लब्धतोयैर्हयोत्तमैः ।
 सूर्यास्तमयवेलायां कौरवेयस्य शासनात् ॥ १८ ॥
 नानामृगगणैर्जुष्टं नानापक्षिभिराकुलम् ।
 नानाद्रुमलताच्छन्नं नानाव्यालनिषेवितम् ॥ १९ ॥
 नानातोयसमाकीर्णैस्तटाकैरुपशोभितम् ।
 पद्मिनीशतसंछन्नं नीलोत्पलसमायुतम् ॥ २० ॥
 प्रविश्य तद्वनं घोरं वीक्षमाणाः समन्ततः ।
 शङ्खच्छन्नं न्यग्रोधं ददृशुस्ततः ॥ २१ ॥
 उपेत्य तु तदा राजन्यग्रोधं ते महारथाः ।
 ददृशुर्द्विपदां श्रेष्ठाः श्रेष्ठं तं वै वनस्पतिम् ॥ २२ ॥
 तेऽवतीर्य रथेभ्यश्च विप्रमुच्य च वाजिनः ।
 उपस्पृश्य यथान्यायं सन्ध्यामन्वासत प्रभो ॥ २३ ॥
 ततोऽस्तं पर्वतश्रेष्ठमनुप्राप्ते दिवाकरे ।
 सर्वस्य जगतो धात्री शर्वरी प्रत्यपद्यत ॥ २४ ॥
 ग्रहनक्षत्रताराभिः प्रकीर्णाभिरलंकृतम् ।
 नभोऽंशुकमिवाभाति प्रेक्षणीयं समन्ततः ॥ २५ ॥
 इच्छया ते प्रवल्गन्ति ये सत्त्वा रात्रिचारिणः ।
 दिवाचराश्च ये सत्त्वास्ते निद्रावशमागताः ॥ २६ ॥
 रात्रिचराणां सत्त्वानां निनादोऽभूत्सुदारुणः ।
 क्रव्यादाश्च प्रमुदिता घोरा प्राप्ता च शर्वरी ॥ २७ ॥
 तस्मिन्नात्रिमुखे घोरे दुःखशोकसमन्विताः ।
 कृतवर्मा कृपो द्रौणिरुपोपविविशुः समम् ॥ २८ ॥
 उपोपविष्टाः शोचन्तो न्यग्रोधस्य समीपतः ।
 तमेवार्थमतिक्रान्तं कुरुपाण्डवयोः क्षयम् ॥ २९ ॥
 निद्रया च परीताङ्गा निषेदुर्धरणीतले ।
 श्रमेण सुदृढं युक्ता विक्षता विविधैः शरैः ॥ ३० ॥
 ततो निद्रावशं प्राप्तौ कृपभोजौ महाबलौ ।
 सुखोचितावदुःखाहौ निषण्णौ धरणीतले ॥ ३१ ॥
 तौ तु सुप्तौ महाराज तस्मिन्देशे महारथौ ।
 [महार्हश्यनोपेतौ भूमावेव ह्यनाथवत् ॥] ३२

नानापुष्पोपशोभितमिति झ. पाठः ॥ २० ॥ अन्वासत उपासित-
 वन्तः ॥ २३ ॥ अंशुकं वज्रम् ॥ २५ ॥ शयनोपेतौ प्रागिति

क्रोधामर्षवशं प्राप्तो द्रोणपुत्रस्तु भारत ।
 न वै स स जगामाथ निद्रां सर्प इव श्वसन् ॥ ३३ ॥
 न लेभे स तु निद्रां वै दह्यमानोऽतिमन्युना ।
 वीक्षांचक्रे महाबाहुस्तद्वनं घोरदर्शनम् ॥ ३४ ॥
 वीक्षमाणो वनोद्देशं नानासत्त्वैर्निषेवितम् ।
 अपश्यत महाबाहुर्न्यग्रोधं वायसावृतम् ॥ ३५ ॥
 तत्र काकसहस्राणि तां निशां पर्यणामयन् ।
 सुखं स्वपन्तः कौरव्य पृथक्पृथग्गुपाश्रयाः ॥ ३६ ॥
 सुप्तेषु तेषु काकेषु विस्त्रब्धेषु समन्ततः ।
 सोऽपश्यत्सहसा यान्तमुलूकं घोरदर्शनम् ॥ ३७ ॥
 महास्वनं महाकायं हर्यक्षं बभ्रुपिङ्गलम् ।
 सुतीक्ष्णघोणानखरं सुपर्णमिव वेगितम् ॥ ३८ ॥
 सोऽथ शब्दं मृदुं कृत्वा लीयमान इवाण्डजः ।
 न्यग्रोधस्य ततः शाखां पातयामास भारत ॥ ३९ ॥
 संनिपत्य तु शाखायां न्यग्रोधस्य विहंगमः ।
 सुप्ताञ्जघान विस्त्रब्धान्वायसान्वायसान्तकः ॥ ४० ॥
 केषांचिदच्छिनत्पक्षाञ्जिरांसि च चर्कत ह ।
 चरणांश्चैव केषांचिद्भ्रमज्ज चरणायुधः ॥ ४१ ॥
 क्षणेनाघ्नत्स बलवान्येऽस्य दृष्टिपथे स्थिताः ॥ ४२ ॥
 तेषां शरीरावयवैः शरीरैश्च विशांपते ।
 न्यग्रोधमण्डलं सर्वं संछन्नं पर्वतोपमम् ॥ ४३ ॥
 तांस्तु हत्वा ततः काकान्कौशिको मुदितोऽभवत् ।
 प्रतिकृत्य यथाकामं शत्रूणां शत्रुमूदनः ॥ ४४ ॥
 तद्दृष्ट्वा तादृशं कर्म कौशिकेन कृतं निशि ।
 तद्भावे कृतसंकल्पो द्रौणिरिकोऽन्वचिन्तयत् ॥ ४५ ॥
 उपदेशः कृतोऽनेन पक्षिणा मम संयुगे ।
 शत्रूणां क्षपणं युक्तं प्राप्तः कालश्च मे मतः ॥ ४६ ॥
 नाद्य शक्यं मया हन्तुं पाण्डवा जितकाशिनः ।
 बलवन्तः कृतोत्साहा लब्धलक्षाः प्रहारिणः ॥ ४७ ॥
 राज्ञः सकाशे तेषां च प्रतिज्ञातो वधो मया ।
 पतङ्गाग्निसमां वृत्तिमास्थायान्मविनाशिनीम् ॥ ४८ ॥
 न्यायतो युध्यमानस्य प्राणत्यागो न संशयः ।
 छद्मना तु भवेत्सिद्धिः शत्रूणां च क्षयो महान् ॥ ४९ ॥

शेषः ॥ ३२ ॥ पर्यणामयन् परिणीतवन्त आसन् ॥ ३६ ॥ हर्यक्षं
 हरिन्मणिनिभलोचनम् । घोणा नासा ॥ ३८ ॥ प्रथमोऽध्यायः ॥ १ ॥

तत्र संशयितादर्थाद्योऽर्थो निःसंशयो भवेत् ।
 तं जना बहुमन्यन्ते येऽर्थशास्त्रविशारदाः ॥ ५०
 यच्चाप्यत्र भवेत्कार्यं गहितं लोकनिन्दितम् ।
 कर्तव्यं तन्मनुष्येण क्षत्रधर्मेण वर्तता ॥ ५१
 निन्दितानि च कर्माणि कुत्सितानि पदेपदे ।
 सोपधानि कृतान्येव पाण्डवैरकृतात्मभिः ॥ ५२
 अस्मिन्नर्थे पुरा गीताः श्रूयन्ते धर्मवित्तमैः ।
 श्लोका न्यायमवेक्षद्विस्तृत्तार्थास्तत्त्वदर्शिभिः ५३
 परिश्रान्ते विदीर्णे वा भुञ्जाने वाऽपि शत्रुभिः ।
 प्रस्थाने वा प्रवेशे वा प्रहर्तव्यं रिपोर्वलम् ॥ ५४
 निद्रार्तमर्धरात्रे च तथा नष्टप्रणायकम् ।
 भिन्नयोधं बलं यच्च द्विधा युक्तं च यद्भवेत् ॥ ५५
 इत्येवं निश्चयं चक्रे सुमानां निशि मारणे ।
 पाण्डूनां सह पाञ्चालैर्द्रोणपुत्रः प्रतापवान् ॥ ५६
 स क्रूरां मतिमास्थाय विनिश्चित्य मुहुर्मुहुः ।
 सुप्तौ प्राबोधयत्तौ तु मातुलं भोजमेव च ॥ ५७
 तौ प्रबुद्धौ महात्मानौ कृपभोजौ महाबलौ ।
 नोत्तरं प्रतिपद्येतां तत्र युक्तं ह्रिया वृत्तौ ॥ ५८
 स मुहूर्तमिव ध्यात्वा तावुभौ वाक्यमब्रवीत् ॥ ५९
 हतो दुर्योधनो राजा एकवीरो महाबलः ।
 यस्मार्थे वैरमस्माभिरासक्तं पाण्डवैः सह ॥ ६०

एकाकी बहुभिः क्षुद्रैराहवे शुद्धविक्रमः ।
 पातितौ भीमसेनेन एकादशचमूपतिः ॥ ६१
 वृकोदरेण क्षुद्रेण सुनृशंसमिदं कृतम् ।
 मूर्धाभिषिक्तस्य शिरः पादेन परिमृद्रता ॥ ६२
 विनर्दन्ति च पाञ्चालाः क्ष्वेलन्ति च हसन्ति च ।
 धमन्ति शङ्खाञ्छतशो हृष्टा घ्नन्ति च दुन्दुभीन् ॥ ६३
 वादित्रघोषस्तुमुलो विमिश्रः शङ्खनिःस्वनैः ।
 अनिलेनेरितो घोरो दिशः पूरयतीव ह ॥ ६४
 अश्वानां हेषमाणानां गजानां चैव बृंहताम् ।
 सिंहनादश्च शूराणां श्रूयते सुमहानयम् ॥ ६५
 दिशं प्रार्चीं समाश्रित्य हृष्टानां गच्छतां भृशम् ।
 रथनेमिस्वनाश्चैव श्रूयन्ते रोमहर्षणाः ॥ ६६
 पाण्डवैर्धार्तराष्ट्राणां यदिदं कदनं कृतम् ।
 वयमेव त्रयः शिष्टा अस्मिन्महति वैशसे ॥ ६७
 केचिन्नागशतप्राणाः केचित्सर्वास्त्रकोविदाः ।
 निहताः पाण्डवैर्यस्मिन्मन्ये कालस्य पर्ययम् ॥ ६८
 एवमेतेन भाव्यं हि नूनं कार्येण तत्त्वतः ।
 यथा ह्यस्येदृशी निष्ठा कृते यत्नेऽपि दुष्करे ॥ ६९
 भवतोस्तु यदि प्रज्ञा न मोहादपचीयते ।
 व्यसनेऽस्मिन्महत्यर्थे यन्नः श्रेयस्तदुच्यताम् ॥ ७०

॥ इति श्रीमन्महाभारते सौप्तिकपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

कृपेण द्रौणिप्रति कर्तव्योपदेशः ॥ १ ॥

कृप उवाच ।
 श्रुतं ते वचनं सर्वं हेतुयुक्तं मया विभो ।
 ममापि तु वचः किञ्चिच्छृणुष्वद्य महाभुज ॥ १
 आबद्धा मानुषाः सर्वे निबद्धाः कर्मणोर्द्वयोः ।
 दैवे पुरुषकारे च परं ताभ्यां न विद्यते ॥ २
 न हि दैवेन सिध्यन्ति कार्याण्येकेन सत्तम ।
 न चापि कर्मणैकेन द्वाभ्यां सिद्धिस्तु योगतः ॥ ३

दैवे आसमन्तात् बद्धाः पुरुषकारे निहीनतया बद्धाः । तेन
 दैवं प्रधानं पुरुषकार उपसर्जनमित्युक्तं भवति । आरम्भा

ताभ्यामुभाभ्यां सर्वार्था निबद्धा अधमोत्तमाः ।
 प्रवृत्ताश्चैव दृश्यन्ते निवृत्ताश्चैव सर्वशः ॥ ४
 पर्जन्यः पर्वते वर्षन्किन्तु साधयते फलम् ।
 कृष्टे क्षेत्रे तथा वर्षन्किन् न साधयते फलम् ॥ ५
 उत्थानं चापि दैवस्य ह्यनुत्थानं च दैवतम् ।
 व्यर्थं भवति सर्वत्र पूर्वस्तत्र विनिश्चयः ॥ ६
 सुवृष्टे च यथा देवे सम्यक् क्षेत्रे च कर्षिते ।

मानुषाः सर्वे इति क. पाठः ॥ २ ॥ उत्थानमिति । दैवस्य प्रधान-
 स्योत्थानं पुरुषकारो व्यर्थं भवति तथाऽनुत्थानमुत्थानहीनं

बीजं महागुणं भूयात्तथा सिद्धिर्हि मानुषी ॥ ७
 तयोदैवं तु दुश्चिन्त्यं स्ववशेनैव वर्तते ।
 प्राज्ञाः पुरुषकारे तु वर्तन्ते दैवमास्थिताः ॥ ८
 ताभ्यां सर्वे हि कार्यार्था मनुष्याणां नरर्षभ ।
 विचेष्टन्तः स दृश्यन्ते निवृत्तास्तु तथैव च ॥ ९
 कृतः पुरुषकारश्च सोऽपि दैवेन सिध्यति ।
 तथास्य कर्मणः कर्तुरभिनिर्वर्तते फलम् ॥ १०
 उत्थानं च मनुष्याणां दक्षाणां दैववर्जितम् ।
 अफलं दृश्यते लोके सम्यगप्युपपादितम् ॥ ११
 तत्रालसा मनुष्याणां ये भवन्त्यमनस्विनः ।
 उत्थानं ते विगर्हन्ति प्राज्ञानां तन्न रोचते ॥ १२
 प्रायशो हि कृतं कर्म नाफलं दृश्यते भुवि ।
 अकृत्वा च पुनर्दुःखं कर्म पश्येन्महाफलम् ॥ १३
 चेष्टामकुर्वन्लभते यदि किञ्चिद्वदच्छया ।
 यो वा न लभते कृत्वा दुर्दर्शौ तावुभावपि ॥ १४
 शक्नोति जीवितुं दक्षो नालसः सुखमेधते ।
 दृश्यन्ते जीवलोकैः स्मिन्दक्षाः प्रायो हितैषिणः ॥ १५
 यदि दक्षः समारम्भात्कर्मणो नाश्रुते फलम् ।
 नास्य वाच्यं भवेत्किञ्चिद्वद्व्यव्यं वाऽधिगच्छति ॥ १६
 नाकृत्वा कर्म लोके हि फलं विन्दति कर्हिचित् ।
 स तु वक्तव्यतां याति द्वेष्यो भवति भूयशः ॥ १७
 एवमेतदनादृत्य वर्तते यस्त्वतोऽन्यथा ।
 स करोत्यात्मनोऽनर्थानेष बुद्धिमतां नयः ॥ १८
 हीनं पुरुषकारेण यदि दैवेन वा पुनः ।
 कारणाभ्यामथैताभ्यामुत्थानमफलं भवेत् ॥ १९
 हीनं पुरुषकारेण कर्म त्विह न सिध्यति ॥ २०
 दैवतेभ्यो नमस्कृत्य यस्त्वर्थान्सम्यगीहते ।
 दक्षो दाक्षिण्यसंपन्नो न स मोघैर्विहन्यते ॥ २१

दैवमपि व्यर्थमिति पक्षद्वयं सर्वत्र व्यवस्यति तत्र पूर्वैव पक्षः
 श्रेयानित्यर्थः ॥ ६ ॥ विचेष्टन्तः प्रवृत्ता दृश्यन्ते लोकदृष्टे-
 त्यर्थः ॥ ९ ॥ कर्माकृत्वा दुःखं पश्येदित्यपि प्रायशोऽस्ति ॥ १३ ॥
 दुर्दर्शौ दुर्लभौ ॥ १४ ॥ स्पर्शं चास्याधिगच्छतीति छ. पाठः । तत्र
 अस्य कर्मणः स्पर्शं लोकस्य संबन्धं चाधिगच्छति लोकप्रियः
 स्यादित्यर्थः ॥ १६ ॥ अकृत्वा कर्म यो लोके फलं वि-

सम्यगीहा पुनरियं यो वृद्धानुपसेवते ।
 आपृच्छति च यच्छ्रेयः करोति च हितं वचः ॥ २२
 उत्थायोत्थाय हि सदा प्रष्टव्या वृद्धसंमताः ।
 ते स योगे परं मूलं तन्मूला सिद्धिरुच्यते ॥ २३
 वृद्धानां वचनं श्रुत्वा योऽभ्युत्थानं प्रयोजयेत् ।
 उत्थानस्य फलं सम्यक्तदा स लभतेऽचिरात् ॥ २४
 रागात्क्रोधाद्भयाद्दोषाद्योऽर्थानीहेत मानवः ।
 अनीशश्चावमानी च स शीघ्रं भ्रश्यते श्रियः ॥ २५
 सोयं दुर्योधनेनार्थो लुब्धेनादीर्घदर्शिना ।
 असमर्थः समारब्धो मूढत्वादविचिन्तितः ॥ २६
 हितबुद्धीननादृत्य संमच्यासाधुभिः सह ।
 वार्यमाणोऽकरोद्वैरं पाण्डवैर्गुणवत्तरैः ॥ २७
 पूर्वमप्यतिदुःशीलो न धैर्यं कर्तुमर्हति ।
 तपत्यर्थे विपन्ने हि मित्राणां न कृतं वचः ॥ २८
 अनुवर्तामहे यत्तु तं वयं पापपूरुषम् ।
 अस्मानप्यनयस्तस्मात्प्राप्तोऽयं दारुणो महान् ॥ २९
 अनेन तु ममाद्यापि व्यसनेनोपतापिता ।
 बुद्धिश्चिन्तयते किञ्चित्स्वं श्रेयो नावबुध्यते ॥ ३०
 मुह्यता तु मनुष्येण प्रष्टव्याः सुहृदो जनाः ।
 तत्रास्य बुद्धिर्विनयस्तत्र श्रेयश्च पश्यति ॥ ३१
 ततोऽस्य मूलं कार्याणां बुद्ध्या निश्चित्य वैबुधाः ।
 तेऽत्र पृष्टा यथा ब्रूयुस्तर्कव्यं तथा भवेत् ॥ ३२
 ते वयं धृतराष्ट्रं च गान्धारीं च यशस्विनीम् ।
 उपपृच्छामहे गत्वा विदुरं च महामतिम् ॥ ३३
 ते पृष्टास्तु वदेयुर्यच्छ्रेयो नः समनन्तरम् ।
 तदस्माभिः पुनः कार्यमिति मे नैष्ठिकी मतिः ॥ ३४
 अनारम्भात्तु कार्याणां नार्थः संपद्यते कचित् ॥ ३५

नन्दि धिष्ठित इति झ. पाठः । तत्र अदक्षस्तु परप्रयत्नाजितेन
 जीवन्नपि भोक्तुमेवायं समर्थो नार्जयितुमिति निन्ध्यत इति भावः ॥
 ॥ १७ ॥ एतत् दैवदाक्ष्ययोः साहित्यम् । अन्यथा तयोरन्य-
 तरालम्बनेन ॥ १८ ॥ योगे अलब्धलाभे ॥ २३ ॥ अनीशः
 अजितचित्तः । अवमानी परमवजानन् ॥ २५ ॥ द्वितीयोऽ-
 ध्यायः ॥ २ ॥

कृते पुरुषकारे तु येषां कार्यं न सिध्यति ।

दैवेनोपहतास्ते तु नात्र कार्या विचारणा ॥ ३६

॥ इति श्रीमन्महाभारते सौप्तिकपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

द्रौणिना कृपवचनमनादृत्य कृपकृतवर्मणोः पुरतः निशि प्रसुप्तपाण्डुपाञ्चालहननप्रतिज्ञानम् ॥ १ ॥

सञ्जय उवाच ।

कृपस्य वचनं श्रुत्वा धर्मार्थसहितं शुभम् ।

अश्वत्थामा महाराज दुःखशोकसमन्वितः ॥ १

दह्यमानस्तु शोकेन प्रदीप्तेनाग्निना यथा ।

क्रूरं मनस्ततः कृत्वा तावुभौ प्रत्यभाषत ॥ २

पुरुषेपुरुषे बुद्धिर्याया भवति शोभना ।

तुष्यन्ति च पृथक्सर्वे प्रज्ञया ते स्वयास्वया ॥ ३

सर्वो हि मन्यते लोक आत्मानं बुद्धिमत्तरम् ।

सर्वस्यात्मा बहुमतः सर्वोत्मानं प्रशंसति ॥ ४

सर्वस्य हि स्वका प्रज्ञा साधुवादे प्रतिष्ठिता ।

परबुद्धिं च निन्दन्ति स्वां प्रशंसन्ति चासकृत् ॥ ५

कारणान्तरयोगेन येषां संवदते मतिः ।

तेऽन्योन्येन च तुष्यन्ति बहुमन्यन्ति चासकृत् ॥ ६

तस्यैव तु मनुष्यस्य सासा बुद्धिस्तदातदा ।

कालयोगे विपर्यासं प्राप्यान्योन्यं विपद्यते ॥ ७

अनित्यत्वाच्च चित्तानां मनुष्याणां विशेषतः ।

चित्तवैकल्यमासाद्य सासा बुद्धिः प्रजायते ॥ ८

यथा हि वैद्यः कुशलो ज्ञात्वा व्याधिं यथाविधि ।

भैषज्यं कुरुते योगात्प्रशमार्थमिति प्रभो ॥ ९

एवं कार्यस्य योगार्थं बुद्धिं कुर्वन्ति मानवाः ।

प्रज्ञया च स्वया युक्त्या तां च गृह्णन्ति वै बुधाः ॥ १०

अन्यया यौवने बाल्ये बुद्ध्या भवति मोहितः ।

मध्येऽन्यया जरायां तु सोन्यां रोचयते मतिम् ॥ ११

व्यसनं वा महाघोरं समृद्धिं चापि तादृशीम् ।

अवाप्य पुरुषो भोज कुरुते बुद्धिवैकृतम् ॥ १२

एकस्मिन्नेव पुरुषे सासा बुद्धिस्तदातदा ।

भवत्यनित्या प्रज्ञा हि सा तस्यैव न रोचते ॥ १३

निश्चित्य तु यथाप्रज्ञं यां मतिं साधु पश्यति ।

तथा प्रकुरुते भावं सा तस्योद्योगकारिका ॥ १४

सर्वो हि पुरुषो भोज साध्वेतदिति निश्चितः ।

कर्तुमारभते प्रीतिं मरणादिषु कर्मसु ॥ १५

सर्वे हि युक्तां विज्ञाय प्रज्ञां वापि स्वकां नराः ।

चेष्टन्ते विविधां चेष्टां हितमित्येव जानते ॥ १६

उपजाता व्यसनजा येयमद्य मतिर्मम ।

युवयोस्तां प्रवक्ष्यामि सर्वेषां शोकनाशिनीम् ॥ १७

प्रजापतिः प्रजाः सृष्ट्वा कर्म तासु विधाय च ।

वर्णवर्णे समाधत्त ह्येकैकं गुणवत्तरम् ॥ १८

ब्राह्मणे वेदमग्न्यं तु क्षत्रिये तेज उत्तमम् ।

दाक्ष्यं वैश्ये च शूद्रे च सर्ववर्णानुकूलताम् ॥ १९

अदान्तो ब्राह्मणोऽसाधुर्निस्तेजाः क्षत्रियो मृतः ।

अदक्षो निन्द्यते वैश्यः शूद्रश्च प्रतिकूलवान् ॥ २०

सोऽस्मि जातः कुले श्रेष्ठे ब्राह्मणैरभिपूजिते ।

मन्दभाग्यतयाऽस्म्येतं क्षत्रधर्ममनुष्ठितः ॥ २१

क्षत्रधर्मं विदित्वाऽहं यदि ब्राह्मण्यमाश्रितः ।

प्रकारिष्ये महत्कर्म न मे तत्साधुसंमतम् ॥ २२

धारयित्वा धनुर्दिव्यं दिव्यान्यस्त्राणि चाहवे ।

पितरं निहतं दृष्ट्वा किंनु वक्ष्यामि संसदि ॥ २३

सोऽहमद्य यथाकामं क्षत्रधर्ममवाप्य च ।

सर्वोत्मानमित्यत्र सर्वः आत्मानमिति च्छेदः । संधिरार्थः ॥ ४ ॥ योगे येषां समा गतिरिति ज्ञ. पाठः । तत्र योगे समु-
दाये इत्यर्थः ॥ ६ ॥ तां च निन्दन्ति मानवा इति ज्ञ. पाठः ॥ १० ॥ हे भोज हे कृतवर्मन् । एकमेव संबोधयन् कृपस्य

वचसि अनादरं सूचयति ॥ १२ ॥ भवत्यकृतबुद्धित्वादिति ज्ञ.
पाठः । तत्र अकृतधर्मत्वात् अवसरानुरोधात् । इदानीं मम
शान्तिबुद्धिर्न रोचते इत्यर्थः ॥ १३ ॥ क्षत्रियोऽधम इति ज्ञ.
पाठः ॥ २० ॥ विदित्वा आश्रित्य ॥ २२ ॥

गन्ताऽस्मि पदवीं राज्ञः पितुश्चापि महात्मनः २४
 अद्य स्वप्स्यन्ति पाञ्चाला विश्वस्ता जितकाशिनः ।
 विमुक्तयुग्यकवचा हर्षेण च समन्विताः ।
 वयं जिता मताश्चैषां श्रान्ता व्यायामकशिताः २५
 तेषां निशि प्रसुप्तानां सुस्थानां शिविरे स्वके ।
 अवस्कन्दं करिष्यामि शिविरस्याद्य दुष्करम् ॥ २६
 तानवस्कन्द्य शिविरे प्रेतभूतानचेतसः ।
 सूदयिष्यामि विक्रम्य मघवानिव दानवान् ॥ २७
 अद्य तान्सहितान्सर्वान्धृष्टद्युम्नपुरोगमान् ।
 सूदयिष्यामि विक्रम्य कक्षं दीप्त इवानलः ॥ २८
 निहत्य चैव पाञ्चालान्शान्तिं लब्धाऽस्मि सत्तम ॥
 पाञ्चालेषु चरिष्यामि सूदयन्नद्य संयुगे ।
 पिनाकपाणिः संक्रुद्धः स्वयं रुद्रः पशुष्विव ॥ ३०

अद्याहं सर्वपाञ्चालान्निकृत्या च निकृष्य च ।
 अर्दयिष्यामि संहृष्टो रणे पाण्डुसुतांस्तथा ।
 'सूदयिष्यामि संक्रुद्धः पशूनिव पिनाकधृत् ॥' ३१
 अद्याहं सर्वपाञ्चालैः कृत्वा भूमिं शरीरिणीम् ।
 प्रहृत्यैकेन शस्त्रेण भविष्याम्यनृणः पितुः ॥ ३२
 दुर्योधनस्य कर्णस्य भीष्मसैन्धवयोरपि ।
 गमिष्यामि निशावेलां पदवीमद्य दुर्गमाम् ॥ ३३
 अद्य पाञ्चालराजस्य धृष्टद्युम्नस्य वै निशि ।
 विरात्रे प्रमथिष्यामि पशोरिव शिरो बलात् ॥ ३४
 अद्य पाञ्चालपाण्डूनां शयितानां शिरो निशि ।
 खड्गेन निशितेनाजौ प्रमथिष्यामि गौतम ॥ ३५
 अद्य पाञ्चालसेनां तां निहत्य निशि सौप्तिके ।
 कृतकृत्यः सुखी चैव भविष्यामि महामते ॥ ३६

॥ इति श्रीमन्महाभारते सौप्तिकपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

द्रौणिकृपयोः संवादः ॥ १ ॥

कृप उवाच ।
 दिष्ट्या ते प्रतिकर्तव्ये मतिर्जातेयमच्युत ।
 न त्वां वारयितुं शक्तो वज्रपाणिरपि स्वयम् ॥ १
 अनुयास्यावहे त्वां तु प्रभाते सहिताबुभौ ।
 अद्य रात्रौ विश्रमस्व विमुक्तकवचध्वजः ॥ २
 अहं त्वामनुयास्यामि कृतवर्मा च सात्वतः ।
 परानभिमुखं यान्तं रथावास्थाय दंशितौ ॥ ३
 आवाभ्यां सहितः शत्रूञ्चो निहन्ता समागमे ।
 विक्रम्य रथिनां श्रेष्ठ पाञ्चालान्सपदानुगान् ॥ ४
 शक्तस्त्वमसि विक्रम्य विश्रमस्व निशामिभाम् ।
 चिरं ते जाग्रतस्तात स्वप तावन्निशामिमाम् ॥ ५
 विश्रान्तश्च विनिद्रश्च स्वस्थचित्तश्च मानद ।
 समेत्य समरे शत्रून्वधिष्यसि न संशयः ॥ ६
 न हि त्वां रथिनां श्रेष्ठं प्रगृहीतवरायुधम् ।
 जेतुमुत्सहते कश्चिदपि देवेषु पावकिः ॥ ७

कृपेण सहितं यान्तं गुप्तं च कृतवर्मणा ।
 को द्रौणिं युधि संरब्धं योधयेदपि देवराट् ॥ ८
 ते वयं निशि विश्रान्ता विनिद्रा विगतज्वराः ।
 प्रभातायां रजन्यां वै निहनिष्याम शात्रवान् ॥ ९
 तव ह्यस्त्राणि दिव्यानि मम चैव न संशयः ।
 सात्वतोपि महेष्वासो नित्यं युद्धेषु क्रोविदः ॥ १०
 ते वयं सहितास्तात सर्वाञ्चशत्रून्समागतान् ।
 प्रसह्य समरे हत्वा प्रीतिं प्राप्स्याम पुष्कलाम् ॥ ११
 विश्रमस्व त्वमव्यग्रः स्वप चेमां निशां सुखम् ।
 अहं च कृतवर्मा च प्रभाते त्वां नरोत्तमम् ॥ १२
 अनुयास्याव सहितौ धन्विनौ परतापनौ ।
 रथिनं त्वरया यान्तं रथमास्थाय दंशितौ ॥ १३
 स गत्वा शिविरं तेषां नाम विश्राव्य चाहवे ।
 ततः कर्ताऽसि शत्रूणां युध्यतां कदनं महत् ॥ १४
 कृत्वा च कदनं तेषां प्रभाते विमलेऽहनि ।

गन्तास्मि गमिष्यामि । पदवीं आनृष्यम् ॥ २४ ॥ गमयि-
 ष्यामि पाञ्चालान्पदवीमद्य दुर्गमामिति झ. पाठः ॥ ३३ ॥

तृतीयोऽध्यायः ॥ ३ ॥

निहन्ता निहनिष्यसि ॥ ४ ॥

विहरस्व यथा शक्रः सुदयित्वा महासुरान् ॥ १५
 त्वं हि शक्तो रणे जेतुं पाञ्चालानां वरूथिनीम् ।
 दैत्यसेनामिव क्रुद्धः सर्वदानवसूदनः ॥ १६
 मया त्वां सहितं सङ्ख्ये गुप्तं च कृतवर्मणा ।
 न सेहत विभुः साक्षाद्रजपाणिरपि स्वयम् ॥ १७
 न चाहं समरे तात कृतवर्मा न चैव हि ।
 अनिर्जित्य रणे पाण्डूनपयास्यामि कर्हिचित् ॥ १८
 हत्वा च समरे क्षुद्रान्पाञ्चालान्पाण्डुभिः सह ।
 निवर्तिष्यामहे सर्वे हता वा स्वर्गगा वयम् ॥ १९
 सर्वोपायैः सहायास्ते प्रभाते वयमाहवे ।
 सत्यमेतन्महाबाहो प्रब्रवीमि तवानघ ॥ २०
 एवमुक्तस्ततो द्रौणिर्मातुलेन हितं वचः ।
 अब्रवीन्मातुलं राजन्क्रोधादुद्धृत्य लोचने ॥ २१
 आतुरस्य कुतो निद्रा नरस्यामर्षितस्य च ।
 अर्थोश्चिन्तयतश्चापि कामयानस्य वा पुनः ॥ २२
 तदिदं समनुप्राप्तं पश्य मेऽद्य चतुष्टयम् ।
 यस्य भागश्चतुर्थो मे स्वप्नमहाय नाशयेत् ॥ २३
 किं नाम दुःखं लोकेऽस्मिन्पितुर्वधमनुस्मरन् ।
 हृदयं निर्दहन्मेऽद्य राज्यहानि न शाम्यति ॥ २४
 यथा च निहतः पापैः पिता मम विशेषतः ।
 प्रत्यक्षमपि ते सर्वं तन्मे मर्माणि कृन्तति ॥ २५

कथं हि मादृशो लोके मुहूर्तमपि जीवति ।
 द्रोणहन्तैति यद्वाचः पाञ्चालानां शृणोम्यहम् ॥ २६
 धृष्टद्युम्नमहत्वा तु नाहं जीवितुमुत्सहे ।
 स मे पितुर्वधाद्वध्यः पाञ्चाला ये च संगताः ॥ २७
 विलापो भयसक्थस्य यस्तु राज्ञो मया श्रुतः ।
 स पुनर्हृदयं कस्य क्रूरस्यापि न निर्दहेत् ॥ २८
 कस्य ह्यकरुणस्यापि नेत्राभ्यामश्रु नाव्रजेत् ।
 नृपतेर्भयसक्थस्य श्रुत्वा तादृग्वचः पुनः ॥ २९
 यश्चायं मित्रपक्षो मे मयि जीवति निर्जितः ।
 शोकं मे वर्धयत्येष वारिवेग इवार्णवम् ॥ ३०
 एकाग्रमनसो मेऽद्य कुतो निद्रा कुतः सुखम् ॥ ३१
 वासुदेवार्जुनाभ्यां च तानहं परिरक्षितान् ।
 अविषह्यतमान्मन्ये महेन्द्रेणापि सत्तम ॥ ३२
 न चापि शक्तः संयन्तुमस्मात्कार्यात्कथंचन ।
 तं न पश्यामि लोकेऽस्मिन्यो मां कोपान्निवर्तयेत् ॥
 इति मे निश्चिता बुद्धिरेषा साधुमता मम ॥ ३४
 वादिकैः कथ्यमानस्तु मित्राणां मे पराभवः ।
 पाण्डवानां च विजयो हृदयं दहतीव मे ॥ ३५
 अहं तु कदनं कृत्वा शत्रूणामद्य सौप्तिके ।
 ततो विश्रमिता चैव स्वप्ता च विगतज्वरः ॥ ३६

॥ इति श्रीमन्महाभारते सौप्तिकपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

कृपेण प्रसुप्तमारणस्याधार्मिकत्वकथनेन प्रतिषेधनेऽपि पितृवधमर्षिणा द्रौणिना जिवांसया रिपुशिविरद्वारगमनम् ॥ १ ॥
 कृपकृतवर्मभ्यामपि सौहार्दात्तदनुगमनम् ॥ २ ॥

कृप उवाच ।

शुश्रूषुरपि दुर्मेधाः पुरुषोऽनियतेन्द्रियः ।
 नालं वेदयितुं कृत्स्नौ धर्मार्थाविति मे मतिः ॥ १
 तथैव तावन्मेधावी विनयं यो न शिक्षते ।
 न च किञ्चन जानाति सोऽपि धर्मार्थनिश्चयम् ॥ २

चतुर्थं आतुरादीनां चतुर्णां मध्ये एको भागः अमर्षः । मे मम स्वप्न
 अहाय इति नाशयेत् । तस्मात् स्वपेत्युक्तं तन्न युज्यते ॥ २३ ॥
 अनुस्मरन् अनुस्मरतः । न शाम्यति अमर्ष इत्यर्थः ॥ २४ ॥

[चिरं ह्यपि जडः शूरः पण्डितं पर्युपास्य ह ।
 न स धर्मान्विजानाति दर्वी सूपरसानिव ॥ ३
 मुहूर्तमपि तं ग्राह्यः पण्डितं पर्युपास्य हि ।
 क्षिप्रं धर्मान्विजानाति जिह्वा सूपरसानिव ॥ ४
 शुश्रूषुस्त्वेव मेधावी पुरुषो नियतेन्द्रियः ।

स्वप्ता स्वप्स्यामि ॥ ३६ ॥ चतुर्थोऽध्यायः ॥ ४ ॥

अशुश्रूषुः सुदुर्मेधा इति ड. पाठः । दुर्मेधाः मूढः । अनि-
 यतेतिच्छेदः ॥ १ ॥

जानीयादागमान्सर्वान्ग्राह्यं च न विरोधयेत् ॥ ५
 अनयस्त्ववमानी यो दुरात्मा पापपूरुषः ।
 दिष्टमुत्सृज्य कल्याणं करोति बहुपातकम् ॥ ६
 नाथवन्तं तु सुहृदः प्रतिषेधन्ति पातकात् ।
 निवर्तते तु लक्ष्मीवान्नालक्ष्मीवान्निवर्तते ॥ ७
 यथाऽङ्गुचावचैर्वाक्यैः क्षिप्तचित्तो नियम्यते ।
 तथैव सुहृदा शक्यो नशक्यस्त्ववसीदति ॥ ८
 तथैव सुहृदोऽप्राज्ञान्कुर्वाणान्कर्म पापकम् ।
 प्राज्ञाः संप्रतिषेधन्ति यथाशक्ति पुनःपुनः ॥ ९
 स कल्याणे मनः कृत्वा नियम्यात्मानमात्मना ।
 कुरु मे वचनं तात येन पश्चान्न तपस्यसे ॥ १०
 न वधः पूज्यते लोके सुप्तानामिह धर्मतः ।
 तथैव न्यस्तशस्त्राणां विमुक्तरथवाजिनाम् ॥ ११
 ये च ब्रूयुस्तवासीति ये च स्युः शरणागताः ।
 विमुक्तमूर्धजा ये च ये चापि हतवाहनाः ॥ १२
 अद्य स्वप्स्यन्ति पाञ्चाला विमुक्तकवचा विभो ।
 विश्वस्ता रजनीं सर्वे प्रेता इव विचेतसः ॥ १३
 यस्तेषां तदवस्थानां द्रुह्येत पुरुषोऽनृजुः ।
 व्यक्तं स नरके मज्जेदगाधे विपुलेऽप्लवे ॥ १४
 सर्वास्त्रविदुषां लोके श्रेष्ठस्त्वमसि विश्रुतः ।
 न च ते जातु लोकेऽस्मिन्सुसूक्ष्ममपि किल्बिषम् ॥ १५
 त्वं पुनः सूर्यसंकाशः श्वोभूत उदिते रवौ ।
 प्रकाशे सर्वभूतानां विजेता युधि शात्रवान् ॥ १६
 असंभावितरूपं हि त्वयि कर्म विगर्हितम् ।
 शुक्ले रक्तमिव न्यस्तं भवेदिति मतिर्मम ॥ १७
 अश्वत्थामोवाच ।
 एवमेव यथाऽऽत्थ त्वमनुशाससि मातुल ।
 तैस्तु पूर्वमयं सेतुः समन्ताद्बिह्वलीकृतः ॥ १८
 प्रत्यक्षं भूमिपालानां भवतां चापि सन्निधौ ।
 न्यस्तशस्त्रो मम पिता धृष्टद्युम्नेन पातितः ॥ १९
 कर्णश्च पतिते चक्रे उत्थास्यत्रथिनां वरः ।
 उत्तमे व्यसने मग्नो हतो गाण्डीवधन्वना ॥ २०

अनेय इति झ. पाठः । तत्र अनेयः सन्मार्गं नेतुमशक्यः ।
 दिष्टमुपदिष्टम् ॥ ६ ॥ उच्चावचैः सौत्तिकेति क. छ. पाठः ॥ ८ ॥

तथा शान्तनवो भीष्मो न्यस्तशस्त्रो निरायुधः ।
 शिखण्डिनं पुरस्कृत्य हतो गाण्डीवधन्वना ॥ २१
 भूरिश्रवा महेष्वासस्तथा प्रायगतो रणे ।
 क्रोशतां भूमिपालानां युयुधानेन पातितः ॥ २२
 दुर्योधनश्च भीमेन समेत्य गदया मृधे ।
 पश्यतां भूमिपालानामधर्मेण निपातितः ॥ २३
 एकाकी बहुभिस्तत्र परिवार्य महारथैः ।
 अधर्मेण नरव्याघ्रो भीमसेनेन पातितः ॥ २४
 विलापो भग्नसक्थस्य यो मे राज्ञः परिश्रुतः ।
 वादिकानां कथयतां स मे मर्माणि कृन्तति ॥ २५
 एवं चाधार्मिकाः पापाः पाञ्चाला भिन्नसेतवः ।
 तानेवं भिन्नमर्यादान्किं भवान्न विगर्हति ॥ २६
 पितृहन्तृनहं हत्वा पाञ्चालान्निशि सौप्तिके ।
 कामं कीटः पतङ्गो वा जन्म प्राप्य भवामि वै ॥ २७
 त्वरे चाहमनेनाद्य यदिदं मे चिकीर्षितम् ।
 तस्य मे त्वरमाणस्य कुतो निद्रा कुतः सुखम् ॥ २८
 न स जातः पुमाँल्लोके कश्चिन्न स भविष्यति ।
 यो मे व्यावर्तयेदेतां वधे तेषां कृतां मतिम् ॥ २९
 सञ्जय उवाच ।
 एवमुक्त्वा महाराज द्रोणपुत्रः प्रतापवान् ।
 एकान्ते योजयित्वाऽश्वान्प्रायादभिमुखः परान् ॥ ३०
 तमब्रूतां महात्मानौ भोजशारद्वताबुधौ ।
 किमयं स्यन्दनो युक्तः किं च कार्यं चिकीर्षितम् ॥ ३१
 एकसार्थप्रयातौ स्वस्त्वया सह नरर्षभ ।
 समदुःखसुखौ चापि तस्माच्छंसितुमर्हसि ॥ ३२
 अश्वत्थामा तु संक्रुद्धः पितुर्वधमनुसरन् ।
 ताभ्यां तथ्यं तथाऽऽचख्यौ यदस्यात्मचिकीर्षितम् ।
 हत्वा शतसहस्राणि योधानां निशितैः शरैः ।
 न्यस्तशस्त्रो मम पिता धृष्टद्युम्नेन पातितः ॥ ३४
 तं तथैव वधिष्यामि न्यस्तवर्माणमद्य वै ।
 पुत्रं पाञ्चालराजस्य पापं पापेन कर्मणा ॥ ३५
 तथा विनिहतः पापः पाञ्चाल्यः पशुवन्मया ।

अप्लवे इति च्छेदः ॥ १४ ॥ अधर्मेण नाभेरधस्तात्प्रहारेण
 ॥ २३ ॥ नावां सङ्क्रितुमर्हसीति झ. पाठः ॥ ३२ ॥

शस्त्रेण विजिताँल्लोकान्प्राप्नुयादिति मे मतिः ३६
क्षिप्रं सन्नद्धकवचौ सखद्वावात्तकार्मुकौ ।
मामेवाद्य प्रतीक्षेतां रथवर्यौ परंतपौ ॥ ३७
इत्युक्त्वा रथमास्थाय प्रायादभिमुखः परान् ।
तमन्वगात्कृपो राजन्कृतवर्मा च सात्वतः ॥ ३८

ते प्रयाता व्यरोचन्त परानभिमुखास्त्रयः ।
हूयमाना यथा यज्ञे समिद्धा हव्यवाहनाः ॥ ३९
ययुश्च शिविरं तेषां संप्रसुप्तजनं विभो ।
द्वारदेशमनुप्राप्य द्रौणिस्तस्थौ महारथः ॥ ४०

॥ इति श्रीमन्महाभारते सौप्तिकपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

अश्वत्थाम्नः शिविरद्वारस्थमहाभूतदर्शनम् ॥ १ ॥ भूतजिगीषया द्रौणिविसृष्टानामस्त्रशस्त्राणां भूतेन प्रसनम् ॥ २ ॥
ततश्चितातान्तस्य द्रौणिर्महादेवोपासनाध्यवसायः ॥ ३ ॥

धृतराष्ट्र उवाच ।
द्वारदेशे ततो द्रौणिमवस्थितमवेक्ष्य तौ ।
अकुर्वतां भोजकृपौ किं सञ्जय वदस्व मे ॥ १
सञ्जय उवाच ।
कृतवर्माणामाम्य कृपं च स महारथः ।
द्रौणिर्मन्युपरीतात्मा शिविरद्वारमासदत् ॥ २
तत्र भूतं महाकायं चन्द्रार्कसदृशद्युतिम् ।
सोऽपश्यद्वारमावृत्य तिष्ठन्तं रोमहर्षणम् ॥ ३
वसानं चर्म वैयाघ्रं वसारुधिरविस्त्रवम् ।
कृष्णाजिनोत्तरासङ्गं नागयज्ञोपवीतिनम् ॥ ४
बाहुभिः स्वायतैर्भौमैर्नानाप्रहरणोद्यतैः ।
बद्धाङ्गदमहासर्पं ज्वालामालाकुलाननम् ॥ ५
दंष्ट्राकरालवदनं व्यादितास्यं भयानकम् ।
नयनानां सहस्रैश्च विचित्रैरभिभूषितम् ॥ ६
नैव तस्य वपुः शक्यं प्रवक्तुं वेष एव च ।
सर्वथा तु तदालक्ष्य स्फुटयुरपि पर्वताः ॥ ७
तस्यास्यनासिकाभ्यां च श्रवणाभ्यां च सर्वशः ।
तेभ्यश्चाक्षिसहस्रेभ्यः प्रादुरासनमहार्चिषः ॥ ८
तथा तेजोमरीचिभ्यः शङ्खचक्रगदाधराः ।
प्रादुरासन्हृषीकेशः शतशोऽथ सहस्रशः ॥ ९
तदत्यद्भुतमालोक्य भूतं लोकभयंकरम् ।

द्रौणिरव्यथितो दिव्यैरस्त्रवैरवाकिरत् ॥ १०
द्रौणिमुक्ताञ्छरांस्तांस्तु तद्भूतं महदग्रसत् ।
उदधेरिव वार्योधान्पावको बडवामुखः ॥ ११
अश्वत्थामा तु संप्रेक्ष्य शरौघांस्तान्निरर्थकान् ।
रथशक्तिं मुमोचास्मै दीप्तमग्निशिखामिव ॥ १२
सा तमाहत्य दीप्ताग्रा रथशक्तिरदीर्यत ।
युगान्ते सूर्यमाहत्य महोल्केव दिवश्च्युता ॥ १३
अथ हेमत्सरुं दिव्यं खड्गमाकाशवर्चसम् ।
कोशत्समुद्रवर्हाशु विलादीप्तमिवोरगम् ॥ १४
ततः खड्गवरं धीमान्भूताय प्राहिणोत्तदा ।
स तदासाद्य भूतं वै विलयं तूलवद्ययौ ॥ १५
ततः स कुपितो द्रौणिरिन्द्रकेतुनिभां गदाम् ।
ज्वलन्तीं प्राहिणोत्तस्मै भूतं तामपि चाग्रसत् ॥ १६
ततः सर्वायुधाभावे वीक्षमाणस्ततस्ततः ।
अपश्यत्कृतमाकाशमनाकाशं जनार्दनैः ॥ १७
तदद्भुततमं दृष्ट्वा द्रोणपुत्रो निरायुधः ।
अचिन्तयत्सुसंत्रस्तः कृपभोजवचः सरन् ॥ १८
ब्रुवतामप्रियं पथ्यं सुहृदां न शृणोति यः ।
स शोचत्यापदं प्राप्य यथाऽहमवमत्य तौ ॥ १९
शास्त्रदृष्टानविद्वान्यः समतीत्य जिघांसति ।
स पथः प्रच्युतो धर्म्यात्कुपथे प्रतिहन्यते ॥ २०

शस्त्राग्निवर्जिताँल्लोकान्प्राप्नुयादिति मे मतिः इति ड. पाठः
॥ ३६ ॥ पञ्चमोऽध्यायः ॥ ५ ॥

रथशक्तिं चक्रम् ॥ १२ ॥ युगमान्ते सूर्यमिति झ. पाठः

तत्र युगमांते मिथुनराशेरन्ते अतिदीप्तं इत्यर्थः ॥ १३ ॥ विलं
नकुलवद्ययौ इति झ. पाठः ॥ १५ ॥ अनाकाशं निरवकाशम्
॥ १७ ॥ षष्ठोऽध्यायः ॥ ६ ॥

गोब्राह्मणनृपस्त्रीषु सख्युर्मातुर्गुरोस्तथा ।
 वृद्धबालजडान्धेषु सुप्तभीतोत्थितेषु च ॥ २१
 मत्तोन्मत्तप्रमत्तेषु न शस्त्राणि च पातयेत् ।
 इत्येवं गुरुभिः पूर्वमुपदिष्टं नृणां सदा ॥ २२
 सोऽहमुत्क्रम्य पन्थानं शास्त्रदृष्टं सनातनम् ।
 अमार्गेणैवमारभ्य घोरामापदमागतः ॥ २३
 तां चापदं घोरतरां प्रवदन्ति मनीषिणः ।
 यदुद्यम्य महत्कृत्यं भयादपि निवर्तते ॥ २४
 अशक्यं चैव कः कर्तुं शक्तः शक्तिबलादिह ।
 न हि दैवाद्गुरीयो वै मानुष्यं किञ्चिदिष्यते ॥ २५
 मानुष्यं कुर्वतः कर्म यदि दैवान्न सिध्यति ।
 स पथः प्रच्युतो धर्म्याद्विपदं प्रतिपद्यते ॥ २६
 प्रतिज्ञानं ह्यविज्ञानं प्रवदन्ति मनीषिणः ।
 यदारभ्य क्रियां काञ्चिद्भयादिह निवर्तते ॥ २७

तदिदं दुष्प्रणीतेन भयं मां समुपस्थितम् ।
 न हि द्रोणसुतः सङ्क्षेपे निवर्तते कथञ्चन ॥ २८
 इदं च सुमहद्भूतं दैवदण्डमिवोद्यतम् ।
 न चैतदभिजानामि चिन्तयन्नपि सर्वथा ॥ २९
 ध्रुवं येयमधर्मेण ग्रहिता कलुषा मतिः ।
 तस्याः फलमिदं घोरं प्रतिघाताय कल्पते ॥ ३०
 तदिदं दैवविहितं मम सङ्क्षेपे निवर्तनम् ।
 नान्यत्र दैवादुद्यन्तुमिह शक्यं कथञ्चन ॥ ३१
 सोऽहमद्य महादेवं प्रपद्ये शरणं विशुम् ।
 दैवदण्डमिमं घोरं स हि मे नाशयिष्यति ॥ ३२
 कपर्दिनं प्रपद्येऽहं देवदेवमुमापतिम् ।
 कपालमालिनं रुद्रं भगनेत्रहरं हरम् ॥ ३३
 स हि देवोऽत्यगादेवांस्तपसा विक्रमेण च ।
 तस्माच्छरणमभ्येष्ये गिरिशं शूलपाणिनम् ॥ ३४

॥ इति श्रीमन्महाभारते सौप्तिकपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

द्रौणिना शिवस्तुतिः ॥ १ ॥ द्रौणेः पुरतः काञ्चनवेद्यामन्युज्ज्वलः ॥ २ ॥ द्रौणेः समीपे नानाविधभीषणभूतगणान-
 मागमनम् ॥ ३ ॥ शिवेन आत्मनो हविष्कल्पनपूर्वकमग्नौ प्रविष्टाय द्रौणये खड्गदानपूर्वकं तच्छरीरप्रवेशः ॥ ४ ॥ पुन-
 रश्वत्थान्नः शिविरगमनम् ॥ ५ ॥

सञ्जय उवाच ।
 एवं संचिन्तयित्वा तु द्रोणपुत्रो विशांपते ।
 अवतीर्य रथोपस्थाद्ध्यौ स प्रयतः स्थितः ॥ १
 द्रौणिरुवाच ।
 उग्रं स्थाणुं शिवं रुद्रं शर्वमीशानमीश्वरम् ।
 गिरिशं वरदं देवं भवभावनमव्ययम् ॥ २
 शितिकण्ठमजं रुद्रं दक्षकृतुहरं हरम् ।
 विश्वरूपं विरूपाक्षं बहुरूपमुमापतिम् ॥ ३
 श्मशानवासिनं दृप्तं महागणपतिं विशुम् ।
 खट्वाङ्गधारिणं मुण्डं जटिलं ब्रह्मचारिणम् ॥ ४
 मनसा ह्यनुचिन्त्यैनं दुष्करेणालपचेतसा ।
 अद्य भूतोपहारेण यक्ष्ये त्रिपुरघातिनम् ॥ ५

स्तुतं स्तुत्यं स्तूयमानममोघं कृत्तिवाससम् ।
 विलोहितं नीलकण्ठमसद्यं दुर्निवारणम् ॥ ६
 शुक्रं विश्वसृजं ब्रह्म ब्रह्मचारिणमेव च ।
 व्रतवन्तं तपोनिष्ठमनन्तं तपतां गतिम् ॥ ७
 बहुरूपं गणाध्यक्षं त्र्यक्षं पारिषदप्रियम् ।
 धनाध्यक्षप्रियसखं गौरीहृदयवल्लभम् ॥ ८
 कुमारपितरं पिङ्गं गोवृषोत्तमवाहनम् ।
 कृत्तिवाससमत्युग्रमुमातोषणतत्परम् ॥ ९
 परं परेभ्यः परमं परं यस्मान्न विद्यते ।
 इष्वस्त्रोत्तमभर्तारं दिगन्तं देशरक्षिणम् ॥ १०
 हिरण्यकवचं देवं चन्द्रमौलिविभूषणम् ।
 प्रपद्ये शरणं देवं परमेण समाधिना ॥ ११

रथोपस्थाद्ध्यौ स प्रयतः स्थितः इति क. पाठः ॥ १ ॥
 सोऽहमात्मोपहारेणेति झ. पाठः ॥ ५ ॥ उमाभूषणतत्परमिति

झ. पाठः ॥ ९ ॥ हिरण्यदण्डकवचं चारुमौलिविभूषणमिति
 क. पाठः ॥ ११ ॥

इमां चेदापदं घोरां तराम्यद्य सुदुस्तराम् ।
 सर्वभूतोपहारेण यक्ष्येऽहं शुचिना शुचिम् ॥ १२
 इति तस्य व्यवसितं ज्ञात्वा योगात्सुकर्मणः ।
 पुरस्तात्काश्चनी वेदी प्रादुरासीन्महात्मनः ॥ १३
 तस्यां वेद्यां तदा राजंश्चित्रभानुरजायत ।
 स दिशो विदिशः खं च ज्वालाभिरिव पूरयन् ॥ १४
 दीप्ताखनयनाश्चात्र नैकपादशिरोधराः ।
 [रत्नचित्राङ्गदधराः समुद्यतकरास्तथा ॥] १५
 द्विपाः शैलप्रतीकाशाः प्रादुरासन्महागणाः ।
 श्वराहोष्ट्ररूपाश्च ह्यगोमायुगोमुखाः ॥ १६
 ऋक्षमार्जारवदना व्याघ्रद्वीपिमुखास्तथा ।
 काकवक्त्राः प्लवमुखाः शुकवक्त्रास्तथैव च ॥ १७
 महाजगरवक्त्राश्च हंसवक्त्राः शितप्रभाः ।
 दारवाघाटमुखाश्चापि चाषवक्त्राश्च भारत ॥ १८
 कूर्मनक्रमुखाश्चैव शिशुमारमुखास्तथा ।
 महामकरवक्त्राश्च तिमिवक्त्रास्तथैव च ॥ १९
 हरिवक्त्राः क्रौञ्चमुखाः कपोताभमुखास्तथा ।
 पारावतमुखाश्चैव महुवक्त्रास्तथैव च ॥ २०
 पाणिकर्णाः सहस्राक्षास्तथैव च महोदराः ।
 निर्मासाः काकवक्त्राश्च श्येनवक्त्राश्च भारत ॥ २१
 तथैवाशिरसो राजनृक्षवक्त्राश्च भीषणाः ।
 प्रदीप्तनेत्रजिह्वाश्च ज्वालावर्णास्तथैव च ॥ २२
 ज्वालाकेशाश्च राजेन्द्र ज्वलद्रोमचतुर्भुजाः ।
 मेषवक्त्रास्तथैवान्ये तथा छागमुखा नृप ॥ २३
 शङ्खाभाः शङ्खवक्त्राश्च शङ्खवर्णास्तथैव च ।
 शङ्खमालापरिकराः शङ्खध्वनिसमस्वनाः ॥ २४
 जटाधराः पञ्चशिखास्तथा मुण्डाः कृशोदराः ।
 चतुर्दंष्ट्राश्चतुर्जिह्वाः शङ्खकर्णाः किरीटिनः ॥ २५
 मौञ्जीधराश्च राजेन्द्र तथा कुञ्चितमूर्धजाः ।
 उष्णीषिणः कुण्डलिनश्चारुवक्त्राः खलंकृताः ॥ २६
 पद्मोत्पलापीडधरास्तथा मुकुटधारिणः ।
 माहात्म्येन च संयुक्ताः शतशोऽथ सहस्रशः ॥ २७
 शतभीचक्रहस्ताश्च तथा मुसलपाणयः ।

शुशुण्डीपाशहस्ताश्च दण्डहस्ताश्च भारत ॥ २८
 पृष्ठेषु बद्धेषुधयश्चित्रवाणोत्कटास्तथा ।
 सध्वजाः सपताकाश्च सघण्टाः सपरश्वथाः ॥ २९
 महापाशोद्यतकरास्तथा लगुडपाणयः ।
 स्थूणाहस्ताः खड्गहस्ताः सर्पोच्छ्रितकिरीटिनः ॥ ३०
 महासर्पाङ्गदधराश्चित्राभरणधारिणः ।
 रजोध्वजाः पङ्कदिग्धाः सर्वे चित्राम्बरस्रजः ।
 नीलाङ्गाः पिङ्गलाङ्गाश्च मुण्डवक्त्रास्तथैव च ॥ ३१
 भेरीशङ्खमृदङ्गाश्च झङ्गरानकगोमुखान् ।
 अवादन्यन्पारिषदाः ग्रहृष्टाः कनकप्रभाः ॥ ३२
 गायमानास्तथैवान्ये संहृष्टाः पुरुषर्षभाः ।
 लङ्घयन्तः प्लवन्तश्च वल्गन्तश्च महारथाः ॥ ३३
 धावन्तो जवनाश्चण्डाः पावकोद्धूतमूर्धजाः ।
 मत्ता इव महानागा विनदन्तो मुहुर्मुहुः ॥ ३४
 सुभीमा धोररूपाश्च शूलपट्टसपाणयः ।
 नानाविरागवसनाश्चित्रमाल्यानुलेपनाः ॥ ३५
 रत्नचित्राङ्गदधराः समुद्यतकरास्तथा ।
 हन्तारो द्विषतां शूराः प्रसह्यासह्यविक्रमाः ॥ ३६
 पातारोऽसृग्वसाज्यानां मांसात्रकृतभोजनाः ।
 चूडालाः कर्णिकाराश्च ग्रहृष्टाः पिठरोदराः ॥ ३७
 अतिह्रस्वातिदीर्घाश्च प्रलम्बाश्चातिभैरवाः ।
 विकटाः काललंबोष्ठा बृहच्छेफाण्डपिण्डिकाः ॥ ३८
 महार्हनानाविकटा मुण्डाश्च जटिलाः परे ।
 सार्केन्दुग्रहनक्षत्रां द्यां कुर्युस्ते महीतले ॥ ३९
 उत्सहेरंश्च ये हन्तुं भूतग्रामं चतुर्विधम् ।
 ये च वीतभया नित्यं हरस्य भ्रुकुटीसहाः ॥ ४०
 कामकारकरा नित्यं त्रैलोक्यस्थेश्वरेश्वराः ।
 नित्यानन्दप्रमुदिता वागीशा वीतमत्सराः ॥ ४१
 प्राप्याष्टगुणमैश्वर्यं ये न यास्यन्ति वै स्मयम् ।
 येषां विस्मयते नित्यं भगवान्कर्मभिर्हरः ॥ ४२
 मनोवाक्कर्मभिर्युक्तैर्नित्यमाराधितश्च यैः ।
 मनोवाक्कर्मभिर्भक्तान्पाति पुत्रानिवौरसान् ॥ ४३
 पिबन्तोऽसृग्वसाश्चान्ये क्रुद्धा ब्रह्मद्विषां सदा ।

ह्रवमुखाः मण्डूकवक्त्राः ॥ १७ ॥ दारवाघाटः पक्षिविशेषः ।
 महागजसवक्त्राश्चेति क. पाठः ॥ १८ ॥ पिण्डिका जानुनोरधः-

पश्चाद्भागः ॥ ३८ ॥

चतुर्विधात्मकं सोमं ये पिबन्ति च सर्वदा ॥ ४४
 श्रुतेन ब्रह्मचर्येण तपसा च दमेन च ।
 ये समाराध्य शूलाङ्गं भवसायुज्यमागताः ॥ ४५
 यैरात्मभूतैर्भगवान्पार्वत्या च महेश्वरः ।
 महाभूतगणैर्भुङ्क्ते भूतभव्यभवत्प्रभुः ॥ ४६
 नानावादित्रहसितक्ष्वेडितोत्कृष्टगर्जितैः ।
 संत्रासयन्तस्ते विश्वमश्वत्थामानमभ्ययुः ॥ ४७
 संस्तुवन्तो महादेवं भाः कुर्वाणाः सुवर्चसः ।
 विवर्धयिष्वो द्रौणेर्महिमानं महात्मनः ॥ ४८
 जिज्ञासमानास्तत्तेजः सौप्तिकं च दिदृक्षुः ।
 भीमोत्प्रपरिचालातशूलपट्टसपाणयः ।
 घोररूपाः समाजग्मुर्भूतसङ्घाः सहस्रशः ॥ ४९
 जनयेयुर्भयं ये स्म त्रैलोक्यस्यापि दर्शनात् ।
 न च तान्प्रेक्षमाणोऽपि व्यथामुपजगाम ह ॥ ५०
 अथ द्रौणिर्धनुष्पाणिर्वद्गोधाङ्गुलित्रवान् ।
 स्वयमेवात्मनात्मानमुपहारमुपाहरत् ॥ ५१
 धनूंषि समिधस्तत्र पवित्राणि सिताः शराः ।
 हविरात्मवतश्चात्मा तस्मिन्भारत कर्मणि ॥ ५२
 ततः सौम्येन मन्त्रेण द्रोणपुत्रः प्रतापवान् ।
 उपहारं महामन्युरथात्मानमुपाहरत् ॥ ५३
 तं रुद्रं रौद्रकर्माणं रौद्रैः कर्मभिरच्युतम् ।
 अभिष्टुत्य महात्मानमित्युवाच कृताञ्जलिः ॥ ५४
 द्रौणिरुवाच ।
 इममात्मानमद्याहं जातमाङ्गिरसे कुले ।
 स्वयौ जुहोमि भगवन्प्रतिगृहीष्व मां बलिम् ॥ ५५

भवद्भक्त्या महादेव परमेण समाधिना ।
 अस्यामापदि विश्वात्मन्नुपाकुर्मि तवाग्रतः ॥ ५६
 त्वयि सर्वाणि भूतानि सर्वभूतेषु चासि वै ।
 गुणानां हि प्रधानानां कैवल्यं त्वयि तिष्ठति ॥ ५७
 सर्वभूताश्रय विभो हविर्भूतमवस्थितम् ।
 प्रतिगृहाण मां देव यद्यशक्याः परे मया ॥ ५८
 इत्युक्त्वा द्रौणिरास्थाय तां वेदीं दीप्तपावकाम् ।
 संत्यज्यात्मानमारुह्य कृष्णवर्त्मन्युपाविशत् ॥ ५९
 तमूर्ध्वबाहुं निश्चेष्टं दृष्ट्वा हविरुपस्थितम् ।
 अब्रवीद्भगवान्साक्षान्महादेवो हसन्निव ॥ ६०
 सत्यशौचार्जवत्यागैस्तपसा नियमेन च ।
 क्षान्त्या भक्त्या च धृत्या च कर्मणा मनसा गिरा ॥
 यथावदहमाराद्धः कृष्णेनाक्लिष्टकर्मणा ।
 तस्मादिष्टतमः कृष्णादन्यो मम न विद्यते ॥ ६१
 कुर्वता तात संमानं त्वां च जिज्ञासता मया ।
 पाञ्चालाः सर्वदा गुप्ता मायाश्च बहुशः कृताः ॥ ६२
 कृतस्तस्यैव संमानः पाञ्चालान्क्षता मया ।
 अभिभूतास्तु कालेन नैषामद्यास्ति जीवितम् ॥ ६३
 एवमुक्त्वा महात्मानं भगवानात्मनस्तनुम् ।
 आविवेश ददौ चास्मै विमलं खड्गमुत्तमम् ॥ ६४
 अथाविष्टो भगवता भूयो जज्वाल तेजसा ।
 वेगवांश्चाभवद्युद्धे देवसृष्टेन तेजसा ॥ ६५
 तं दृष्ट्वा तानि भूतानि रक्षांसि च समाद्रवन् ।
 अभितः शिविरं यान्तं द्रोणपुत्रं महारथम् ।
 देवदेवं हरं स्थाणुं यान्तं साक्षादिवेश्वरम् ॥ ६६

॥ इति श्रीमन्महाभारते सौप्तिकपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

शिविरद्वारे कृपकृतवर्मणौ संस्थाप्यान्तः प्रविष्टेन द्रौणिना दृष्टद्युम्नादिपाञ्चालानां द्रौपदेयादीनां च वधः ॥ १ ॥
 भयाद्दहिर्निष्क्रान्तानां कृपकृतवर्मभ्यां वधः ॥ २ ॥

धृतराष्ट्र उवाच ।
 तथा प्रयाते शिविरं द्रोणपुत्रे महारथे ।
 कच्चिकृपश्च भोजश्च भयातौ न व्यवर्तताम् ॥ १

सौम्येन सोमदैवलेन मन्त्रेण ॥ ५३ ॥

कच्चिन्न वारितौ क्षुद्रै रक्षिभिर्नोपलक्षितौ ।
 असह्यमिति मन्वानौ न निवृत्तौ महारथौ ॥ २
 कच्चिदुन्मथ्य शिविरं हत्वा सोमकपाण्डवान् ।

सप्तमोऽध्यायः ॥ ७ ॥

‘कृता प्रतिज्ञा सफला कच्चित्सञ्जय सा निशि ॥’ ३
 दुर्योधनस्य पदवीं कच्चित्परमिकां रणे ।
 ‘गत्वातिष्ठदसौ द्रौणिः कृत्वा कर्म सुदुष्करम् ॥’ ४
 धृष्टद्युम्नशिखण्डिभ्यां द्रौपद्याश्च सुतैः किल ।
 संछन्ना मेदिनी सुमैर्निहतैः पाण्डुसैनिकैः ॥ ५
 पाञ्चालैर्वा विनिहतैः शयानै रुधिरक्षितैः ।
 कच्चिन्महीतलं छन्नं तन्ममाचक्ष्व सञ्जय ॥’ ६
 [पाञ्चालैर्निहतौ वीरौ कच्चित् स्वपतां क्षितौ ।
 कच्चित्ताभ्यां कृतं कर्म तन्ममाचक्ष्व सञ्जय ॥] ७
 सञ्जय उवाच ।
 तस्मिन्प्रयाते शिविरं द्रोणपुत्रे महात्मनि ।
 कृपश्च कृतवर्मा च द्रौणिमेवाभ्यवर्तताम् ॥ ८
 अश्वत्थामा तु तौ दृष्ट्वा यत्नवन्तौ महारथौ ।
 ग्रहणः शनकै राजन्निदं वचनमब्रवीत् ॥ ९
 यत्तौ भवन्तौ पर्याप्तौ सर्वक्षत्रस्य नाशने ।
 किंपुनर्योधशेषस्य प्रसुप्तस्य विशेषतः ॥ १०
 अहं प्रवेक्ष्ये शिविरं चरिष्यामि च कालवत् ।
 यथा न कश्चिदपि वां जीवनमुच्येत मानवः ।
 तथा भवद्वां कार्यं स्यादिति मे निश्चिता मतिः ॥ ११
 इत्युक्त्वा प्राविशद्रौणिः पार्थानां शिविरं महत् ।
 अद्वारेणाभ्यवस्कन्द्य विहाय भयमात्मनः ॥ १२
 स प्रविश्य महाबाहुरुदेशज्ञश्च तस्य ह ।
 ‘द्रौणिः परमसंकुद्धस्तेजसा प्रज्वलन्निव ।
 ततः पर्यचरत्सर्वं संप्रसुप्तं जनं निशि ॥’ १३
 धृष्टद्युम्नस्य निलयं शनकैरभ्युपागमत् ॥ १४
 ते तु कृत्वा महत्कर्म श्रान्ताश्च बलवद्रणे ।
 प्रसुप्ता वै सुविश्रस्ताः स्वसैन्यपरिवारिताः ॥ १५
 अथ प्रविश्य तद्वेश्म धृष्टद्युम्नस्य भारत ।
 पाञ्चाल्यं शयने द्रौणिरपश्यत्सुप्तमन्तिकात् ॥ १६
 क्षौमावदाते महति स्पर्द्ध्यास्तरणसंवृते ।
 माल्यप्रवरसंयुक्ते धूपैश्चूर्णैश्च वासिते ॥ १७
 तं शयानं महात्मानं विस्रब्धमकुतोभयम् ।

अपोथयत पादेन शयनस्थं महीपते ॥ १८
 संबुध्यं चरणस्पर्शादुत्थाय रणदुर्मदः ।
 अभ्यजानादमेयात्मा द्रोणपुत्रं महारथम् ॥ १९
 तमुत्पतन्तं शयनादश्वत्थामा महाबलः ।
 केशेष्वालभ्य पाणिभ्यां निष्पिपेष महीतले ॥ २०
 स बलात्तेन निष्पिष्टः साध्वसेन च भारत ।
 अभ्याक्रान्तश्च निद्रान्धो नाशकचेष्टितुं तदा ॥ २१
 ‘निष्पिष्य तु ततो भूमौ पाञ्चाल्यं द्रौणिरञ्जसा ।
 धनुषो ज्यां विमुच्याशु क्रूरबुद्धिरमर्षणः ॥ २२
 तस्य कण्ठेऽथ बद्ध्वा तां त्वरितः क्रोधमूर्च्छितः ।
 द्रौणिः क्रूरं मनः कृत्वा पाञ्चाल्यमवधीत्तदा ॥ २३
 तमाक्रम्य पदा राजनकण्ठे चोरसि पादयोः ।
 नदन्तं विस्फुरन्तं च पशुमारममारयत् ॥ २४
 ‘स वार्यमाणस्तरसा बलाद्बलवता बली ।
 तुदन्नखैस्तु स द्रौणिं नातिव्यक्तमुदाहरत् ॥ २५
 आचार्यपुत्र शस्त्रेण जहि मां मा चिरं कृथाः ।
 त्वत्कृते सुकृतां लोकान्गच्छेयं द्विपदांवर ॥ २६
 एवमुक्त्वा तु वचनं विरराम परंतपः ।
 सुतः पाञ्चालराजस्य आक्रान्तो बलिना भृशम् ॥ २७
 तस्याव्यक्तां तु तां वाचं संश्रुत्य द्रौणिरब्रवीत् ।
 आचार्यघातिनां लोका न सन्ति कुलपांसन ।
 तस्माच्छस्त्रेण निधनं न त्वमर्हसि दुर्मते ॥ २८
 ‘नृशंसेनातिवृत्तेन त्वया मे निहतः पिता ।
 तस्मात्त्वमपि बध्यश्च नृशंसेन नृशंसकृत् ॥’ २९
 एवं ब्रुवाणस्तं वीरं सिंहो मत्तमिव द्विपम् ।
 मर्मस्वभ्यवधीत्कुद्धः पादघातैः सुदारुणैः ॥ ३०
 तस्य वीरस्य शब्देन मार्यमाणस्य वेश्मनि ।
 अबुध्यन्त महाराज स्त्रियो ये चास्य रक्षिणः ॥ ३१
 ते दृष्ट्वा धर्षयन्तं तमतिमानुषविक्रमम् ।
 भूतमित्यध्यवस्यन्तो न स्म प्रव्याहरन्भयात् ॥ ३२
 तं तु तेनाभ्युपायेन गमयित्वा यमक्षयम् ।
 अध्यतिष्ठत तेजस्वी रथं प्राप्य सुदर्शनम् ॥ ३३

पाञ्चालैः पूर्वं निहतौ सन्तौ स्वपतां कच्चित् कोपात् स्वपतां
 पाञ्चालानां कर्म वधाख्यं ताभ्यां कच्चित्कृतमिति सम्बन्धः
 ॥ ७ ॥ शिविरद्वार्यतिष्ठतामिति झ. पाठः ॥ ८ ॥ वां युवां

प्राप्येति शेषः ॥ ११ ॥ उद्देशज्ञः धृष्टद्युम्नस्यलङ्घः ॥ १३ ॥
 पादाष्टीलैरिति झ. पाठः । तत्र पादाष्टीलैः पादग्रन्थिभिः ।
 पाणिघातैरित्यर्थः ॥ ३० ॥

स तस्य भवनाद्राजन्निष्क्रम्यानादयन्दिशः ।
 रथेन शिविरं प्रायाज्जिघांसुर्दिषतो बली ॥ ३४
 अपक्रान्ते ततस्तस्मिन्द्रोणपुत्रे महारथे ।
 सहितै रक्षिभिः सर्वैः प्राणैरुयोषितस्तदा ॥ ३५
 राजानं निहतं दृष्ट्वा भृशं शोकपरायणाः ।
 व्याक्रोशन्क्षत्रियाः सर्वे धृष्टद्युम्नस्य भारत ॥ ३६
 तासां तु तेन शब्देन समीपे क्षत्रियर्षभाः ।
 संभ्रान्ताः समनहन्त किमेतदिति चाब्रुवन् ॥ ३७
 स्त्रियस्तु राजन्वित्रस्ता भारद्वाजं निरीक्ष्य ताः ।
 अब्रुवन्दीनकण्ठेन क्षिप्रमाद्रवतेति वै ॥ ३८
 राक्षसो वा मनुष्यो वा नैनं जानीम कोन्वयम् ।
 हत्वा पाञ्चालराजानं रथमारुह्य तिष्ठति ॥ ३९
 ततस्ते योधमुख्यास्तं सहसा पर्यवारयन् ।
 स तानापततः सर्वान्क्रुद्रास्त्रेण व्यपोथयत् ॥ ४०
 धृष्टद्युम्नं च हत्वा स तांश्चैवास्य पदानुगान् ।
 अपश्यच्छयने सुप्तमुत्तमौजसमन्तिके ॥ ४१
 तमप्याक्रम्य पादेन कण्ठे चोरसि तेजसा ।
 तथैव मारयामास विनर्दन्तमरिंदमम् ॥ ४२
 युधामन्युश्च विक्रान्तो मत्वा तं राक्षसं स्रसः ।
 गदामुद्यम्य वेगेन हृदि द्रौणिमताडयत् ॥ ४३
 'गदाप्रहाराभिहतो नाचलद्रौणिग्राहवे ।'
 तमभिद्रुत्य वेगेन क्षितौ चैनमपातयत् ॥ ४४
 विस्फुरन्तं च पशुवत्तथैवैनममारयत् ।
 तथा स वीरो हत्वा तं ततोऽन्यान्समुपाद्रवत् ॥ ४५
 संसुप्तानेव राजेन्द्र तत्र तत्र महारथान् ।
 पाञ्चालवीरानाक्रम्य क्रुद्धो न्यहनदन्तिके ।
 स्फुरतो वेपमानांश्च शमितेव पशून्मखे ॥ ४६
 ततो निस्त्रिंशमादाय जघानान्यान्पृथक्पृथक् ।
 भागशो विचरन्मार्गानसियुद्धविशारदः ॥ ४७
 तथैव गुल्मे संप्रेक्ष्य शयानान्मध्यगौलिमकान् ।
 श्रान्तान्व्यस्तायुधान्सर्वानसिनैव व्यपोथयत् ॥ ४८
 योधानश्चान्द्रिपांश्चैव प्राच्छिनत्स वरासिना ।
 रुधिरोक्षितसर्वाङ्गः कालसृष्ट इवान्तकः ॥ ४९

विस्फुरद्भिश्च तैर्द्रौणिनिस्त्रिंशस्योद्यमेन च ।
 अवक्षेपेण चैवासेस्त्रिधा रक्तोक्षितोऽभवत् ॥ ५०
 तस्य लोहितरक्तस्य दीप्तखड्गस्य युध्यतः ।
 अमानुष इवाकारो बभौ परमभीषणः ॥ ५१
 ये त्वजाग्रन्त कौरव्य तेऽपि शब्देन मोहिताः ।
 वीक्षमाणास्तु ते तत्र द्रौणिं दृष्ट्वा प्रविव्यधुः ॥ ५२
 तद्रूपं तस्य ते दृष्ट्वा क्षत्रियाः शत्रुकर्शनम् ।
 राक्षसं मन्यमानास्तं नयनानि न्यमीलयन् ॥ ५३
 स घोररूपो व्यचरत्कालवच्छिबिरे तदा ।
 अपश्यद्रौपदीपुत्रानवशिष्टांश्च सोमकान् ॥ ५४
 तेन शब्देन वित्रस्ता धनुर्हस्ता महारथाः ।
 धृष्टद्युम्नं हतं श्रुत्वा द्रौपदेया विशांपते ।
 अवाकिरञ्शरव्रातैर्भारद्वाजमभीतवत् ॥ ५५
 ततस्तेन निनादेन संप्रबुद्धाः प्रभद्रकाः ।
 शिलीमुखैः शिखण्डी च द्रोणपुत्रं समार्दयन् ॥ ५६
 भारद्वाजः स तान्दृष्ट्वा शरवर्षाणि वर्षतः ।
 ननाद बलवन्नादं जिघांसुस्तान्महारथान् ॥ ५७
 ततः परमसंकुद्धः पितुर्वधमनुस्सरन् ।
 अवरुह्य रथोपस्थात्चरमाणोऽभिद्रुद्वे ॥ ५८
 सहस्रचन्द्रविमलं गृहीत्वा चर्म संयुगे ।
 खड्गं च विमलं दिव्यं जातरूपपरिष्कृतम् ।
 द्रौपदेयानभिद्रुत्य खड्गेन व्यधमद्वली ॥ ५९
 ततः स नरशार्दूलः प्रतिविन्ध्यं महाहवे ।
 कुक्षिदेशेऽवधीद्राजन्स हतो न्यपतद्भुवि ॥ ६०
 प्रासेन विद्ध्वा द्रौणिं तु सुतसोमः प्रतापवान् ।
 पुनश्चासिं समुद्यम्य द्रोणपुत्रमुपाद्रवत् ॥ ६१
 सुतसोमस्य सासिं तं बाहुं छित्त्वा नरर्षभ ।
 पुनरप्याहनत्पार्श्वे स भिन्नहृदयोऽपतत् ॥ ६२
 नाकुलिस्तु शतानीको रथचक्रेण वीर्यवान् ।
 दोर्भ्यामुत्क्षिप्य वेगेन वक्षसेनमताडयत् ॥ ६३
 अताडयच्छतानीकं मुक्तचक्रं द्विजस्तु सः ।
 स विह्वलो ययौ भूमिं ततोऽस्यापाहरच्छिरः ॥ ६४
 श्रुतकर्मा तु परिधं घोरं गृह्य दुरासदम् ।

अताडयत्समुद्यम्य वेगेन द्रौणिमुत्सयन् ॥ ६५
स तु तं श्रुतकर्माणमास्ये जग्ने वरासिना ।
स हतो न्यपतद्भूमौ विमूर्धा विकृताननः ॥ ६६
तेन शब्देन वीरस्तु श्रुतकीर्तिरबुध्यत ।
अश्वत्थामानमासाद्य शरवर्षैरवाकिरत् ॥ ६७
'शरैराच्छादितस्तेन द्रोणपुत्रो महारथः ।
अदृश्यत महाराज श्वाविच्छललतो यथा ॥' ६८
तस्यापि शरवर्षाणि चर्मणा प्रतिवार्य सः ।
सकुण्डलं शिरः कायाद्वाजमानमपाहरत् ॥ ६९
ततो भीष्मनिहन्तारं सह सर्वैः प्रभद्रकैः ।
आहनत्सर्वतो वीरं नानाग्रहरणैर्बलात् ॥ ७०
शिलीमुखेन चाप्येन भ्रुवोर्मध्ये समर्पयत् ॥ ७१
स तु क्रोधसमाविष्टो द्रोणपुत्रो महाबलः ।
शिखण्डिनं समासाद्य द्विधा चिच्छेद सोसिना ७२
शिखण्डिनं ततो हत्वा क्रोधाविष्टः परंतपः ।
प्रभद्रकगणान्सर्वानभिदुद्राव वेगवान् ॥ ७३
यच्च शिष्टं विराटस्य बलं तु भृशमाद्रवत् ।
दुपदस्य च पुत्राणां पौत्राणां सुहृदामपि ।
चकार कदनं घोरं दृष्ट्वा तत्र महाबलः ॥ ७४
अन्यानन्यांश्च पुरुषानभिसृत्याभिसृत्य च ।
न्यकृन्तदसिना द्रौणिरसिमार्गविशारदः ॥ ७५
कालीं रक्तास्यनयनां रक्तमाल्यानुलेपनाम् ।
रक्ताम्बरधरां घोरां पाशहस्तां कुटुम्बिनीम् ॥ ७६
ददृशुः कालरात्रिं ते स्मयमानामिव स्थिताम् ।
नराश्चकुञ्जरान्पाशैर्वद्ध्वा घोरैः प्रतस्थुषीम् ॥ ७७
बहन्तीं विविधान्प्रेतान्पाशबद्धान्विमूर्धजान् ।
तथैव च सदा राजन्यस्तशस्त्रान्महारथान् ॥ ७८
स्वप्ने सुप्तान्नयन्तीं तां रात्रिष्वन्यासु मारिष ।
ददृशुर्योधमुख्यास्ते घ्नन्तं द्रौणिं च नित्यदा ॥ ७९
यतः प्रभृति संग्रामः कुरुपाण्डवसेनयोः ।
ततः प्रभृति तां कन्यामपश्यन्द्रौणिमेव च ॥ ८०
तांस्तु दैवहतान्पूर्वं पश्चाद्द्रौणिर्व्यपातयत् ।
त्रासयन्सर्वभूतानि विनदन्भैरवान्बान् ॥ ८१

तदनुस्मृत्य ते वीरा दर्शनं पूर्वकालिकम् ।
इदं तदित्यमन्यन्त दैवेनोपनिषिताः ॥ ८२
ततस्तेन निनादेन प्रत्यबुध्यन्त धन्विनः ।
शिविरे पाण्डवेयानां शतशोऽथ सहस्रशः ॥ ८३
सोऽञ्छिनत्कस्यचित्पदौ जघनं चैव कस्यचित् ।
कांश्चिद्विभेदपार्श्वेषु कालसृष्ट इवान्तकः ॥ ८४
अत्युग्रप्रतिपिष्टैश्च नदद्भिश्च भृशोत्कटैः ।
गजाश्चमथितैश्चान्यैर्मही कीर्णाऽभवत्प्रभो ॥ ८५
क्रोशतां किमिदं कोऽयं कः शब्दः किंनु किं कृतम् ।
पाञ्चालानां तथा द्रौणिरन्तकः समपद्यत ॥ ८६
अपेतशस्त्रसन्नाहान्सन्नद्वान्पाण्डुसृजयान् ।
ग्राहिणोन्मृत्युलोकाय द्रौणिः प्रहरतां वरः ॥ ८७
ततस्तच्छस्त्रवित्रस्ता भयादभ्यपतन्वराः ।
निद्रान्धा नष्टसंज्ञाश्च तत्रतत्र निपेतिरे ॥ ८८
ऊरुस्तम्भगृहीताश्च कश्मलाभिहतौजसः ।
विनदन्तो भृशं त्रस्ता निरैक्षन्त परस्परम् ॥ ८९
ततो रथं पुनर्द्रौणिरास्थितो भीमदर्शनः ।
धनुष्पाणिः शरैरन्यान्यैर्षयद्वै यमक्षयम् ॥ ९०
पुनरुत्पततश्चापि दूरादपि नरोत्तमान् ।
शूरान्संपततश्चान्यान्कालरात्र्यै न्यवेदयत् ॥ ९१
तथैव स्यन्दनाग्रेण प्रमथन्स व्यरोचत ।
शरवर्षैश्च विविधैरवर्षच्छात्रवांस्ततः ॥ ९२
पुनश्च सुविचित्रेण शतचन्द्रेण चर्मणा ।
तेन चाकाशवर्णेन तथाचरत सोऽसिना ॥ ९३
तथा स शिविरं तेषां द्रौणिराहवदुर्मदः ।
व्यक्षोभयत राजेन्द्र महाहृदमिव द्विपः ॥ ९४
उत्पेतुस्तेन शब्देन योधा राजन्विचेतसः ।
निद्रार्ताश्च भयार्ताश्च व्यधावन्त ततस्ततः ॥ ९५
विस्तरं कुक्षुश्चान्ये बह्वचद्वं तथाऽवदन् ।
न च स प्रत्यपद्यन्त शस्त्राणि वसनानि च ॥ ९६
विपुलशस्त्रैश्चाप्यन्ये नाभ्यजातव्यस्तदा ॥
उत्पतन्तोऽपतन्श्चान्ताः केचित्त्राभ्रमंस्तदा ।
पुरीषमसृजन्केचित्केचिन्मूत्रं प्रसुक्षुबुः ॥ ९७

बन्धनानि च राजेन्द्र संछिद्य तुरगा द्विपाः ।
 समं पर्यपतंश्चान्ये कुर्वन्तो महदाकुलम् ॥ ९८
 तत्र केचिन्नरा भीता व्यलीयन्त महीतले ।
 तथैव तान्निपतितानपिषन्गजवाजिनः ॥ ९९
 तस्मिंस्तथा वर्तमाने रक्षांसि पुरुषर्षभ ।
 हृष्टानि व्यनदन्नुच्चैर्मुदा युक्तानि सत्तम ॥ १००
 स शब्दः प्रेरितो राजन्भूतसङ्घैर्मुदा युतैः ।
 अपूरयद्दिशः सर्वा दिवं चातिमहान्खनः ॥ १०१
 तेषामार्तरवं श्रुत्वा वित्रस्ता गजवाजिनः ।
 मुक्ताः पर्यपतन् राजन्मृद्वन्तः शिविरे जनम् ॥ १०२
 तैस्तत्र परिधावद्भिश्चरणोदीरितं रजः ।
 अकरोच्छिविरे तेषां रजन्यां द्विगुणं तमः ॥ १०३
 तस्मिंस्तमसि संजाते प्रमूढाः सर्वतो जनाः ।
 नाजानन्पितरः पुत्रान्भ्रातृन्भ्रातर एव च ॥ १०४
 गजो गजानतिक्रम्य निर्भनुष्या हया हयान् ।
 अताडयंस्तथाऽभज्जंस्तथाऽमृद्वंश्च भारत ॥ १०५
 ते भग्नाः प्रपतन्ति स्म मृद्वन्तश्च परस्परम् ।
 न्यपातयंस्तथा चान्यान्पातयित्वा तदाऽपिषन् ॥
 विचेतसः सनिद्राश्च तमसा चावृता नराः ।
 जघ्नुः स्वानेव तत्राथ कालेनैव प्रचोदिताः ॥ १०७
 त्यक्त्वा द्वाराणि च द्वास्थास्तथागुल्मानिगौल्मिकाः
 प्राद्वन्त यथाशक्ति कांदिशीका विचेतसः ॥ १०८
 विप्रनष्टाश्च तेऽन्योन्यं नाजानन्तस्तथा विभो ।
 क्रोशन्तस्तात पुत्रेति दैवोपहतचेतसः ॥ १०९
 पलायतां दिशस्तेषां स्वानप्युत्सृज्य बान्धवान् ।
 गोत्रनामभिरन्योन्यमाक्रन्दन्त ततो जनाः ॥ ११०
 हाहाकारं च कुर्वाणाः पृथिव्यां शेरते परे ।
 तान्बुद्ध्वा रणमध्येऽसौ द्रोणपुत्रो व्यपोथयत् ॥ १११
 तत्रापरे वध्यमाना मुहुर्महुरचेतसः ।
 शिविरान्निष्पतन्ति स्म क्षत्रिया भयपीडिताः ॥ ११२
 तांस्तु निष्पतितांस्वस्ताञ्जिबिराज्जीवितैषिणः ।
 कृतवर्मा कृपश्चैव द्वारदेशे निजघ्नतुः ॥ ११३
 विस्मस्तयन्त्रकवचान्मुक्तकेशान्कृताञ्जलीन् ।

वेपमानान्क्षितौ भीतान्नैव कांश्चिदमुच्यताम् ॥ ११४
 नामुच्यत तयोः कश्चिन्निष्क्रान्तः शिविराद्बहिः ॥
 कृपश्चैव महाराज हार्दिक्यश्चैव दुर्मतिः ।
 भूयश्चैव चिकीर्षन्तौ द्रोणपुत्रस्य तौ प्रियम् ।
 त्रिषु देशेषु ददतुः शिविरस्य हुताशनम् ॥ ११६
 ततः प्रकाशे शिविरे खड्गेन पितृनन्दनः ।
 अश्वत्थामा महाराज व्यचरत्कृतहस्तवत् ॥ ११७
 कांश्चिदापततो वीरानपरांश्चैव धावतः ।
 व्ययोजयत खड्गेन प्राणैर्द्विजवरोत्तमः ॥ ११८
 कांश्चिद्योधान्स खड्गेन मध्ये संछिद्य वीर्यवान् ।
 अशातयद्द्रोणपुत्रः संरब्धस्तिलकाण्डवत् ॥ ११९
 निनदद्भिर्भृशायस्तैर्नराश्चद्विरदोत्तमैः ।
 पतितैरभवत्कीर्णा मेदिनी भरतर्षभ ॥ १२०
 मानुषाणां सहस्रेषु हतेषु पतितेषु च ।
 उदतिष्ठन्कवन्धानि बहून्युत्थाय चापतन् ॥ १२१
 सायुधान्साङ्गदान्बाहून्विचकर्त शिरांसि च ।
 हस्तिहस्तोपमानूरुहस्तान्पादांश्च भारत ॥ १२२
 पृष्ठच्छिन्नान्पार्श्वच्छिन्नाञ्जिशरच्छिन्नांस्तथापरान् ।
 स महात्माकरोद्ग्राणिः कांश्चिच्चापि पराञ्जुखान् ॥
 मध्यदेशे नरानन्यांश्चिच्छेदान्यांश्च कर्णतः ।
 अंसदेशे निहत्यान्यान्काये प्रावेशयच्छिरः ॥ १२४
 एवं हि बहुभिः शस्त्रैर्घ्नतोऽपि बलवत्तरान् ।
 तमसा रजनी घोरा बभौ दारुणदर्शना ॥ १२५
 किञ्चित्प्राणैश्च पुरुषैर्हतैश्चान्यैः सहस्रशः ।
 बहुना च गजाश्चैन भूरभूज्जीमदर्शना ॥ १२६
 यक्षरक्षःसमाकीर्णे रथाश्चद्विपदारुणे ।
 क्रुद्धेन द्रोणपुत्रेण संछिन्नाः प्रापतन्भुवि ।
 भ्रातृनन्ये पितृनन्ये पुत्रानन्ये विचुक्रुशुः ॥ १२७
 केचिदूचुर्न तत्क्रुद्धैर्धार्तराष्ट्रैः कृतं रणे ।
 यत्कृतं नः प्रसुप्तानां रक्षोभिः क्रूरकर्मभिः ।
 असान्निध्याद्धि पार्थानामिदं वः कदनं कृतम् ॥ १२८
 न चासुरैर्न गन्धर्वैर्न यक्षैर्न च राक्षसैः ।
 शक्यो विजेतुं कौन्तेयो नेता यस्य जनार्दनः ।

सत्यवाग्दान्तः सर्वभूतानुकम्पकः ॥ १२९ ॥
 च सुप्तं प्रमत्तं वा न्यस्तशस्त्रं कृताञ्जलिम् ।
 भवन्तं मुक्तकेशं वा हन्ति पार्थो धनञ्जयः ॥ १३० ॥
 यदिदं नः कृतं घोरं रक्षोभिः क्रूरकर्मभिः ।
 इति लालप्यमानाः स्म शेरते बहवो जनाः ॥ १३१ ॥
 ततां च मनुष्याणामपरेषां च कूजताम् ।
 ततो मुहूर्तात्प्राशाम्यत्स शब्दस्तुमुलो महान् ॥ १३२ ॥
 शोणितव्यतिषिक्तायां वसुधायां च भूमिषु ।
 रजस्तुमुलं घोरं क्षणेनान्तरधीयत ॥ १३३ ॥
 त चेष्टमानानुद्विग्नान्निस्तुसाहान्सहस्रशः ।
 नपातयन्नरान्कुद्धः पशून्पशुपतिर्यथा ॥ १३४ ॥
 अन्योन्यं संपरिष्वज्य शयानाञ्जीवतोऽपरान् ।
 संलीनान्युध्यमानांश्च सर्वान्द्रौणिरपोथयत् ॥ १३५ ॥
 दक्षमाना हुताशेन वध्यमानाश्च तेन ते ।
 परस्परं तदा योधाननयद्यमसादनम् ॥ १३६ ॥
 तस्या रजन्यास्त्वर्धेन पाण्डवानां महद्बलम् ।
 गमयामास राजेन्द्र द्रौणिर्यमनिवेशनम् ॥ १३७ ॥
 निशाचराणां सत्वानां रात्रिः सा हर्षवर्धिनी ।
 आसीन्नरगजाश्चानां रौद्री क्षयकरी भृशम् ॥ १३८ ॥
 तत्रादृश्यन्त रक्षांसि पिशाचाश्च पृथग्विधाः ।
 खादन्तो नरमांसानि पिबन्तः शोणितानि च ॥ १३९ ॥
 करालाः पिङ्गला रौद्राः शैलदन्ता रजस्वलाः ।
 जटिला भीमवक्त्राश्च पञ्चपादा महोदराः ॥ १४० ॥
 पश्चादङ्गुलयो रूक्षा विरूपा भैरवस्वनाः ।
 गजाननाश्च ह्रस्वाश्च नीलवर्णा विभीषणाः ॥ १४१ ॥
 सपुत्रदाराः सुक्लराः सुदुर्दर्शाः सुनिर्घृणाः ।
 विविधानि च रूपाणि तत्रादृश्यन्त रक्षसाम् ॥ १४२ ॥
 पीत्वा च शोणितं हृष्टाः प्रानृत्यन्गणशोऽपरे ।
 इदं परमिदं मेध्यमिदं स्वाद्विति चाब्रुवन् ॥ १४३ ॥
 मेदोमज्जास्थिरक्तानां मांसानां च भृशशिताः ।
 परे मांसानि खादन्तः क्रव्यादा मांसजीविनः ॥ १४४ ॥
 वसाश्चैवापरे पीत्वा पर्यधावन्विकुक्षिकाः ।
 नानावक्त्रास्तथा रौद्राः क्रव्यादाः पिशिताशनाः ॥

भृशशिताः भृशं संतर्पिताः ॥ १४४ ॥ विकुक्षिकाः विपुलकुक्षयः

अयुतानि च तत्रासन्प्रयुतान्यर्बुदानि च ।
 रक्षसां घोररूपाणां महतां क्रूरकर्मणाः ॥ १४६ ॥
 मुदितानां वितृप्तानां तस्मिन् हृदि वैशसे ।
 समेतानि बहून्यासन्भूतानि च जनाधिप ॥ १४७ ॥
 एवंविधा हि सा रात्रिः सोमकानां जनक्षये ।
 प्रसुप्तानां प्रमत्तानामासीत्सुभृशदारुणा ॥ १४८ ॥
 असंशयं हि कालस्य पर्यायो दुरतिक्रमः ।
 तादृशा निहता यत्र कृत्वाऽस्माकं जनक्षयम् ॥ १४९ ॥
 धृतराष्ट्र उवाच ।
 प्रागेव सुमहत्कर्म द्रौणिरेतन्महारथः ।
 नाकरोदीदृशं कस्मान्मत्पुत्रविजये धृतः ॥ १५० ॥
 अथ कस्माद्वृते क्षत्रे कर्मेदं कृतवानसौ ।
 द्रोणपुत्रो महात्मा स तन्मे शंसितुमर्हसि ॥ १५१ ॥
 सञ्जय उवाच ।
 तेषां नूनं भयान्नासौ कृतवान्कुरुनन्दन ।
 असान्निध्याद्धि पार्थानां केशवस्य च धीमतः ।
 सात्यकेश्वरपि कर्मेदं द्रोणपुत्रेण साधितम् ॥ १५२ ॥
 को हि तेषां समक्षं तान्हन्यादपि मरुत्पतिः ।
 एतदीदृशकं वृत्तं राजन्सुप्तजने विभो ॥ १५३ ॥
 ततो जनक्षयं कृत्वा पाण्डवानां महात्ययम् ।
 प्रत्यृषकाले शिविरात्प्रतिगन्तुमियेष सः ॥ १५४ ॥
 नृशोणितावसिक्तस्य द्रौणेरासीदसितसरुः ।
 पाणिना सह संश्लिष्ट एकीभूत इव प्रभो ॥ १५५ ॥
 स निःशेषानरीन्कृत्वा विरराम निशाक्षये ।
 युगान्ते सर्वभूतानि भस्म कृत्वेव पावकः ॥ १५६ ॥
 यथाप्रतिज्ञं तत्कर्म कृत्वा द्रौणायनिः प्रभो ।
 दुर्गमां पदवीं गच्छन्पितुरासीद्व्रतज्वरः ॥ १५७ ॥
 यथैव संसुप्तजने शिविरे प्राविशन्निशि ।
 तथैव हत्वा निःशब्दो निश्चक्राम नरर्षभ ॥ १५८ ॥
 निष्क्रम्य शिविरात्तस्मात्ताभ्यां संगम्य वीर्यवान् ।
 आचख्यौ कर्म तत्सर्वं हृष्टः संहर्षयन्विभो ॥ १५९ ॥
 तावथाचख्यतुस्तस्मै प्रियं प्रियकरौ तदा ।
 पाञ्चालान्मृज्जयांश्चैव विनिकृत्तान्सहस्रशः ॥ १६० ॥

॥ १४५ ॥ अष्टमोऽध्यायः ॥ ८ ॥

प्रीत्या चोच्चैरुदकोशस्तथैवास्फोटयंस्तलान् ।
दिष्ट्यादिष्वेति चान्योन्यं समेत्योर्चुर्महारथाः ॥ १६१ ॥
पर्यष्वजत्ततो द्रौणिस्ताभ्यां संप्रतिनन्दितः ।
इदं हर्षात्तु सुमहदाददे वाक्यमुत्तमम् ॥ १६२ ॥

पाञ्चाला निहताः सर्वे द्रौपदेयाश्च सर्वशः ।
सोमका मत्स्यशेषाश्च सर्वे विनिहता मया ॥ १६३ ॥
इदानीं कृतकृत्याः स याम तत्रैव मा चिरम् ।
यदि जीवति नो राजा तस्मै शंसामहे प्रियम् ॥ १६४ ॥

॥ इति श्रीमन्महाभारते सौप्तिकपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

द्रौणिकृपकृतवर्मभिर्दुर्योधनमेव शोचनम् ॥ १ ॥ दुर्योधनं प्रति द्रौणिना सुसजनवधकथनम् ॥ २ ॥ दुर्योधनेन प्राण-
त्यागः ॥ ३ ॥ द्रौण्यादीनां नगरगमनम् ॥ ४ ॥ सञ्जयस्य व्यासानुग्रहप्राप्तदिव्यज्ञाननाशः ॥ ५ ॥

सञ्जय उवाच ।

ते हत्वा सर्वपाञ्चालान्द्रौपदेयांश्च सर्वशः ।
आगच्छन्सहितास्तत्र यत्र दुर्योधनो हतः ॥ १ ॥
गत्वा चैनमपश्यन्त किञ्चित्प्राणं जनाधिपम् ।
ततो रथेभ्यः प्रस्कन्द्य परिववृत्तवात्मजम् ॥ २ ॥
तं भग्नसक्थं राजेन्द्र कृच्छ्रप्राणमचेतसम् ।
वमन्तं रुधिरं वक्रादपश्यन्वसुधातले ॥ ३ ॥
वृतं समन्ताद्बहुभिः श्वापदैर्घोरदर्शनैः ।
सालावृकगणैश्चैव भक्षयिष्यद्भिरन्तिकान् ॥ ४ ॥
निवारयन्तं कृच्छ्रात्ताञ्श्वापदांश्च चिखादिषून् ।
विवेष्टमानमूरुभ्यां सुभृशं गाढवेदनम् ॥ ५ ॥
तं शयानं तथा दृष्ट्वा भूमौ सुरुधिरोक्षितम् ।
हतशिष्टास्त्रयो वीराः शोकार्ताः पर्यदेवयन् ।
अश्वत्थामा कृपश्चैव कृतवर्मा च सात्वतः ॥ ६ ॥
तैस्त्रिभिः शोणितादिर्घैर्निःश्वसद्भिर्महारथैः ।
शुशुभे स वृतो राजा वेदी त्रिभिरिवाग्निभिः ॥ ७ ॥
ते तं शयानं संप्रेक्ष्य राजानमतथोचितम् ।
अविषह्येन दुःखेन ततस्ते रुरुदुस्त्रयः ॥ ८ ॥
ततस्तु रुधिरं हस्तैर्मुखाभिर्मृज्य तस्य हि ।
रणे राज्ञः शयानस्य कृपः संपर्यदेवयत् ॥ ९ ॥
कृप उवाच ।
न दैवस्यातिभारोऽस्ति यदयं रुधिरोक्षितः ।
एकादशचमूर्भर्ता शेते दुर्योधनो हतः ॥ १० ॥
पश्य चामीकराभस्य चामीकरविभूषिताम् ।

गदां गदाप्रियस्येमां समीपे पतितां भुवि ॥ ११ ॥
इयमेनं गदा शूरं न जहाति रणेरणे ।
स्वर्गायापि व्रजन्तं हि न जहाति यशस्विनम् ॥ १२ ॥
पश्येमां सह वीरेण जाम्बूनदविभूषिताम् ।
शयानां शयने हर्म्ये भार्या प्रीतिमतीमिव ॥ १३ ॥
योऽयं मूर्धाभिषिक्तानामग्रे याति परंतपः ।
स हतो ग्रसते पांमूनपश्य कालस्य पर्ययम् ॥ १४ ॥
येनाजौ निहता भूमौ शेरते क्षत्रियर्षभाः ।
स भूमौ निहतः शेते कुरुराजः परैरयम् ॥ १५ ॥
भयान्नमन्ति राजानो यस्य स शतसङ्घशः ।
स वीरशयने शेते क्रव्याद्भिः परिवारितः ॥ १६ ॥
यमुपासन्नृपाः पूर्वमर्थहेतोर्महीपतिम् ।
उपासते च तं ह्यद्य क्रव्यादा मांसगृद्धिनः ॥ १७ ॥
सञ्जय उवाच ।
तं शयानं कुरुश्रेष्ठं ततो भरतसत्तमम् ।
अश्वत्थामा समालिङ्ग्य करुणं पर्यदेवयत् ॥ १८ ॥
आहुस्त्वां राजशार्दूल मुख्यं सर्वधनुष्मताम् ।
धनाध्यक्षोपमं युद्धे शिष्यं संकर्षणस्य च ॥ १९ ॥
कथं विवरमद्राक्षीद्भीमसेनस्तवानघ ।
बलिनं कृतिनो नित्यं सृदः पापात्मवानृप ॥ २० ॥
कालो नूनं महाराज लोकेऽस्मिन्बलवत्तरः ।
पश्यामो निहतं त्वां च भीमसेनेन संयुगे ॥ २१ ॥
कथं त्वां सर्वधर्मज्ञं क्षुद्रः पापो वृकोदरः ।

उपासत द्विजाः पूर्वमर्थहेतोर्वीर्यमीश्वरमिति ह्य. पाठः ॥ १७ ॥

निकृत्या हतवान्मन्दो नूनं कालो दुरत्ययः ॥ २२
 द्वन्द्वयुद्धे ह्यधर्मेण समाहूयौजसा मृधे ।
 गदया भीमसेनेन निर्भये सक्थिनी तव ॥ २३
 अधर्मेण हतस्याजौ मृद्यमानं पदा शिरः ।
 य उपेक्षितवान्भुद्रं धिक्कृतमस्तु युधिष्ठिरम् ॥ २४
 युद्धेष्वपवदिष्यन्ति योधा नूनं वृकोदरम् ।
 यावत्स्यास्यन्ति भूतानि निकृत्या ह्यसि पातितः ॥
 ननु रामोऽब्रवीद्राजंस्त्वां सदा यदुनन्दनः ।
 दुर्योधनसमो नास्ति गदायामिति वीर्यवान् ॥ २६
 श्लाघते त्वां हि वाष्पेयो राजन्संसत्सु भारत ।
 स शिष्यो मम कौरव्यो गदायुद्ध इति प्रभो ॥ २७
 यां गतिं क्षत्रियस्याहुः प्रशस्तां परमर्षयः ।
 हतस्याभिमुखस्याजौ प्राप्तस्त्वमसि तां गतिम् ॥ २८
 दुर्योधन न शोचामि त्वामहं पुरुषर्षभ ।
 हतपुत्रौ तु शोचामि गान्धारीं पितरं च ते ॥ २९
 द्वावनाथौ कृतौ वीर त्वया नाथेन वर्धितौ ।
 भिक्षुकौ विचरिष्येते शोचन्तौ पृथिवीमिमाम् ॥ ३०
 धिगस्तु कृष्णं वाष्पेयमर्जुनं चापि दुर्मतिम् ।
 धर्मज्ञमानिमौ यौ त्वां वध्यमानमुपेक्षताम् ॥ ३१
 पाण्डवाश्चापि ते सर्वे किं वक्ष्यन्ति नराधिप ।
 कथं दुर्योधनोऽस्माभिर्हत इत्यनपत्रपाः ॥ ३२
 धन्यस्त्वमसि गान्धारे यस्त्वमायोधने हतः ।
 प्रयातोऽभिमुखः शत्रून्धर्मेण पुरुषर्षभ ॥ ३३
 हतपुत्रा हि गान्धारी निहतज्ञातिवान्धवा ।
 प्रज्ञाचक्षुश्च दुर्धर्षः कां दशां प्रतिपत्स्यते ॥ ३४
 धिगस्तु कृतवर्माणं मां कृपं च महारथम् ।
 ये वयं न गताः स्वर्गं त्वां पुरस्कृत्य पार्थिवम् ॥ ३५
 दातारं सर्वकामानां रक्षितारं प्रजाहितम् ।
 यद्वयं नानुगच्छाम त्वां धिगस्मान्नाराधमान् ॥ ३६
 कृपस्य तव वीर्येण मम चैव पितुश्च मे ।
 सभृत्यानां नरव्याघ्र रत्नवन्ति गृहाणि च ॥ ३७
 तव प्रसादादस्माभिः समित्रैः सह बान्धवैः ।
 अवाप्ताः क्रतवो मुख्या बहवो भूरिदक्षिणाः ॥ ३८

कुतश्चापीदृशं पापाः प्रवर्तिष्यामहे वयम् ।
 यादृशेन पुरस्कृत्य त्वं गतः सर्वपार्थिवान् ॥ ३९
 वयमेव त्रयो राजन्गच्छन्तं परमां गतिम् ।
 यद्वै त्वां नानुगच्छामस्तेन तप्स्यामहे वयम् ॥ ४०
 तत्स्वर्गहीना हीनार्थाः स्मरन्तः सुकृतस्य ते ।
 किं नाम तद्भवेत्कर्म येन त्वां न व्रजाम वै ॥ ४१
 दुःखं नूनं कुरुश्रेष्ठ चरिष्याम महीमिमाम् ।
 हीनानां नस्त्वया राजन्कुतः शान्तिः कुतः सुखं ४२
 गत्वैव तु महाराज समेत्य च महारथान् ।
 यथाज्येष्ठं यथाश्रेष्ठं पूजयेर्वचनान्मम ॥ ४३
 आचार्यं पूजयित्वा च केतुं सर्वधनुष्मताम् ।
 हतं मयाऽद्य शंसेथा धृष्टद्युम्नं नराधिप ॥ ४४
 परिष्वजेथा राजानं बाह्विकं सुमहारथम् ।
 सैन्धवं सोमदत्तं च भूरिश्रवसमेव च ॥ ४५
 तथा पूर्वगतानन्यान्स्वर्गे पार्थिवसत्तमान् ।
 अस्मद्वाक्यात्परिष्वज्य संपृच्छेस्त्वमनामयम् ॥ ४६
 सञ्जय उवाच ।
 इत्येवमुक्त्वा राजानं भग्नसक्थमचेतसम् ।
 अश्वत्थामा लघुप्राणं पुनर्वचनमब्रवीत् ॥ ४७
 दुर्योधन जीवसि चेद्वाक्यं श्रोत्रसुखं शृणु ।
 सप्त पाण्डवतः शिष्टा धार्तराष्ट्रास्त्रयो वयम् ॥ ४८
 ते चैव भ्रातरः पञ्च वासुदेवोऽथ सात्यकिः ।
 अहं च कृतवर्मा च कृपः शारद्वतस्तथा ॥ ४९
 द्रौपदेया हताः सर्वे मत्स्यशेषं च भारत ॥ ५०
 कृते प्रतिकृतं पश्य हतपुत्रा हि पाण्डवाः ।
 सौप्तिके शिविरं तेषां हतं सनरवाहनम् ॥ ५१
 मया च पापकर्माऽसौ धृष्टद्युम्नो महीपते ।
 प्रविश्य शिविरं रात्रौ पशुमारेण मारितः ॥ ५२
 दुर्योधनस्तु तां वाचं निशम्य मनसः प्रियाम् ।
 प्रतिलभ्य पुनश्चेत इदं वचनमब्रवीत् ॥ ५३
 न मेऽकरोत्तद्वाङ्मेयो न कर्णो न च ते पिता ।
 यत्त्वया कृपभोजाभ्यां सहितेनाद्य मे कृतम् ॥ ५४

यजित्वा तप्यते पश्चादापन्न इव दुर्मतिः ।
 कथं मन्येत विजयं ततो जिततरः परैः ॥ १३
 येषामर्थाय पापं स्याद्विजयस्य सुहृद्बधैः ।
 निजितैरप्रमत्तैर्हि विजिता जितकाशिनः ॥ १४
 कर्णिनालीकदंष्ट्रस्य खड्गजिह्वस्य संयुगे ।
 चापव्यात्तास्यरौद्रस्य ज्यातलखननादिनः ॥ १५
 क्रुद्धस्य नरसिंहस्य संग्रामेष्वपलायिनः ।
 ये व्यमुञ्चन्त कर्णस्य प्रमादात्त इमे हताः ॥ १६
 रथहृदं शरवर्षोर्मिमन्तं
 रत्नाचितं वाहनयोधवृन्दम् ।
 शक्त्यृष्टिमीनध्वजनागनक्रं
 शरासनावर्तमहेषुफेनम् ॥ १७
 संग्रामचन्द्रोदयवेगवेलं
 द्रोणार्णवं ज्यातलनेमिघोषम् ।
 ये तेरुरुच्चावचशस्त्रनौभि-
 स्ते राजपुत्रा निहताः प्रमादात् ॥ १८
 न हि प्रमादात्परमस्ति कश्चि-
 द्रधो नराणामिह जीवलोके ।
 प्रमत्तमर्था हि नरं समन्ता-
 न्यजन्त्यनर्थाश्च समाविशन्ति ॥ १९
 ध्वजोत्तमाग्रोच्छ्रितधूमकेतुं
 शराचिषं दीप्तमहापताकम् ।
 महाधनुर्ज्यातलनेमिघोषं
 तनुत्रनानाविधशस्त्रहोमम् ॥ २०
 महाचमूकक्षदवाभिपन्नं
 महाहवे भीष्ममहादवाग्निम् ।
 ये तेरुरुच्चावचशस्त्रवेगै-
 स्ते राजपुत्रा निहताः प्रमादात् ॥ २१
 न हि प्रमत्तेन नरेण शक्य-
 मायुं वसु श्रीर्विपुलं यशो वा ।
 पश्याप्रमादेन निहत्य शत्रू-
 न्सर्वान्महेन्द्रं सुखमेधमानम् ॥ २२

इन्द्रोपमान्पार्थिवपुत्रपौत्रा-
 न्पश्याविशेषेण हतान्प्रमादात् ।
 तीर्त्वा समुद्रं वणिजः समृद्धा
 मग्नाः कुनद्यामिव सीदमानाः ॥ २३
 अमर्षितैर्ये निहता नरेन्द्रा
 निःसंशयं ते त्रिदिवं प्रपन्नाः ।
 कृष्णां तु शोचामि कथं नु साध्वी
 शोकार्णवं सा विषहिष्यतीति ॥ २४
 भातृश्च पुत्राश्च हतान्निशम्य
 पाञ्चालराजं पितरं च वृद्धम् ।
 ध्रुवं विसंज्ञा पतिता पृथिव्यां
 सा शोष्यते शोककृशाङ्गयष्टिः ॥ २५
 तच्छोकजं दुःखमपारयन्ती
 कथं भविष्यत्युचिता सुखानाम् ।
 रोरुयते ज्ञातिवधाभितप्ता
 प्रदह्यमानेव हुताशनेन ॥ २६
 इत्येवमार्तः परिदेवयन्स
 राजा कुरूणां नकुलं वभाषे ।
 गच्छानयैनामिह मन्दभाग्यां
 समातृपक्षामिति राजपुत्रीम् ॥ २७
 माद्रीसुतस्तत्परिगृह्य वाक्यं
 धर्मेण धर्मप्रथमस्य राज्ञः ।
 ययौ रथेनालयमाशु देव्याः
 पाञ्चालराजस्य च यत्र दाराः ॥ २८
 प्रस्थाप्य माद्रीसुतमाजमीढः
 शोकार्दितस्तैः सहितः सुहृद्भिः ।
 रोरुयमाणः प्रययौ सुताना-
 मायोधनं भूतगणानुकीर्णम् ॥ २९
 स तत्प्रविश्याशिवमुग्ररूपं
 ददर्श पुत्रान्सुहृदः सखींश्च ।
 भूमौ शयानान् रुधिरार्द्रगात्रा-
 न्विभिन्नदेहान्प्रहतोत्तमाङ्गान् ॥ ३०

फलतोऽभूदिति महदाश्चर्यमित्यर्थः ॥ १० ॥ पश्चात्स पाप इव
 दुर्मतिरिति क. पाठः ॥ १३ ॥ व्यमुञ्चन्त मुक्ताः । कर्णस्य
 कर्णात् । प्रमादादस्मत्कृतादसान्निध्यात् ॥ १६ ॥ वाहनवाजि-
 युक्तमिति झ. पाठः ॥ १७ ॥ तनुत्राणि नानाविधानि शस्त्राणि

च तेषां होमः प्रक्षेपो यत्र तं तनुत्रनानाविधशस्त्रहोमम्
 ॥ २० ॥ भीष्ममयं भीष्मप्रधानं अग्निदाहम् । भीष्मरूपेण
 अग्निना दाहमित्यर्थः ॥ २१ ॥ निहताः शयाना इति झ. पाठः
 ॥ २४ ॥ दशमोऽध्यायः ॥ १० ॥

स तांस्तु दृष्ट्वा भृशमार्तरूपो
युधिष्ठिरो धर्मभृतां वरिष्ठः ।

उच्चैः प्रचुक्रोश च कौरवाग्र्यः
पपात चोर्व्यां सगणो विसंज्ञः ॥ ३१

॥ इति श्रीमन्महाभारते सौप्तिकपर्वणि ऐषीकपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

नकुलेन युधिष्ठिरसमीपं प्रति द्रौपद्यानयनम् ॥ १ ॥ द्रौपद्या द्रौणिमस्तकमणिहरणचोदितेन भीमेन नकुलसारथिना रथेन द्रौणिवधाय प्रस्थानम् ॥ २ ॥

वैशंपायन उवाच ।

स दृष्ट्वा निहतान्सङ्ख्ये पुत्रान्पौत्रान्सखींस्तथा ।
महादुःखपरीतात्मा बभूव जनमेजय ॥ १
ततस्तस्य महाङ्गशोकः प्रादुरासीन्महात्मनः ।
स्मरतः पुत्रपौत्रांस्तान्भ्रातृन्सुहृद एव च ॥ २
तमश्रुपरिपूर्णाक्षं वेपमानमचेतसम् ।
सुहृदो भृशसंविष्टाः सांत्वयांचक्रिरे तदा ॥ ३
'कृत्वा तु विधिवत्तेषां पुत्राणाममितौजसाम् ।
प्रेतकार्याणि सर्वेषां बभूव भृशदुःखितः ॥' ४
तस्मिन्मुहूर्ते जवनैर्वाजिभिर्हेममालिभिः ।
नकुलः कृष्णया सार्धमुपायात्परमार्तया ॥ ५
उपप्लाव्यं गता सा तु श्रुत्वा सुमहदप्रियम् ।
तदा विनाशं सर्वेषां पुत्राणां व्यथितेन्द्रिया ॥ ६
कम्पमानेव कदली वातेनाभिसमीरिता ।
कृष्णा राजानमासाद्य शोकार्ता न्यपतद्भुवि ॥ ७
न बभौ वदनं तस्या रुदन्त्याः शोककर्शितम् ।
फुल्लपद्मपलाशाक्ष्या मेघावृत इवोडराद् ॥ ८
ततस्तां पतितां दृष्ट्वा संरम्भी सत्यविक्रमः ।
बाहुभ्यां परिजग्राह समुत्पत्य वृकोदरः ॥ ९
सा समाश्वासिता तेन भीमसेनेन भामिनी ।
रुदती पाण्डवज्येष्ठमिदं वचनमब्रवीत् ॥ १०
दिष्ट्वा राजन्नवाप्येमामखिलां भोक्ष्यसे महीम् ।
आत्मजान्क्षत्रधर्मेण संप्रदाय यमाय वै ॥ ११
दिष्ट्वा सर्वास्त्रकुशलं मत्पुत्रान्द्रौणिमिनम् ।
अवाप्य पृथिवीं कृत्स्नां सौमद्रं न स्मरिष्यसि ॥ १२
आत्मजान्क्षत्रधर्मेण श्रुत्वा शूरान्निपातितान् ।

स्थितो राज्ये मया सार्धं विहरन्न स्मरिष्यसि ॥ १३
प्रसुप्तानां वधं श्रुत्वा द्रौणिना पापकर्मणा ।
शोको मां दहते गाढो हुताशन इवाश्रयम् ॥ १४
तस्य पापकृतो द्रौणेर्न चेदद्य दुरात्मनः ।
ह्रियते सानुबन्धस्य युधि विक्रम्य जीवितम् ॥ १५
इहैव प्रायमासिष्ये तन्निबोधत पाण्डवाः ।
न चेत्फलमवाप्नोति द्रौणिः पापस्य कर्मणः ॥ १६
एवमुक्त्वा ततः कृष्णा पाण्डवं प्रत्युपाविशत् ।
युधिष्ठिरं याज्ञसेनी धर्मराजं यशस्विनी ॥ १७
दृष्ट्वापविष्टां राजा तु पाण्डवो महिषीं प्रियाम् ।
प्रत्युवाच स धर्मात्मा द्रौपदीं चारुदर्शनाम् ॥ १८
क्षत्रधर्मेण धर्मज्ञे प्राप्तास्ते निधनं शुभे ।
पुत्रास्ते भ्रातरश्चैव तान्न शोचितुमर्हसि ॥ १९
स कल्याणि वनं दुर्गं दूरं द्रौणिरितो गतः ।
तस्य त्वं पातनं सङ्ख्ये कथं ज्ञास्यसि शोभने ॥ २०
द्रौपद्युवाच ।
द्रोणपुत्रस्य सहजो मणिः शिरसि मे श्रुतः ।
निहत्य सङ्ख्ये तं पापं पश्येयं मणिमाहृतम् ।
द्रौणेः शिरस उत्कृत्य जीवेयमिति मे मतिः ॥ २१
इत्युक्त्वा पाण्डवं कृष्णा राजानं चारुदर्शना ।
भीमसेनकरे स्पृष्ट्वा कुपिता वाक्यमब्रवीत् ॥ २२
त्रातुमर्हसि मां भीम क्षत्रधर्ममनुस्मरन् ।
जहि तं पापकर्माणं शम्बरं मधवानिव ॥ २३
न हि ते विक्रमे तुल्यः पुमानस्तीह कश्चन ।
श्रुतं तत्सर्वलोकेषु परमव्यसने तथा ॥ २४
द्वीपोऽभूस्त्वं हि पार्थानां नगरे वारणावते ।

विष्ट्वेति । पुत्रनाशपेक्षया राज्यप्राप्तिमुखं तव महद्विल-

विक्षेपः ॥ ११ ॥

हिडिम्बदर्शने चैव तथा त्वमभवो गतिः ॥ २५
 तथा विराटनगरे कीचकेन भृशार्दिताम् ।
 मामप्युद्धृतवान्कृच्छ्रात्पौलोमीं मघवानिव ॥ २६
 यथैतान्यकृथाः पार्थ महाकर्माणि वै पुरा ।
 तथा द्रौणिममित्रघ्नं विनिहत्य सुखी भव ॥ २७
 वैशंपायन उवाच ।
 तस्या बहुविधं दुःखं निशम्य परिदेवितम् ।
 न चामर्षत कौन्तेयो भीमसेनो महाबलः ॥ २८

स काञ्चनविचित्राङ्गमारुरोह महारथम् ।
 आदार्यं रुचिरं चित्रं समार्गणगुणं धनुः ॥ २९
 नकुलं सारथिं कृत्वा द्रोणपुत्रवधे धृतः ।
 विस्फार्य सशरं चापं तूर्णमश्वानचोदयत् ॥ ३०
 ते हयाः पुरुषव्याघ्र दीप्यमानाः स्वतेजसा ।
 वहन्तः सहसा जग्मुर्हरयः शीघ्रगामिनः ॥ ३१
 शिविरात्स्वाद्वहीत्वा स रथस्य पदमच्युतः ।
 'द्रोणपुत्रगतेनाशु ययौ मार्गेण भारत ॥' ३२

॥ इति श्रीमन्महाभारते सौप्तिकपर्वणि ऐषीकपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

द्रौणिजिघांसया भीमे प्रतिगते कृष्णेन युधिष्ठिरं प्रति द्रौणिदौशूलयादिकथनपूर्वकं भीमस्य ततो रक्षणीयत्व-
 कथनम् ॥ १ ॥

वैशंपायन उवाच ।
 तस्मिन्प्रयाते दुर्धर्षे यदूनामृषभस्ततः ।
 अव्रवीत्पुण्डरीकाक्षः कुन्तीपुत्रं युधिष्ठिरम् ॥ १
 एष पाण्डव ते भ्राता पुत्रशोकपरायणः ।
 जिघांसुर्द्रौणिमाक्रन्दे एक एवाभिधावति ॥ २
 भीमः प्रियस्ते सर्वेभ्यो भ्रातृभ्यो भरतर्षभ ।
 तं कृच्छ्रगतमद्य त्वं कस्मान्नाभ्युपपद्यसे ॥ ३
 यत्तदाचष्ट पुत्राय द्रोणः परपुरंजयः ।
 अस्त्रं ब्रह्मशिरो नाम दहेत पृथिवीमपि ॥ ४
 तन्महात्मा महाभागः केतुः सर्वधनुष्मताम् ।
 प्रत्यपादयदाचार्यः प्रीयमाणो धनञ्जयम् ॥ ५
 तं पुत्रोऽप्येक एवैनमन्वयाचदमर्षणः ।
 ततः प्रोवाच पुत्राय नातिहृष्टमना इव ॥ ६
 विदितं चापलं ह्यासीदात्मजस्य दुरात्मनः ।
 सर्वधर्मविदाचार्यः सोऽन्वशास्तसुतं ततः ॥ ७
 परमापद्रुतेनापि न स्म तात त्वया रणे ।
 इदमस्त्रं प्रयोक्तव्यं मानुषेषु विशेषतः ॥ ८
 इत्युक्तवान्गुरुः पुत्रं द्रोणः पश्चादथोक्तवान् ।
 न त्वं जातु सतां मार्गे स्थातेति पुरुषर्षभ ॥ ९

स तदाज्ञाय दुष्टात्मा पितुर्वचनमप्रियम् ।
 निराशः सर्वकल्याणैः शोकात्पर्यचरन्महीम् ॥ १०
 ततस्तदा कुरुश्रेष्ठ वनस्थे त्वयि भारत ।
 अवसद्वारकामेत्य वृष्णिभिः परमार्चितः ॥ ११
 स कदाचित्समुद्रान्ते वसन्द्वारवतीमनु ।
 एक एकं समागम्य मामुवाच हसन्निव ॥ १२
 यत्तदुग्रं तपः कृष्ण चरन्ममितविक्रमः ।
 अगस्त्याद्भारताचार्यः प्रत्यपद्यत मे पिता ॥ १३
 अस्त्रं ब्रह्मशिरो नाम देवगन्धर्वपूजितम् ।
 तदद्य मयि दाशार्हं यथा पितरि मे तथा ॥ १४
 अस्मत्तस्तदुपादाय दिव्यमस्त्रं यदूत्तम ।
 ममाप्यस्त्रं प्रयच्छ त्वं चक्रं रिपुहणं रणे ॥ १५
 स राजन्प्रीयमाणेन मयाप्युक्तः कृताञ्जलिः ।
 याचमानः प्रयत्नेन मत्तोऽस्त्रं भरतर्षभ ॥ १६
 देवदानवगन्धर्वमनुष्यपतंगोरगाः ।
 न समा मम वीर्यस्य शतांशेनापि पिण्डिताः ॥ १७
 इदं धनुरियं शक्तिरिदं चक्रमियं गदा ।
 यद्यदिच्छसि चेदस्त्रं मत्तस्तत्तद्दामि ते ॥ १८
 यच्छक्रोपि समुद्यन्तुं प्रयोक्तुमपि वा रणे ।

चोदिता वातरंहस इति झ. पाठः ॥ ३१ ॥ पदं गमनमार्ग-
 चिह्नं गृहीलालक्ष्य ॥ ३२ ॥ एकादशोऽध्यायः ॥ ११ ॥

आक्रन्दे संग्रामे ॥ २ ॥ स्थाता स्थास्यसि ॥ ९ ॥

तद्गृहाण विनाऽस्त्रेण यन्मे दातुमभीप्ससि ॥ १९
 स सुनाभं सहस्रारं वज्रनाभमयस्त्रयम् ।
 वज्रे चक्रं महाभागो मत्तः स्पर्धन्मया सह ॥ २०
 गृहाण चक्रमित्युक्तो मया तु तदनन्तरम् ।
 जग्राहोत्पत्य सहसा चक्रं सव्येन पाणिना ॥ २१
 न चैनमशक्तस्थानात्संचालयितुमप्युत ।
 अथैनं दक्षिणेनापि ग्रहीतुमुपचक्रमे ॥ २२
 सर्वयत्नेन तेनापि गृह्य नैनमकम्पयत् ॥ २३
 ततः सर्वबलेनापि यदैर्न न शशाक ह ।
 उद्यन्तुं वा चालयितुं द्रौणिः परमदुर्मनाः ।
 कृत्वा यत्नं परिश्रान्तः स न्यवर्तत भारत ॥ २४
 निवृत्तमनसं तस्मादभिप्रायाद्विचेतसम् ।
 अहमामभ्य संविद्यमश्चत्थामानमब्रुवम् ॥ २५
 यः स दैवमनुष्येषु प्रमाणं परमं गतः ।
 गाण्डीवधन्वा श्वेताश्वः कपिप्रवरकेतनः ॥ २६
 यः साक्षाद्देवदेशं शितिकण्ठमुमापतिम् ।
 द्वन्द्वयुद्धे पुरा जिष्णुस्तोषयामास शंकरम् ॥ २७
 यस्मात्प्रियतरो नास्ति ममान्यः पुरुषो भुवि ।
 नादेयं यस्य मे किञ्चिदपि प्राणान्महात्मनः ॥ २८
 तेनापि सुहृदा ब्रह्मन्पार्थेनाक्लिष्टकर्मणा ।
 नोक्तपूर्वमिदं वाक्यं यस्त्वं मामभिभाषसे ॥ २९
 ब्रह्मचर्यं महद्भोरं तीर्त्वा द्वादशवार्षिकम् ।
 हिमवत्पार्थमास्थाय यो मया तपसाऽऽर्जितः ॥ ३०

समानव्रतचारिण्यां रुक्मिण्यां योऽन्वजायत ।
 सनत्कुमारस्तेजस्वी प्रद्युम्नो नाम मे सुतः ॥ ३१
 तेनाप्येतन्महद्विव्यं चक्रमप्रतिमं रणे ।
 न प्रार्थितमभून्मूढ तदिदं प्रार्थितं त्वया ॥ ३२
 रामेणातिबलेनैतन्नोक्तपूर्वं कदाचन ।
 न गदेन न साम्बेन यदिदं प्रार्थितं त्वया ॥ ३३
 द्वारकावासिभिश्चान्यैर्वृष्ण्यन्धकमहारथैः ।
 नोक्तपूर्वमिदं क्षुद्रं तदिदं प्रार्थितं त्वया ॥ ३४
 भारताचार्यपुत्रस्त्वं मानितः सर्वयादवैः ।
 चक्रेण रथिनां श्रेष्ठं कं नु तात युयुत्ससे ॥ ३५
 एवमुक्तो मया द्रौणिर्माभिदं प्रत्युवाच ह ।
 प्रयुज्य भवते पूजां योत्स्ये कृष्ण त्वया सह ॥ ३६
 प्रार्थितं ते मया चक्रं देवदानवपूजितम् ।
 अजेयः स्यामिति विभो सत्यमेतद्ब्रवीमि ते ॥ ३७
 सोऽहं तदुर्लभं चक्रमनवाप्यैव केशव ।
 प्रतियास्यामि गोविन्द शिवेनाभिवदस्व माम् ॥ ३८
 एतत्सुनाभं भोजानामृषभेण त्वया धृतम् ।
 चक्रमप्रतिचक्रेण भुवि नान्योऽभिपद्यते ॥ ३९
 एतावदुक्त्वा द्रौणिर्मा युग्यानश्चान्धनानि च ।
 आदायोपययौ काले रत्नानि विविधानि च ॥ ४०
 स संरम्भी दुरात्मा च चपलः क्रूर एव च ।
 वेद चास्त्रं ब्रह्मशिरस्तस्माद्रक्ष्यो वृकोदरः ॥ ४१

॥ इति श्रीमन्महाभारते सौप्तिकपर्वणि ऐषीकपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

कृष्णादिभिर्भागीरथीतीरे व्याससमीपसमासीनद्रौणिदर्शनम् ॥ १ ॥ तद्दर्शिता द्रौणिना अपाण्डवहेतोर्ब्रह्मशिरो-
 प्रयोगः ॥ २ ॥

वैशंपायन उवाच ।
 एवमुक्त्वा कुरुश्रेष्ठं सर्वयादवनन्दनः ।
 सर्वायुधवारोपेतमारुरोह रथोत्तमम् ॥ १
 युक्तं परमकाम्भोजैस्तुरगैर्हैममालिभिः ।
 उदितादित्यसंकाशं सर्वरत्नविभूषितम् ॥ २

दक्षिणे ह्यावहच्छैव्यः सुग्रीवः सव्यतो धुरम् ।
 पार्ष्णिवाहौ तु तस्यास्तां मेघपुष्पबलाहकौ ॥ ३
 विश्वकर्मकृता दिव्या रत्नधातुविभूषिता ।
 उच्छ्रिता च रथे तस्मिन्ध्वजयष्टिरदृश्यत ॥ ४
 वैनतेयः स्थितस्तस्यां प्रभामण्डलरश्मिवान् ।

मे मर्ह्यं दातुमिच्छसि त्वेन विनापि गृहाण । त्वदीयेऽस्त्रे ममे-

च्छा नास्तीति भावः ॥ १९ ॥ द्वादशोऽध्यायः ॥ १२ ॥

तस्य संत्यक्तः केतुर्भुजगारिरदृश्यत ॥ ५
 अथारोहदृषीकेशः केतुः सर्वधनुष्मताम् ।
 अर्जुनः स च धर्मात्मा कुरुराजो युधिष्ठिरः ॥ ६
 अशोभेतां महात्मानौ दाशार्हमभितः स्थितौ ।
 रथस्थं शार्ङ्गधन्वानमश्विनाविव वासवम् ॥ ७
 उभावारोप्य दाशार्हः स्यन्दनं लोकपूजितम् ।
 प्रतोदेन जवोपेतान्परमाश्वानचोदयत् ॥ ८
 ते हयाः सहस्रोत्पेतुर्गृहीत्वा स्यन्दनोत्तमम् ।
 आस्थितं पाण्डवेयाभ्यां यदूनामृषभेण च ॥ ९
 बहतां शार्ङ्गधन्वानमश्वानां शीघ्रगामिनाम् ।
 प्रादुरासीन्महाञ्जशब्दः पक्षिणां पततामिव ॥ १०
 ते समर्था महाबाहुं क्षणेन भरतर्षभ ।
 भीमसेनो महेष्वासमनुसम्बुः सुवेगिताः ॥ ११
 क्रोधदीप्तं तु कौन्तेयं द्विषदर्थे समुद्यतम् ।
 नाशकुवन्वारयितुं समेत्यापि महारथाः ॥ १२
 स तेषामग्रतः शूरः श्रीमतां दृढधन्विनाम् ।
 ययौ भागीरथीतीरं हरिभिर्भृशवेगितैः ।
 यत्र स श्रूयते द्रौणिः पुत्रहन्ता दुरात्मवान् ॥ १३

स ददर्श महात्मानमुदकान्ते यशस्विनः ।
 कृष्णद्वैपायनं व्यासमासीनमृषिभिः सह ॥ १४
 तं चैव क्रूरकर्माणं घृताक्तं कुशचीरिणम् ।
 रजसा ध्वस्तमासीनं ददर्श द्रौणिमन्तिके ॥ १५
 तमभ्यधावत्कौन्तेयः प्रगृह्य सशरं धनुः ।
 भीमसेनो महाबाहुस्तिष्ठतिष्ठेति चाब्रवीत् ॥ १६
 तं दृष्ट्वा भीमकर्माणं प्रगृहीतशरासनम् ।
 भ्रातरौ पृष्ठतश्चास्य जनार्दनरथे स्थितौ ।
 व्यथितात्माऽभवद्द्रौणिः प्राप्तं चेदममन्यत ॥ १७
 स तदिव्यमदीनात्मा परमास्त्रमचिन्तयत् ।
 जग्राह च शरैषीकां द्रौणिः सव्येन पाणिना ॥ १८
 स तामापदमासाद्य दिव्यमस्त्रमुदैरयत् ।
 अमृष्यमाणस्ताञ्छूरान्दिव्यायुधधरान्स्थितान् ।
 अपाण्डवायेति रुषा वाचमुत्सृज्य दारुणम् ॥ १९
 इत्युक्त्वा राजशार्दूल द्रोणपुत्रः प्रतापवान् ।
 सर्वलोकप्रमोहार्थं तदस्त्रं प्रमुमोच ह ॥ २०
 ततस्तस्यामिषीकायां पावकः समजायत ।
 प्रधक्ष्यन्निव लोकांस्त्रीन्कालान्तकयमोपमः ॥ २१

॥ इति श्रीमन्महाभारते सौप्तिकपर्वणि ऐषीकपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

अर्जुनेन कृष्णाज्ञया द्रौण्यस्त्रप्रत्यस्त्रप्रयोगः ॥ १ ॥

वैशंपायन उवाच ।
 इङ्गितेनैव दाशार्हस्तस्याभिप्रायमादितः ।
 द्रौणेर्बुद्ध्या महाबाहुरर्जुनं प्रत्यभाषत ॥ १
 अर्जुनार्जुनं यदिव्यमस्त्रं ते हृदि वर्तते ।
 द्रोणोपदिष्टं तस्यायं कालः संप्रति पाण्डव ॥ २
 भ्रातृणामात्मनश्चैव परित्राणाय भारत ।
 विस्मृतैतच्चमप्याजावस्त्रमस्त्रनिवारणम् ॥ ३
 केशवेनैवमुक्तोऽथ पाण्डवः परवीरहा ।
 अवातरद्रथाच्छूर्णं प्रगृह्य सशरं धनुः ॥ ४

पूर्वमाचार्यपुत्राय ततोऽनन्तरमात्मने ।
 भ्रातृभ्यश्चैव सर्वेभ्यः स्वस्तीत्युक्त्वा परंतपः ॥ ५
 देवताभ्यो नमस्कृत्य गुरुभ्यश्चैव सर्वशः ।
 उत्ससर्ज शिवं ध्यायन्नस्त्रमस्त्रेण शाम्यताम् ॥ ६
 ततस्तदस्त्रं सहसा सृष्टं गाण्डीवधन्वना ।
 प्रजज्वाल महाचिष्मद्युगान्तानलसन्निभम् ॥ ७
 तथैव द्रोणपुत्रस्य तदस्त्रं तिग्मतेजसः ।
 प्रजज्वाल महाज्वालं तेजोमण्डलसंवृतम् ॥ ८
 निर्वाता बहवश्चासन्पेतुरुल्काः सहस्रशः ।

अपाण्डवाय पाण्डवानामभावाय ॥ १९ ॥

सौप्तिक ४

त्रयोदशोऽध्यायः ॥ १३ ॥

महद्भयं च भूतानां सर्वेषां समजायत ॥ ९
 सशब्दमभवद्भ्योम ज्वालामालाकुलं भृशम् ।
 चचाल च मही कृत्स्ना सपर्वतवनद्रुमा ॥ १०
 तावस्त्रतेजसा लोकांस्त्रासयन्तौ ततः स्थितौ ।
 महर्षी सहितौ तत्र दर्शयामासतुस्तदा ॥ ११
 नारदः सर्वधर्मात्मा भरतानां पितामहः ।
 उभौ शमयितुं वीरौ भारद्वाजधनञ्जयौ ॥ १२
 तौ मुनी सर्वधर्मज्ञौ सर्वभूतहितैषिणौ ।
 दीप्तयोरस्त्रयोर्मध्ये स्थितौ परमतेजसौ ॥ १३

तदन्तरमनाधृष्यावुपगम्य यशस्विनौ ।
 आस्तामृषिवरौ तत्र ज्वलिताविव पावकौ ॥ १४
 प्राणभृद्भिरनाधृष्यौ देवदानवसंमतौ ।
 अस्त्रतेजः शमयितुं लोकानां हितकाम्यया ॥ १५
 ऋषी ऊचतुः ।
 महास्त्रविदुषः पूर्वे येऽप्यतीता महारथाः ।
 नैतदस्त्रं मनुष्येषु तैः प्रयुक्तं कथंचन ।
 किमिदं साहसं वीरौ कृतवन्तौ महात्ययम् ॥ १६

॥ इति श्रीमन्महाभारते सौप्तिकपर्वणि ऐषीकपर्वणि चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

अर्जुनेन व्यासनारदभावानुरोधेन स्वप्रयुक्तब्रह्मशिरोस्त्रप्रतिसंहारः ॥ १ ॥ कृष्णेनाश्वत्थामानं प्रति उत्तरागर्भे ऐषीका-
 स्त्रपातेऽपि मृतशिशोः स्वेन समुज्जीवनप्रतिज्ञा ॥ २ ॥ ब्रह्मचर्याभावादस्त्रप्रतिसंहारासमर्थेन द्रौणिना व्यासकृष्णावना-
 दस्य पाण्डवगर्भेऽप्यैषीकास्त्रोत्सर्जनम् ॥ ३ ॥

वैशंपायन उवाच ।
 दृष्ट्वैव मुनिशार्दूलौ तावग्निसमतेजसौ ।
 'गाण्डीवधन्वा संचिन्त्य प्राप्तकालं महारथः ।'
 संजहार शरं दिव्यं त्वरमाणो धनञ्जयः ॥ १
 उवाच वचनं श्रेष्ठस्तावृषी प्राञ्जलिस्तदा ।
 प्रमुक्तमस्त्रमस्त्रेण शाम्यतामिति वै मया ॥ २
 संहृते परमास्त्रेऽस्मिन्सर्वान्सानशेषतः ।
 पापकर्मा ध्रुवं द्रौणिः प्रधक्ष्यत्यस्त्रतेजसा ॥ ३
 यदत्र हितमस्माकं लोकानां चैव सर्वथा ।
 भवन्तौ देवसंकाशौ तथा संमन्तुमर्हतः ॥ ४
 इत्युक्त्वा संजहारास्त्रं पुनरेव धनञ्जयः ।
 संहारो दुष्करस्तस्य देवैरपि हि संयुगे ॥ ५
 विसृष्टस्य रणे तस्य परमास्त्रस्य संग्रहे ।
 अशक्तः पाण्डवादन्यः साक्षादपि शतक्रतुः ॥ ६
 ब्रह्मतेजोद्भवं तद्धि विसृष्टमकृतात्मना ।
 न शक्यमावर्तयितुं ब्रह्मचर्यव्रतादृते ॥ ७
 अचीर्णब्रह्मचर्यो यः सृष्ट्वाऽऽवर्तयते पुनः ।

तदस्त्रं सानुबन्धस्य मूर्धानं तस्य कृन्तति ॥ ८
 ब्रह्मचारी व्रती चापि दुरवापमवाप्य तत् ।
 परमव्यसनार्तोऽपि नार्जुनोऽस्त्रं व्यमुञ्चत ॥ ९
 सत्यव्रतधरः शूरो ब्रह्मचारी च पाण्डवः ।
 गुरुवर्ती च तेनास्त्रं संजहारार्जुनः पुनः ॥ १०
 द्रौणिरप्यथ संप्रेक्ष्य सोऽन्तरा तावृषी स्थितौ ।
 न शशाक पुनर्धोरमस्त्रं संहर्तुमोजसा ॥ ११
 अशक्तः प्रतिसंहारे परमास्त्रस्य संयुगे ।
 द्रौणिर्दीनमना राजन्द्रैः पायनमभाषत ॥ १२
 उत्तमव्यसनार्तेन प्राणत्राणमभीप्सुना ।
 मयैतदस्त्रमुत्सृष्टं भीमसेनभयान्मुने ॥ १३
 अधर्मश्च कृतोऽनेन धार्तराष्ट्रं जिघांसता ।
 मिथ्याचारेण भगवन्भीमसेनेन संयुगे ॥ १४
 अतः सृष्टमिदं ब्रह्मन्मयाऽस्त्रमकृतात्मना ।
 तस्य भूयोऽपि संहारं कर्तुं नाहमिहोत्सहे ॥ १५
 निसृष्टं हि मया दिव्यमेतदस्त्रं दुरासदम् ।
 अपाण्डवायेति मुने वह्नितेजोऽनुमन्य वै ॥ १६
 तदिदं पाण्डवेयानामन्तायैवाभिसंहितम् ।

आवर्तयते उपसंहरति ॥ ८ ॥

अथ पाण्डुसुतान्सर्वाञ्जीविताद्भ्रंशयिष्यति ॥ १७
 कृतं पापमिदं ब्रह्मन्रोषाविष्टेन चेतसा ।
 वधमाशास्य पार्थानां मयास्त्रं सृजता रणे ॥ १८
 व्यास उवाच ।
 अस्त्रं ब्रह्मशिरस्तात विद्वान्पार्थो धनञ्जयः ।
 उत्सृष्टवानहिंसार्थं न रोषेण तवाहवे ॥ १९
 अस्त्रमस्त्रेण तु रणे तव संशमयिष्यता ।
 विसृष्टमर्जुनेनेदं पुनश्च प्रतिसंहतम् ॥ २०
 ब्रह्मास्त्रमप्यवाप्यैतदुपदेशात्पितुस्तव ।
 क्षत्रधर्मान्महाबाहुर्नाकम्पत धनञ्जयः ॥ २१
 एवं धृतिमतः साधोः सर्वास्त्रविदुषः सतः ।
 सभ्रातृबन्धोः कस्मात्त्वं वधमस्य चिकीर्षसि ॥ २२
 अस्त्रं ब्रह्मशिरो यत्र परमास्त्रेण वध्यते ।
 समा द्वादश पर्जन्यस्तद्राष्ट्रं नाभिवर्षति ॥ २३
 एतदर्थं महाबाहुः शक्तिमानपि पाण्डवः ।
 न विहन्यात्तदस्त्रं तु प्रजाहितचिकीर्षया ॥ २४
 पाण्डवास्त्वं च राष्ट्रं च सदा संरक्ष्यमेव नः ।
 तस्मात्संहर दिव्यं त्वमस्त्रमेतन्महाभुज ॥ २५
 अरोषस्तव चैवास्तु पार्थाः सन्तु निराश्रयाः ।
 न ह्यधर्मेण राजर्षिः पाण्डवो जेतुमिच्छति ॥ २६
 मणिं चैव प्रयच्छाद्य यस्ते शिरसि तिष्ठति ।
 एतदादाय ते प्राणान्प्रतिदास्यन्ति पाण्डवाः ॥ २७
 द्रौणिरुवाच ।
 पाण्डवैर्यानि रत्नानि यच्चान्यत्कौरवैर्धनम् ।
 अवाप्तमिह तेभ्योऽयं मणिर्मम विशिष्यते ॥ २८
 यमावध्य भयं नास्ति शस्त्रव्याधिक्षुधाश्रयम् ।
 देवेभ्यो दानवेभ्यो वा नागेभ्यो वा कथंचन ॥ २९
 न च रक्षोगणभयं न तस्करभयं तथा ।
 एवंवीर्यो मणिरयं न मे त्याज्यः कथंचन ॥ ३०

यत्तु मे भगवानाह तन्मे कार्यमनन्तरम् ।
 अयं मणिरयं चाहमिषीका तु पतिष्यति ।
 गर्भेषु पाण्डुपुत्राणामुत्तरायास्तथोदरे ॥ ३१
 वैशंपायन उवाच ।
 ग्राह द्रोणसुतं तत्र व्यासः परमदुर्मनाः ॥ ३२
 एवं कुरु न चान्यत्र बुद्धिः कार्या कथंचन ।
 गर्भेषु पाण्डवेयानां विसृज्यैतदुपारम ॥ ३३
 'तमुवाच हृषीकेशः पाण्डवानां हिते मतः ।
 भविष्यमेकमुत्सृज्य गर्भेष्वस्त्रं निपात्यताम् ॥ ३४
 अहमेनं ददाम्येषां पिण्डं कीर्तिवर्धनम् ।
 राजर्षिं पुण्यकर्माणमनेकक्रतुयाजिनम् ॥ ३५
 एवं कुरु न चान्या ते बुद्धिः कार्या कथंचन ।
 आगर्भात्पाण्डवेयानां कृत्वा पातं विनङ्क्ष्यति' ॥ ३६
 एवं ब्रुवाणं गोविन्दं वृषभं सर्वसात्वताम् ।
 द्रौणिः परमसंक्रुद्धः प्रत्युवाचेदमुत्तरम् ॥ ३७
 नैतदेवं यदात्थ त्वं पक्षपातेन केशव ।
 वचनात्पुण्डरीकाक्ष तव मद्राक्यमन्यथा ॥ ३८
 पतिष्यत्येतदस्त्रं वै गर्भे तस्या मयोद्यतम् ।
 विराटदुहितुः कृष्ण यं त्वं रक्षितुमर्हसि ॥ ३९
 वासुदेव उवाच ।
 अमोघः परमास्त्रस्य पातस्त्वद्य भविष्यति ।
 'अभिमन्योः सृजैषीकां गर्भस्थः शाम्यतां शिशुः ॥
 अहमेनं मृतं जातं जीवयिष्यामि बालकम्' ।
 स तु गर्भो मृतो जातो दीर्घमायुरवाप्स्यति ॥ ४१
 'इत्युक्तः प्रत्युवाचैनं द्रोणपुत्रः सयन्निव ।
 यद्यस्त्रदग्धं गोविन्द जीवयस्येवमस्त्विति ॥' ४२
 ततः परममस्त्रं तु द्रौणिरुद्यतमाहवे ।
 द्वैपायनमनादृत्य गर्भेषु प्रमुमोच ह ॥ ४३

॥ इति श्रीमन्महाभारते सौप्तिकपर्वणि ऐषीकपर्वणि पञ्चदशोऽध्यायः ॥ १५ ॥

षोडशोऽध्यायः ॥ १६ ॥

कृष्णेन स्ववचनोलङ्घनेनास्त्रप्रयोक्तुरश्वत्थाम्नः शापदानं व्यासेन तदनुमोदनं च ॥ १ ॥ भीमेन द्रौणिमस्तकमणिदा-
नेन द्रौपदीसमाश्वासनम् ॥ २ ॥ युधिष्ठिरेण द्रौपदीवचनात्स्वमस्तके तन्मणिधारणम् ॥ ३ ॥

वैशंपायन उवाच ।

तदाज्ञाय हृषीकेशो विकृष्टं पापकर्मणा ।
हृष्यमाण इदं वाक्यं द्रौणिं प्रत्यब्रवीत्तदा ॥ १
विराटस्य सुतां पूर्वं स्तुवां गाण्डीवधन्वनः ।
उपप्लाव्यगतां दृष्ट्वा ऋतवागब्राह्मणोऽब्रवीत् ॥ २
परिक्षीणेषु कुरुषु पुत्रस्तव भविष्यति ।
एतदस्य परिक्षित्वं गर्भस्थस्य भविष्यति ॥ ३
तस्य तद्वचनं साधोः सत्यमेतद्भविष्यति ।
परिक्षिद्भविता ह्येषां पुनर्वंशकरः सुतः ॥ ४
त्वां तु कापुरुषं पापं विदुः सर्वे मनीषिणः ।
असकृत्पापकर्माणं बालजीवितघातकम् ॥ ५
तस्माच्चमस्य पापस्य कर्मणः फलमाप्नुहि ।
त्रीणि वर्षसहस्राणि चरिष्यसि महीमिमाम् ॥ ६
अप्राप्नुवन्कचित्कांचित्संविदं जातु केनचित् ।
निर्जनानसहायस्त्वं देशान्प्रविचरिष्यसि ॥ ७
भवित्री न हि ते क्षुद्र जनमध्येषु संस्थितिः ।
पूयशोणितगन्धी च दुर्गकान्तारसंश्रयः ।
विचरिष्यसि पापात्मंश्चिरमेको वसुंधराम् ॥ ८
वयः प्राप्य परिक्षित्तु देवव्रतमवाप्य च ।
कृपाच्छारद्वत्ताच्छरः सर्वास्त्राण्युपपत्स्यते ॥ ९
विदित्वा परमास्त्राणि क्षत्रधर्मव्रते स्थितः ।
षष्टिं वर्षाणि धर्मात्मा वसुधां पालयिष्यति ॥ १०
इतश्चोर्ध्वं महाबाहुः कुरुराजो भविष्यति ।
परिक्षिन्नाम नृपतिर्मिषतस्ते सुदुर्मते ॥ ११
[अहं तं जीवयिष्यामि दग्धं शस्त्राभितेजसा ।]
पश्य मे तपसो वीर्यं सत्यस्य च नराधम ॥ १२

व्यास उवाच ।

यस्मादनादृत्य कृतं त्वयाऽस्मान्कर्म दारुणम् ।
ब्राह्मणस्य सतश्चेदं वृत्तमन्यायवर्तिनः ॥ १३
तस्माद्यदेवकीपुत्र उक्तवानुत्तमं वचः ।
आलोकात्तव तद्भावि क्षुद्रकर्मन्वजेति ह ॥ १४
अश्वत्थामोवाच ।
सहैव भवता ब्रह्मन्स्थास्यामि पुरुषेष्विह ।
सत्यवागस्तु भगवानयं च पुरुषोत्तमः ॥ १५
वैशंपायन उवाच ।
प्रदायाथ मणिं द्रौणिः पाण्डवानां महात्मनाम् ।
जगाम विमनास्तेषां सर्वेषां पश्यतां वनम् ॥ १६
पाण्डवाश्च सदाशार्हास्तानुषीनिभिवाद्य च ।
कृष्णद्वैपायनं चैव नारदं चैव पर्वतम् ॥ १७
द्रोणपुत्रस्य सहजं मणिमादाय सत्वरः ।
द्रौपदीमभ्यधावन्त प्रायोपेतां मनस्विनीम् ॥ १८
वैशंपायन उवाच ।
ततस्ते पुरुषव्याघ्राः सदश्वैरनिलोपमैः ।
अभ्ययुः सहदाशार्हाः शिबिरं पुनरेव हि ॥ १९
अवतीर्य रथेभ्यस्तु त्वरमाणा महारथाः ।
ददृशुर्द्रौपदीं हृष्टामार्तामार्ततराः स्वयम् ॥ २०
तामुपेत्य निरानन्दां दुःखशोकसमन्विताम् ।
परिवार्य व्यतिष्ठन्त पाण्डवाः सहकेशवाः ॥ २१
ततो राज्ञाऽभ्यनुज्ञातो भीमसेनो महाबलः ।
प्रददौ तं मणिं दिव्यं वचनं चेदमब्रवीत् ॥ २२
अयं भद्रे तव मणिः पुत्रहन्ता जितश्च ते ।
उत्तिष्ठ शोकमुत्सृज्य क्षात्रधर्ममनुसर ॥ २३

संविदं संलापम् ॥ ७ ॥ प्रायोपेतां मरणार्थं यो नियमस्ते-
नोपेताम् ॥ १८ ॥ हृष्टमश्वत्थाम्नः पराश्रयेन । अमर्तां पुत्रादेः

शोकेन ॥ २० ॥

प्रयाणे वासुदेवस्य शमार्थमसितेक्षणे ।
 यान्युक्तानि त्वया भीरुवाक्यानि मधुघातिनि ॥ २४
 नैव मे पतयः सन्ति न पुत्रा भ्रातरो न च ।
 न वै त्वमिति गोविन्द शममिच्छति राजनि ॥ २५
 उक्तवत्यसि तीव्राणि वाक्यानि पुरुषोत्तमम् ।
 क्षत्रधर्मानुरूपाणि तानि संस्मर्तुमर्हसि ॥ २६
 हतो दुर्योधनः पापो राज्यस्य परिपन्थिकः ।
 दुःशासनस्य रुधिरं पीतं विस्फुरतो मया ॥ २७
 वैरस्य गतमानृष्यं न स्म वाच्या विवक्षताम् ।
 जित्वा मुक्तो द्रोणपुत्रो ब्राह्मण्याद्गौरवेण च ॥ २८
 यशोऽस्य पतितं देवि शरीरं त्ववशेषितम् ।

वियोजितश्च मणिना अंशितश्चायुधं भुवि ॥ २९
 द्रौपद्युवाच ।
 केवलानृष्यमाप्ताऽस्मि गुरुपुत्रो गुरुर्मम ।
 शिरस्येतं मणिं राजा ग्रहीतुमनघोऽर्हति ॥ ३०
 तं गृहीत्वा ततो राजा शिरस्येवाकरोत्तदा ।
 गुरोरुच्छेषमित्येव द्रौपद्या वचनादपि ॥ ३१
 ततो दिव्यं मणिवरं शिरसा धारयन्प्रभुः ।
 शुशुभे स तदा राजा सचन्द्र इव पर्वतः ॥ ३२
 उत्तस्थौ पुत्रशोकार्ता ततः कृष्णा मनस्विनी ।
 कृष्णं चापि महाबाहुः परिप्रच्छ धर्मराट् ॥ ३३

॥ इति श्रीमन्महाभारते सौप्तिकपर्वणि ऐषीकपर्वणि षोडशोऽध्यायः ॥ १६ ॥

सप्तदशोऽध्यायः ॥ १७ ॥

युधिष्ठिरेण द्रौणरेकस्य बहुमारणशक्तिप्रश्ने कृष्णेन रुद्रप्रसादादित्युक्त्वा रुद्रमहिमकथनम् ॥ १ ॥

वैशंपायन उवाच ।
 हतेषु सर्वसैन्येषु सौप्तिके तै रथैस्त्रिभिः ।
 शोचन्युधिष्ठिरो राजा दाशार्हमिदमब्रवीत् ॥ १
 कथं नु कृष्ण पापेन क्षुद्रेण शठबुद्धिना ।
 द्रौणिना निहताः सर्वे मम पुत्रा महारथाः ॥ २
 तथा कृतास्त्रविक्रान्ताः संग्रामेष्वपलायिनः ।
 द्रुपदस्यात्मजाश्चैव द्रोणपुत्रेण पातिताः ॥ ३
 यस्य द्रोणो महेष्वासो न प्रादादाहवे मुखम् ।
 निजघ्ने रथिनां श्रेष्ठं धृष्टद्युम्नं कथं नु सः ॥ ४
 किं नु तेन कृतं कर्म तथायुक्तं नरर्षभ ।
 यदेकः समरे सर्वानवधीनो गुरोः सुतः ॥ ५
 श्रीभगवानुवाच ।
 नूनं स देवदेवानाम् श्वरेश्वरमव्ययम् ।
 जगाम शरणं द्रौणरेकस्तेनावधीद्रूढम् ॥ ६
 प्रसन्नो हि महादेवो दद्यादमरतामपि ।

वीर्यं च गिरिशो दद्याद्येनेन्द्रमपि शातयेत् ॥ ७
 वेदाहं हि महादेवं तत्त्वेन भरतर्षभ ।
 यानि चास्य पुराणानि कर्माणि विविधानि च ॥ ८
 आदिरेष हि भूतानां मध्यमन्तश्च भारत ।
 विचेष्टते जगच्चेदं सर्वमस्यैव कर्मणा ॥ ९
 एवं सिमृक्षुर्भूतानि ददर्श प्रथमं विशुः ।
 पितामहोऽब्रवीच्चैनं भूतानि सृज माचिरम् ॥ १०
 हरिकेशस्तथेत्युक्त्वा दीर्घदर्शी तदा प्रभुः ।
 दीर्घकालं तपस्तेपे मग्नोऽम्भसि महातपाः ॥ ११
 सुमहान्तं ततः कालं प्रतीक्ष्यैनं पितामहः ।
 स्रष्टारं सर्वभूतानां ससर्ज मनसाऽपरम् ॥ १२
 सोऽब्रवीद्धातरं दृष्ट्वा गिरिशं सुप्तमम्भसि ।
 यदि मे नाग्रजोऽस्त्यन्यस्ततः स्रक्ष्याम्यहं प्रजाः ॥ १३
 तमब्रवीत्पिता नास्ति त्वदन्यः पुरुषोऽग्रजः ।
 स्थाणुरेष जले मग्नो विस्रब्धः कुरु वै प्रजाः ॥ १४

मधुघातिनि मधुदैत्यहन्तरि ॥ २४ ॥ विवक्षतां वक्तुमिच्छतां

वाच्याः निन्द्याः नैव स्म ॥ २८ ॥ षोडशोऽध्यायः ॥ १६ ॥

भूतान्यन्वसृजत्सप्त दक्षः क्षिप्रं प्रजापतिः ।
 यैरिमं व्यकरोत्सर्वं भूतग्रामं चतुर्विधम् ॥ १५
 ताः सृष्टमात्राः क्षुधिताः प्रजाः सर्वाः प्रजापतिम् ।
 विभक्षयिषवो राजन्सहसा प्राद्रवंस्तदा ॥ १६
 स भक्ष्यमाणस्त्राणार्थी पितामहमुपाद्रवत् ।
 आभ्यो मां भगवांस्त्रातु वृत्तिरासां विधीयताम् १७
 ततस्ताभ्यो ददावन्नमोषधीः स्थावराणि च ।
 जङ्गमानि च भूतानि दुर्बलानि बलीयसाम् ॥ १८
 विहितान्नाः प्रजास्तास्तु जग्मुस्तुष्टा यथागतम् ।
 ततो ववृधिरे राजन्प्रीतिमत्यः स्वयोनिषु ॥ १९
 भूतग्रामे विवृद्धे तु सृष्टे देवासुरे तदा ।
 उदतिष्ठज्जलाङ्घ्येष्टः प्रजाश्चेमा ददर्श सः ॥ २०

बहुरूपाः प्रजाः सृष्टा विवृद्धाश्च स्वतेजसा ।
 चुक्रोध बलवदुष्टा लिङ्गं स्वं चाप्यविध्यत ॥ २१
 तत्प्रविद्धं तथा भूमौ तथैव प्रत्यतिष्ठत ।
 तमुवाचाव्ययो ब्रह्मा वचोभिः शमयन्निव ॥ २२
 किं कृतं सलिले शर्वं चिरकालस्थितेन ते ।
 किमर्थं चेदमुत्पाद्य लिङ्गं भूमौ प्रवेशितम् ॥ २३
 सोऽब्रवीज्जातसंरम्भस्तथा लोकगुरुर्गुरुम् ।
 प्रजाः सृष्टाः परेणेमाः किं करिष्याम्यनेन वै ॥ २४
 तपसाऽधिगतं चान्नं प्रजार्थं मे पितामह ।
 ओषध्यः परिवर्तेरन्यथैवं सततं प्रजाः ॥ २५
 एवमुक्त्वा स सक्रोधो जगाम विमना भवः ।
 गिरिमुञ्जवतः पादं तपस्तप्तुं महातपाः ॥ २६

॥ इति श्रीमन्महाभारते सौप्तिकपर्वणि ऐषीकपर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

कृष्णेन युधिष्ठिरं प्रति रुद्रस्य कोपप्रसादाभ्यां देवानां यज्ञनाशतत्प्रवृत्तिकथनपूर्वकं तत एवाश्वत्थामद्वारा पुत्रादिवध-
 संभवकथनम् ॥ १ ॥

श्रीभगवानुवाच ।
 ततो देवयुगेऽतीते देवा वै समकल्पयन् ।
 यज्ञवेदप्रमाणेन विधिवद्यष्टमीप्सवः ॥ १
 कल्पयामासुरथ ते साधनानि हवींषि च ।
 भागार्हा देवताश्चैव यज्ञियं द्रव्यमेव च ॥ २
 ता वै रुद्रमजानन्त्यो याथातथ्येन देवताः ।
 नाकल्पयन्त देवस्य स्थाणोर्भागं नराधिप ॥ ३
 सोऽकल्प्यमाने भागे तु कृत्तिवासा मखेऽमरैः ।
 तपसा यज्ञमन्विच्छन्धनुरादौ ससर्ज ह ॥ ४
 लोकयज्ञः क्रियायज्ञो गृह्यज्ञः सनातनः ।
 पञ्चभूतनृयज्ञश्च जज्ञे सर्वमिदं जगत् ॥ ५
 लोकयज्ञैर्नृयज्ञैश्च कपदीं विदधे धनुः ।

धनुः सृष्टमभूत्तस्य षष्टिकिष्कुप्रमाणतः ॥ ६
 वषट्कारोऽभवज्ज्या तु धनुषस्तस्य भारत ।
 यज्ञाङ्गानि च चत्वारि तस्य संनहनेऽभवन् ॥ ७
 ततः क्रुद्धो महादेवस्तदुपादाय कार्मुकम् ।
 आजगामाथ तत्रैव यत्र देवाः समीजिरे ॥ ८
 तमात्तकार्मुकं दृष्ट्वा ब्रह्मचारिणमव्ययम् ।
 विव्यथे पृथिवी देवी पर्वताश्च चकम्पिरे ॥ ९
 न ववौ पवनश्चैव नाग्निर्ज्ज्वाल वैधितः ।
 व्यभ्रमच्चापि संविग्रं दिवि नक्षत्रमण्डलम् ॥ १०
 न बभौ भास्करश्चापि सोमः श्रीमुक्तमण्डलः ।
 तिमिरेणाकुलं सर्वमाकाशं चाभवद्वृतम् ॥ ११
 अभिभूतास्ततो देवा विषयान्न प्रजज्ञिरे ।

लोकयज्ञो लोकेपणा सर्वो मां साधुमेव जानात्विति वास-
 नारूपः । क्रियायज्ञः गर्भाधानादिसंस्काररूपः । गृह्यज्ञः पत्नी-
 साध्यामिहोत्रादिः । पञ्चभूतनृयज्ञः पञ्चभूतानां गुणैः शब्दादि-
 भिर्यो नृणो प्रीतिस्तत्कृतः । विषयजं सुखमित्यर्थः । एतैरेव

चतुर्भिर्यज्ञैः सर्वं जगत्सृष्टम् ॥ ५ ॥ तत्र मध्यमयोः शास्त्रोक्त-
 योयैज्ञयोर्नाशार्थं प्रथमचरमयज्ञाभ्यामीश्वरो धनुः कृतवान् ।
 किष्कुर्हस्तः ॥ ६ ॥ अष्टादशोऽध्यायः ॥ १८ ॥

न प्रत्यभाच्च यज्ञः स देवतास्त्रेसिरे तथा ॥ १२
 ततः स यज्ञं विव्याध रौद्रेण हृदि पत्रिणा ।
 अपक्रान्तस्ततो यज्ञो मृगो भूत्वा सपावकः ॥ १३
 स तु तेनैव रूपेण दिविस्थो वै व्यराजत ।
 अन्वीयमानो रुद्रेण युधिष्ठिर नभस्तले ॥ १४
 अपक्रान्ते ततो यज्ञे संज्ञा न प्रत्यभात्सुरान् ।
 नष्टसंज्ञेषु देवेषु न प्राज्ञायत किंचन ॥ १५
 त्र्यम्बकः सवितुर्बाहू भगस्य नयने तथा ।
 पूष्णश्च दशनान्कुद्धो धनुष्कोट्या व्यशातयत् ॥ १६
 प्राद्वन्त ततो देवा यज्ञाङ्गानि च सर्वशः ।
 केचित्तत्रैव घूर्णन्तो गतासव इवाभवन् ॥ १७
 स तु विद्राव्य तत्सर्वं शितिकण्ठोऽवहस्य च ।
 अवष्टभ्य धनुष्कोटिं रुरोध विबुधांस्ततः ॥ १८
 ततो वागमैरुक्ता ज्यां तस्य धनुषोऽच्छिन्त ।
 अथ तत्सहसा राजंश्छिन्नज्यं विस्फुरद्धनुः ॥ १९
 ततो विधनुषं देवा देवश्रेष्ठमुपागमन् ।
 शरणं सह यज्ञेन प्रसादं चाकरोत्प्रभुः ॥ २०
 ततः प्रसन्नो भगवान्प्रास्यत्कोपं जलाशये ।
 स जलं पावको भूत्वा शोषयत्यनिशं प्रभो ॥ २१
 भगस्य नयने चैव बाहू च सवितुस्तथा ।
 प्रादात्पूष्णश्च दशनान्पुनर्यज्ञांश्च पाण्डव ॥ २२
 ततः सुस्थमिदं सर्वं बभूव पुनरेव हि ।
 सर्वाणि च हवींष्यस्य देवा भागमकल्पयन् ॥ २३
 तस्मिन्कुद्धेऽभवत्सर्वमसुखं भुवनं प्रभो ।
 प्रसन्ने च पुनः सुखं जगद्भवति भारत ॥ २४
 ततस्ते निहताः सर्वे तव पुत्रा महारथाः ।
 अन्ये च बहवः शूराः पाञ्चालस्य पदानुगाः ॥ २५
 न तन्मनसि कर्तव्यं न च तद्गौणिना कृतम् ।
 महादेवप्रसादः स कुरु कार्यमनन्तरम् ॥ २६
 ॥ इति श्रीमन्महाभारते शतसाहस्रिकायां संहितायां वैयासिक्यां सौप्तिकपर्वणि ऐषीकपर्वणि अष्टादशोऽध्यायः ॥ १८ ॥

समाप्तं ऐषीकपर्व ॥ २ ॥ सौप्तिकपर्व च समाप्तम् ॥ १० ॥

अस्यानन्तरं स्त्रीपर्व भविष्यति
 तस्यायमाद्यः श्लोकः ।
 जनमेजय उवाच ।

हते दुर्योधने चैव हते सैन्ये च सर्वशः ।
 धृतराष्ट्रो महाराज श्रुत्वा किमकरोन्मुने ॥ १

इदं सौप्तिकपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायन्त्रे मुद्रापितम् । शकाब्दाः १८२९ सन १९०७.

SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

STRIPARVA XI.



EDITED BY

T. R. KRISHNACHARYA & T. R. VYASACHARYA,

Proprietors, Madhva Vilas Book Depot, Kumbakonam.



PRINTED AT THE

Javaji Dadaji's "Nirnaya-sagar" Press.

BOMBAY.

1907.

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



स्त्रीपर्व ११.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२९ प्लवंगनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखाखण्डं
कृत्वास्य सर्वेऽधिकाराः प्रसिद्धिकर्त्री स्वाधीना रक्षिताः ।

स्त्री पर्व



श्रीः ।

श्रीमन्महाभारतम् ।



स्त्रीपर्व ११ ।

(अथ जलप्रदानिकपर्व ॥ १ ॥)

प्रथमोऽध्यायः ॥ १ ॥

सञ्जयेन पुत्रादीन्प्रति शोचतो धृतराष्ट्रस्य समाश्वासनम् ॥ १ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १
जनमेजय उवाच ।
हते दुर्योधने चैव हते सैन्ये च सर्वशः ।
धृतराष्ट्रो महाराज श्रुत्वा किमकरोन्मुने ॥ १
तथैव कौरवो राजा धर्मपुत्रो महामनाः ।
कृपप्रभृतयश्चैव किमकुर्वत ते त्रयः ॥ २
अश्वत्थाम्नः कृतं कर्म शापश्चान्योन्यकारितः ।
वृत्तान्तमुत्तरं ब्रूहि यदभाषत सञ्जयः ॥ ३
वैशंपायन उवाच ।
हते पुत्रशते दीनं छिन्नशाखमिव द्रुमम् ।
पुत्रशोकाभिसंतप्तं धृतराष्ट्रं महीपतिम् ॥ ४
ध्यानमूकत्वमापन्नं चिन्तया समभिप्लुतम् ।
सञ्जयो जयतां श्रेष्ठ राजानं वाक्यमब्रवीत् ॥ ५
किं शोचसि महाराज नास्ति शोके सहायता ।
अक्षौहिण्यो हताश्चाष्टौ दश चैव विशांपते ।
निर्जितेयं वसुमती शून्या स्थास्यति केवलम् ॥ ६

अश्वत्थाम्नः श्रुतं कर्म शापश्चान्योन्यकारित इति क. पाठः ।
अश्वत्थाम्नः श्रुतं कर्म शापादन्योन्यकरितादिति झ. पाठः । तत्र
अन्योन्यं कारितात्पाण्डवानां गर्भे ब्रह्मशिरोऽर्धं पतलित्यश्व-
त्थाम्ना शापो दत्तः । सहस्रवर्षाणि गलत्कुष्ठो भविष्यसीत्यश्व-
त्थाम्नः कृष्णेन शापो दत्त इत्यर्थः ॥ ३ ॥ शून्या राजभिर्हीना

नानादिग्भ्यः समागम्य नानाजात्या नराधिपाः ।
सहितास्तव पुत्रेण सर्वे वै निधनं गताः ॥ ७
पितृणां पुत्रपौत्राणां ज्ञातीनां सुहृदां तथा ।
गुरुणां चानुपूर्व्येण ये चान्येऽनुचरा हताः ।
प्रेतकार्याणि सर्वाणि कारयस्व नराधिप ॥ ८
वैशंपायन उवाच ।
तच्छ्रुत्वा करुणं वाक्यं पुत्रपौत्रवधादितः ।
पपात भुवि दुर्धर्षो वाताहत इव द्रुमः ॥ ९
धृतराष्ट्र उवाच ।
हतपुत्रो हतामात्यो हतसर्वसुहृज्जनः ।
दुःखं नूनं गमिष्यामि विचरन्पृथिवीमिमाम् ॥ १०
किंनु बन्धुविहीनस्य जीवितेन ममाद्य वै ।
लूनपक्षस्य इव मे वैनतेयस्य सञ्जय ॥ ११
हतराज्यो हतसुहृद्धतपुत्रश्च वै तथा ।
न आजिष्ये महाप्राज्ञ क्षीणरश्मिरिवांशुमान् ॥ १२
न कृतं सुहृदां वाक्यं जामदग्न्यस्य जल्पतः ।
नारदस्य च देवर्षेः कृष्णद्वैपायनस्य च ॥ १३
सभामध्ये तु कृष्णेन यच्छ्रेयोऽभिहितं मम ।

॥ ६ ॥ गुरुणां चानुपूर्व्येण प्रेतकार्याणि कारयेति झ. पाठः ।
तत्र आनुपूर्व्येणेति । आदौ हतानामादावेष पश्चाद्धतानां
पश्चादेवेति पौर्वापर्येण प्रेतानां परेतानां कार्याणि पारलौ-
किकानि कर्माणीत्यर्थः ॥ ८ ॥

अलं वैरेण ते राजन्पुत्रः संगृह्यतामिति ।
 तच्च वाक्यमकृत्वाऽहं भृशं तप्यामि दुर्मतिः ॥ १४
 न हि श्रोताऽस्मि भीष्मस्य शर्मयुक्तं प्रभाषितम् ॥ १५
 दुर्योधनस्य च तथा वृषभस्येव नर्दतः ।
 दुःशासनवधं श्रुत्वा कर्णस्य च विपर्ययम् ।
 द्रोणस्योपरागं च हृदयं मे विदीर्यते ॥ १६
 न स्मराम्यात्मनः किञ्चित्पुरा सञ्जय दुष्कृतम् ।
 यस्येदं फलमद्येह मया मूढेन भुज्यते ॥ १७
 नूनं व्यपकृतं किञ्चिन्मया पूर्वेषु जन्मसु ।
 येन मां दुःखभागेषु धाता कर्मसु युक्तवान् ॥ १८
 परिणामश्च वयसः सर्वबन्धुक्षयश्च मे ।
 सुहृन्मित्रविनाशश्च दैवयोगादुपागतः ॥ १९
 कोन्वस्ति दुःखिततरो मत्तोऽन्यो हि पुमान्भुवि ॥ २०
 तन्मामद्यैव पश्यन्तु पाण्डवाः संशितव्रताः ।
 विवृतं ब्रह्मलोकस्य दीर्घमध्वानमास्थितम् ॥ २१
 वैशंपायन उवाच ।
 तस्य लालप्यमानस्य बहु शोकं विचिन्वतः ।
 शोकापहं नरेन्द्रस्य संजयो वाक्यमब्रवीत् ॥ २२
 शोकं राजन्व्यपनुद श्रुतास्ते वेदनिश्चयाः ।
 शास्त्रागमाश्च विविधा वृद्धेभ्यो नृपसत्तम ॥ २३
 सञ्जये पुत्रशोकार्ते यदुच्यतेनयः पुरा ।
 यथा यौवनजं दर्पमास्थिते ते सुते नृप ॥ २४
 न त्वया सुहृदां वाक्यं ब्रुवतामवधारितम् ।
 स्वार्थश्च न कृतः कश्चिद्बुद्धेन फलगृद्धिना ॥ २५
 असिनैवैकधारेण स्वबुद्ध्या तु विचेष्टितम् ।
 प्रायशोऽवृत्तसंपन्नाः सततं पर्युपासिताः ॥ २६
 यस्य दुःशासनो मन्त्री राधेयश्च दुरात्मवान् ।
 शकुनिश्चैव दुष्टात्मा चित्रसेनश्च दुर्मतिः ॥ २७

श्रोतास्मि श्रुतवानस्मि ॥ १५ ॥ विपर्ययं विनाशम् ॥ १६ ॥
 तन्मामिति । अद्यैव प्राणत्यागं करिष्यामीत्यर्थः ॥ २१ ॥ शोकं
 वितन्वत इति झ. पाठः । तत्र वितन्वतः विरचयत इत्यर्थः
 ॥ २२ ॥ अवृत्तेति च्छेदः ॥ २६ ॥ शल्यश्च येन वै सर्वं इति
 झ. पाठः । तत्र शल्यश्च मन्त्रीति पूर्वणान्वयः ॥ २८ ॥ न
 धर्मः स कृतः कश्चिन्नित्यं युद्धमभीप्सतां । अल्पबुद्धिरहंकारी

अनल्पं येन वै सर्वं शल्यभूतं कृतं जगत् ।
 कुरुवृद्धस्य भीष्मस्य गान्धार्या विदुरस्य च ॥ २८
 द्रोणस्य च महाराज कृपस्य च शरद्वतः ।
 कृष्णस्य च महाबाहो नारदस्य च धीमतः ॥ २९
 ऋषीणां च तथाऽन्येषां व्यासस्यामिततेजसः ।
 न कृतं तेन वचनं तव पुत्रेण भारत ।
 क्षपिताः क्षत्रियाः सर्वे शत्रूणां वर्धितं यशः ॥ ३०
 अधर्मसंयुतं किञ्चिन्नित्यं युद्धमिति ब्रुवन् ।
 मध्यस्थो हि त्वमप्यासीनं क्षमं किञ्चिदुक्तवान् ॥ ३१
 धूर्धरेण त्वया भारस्तुलया न समं धृतः ॥ ३२
 आदावेव मनुष्येण वर्तितव्यं यथाक्रमम् ।
 यथा नातीतमर्थं वै पश्चात्तापेन युज्यते ॥ ३३
 पुत्रगृह्या त्वया राजन्प्रियं तस्य चिकीर्षितम् ।
 पश्चात्तापमिमं प्राप्तो न त्वं शोचितुमर्हसि ॥ ३४
 मधु यः केवलं दृष्ट्वा प्रपातं नानुपश्यति ।
 स भ्रष्टो मधुलोभेन शोचत्येव यथा भवान् ॥ ३५
 अर्थान्न शोचन्प्राप्नोति न शोचन्विन्दते सुखम् ।
 न शोचन्निश्चयमाप्नोति न शोचन्विन्दते जयम् ॥ ३६
 स्वयमुत्पादयित्वाऽग्निं परीतस्तेन योऽग्निना ।
 दह्यमानः पुनस्तापं भजते न स पण्डितः ॥ ३७
 त्वयैव ससुतेनायं वाक्यवायुसमीरितः ।
 लोभाज्येन च संसिक्तो ज्वलितः पार्थपावकः ॥ ३८
 तस्मिन्समिद्धे पतिताः शलभा इव ते सुताः ।
 तान्केशवाग्निनिर्दग्धान् त्वं शोचितुमर्हसि ॥ ३९
 यच्चाश्रुपातकलिलं वदनं वहसे नृप ।
 अशास्त्रदृष्टमेतद्वि न प्रशंसन्ति पण्डिताः ॥ ४०
 विस्फुलिङ्गा इव ह्येतान्दहन्ति किल मानवान् ।

नित्यं युद्धमिति ब्रुवन् । क्रूरो दुर्मर्षणो नित्यमसंतुष्टश्च वीर्यवान् ।
 श्रुतवानसि मेधावी सत्यवांश्चैव नित्यदा । न सुहृन्तीदृशाः
 सन्तो बुद्धिमन्तो भवादृशाः । न धर्मः सत्कृतः कश्चित्तव
 पुत्रेण मारिष । इति झ. पाठः । अत्र ब्रुवन् दुर्योधन आसी-
 दिति शेषः ॥ ३१ ॥ धूर्धरेणेति झ. ङ. पाठः ॥ ३२ ॥ प्रपातं पर्वता-
 भ्रांशम् ॥ ३५ ॥

जहीहि मन्युं बुद्ध्या वै धारयात्मानमात्मना ॥ ४१ ॥
वैशंपायन उवाच ।

एवमाश्वासितं तेन सञ्जयेन महात्मना ।
विदुरो भूय एवाह बुद्धिपूर्वं परंतप ॥ ४२ ॥

॥ इति श्रीमन्महाभारते स्त्रीपर्वणि जलप्रदानिकपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

विदुरेण शास्त्रार्थकथनेन धृतराष्ट्रस्य शोकापनोदनम् ॥ १ ॥

वैशंपायन उवाच ।

ततोऽमृतरसैर्वाक्यैर्हार्दयन्पुरुषर्षभम् ।
वैचित्रवीर्यं विदुरो यदुवाच निबोध तत् ॥ १ ॥
विदुर उवाच ।
उत्तिष्ठ राजर्निकं शेषे धारयात्मानमात्मना ।
एषा वै सर्वसत्त्वानां लोकेश्वर परा गतिः ॥ २ ॥
सर्वे क्षयान्ता निचयाः पतनान्ताः समुच्छ्रयाः ।
संयोगा विप्रयोगान्ता मरणान्तं च जीवितम् ॥ ३ ॥
यदा शूरं च भीरुं च यमः कर्षति भारत ।
तर्त्तिकं न योत्स्यन्ति हि ते क्षत्रियाः क्षत्रियर्षभ ॥ ४ ॥
अयुध्यमानो म्रियते युध्यमानश्च जीवति ।
कालं प्राप्य महाराज न कश्चिदतिवर्तते ॥ ५ ॥
अभावादीनि भूतानि भावमध्यानि भारत ।
अभावनिधनान्येव तत्र का परिदेवना ॥ ६ ॥
न शोचन्मृतमन्वेति न शोचन्म्रियते नरः ।
एवं सांसिद्धिके लोके किमर्थमनुशोचसि ॥ ७ ॥
कालः कर्षति भूतानि सर्वाणि विविधान्युत ।
न कालस्य प्रियः कश्चिन्न द्वेष्यः कुरुसत्तम ॥ ८ ॥
यथा वायुस्तृणाग्राणि संवर्तयति सर्वशः ।
तथा कालवशं यान्ति भूतानि भरतर्षभ ॥ ९ ॥
एकसार्थप्रयातानां सर्वेषां तत्र गामिनाम् ।
यस्य कालः स यात्यग्रे तत्र का परिदेवना ॥ १० ॥
न चाप्येतान्हतान्युद्धे राजञ्शोचितुमर्हसि ।

प्रमाणं यदि शास्त्राणि गतास्ते परमां गतिम् ॥ ११ ॥
सर्वे स्वाध्यायवन्तो हि सर्वे च चरितव्रताः ।
सर्वे चाभिमुखाः क्षीणास्तत्र का परिदेवना ॥ १२ ॥
अदर्शनादापतिताः पुनश्चादर्शनं गताः ।
नैते तव न तेषां त्वं तत्र का परिदेवना ॥ १३ ॥
हतो हि लभते स्वर्गं जित्वा च लभते यशः ।
उभयं नो बहुगुणं नास्ति निष्फलता रणे ॥ १४ ॥
तेषां कामदुष्पाङ्गोऽकानिन्द्रः संकल्पयिष्यति ।
इन्द्रस्यातिथयो ह्येते भवन्ति भरतर्षभ ॥ १५ ॥
न यज्ञैर्दक्षिणावज्जिर्न तपोभिर्न विद्यया ।
स्वर्गं यान्ति तथा मर्त्या यथा शूरा रणे हताः ॥ १६ ॥
शरीराग्निषु शूराणां जुहुवुस्ते शराहुतीः ।
हूयमानाञ्शरांश्चैव सेहुस्तेजस्विनो मिथः ॥ १७ ॥
एवं राजंस्तवाचक्षे स्वर्गं पन्थानमुत्तमम् ।
न युद्धादधिकं किञ्चित्क्षत्रियस्येह विद्यते ॥ १८ ॥
क्षत्रियास्ते महात्मानः शूराः समितिशोभनाः ।
आशिषः परमाः प्राप्ता न शोच्याः सर्व एव हि ॥ १९ ॥
आत्मानमात्मनाऽऽश्वास्य मा शुचः पुरुषर्षभ ।
नाद्य शोकाभिभूतस्त्वं कायमुत्सृष्टुमर्हसि ॥ २० ॥
मातापितृसहस्राणि पुत्रदारशतानि च ।
संसारेष्वनुभूतानि कस्य ते कस्य वा वयम् ॥ २१ ॥
शोकस्थानसहस्राणि भयस्थानशतानि च ।
दिवसेदिवसे मूढमाविशन्ति न पण्डितम् ॥ २२ ॥

जही मन्युं स्वबुद्ध्या वै इति क. छ. ट. पाठः । दहन्ति शोका इत्यर्थात् । मन्युं दैन्यम् । मन्युर्दैन्ये कतौ कुधि इत्यमरः । आत्मानं चित्तं आत्मना धैर्येण धारय । प्राणान्मात्याक्षीरि-
त्यर्थः ॥ ४१ ॥ प्रथमोऽध्यायः ॥ १ ॥

एषा मरणान्ता । अत उत्तिष्ठ शोकं त्यज ॥ २ ॥ अभा-

वादीनि दुःखानि दुःखमध्यानि भारतेति छ. पाठः ॥ ६ ॥
सांसिद्धिके स्वभावसिद्धे ॥ ७ ॥ संवर्तयति स्ववशं नयति
॥ ९ ॥ तत्र गामिनां परत्र गमनशीलानां यस्य काल उप-
स्थितः सोऽग्रे प्रयाति ॥ १० ॥ अदर्शनादज्ञानात् ॥ १३ ॥
नोऽस्माकं क्षत्रियाणाम् ॥ १४ ॥ आचक्षे कथयामि ॥ १८ ॥

न कालस्य मियः कश्चिन्न द्वेष्यः कुरुसत्तम ।
 न मध्यस्थः कचित्कालः सर्वं कालः प्रकर्षति ॥ २३
 कालः पचति भूतानि कालः संहरते प्रजाः ।
 कालः सुप्तेषु जागर्ति कालो हि दुरतिक्रमः ॥ २४
 अनित्यं यौवनं रूपं जीवितं द्रव्यसंचयः ।
 आरोग्यं श्रेष्ठं ह्यसौ गृह्येदेषु न पण्डितः ॥ २५
 न जानपदिकं दुःखमेकः शोचितुमर्हसि ।
 अप्यभावेन युज्येत तच्चास्य न निवर्तते ॥ २६
 अशोचन्प्रतिकुर्वीत यदि पश्येत्पराक्रमम् ।
 भैषज्यमेतदुःखस्य यदेतन्नानुचिन्तयेत् ॥ २७
 चिन्त्यमानं हि न व्येति भूयश्चापि प्रवर्धते ॥ २८
 अनिष्टसंप्रयोगाच्च विप्रयोगात्प्रियस्य च ।
 मानुषा मानसैर्दुःखैर्युज्यन्ते येऽल्पबुद्धयः ॥ २९
 नार्थो न धर्मो न सुखं यदेतदनुशोचति ।
 तच्च नामोति कार्यार्थं त्रिवर्गाच्चैव भ्रश्यते ॥ ३०
 अन्योन्यबाधनावस्थां प्राप्य वैषयिकीं नराः ।

असंतुष्टाः प्रमुह्यन्ति संतोषं यान्ति पण्डिताः ॥ ३१
 प्रज्ञया मानसं दुःखं हन्याच्छारीरमौषधैः ।
 एतद्विज्ञानसामर्थ्यं न बालैः समतामियात् ॥ ३२
 शयानं चानुशेते हि तिष्ठन्तं चानुतिष्ठति ।
 अनुधावति धावन्तं कर्म पूर्वकृतं नरम् ॥ ३३
 यस्यायस्यामवस्थायां यत्करोति शुभाशुभम् ।
 तस्यांतस्यामवस्थायां तत्तत्फलमवाप्नुते ॥ ३४
 [येनयेन शरीरेण यद्यत्कर्म करोति यः ।
 तेनतेन शरीरेण तत्फलं समुपाश्रुते ॥ ३५
 आत्मैव ह्यात्मनो बन्धुरात्मैव रिपुरात्मनः ।
 आत्मैव ह्यात्मनः साक्षी कृतस्यापकृतस्य च ॥ ३६
 शुभेन कर्मणा सौख्यं दुःखं पापेन कर्मणा ।
 कृतं भवति सर्वत्र नाकृतं विद्यते क्वचित् ॥ ३७
 न हि ज्ञानविरुद्धेषु बह्वपायेषु कर्मसु ।
 मूलधातिषु सज्जन्ते बुद्धिमन्तो भवद्विधाः ॥ ३८

॥ इति श्रीमन्महाभारते स्त्रीपर्वणि जलप्रदानिकपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

विदुरेण धृतराष्ट्रशोकापनोदनाय शास्त्रार्थकथनम् ॥ १ ॥

धृतराष्ट्र उवाच ।
 सुभाषितं महाप्राज्ञ शोकोऽयं विगतो मम ।
 भूय एव तु वाक्यानि श्रोतुमिच्छामि तत्त्वतः ॥ १
 अनिष्टानां च संसर्गादिष्टानां च निवर्तनात् ।
 कथं हि मानसं दुःखं विप्रयुज्यन्ति पण्डिताः ॥ २
 विदुर उवाच ।
 यतोयतो मनो दुःखात्सुखाद्वा विप्रमुच्यते ।
 तत्तत्ततः शर्म लब्ध्वा सुगतिं विन्दते बुधः ॥ ३
 अशाश्वतमिदं सर्वं चिन्त्यमानं नरर्षभ ।

कदलीसन्निभो लोकः सारो ह्यस्य न विद्यते ॥ ४
 [यदा प्राज्ञाश्च मूढाश्च धनवन्तोऽथ निर्धनाः ।
 सर्वे पितृवनं प्राप्य स्वपन्ति विगतज्वराः ॥ ५
 निर्मासैरस्थिभूयिष्ठैर्गात्रैः स्नायुनिबन्धिभिः ।
 किं विशेषं प्रपश्यन्ति तत्र तेषां परे जनाः ॥ ६
 येन प्रत्यवगच्छेयुः कुलरूपविशेषणम् ।
 कस्मादन्योन्यमिच्छन्ति विप्रलब्धधियो नराः ॥ ७
 गृहाण्येव हि मर्त्यानामाहुर्देहानि पण्डिताः ।
 कालेन विनियुज्यन्ते सत्वमेकं तु शोभनम् ॥ ८

जानपदिकं सर्वसाधारणम् । अभावेन मरणेन । तच्च दुःखं च ॥ २६ ॥ नच नापैति कार्यार्थान्निवर्गाच्चैव हीयते इति झ. पाठः । तत्र कार्यार्थान्नापैतीतिनापिखपैत्येवेत्यर्थः ॥ ३० ॥ अन्योन्यां धनावस्थां प्राप्य वैशेषिकीं नराः । इति झ. पाठः ॥ ३१ ॥ अवस्थायां यौवनादिरूपायाम् ॥ ३४ ॥ येनेति ।

स्थूलेन देहेन कृते तत्तेनैव भुज्यते । मनःकृतं चेत्तेनैव भुज्यते स्वप्नादौ ॥ ३५ ॥ द्वितीयोऽध्यायः ॥ २ ॥

सुभाषितैरिति झ. पाठः ॥ १ ॥ पितृवनं मृत्युम् ॥ ५ ॥ सत्वमेकं तु शाश्वतमिति झ. पाठः । तत्र सत्वं लिङ्गशरीरम् । शाश्वतं मोक्षपर्यन्तं स्थायित्वात् इत्यर्थः ॥ ८ ॥

यथा जीर्णमजीर्णं वा वस्त्रं त्यक्त्वा तु पूरुषः ।
 अन्यद्रोचयते वस्त्रमेवं देहाः शरीरिणाम् ॥ ९
 वैचित्रवीर्यं सत्यं हि दुःखं वा यदि वा सुखम् ।
 प्राप्नुवन्तीह भूतानि स्वकृतेनैव कर्मणा ॥ १०
 कर्मणा प्राप्यते स्वर्गः सुखं दुःखं च भारत ।
 ततो बहति तं भारमवशः स्ववशोऽपि वा ॥ ११
 यथा च मृन्मयं भाण्डं चक्रारूढं विपद्यते ।
 किञ्चित्प्रक्रियमाणं वा कृतमात्रमथापि वा ॥ १२
 हीनं वाऽप्यवरोप्यं वा अवतीर्णमथापि वा ।
 अर्द्रं वाऽप्यथवा शुष्कं पच्यमानमथापि वा ॥ १३
 अवतार्यन्तमापाकादुद्धृतं चापि भारत ।
 अथवा परिभुज्यन्तमेवं देहाः शरीरिणाम् ॥ १४

गर्भस्त्री वा प्रसूतो वाऽप्यथवा दशरात्रिकः ।
 अर्धमासगतो वाऽपि मासमात्रगतोऽपि वा ॥ १५
 संवत्सरगतो वापि द्विसंवत्सर एव वा ।
 यौवनस्थोऽथ मध्यस्थो वृद्धो वापि विपद्यते ॥ १६
 प्राक्कर्मभिस्तु भूतानि भवन्ति न भवन्ति च ।
 एवं संवधिते लोके किमर्थमनुत्पद्यसे ॥ १७
 यथा तु सलिलं राजन्क्रीडार्थमनुसंचरन् ।
 उन्मज्जेच्च निमज्जेच्च चेष्टते च नराधिप ॥ १८
 एवं संसारगहने उन्मज्जननिमज्जने ।
 कर्मयोगेन बध्यन्ते क्लिश्यन्ते चाल्पबुद्धयः ॥ १९
 ये तु प्राज्ञाः स्थिता मध्ये संसारान्तगतैषिणः ।
 समागमज्ञा भूतानां ते यान्ति परमां गतिम् ॥ २०

॥ इति श्रीमन्महाभारते स्त्रीपर्वणि जलप्रदानिकपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

विदुरेण धृतराष्ट्रं प्रति जीवस्य गर्भवासप्रकारकथनम् ॥ १ ॥

धृतराष्ट्र उवाच ।
 कथं संसारगहनं विज्ञेयं वदतां वर ।
 एतदिच्छाम्यहं श्रोतुं तत्त्वमाख्याहि पृच्छतः ॥ १
 विदुर उवाच ।
 जन्मप्रभृति भूतानां क्रियाः सर्वास्तु लक्षयन् ।
 पूर्वमेवेह कलिले वसते किञ्चिदन्तरम् ॥ २
 ततः स पञ्चमेऽतीते मासे मांसमकल्पयत् ।
 ततः सर्वाङ्गसंपूर्णो गर्भो मासे तु जायते ॥ ३
 अमेध्यमध्ये वसति मांसशोणितलेपने ।
 ततस्तु वायुवेगेन ऊर्ध्वपादो ह्यधोमुखः ॥ ४
 योनिद्वारमुपागम्य बहून्क्लेशान्समृच्छति ।
 योनिसंपीडनाच्चैव पूर्वकर्मभिरन्वितः ॥ ५
 तस्मान्मुक्तः स संसारादन्यान्पश्यत्युपद्रवान् ।

ग्रहास्तमनुगच्छन्ति सारमेया इवामिषम् ॥ ६
 ततः कालान्तरे प्राप्ते व्याधयश्चापि तं तथा ।
 उपसर्पन्ति जीवन्तं बध्यमानं स्वकर्मभिः ॥ ७
 बद्धमिन्द्रियपाशैस्तं सङ्गकामुकमातुरम् ।
 व्यसनान्यनुवर्तन्ते विविधानि नराधिप ॥ ८
 बाध्यमानश्च तैर्भूयो नैव तृप्तिमुपैति सः ।
 [तदा नावैति चैवायं प्रकुर्वन्साध्वसाधु वा ॥] ९
 तत्रैनं परिपश्यन्ति ये ध्यः सन्निहिताः ।
 अयं न बुध्यते तावद्यमलोकादिहागमे ॥ १०
 यमदूतैर्विकृष्यंश्च मृत्युं कालेन गच्छति ।
 वाग्धीनस्य च या मात्रा इष्टानिष्टकृताऽस्य वै ।
 भूय एवात्मनाऽऽत्मानं बध्यमानमुपैति सः ॥ ११
 अहो विनिकृतो लोको लोभेन च वशीकृतः ।

अवरोप्यन्तमिति पाठे अवरोप्यमाणम् ॥ १३ ॥ आपाकात्
 कुलालकृतात् पात्रपाककृतात् । अथवा परिभुज्यन्तमिति झ.
 पाठः ॥ १४ ॥ एवं संसारगहनादुन्मज्जननिमज्जनात् इति क.
 छ. ट. पाठः ॥ १९ ॥ तृतीयोऽध्यायः ॥ ३ ॥

कलिलं शुक्रशोणितसंयोगः । एकरात्रोषितं कलिलं भवति

पञ्चरात्राद्बुद्ध इत्यादिशास्त्राद्गम्यते । तत्र कलिले वसते जीव
 इति शेषः । किञ्चिदन्तरं पूर्वदिनापेक्षया वृद्धवस्थाभेदेन
 अल्पेन परिमाणान्तरेण ॥ २ ॥ पूर्वकर्मापदानत इति क.
 पाठः ॥ ५ ॥ मृगयन्पर्यटन्निव सारमेया इति ट. पाठः ॥ ६ ॥
 चतुर्थोऽध्यायः ॥ ४ ॥

लोभक्रोधमदोन्मत्तो नात्मानमवबुध्यते ॥ १२
 कुलीनत्वे च रमते दुष्कुलीनान्विकुत्सयन् ।
 धनदर्पेण हृषश्च दरिद्रान्परिकुत्सयन् ॥ १३
 मूर्खानिति परानाह नात्मानं समवेक्षते ।
 दोषान्क्षिपति चान्येषां नात्मानं शास्तुमिच्छति ॥
 यदा प्राज्ञाश्च मूर्खाश्च धनवन्तश्च निर्धनाः ।
 कुलीनाश्चाकुलीनाश्च मानिनोऽथाप्यमानिनः ॥ १५
 सर्वे पितृवनं प्राप्ताः स्वपन्ति विगतत्वचः ।
 निर्मासैरस्थिभूयिष्ठैर्गात्रैः स्नायुनिबन्धनैः ॥ १६

किं विशेषं प्रपश्यन्ति तत्र तेषां परे जनाः ।
 येन प्रत्यवगच्छेयुः कूलरूपविशेषणम् ॥ १७
 यदा सर्वे समं न्यस्ताः स्वपन्ति धरणीतले ।
 कस्मादन्योन्यमिच्छन्ति विप्रलब्धुमिहाबुधाः ॥ १८
 प्रत्यक्षं च परोक्षं च यो निश्चिन्त्य श्रुतिं त्विमाम् ।
 [अध्रुवे जीवलोकेऽस्मिन्यो धर्ममनुपालयन्]
 जन्मप्रभृति वर्तेत प्राप्नुयात्परमां गतिम् ॥ १९
 एवं सर्वं विदित्वा वै यस्तत्त्वमनुवर्तते ।
 स प्रमोक्षयते चैव पन्थानं मनुजेश्वर ॥ २०

॥ इति श्रीमन्महाभारते स्त्रीपर्वणि जलप्रदानिकपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

विदुरेण धृतराष्ट्रं प्रति उत्तराध्याये वक्ष्यमाणसंसारदीनां कान्तारादित्वेन रूपणम् ॥ १ ॥

धृतराष्ट्र उवाच ।
 यदिदं धर्मगहनं बुद्ध्या समनुबुध्यते ।
 एतद्विस्तरतः सर्वं बुद्धिमार्गं प्रशंस मे ॥ १
 विदुर उवाच ।
 अत्र ते वर्तयिष्यामि नमस्कृत्वा स्वयंभुवे ।
 यथा संसारगहनं वदन्ति परमर्षयः ॥ २
 कश्चिन्महति कान्तारे वर्तमानो द्विजः किल ॥
 महदुर्गमनुप्राप्तो वनं क्रव्यादसंकुलम् ॥ ३
 सिंहव्याघ्रगजक्षौघैरतिघोरमहास्वनैः ।
 पिशितादैरतिभयैर्महोग्राकृतिभिस्तथा ॥ ४
 समन्तात्संपरिक्षिप्तं यस्माद्द्रष्टुर्महद्भयम् ।
 तदस्य दृष्ट्वा हृदयमुद्वेगमगमत्परम् ॥ ५
 अभ्युच्छ्रयन्ति रोमाणि विक्रियाश्च परंतप ।
 स तद्वनं व्यनुसरन्संप्रधावन्नितस्ततः ॥ ६
 वीक्षमाणो दिशः सर्वाः शरणं क भवेदिति ।
 स तेषां नाशमन्विच्छन्प्रद्रुतो भयपीडितः ।
 न च निर्याति वै दूरं न वा तैर्विप्रयुज्यते ॥ ७
 अथापश्यद्वनं गूढं समन्ताद्वागुरावृतम् ।
 बाहुभ्यां संपरिष्वक्तः स्त्रिया परमघोरया ॥ ८
 पञ्चशौर्षधरैर्नगैः शैलैरिव समुन्नतैः ।

नभःस्पृशैर्महावृक्षैः परिक्षिप्तं महावनम् ॥ ९
 वनमध्ये च तत्राभूदुदपानः समावृतः ।
 बल्लीभिस्तृणनद्वाभिर्गूढाभिरभिसंवृतः ॥ १०
 पपात स द्विजस्तत्र निगूढे सलिलाशये ।
 विलग्नश्चाभवत्तस्मिँल्लतासंतानसंकुले ॥ ११
 पनसस्य यथा जातं वृन्तवद्धं महाफलम् ।
 स तथा लम्बते तत्र ह्यूर्ध्वपादो ह्यधःशिराः ॥ १२
 अथ तत्रापि चान्योऽस्य भूयो जात उपद्रवः ।
 कूपमध्ये महानागमपश्यत महाबलम् ॥ १३
 कूपपीनाहवेलायामपश्यत महागजम् ॥ १४
 पट्टकं कृष्णशबलं द्विषट्पदचारिणम् ।
 क्रमेण परिसर्पन्तं बल्लीवृक्षसमावृतम् ॥ १५
 तस्य शाखाप्रशाखासु वृक्षशाखावलम्बिनः ।
 नानारूपा मधुकरा घोररूपा भयावहाः ॥ १६
 आसते मधु संवृत्य पूर्वमेव निकेतजाः ।
 भूयोभूयः समीहन्ते मधूनि भरतर्षभ ॥ १७
 स्वादनीयानि भूतानां यैर्बालो न वितृप्यते ।
 तेषां मधूनां बहुधा धारा प्रस्रवते तदा ॥ १८
 आलम्बमानः स पुमान्धारां पिबति सर्वदा ।
 न चास्य तृष्णा विरता पिबमानस्य संकटे ॥ १९

अभीप्सूति च तां नित्यमतृप्तः स पुनःपुनः ।
न चास्य जीविते राजन्निर्वेदः समजायत ॥ २०
तत्रैव च मनुष्यस्य जीविताशा प्रतिष्ठिता ।
कृष्णाः श्वेताश्च तं वृक्षं निकृन्तन्ति स्म मूषिकाः २१
व्यालैश्च तद्वनं दुर्गं स्त्रिया च परमोग्रया ।

कूपाभस्ताच्च नागेन पीनाहे कुञ्जरेण च ॥ २२
वृक्षप्रपाताच्च भयं मूषिकेभ्यश्च पञ्चमम् ।
मधुलोभान्मधुकरैः पृष्ठमाहुर्महद्भयम् ॥ २३
एवं स वसते तत्र क्षिप्तः संसारसागरे ।
न चैव जीविताशायां निर्वेदमुपगच्छति ॥ २४

॥ इति श्रीमन्महाभारते स्त्रीपर्वणि जलप्रदानिकपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

पूर्वाध्याये कान्तारादित्वेन रूपितानां संसारादीनां स्वस्वशब्दैः प्रतिपादनम् ॥ १ ॥

धृतराष्ट्र उवाच ।
अहो खलु महदुःखं कृच्छ्रवासं वसत्यसौ ।
कथं तस्य रतिस्तत्र तुष्टिर्वा वदतां वर ॥ १
स देशः कनु यत्रासौ वसते धर्मसंकटे ।
कथं वा स विमुच्येत नरस्तस्मान्महाभयात् ॥ २
एतन्मे सर्वमाचक्ष्व साधु चेष्टामहे तदा ।
कृपा मे महती जाता तस्याभ्युद्धरणेन हि ॥ ३
विदुर उवाच ।
उपाख्यानमिदं राजन्मोक्षविद्भिर्रुदाहृतम् ।
सुगतिं विन्दते येन परलोकेषु मानवः ॥ ४
उच्यते यत्तु कान्तारं महासंसार एव सः ।
वनं दुर्गं हि यच्चैतत्संसारगहनं हि तत् ॥ ५
ये च ते कथिता व्याला व्याधयस्ते प्रकीर्तिताः ॥ ६
या सा नारी बृहत्काया अध्यतिष्ठत तत्र वै ।
तामाहुस्तु जरां प्राज्ञा रूपवर्णविनाशिनीम् ॥ ७

स यस्तु कूपो नृपते स तु देहः शरीरिणाम् ।
यस्तत्र वसतेऽधस्तान्महाहिः काल एव सः ।
अन्तकः सर्वभूतानां देहिनां प्राणहार्यसौ ॥ ८
कूपमध्ये च या जाता वल्ली यत्र स मानवः
प्रोतो ययाऽभवल्लग्नो जीविताशा शरीरिणाम् ॥ ९
स यस्तु कूपपीनाहे तं वृक्षं परिसर्पति ।
पटुक्रः कुञ्जरो राजन्स तु संवत्सरः स्मृतः ॥ १०
मुखानि ऋतवो मासाः पादा द्वादश कीर्तिताः ।
ये तु वृक्षं निकृन्तन्ति मूषिकाः पन्नगास्तथा ॥ ११
रात्र्यहानि तु तान्याहुर्भूतानां परिचिन्तकाः ।
ये ते मधुकरास्तत्र कामास्ते परिकीर्तिताः ॥ १२
यास्तु ता बहुशो धाराः स्रवन्ति मधुनिस्रवम् ।
तांस्तु कामरसान्विन्द्याद्यत्र सज्जन्ति मानवाः ॥ १३
एवं संसारचक्रस्य परिवृत्तिं विदुर्बुधाः ।
येन संसारचक्रस्य पाशांश्छिन्दन्ति सर्वथा ॥ १४

॥ इति श्रीमन्महाभारते स्त्रीपर्वणि जलप्रदानिकपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

विदुरेण धृतराष्ट्रं प्रति तत्त्वकथनम् ॥ १ ॥

धृतराष्ट्र उवाच ।
अहोऽभिहितमाख्यानं भवता तत्त्वदर्शिना ।
भूय एव तु मे हर्षः श्रोतुं वागमृतं त्वं ॥ १

उपमानमिदं राजन्निति ज्ञ. पाठः ॥ ४ ॥

विदुर उवाच ।
शृणु भूयः प्रवक्ष्यामि मार्गस्यैतस्य विस्तरम् ।
यच्छ्रुत्वा विप्रमुच्यन्ते संसाराद्भि विचक्षणैः ॥ २

षष्ठोऽध्यायः ॥ ६ ॥

यथा तु पुरुषो राजन्दीर्घमध्वानमास्थितः ।
 कचित्कचिच्छ्रमस्थानं कुरुते वासमेव वा ॥ ३
 एवं संसारपर्याये गर्भवासेषु भारत ।
 कुर्वन्ति दुर्बुधा वासं मुच्यन्ते तत्र पण्डिताः ॥ ४
 तस्मादध्वानमेवैतमाहुः शास्त्रविदो जनाः ।
 यत्तत्संसारगहनं वनमाहुर्मनीषिणः ॥ ५
 सोऽयं लोकसमावर्तो मर्त्यानां भरतर्षभ ।
 चराणां स्थावराणां च न गृध्येत्तत्र पण्डितः ॥ ६
 शारीरा मानसाश्चैव मर्त्यानां व्याधयश्च ये ।
 प्रत्यक्षाश्च परोक्षाश्च ते व्यालाः कथिता बुधैः ॥ ७
 क्लिश्यमानाश्च तैर्नित्यं मार्यमाणाश्च भारत ।
 स्वकर्मभिर्महाव्यालैर्नोद्विजन्त्यल्पबुद्धयः ॥ ८
 अथापि तैर्विमुच्येत व्याधिभिः पुरुषो नृप ।
 आवृणोत्येव तं पश्चाज्जरा रूपविनाशिनी ॥ ९
 शब्दरूपरसस्पर्शगन्धैश्च विविधैरपि ।
 मज्जमानं महापङ्के निरालम्बे समन्ततः ॥ १०
 संवत्सरर्तवो मासाः पक्षाहोरात्रसंघयः ।
 क्रमेणास्य प्रवृज्जन्ति रूपमायुस्तथैव च ॥ ११
 एते कालस्य विधयो नैताज्जानन्ति दुर्बुधाः ।
 धात्राऽभिलिखितान्याहुः सर्वभूतानि कर्मणा ॥ १२
 रथः शरीरं भूतानां सत्वमाहुस्तु सारथिम् ।
 इन्द्रियाणि हयानाहुः कर्मबुद्धिस्तु रश्मयः ॥ १३
 तेषां हयानां यो वेगो धावतामनु धावति ।
 स तु संसारचक्रेऽस्मिंश्चक्रवत्परिवर्तते ॥ १४
 यस्तान्संयमते बुद्ध्या संयतो न निवर्तते ।
 यस्तु संसारचक्रेऽस्मिंश्चक्रवत्परिवर्तते ॥ १५
 [भ्रममाणा न मुह्यन्ति संसारे न भ्रमन्ति ते ।
 संसारे भ्रमतां राजन्दुःखमेतद्वि जायते ॥ १६
 तस्मादस्य निवृत्त्यर्थं यत्नमेवाचरेद्बुधः ।

उपेक्षा नात्र कर्तव्या शतशाखः प्रवर्धते ॥ १७
 यतेन्द्रियो नरो राजन्क्रोधलोभनिराकृतः ।
 संतुष्टः सत्यवादी यः स शान्तिमधिगच्छति ॥ १८
 याम्यमाहू रथं ह्येनं मुह्यन्ते येन दुर्बुधाः ।
 स चैतत्प्राप्नुयाद्राजन्यत्वं प्राप्तो नराधिप ॥ १९
 अनुतर्षुलमेवैतदुःखं भवति मारिष ।
 राज्यनाशः सुहृन्नाशः सुतनाशश्च भारत ।
 साधुः परमदुःखानां दुःखमैषज्यमारभेत् ॥ २०
 ज्ञानौषधमवाप्येह दूरपारं महौषधम् ।
 छिन्द्यादुःखमहाव्याधिं नरः संयतमानसः ॥ २१
 न विक्रमो न चाप्यर्थो न मित्रं न सुहृज्जनः ।
 तस्मान्मोचयते दुःखाद्यथात्मा स्थिरनिश्चयः ॥ २२
 तस्मान्मैत्रं समास्थाय शीलमापदि भारत ।
 दमस्त्यागोऽप्रमादश्च ते त्रयो ब्रह्मणो हयाः ॥ २३
 शीलरश्मिसमायुक्ते स्थितो यो मानसे रथे ।
 त्यक्त्वा मृत्युभयं राजन्ब्रह्मलोकं स गच्छति ॥ २४
 अभयं सर्वभूतेभ्यो यो ददाति महीपते ।
 स गच्छति परं स्थानं विष्णोः पदमनामयम् ॥ २५
 न तत्कतुसहस्रेण नोपवासैश्च नित्यशः ।
 अभयस्य च दानेन यत्फलं प्राप्नुयान्नरः ॥ २६
 न ह्यात्मनः प्रियतरं किञ्चिद्भूतेषु निश्चितम् ।
 अनिष्टं सर्वभूतानां मरणं नाम भारत ॥ २७
 तस्मात्सर्वेषु भूतेषु दया कार्या विपश्चिता ॥ २८
 नानायोगसमायुक्ता बुद्धिजालेन संवृताः ।
 अमूक्ष्मदृष्टयो मन्दा भ्राम्यन्ते तत्रतत्र ह ।
 सुमूक्ष्मदृष्टयो राजन्प्रजन्ति ब्रह्मसाम्यताम् ॥ २९
 एवं ज्ञात्वा महाप्राज्ञ स तेषामौर्ध्वदैहिकम् ।
 कर्तुमर्हति तेनैव फलं प्राप्स्यति वै भवान् ॥ ३०

॥ इति श्रीमन्महाभारते स्त्रीपर्वणि जलप्रदानिकपर्वणि सप्तमोऽध्यायः ॥ ७ ॥

श्रमाच्छ्रान्त इति झ. पाठः ॥ ३ ॥ वार्यमाणाश्च भारतेति
 झ. पाठः ॥ ८ ॥ अथापि तैर्न मुच्येतेति क. पाठः ॥ ९ ॥
 मज्जमांसमहापङ्के इति झ. पाठः ॥ १० ॥ ये तु संसारचक्रेऽ-
 स्मिन्निति झ. पाठः ॥ १५ ॥ शतशाखः संसारवृक्षः ॥ १७ ॥
 क्रोधलोभौ निराकृतौ येन सः ॥ १८ ॥ याम्यं यमलोकप्रा-

पकं संसारगहनम् ॥ १९ ॥ अनुतर्षुलं लृणाशीलं लक्ष्मीकृत्य ।
 अनुकर्षणमेवैतदुःखं भवति भारतेति क. छ. पाठः ॥ २० ॥
 दूरपारं ब्रह्मज्ञानम् ॥ २१ ॥ ब्रह्मणः ब्रह्मलोकस्य प्रापका इति
 शेषः ॥ २३ ॥ सप्तमोऽध्यायः ॥ ७ ॥

अष्टमोऽध्यायः ॥ ८ ॥

व्यासेन धृतराष्ट्रस्य शोकापनोदनम् ॥ १ ॥

वैशंपायन उवाच ।
 विदुरस्य तु तद्वाक्यं निशम्य कुरुसत्तमः ।
 पुत्रशोकाभिसंतप्तः पपात भुवि मूर्छितः ॥ १
 तं तथा पतितं भूमौ निःसंज्ञं प्रेक्ष्य बान्धवाः ।
 कृष्णद्वैपायनश्चैव क्षत्ता च विदुरस्तथा ॥ २
 सञ्जयः सुहृदश्चान्ये द्वास्था ये चास्य संमताः ।
 जलेन सुखशीतेन तालवृन्तैश्च भारत ॥ ३
 पस्पर्शुश्च करैर्गात्रं वीजमानाश्च यत्नतः ।
 अन्वासत चिरं कालं धृतराष्ट्रं तथाविधम् ॥ ४
 अथ दीर्घस्य कालस्य लब्धसंज्ञो महीपतिः ।
 विललाप चिरं कालं पुत्राधिभिरभिप्लुतः ॥ ५
 धिगस्तु खलु मानुष्यं मानुष्ये च परिग्रहम् ।
 यतोमूलानि दुःखानि संभवन्ति पुनःपुनः ॥ ६
 मित्रनाशेऽर्थनाशे च ज्ञातिसंवन्धिनामपि ।
 प्राप्यते सुमहदुःखं विषाग्निप्रतिमं विभो ॥ ७
 येन दहन्ति गात्राणि येन प्रज्ञा विनश्यति ।
 येनाभिभूतः पुरुषो मरणं प्रतिपद्यते ॥ ८
 तदिदं मरणं प्राप्तं मया भाग्यविपर्ययात् ।
 [तस्यान्तं नाधिगच्छामि ऋते प्राणविमोक्षणात्] ९
 तच्चैवाहं करिष्यामि अद्यैव द्विजसत्तम ।
 इत्युक्त्वा तु महात्मानं पितरं ब्रह्मवित्तमम् ॥ १०
 धृतराष्ट्रोऽभवन्मूढः स शोकं परमं गतः ।
 अभूच्च तूष्णीं राजाऽसौ ध्यायमानो महीपतिः ॥ ११
 तस्य तद्वचनं श्रुत्वा कृष्णद्वैपायनः प्रभुः ।
 पुत्रशोकाभिसंतप्तं पुत्रं वचनमब्रवीत् ॥ १२
 व्यास उवाच ।
 धृतराष्ट्र महाबाहो शृणु वक्ष्यामि पुत्रक ।
 श्रुतवानसि मेधावी धर्मार्थकुशलः प्रभो ॥ १३
 न तेऽस्त्यविदितं किञ्चिद्वेदितव्यं परंतप ।
 अनित्यतां हि भूतानां विजानासि न संशयः ॥ १४
 अध्रुवे जीवलोके च स्थाने वा शाश्वते सति ।
 जीविते मरणान्ते च कस्माच्छोचसि पुत्रक ॥ १५

स्त्री० २

प्रत्यक्षं तव राजेन्द्र वैरस्यास्य समुद्भवः ।
 पुत्रं ते कारणं कृत्वा कालयोगेन निर्मितः ॥ १६
 अवश्यं भवितव्ये च कुरूणां संक्षये नृप ।
 कस्माच्छोचसि ताञ्छूरान्गतान्परमिकां गतिम् ॥ १७
 जानता च महाबाहो विदुरेण महात्मना ।
 यतितं सर्वयत्नेन शमं प्रति जनेश्वर ॥ १८
 न च दैवकृतो मार्गः शक्यो भूतेन केनचित् ।
 घटताऽपि चिरं कालं नियन्तुमिति मे मतिः ॥ १९
 देवतानां हि यत्कार्यं मया प्रत्यक्षतः श्रुतम् ।
 तत्तेऽहं संप्रवक्ष्यामि यथा स्थैर्यं भवेत्तव ॥ २०
 पुराऽहं परितो यातः सभामैन्द्रीं जितकृमः ।
 अपश्यं तत्र च सदा समवेतान्दिवौकसः ॥ २१
 नारदप्रमुखांश्चापि सर्वान्देवर्षिसत्तमान् ।
 तत्र चापि मया दृष्टा पृथिवी पृथिवीपते ॥ २२
 कार्यार्थमुपसंपन्ना देवतानां समीपतः ।
 उपगम्य तदा धात्री देवानाह समागतान् ॥ २३
 यत्कार्यं मम युष्माभिर्ब्रह्मणः सद्ने तदा ।
 प्रतिज्ञातं महाभागास्तच्छीघ्रं संविधीयताम् ॥ २४
 तस्यास्तद्वचनं श्रुत्वा विष्णुर्लोकनमस्कृतः ।
 उवाच वाक्यं ग्रहसन्प्रभुस्तां देवसंसदि ॥ २५
 धृतराष्ट्रस्य पुत्राणां यस्तु ज्येष्ठः शतस्य वै ।
 दुर्योधन इति ख्यातः स ते कार्यं करिष्यति ॥ २६
 तं च प्राप्य महीपालं कृतकृत्या भविष्यसि ।
 तस्यार्थे पृथिवीपालाः कुरुक्षेत्रं समागताः ॥ २७
 अन्योन्यं घातयिष्यन्ति दृढैः शस्त्रैः प्रहारिणः ।
 ततस्ते भविता देवि भारस्य युधि नाशनम् ॥ २८
 गच्छ शीघ्रं स्वकं स्थानं लोकान्धारय शोभने ।
 स एष ते सुतो राजल्लोकसंहारकारणात् ॥ २९
 कलेरंशः समुत्पन्नो गान्धार्या जठरे नृप ।
 अमर्षी बलवाञ्छूरः क्रोधनो दुष्प्रसाधनः ॥ ३०
 दैवयोगात्समुत्पन्ना भ्रातरस्तस्य तादृशाः ।

कालः संहारकारणादिति क. छ. ठ. पाठः ॥ २९ ॥

शकुनिर्मातुलश्वैव कर्णश्च परमः सखा ॥ ३१
 समुत्पन्ना विनाशार्थं पृथिव्यां सहिता नृपाः ।
 [यादृशो जायते राजा तादृशोऽस्य जनो भवेत् ॥ ३२
 अधर्मो धर्मतां याति स्वामी चेद्वार्मिको भवेत् ।
 स्वामिनो गुणदोषाभ्यां भृत्याः स्युर्नात्र संशयः ॥ ३३
 दुष्टं राजानमासाद्य गतास्ते तनया नृप ।]
 एतमर्थं महाबाहो नारदो वेद तत्त्ववित् ॥ ३४
 आत्मापराधात्पुत्रास्ते विनष्टाः पृथिवीपते ।
 मा ताञ्शोचस्व राजेन्द्र न हि शोकेऽस्ति कारणम् ॥
 न हि ते पाण्डवाः स्वल्पमपराध्यन्ति भारत ।
 पुत्रास्तव दुरात्मानो धैर्यं घातिता मही ॥ ३६
 नारदेन च भद्रं ते पूर्वमेव न संशयः ।
 युधिष्ठिरस्य समितौ राजसूये निवेदितम् ॥ ३७
 पाण्डवाः कौरवाः सर्वे समासाद्य परस्परम् ।
 न भविष्यन्ति कौन्तेय यत्ते कृत्यं तदाचर ॥ ३८
 नारदस्य वचः श्रुत्वा तथाऽकुर्वत पाण्डवाः ।
 एतत्ते सर्वमाख्यातं देवगुह्यं सनातनम् ॥ ३९
 कथं ते शोकनाशः स्यात्प्राणेषु च दया प्रभो ।
 स्नेहश्च पाण्डुपुत्रेषु ज्ञात्वा दैवकृतं विधिम् ॥ ४०
 एष चार्थो महाबाहो पूर्वमेव मया श्रुतः ।
 कथितो धर्मराजस्य राजसूये कुरुत्तम ॥ ४१
 यतितं धर्मपुत्रेण मया गुह्ये निवेदिते ।
 अविग्रहे कौरवाणां दैवं तु बलवत्तरम् ॥ ४२

अनतिक्रमणीयो हि विधी राजन्कथंचन ।
 कृतान्तस्य तु भूतेन स्थावरेण चरेण च ॥ ४३
 भवान्धर्मपरो यत्र बुद्धिश्चेष्टश्च भारत ।
 मुह्यते प्राणिनां ज्ञात्वा गतिं चागतिमेव च ॥ ४४
 त्वां तु शोकेन संतप्तं मुह्यमानं मुहुर्मुहुः ।
 ज्ञात्वा युधिष्ठिरो राजा प्राणानपि परित्यजेत् ॥ ४५
 कृपालुर्नित्यशो वीरस्तिर्यग्योनिगतेष्वपि ।
 स कथं त्वयि राजेन्द्र कृपां नैव करिष्यति ॥ ४६
 मम चैव नियोगेन विधेश्चाप्यनिवर्तनात् ।
 पाण्डवानां च कारुण्यात्प्राणान्धारय भारत ॥ ४७
 एवं ते वर्तमानस्य लोके कीर्तिर्भविष्यति ।
 धर्मार्थः सुमहांस्तात तप्तं स्याच्च तपश्चिरात् ॥ ४८
 पुत्रशोकं समुत्पन्नं हुताशं ज्वलितं यथा ।
 प्रज्ञाम्भसा महाराज निर्वापय सदा सता ॥ ४९
 वैशंपायन उवाच ।
 तच्छ्रुत्वा तस्य वचनं व्यासस्यामिततेजसः ।
 मुहूर्तं समनुध्यायन्धृतराष्ट्रोऽभ्यभाषत ॥ ५०
 महता शोकजालेन प्रणुनोऽस्मि द्विजोत्तम ।
 नात्मानमवबुध्यामि मुह्यमानो मुहुर्मुहुः ॥ ५१
 इदं तु वचनं श्रुत्वा तव देवनियोगजम् ।
 धारयिष्याम्यहं प्राणान्यतिष्ये च न शोचितुं ॥ ५२
 एतच्छ्रुत्वा तु वचनं व्यासः सत्यवतीसुतः ।
 धृतराष्ट्रस्य राजेन्द्र तत्रैवान्तरधीयत ॥ ५३

॥ इति श्रीमन्महाभारते स्त्रीपर्वणि जलप्रदानिकपर्वणि अष्टमोऽध्यायः ॥ ८ ॥*

नारदेन समाख्यातमिति क. छ. ठ. पाठः ॥ ३७ ॥ तदा-
 शोचन्त पाण्डवा इति झ. पाठः ॥ ३९ ॥ धर्मश्च सुमहां-

स्तात तप्तस्य तपसश्चिरादिति क. छ. ठ. पाठः ॥ ४८ ॥
 अष्टमोऽध्यायः ॥ ८ ॥

* अत्र झ. पाठे श्लोकद्वयसहित एकोऽध्यायोऽधिको दृश्यते ।

[जनमेजय उवाच ।
 गते भगवति व्यासे धृतराष्ट्रो महीपतिः ।
 किमचेष्टत विप्रर्षे तन्मे व्याख्यातुमर्हसि ॥ १
 तथैव कौरवो राजा धर्मपुत्रो महामनाः ।
 कृपप्रभृतयश्चैव किमकुर्वत ते त्रयः ॥ २
 अश्वत्थाम्नः श्रुतं कर्म शापश्चान्योन्यकारितः ।
 वृत्तान्तमुत्तारं ब्रूहि यदभाषत सञ्जयः ॥ ३

वैशंपायन उवाच ।
 हते दुर्योधनै चैव हते सैन्ये च सर्वशः ।
 सञ्जयो विगतप्रज्ञो धृतराष्ट्रमुपस्थितः ॥ ४
 सञ्जय उवाच ।
 आगम्य नानादेशेभ्यो नानाजनपदेश्वराः ।
 पितृलोकं गता राजन्सर्वे तव सुतैः सह ॥ ५
 विगता प्रज्ञा व्यासदत्तं दिव्यज्ञानं यस्य स विगतप्रज्ञः ॥ ४ ॥

नवमोऽध्यायः ॥ ९ ॥

धृतराष्ट्रेण गान्धारीप्रभृतिभिः स्त्रीभिः सह मृतजनावलोकनाय रणाङ्कणंप्रति प्रयाणम् ॥ १ ॥

जनमेजय उवाच ।
गते व्यासे तु धर्मात्मा धृतराष्ट्रो महीपतिः ।
किमचेष्ट विप्रर्षे तन्मे व्याख्यातुमर्हसि ॥ १
वैशंपायन उवाच ।
एतच्छ्रुत्वा नरश्रेष्ठश्चिरं ध्यात्वा त्वचेतनः ।
सञ्जयं योजयेत्युक्त्वा विदुरं प्रत्यभाषत ॥ २
क्षिप्रमानय गान्धारीं सर्वाश्च भरतस्त्रियः ।
कुन्तीं चैव तथा क्षत्तः समानय ममाऽन्तिकम् ॥ ३
एवमुक्त्वा स धर्मात्मा विदुरं धर्मवित्तमम् ।
शोकविप्रहृत्ज्ञानो यानमेवान्वरोहत ॥ ४

गान्धारी पुत्रशोकार्ता भर्तुर्वचननोदिता ।
सह कुन्त्या यतौ राजा सह स्त्रीभिरुपाद्रवत् ॥ ५
ताः समासाद्य राजानं भृशं शोकसमन्विताः ।
आमन्त्र्यान्योन्यमायस्ता भृशमुच्चुकुशुस्ततः ॥ ६
ताः समाश्वासयत्क्षत्ता ताभ्यश्चार्ततरः स्वयम् ।
अश्रुकण्ठीः समारोप्य ततोऽसौ निर्ययौ पुरात् ॥ ७
ततः प्रणादः संजज्ञे सर्वेषु कुरुवेश्मसु ।
आकुमारं पुरं सर्वमभवच्छोककर्शितम् ॥ ८
अदृष्टपूर्वा या नार्यः पुरा देवगणैरपि ।

समारोप्य बाह्वेभ्योऽपि शेषः ॥ ७ ॥

याच्यमानेन सततं तव पुत्रेण भारत ।
घातिता पृथिवी सर्वा वैरस्यान्तं विधित्सता ॥ ६
पुत्राणामथ पौत्राणां पितृणां च महीपते ।
आनुपूर्व्येण सर्वेषां प्रेतकार्याणि कारय ॥ ७
वैशंपायन उवाच ।
तच्छ्रुत्वा वचनं घोरं सञ्जयस्य महीपतिः ।
गतासुरिव निश्चेष्टो न्यपतत्पृथिवीतले ॥ ८
तं शयानमुपागम्य पृथिव्यां पृथिवीपतिम् ।
विदुरः सर्वधर्मज्ञ इदं वचनमब्रवीत् ॥ ९
उत्तिष्ठ राजर्षि शेषे मा शुचो भरतर्षभ ।
एषा वै सर्वसत्त्वानां लोकेश्वर परा गतिः ॥ १०
अभावादीनि भूतानि भावमध्यानि भारत ।
अभावनिधनान्येव तत्र का परिदेवना ॥ ११
न शोचन्मृतमन्वेति न शोचन्म्रियते नरः ।
एवं सांसिद्धिके लोके किमर्थमनुशोचसि ॥ १२
अयुध्यमानो म्रियते युध्यमानस्तु जीवति ।
कालं प्राप्य महाराज न कश्चिदतिवर्तते ॥ १३
कालः कर्षति भूतानि सर्वाणि विविधानि च ।
न कालस्य प्रियः कश्चिन्न द्वेष्यः कुरुसत्तम ॥ १४

यथा वायुस्तृणाग्राणि संवर्तयति सर्वतः ।
तथा कालवशं यान्ति भूतानि भरतर्षभ ॥ १५
एकसार्थप्रयातानां सर्वेषां तत्र गामिनाम् ।
यस्य कालः प्रयात्यग्रे तत्र का परिदेवना ॥ १६
यांश्चापि निहतान्युद्धे राजंस्त्वमनुशोचसि ।
न शोच्या हि महात्मानः सर्वे ते त्रिदिवं गताः ॥ १७
न यज्ञैर्दक्षिणावद्भिर्न तपोभिर्न विद्यया ।
तथा स्वर्गमुपायान्ति यथा शूरास्तनुत्यजः ॥ १८
सर्वे वेदविदः शूराः सर्वे सुचरितव्रताः ।
सर्वे चाभिमुखाः क्षीणास्तत्र का परिदेवना ॥ १९
शरीराग्निषु शूराणां जुहुवुस्ते शराहुतीः ।
हूयमानाः शरांश्चैव सेहुरुत्तमपूरुषाः ॥ २०
एवं राजंस्तवाचक्षे स्वर्ग्यं पन्थानमुत्तमम् ।
न युद्धादधिकं किञ्चित्क्षत्रियस्येह विद्यते ॥ २१
क्षत्रियास्ते महात्मानः शूराः समितिशोभनाः ।
आशिषं परमां प्राप्ता न शोच्याः सर्व एव हि ॥ २२
आत्मनाऽऽत्मानमाश्वास्य मा शुचः पुरुषर्षभ ।
नाद्य शोकाभिभूतस्त्वं कार्यमुत्सृष्टुमर्हसि ॥ २३

॥ इति श्रीमन्महाभारते स्त्रीपर्वणि जलप्रदानिकपर्वणि अध्यायः ॥

वैशंपायन उवाच ।
विदुरस्य तु तद्वाक्यं श्रुत्वा तु पुरुषर्षभः ।
युज्यतां यानमित्युक्त्वा पुनर्वचनमब्रवीत् ॥ १

शोकस्यातिगाढत्वात्पुनर्विदुरेणोक्तं अभावादीनीत्यादि ॥ ११ ॥
संवर्तयति वर्तुलयति कम्पयति वा ॥ १५ ॥ आचक्षे कथ-

धृतराष्ट्र उवाच ।
क्षिप्रमानय गान्धारीं सर्वाश्च भरतस्त्रियः ।
वधूं कुन्तीमुपादाय याश्चान्यास्तत्र योषितः ॥ २
यामि ॥ २१ ॥ कार्यं अवश्यकर्तव्यमुदकदानादि ॥ २३ ॥
अध्यायः ॥

पृथग्जनेन दृश्यन्ते तास्तदा निहतेश्वराः ॥ ९
 प्रकीर्य केशान्मुशुमान्भूषणान्वयमुच्य च ।
 एकवस्त्रधरा नार्यः परिपेतुरनाथवत् ॥ १०
 श्वेतपर्वतरूपेभ्यो गृहेभ्यस्ता निराक्रमन् ।
 गुहाभ्य इव शैलानां पृषत्यो हतग्रूथपाः ॥ ११
 तान्युदीर्णानि नारीणां तदा वृन्दान्यनेकशः ।
 शोकार्तान्यद्रवन् राजन्किशोरीणामिवाङ्गणे ॥ १२
 प्रगृह्य बाहून्क्रोशन्त्यः पुत्रान्भ्रातृन्पितृन्पि ।
 दर्शयन्ति हता हि स युगान्ते लोकसंक्षयम् ॥ १३
 विलपन्त्यो रुदन्त्यश्च धावमानास्ततस्ततः ।
 शोकेनोपहतज्ञानाः कर्तव्यं न प्रजज्ञिरे ॥ १४
 व्रीडां जग्मुः पुरा याः स सखीनामपि योषितः ।
 ता एकवस्त्रा निर्लज्जाः श्वश्रूणां पुरतोऽभवन् ॥ १५

परस्परं सुसूक्ष्मेषु शोकेष्वाश्वासयन्ति याः ।
 ताः शोकविह्वला राजन्नवैक्षन्त परस्परम् ॥ १६
 ताभिः परिवृतो राजा रुदतीभिः सहस्रशः ।
 निर्ययौ नगरादीनस्तूर्णमायोधनं प्रति ॥ १७
 शिल्पिनो वणिजो वैश्याः सर्वे कर्मोपजीविनः ।
 ते पार्थिवं पुरस्कृत्य निर्ययुर्नगराद्बहिः ॥ १८
 तेषां विक्रोशमानानामार्तानां कुरुसंक्षये ।
 प्रादुरासीन्महाञ्शब्दे व्यथयन्भुवनान्युत ॥ १९
 युगान्तकाले संप्राप्ते भूतानां दह्यतामिव ।
 अभावस्योदयः प्राप्त इति भूतानि मेनिरे ॥ २०
 भृशमुद्विग्नमनसस्ते पौराः कुरुसंक्षये ।
 प्राक्रोशन्त महाराज खनुरक्तास्तदा भृशम् ॥ २१

॥ इति श्रीमन्महाभारते स्त्रीपर्वणि जलप्रदानिकपर्वणि नवमोऽध्यायः ॥ ९ ॥

दशमोऽध्यायः ॥ १० ॥

मृतबन्धुदिवक्ष्या समरभूमिं गच्छतो धृतराष्ट्रस्य मध्येमार्गं कृपकृतवर्मद्रौणिभिः समागमः ॥ १ ॥ तेषां त्रयाणां धृतराष्ट्राश्वासनपूर्वकं स्वाभिमतदेशगमनम् ॥ २ ॥

वैशंपायन उवाच ।
 क्रोशमात्रं ततो गत्वा ददृशुस्तान्महारथान् ।
 शारद्वतं कृपं द्रौणिं कृतवर्माणमेव च ॥ १
 ते तु दृष्ट्वैव राजानं प्रज्ञाचक्षुषमीश्वरम् ।
 अश्रुकण्ठा विनिःश्वस्य रुदन्तमिदमब्रुवन् ॥ २
 पुत्रस्तव महाराज कृत्वा कर्म सुदुष्करम् ।
 गतः सानुचरो राजञ्शक्रलोकं महीपते ॥ ३
 दुर्योधनबलान्मुक्ता वयमेव त्रयो रथाः ।
 सर्वमन्यत्परिक्षीणं सैन्यं ते भरतर्षभ ॥ ४
 इत्येवमुक्त्वा राजानं कृपः शारद्वतस्ततः ।
 गान्धारीं पुत्रशोकार्तामिदं वचनमब्रवीत् ॥ ५
 अभीता युध्यमानास्ते घ्नन्तः शत्रुगणान्वहून् ।
 वीरकर्माणि कुर्वाणाः पुत्रास्ते निधनं गताः ॥ ६
 ध्रुवं संप्राप्य लोकांस्ते निर्मलाञ्छस्त्रनिर्जितान् ।

भास्वरं देहमास्थाय विहरन्त्यमरा इव ॥ ७
 सर्वे ह्यभिमुखा राज्ञि युध्यमाना हता युधि ।
 न हि कश्चिद्वि शूराणां युध्यमानः पराङ्मुखः ।
 शस्त्रेण निधनं प्राप्नो न च कश्चित्कृताञ्जलिः ॥ ८
 एतां तां क्षत्रियस्याहुः पुराणाः परमां गतिम् ।
 शस्त्रेण निधनं सङ्गृहे तान्न शोचितुमर्हसि ॥ ९
 न चापि शत्रवस्तेषां मुच्यन्ते राज्ञि पाण्डवाः ।
 शृणु यत्कृतमस्माभिरश्वत्थामपुरोगमैः ॥ १०
 अधर्मेण हतं श्रुत्वा भीमसेनेन ते सुतम् ।
 सुप्तं शिविरमासाद्य पाण्डूनां कदनं कृतम् ॥ ११
 पाञ्चाला निहताः सर्वे धृष्टद्युम्नपुरोगमाः ।
 द्रुपदस्यात्मजाश्चैव द्रौपदेयाश्च पातिताः ॥ १२
 तथा विशसनं कृत्वा पुत्रशत्रुगणस्य ते ।
 प्राद्रवाम रणे स्थातुं न हि शक्ष्यामहे त्रयः ॥ १३

पृषत्यश्विनहरिण्यः ॥ ११ ॥ किशोरीणां अश्वशावकीनां ।

अङ्गणे नृत्त्यशिक्षाभूमौ ॥ १२ ॥ नवमोऽध्यायः ॥ ९ ॥

ते हि शूरा महेष्वासाः क्षिप्रमेष्यन्ति पाण्डवाः ।
 अमर्षवशमापन्ना वैरं प्रतिजिहीर्षवः ॥ १४
 ते हतानात्मजाञ्श्रुत्वा प्रमत्ताः पुरुषर्षभाः ।
 अन्विष्यन्तः पदं शूराः क्षिप्रमेष्यन्ति पाण्डवाः ॥ १५
 तेषां तु किंत्विषं कृत्वा संस्थातुं नोत्सहामहे ।
 अनुजानीहि नो राज्ञि मा च शोके मनः कृथाः ॥ १६
 राजस्त्वमतुजानीहि धैर्यमातिष्ठ चोत्तमम् ।
 दिष्टान्तं पश्य चापि त्वं क्षात्रं धर्मं च केवलम् ॥ १७
 इत्येवमुक्त्वा राजानं कृत्वा चाभिप्रदक्षिणम् ।
 कृपश्च कृतवर्मा च द्रोणपुत्रश्च भारत ॥ १८
 अवेक्षमाणा राजानं धृतराष्ट्रं मनीषिणम् ।

गङ्गामनु महाराज तूर्णमश्वानचोदयन् ॥ १९
 अपक्रम्य तु ते राजन्सर्व एव महारथाः ।
 आमन्त्र्यान्योन्यमुद्विग्नान्निधा ते प्रययुस्तदा ॥ २०
 जगाम हास्तिनपुरं कृपः शारद्वतस्तदा ।
 स्वमेव राष्ट्रं हार्दिक्यो द्रौणिर्व्यासाश्रमं ययौ ॥ २१
 एवं ते प्रययुर्वीरा वीक्षमाणाः परस्परम् ।
 भयार्ताः पाण्डुपुत्राणामागस्कृत्वा महात्मनाम् ॥ २२
 समेत्य वीरा राजानं तदा त्वनुदिते रवौ ।
 विप्रजग्मुर्महात्मानो यथेष्टकर्मरिदमाः ॥ २३
 [समासाद्याथ वै द्रौणिं पाण्डुपुत्रा महारथाः ।
 व्यजयंस्ते रणे राजन्विक्रम्य तदनन्तरम् ॥] २४

॥ इति श्रीमन्महाभारते स्त्रीपर्वणि जलप्रदानिकपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

युधिष्ठिरेण कृष्णादिभिः सह धृतराष्ट्रसमीपमेत्याभिवादनम् ॥ १ ॥ धृतराष्ट्रेण युधिष्ठिरं मृदुलमालिङ्ग्य पश्चाद्भावज्ञेन
 कृष्णेन पुरतः स्थापितलोहभीमस्य दृढालिङ्गनेन भञ्जनम् ॥ २ ॥

वैशंपायन उवाच ।
 हतेषु सर्वसैन्येषु धर्मराजो युधिष्ठिरः ।
 शुश्रुवे पितरं वृद्धं निर्यान्तं गजसाहयात् ॥ १
 सोऽभ्ययात्पुत्रशोकार्तं पुत्रशोकपरिप्लुतः ।
 शोचमानो महाराज भ्रातृभिः सहितस्तदा ॥ २
 अन्वीयमानो वीरेण दाशार्हेण महात्मना ।
 युयुधानेन च तथा तथैव च युयुत्सुना ॥ ३
 तमन्वगात्सुदुःखार्ता द्रौपदी शोककशिता ।
 सह पाञ्चालयोषिर्द्रियस्तत्रासन्समागताः ॥ ४
 संग्राममनु वृन्दानि स्त्रीणां भरतसत्तम ।
 कुररीणामिवार्तानां क्रोशन्तीनां ददर्श ह ॥ ५
 ताभिः परिवृतो राजा क्रोशन्तीभिः सहस्रशः ।
 ऊर्ध्वबाहुभिरार्ताभी रुदतीभिः प्रियाप्रियैः ॥ ६
 क नु धर्मज्ञता राज्ञः क नु साद्यानृशंसता ।
 यच्चावधीत्पितृन्भ्रातृन्गुरुपुत्रान्सखीनपि ॥ ७

धातयित्वा कथं द्रोणं भीष्मं चापि पितामहम् ।
 मनस्तेऽभून्महाबाहो हत्वा चापि जयद्रथम् ॥ ८
 किं नु राज्येन ते कार्यं पितृन्भ्रातृनपश्यतः ।
 अभिमन्युं च दुर्धर्षं द्रौपदेयांश्च भारत ॥ ९
 वैशंपायन उवाच ।
 अतीत्य ता महाबाहुः क्रोशन्तीः कुररीरिव ।
 ववन्दे पितरं ज्येष्ठं धर्मराजो युधिष्ठिरः ॥ १०
 ततोऽभिवाद्य पितरं क्रमेणामित्रकर्शनाः ।
 न्यवेदयन्त नामानि पाण्डवास्तेऽपि सर्वशः ॥ ११
 तमात्मजान्तकरणं पिता पुत्रवधादितः ।
 अप्रीयमाणः शोकार्तः पाण्डवं परिष्वजे ॥ १२
 धर्मराजं परिष्वज्य सान्त्वयित्वा च भारत ।
 दुष्टात्मा भीममन्वैच्छद्विधक्षुरिव पावकः ॥ १३
 स कोपपावकस्तस्य शोकवायुसमीरितः ।
 भीमसेनमयं दावं दिधक्षुरिव दृश्यते ॥ १४

वैरं प्रतिचिकीर्षव इति क. पाठः ॥ १४ ॥ दिष्टान्तं मर-
 णम् ॥ १७ ॥ तदनन्तरं कृपाचार्यकृतवर्मभ्यां वियोगानन्तरम्
 ॥ २४ ॥ दशमोऽध्यायः ॥ १० ॥

स गङ्गामन्विति झ. पाठः ॥ ५ ॥ प्रियाप्रियैः पाण्डवानां
 प्रियाः अभिमन्युप्रभृतयः अप्रियाः दुर्योधनादयः तैर्हेतुभिः
 क्रोशन्तीभिरिति संबन्धः ॥ ६ ॥

तस्य संकल्पमाज्ञाय भीमं प्रत्यशुभं हरिः ।
 भीममाक्षिप्य पाणिभ्यां प्रददौ भीममायसम् ॥ १५
 प्रागेव तु महाबुद्धिर्बुद्ध्या तस्येजितं हरिः ।
 संविधानं महाप्राज्ञस्तत्र चक्रे जनार्दनः ॥ १६
 उपगुह्यैव पाणिभ्यां भीमसेनमयस्त्रयम् ।
 वभञ्ज बलवान्राजा मन्यमानो वृकोदरम् ॥ १७
 नागायुतसमप्राणः स राजा भीममायसम् ।
 भङ्क्त्वा विमथितोरस्कः सुस्त्राव रुधिरं मुखात् ॥
 ततः पपात मेदिन्यां तथैव रुधिरोक्षितः ।
 प्रपुष्पिताग्रशिखरः पारिजात इव द्रुमः ॥ १९
 प्रत्यगृह्णाच्च तं विद्वान्मृतो गावल्गणिस्तदा ।
 मैवमित्यब्रवीच्चैनं शमयन्सान्त्वयन्निव ॥ २०
 हतो भीम इति ज्ञात्वा गतमन्युर्महामनाः ।
 हाहाभीमेति चुक्रोश नृपः शोकसमन्वितः ॥ २१
 तं विदित्वा गतक्रोधं भीमसेनवधार्दितम् ।
 वासुदेवो वरः पुंसामिदं वचनमब्रवीत् ॥ २२

मा शुचो धृतराष्ट्र त्वं नैव भीमस्त्वया हतः ।
 आयसी प्रतिमा ह्येषा त्वया निष्पातिता विभो ॥ २३
 त्वां क्रोधवशमापन्नं विदित्वा भरतर्षभ ।
 मयाऽपकृष्टः कौन्तेयो मृत्योर्दिष्टान्तरं गतः ॥ २४
 न हि ते राजशार्दूल बले तुल्योऽस्ति कश्चन ।
 कः सहेत महाबाहो बाहोर्विग्रहणं नरः ॥ २५
 यथान्तकमनुप्राप्य जीवन्कश्चिन्न मुच्यते ।
 एवं बाह्वन्तरं प्राप्य तव जीवेन्न कश्चन ॥ २६
 तस्मात्पुत्रेण या तेऽसौ प्रतिमा कारिताऽऽयसी ।
 भीमस्य सेयं कौरव्य तवैवोपहृता मया ॥ २७
 पुत्रशोकाभिसंतप्तं धर्मादपकृतं मनः ।
 तव राजेन्द्र तेन त्वं भीमसेनं जिघांससि ॥ २८
 न त्वेतत्ते क्षमं राजन्हन्यास्त्वं यद्वृकोदरम् ।
 न हि पुत्रा महाराज जीवेयुस्ते कथंचन ॥ २९
 तस्माद्यत्कृतमस्माभिर्मन्यमानैः शमं प्रति ।
 अनुमन्यस्व तत्सर्वं मा च शोके मनः कृथाः ॥ ३०

॥ इति श्रीमन्महाभारते स्त्रीपर्वणि जलप्रदानिकपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

कृष्णवाक्याद्गतमन्युना धृतराष्ट्रेण भीमादीनामालिङ्गनम् ॥ १ ॥

वैशंपायन उवाच ।
 तत एनमुपातिष्ठञ्चौचार्थं परिचारकाः ।
 कृतशौचं पुनश्चैनं प्रोवाच मधुसूदनः ॥ १
 राजन्नधीता वेदास्ते शास्त्राणि विविधानि च ।
 श्रुतानि च पुराणानि राजधर्माश्च केवलाः ॥ २
 एवं विद्वान्महाप्राज्ञः समर्थः सन्बलावले ।
 आत्मापराधात्कस्माच्चं कुरुषे कोपमीदृशम् ॥ ३
 उक्तवांस्त्वां तदैवाहं भीष्मद्रोणौ च भारत ।
 विदुरः सञ्जयश्चैव वाक्यं राजन्न तत्कृथाः ॥ ४
 स वार्यमाणो नास्माकमकार्षीर्वचनं तदा ।
 पाण्डवानधिकाज्ञानन्बले शौर्ये च कौरव ॥ ५

राजा हि यः स्थिरप्रज्ञः स्वयं दोषानवेक्षते ।
 देशकालविभागं च परं श्रेयः स विन्दति ॥ ६
 उच्यमानस्तु यः श्रेयो गृहीते नो हिताहिते ।
 आपदः समनुप्राप्य सोऽभ्येति विलयं किल ॥ ७
 ततोऽन्यवृत्तमात्मानं समवेक्षस्व भारत ।
 राजंस्त्वं ह्यविधेयात्मा दुर्योधनवशे स्थितः ॥ ८
 आत्मापराधादापन्नस्तत्किं भीमं जिघांससि ।
 तस्मात्संयच्छ कोपं त्वं स्वमनुस्मृत्य दुष्कृतम् ॥ ९
 यस्तु तां स्पर्धया क्षुद्रः पाञ्चालीमानयत्सभाम् ।
 स हतो भीमसेनेन वैरं प्रतिजिहीर्षता ॥ १०
 आत्मनोऽतिक्रमं पश्य पुत्रस्य च दुरात्मनः ।

क्षिप्य निवार्य । आयसं लोहमयम् ॥ १५ ॥ स तु कोपं समु-
 ज्येति झ. पाठः ॥ २१ ॥ पुत्रेति धर्मादपकृतमालिङ्गनच्छ-
 १ भीमवधः कर्तव्य इत्याशङ्क्य ॥ २८ ॥ एकादशोऽध्यायः ११

न तत्कृथाः तन्न कृतवानसि । अडभाव आर्षः ॥ ४ ॥
 श्रेयो हिताहिते उच्यमानो न गृहीत इत्यन्वयः ॥ ७ ॥ वैरं
 प्रतिजिहीर्षतेति क. पाठः ॥ १० ॥

यदनागसि पाण्डूनां परित्यागस्त्वया कृतः ॥ ११
 वैशंपायन उवाच ।
 एवमुक्तः स कृष्णेन सर्वं सत्यं जनाधिप ।
 उवाच देवकीपुत्रं धृतराष्ट्रो महीपतिः ॥ १२
 एवमेतन्महाबाहो यथा वदसि माधव ।
 पुत्रस्नेहस्तु बलवान्धर्मान्मां समचालयत् ॥ १३
 दिष्ट्या तु पुरुषव्याघ्रो बलवान्सत्यविक्रमः ।
 त्वद्भूमौ नागमत्कृष्ण भीमो बाह्वन्तरं मम ॥ १४

इदानीं त्वहमव्यग्रो गतमन्युर्गतज्वरः ।
 मध्यमं पाण्डवं वीरं स्पृष्टुमिच्छामि माधव ॥ १५
 हतेषु पार्थिवेन्द्रेषु पुत्रेषु निहतेषु च ।
 पाण्डुपुत्रेषु मे धर्मः प्रीतिश्चाप्यवतिष्ठते ॥ १६
 ततः स भीमं च धनञ्जयं च
 माध्याश्च पुत्रौ पुरुषप्रवीरौ ।
 पस्पर्श गात्रैः प्रसूदन्सुगात्रा-
 नाश्चास्य कल्याणमुवाच चैनान् ॥ १७

॥ इति श्रीमन्महाभारते स्त्रीपर्वणि जलप्रदानिकपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

कृष्णयुधिष्ठिरादिभिर्गान्धारीसमीपगमनम् ॥ १ ॥ गान्धारीं युधिष्ठिरंशुक्राकामां विज्ञाय पूर्वमेवागतेन व्यासेन गा-
 न्धार्याः कोपापनोदनम् ॥ २ ॥

वैशंपायन उवाच ।
 धृतराष्ट्राभ्यनुज्ञातास्ततस्ते कुरुपुङ्गवाः ।
 अभ्ययुर्भ्रातरः सर्वे गान्धारीं सहकेशवाः ॥ १
 ततो ज्ञात्वा हतामित्रं धर्मराजं युधिष्ठिरम् ।
 गान्धारी पुत्रशोकार्ता शमुमैच्छदनिन्दिता ॥ २
 तस्याः पापमभिप्रायं विदित्वा पाण्डवान्प्रति ।
 ऋषिर्गन्धवतीपुत्रः प्रागेव समबुध्यत ॥ ३
 स गङ्गायामुपस्पृश्य ब्रह्मर्षिः प्रयतः शुचिः ।
 तं देशमुपसंपेदे पाराशर्यो मनोजवः ॥ ४
 दिव्येन चक्षुषा ज्ञात्वा मनसाऽनुद्धतेन च ।
 सर्वप्राणभृतां भावं सततं स तु बुध्यति ॥ ५
 स क्षुषामब्रवीत्काले कल्याणानि महातपाः ।
 शपकालमवाक्षिप्य शमकालमुदीरयन् ॥ ६
 न कोपः पाण्डवे कार्यो गान्धारि शममाप्नुहि ।
 रजो निगृह्यतां चैव शृणु चेदं वचो मम ॥ ७
 पुरोक्ता युद्धकाले त्वं पुत्रेण जयमिच्छता ।
 जयमाशास्य मे मातर्युध्यमानस्य शत्रुभिः ॥ ८

सा तथा याच्यमाना त्वं युद्धकाले जयैषिणा ।
 उक्तवत्यसि कल्याणि यतो धर्मस्ततो जयः ॥ ९
 वाचाऽप्यतीते मा क्रोधे मनः कुरु यशस्विनि ।
 स्मरामि भाषमाणां हि त्वामहं सत्यवादिनीम् ॥ १०
 विग्रहे तुमुले राज्ञां गत्वा परमसंशयम् ।
 जितं पाण्डुसुतैर्युद्धे नूनं धर्मस्ततोऽधिकः ॥ ११
 क्षमाशीला पुरा भूत्वा साऽद्य न क्षमसे कथम् ।
 अधर्मं जहि धर्मज्ञे यतो धर्मस्ततो जयः ॥ १२
 सा त्वं धर्मं परिस्मृत्य वाचं चोक्तां मनस्विनि ।
 कोपं संयच्छ गान्धारि पाण्डवेषु सुतेषु ते ॥ १३
 गान्धार्युवाच ।
 भगवन्नाभ्यमूयामि नैतानिच्छामि नश्यतः ।
 पुत्रशोकेन तु बलान्मनो विह्वलतीव मे ॥ १४
 यथैव कुन्त्या कौन्तेया रक्षितव्यास्तथा मया ।
 तथैव धृतराष्ट्रेण रक्षितव्या यथा त्वया ॥ १५
 दुःशासनापराधेन शकुनेः सौबलस्य च ।
 कर्णदुर्योधनाभ्यां च कृतोऽयं कुरुसंक्षयः ॥ १६

अनागसि अपराधाभावे । परित्यागो राज्याप्रदानेन तिरस्कारः
 ॥ ११ ॥ द्वादशोऽध्यायः ॥ १२ ॥

न चाप्यतीतां गान्धारि वाचं ते वितथामहम् । स्मरामि
 तोषमाणायास्तथा प्रणिहिता ह्यसि इति श्ल. पाठे अस्य एनं

दुर्योधनं तोषमाणाया आशीर्वचनेन तोषयन्त्यास्ते तव तां तां
 वाचं वितथां न स्मरामीत्यन्वयः ॥ १० ॥ सा त्वं धर्मं परि-
 त्यज्य वाचा चोक्त्वा मनस्विनि । इति छ. ट. पाठः ॥ १३ ॥

नापराध्यति वीभत्सुर्न च पार्थो वृकोदरः ।
नकुलः सहदेवश्च नैव राजा युधिष्ठिरः ॥ १७
युध्यमाना हि कौरव्याः कृतमानाः परस्परम् ।
निहताः सहिताश्चान्यैस्तत्र नास्त्यग्रियं मम ॥ १८
किं तु कर्माकरोद्गीमो वासुदेवस्य पश्यतः ।

दुर्योधनं समाहूय गदायुद्धे महामनाः ॥ १९
शिक्षयाऽभ्यधिकं ज्ञात्वा चरन्तं बहुधा रणे ।
अथो नाभ्याः प्रहृतवांस्तन्मे कोपमवर्धयत् ॥ २०
कथं नु धर्मं धर्मज्ञाः समुद्दिष्टं महात्मभिः ।
त्यजेयुराहवे शूराः प्राणहेतोः कथंचन ॥ २१

॥ इति श्रीमन्महाभारते स्त्रीपर्वणि जलप्रदानिकपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

भीमगान्धारीसंवादः ॥ १ ॥

वैशंपायन उवाच ।

तच्छ्रुत्वा वचनं तस्या भीमसेनोऽथ भीतवत् ।
गान्धारीं प्रत्युवाचेदं वचः सानुनयं तदा ॥ १
अधर्मो यदि वा धर्मस्त्रासात्तत्र मया कृतः ।
आत्मानं त्रातुकामेन तन्मे त्वं क्षन्तुमर्हसि ॥ २
न हि युद्धेन पुत्रस्ते धर्मेण स महाबलः ।
दुःशक्यः केनचिद्वर्तुमतो विषममाचरम् ॥ ३
अधर्मेण जितः पूर्वं तेन चापि युधिष्ठिरः ।
निकृताश्च सदैव स ततो विषममाचरम् ॥ ४
सैन्यस्यैकोऽवशिष्टोऽयं गदायुद्धे च वीर्यवान् ।
न त्यक्ष्यति हृतं राज्यमिति वै तत्कृतं मया ॥ ५
एकपत्नीं च पाञ्चालीमेकवस्त्रां रजस्वलाम् ।
भवत्या विदितं सर्वमुक्तवान्यत्सुतस्तव ॥ ६
सुयोधनं त्वसंहृत्य न शक्या भूः ससागरा ।
केवला भोक्तुमस्माभिरतश्चैतत्कृतं मया ॥ ७
तच्चाप्यग्रियमस्माकं पुत्रस्ते समुपाचरत् ।
द्रौपद्या यत्सभामध्ये सव्यमूरुमदर्शयत् ॥ ८
तत्रैव वध्यः सोऽस्माकं दुराचारोऽम्ब ते सुतः ।
धर्मराजाज्ञया चैव स्थिताः स समये पुरा ॥ ९
वैरमुद्दीपितं राज्ञि पुत्रेण तव यन्महत् ।
क्लेशिताश्च वने नित्यं तत एतत्कृतं मया ॥ १०
वैरस्यास्य गताः पारं हत्वा दुर्योधनं रणे ।
राज्यं युधिष्ठिरे प्राप्ते वयं च गतमन्यवः ॥ ११

गान्धार्युवाच ।

न तस्यैवं वधस्तात यं प्रशंससि मे सुतम् ।
कृतवांश्चापि तत्सर्वं यदिदं भाषसे मयि ॥ १२
हताश्चे नकुले यत्तु वृषसेनेन भारत ।
अपि वः शोणितं सङ्ख्ये दुःशासनशरीरजम् ॥ १३
सद्भिर्विगर्हितं धीरमनार्यजनसेवितम् ।
कूरं कर्माकृथास्तस्मात्तदयुक्तं वृकोदर ॥ १४
भीम उवाच ।
हताश्च नकुलं दृष्ट्वा वृषसेनेन संयुगे ।
शत्रूणां तु प्रहृष्टानां त्रासः संजनितो मया ॥ १५
'स प्रतिज्ञामकरवं पिबाम्यसृगरेरिति ।'
रुधिरं नातिचक्राम दन्तोष्ठादम्ब मा शुचः ॥ १६
[अन्यस्यापि न पातव्यं रुधिरं किंपुनः स्वकम् ।
यथैवात्मा तथा भ्राता विशेषो नास्ति कश्चन ॥ १७]
वैवस्वतो हि तद्वेद यथावत्कुलनन्दिनि ।
मा कृथा हृदि तन्मातर्न तत्पीतं मयाऽनघे ॥ १८
केशपक्षपरामर्शे द्रौपद्या द्यूतकारिते ।
क्रोधाद्यदब्रवं चाहं तच्च मे हृदि वर्तते ॥ १९
क्षत्रधर्माच्युतो राज्ञि भवेयं शाश्वतीः समाः ।
प्रतिज्ञां तामनिस्तीर्य ततस्तत्कृतवानहम् ॥ २०
अनिगृह्य पुरा एत्रानिस्सास्वनपकारिषु ।
न ममार्हसि कल्याणि दोषेण परिशङ्कितम् ॥ २१

कृतमानाः कृतार्हकाराः ॥ १८ ॥ त्रयोदशोऽध्यायः ॥ १३ ॥
उक्तवान् नहि ते पश्यः सन्तीत्यादि । राजपुत्रीं च पाञ्चाली-

मिति झ. पाठः ॥ ६ ॥ चतुर्दशोऽध्यायः ॥ १४ ॥

गान्धार्युवाच ।

वृद्धस्यास्य शतं पुत्रान्निघ्नंस्त्वमपराजितः ।
कसान्नाशेषयः कंचिद्येनाल्पमपराधितम् ॥ २२
संतानमावयोस्तात वृद्धयोर्हतराज्ययोः ।

नाशेषयः कथं यष्टिमेकां वृद्धयुगस्य वै ॥ २३
शेषे ह्यवस्थिते तात पुत्राणामल्पकेऽपि च ।
मन्ददुःखं भवेदद्य यदि त्वं धर्ममाचरेः ॥ २४

॥ इति श्रीमन्महाभारते स्त्रीपर्वणि जलप्रदानिकपर्वणि चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

युधिष्ठिरादिभिर्गान्धारीकुन्त्योरभिवादनम् ॥ १ ॥ सकुन्त्या गान्धार्या द्रौपदीसमाश्रयनम् ॥ २ ॥

वैशंपायन उवाच ।

तमेवमुक्त्वा गान्धारी युधिष्ठिरमपृच्छत ।
क स राजेति सक्रोधा पुत्रपौत्रवधादिता ॥ १
तामभ्यगच्छत्कौन्तेयो वेषमानः कृताञ्जलिः ।
युधिष्ठिरस्तु गान्धारीं मधुरं वाक्यमब्रवीत् ॥ २
पुत्रहन्ता नृशंसोऽहं तव देवि युधिष्ठिरः ।
शापार्हः पृथिवीनाशे हेतुभूतः शपस्व माम् ॥ ३
नहि मे जीवितेनार्थो न राज्येन सुखेन वा ।
तादृशान्सुहृदो हत्वा प्रमूढस्य सुहृद्बुधः ॥ ४
तमेवंवादिनं भीतं संनिकर्षागतं तदा ।
नोवाच किंचिद्गान्धारी निःश्वासपरमा नृप ॥ ५
तस्यावनतदेहस्य पादयोनिपतिष्यतः ।
युधिष्ठिरस्य नृपतेर्धर्मज्ञा दीर्घदर्शिनी ॥ ६
अङ्गुल्यग्राणि ददृशे देवी पट्टान्तरेण सा ।
ततः स कुनखीभूतो दर्शनीयनखो नृपः ॥ ७
तं दृष्ट्वा चार्जुनोऽगच्छद्वासुदेवस्य पृष्ठतः ॥ ८
एवं संचेष्टमानांस्तानितश्चेतश्च भारत ।
गान्धारी विगतक्रोधा सांत्वयामास मातृवत् ॥ ९
ते पाण्डवा अनुज्ञाता मातरं वीतमत्सराः ।
अभ्यगच्छन्त सहिताः पृथां पृथुलवक्षसः ॥ १०
चिरस्य दृष्ट्वा पुत्रान्सा पुत्राधिभिरभिभुता ।
वाष्पमाहारयद्देवी वस्त्रेणावृत्य वै मुखम् ॥ ११
ततो वाष्पं समुत्सृज्य सह पुत्रैस्तदा पृथा ।

अपश्यदेनाञ्शस्त्रौघैर्बहुधा परिविक्षतान् ॥ १२
सा तानेकैकशः पुत्रान्संस्पृशन्ती पुनःपुनः ।
अन्वशोचत दुःखार्ता द्रौपदीं निहतात्मजाम् ।
रुदन्तीमथ पाञ्चालीं ददर्श पतितां भुवि ॥ १३
द्रौपद्युवाच ।
आर्ये पौत्रास्तु ते सर्वे सौभद्रसहिता गताः ।
न त्वां तेऽद्याभिगच्छन्ति चिरं दृष्ट्वा अनिन्दिते ।
किंनु राज्येन मे कार्यं विहीनायाः सुतैर्वरैः ॥ १४
तां समाश्रयायामास पृथा पृथुललोचना ।
उत्थाप्याङ्गेन सुदतीं रुदतीं शोककशिताम् ॥ १५
तथैव सहिता चापि पुत्रैरनुगता पृथा ।
अभ्यगच्छत गान्धारीमार्तामार्ततरा स्वयम् ॥ १६
वैशंपायन उवाच ।
तामुवाचाथ गान्धारी सह कुन्त्या यशस्विनीम् ।
मैवं पुत्रीति शोकार्ता पश्य मामपि दुःखितां ॥ १७
मन्ये लोकविनाशोऽयं कालपर्यायनोदितः ।
अवश्यभावी संप्राप्तः स्वभावाद्रोमहर्षणः ॥ १८
इदं तत्समनुप्राप्तं विदुरस्य वचो महत् ।
असिद्धानुनये कृष्णे यदुवाच महामतिः ॥ १९
तस्मिन्नपरिहार्येऽर्थे व्यतीते च विशेषतः ।
मा शुचो न हि शोच्यास्ते संग्रामे निधनं गताः ॥
यथैवाहं तथैव त्वं को वामाश्रासयिष्यति ।
ममैव ह्यपराधेन कुलमग्र्यं विनाशितम् ॥ २१

॥ इति श्रीमन्महाभारते स्त्रीपर्वणि जलप्रदानिकपर्वणि पञ्चदशोऽध्यायः ॥ १५ ॥

समाप्तं जलप्रदानिकं पर्व १ ।

कुनखीभूतो हस्तदेश इति शेषः ॥ ७ ॥ आर्ये पौत्रा हताः
सर्वे इति क. छ. पाठः ॥ १४ ॥ वां आवाम् ॥ २१ ॥
स्त्री० ३

पञ्चदशोऽध्यायः ॥ १५ ॥

(अथ स्त्रीविलापपर्व ॥ २ ॥)

षोडशोऽध्यायः ॥ १६ ॥

गान्धार्या व्यासप्रसादलब्धदिव्यचक्षुषा रणाङ्गणदर्शनम् ॥ १ ॥ धृतराष्ट्रयुधिष्ठिरादीनां स्त्रीभिः सह रणभूमि-
वेशः ॥ २ ॥ स्त्रीणां विलापः ॥ ३ ॥ गान्धार्या कृष्णाय विलपत्क्षुषादिप्रदर्शनम् ॥ ४ ॥

वैशंपायन उवाच ।

एवमुक्त्वा तु गान्धारी कुरूणामवकर्तनम् ।
अपश्यत्तत्र तिष्ठन्ती सर्वं तत्र यथास्थितम् ॥ १
पतिव्रता महाभागा समानव्रतचारिणी ।
उग्रेण तपसा युक्ता सततं सत्यवादिनी ॥ २
वरदानेन कृष्णस्य महर्षेः पुण्यकर्मणः ।
दिव्यज्ञानबलोपेता विविधं पर्यदेवयत् ॥ ३
ददर्श सा बुद्धिमती दूरादपि यथाऽन्तिके ।
रणाजिरं तद्वीराणामद्भुतं रोमहर्षणम् ॥ ४
अस्थिकेशवसाकीर्णं शोणितौघपरिप्लुतम् ।
शरीरैर्बहुसाहस्रैर्विनिकीर्णं समन्ततः ॥ ५
गजाश्वरथयोधानामावृतं रुधिराविलैः ।
शरीरैरशिरस्कैश्च विदेहैश्च शिरोगणैः ॥ ६
गजाश्वनरवीराणां निःसत्त्वैरभिसंवृतम् ।
सृगालवलगोमायुकङ्ककाकनिषेवितम् ॥ ७
रक्षसां पुरुषादानां मोदनं कुरराकुलम् ।
अशिवाभिः शिवाभिश्च नादितं गृध्रसेवितम् ॥ ८
ततो व्यासाभ्यनुज्ञातो धृतराष्ट्रो महीपतिः ।
पाण्डुपुत्राश्च ते सर्वे युधिष्ठिरपुरोगमाः ॥ ९
वासुदेवं पुरस्कृत्य हतबन्धुं च पार्थिवम् ।
कुरुस्त्रियः समादाय जग्मुरायोधनं प्रति ॥ १०
समासाद्य कुरुक्षेत्रं ताः स्त्रियो निहतेश्वराः ।
अपश्यन्त हतास्तत्र पुत्रान्भ्रातृन्पितृन्पतीन् ॥ ११
क्रव्यादैर्भक्ष्यमाणांश्च गोमायुवलवायसैः ।
भूतैः पिशाचै रक्षोभिर्विविधैश्च निशाचरैः ॥ १२
रुद्राक्रीडनिभं दृष्ट्वा तदा विशसनं स्त्रियः ।
कुरर्य इव शोकाती विप्रोऽश्विन्यो निपेतिरे ॥ १३
अदृष्टपूर्वं पश्यन्त्यो दुःखार्ता भरतस्त्रियः ।

शरीरेषु स्वलन्त्यश्च न्यपतंश्च परासुवत् ॥ १४
श्रान्तानां चाप्यनाथानां क्रन्दन्तीनां भृशं तदा ।
पाञ्चालकुरुयोषाणां कृपणं तदभून्महत् ॥ १५
दुःखोपहतचित्ताभिः समन्तादनुनादितम् ।
दृष्ट्वाऽऽयोधनमत्युग्रं धर्मज्ञा सुबलात्मजा ॥ १६
ततः सा पुण्डरीकाक्षमाम्ब्य पुरुषोत्तमम् ।
कुरूणां वैशसं दृष्ट्वा इदं वचनमब्रवीत् ॥ १७
पश्यैताः पुण्डरीकाक्ष स्त्रुषा मे निहतेश्वराः ।
प्रकीर्णकेशाः क्रोशन्तीः कुररीरिव माधव ॥ १८
अमूस्त्वभिसमागम्य स्मरन्त्यो भरतर्षभान् ।
पृथगेवानुपद्यन्ते पुत्रान्भ्रातृन्पितृन्पतीन् ॥ १९
वीरमूर्भिर्महाबाहो हतपुत्राभिरावृतम् ।
कचिच्च वीरपत्नीभिर्हतवीराभिरावृतम् ॥ २०
शोभितं पुरुषव्याघ्रैः कर्णभीष्माभिमन्युभिः ।
द्रोणद्रुपदशल्यैश्च ज्वलद्भिरिव पावकैः ॥ २१
काश्वनैः कवचैर्निष्कैर्मणिभिश्च महाधनैः ।
अद्भुतैर्हस्तकेयूरैः सग्भिश्च समलंकृतम् ॥ २२
वीरबाहुविसृष्टाभिः शक्तिभिः परिघैरपि ।
खड्गैश्च विविधैस्तीक्ष्णैः सशरैश्च शरासनैः ॥ २३
क्रव्यादसङ्ख्यैर्मुदितैस्तिष्ठद्भिः सहितैः क्वचित् ।
क्वचिदाक्रीडमानैश्च शयानैश्चापरैः क्वचित् ॥ २४
एतदेवंविधं वीर संप्रश्यायोधनं विभो ।
'त्वया तु श्रावितं कर्म पुष्कराक्ष महाद्युते ।'
पश्यमाना हि दहामि शोकेनाहं जनार्दन ॥ २५
पाञ्चालानां कुरूणां च विनाशं मधुसूदन ।
पञ्चानामपि भूतानामहं वधमचिन्तयम् ॥ २६
तान्सुपर्णाश्च गृध्राश्च कर्षयन्त्यसृगुक्षितान् ।
विगृह्य चरणैर्गृध्रा भक्षयन्ति सहस्रशः ॥ २७

अवकर्तनं युद्धस्थानम् । सर्वं दिव्येन चक्षुषेति झ. पाठः ॥ १ ॥

पञ्चानां भूतानां पृथिव्यादीनाम् । कुरुपाञ्चालवधात्कृतं पाञ्च-

भौतिकं जगन्नष्टमिति भावः ॥ २६ ॥

जयद्रथस्य कर्णस्य तथैव द्रोणभीष्मयोः ।
 अभिमन्योर्विनाशं च कश्चिन्तयितुमर्हति ॥ २८
 अवध्यकल्पाभिहतान्गतसत्त्वानचेतसः ।
 गृध्रकङ्कवलश्येनश्चसृगालसमावृतान् ॥ २९
 अमर्षवशमापन्नान्दुर्योधनवशे स्थितान् ।
 पश्येमान्पुरुषव्याघ्रान्संशान्तान्पावकानिव ॥ ३०
 शयनान्युचिताः सर्वे मृदूनि विमलानि च ।
 विपन्नास्तेऽद्य वसुधां विवृतामधिशेरते ॥ ३१
 वन्दिभिः सततं काले स्तुवद्भिरभिनन्दिताः ।
 शिवानामशिवा घोराः शृण्वन्ति विविधा गिरः ॥
 ये पुरा शेरते वीराः शयनेषु यशस्विनः ।
 चन्दनागुरुदिग्धाङ्गास्तेऽद्य पांसुषु शेरते ॥ ३३
 तेषामाभरणान्येते गृध्रगोमायुवायसाः ।
 आक्षिपन्ति शिवा घोरा विनदन्त्यः पुनः पुनः ॥ ३४
 बाणान्विनिशितान्पीतान्निस्त्रिशान्विमला गदाः ।
 युद्धाभिमानिनः सर्वे जीवन्त इव विभ्रति ॥ ३५
 सुरूपवर्णा बहवः क्रव्यादैरवघटिताः ।
 ऋषभप्रतिरूपाक्षाः शेरते च सहस्रशः ॥ ३६
 अपरे पुनरालिङ्ग्य गदाः परिघवाहवः ।
 शेरतेऽभिमुखाः शूरा दयिता इव योषितः ॥ ३७
 विभ्रतः कवचान्यन्ये विमलान्यायुधानि च ।
 न धर्षयन्ति क्रव्यादा जीवन्तीति जनार्दन ॥ ३८
 क्रव्यादैः कृष्यमाणानामपरेषां महात्मनाम् ।
 शातकौम्भ्यः स्रजश्चित्रा विप्रकीर्णाः समन्ततः ॥ ३९
 एते गोमायवो भीमा निहतानां यशस्विनाम् ।
 कण्ठान्तरगतान्हारानाक्षिपन्ति सहस्रशः ॥ ४०
 सर्वेष्वपररात्रेषु यानवन्दन्त वन्दिनः ।
 स्तुतिभिश्च परार्ध्याभिरुपचारैश्च शिक्षिताः ॥ ४१
 तानद्य परिदेवन्ति दुःखार्ताः परमाङ्गनाः ।
 कृपणा वृष्णिशार्दूल दुःखशोकार्दिता भृशम् ॥ ४२
 रक्तोत्पलवनानीव विभान्ति रुचिराणि च ।
 मुखानि परमस्त्रीणां परिशुष्काणि केशव ॥ ४३
 रुदित्वा विरता ह्येता ध्यायन्त्यः सपरिक्रमाः ।
 कुरुस्त्रियोऽभिगच्छन्ति तेन तेनैव दुःखिताः ॥ ४४

शयनानि आस्तीर्येति शेषः ॥ ३१ ॥ एताः शोचन्तीरभिलक्ष्येति

एतान्यादित्यवर्णानि तपनीयनिभानि च ।
 पश्य रौदनताम्राणि वक्राणि कुर्योषिताम् ॥ ४५
 श्यामानां वरवर्णानां गौरीणामेकवाससाम् ।
 दुर्योधनवरस्त्रीणां पश्य वृन्दानि केशव ॥ ४६
 आसामपरिपूर्णार्थं निशम्य परिदेवितम् ।
 इतरेतरसंक्रन्दान्न विजानन्ति योषितः ॥ ४७
 एता दीर्घमिवोच्छ्वस्य विकुश्र्य च विलप्य च ।
 विस्पन्दमाना दुःखेन वीरा जहति जीवितम् ॥ ४८
 बह्व्यो दृष्ट्वा शरीराणि क्रोशन्ति विलपन्ति च ।
 पाणिभिश्चापरा घ्नन्ति शिरांसि मृदुपाणयः ॥ ४९
 शिरोभिः पतितैर्हस्तैः सर्वाङ्गैः खण्डशः कृतैः ।
 इतरेतरसंपृक्तैराकीर्णा भाति मेदिनी ॥ ५०
 विशिरस्कानथो कायान्दृष्ट्वा ह्येताननिन्दितान् ।
 मुह्यन्त्यनुचिता नार्यो विदेहानि शिरांसि च ॥ ५१
 शिरः कायेन संधाय प्रेक्षमाणा विचेतसः ।
 अपश्यन्त्योऽपरं तत्र नेदमस्येति दुःखिताः ॥ ५२
 बाहूरुचरणानन्यान्विशिखोन्मथितान्पृथक् ।
 संदधत्योऽसुखाविष्टा मूर्च्छन्त्येताः पुनः पुनः ॥ ५३
 उत्कृत्तशिरसश्चान्यान्विजग्धान्मृगपक्षिभिः ।
 दृष्ट्वा काश्चिन्न जानन्ति भर्तृन्भरतयोषितः ॥ ५४
 पाणिभिश्चापरा घ्नन्ति शिरांसि मधुसूदन ।
 प्रेक्ष्य भ्रातृन्पितृन्पुत्रान्पतींश्च निहतान्परैः ॥ ५५
 बाहुभिश्च सख्यैश्च शिरोभिश्च सकुण्डलैः ।
 अगम्यकल्पा पृथिवी मांसशोणितकर्दमा ।
 बभूव भरतश्रेष्ठ प्राणिभिर्गतजीवितैः ॥ ५६
 न दुःखेषूचिताः पूर्वं दुःखं गाहन्त्यनिन्दिताः ।
 भ्रातृभिः पतिभिः पुत्रैरुपाकीर्णा वसुंधराम् ॥ ५७
 यूथानीव किशोरीणां सुकेशीनां जनार्दन ।
 स्नुषाणां धृतराष्ट्रस्य पश्य वृन्दान्यनेकशः ॥ ५८
 इतो दुःखतरं किंनु केशव प्रतिभाति मे ।
 यदिमाः कुर्वते सर्वा रवमुच्चावचं स्त्रियः ॥ ५९
 नूनमाचरितं पापं मया पूर्वेषु जन्मसु ।
 या पश्यामि हतान्पुत्रान्पौत्रान्भ्रातृंश्च माधव ॥ ६०

शेषः ॥ ४८ ॥ विजग्धान्भक्षितान् ॥ ५४ ॥ षोडशोऽध्यायः ॥ १६ ॥

एवमार्ता विलपती समाभाष्य जनार्दनम् ।

गान्धारी पुत्रशोकार्ता ददर्श निहतं सुतम् ॥ ६१

॥ इति श्रीमन्महाभारते स्त्रीपर्वणि स्त्रीविलापपर्वणि षोडशोऽध्यायः ॥ १६ ॥

सप्तदशोऽध्यायः ॥ १७ ॥

गान्धार्या दुर्योधनमालिङ्ग्य परिदेवनम् ॥ १ ॥

वैशंपायन उवाच ।

दुर्योधनं हतं दृष्ट्वा गान्धारी शोककर्शिता ।

सहसा न्यपतद्भूमौ छिन्नेव कदली वने ॥ १

सा तु लब्ध्वा पुनः संज्ञां विक्रुश्य च विलप्य च ।

दुर्योधनमभिप्रेक्ष्य शयानं रुधिरोक्षितम् ॥ २

परिष्वज्याथ गान्धारी कृपणं पर्यदेवयत् ।

हाहापुत्रेति शोकार्ता विललापाकुलेन्द्रिया ॥ ३

सुगूढजत्रु विपुलं हारनिष्कविभूषितम् ।

वारिणा नेत्रजेनोरः सिञ्चन्ती शोकतापिता ॥ ४

समीपस्थं हृषीकेशमिदं वचनमब्रवीत् ।

उपस्थितेऽस्मिन्संग्रामे ज्ञातीनां संक्षये विभो ॥ ५

मामयं ग्राह वाष्ण्ये प्राञ्जलिर्नृपसत्तमः ।

अस्मिञ्ज्ञातिसमुद्रर्षे जयमम्बा ब्रवीतु मे ॥ ६

इत्युक्ते जानती सर्वमहं स्वव्यसनागमम् ।

अभुवं पुरुषव्याघ्र यतो धर्मस्ततो जयः ॥ ७

तथा तु युध्यमानस्त्वं संग्रगृह्य सुपुत्रक ।

ध्रुवं शस्त्रजिताँलोकान्प्राप्यस्यमरवत्प्रभो ॥ ८

इत्येवमभुवं पूर्वं नैनं शोचामि वै प्रभो ।

धृतराष्ट्रं तु शोचामि कृपणं हतबान्धवम् ॥ ९

अमर्षणं युधां श्रेष्ठं कृतास्त्रं युद्धदुर्मदम् ।

शयानं वीरशयने पश्य माधव मे सुतम् ॥ १०

योऽयं मूर्धावसिक्तानामग्रे याति परंतपः ।

सोऽयं पांसुषु शेतेऽद्य पश्य कालस्य पर्ययम् ॥ ११

ध्रुवं दुर्योधनो वीरो गतिं न सुलभां गतः ।

तथा ह्यभिमुखः शेते शयने वीरसेविते ॥ १२

यं पुरा पर्युपासीना रमयन्ति वरस्त्रियः ।

तं वीरशयने सुप्तं रमयन्त्यशिवाः शिवाः ॥ १३

यं पुरा पर्युपासीना रमयन्ति महीक्षितः ।

महीतलस्थं निहतं गृध्रास्तं पर्युपासते ॥ १४

यं पुरा व्यजनैरम्यैरुपवीजन्ति योषितः ।

तमद्य पक्षव्यजनै रूपवीजन्ति पक्षिणः ॥ १५

एष शेते महाबाहुर्बलवान्सत्यविक्रमः ।

सिंहेनेव द्विपः सङ्क्षेपे भीमसेनेन पातितः ॥ १६

पश्य दुर्योधनं कृष्ण शयानं रुधिरोक्षितम् ।

निहतं भीमसेनेन गदां संमृज्य भारत ॥ १७

अक्षौहिणीर्महाबाहुर्दश चैकां च केशव ।

आनयद्यः पुरा सङ्क्षेपे सोऽनयान्निधनं गतः ॥ १८

एष दुर्योधनः शेते महेष्वासो महाबलः ।

शार्दूल इव सिंहेन भीमसेनेन पातितः ॥ १९

विदुरं ह्यवमत्यैष पितरं चैव मन्दभाक् ।

बालो वृद्धावमानेन मन्दो मृत्युवशं गतः ॥ २०

निःसपत्ना मही यस्य त्रयोदशसमाः स्थिता ।

स शेते निहतो भूमौ पुत्रो मे पृथिवीपतिः ॥ २१

अपश्यं कृष्ण पृथिवीं धार्तराष्ट्रानुशासिताम् ।

पूर्णां हस्तिगवाश्चैश्च वाष्ण्ये न तु तच्चिरम् ॥ २२

तामेवाद्य महाबाहो पश्याम्यन्यानुशासिताम् ।

हीनां हस्तिगवाश्चेन किंनु जीवामि माधव ॥ २३

इदं कष्टतरं पश्य पुत्रस्यापि वधान्मम ।

या इमाः पर्युपासन्ते हताञ्जशूरान्रणे स्त्रियः ॥ २४

प्रकीर्णकेशां सुश्रोणीं दुर्योधनभुजाङ्गगाम् ।

रुक्मवेदिनिभां पश्य कृष्ण लक्ष्मणमातरम् ॥ २५

नूनमेषा पुरा बाला जीवमाने महाभुजे ।

भुजावाश्रित्य रमते सुभुजस्य मनस्विनी ॥ २६

कथं तु शतधा नेदं हृदयं मम दीर्यते ।

पश्यन्त्या निहतं पुत्रं पौत्रेण सहितं रणे ॥ २७

पुत्रं रुधिरसंसिक्तमुपजिघ्रत्यनिन्दिता ।

दुर्योधनं तु वामोरुः पाणिना परिमार्जती ॥ २८

किंनु शोचति भर्तारं हतपुत्रं मनस्विनी ।

तथा ह्यवस्थिता भाति पुत्रं चाप्यभिवीक्ष्य सा ॥ २९

पुत्रेण सहितं रणे इति झ. पाठः ॥ २७ ॥

स्वशिरः पञ्चशाखाभ्यामभिहत्यायतेक्षणा ।
पतत्युरसि वीरस्य कुरुराजस्य माधव ॥ ३०
पुण्डरीकनिभा भाति पुण्डरीकान्तरप्रभा ।

मुखं प्रमृज्य पुत्रस्य भर्तुश्चैव तपस्विनी ॥ ३१
यदि सत्यागमाः सन्ति यदि वै श्रुतयस्तथा ।
ध्रुवं लोकानवाप्तोऽयं नृपो बाहुबलार्जितान् ॥ ३२

॥ इति श्रीमन्महाभारते स्त्रीपर्वणि स्त्रीविलापपर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

कृष्णंप्रति गान्धारीवचनम् ॥ १ ॥

गान्धार्युवाच ।

पश्य माधव पुत्रान्मे शतसङ्ख्याञ्जितकृमान् ।
गदया भीमसेनेन भूयिष्ठं निहतानरणे ॥ १
इदं दुःखतरं मेऽद्य यदिमा मुक्तमूर्धजाः ।
हतपुत्रा रणे बालाः परिधावन्ति मे स्नुषाः ॥ २
प्रासादतलचारिण्यश्चरणैर्भूषणान्वितैः ।
कायेनाद्य स्पृशन्तीमां रुधिरार्द्रा वसुंधराम् ॥ ३
कृच्छ्रादुत्सारयन्ति स्म गृध्रगोमायुवायसान् ।
दुःखेनार्ता विघूर्णन्त्यो मत्ता इव चरन्त्युत ॥ ४
एषाऽन्या त्वनवद्याङ्गी करसंमितमध्यमा ।
घोरमायोधनं दृष्ट्वा निपतत्यतिदुःखिता ॥ ५
दृष्ट्वा मे पार्थिवसुतामेतां लक्ष्मणमातरम् ।
राजपुत्रीं महाबाहो मनो न ह्युपशाम्यति ॥ ६
भ्रातृश्चान्याः पितृश्चान्याः पुत्रांश्च निहतान्भुवि ।
दृष्ट्वा परिपतन्त्येताः प्रगृह्य सुमहाभुजान् ॥ ७
मध्यमानां तु नारीणां वृद्धानां चापराजित ।
आक्रन्दं हतवन्धूनां दारुणे वैशसे शृणु ॥ ८
रथनीडानि देहांश्च हतानां गजवाजिनाम् ।
आश्रित्य श्रममोहार्ताः स्थिताः पश्य महाभुज ॥ ९
अन्या चापहतं कायाचारुकुण्डलमुन्नसम् ।
स्वस्य बन्धोः शिरः कृष्ण गृहीत्वा पश्य तिष्ठति ॥ १०
पूर्वजातिकृतं पापं मन्ये नाल्पमिवानघ ।
एताभिर्निरवद्याभिर्मया चैवालपपुण्यया ।
यदिदं धर्मराजेन घातितं नो जनार्दन ॥ ११
न हि नाशोऽस्ति वाष्पेय कर्मणोः शुभपापयोः ॥ १२
प्रत्यग्रवयसः पश्य दर्शनीयकुचाननाः ।

कुलेषु जाता ह्रीमत्यः कृष्णपक्ष्माक्षिमूर्धजाः ॥ १३
हंसगद्गदभाषिण्यो दुःखशोकप्रमोहिताः ।
सारस्य इव वाशन्यः पतिताः पश्य माधव ॥ १४
फुल्लपद्मप्रकाशानि पुण्डरीकाक्ष योषिताम् ।
अनवद्यानि वक्त्राणि तापयत्येष रश्मिवान् ॥ १५
सेर्ष्याणां मम पुत्राणां वासुदेवावरोधनम् ।
मत्तमातङ्गदर्पाणां पश्यन्त्यद्य पृथग्जनाः ॥ १६
शतचन्द्राणि चर्माणि ध्वजांश्चादित्यवर्चसः ।
रौक्माणि चैव वर्माणि निष्कानपि च काञ्चनान् ॥ १७
शिरस्त्राणानि चैतानि पुत्राणां मे महीतले ।
पश्य दीप्तानि गोविन्द पावकान्सुहुतानिव ॥ १८
एष दुःशासनः शेते शूरेणामित्रघातिना ।
पीतशोणितसर्वाङ्गो युधि भीमेन पातितः ॥ १९
गदया भीमसेनेन पश्य माधव मे सुतम् ।
धूतकेशाननुस्मृत्य द्रौपदीचोदितेन च ॥ २०
उक्ता ह्यनेन पाञ्चाली सभायां धूतनिर्जिता ।
प्रियं चिकीर्षिता भ्रातुः कर्णस्य च जनार्दन ॥ २१
सहैव सहदेवेन नकुलेनार्जुनेन च ।
दासीभूताऽसि पाञ्चालि क्षिप्रं प्रविश नो गृहान् ॥
ततोऽहमञ्जुवं कृष्ण तदा दुर्योधनं नृपम् ।
मृत्युपाशपरिक्षिप्तां द्रौपदीं पुत्र वर्जय ॥ २३
निबोधैनं सुदुर्बुद्धिं मातुलं कलहप्रियम् ।
क्षिप्रमेनं परित्यज्य पुत्र संशाम्य पाण्डवैः ॥ २४
न बुद्ध्यसे त्वं दुर्बुद्धे भीमसेनममर्षणम् ।
वाङ्माराचैस्तुदंस्तीक्ष्णैरुल्काभिरिव कुञ्जरम् ॥ २५
तानेवं रहसि क्रुद्धो वाक्शल्यानवधारयन् ।
उत्ससर्ज विषं तेषु सयो गोवृषभेष्विव ॥ २६

पञ्चशाखाभ्यां पञ्चाङ्गुलिभ्यां पाणिभ्याम् ॥ ३० ॥ सप्तदशोऽध्यायः ॥ १७ ॥

करसंमितमध्यमा मुष्टिप्रमितमध्या ॥ ५ ॥ क्षिप्तं शकुनिं पुत्र वर्जयेति ज्ञ. पाठः ॥ २३ ॥ अष्टादशोऽध्यायः ॥ १८ ॥

एष दुःशासनः शेते विक्षिप्य विपुलौ भुजौ ।

निहतो भीमसेनेन सिंहेनेव महागजः ॥ २७

अत्यर्थमकरोद्रौद्रं भीमसेनोऽत्यमर्षणः ।

दुःशासनस्य यत्क्रुद्धोऽपिबच्छोणितमाहवे ॥ २८

॥ इति श्रीमन्महाभारते स्त्रीपर्वणि स्त्रीविलापपर्वणि अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

कृष्णप्रति गान्धारीवचनम् ॥ १ ॥

गान्धार्युवाच ।

एष माधव पुत्रो मे विकर्णः प्राज्ञसंमतः ।

भूमौ विनिहतः शेते भीमेन शतधा कृतः ॥ १

गजमध्ये हतः शेते विकर्णो मधुसूदन ।

नीलमेघपरिक्षिप्तः शरदीव निशाकरः ॥ २

अस्य चापग्रहेणैव पाणिः कृतकिणो महान् ।

कथंचिच्छिद्यते गृध्रैरक्तुकामैस्तलत्रवान् ॥ ३

अस्य भार्याऽऽमिषप्रेप्सून्गृध्रकाकांस्तपस्विनी ।

वारयत्यनिशं बाला न च शक्नोति माधव ॥ ४

युवा वृन्दारकसमो विकर्णः पुरुषर्षभ ।

सुखोषितः सुखार्हश्च शेते पांसुषु माधव ॥ ५

कर्णिनालीकनाराचैर्भिन्नमर्माणमाहवे ।

अद्यापि न जहात्येनं लक्ष्मीर्भरतसत्तमम् ॥ ६

एष संग्रामशूरेण प्रतिज्ञां पालयिष्यता ।

दुर्मुखोऽभिमुखः शेते हतोऽरिगणहा रणे ॥ ७

तस्यैतद्ददनं कृष्ण श्वापदैरर्धभक्षितम् ।

विभात्यभ्यधिकं तात सप्तम्यामिव चन्द्रमाः ॥ ८

शूरस्य हि रणे कृष्ण पश्याननमथेदृशम् ।

स कथं निहतोऽमित्रैः पांसून्प्रसति मे सुतः ॥ ९

यस्याहवमुखे सौम्य स्थाता नैवोपपद्यते ।

स कथं दुर्मुखोऽमित्रैर्हतो विबुधलोकजित् ॥ १०

चित्रसेनं हतं भूमौ शयानं मधुसूदन ।

धार्तराष्ट्रमिमं पश्य प्रतिमानं धनुष्मताम् ॥ ११

तं चित्रमाल्याभरणं युवत्यः शोककशिताः ।

क्रव्यादसङ्घैः सहिता रुदन्यः पर्युपासते ॥ १२

स्त्रीणां रुदितनिर्घोषः श्वापदानां च गर्जितम् ।

चित्ररूपमिदं कृष्ण विमृश्य प्रतिभाति मे ॥ १३

युवा वृन्दारको नित्यं प्रवरस्त्रीनिषेवितः ।

विविंशतिरसौ शेते ध्वस्तः पांसुषु माधव ॥ १४

शरसंकृत्तवर्माणं वीरं विशसने हतम् ।

परिवार्यासते गृध्राः परिविशं विविंशतिम् ॥ १५

प्रविश्य समरे शूरः पाण्डवानामनीकिनीम् ।

स वीरशयने शेते परः सत्पुरुषोचिते ॥ १६

स्मितोपपन्नं सुनसं सुधु ताराधिपोपमम् ।

अतीव सौम्यवदनं कृष्ण पश्य विविंशतेः ॥ १७

यं स्म तं पर्युपासन्ते बहुधा वरयोषितः ।

क्रीडन्तमिव गन्धर्वं देवकन्याः सहस्रशः ॥ १८

हन्तारं परसैन्यानां शूरं समितिशोभनम् ।

निर्वहणममित्राणां दुःसहं विषहेत कः ॥ १९

दुःसहस्यैतदाभाति शरीरं संवृतं शरैः ।

गिरिरात्मरुहैः फुल्लैः कर्णिकारैरिवाचितः ॥ २०

शातकौम्भ्या स्रजा भाति कवचेन च भास्वता ।

अग्निनेव गिरिः श्वेतो गतासुरपि दुःसहः ॥ २१

॥ इति श्रीमन्महाभारते स्त्रीपर्वणि स्त्रीविलापपर्वणि एकोनविंशोऽध्यायः ॥ १९ ॥

विंशोऽध्यायः ॥ २० ॥

कृष्णप्रति गान्धार्या रुदन्तीनां स्त्रीणां प्रदर्शनम् ॥ १ ॥

गान्धार्युवाच ।

अध्यर्धगुणमाहुर्न बले शौर्ये च केशव ।

अध्यर्धगुणं सार्धगुणम् ॥ १ ॥

पित्रा त्वया च दाशार्हं द्रुपं सिंहमिवोत्कटम् ॥ १

यो विभेद चमूमेको मम पुत्रस्य दुर्भिदाम् ।

स भूत्वा मृत्युरन्येषां स्वयं मृत्युवशं गतः ॥ २

तस्योपलक्ष्ये कृष्ण कार्णोरमिततेजसः ।
 अभिमन्योर्हृतस्यापि प्रभा नैवोपशाम्यति ॥ ३
 एषा विराटदुहिता स्तुषा गाण्डीवधन्वनः ।
 हतं बाला पतिं वीरं दृष्ट्वा शोचत्यनिन्दिता ॥ ४
 तमेषा हि समागम्य भार्या भर्तारमन्तिके ।
 विराटदुहिता कृष्ण पाणिना परिमार्जति ॥ ५
 तस्य वक्रमुपाधाय सौभद्रस्य मनस्विनी ।
 विबुद्धकमलाकारं कम्बुवृत्तशिरोधरम् ॥ ६
 कामरूपवती चैषा परिष्वजति भामिनी ।
 लज्जमाना पुरा चैनं माध्वीकमदमूर्च्छिता ॥ ७
 तस्य क्षतजसंदिग्धं जातरूपपरिष्कृतम् ।
 विमुच्य कवचं कृष्ण शरीरमभिवीक्षते ॥ ८
 अवैक्षमाणा तं बाला कृष्ण त्वामभिभाषते ।
 अयं ते पुण्डरीकाक्ष सदृशाक्षो निपातितः ॥ ९
 बले वीर्ये च सदृशस्तेजसा चैव तेऽनघ ।
 रूपेण च तथाऽत्यर्थं शेते भुवि निपातितः ॥ १०
 अत्यन्तं सुकुमारस्य राङ्गवाजिनशायिनः ।
 कच्चिदद्य शरीरं ते भूमौ न परितप्यते ॥ ११
 मातङ्गभुजवर्ष्माणौ ज्याक्षेपकठिनत्वचौ ।
 काञ्चनाङ्गदिनौ शेते निक्षिप्य विपुलौ भुजौ ।
 व्यायम्य बहुधा नूनं सुखसुप्तः श्रमादिव ॥ १२
 एवं विलपतीमार्ती किं मां न प्रतिभाषसे ।
 न सराम्यपराधं ते किं मां न प्रतिभाषसे ॥ १३
 ननु मां त्वं पुरा दूरादभिवीक्ष्याभिभाषसे ।
 न सराम्यपराधं मे किं मां न प्रतिभाषसे ॥ १४
 आर्याभार्य सुभद्रां त्वमिमांश्च त्रिदशोपमान् ।
 पितृन्मां चैव दुःखार्ता विहाय क गमिष्यसि ॥ १५
 तस्य शोणितदिग्धान्वै केशानुन्नम्य पाणिना ।
 उत्सङ्गे वक्रमाधाय जीवन्तमिव पृच्छति ॥ १६
 स्वस्तीयं वासुदेवस्य पुत्रं गाण्डीवधन्वनः ।
 कथं त्वां रणमध्यस्थं जघुरेते महारथाः ॥ १७
 धिगस्तु क्रूरकर्तृस्तान्कृपकर्णजयद्रथान् ।

दुष्करं पुनरप्राप्तं काले भवति केनचित् इति क. पाठः ।
 दुष्करं प्रति न प्राप्तमित्यादि छ. ट. पाठः ॥ २४ ॥

द्रोणद्रौणायनी चोभौ यैरहं विधवा कृता ॥ १८
 रथर्षभाणां सर्वेषां कथमासीत्तदा मनः ।
 बालं त्वां परिवार्यैकमनेकेषां च जघ्नताम् ॥ १९
 कथं नु पाण्डवानां च पाञ्चालानां तु पश्यताम् ।
 त्वं वीर निधनं प्राप्तो नाथवान्सन्न-नाथवत् ॥ २०
 दृष्ट्वा बहुभिराक्रन्दे निहतं त्वां पिता तव ।
 वीरः पुरुषशार्दूलः कथं जीवति पाण्डवः ॥ २१
 न राज्यलाभो विपुलः शत्रूणां च पराभवः ।
 ग्रीतिं धास्यति पार्थानां त्वामृते पुष्करेक्षण ॥ २२
 तव शस्त्रजिताँल्लोकान्धर्मेण च दमेन च ।
 क्षिप्रमन्वागमिष्यामि तत्र मां प्रतिपालय ॥ २३
 दुर्मरं पुनरप्राप्ते काले भवति केनचित् ।
 यदहं त्वां रणे दृष्ट्वा हतं जीवामि दुर्भगा ॥ २४
 कामिदानीं नरव्याघ्र श्लक्ष्णया स्मितया गिरा ।
 पितृलोके समेत्यान्यां मामिवामन्नयिष्यसि ॥ २५
 नूनमप्सरसां स्वर्गे मनांसि प्रमथिष्यसि ।
 परमेण च रूपेण गिरा च स्मितपूर्वया ॥ २६
 प्राप्य पुण्यकृताँल्लोकानप्सरोभिः समेयिवान् ।
 सौभद्र विहरन्काले स्मरेथाः सुकृतानि मे ॥ २७
 एतावानिह संवासो विहितस्ते मया सह ।
 षण्मासान्सप्तमे मासि त्वं वीर निधनं गतः ॥ २८
 इत्युक्तवचनामेनामपकर्षन्ति दुःखिताम् ।
 उत्तरां मोघसंकल्पां मत्स्यराजकुलस्त्रियः ॥ २९
 उत्तरामपकृष्यैनामार्तामार्ततराः स्वयम् ।
 विराटं निहतं दृष्ट्वा क्रोशन्ति विलपन्ति च ॥ ३०
 द्रोणास्त्रशरसंकुतं शयानं रुधिरोक्षितम् ।
 विराटं वितुदन्येते गृध्रगोमायुवायसाः ॥ ३१
 वितुद्यमानं विहगैर्विराटमसितेक्षणाः ।
 न शकुवन्ति विहगान्निवारयितुमातुराः ॥ ३२
 आसामातपतप्तानामायासेन च योषिताम् ।
 श्रमेण च विवर्णानां वक्राणां विप्लुतं वपुः ॥ ३३
 उत्तरं चाभिमन्युं च काम्भोजं च सुदक्षिणम् ।

वपुः शस्ताकृतिः । वपुः क्लीबं तनौ शस्ताकृतावपीति मेदिनी
 ॥ ३३ ॥ विशतितमोऽध्यायः ॥ २० ॥

कार्ष्णिनाऽभिहतं पश्य लक्ष्मणं प्रियदर्शनम् । आयोधनशिरोमध्ये शयानं पश्य माधव ॥ ३४

॥ इति श्रीमन्महाभारते स्त्रीपर्वणि स्त्रीविलापपर्वणि विंशोऽध्यायः ॥ २० ॥

एकविंशोऽध्यायः ॥ २१ ॥

कृष्णप्रति गान्धार्या कर्णशरीरस्य विलपन्तीनां तत्स्त्रीणां च प्रदर्शनम् ॥ १ ॥

गान्धार्युवाच ।

एष वैकर्तनः शेते महेष्वासो महारथः ।
ज्वलितानलवत्सङ्क्षेपे संशान्तः पार्थतेजसा ॥ १
पश्य वैकर्तनं कर्णं निहत्यातिस्थान्वहून् ।
शोणितौघपरीताङ्गं शयानं पतितं भुवि ॥ २
अमर्षी दीर्घरोषश्च महेष्वासो महारथः ।
रणे विनिहतः शेते शूरो गाण्डीवधन्वना ॥ ३
यं स पाण्डवसंत्रासान्मम पुत्रा महारथाः ।
प्रायुध्यन्त पुरस्कृत्य मातङ्गा इव यूथपम् ॥ ४
शार्दूलमिव सिंहेन समरे सव्यसाचिना ।
मातङ्गमिव मत्सेन मातङ्गेन निपातितम् ॥ ५
तमेताः पुरुषव्याघ्र निहतं शूरमाहवे ।
प्रकीर्णमूर्धजास्तस्य स्त्रियस्तं पर्युपासते ॥ ६
उद्विग्नः सततं यस्माद्रमराजो युधिष्ठिरः ।
त्रयोदशसमा निद्रां चिन्तयन्नाध्यगच्छत ॥ ७
अनादृष्यः परैर्युद्धे शत्रुभिर्मघवानिव ।
युगान्ताग्निरिवाधिष्मन्निमवानिव सुस्थिरः ॥ ८
स भूत्वा शरणं पूर्वं धार्तराष्ट्रस्य माधव ।

भूमौ विनिहतः शेते वातभग्न इव द्रुमः ॥ ९
पश्य कर्णस्य पत्नीं त्वं वृषसेनस्य मातरम् ।
लालप्यमानां करुणं रुदतीं पतितां भुवि ॥ १०
आचार्यशापोऽनुगतो ध्रुवं त्वां
यदग्रसच्चक्रमियं धरित्री ।
ततः शरेणापहतं शिरस्ते
धनञ्जयेनाहवचक्रमध्ये ॥ ११
हाहा धिगेषा पतिता विसंज्ञा
समीक्ष्य जाम्बूनदवद्रकक्षम् ।
कर्णं महाबाहुमदीनसत्त्वं
सुषेणमाता रुदती भृशार्ता ॥ १२
अल्पावशेषोऽहि कृतो महात्मा
शरीरभक्षैः परिभक्षयद्भिः ।
द्रष्टुं न संग्रीतिकरः शशीव
कृष्णस्य पक्षस्य चतुर्दशाहे ॥ १३
सा वर्तमाना पतिता पृथिव्या-
मुत्थाय दीना पुनरेव चैषा ।
कर्णस्य वक्त्रं परिजिघ्रमाणा
रोरूयते पुत्रवधाभितप्ता ॥ १४

॥ इति श्रीमन्महाभारते स्त्रीपर्वणि स्त्रीविलापपर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

गान्धार्या कृष्णप्रति बाह्लिकादीनां तथा तत्स्त्रीणां च प्रदर्शनम् ॥ १ ॥

गान्धार्युवाच ।

आवन्त्यं भीमसेनेन भक्षयन्ति निपातितम् ।
गृध्रगोमायवः शूरं दूरबन्धुमवन्धुवत् ॥ १
तं पश्य कदनं कृत्वा शूराणां मधुसूदन ।
शयानं वीरशयने रुधिरेण समुक्षितम् ॥ २
तं सृगालाश्च कङ्काश्च क्रव्यादाश्च पृथग्विधाः ।

तेन तेन विकर्षन्ति पश्य कालस्य पर्ययम् ॥ ३
शयानं वीरशयने शूरमाक्रन्दकारिणम् ।
आवन्त्यमभितो नार्यो रुदत्यः पर्युपासते ॥ ४
प्रातिपेयं महेष्वासं हतं भीमेन बाह्लिकम् ।
प्रसुप्तमिव शार्दूलं पश्य कृष्णमनस्विनम् ॥ ५
अतीव मुखवर्णोऽस्य निहतस्यापि शोभते ।

कलावशेषो हि इति क. पाठः ॥ १३ ॥ रोरूयते दुःखचयाभि-

तप्ता इति क. ट. पाठः ॥ १४ ॥ एकविंशतितमोऽध्यायः २१

सोमस्यैवाभिपूर्णस्य पौर्णमास्यां समुद्यतः ॥ ६
 पुत्रशोकाभितप्तेन प्रतिज्ञां चाभिरक्षता ।
 पाकशासनिना सङ्क्षेपे वार्धक्षत्रिनिपातितः ॥ ७
 एकादशचमूर्भिश्चा रक्ष्यमाणं महात्मभिः ।
 सत्यं चिकीर्षता पश्य हतमेनं जयद्रथम् ॥ ८
 सिन्धुसौवीरभर्तारं दर्पपूर्णं मनस्विनम् ।
 भक्षयन्ति शिवा गृध्रा जनार्दनं जयद्रथम् ॥ ९
 संरक्ष्यमाणं भार्याभिरनुरक्ताभिरच्युत ।
 भीषयन्त्यो विकर्षन्ति गहनं निम्नमन्तिकात् ॥ १०
 तमेताः पर्युपासन्ते वीक्षमाणा महाभुजम् ।
 सिन्धुसौवीरकाम्भोजगान्धारयवनस्त्रियः ॥ ११
 यदा कृष्णामुपादाय प्राद्रवत्केकयैः सह ।
 तदैव वध्यः पाण्डूनां जनार्दनं जयद्रथः ॥ १२

॥ इति श्रीमन्महाभारते स्त्रीपर्वणि स्त्रीविलापपर्वणि द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

कृष्णं प्रति गान्धार्या भीष्मद्रोणादिगुणानुवर्णनपूर्वकं तत्तच्छरीराणां विलपन्तीनां तत्तत्स्त्रीणां च प्रदर्शनम् ॥ १ ॥

गान्धार्युवाच ।
 एष शल्यो हतः शेते साक्षान्नकुलमातुलः ।
 धर्मज्ञेन हतस्तात धर्मराजेन संयुगे ॥ १
 यस्त्वया स्पर्धते नित्यं सर्वत्र पुरुषर्षभ ।
 स एष निहतः शेते मद्रराजो महाबलः ॥ २
 'जयद्रथे यदि ब्रूयुरपरोधं कथंचन ।
 मद्रपुत्रे कथं ब्रूयुरपराधं विवक्षवः ॥'
 येन संगृह्यता तात रथमाधिरथेर्युधि ।
 जयार्थं पाण्डुपुत्राणां तदा तेजोवधः कृतः ॥ ४
 अहो धिक्पश्य शल्यस्य पूर्णचन्द्रसुदर्शनम् ।
 मुखं पद्मपलाशाक्षं काकैरादष्टमव्रणम् ॥ ५
 एषा चामीकराभस्य तप्तकाञ्चनसप्रभा ।
 आस्याद्विनिःसृता जिह्वा भक्ष्यते कृष्ण पक्षिभिः ॥ ६
 युधिष्ठिरेण निहतं शल्यं समितिशोभनम् ।
 रुदन्त्यः पर्युपासन्ते मद्रराजं कुलाङ्गनाः ॥ ७
 एताः सुसूक्ष्मवसना मद्रराजं नरर्षभम् ।
 क्रोशन्त्योऽथ समासाद्य क्षत्रियाः क्षत्रियर्षभम् ॥ ८

वार्धक्षत्रिर्जयद्रथः ॥ ७ ॥ द्वाविंशोऽध्यायः ॥ २२ ॥

परिममिव द्विपमिति ज्ञा. पाठः ॥ ९ ॥ अहिना वृत्रा-

शल्यं निपतितं नार्यः परिवार्याभितः स्थिताः ।
 वासिता गृष्टयः पङ्के परिममिवर्षभम् ॥ ९
 शल्यं शरणदं शूरं पश्येमं वृष्णिनन्दन ।
 शयानं वीरशयने शरैर्विशकलीकृतम् ॥ १०
 एष शैलालयो राजा भगदत्तः प्रतापवान् ।
 गजाङ्कुशधरः श्रीमाञ्शेते भुवि निपातितः ॥ ११
 यस्य रुक्ममयी माला शिरस्येषा विराजते ।
 श्वापदैर्भक्ष्यमाणस्य शोभयन्तीव मूर्धजान् ॥ १२
 एतेन किल पार्थस्य युद्धमासीत्सुदारुणम् ।
 रोमहर्षणमत्युग्रं शक्रस्य त्वहिना यथा ॥ १३
 योधयित्वा माहाबाहुरेष पार्थं धनञ्जयम् ।
 संशयं गमयित्वा च कुन्तीपुत्रेण पातितः ॥ १४
 यस्य नास्ति समो लोके शौर्ये वीर्ये च कश्चन ।
 स एष निहतः शेते भीष्मो भीष्मकृदाहवे ॥ १५
 पश्य शान्तनवं कृष्णं शयानं सूर्यवर्चसम् ।
 युगान्तं इव कालेन पातितं सूर्यमम्बरात् ॥ १६
 एष तप्त्वा रणे शत्रून्शस्त्रतापेन वीर्यवान् ।

सुरेण ॥ १३ ॥ भीष्मकृतं भयंकरकर्मकृतम् ॥ १५ ॥

युयुधानं महेष्वासं गर्हयन्निव दृश्यते ॥ २
 असौ हि भूरिश्रवसो माता शोकपरिमुता ।
 आश्वासयति भर्तारं सोमदत्तमनिन्दिता ॥ ३
 दिष्ट्या नैनं महाराज दारुणं भरतक्षयम् ।
 कुरुसंक्रन्दनं घोरं युगान्तमनुपश्यसि ॥ ४
 दिष्ट्या यूपध्वजं पुत्रं वीरं भूरिसहस्रदम् ।
 अनेकक्रतुयज्वानं निहतं नानुपश्यसि ॥ ५
 दिष्ट्या स्नुषाणामाक्रन्दे घोरं विलपितं बहु ।
 न शृणोषि महाराज सारसीनामिवार्णवे ॥ ६
 एकवस्त्रास्तु पञ्चैताः प्रकीर्णासितमूर्धजाः ।
 स्नुषास्ते परिधावन्ति हतापत्या हतेश्वराः ॥ ७
 श्वापदैर्भक्ष्यमाणं त्वमहो दिष्ट्या न पश्यसि ।
 छिन्नबाहुं नरव्याघ्रमर्जुनेन निपातितम् ॥ ८
 शलं विनिहतं सङ्क्षेपे भूरिश्रवसमेव च ।
 स्नुषाश्च विविधाः सर्वा दिष्ट्या नाद्येह पश्यसि ॥ ९
 दिष्ट्या तत्काञ्चनं छत्रं यूपकेतोर्महात्मनः ।
 विनिकीर्णं रथोपस्थे सौमदत्तेन पश्यसि ॥ १०
 अमूस्तु भूरिश्रवसो भार्याः सात्यकिना हतम् ।
 परिवार्यानुशोचन्ति भर्तारमसितेक्षणाः ॥ ११
 एता विलप्य करुणं भर्तृशोकेन कर्शिताः ।
 पतन्त्यभिमुखा भूमौ कृपणं वत केशव ॥ १२
 वीभत्सुरतिवीभत्सं कर्मेदमकरोत्कथम् ।
 प्रमत्तस्य यदच्छैत्सीद्बाहुं शूरस्य यज्वनः ॥ १३
 ततः पापतरं कर्म कृतवानपि सात्यकिः ।
 यस्मात्प्रायोपविष्टस्य प्राहार्षीत्संशितात्मनः ॥ १४
 एको द्वाभ्यां हतः शेते क्षत्रधर्मेण धार्मिकः ।
 किन्तु वक्ष्यति वै सत्सु गोष्ठीषु च सभासु च ॥ १५
 अपुण्यमयशस्यं च कर्मेदं सात्यकिः स्वयम् ।
 इति यूपध्वजस्यैताः स्त्रियः क्रोशन्ति माधव ॥ १६

भार्या यूपध्वजस्यैषा करसंमितमध्यमा ।
 कृत्वोत्सङ्गे भुजं भर्तुः कृपणं परिदेवति ॥ १७
 अयं स हन्ता शूराणां मित्राणामभयप्रदः ।
 प्रदाता गोसहस्राणां क्षत्रियान्तकरः करः ॥ १८
 अयं स रशनोत्कर्षी पीनस्तनविमर्दनः ।
 नाभ्यूरुजघनस्पर्शी नीवीविस्रंसनः करः ॥ १९
 वासुदेवस्य सान्निध्ये पार्थेनाक्लिष्टकर्मणा ।
 युध्यतः समरेऽन्येन प्रमत्तस्य निपातितः ॥ २०
 किन्तु वक्ष्यसि संसत्सु कथासु च जनार्दन ।
 अर्जुनस्य महत्कर्म स्वयं वा स किरीटभृत् ॥ २१
 इत्येवं गर्हयित्वैषा तूष्णीमास्ते वराङ्गना ।
 तामेतामनुशोचन्ति सपत्न्यः स्वामिव स्नुषाम् ॥ २२
 गान्धारराजः शकुनिर्वलवान्सत्यविक्रमः ।
 निहतः सहदेवेन भागिनेयेन मातुलः ॥ २३
 यः पुरा हेमदण्डाभ्यां व्यजनाभ्यां स वीज्यते ।
 स एष पक्षिभिः पक्षैः शयान उपवीज्यते ॥ २४
 यः स्वरूपाणि कुरुते शतशोऽथ सहस्रशः ।
 तस्य मायाविनो माया दग्धाः पाण्डवतेजसा ॥ २५
 मायया निकृतिप्रज्ञो जितवान्यो युधिष्ठिरम् ।
 सभायां विपुलं राज्यं ह्यजहौ जीवितं कथम् ॥ २६
 शकुन्ताः शकुनिं कृष्ण समन्तात्पथ्युपासते ।
 कितवं मम पुत्राणां विनाशायोपशिक्षितम् ॥ २७
 एतेनैतन्महद्वैरं प्रसक्तं पाण्डवैः सह ।
 वधाय मम पुत्राणामात्मनः सगणस्य च ॥ २८
 यथैव मम पुत्राणां लोकाः शस्त्रजिताः प्रभो ।
 एवमस्यापि दुर्बुद्धेलोकाः शस्त्रेण वै जिताः ॥ २९
 कथं च नायं तत्रापि पुत्रान्मे आतृभिः सह ।
 विरोधयेद्भुजप्रज्ञाननृजुर्मधुसूदन ॥ ३०

॥ इति श्रीमन्महाभारते स्त्रीपर्वणि स्त्रीविलापपर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

कृष्णप्रति गान्धार्या कुरुपाण्डवसंक्षयस्य कृष्णोपेक्षणहेतुकत्वकथनपूर्वकं सर्वबन्धुसंक्षयाय शापदानम् ॥ १ ॥

गान्धार्युवाच ।

काम्भोजं पश्य दुर्धर्षं काम्भोजास्तरणोचितम् ।
शयानमृषभस्कन्धं हतं पांसुषु माधव ॥ १
अस्य क्षतजसंदिग्धौ बाहू चन्दनरूपितौ ।
अवेक्ष्य कृपणं भार्या विलपत्यतिदुःखिता ॥ २
इमौ तौ परिघप्रख्यौ बाहू चन्दनरूपितौ ।
ययोर्विवरमापन्नां न रतिर्मा पुराऽजहात् ॥ ३
कां गतिं तु गमिष्यामि त्वया हीना जनेश्वर ।
दूरबन्धुरनाथा च वेपन्ती मधुरस्वरा ॥ ४
आतपे क्लाम्यमानानां विविधानामिव स्रजाम् ।
क्लान्तानामपि नारीणां जहाति श्रीर्न वै तनूः ॥ ५
शयानमभितः शूरं कालिङ्गं मधुसूदन ।
पश्य दीप्ताङ्गदयुतं प्रतिमानं धनुष्मताम् ॥ ६
मागधानामधिपतिं जयत्सेनं जनार्दन ।
परिवार्य ग्ररुदिता मागध्यः पश्य योपितः ॥ ७
हरिणायतनेत्राणां सुस्वराणां जनार्दन ।
भनःश्रुतिहरो नादो मनो मोहयतीव मे ॥ ८
प्रकीर्णवस्त्राभरणा रुदत्यः शोककशिताः ।
स्वास्तीर्णशयनोपेता मागध्यः शेरते ध्रुवि ॥ ९
कोसलानामधिपतिं राजपुत्रं बृहद्वलम् ।
भर्तारं परिवार्येताः पृथक्प्ररुदिताः स्त्रियः ॥ १०
अस्य गात्रगतान्वाणान्कार्णिकबाहुबलेरितान् ।
उद्धरन्त्यसुखाधिष्ठा मूर्च्छमानाः पुनः पुनः ॥ ११
आसां सर्वानवधानामातपेन परिश्रमात् ।
ग्रम्लाननलिनाभानि भान्ति वक्त्राणि माधव ॥ १२
द्रोणेन निहताः शूरा शेरते रुचिराङ्गदाः ।
धृष्टद्युम्नसुताः सर्वे शिशवो हेममालिनः ॥ १३
रथाभ्यगारं चापार्चिं शरशक्तिगदेन्धनम् ।
द्रोणमासाद्य निर्दग्धाः शलभा इव पावकम् ॥ १४
तथैव निहताः शूराः शेरते रुचिराङ्गदाः ।
द्रोणेनाभिमुखाः सङ्क्षेप्रातरः पञ्च केकयाः ॥ १५

तप्तकाञ्चनवर्माणस्तालध्वजरथव्रजाः ।

भासयन्ति महीं भासा ज्वलिता इव पावकाः ॥ १६
द्रोणेन द्रुपदं सङ्क्षेपे पश्य माधव पातितम् ।
महाद्विपमिवारण्ये सिंहेन महता हतम् ॥ १७
पाञ्चालराज्ञो विमलं पुण्डरीकाक्ष पाण्डुरम् ।
आतपत्रं समाभाति शरदीव निशाकरः ॥ १८
एतास्तु द्रुपदं वृद्धं सुपा भार्याश्च दुःखिताः ।
दग्ध्वा गच्छन्ति पाञ्चालराजानमपसव्यतः ॥ १९
धृष्टकेतुं महात्मानं चेदिपुङ्गवमङ्गनाः ।
द्रोणेन निहतं शूरं हरन्ति हतचेतसः ॥ २०
द्रोणास्त्रमभिहत्यैष विमर्दे मधुसूदन ।
सहेष्वाभो हतः शेते वज्राहत इव द्रुमः ॥ २१
एष चेदिपतिः शूरो धृष्टकेतुर्महारथः ।
शेते विनिहतः सङ्क्षेपे हत्वा शत्रून्सहस्रशः ॥ २२
वितुद्यमानं विहगैस्तं भार्याः पर्युपाश्रिताः ।
चेदिराजं हृषीकेश हतं सबलबान्धवम् ॥ २३
दाशार्हपुत्रजं वीरं शयानं सत्यविक्रमम् ।
आरोप्याङ्के रुदन्त्येताश्चेदिराज वराङ्गनाः ॥ २४
अस्य पुत्रं हृषीकेश सुवक्त्रं चारुकुण्डलम् ।
द्रोणेन समरे पश्य निकृत्तं बहुधा शरैः ॥ २५
पितरं नूनमाजिस्थं युध्यमानं परैः सह ।
नाजहात्पितरं वीरमद्यापि मधुसूदन ॥ २६
एवं ममापि पुत्रस्य पुत्रः पितरमन्वगात् ।
दुर्योधनं महाबाहो लक्ष्मणः परवीरहा ॥ २७
विन्दानुविन्दावावन्त्यौ पतितौ पश्य माधव ।
हिमान्ते पुष्पितौ शालौ मरुता गलिताविव ॥ २८
काञ्चनाङ्गदवर्माणौ बाणखड्गधनुर्धरौ ।
ऋषभप्रतिरूपाक्षौ शयानौ विमलस्रजौ ॥ २९
अवध्याः पाण्डवाः कृष्ण सर्व एव त्वया सह ।
ये मुक्ता द्रोणभीष्माभ्यां कर्णाद्वैकर्तनात्कृपात् ३०
दुर्योधनाद्रोणसुतात्सैन्धवाच्च जयद्रथात् ।

काम्भोजास्तरणं कम्बलविशेषः ॥ १ ॥ बाहू शुभतलाङ्गुली इति श्रुतिः ॥ ३ ॥ दीप्ताङ्गदयुगप्रतिनन्दमहाभुजमिति श्रुतिः ॥

पाठः ॥ ६ ॥ दाशार्हपुत्रजमित्यत्र पुत्र्यामपि पुत्रशब्दः ॥ २४ ॥ पितृमिति पितृपदस्यावृत्तिः शोककुलत्वान्न दोषाय ॥ २६ ॥

सोमदत्ताद्विकर्णाच्च शूराच्च कृतवर्मणः ॥ ३१
 ये हन्युः शस्त्रवेगेन देवानपि नरर्षभाः ।
 त इमे निहताः सङ्क्षेपश्य कालस्य पर्ययम् ॥ ३२
 नातिभारोऽस्ति दैवस्य ध्रुवं माधव कश्चन ।
 यदिमे निहताः शूराः क्षत्रियैः क्षत्रियर्षभाः ।
 'शूराश्च कृतविद्याश्च मम पुत्रा मनस्विनः ॥' ३३
 तदैव निहताः कृष्ण मम पुत्रास्तरस्विनः ।
 यदैवाकृतकामस्त्वमुपप्लव्य गतः पुनः ॥ ३४
 शन्तनोश्चैव पुत्रेण प्राज्ञेन विदुरेण च ।
 तदैवोक्तास्मि मा स्नेहं कुरुष्वात्मसुतेष्विति ॥ ३५
 तयोर्हि दर्शनं नैतन्मिथ्या भवितुमर्हति ।
 अचिरेणैव मे पुत्रा भस्मीभूता जनार्दन ॥ ३६
 वैशंपायन उवाच ।
 इत्युक्त्वा न्यपतद्भूमौ गान्धारी शोकमूर्च्छिता ।
 दुःखोपहतविज्ञाना धैर्यमुत्सृज्य भारत ॥ ३७
 ततः कोपपरीताङ्गी पुत्रशोकपरिप्लुता ।
 जगाद् शौरिं दोषेण गान्धारी व्यथितेन्द्रिया ॥ ३८
 गान्धार्युवाच ।
 पाण्डवा धार्तराष्ट्राश्च क्रुद्धाः कृष्ण परस्परम् ।
 उपेक्षिता विनश्यन्तस्त्वया कस्माज्जनार्दन ॥ ३९
 शक्तेन बहुभृत्येन विपुले तिष्ठता बले ।
 उभयत्र समर्थेन श्रुतवाक्येन चैव ह ॥ ४०

॥ इति श्रीमन्महाभारते स्त्रीपर्वणि स्त्रीविलापपर्वणि पञ्चविंशोऽध्यायः ॥ २५ ॥

समाप्तं च स्त्रीविलापपर्व ॥ २ ॥

(अथ श्राद्धपर्व ॥ ३ ॥)

षड्विंशोऽध्यायः ॥ २६ ॥

शोकाद्भुवि पतिताया गान्धार्याः कृष्णोनाश्वासनम् ॥ १ ॥ युधिष्ठिराज्ञया विदुरसंजयादिभिर्मृतानां दाहक्रियाकरणम् ॥ २ ॥

श्रीभगवानुवाच ।

उत्तिष्ठोत्तिष्ठ गान्धारि मा च शोके मनः कृथाः ।
 तवैव ह्यपराधेन कुरवो निधनं गताः ॥ १
 यत्त्वं पुत्रं दुरात्मानमीर्षुमत्यन्तमानिनम् ।

तयोर्भीष्मविदुरयोः दर्शनं अनागतावेक्षणम् ॥ ३६ ॥ जगाद्
 शौरिं रोषेणेति ट. पाठः ॥ ३८ ॥ अभ्युत्सयस्त्रीषङ्कसयन्
 ॥ ४७ ॥ चीर्णं चरति मदनुष्ठितमेवानुतिष्ठति । स्वतपोनाशार्थ-

दुर्योधनं पुरस्कृत्य दुष्कृतं साधु मन्यसे ॥ २
 निष्ठुरं वैरपुरुषं वृद्धानां शासनातिगम् ।
 कथमात्मकृतं दोषं मय्याधातुमिहेच्छसि ॥ ३
 मृतं वा यदि वा नष्टं योऽस्तीतमनुशोचति ।

मिति भावः ॥ ४८ ॥ पञ्चविंशोऽध्यायः ॥ २५ ॥

दुष्कृतं दुराचरितं स्वीकृतम् ॥ २ ॥ वैरप्रियं पुरुषं वैरपुरु-
 षम् ॥ ३ ॥

दुःखेन लभते दुःखं द्रावन्तौ प्रपद्यते ॥ ४

तपोर्थाय ब्राह्मणी धत्त गर्भे

गौर्वोढारं धावितारं तुरङ्गी ।

शूद्रा दासं पशुपालं च वैश्या

वधार्थाय त्वद्विधा राजपुत्री ॥ ५

वैशंपायन उवाच ।

तच्छ्रुत्वा वासुदेवस्य पुनरुक्तं वचोऽप्रियम् ।

तूष्णीं बभूव गान्धारी शोकव्याकुललोचना ॥ ६

धृतराष्ट्रस्तु राजर्षिर्निगृह्याबुद्धिजं तमः ।

पर्यपृच्छत धर्मज्ञो धर्मराजं युधिष्ठिरम् ॥ ७

जीवतां परिमाणज्ञः सैन्यानामसि पाण्डव ।

हतानां यदि जानीषे परिमाणं वदस्व मे ॥ ८

युधिष्ठिर उवाच ।

दशायुतसहस्राणि सहस्राणि च विंशतिः ।

कोट्यः षष्टिश्च पद् चैव ह्यस्मिन् राजन्मृधे हताः ॥ ९

आलक्षणां च वीराणां सहस्राणि चतुर्दश ।

दश चान्यानि राजेन्द्र शतं षष्टिश्च भारत ॥ १०

धृतराष्ट्र उवाच ।

युधिष्ठिरगतिं कां ते गताः पुरुषसत्तम ।

आचक्ष्व मे महाबाहो सर्वज्ञो ह्यसि मे मतः ॥ ११

युधिष्ठिर उवाच ।

यैर्हृतानि शरीराणि हृष्टैः परमसंयुगे ।

देवराजसमाल्लोकान्गतास्ते सत्यविक्रमाः ॥ १२

ये त्वहृष्टेन मनसा मर्तव्यमिति भारत ।

युध्यमाना हताः सङ्क्षेपे गन्धर्वैः सह संगताः ॥ १३

ये च संग्रामभूमिष्ठा याचमानाः पराङ्मुखाः ।

शस्त्रेण निधनं प्राप्ता गतास्ते गुह्यकान्प्रति ॥ १४

पात्यमानाः परैर्ये तु हीयमाना निरायुधाः ।

हीनिषेवा महात्मानः परानभिमुखा रणे ॥ १५

छिद्यमानाः शितैः शस्त्रैः क्षत्रधर्मपरायणाः ।

हतास्ते ब्रह्मसदनं गता वीराः सुवर्चसः ॥ १६

ये त्वत्र निहता राजन्नन्तरायोधनं प्रति ।

यथाकथंचित्पुरुषास्ते गता ह्युत्तरां गतिम् ॥ १७

द्वौ पूर्वापरदुःखद्वयरूपौ ॥ ४ ॥ तपोरुपायार्थाय उत्पन्नं तपो-
र्थायम् । त्वद्विधा वधार्थायमेव गर्भे धत्ते । अन्या तु जयार्थाय
कीर्त्यायार्थायमपीति भावः । तपोर्थायं वधार्थिनं इति क. पाठः

धृतराष्ट्र उवाच ।

केन ज्ञानबलेनैवं पुत्र पश्यसि सिद्धवत् ।

तन्मे वद महाबाहो श्रोतव्यं यदि वै मया ॥ १८

युधिष्ठिर उवाच ।

निदेशाद्भवतः पूर्वं वने विचरता मया ।

तीर्थयात्राप्रसङ्गेन संप्राप्तोऽयमनुग्रहः ॥ १९

देवर्षिर्लोमशो दृष्टस्ततः प्राप्तोऽस्म्यनुस्मृतिम् ।

दिव्यं चक्षुरपि प्राप्तं ज्ञानयोगेन वै पुरा ॥ २०

धृतराष्ट्र उवाच ।

ये त्वनाथा जनास्तात नाथवन्तश्च पाण्डव ।

कञ्चित्तेषां शरीराणि धक्ष्यन्ति विधिपूर्वकम् ॥ २१

युधिष्ठिर उवाच ।

न येषां शान्तिकर्तारो न च येऽत्राहिताग्रयः ।

वयं च तेषां कुर्यामो बहुत्वात्तात कर्मणाम् ॥ २२

यान्सुपर्णाश्च गृध्राश्च विकर्षन्ति ततस्ततः ।

तेषां संकर्षणा लोका भविष्यन्ति न संशयः ॥ २३

वैशंपायन उवाच ।

एवमुक्त्वा महाराज कुन्तीपुत्रो युधिष्ठिरः ।

आदिदेश सुधर्माणं धौम्यं मृतं च सञ्जयम् ॥ २४

विदुरं च महाबुद्धिं युयुत्सुं चैव कौरवम् ।

इन्द्रसेनमुखान्भृत्यान्मृतांश्चैव सहस्रशः ॥ २५

भवन्तः कारयन्त्वेषां प्रेतकार्याण्यशेषतः ।

यथा नाथवतां किञ्चिच्छरीरं न विनश्यति ॥ २६

शासनाद्धर्मराजस्य क्षत्ता मृतश्च सञ्जयः ।

सुधर्मा धौम्यसहित इन्द्रसेनादयस्तथा ॥ २७

चन्दनागुरुकाष्ठानि तथा कालीयकान्युत ।

घृतं तैलं च गन्धांश्च क्षौमाणि वसनानि च ॥ २८

समाहृत्य महार्हाणि दारूणां चैव संचयान् ।

रथांश्च मृदितांस्तत्र नानाप्रहरणानि च ॥ २९

चिताः कृत्वा प्रयत्नेन यथामुख्यान्नराधिपान् ।

दाहयामासुरव्यग्राः शास्त्रदृष्टेन कर्मणा ॥ ३०

दुर्योधनं च राजानं भ्रातृश्चास्य महारथान् ।

शल्यं शलं च राजानं भूरिश्रवसमेव च ॥ ३१

॥ ५ ॥ ते गतास्तूत्तरान्कुरुनिति छ. पाठः । ते गतास्तूत्तमां

गतिमिति ट. पाठः । ते गता ह्यधमां गतिमिति क. पाठः

॥ ३० ॥ सुधर्माणं दुर्योधनपुरोहितम् ॥ २४ ॥

जयद्रथं च राजानमभिमन्युं च भारत ।
 दौःशासनिं लक्ष्मणं च धृष्टकेतुं च पार्थिवम् ॥ ३२
 बृहद्वलं सोमदत्तं सृञ्जयं च महारथम् ।
 राजानं क्षेमधन्वानं विराटद्रुपदौ तथा ॥ ३३
 शिखण्डिनं च पाञ्चाल्यं धृष्टद्युम्नं च पार्षतम् ।
 युधामन्युं च विक्रान्तमुत्तमौजसमेव च ॥ ३४
 कौसल्यं द्रौपदेयांश्च शकुनिं चापि सौबलम् ।
 अचलं वृषकं चैव भगदत्तं च पार्थिवम् ॥ ३५
 कर्णं वैकर्तनं चैव सहपुत्रममर्षणम् ।
 केकयांश्च महेष्वासांस्त्रिगर्तांश्च महारथान् ॥ ३६
 घटोत्कचं राक्षसेन्द्रं वक्रभ्रातरमेव च ।
 अलम्बुसं राक्षसेन्द्रं जलसन्धं च पार्थिवम् ॥ ३७
 एतांश्चान्यांश्च सुबहून्पार्थिवांश्च सहस्रशः ।

धृतधाराहुतैर्दीप्तैः पावकैः समदाहयन् ॥ ३८
 पितृमेधाश्च केषांचित्प्रावर्तन्त महात्मनाम् ।
 सामभिश्चाप्यगायन्त तेऽन्वशासत चापरैः ॥ ३९
 साम्नामृचां च नादेन स्त्रीणां च रुदितस्वनैः ।
 कश्मलं सर्वभूतानां निशायां समपद्यत ॥ ४०
 हुताश्च तत्पदीप्ताश्च दीप्यमानाश्च पावकाः ।
 नभसीवान्वद्व्यन्त ग्रहास्तन्वभ्रसंवृताः ॥ ४१
 ये चाप्यनाथास्तत्रासन्नानादेशसमागताः ।
 तांश्च सर्वान्समानीय राशीकृत्वा सहस्रशः ॥ ४२
 चित्वा दारुभिरव्यग्रैः प्रभूतैः स्नेहपाचितैः ।
 दाहयामास तान्सर्वान्विदुरो राजशासनात् ॥ ४३
 कारयित्वा क्रियास्तेषां कुरुराजो युधिष्ठिरः ।
 धृतराष्ट्रं पुरस्कृत्य गङ्गामभिमुखोऽगमत् ॥ ४४

॥ इति श्रीमन्महाभारते स्त्रीपर्वणि श्राद्धपर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

मृतानामुदकदानाय धृतराष्ट्रयुधिष्ठिरादिभिर्गङ्गातीरगमनम् ॥ १ ॥ उदकदानारम्भे कुन्त्या युधिष्ठिरं प्रति कर्णस्य
 स्वपुत्रत्वकथनपूर्वकं तस्मा उदकदानचोदना ॥ २ ॥ धृतराष्ट्रयुधिष्ठिरादिभिर्वन्धुभ्यो जलदानम् ॥ ३ ॥

वैशंपायन उवाच ।
 ते समासाद्य गङ्गां तु शिवां पुण्यजलान्विताम् ।
 ह्यादिनीं च प्रसन्नां च महारूपां महावनाम् ॥ १
 भूषणान्युत्तरीयाणि वेष्टनान्यवमुच्य च ।
 'कवचानि विचित्राणि गङ्गामवजगाहिरे ॥' २
 ततः पितृणां भ्रातृणां पौत्राणां स्वजनस्य च ।
 पुत्राणामार्यकाणां च पतीनां च कुरुस्त्रियः ॥ ३
 उदकं चक्रिरे सर्वा रुदन्यो भृशदुःखिताः ।
 सुहृदां चापि धर्मज्ञाः प्रचक्रुः सलिलक्रियाम् ॥ ४
 उदके क्रियमाणे तु वीराणां वीरपत्निभिः ।
 सूपतीर्थाऽभवद्गङ्गा भूयो विप्रससार च ॥ ५
 तन्महोदधिसंकाशं निरानन्दमनुत्सवम् ।
 वीरपत्नीभिराकीर्णं गङ्गातीरमशोभत ॥ ६
 ततः कुन्ती महाराज रुदन्ती शोककर्षिता ।
 व्रीडया मन्दया वाचा पुत्रान्वचनमब्रवीत् ॥ ७

यः स वीरो महेष्वासो रथयूथपयूथपः ।
 अर्जुनेन हतः सङ्ख्ये वीरलक्षणलक्षितः ॥ ८
 यं मृतपुत्रं मन्यध्वं राधेयमिति पाण्डवाः ।
 यो व्यराजच्चमूमध्ये दिवाकर इव प्रभुः ॥ ९
 प्रत्ययुध्यत वः सर्वान्पुरा यः सपदानुगान् ।
 दुर्योधनबलं सर्वं यः प्रकर्षन्व्यरोचत ॥ १०
 यस्य नास्ति समो वीर्ये पृथिव्यामपि कश्चन ।
 यो वृणीत यद्धः शूरः प्राणैरपि सदा भुवि ॥ ११
 कर्णस्य सत्यसन्धस्य संग्रामेष्वपलायिनः ।
 कुरुध्वमुदकं तस्य भ्रातुरक्लिष्टकर्मणः ॥ १२
 स हि वः पूर्वजो भ्राता भास्करान्मय्यजायत ।
 कुण्डली कवची शूरो दिवाकरसमप्रभः ॥ १३
 श्रुत्वा तु पाण्डवाः सर्वे मातुर्वचनमप्रियम् ।
 कर्णमेवानुशोचन्तो भूयश्चात्यातुरा भवन् ॥ १४

स्नेहपाचितैः स्नेहसंयुक्तैः ॥ ४३ ॥ षड्विंशोऽध्यायः ॥ २६ ॥
 वेष्टनानि उष्णीषकटिबन्धनादीनि ॥ २ ॥ सूपतीर्थो शोभन-

जलावतरणमार्गा ॥ ५ ॥ भवन् अभवन् । अडभाव आर्षः
 ॥ १४ ॥

ततः स पुरुषव्याघ्रः कुन्तीपुत्रो युधिष्ठिरः ।
 उवाच मातरं वीरो निःश्वसन्निव पन्नगः ॥ १५
 यः शरोर्मिध्वजावर्तो महाभुजमहाग्रहः ।
 तलशब्दप्रणुदितो महारथमहाहृदः ॥ १६
 यस्येषुपातमासाद्य कोऽन्यस्तिष्ठेद्वनञ्जयात् ।
 कथं पुत्रो भवत्याः स देवगर्भः पुराऽभवत् ।
 'कुण्डली कवची शूरो दिवाकरसमप्रभः ॥ १७
 यस्य बाहुप्रतापेन तापिताः सर्वतो वयम् ।
 तमग्निमिव वस्त्रेण कथं छादितवत्यसि ॥ १८
 यस्य बाहुप्रभावेन वैरमस्मास्वरोचयत् ।
 सुयोधनस्तु तं ज्येष्ठं कथं नोदितवत्यसि ॥ १९
 तथा कर्णं महेष्वासं धार्तराष्ट्रैरुपासितम् ।
 उपासितं यथाऽस्माभिर्वलं गाण्डीवधन्वनः ॥ २०
 भूमिपानां च सर्वेषां बलं बलवतां वरः ।
 नान्यः कुन्तीसुतात्कर्णादगृह्णाद्रथिनो रथी ॥ २१
 स नः प्रथमजो भ्राता सर्वशस्त्रभृतां वरः ।
 अमृतं तं श्वत्यग्रे कथमद्भुतविक्रमम् ॥ २२
 अहो भवत्या मन्त्रस्य गूहनेन वयं हताः ।
 निधनेन हि कर्णस्य पीडितास्तु सवान्धवाः ॥ २३
 अभिमन्योर्विनाशेन द्रौपदेयवधेन च ।

पाश्चालानां विनाशेन कुरूणां घातनादपि ॥ २४
 ततः शतगुणं दुःखमिदमापतितं महत् ।
 कर्णमेवानुशोचामि दह्याम्यग्राविवाहितः ॥ २५
 नेह स किञ्चिदप्राप्यं भवेदपि दिवि स्थितम् ।
 न चेदं वैशसं घोरं कौरवान्तकरं भवेत् ॥ २६
 एवं विलप्य बहुलं धर्मराजो युधिष्ठिरः ।
 व्यरुदच्छनकै राजंश्चकारास्योदकं प्रभुः ॥ २७
 ततो विनेदुः सहसा स्त्रियस्ताः खलु सर्वशः ।
 अभितो याः स्थितास्तत्र तस्मिन्नुदककर्मणि ॥ २८
 तत आनाययामास कर्णस्य सपरिच्छदाः ।
 स्त्रियः कुरुपतिर्धर्मान्भ्रातुः प्रेम्णा युधिष्ठिरः ॥ २९
 स ताभिः सह धर्मात्मा प्रेतकृत्यमनन्तरम् ।
 'सर्वं चकार कर्णस्य विधिवद्भूरिदक्षिणम् ॥ ३०
 स राजा धृतराष्ट्रश्च कृत्वा जलमतन्द्रितः ।
 समुत्ततार गङ्गाया भार्यया सह भारत ॥ ३१
 [पापेनासौ मया श्रेष्ठो भ्राता ज्ञातिर्निपातितः ।
 अतो मनसि यद्गुह्यं स्त्रीणां तन्न भविष्यति ॥ ३२
 इत्युक्त्वा स तु गङ्गाया उत्तताराकुलेन्द्रियः ।
 भ्रातृभिः सहितः सर्वैर्गङ्गातीरमुपेयिवान् ॥ ३३

॥ इति श्रीमन्महाभारते शतसाहसिकायां संहितायां वैयासिक्यां स्त्रीपर्वणि श्राद्धपर्वणि सप्तविंशोऽध्यायः ॥ २७ ॥

समाप्तमिदं श्राद्धपर्व ॥ ३ ॥ स्त्रीपर्व च समाप्तम् ॥ ११ ॥

अतः परं शान्तिपर्व भविष्यति तस्यायमाद्यः श्लोकः ।
 वैशंपायन उवाच ।

कृत्वोदकं ते सुहृदां सर्वेषां पाण्डुनन्दनाः ।
 विदुरो धृतराष्ट्रश्च सर्वाश्च भरतस्त्रियः ॥ १

दग्धमग्राविवाहुतिमिति क. पाठः ॥ २५ ॥ कर्णे भ्रातृत्वेन
 ज्ञाते सति तदनुसारिणामस्माकमपि दुर्लभं नाभविष्यन्नापि

कौरवाणां क्षयोऽभविष्यदित्यर्थः । न च मे किञ्चिदप्राप्यमिति
 क. पाठः ॥ २६ ॥ सप्तविंशोऽध्यायः ॥ २७ ॥